

عَزَّ وَجَلَّ

د قرآن کریم پښتو ترجمه او تفسیر

ابو حذیفه

مولوی سلطان عزیز اعظمی

ناشر

دارالکنوز العلمیة



﴿وَإِنَّهُ لَكِتَابٌ عَزِيزٌ﴾ [حم السجدة]

او بېشکه دا ذکر (قرآن) هر و مرو کلک (قوي) کتاب دی

عزیز التفاسیر

د قرآن کریم پښتو ترجمه او تفسیر

د "البقرة" [۲۲۹] ایت څخه د "ال عمران" تر [۱۸۰] ایت پورې

دوهم ټوک

مولوي سلطان عزيز (عزيز) أبو حذيفة عفا الله عنه

حسن خیل مومند، د نجم المدارس پخوانی استاذ


ناشر: د امر الکنونر العلمیة

بسم الله الرحمن الرحيم

- د دې کتاب لیکنه د الله ﷻ په توفیق په دارالهجره (پېښور پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نېټه د جمعې د شې په دود بحوپېل، او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نېټه پای ته ورسیده.
- په ۱۴۲۹/۱/۱ هـ ق = ۱۳۸۶/۱۰/۲۰ هـ ش نېټه یې بیا کتنه، تصحیح او دیزاین ترسره شوه او د الله ﷻ په فضل چاپ ته چمتو شو.
- له شروع نه تر پایه ورباندې اوولس کاله، خور میاشتي او اوولس ورځې تیرې شوي، البته په دې حساب کې هره میاشت د دېرشو ورځو په لحاظ نیولې شوې ده.
- کمپوز: مولوي تبیان الحق عزیز حقاني. تصحیح: قاضي اسامه عزیز، د (دکتور اظهار الحق عزیز، نبراس الحق عزیز او حذیفه عزیز) په همکارۍ. دیزاین: نبراس الحق عزیز، د حذیفه عزیز په همکارۍ.

خلورم چاپ

۱۴۳۷ هـ ق / ۱۳۹۵ هـ ش



د دې کتاب ټول حقوق محفوظ دي

د اړیکو پټې:

(۱) برېښنالیک azizultafasir@gmail.com

(۲) گرځنده تلفون (۰۰۹۲۳۰۰۵۸۴۶۳۵۱)، (۰۰۹۲۳۱۶۵۲۷۹۳۰۳)

د لاسته راوړلو پټې:

(۱) رشیدیه کتب خانہ، کابل، افغانستان

گرځنده تلفون (۰۷۷۱۹۶۱۰۲۸)، (۰۷۹۰۹۶۲۸۰۷)

(۲) رشیدیه کتب خانہ، صدف پلازه، محله جنگي، د قصه خواني شاته، پېښور، پاکستان

تلفون: (۰۹۱۲۵۶۵۵۳۸)



﴿الطَّلَاقُ مَرَّتَانٍ فَإِمْسَاكٌ بِمَعْرُوفٍ أَوْ تَسْرِيحٌ بِإِحْسَنٍ وَلَا تَحِلُّ لَكُمْ أَنْ تَأْخُذُوا مِمَّا ءَاتَيْتُمُوهُنَّ شَيْئًا إِلَّا أَنْ يَخَافَا أَلَّا يُقِيمَا حُدُودَ اللَّهِ فَإِنْ خِفْتُمْ أَلَّا يُقِيمَا حُدُودَ اللَّهِ فَلَا جُنَاحَ عَلَيْهِمَا فِيمَا افْتَدَتْ بِهِ ۚ تِلْكَ حُدُودُ اللَّهِ فَلَا تَعْتَدُوهَا وَمَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ ﴿٢٢٩﴾ فَإِنْ طَلَّقَهَا فَلَا تَحِلُّ لَهُ مِنْ بَعْدِ حَتَّى تَنْكِحَ زَوْجًا غَيْرَهُ ۚ فَإِنْ طَلَّقَهَا فَلَا جُنَاحَ عَلَيْهِمَا أَنْ يَتَرَاجَعَا إِنْ ظَنَّا أَنْ يُقِيمَا حُدُودَ اللَّهِ وَتِلْكَ حُدُودُ اللَّهِ يُبَيِّنُهَا لِقَوْمٍ يَعْلَمُونَ ﴿٢٣٠﴾﴾

[۲۲۹] (رجعي) سَلَّاتِ دوه ځله دی بیا نو په تاسو باندې یا په معروفه (شرعي) طریقه ساتل واجب دي او یا په احسان سره خوشې کول.

او تاسو ته حلاله نه ده چې د هغه مهر څخه څه شی (د طلاق په بدل کښې) بېرته واخلي چې ښځو ته مو ورکړې وه، مگر که دوی دواړه (ښځه او مېړه) د دې خبرې څخه په ډار کښې وه چې (د نکاح د بقاء په صورت کښې به) دوی دواړه د الله ﷻ حدود قائم نه کړي شي. نو که تاسو ډارېدلې چې دوی دواړه به د الله ﷻ حدود قائم نه کړي نو په دوی دواړو باندې په هغه شي کښې څه گناه نشته چې په هغه سره ښځه د طلاق فدی (بدله) ورکړي. دغه د الله ﷻ حدود (احکام) دي د دې څخه تجاوز مه کوئ. او هر څوک چې د الله ﷻ د حدودو څخه تجاوز وکړي نو دغه کسان همدوی ظلم کوونکي دي.

[۲۳۰] نو که (په درېم ځل باندې) طلاق ورکړي (برابره خبره ده چې د طلاق بدل یې اخستی وي او که نه، نو مطلقه ښځه) دغه مېړه ته د دې څخه وروسته تر هغه حلاله نه ده تر څو د ده څخه پرته (بل) مېړه سره نکاح وکړي (حقیقتاً ورسره جنسي ارتباط ونیسي)، نو که بیا دغه (دوهم مېړه) طلاقه کړه نو بیا په دواړو باندې په دې کښې څه باک نشته چې یو تربله (په نکاح سره) رجوع وکړي که د دواړو دا گومان وه چې د الله ﷻ حدود به قائم کړي (او پخوانی جنجال به تکرار نه شي). او دا د الله ﷻ حدود (احکام) دي چې د داسې قوم دپاره یې بیانوي چې هغوی پوهېږي (ښه او بد لږ پېژني).

ارتباط او د مطلب خلاصه

- ۱- دا ایتونه د وړاندې ایت دپاره بیان واقع شوي دي چې هلته محض د رجوع کولو حق مېړونو ته ثابت کړی شوی وه او دلته د همدغه حق تفصیل بیانېږي چې ترڅه وخته پورې دوام کوي.
- ۲- یعنی د هغه طلاق شمېر چې د هغه څخه وروسته د عدت په داخل کښې رجوع کول صحت لري صرف دوه طلاقه دي، چې یو ځل طلاق ورکړي نو رجوع کولی شي او که بل ځل بیا طلاق ورکړي هم رجوع کولی شي، او که دوه طلاقونه په یو ځل ورکړي هم رجوع کول صحت لري.

نو د دوهم طلاق څخه وروسته، چې د رجوع کولو آخرنی فرصت دی، په مېړونو باندې واجب ده چې ښځې په معروفه شرعي توګه وساتي او رجوع ورته وکړي او یا یې په احسان او ښکته طریقه باندې خوشې کړي، چې لاندې صورتونه درلودلی شي:

الف: چې سپکې سپورې خبرې ورته ونه کړي، کرار غلی کیني ترڅو د مطلقې عدت تېر شي او ترې جدا شي نو بیا دې د خپلې وسې په اندازه یو جوړ جامه هم ورکړي او رخصت دې کړي. تر څه وخته پورې چې مېړه ته د رجوع کولو حق شته دا حق هم ورته حاصل دی چې خلعه وکړي (د طلاق په بدل کښې ترې څه مال او پیسې واخلي).

ای مسلمانانو! ستاسو یوه نارینه ته هم هیڅ وخت حلال نه دی چې ورکړی شوی مهر لږ یا ډېر د طلاق په بدل کښې بېرته واخلي ترڅو ورباندې بله ښځه په نکاح واخلي چې د ورکړی شوي مال بېرته اخستل ستاسو د نارینتوب سره منافي کار دی، په احسان سره د پرېښودلو څخه دا هم ده چې څه ترې وانه خلی. او نه ستاسو یوې زنانه ته حلال دي چې اخستل شوی مهر د طلاق په بدل کښې بېرته ورکړي، ترڅو د بل مېړه څخه غټ مهر ترلاسه کړي، یعنې طلاق ته تجارتي رنگ ورکول یوه ته هم جائز نه دي. مګر د هغه صورت څخه په غیر چې د دواړو او یا د یوه سره خطر وي چې د نکاح د بقاء په حالت کښې به شرعي حدود د پښو لاندې کړي.

نو ای مسلمانانو! که دغه خطر څه شواهد هم درلوده حتی چې تاسو سره یې هم ډار وه نو په دې صورت کښې د طلاق په بدله اخستلو باندې مېړه ته او په ورکولو باندې یې ښځې ته څه ګناه نشته. دا د الله ﷻ شرعي حدود دي، د دې څخه تجاوز مه کوئ چې نه به په دنیا کښې خیر وګورئ او نه به مو په آخرت کښې څه خیر په برخه شي ځکه چې د الله ﷻ د حدودو څخه چې څوک تېری او تجاوز کوي هغوی دومره غټ-غټ ظالمان دي ته به وایي چې د دوی څخه په غیر نور غټ-غټ ظالمان نشته.

ب: چې درېم طلاق هم ورکړي. نو که دغه طریقه یې خوښه کړه بیا نوموړې مطلقه ښځه په هیڅ صورت پخواني مېړه ته جائز نه ده چې دوهم ځل یې په نکاح کړي ترڅو چې د ده څخه په غیر بل مېړه وکړي او د هغه سره جنسي ارتباط هم قائم کړي.

هو! که دوهم مېړه یې هم طلاقه کړې او عدت یې تېر شو نو بیا په دواړو باندې څه باک نشته چې یو تربله سره په نوې نکاح باندې رجوع وکړي مګر په دغه وخت کښې دې هم دواړه په خیال کښې وساتي چې د الله ﷻ شرعي حدود تر پښو لاندې نه کړي او که دواړو یا یوه دا ګومان درلود نو ښه دا ده چې د دوهم ځل د نکاح څخه ځانونه بچ وساتي ترڅو تېره شوې نادوده او لانجه بیا تکرار نه شي.

۳- دا چې بیان شوه د الله ﷻ حدود دي، په سپک نظر ورته مه ګورئ، الله ﷻ په هر څه باندې عالم دی او هر کار یې د حکمت څخه ډک دی، خو د دې بیان څخه هغه قوم ګټه اخستلی شي چې هغوی پوهېږي او د اسماني شریعت او بشري قوانینو فرق کولی شي او د دواړو په تفاوت باندې یې نه خلاصېږي.

توضیحات

۱۔ کہ څوک وایي چې: د ﴿الطَّلُقُ مَرَّتَانٍ﴾ څخه خو مطلب دا دی چې رجعي طلاقونه صرف دوه دي، نو د څه حکمت په بنیاد "الطَّلُقُ اثْنَتَانِ" ونه ویل شوه، چې د هغه عبارت څخه واضحه دی؟
مونږ وایو چې: د ﴿مَرَّتَانٍ﴾ کلمه بالعبارۀ او بالإشارة په دوه عددونو او دوه زمانو، دواړو باندې دلالت کوي. نو د معنی حاصل یې داسې کېږي چې د رجعي طلاقونو شمېر صرف دوه دی خو په دوه زمانو (دوه وارونو) کېږي^(۱). که دواړه په یوه زمانه (یو وار) باندې ورکړی شي، په واقع کېدلو کېږي خو یې شک نشته مګر د سنتو په طریقه باندې برابر نه دي بلکې بدعي ګڼل کېږي^(۲).
نو که د "اثْنَتَانِ" کلمه ویلې شوې وي، دوهم مطلب به پاتې شوی وي.

د ګناه په لحاظ د طلاق ډولونه

۲۔ څرنګه چې طلاق په واقع کېږي د یوې کورنۍ وړانول دي نو باید چې د اشد ضرورت څخه پرته ورته څوک اقدام ونه کړي د همدې کبله د "أَغْلَظُ الْمُبَاحَاتِ" په نامه یادېږي یعنې طلاق ډېر غلیظ مباح دی.

نو شریعت ورته یوه طریقه ټاکلې ده چې د همدې طریقي په اعتبار په دوه ډوله وېشل کېږي^(۳):
الف: سني طلاق: یعنې هغه یو رجعي طلاق چې په داسې طهر کېږي ورکړی شي چې په هغه کېږي یې ورسره جنسي ارتباط نه وي نیولی، او بیا په همدغه یوه طلاق باندې تر آخره اکتفاء وکړي ترڅو یې چې عدت تېر شي او ترې جدا شي. دا ډېره ښه طریقه ده.

او که په نوموړي صورت کېږي یې په دوهم طهر کېږي دوهم طلاق ورکړ او په درېم طهر کېږي یې درېم ورکړ، نو دا هم د سنتو طریقه ده خو ډېره ښه نه ده، لږ ښه ده.

ب: بدعي طلاق: یعنې هغه طلاق چې د سنتو په طریقه برابر نه وي، چې لاندې صورتونه لري:
اول: چې په حیض کېږي یې طلاقه کړي حال دا دی چې ښځه واده شوې وي.

دوهم: چې په داسې طهر کېږي یې طلاقه کړي چې په هغه کېږي یې جنسي ارتباط ورسره نیولی وي.

درېم: چې دوه طلاقونه یا درېواړه طلاقونه په یو ځل او یا په یوه طهر کېږي ورکړي^(۴).

هېر مونه شي!

۳۔ هېر مونه شي چې که څوک خپلې ښځې ته د حیض په حالت کېږي او یا په هغه طهر کېږي چې جنسي ارتباط یې ورسره نیولی وي طلاق ورکړي نو په کار دي چې بېرته ورته رجوع وکړي ترڅو

(۱) مفردات الراغب ص ۴۸۵: تفسیر أبي السعود ج ۱ ص ۲۲۶: حاشیه الشیخ زاده علی تفسیر البیضاوي ج ۱ ص ۵۳۶

(۲) روح المعاني ج ۲ ص ۱۳۵: البحر المحيط ج ۲ ص ۱۹۲

(۳) تفسیر القرطبي ج ۲ ص ۱۳۲: التفسیرات الإجماعية ص ۱۲۴: تفسیر المظهری ج ۱ ص ۳۰۳

(۴) روح المعاني ج ۲ ص ۱۳۷

د گناه څخه خلاص شي نو که طلاقولو ته يې ضرورت وه په وخت سره به يې د سنتو په طريقه باندې برابره طلاقه کړي. نبي کریم ﷺ د عبد الله بن عمر رضی الله عنهما په باره کښې چې خپله ښځه يې د حیض په حالت کښې طلاقه کړې وه په همدې ډول هدايت کړی وه^(۱).

د وقوع په اعتبار سره د طلاق اقسام

۴- د وقوع په اعتبار سره طلاق په درې ډوله دی: (۱) رجعي طلاق، (۲) خفيف بائن طلاق، (۳) غليظ بائن طلاق:

رجعي طلاق

۵- رجعي طلاق د هغه طلاق نوم دی چې د طلاق په صريح لفظ سره ورکړی شي او شمار يې درېوو ته نه وي رسېدلی.

د دې ډول طلاق حکم دا دی چې ترڅو يې عدت نه وي تېر شوی مېړه کولی شي چې په قول يا فعل باندې خپلې ښځې ته بېرته رجوع وکړي او د طلاق څخه صرف نظر شي. د نکاح تجديد ته يې حاجت نشته.

خفيف بائن

۶- خفيف بائن طلاق د هغه طلاق نوم دی چې رجوع پکښې صحت نه لري خو د بل مېړه کول هم پکښې ضرور نه دي يوازې د نکاح تجديد لازم دي. د خفيف بائن (اسان جدا کېدونکي) طلاق لاندې صورتونه ولولئ:

الف: چې په صراحت سره طلاق ورته کړي بلکې د کنايې په توگه وي، لکه چې ورته ووايي چې د کوره ووځه، او د طلاق نيت وکړي. که د طلاق نيت يې ونه کړ طلاق نه واقع کېږي. په ټولو کناياتو کښې نيت ضرور دی.

ب: چې د پيسو په بدل کښې طلاق ورکړي، نو که په همدې صورت کښې يې د طلاق کلمه استعماله کړه د "طلاق علی مال" په نوم يادېږي او که د طلاق د لفظ په عوض يې د خلعي (خوشې کولو) کلمه استعماله کړه نو د خلعي په نوم يادېږي، چې په همدې ايت کښې د بحث لاندې ده. په هر تقدير، خلعه بائن طلاق دی او د مال اندازه هم پکښې محدوده نه ده، لږ وي او که ډېر، په مهر کښې ورکړی شوي وي او که نه^(۲).

د خلعي په ارتباط وضاحتونه

اول: په مسلمانانو کښې اولنۍ ښځه چې د خپل مېړه څخه يې د مال په بدل کښې طلاق اخستی وه (خلعه يې ورسره کړې وه) هغه "جميله" نومېده او د مېړه يې "قيس" نوم وه، چې په مهر کښې يې

(۱) صحيح مسلم ج ۱ ص ۴۷۵

(۲) التفسير الكبير ج ۶ ص ۱۰۹: روح المعاني ج ۲ ص ۱۴۱

ورته يوه باغچگۍ ورکړې وه او د خلغې په صورت کښې يې ترې بېرته ترلاسه کړه او د ښځې څخه صرف نظر شو^(١).

دوهم: که څوک وايي چې: د ايت شريف څخه څرگندېږي چې خلعه په هغه صورت کښې جائزه ده چې د مېړه او ښځې سره خطر وي چې د نکاح د بقاء په صورت کښې به شرعي حدود قائم نه کړي شي، نو که دا شرط نه وي خلعه کول صحت نه لري؟

مونږ وايو چې: صحت لري او دا ځکه چې ښځه د خپل مال مالکه ده لکه چې په [النساء: ٤] ايت کښې ورته اشاره شوې ده، مگر د مجبورولو په صورت کښې پکښې گناه شته. ذکر شوی مطلب په لاندې حادثه کښې ښه واضحه شوی دی چې:

د عمر بن الخطاب رضي الله عنه په خلافت کښې يوې ښځې د خپل مېړه سره بده گوزاره اختياره کړه چې عمر رضي الله عنه د خرو په تبيله کښې درې ورځې بندۍ کړه، په څلورمه ورځ يې ترې پوښتنه وکړه چې په تبيله کښې دې شپې څنګه دي؟ هغې جواب ورکړ چې همدغه درې شپې مې د خوشالۍ وې چې د مېړه څخه جدا وم يعنې د مېړه سره اوسېدل راته د خرو د تبيلې څخه هم ډېر بد په نظر راځي.

نو عمر رضي الله عنه يې مېړه ته وويل چې خلعه ورسره وکړه که په ډېر لږ شي باندي وي هم، په ښځه کښې دې خیر نشته، مونږ هم پوه شوو چې شپه مو سره نه تېرېږي او گوزاره مو خرابه ده^(٢).

ج: چې د خپلې ښځې سره اېلا، وکړي. لکه چې د [البقرة: ٢٢٦] ايت لاندې يې بحث تېر شوی دی.

د: چې د خپلې ښځې سره ملاعنه وکړي، چې د [النور: ٦] ايت کښې يې بحث راروان دی.

ه: د هغې ښځې چې واده شوې نه وي، هر يو طلاق بائن دی، رجعي طلاق د دې په هکله نشته او نه ورباندي عدت شته.

و: چې په رجعي طلاق کښې عدت تېر شي، هم بائن گرځي.

هېر مونه شي!

٧- هېر مونه شي چې که څه هم په ذکر شوو دواړو ډولو طلاقونو کښې دا حکم دی چې مطلقه ښځه بېرته خپل مېړه ته يا په رجوع او يا د نکاح په تجديد سره ورتاوېدلی شي لکه څنګه يې چې وړاندي بيان تېر شو مګر په هر يو صورت کښې يې د درې طلاقونو د مجموعې څخه هغه طلاق وضعه کېږي کوم يې چې ښځې ته ورکړی دی. لاندې صورتونه يې د ښه وضاحت په غرض ولولئ:

الف: که دوه رجعي طلاقونه يې ورکړه او بيا يې ورته رجوع وکړه نو دغه مېړه د يو طلاق خاوند دی، نو که بالفرض بل وار يو طلاق ورکړي ښځه ورباندي غليظه بائنه گرځي.

ب: که په خفيف بائن باندي يې طلاقه کړه او بيا يې د نکاح تجديد وکړ نو د طلاقونو د مجموعې څخه يې يو کم شو، همدارنګه د يو رجعي طلاق حکم هم درواخلي.

(١) صحيح البخاري ج ٢ ص ٧٩٤

(٢) البحر المحیط ج ٢ ص ١٩٩

هوا په یو صورت کښې مېړه د دوهم ځل دپاره د درې طلاقونو خاوند ګرځي چې مطلقه ښځه په هر یو طلاق باندې چې طلاقه شوې وي بل مېړه وکړي او د شرعي مراحلو د سر ته رسولو څخه وروسته د دوهم ځل دپاره د اول مېړه په عقد کښې راشي^(۱).

غلیظ بائن طلاق

۸- کله چې د طلاقونو شمارة درېو ته ورسېږي نو درېم طلاق ته د غلیظ بائن (سخت جدا کوونکي) لقب ورکول کېږي.

د دې طلاق حکم

۹- د دې طلاق حکم دا دی چې په لاندې شرطونو سره په دغه طلاق باندې د مطلقې ښځې نکاح صحت پیدا کوي:

الف: چې عدت تېر کړي.

ب: چې دوهم مېړه وکړي.

ج: چې دوهم مېړه ورسره جنسي ارتباط حقیقتاً قائم کړي.

د: چې دوهم مېړه یې طلاقه کړي.

ه: چې د دوهم مېړه عدت یې هم تېر شي.

په دغو پنځو شرطونو کښې د نورو شرطونو اثبات ته حاجت نشته، واضحه دي، یوازې درېم شرط په لاندې دلایلو باندې جمهورو علماوو لازم ګرځولی دی:

اول: په ایت شریف کښې د ﴿حَتَّىٰ تَنْكِحَ زَوْجًا﴾ کلمات تلاوت کوو چې د ﴿زَوْجًا﴾ کلمه په نکاح باندې دلالت کوي او د ﴿تَنْكِحَ﴾ کلمه په جماع (جنسي ارتباط) باندې.

نو د معنی حاصل یې داسې کېږي چې تر هغه اولني مېړه ته جواز نه لري ترڅو د بل مېړه سره، چې په نکاح سره یې مېړه شوی وي، جماع وکړي.

دوهم: نبي کریم ﷺ ته یوه ښځه راغله او ورته یې وویلې چې: زه د رفاعه ښځه وم خو په غلیظ بائن طلاق باندې یې طلاقه کړم، ما د دې څخه وروسته عبد الرحمن بن الزبیر ښځه په نکاح واخست خو د هغه سره د څادر د پیڅکې (زُونډي) څخه په غیر بل شی نه وه (په جماع باندې یې وسه نه کېدله) خو دغه دوهم مېړه هم طلاقه کړم. نبي کریم ﷺ ورته وویلې چې: شاید ته غواړې چې بېرته رفاعه ښځه ته ورتاوه شي (هغه په نکاح واخلي)؟، دغسې کار امکان نه لري «حَتَّىٰ تَذُوقِي عُيْلَتَهُ وَتَذُوقَ عُيْلَتِكَ»^(۲)، یعنی: ترڅو چې ته د هغه مزه ګوتې وڅکې او هغه ستا څخه مزه ګۍ وڅکي.

درېم: د عبد الله بن عمر ښځه روايت دی چې د نبي کریم ﷺ څخه پوښتنه وشوه چې که یو سړی

(۱) البحر المحيط ج ۲ ص ۲۰۳: تفسیر القرطبي ج ۲ ص ۱۵۲: التفسیرات الاحمدية ص ۱۳۳

(۲) صحيح البخاري ج ۲ ص ۷۹۱

خپله ښځه په درې طلاقونو باندې طلاقه کړي او هغه بل سړی په نکاح اخلي نو دروازه بنده کړي او پردې راخوړې کړي (خلوت ورسره وکړي) خو جنسي ارتباط ورسره ونه نيسي، نو که دغه دوهم مېړه يې طلاقه کړي (ايا اول مېړه ته روا ده چې په نکاح باندې يې اخلي)؟
نبي کریم ﷺ وفرمايل چې: «لَا تُجِلُّ لِلأَوَّلِ حَتَّى يُجَابِقَهَا الْآخِرُ»^(۱) يعنې: اول مېړه ته تر هغې نه حلالېږي ترڅو چې بل مېړه ورسره جماع وکړي.

سوال جواب

۱۰- که څوک وايي چې: د تحليل په غرض د ذکر شوي مطلقې ښځې نکاح کول صحت لري او که نه؟

مونږ وايو چې: په دې باره کښې د نبي کریم ﷺ څخه زښت ډېر احاديث روايت شوي دي^(۲)، چې لاندې يو حديث د مثال په توگه ولولئ:

د عبد الله بن مسعود رضی الله عنه څخه روايت دی چې: «لَقَدْ رَأَى رَسُولُ اللَّهِ ﷺ الْمُجِلَّ وَالْمُخَلَّلَ لَهُ»^(۳) يعنې: نبي کریم ﷺ لعنت ويلي دی په محلل (هغه څوک چې نوموړې مطلقه ښځه په دې نيت نکاح کړي چې طلاق کوونکې سړي ته بېرته جائزه شي)، او په محلل له (هغه څوک چې د هغه دپاره دغه کار صورت نيسي ترڅو ورته نوموړې ښځه جواز پيدا کړي).

ځينې علماء د ذکر شوي حديث حاصل داسې اخلي چې دغسې نکاح جائزه نه ده ځکه دواړه ورباندې د لعنت مستحق گرځي^(۴).

اما احناف رحمه الله تعالي ترې داسې معنی اخلي چې دغه نکاح صحت لري، ځکه چې نبي کریم ﷺ ورڅخه د محلل په نوم تعبیر کړی دی، که صحت يې نه درلودی نو دغه نوم (حلالوونکی) به يې ورباندې نه وی ايښی. اما د لعنت استحقاق يې په لاندې وجوهو سره منځ ته راځي:

الف: چې د نکاح په عقد کښې بېرته طلاقول شرط کړي، نه هغه چې په زړه کښې يې طلاق وي خو تلفظ ورباندې ونه کړي^(۵).

ب: چې يو سړی دغه ډول کار د خپل ځان دپاره کسب جوړ کړي، که محض د خير رسونې په غرض ورته اقدام وکړي او خپل کسب يې نه وي جوړ کړی نو د اجر اميد هم پکښې شته^(۶).

وَإِذَا طَلَّقْتُمُ النِّسَاءَ فَلَبِغْنَ أَجَلَهُنَّ فَأُمْسِكُوهُنَّ أَزْوَاجًا أَوْ سَرَ حَوْهِنَّ بِمَعْرُوفٍ

(۱) سنن النسائي ج ۲ ص ۱۰۱

(۲) تفسير ابن كثير ج ۱ ص ۲۷۹: تفسير القاسمي ج ۳ ص ۲۵۱

(۳) جامع الترمذي ج ۱ ص ۲۱۳

(۴) تفسير القاسمي ج ۳ ص ۲۵۲

(۵) تفسير المظهر ج ۱ ص ۳۱۴

(۶) روح المعاني ج ۲ ص ۱۴۲

وَلَا تَمْسِكُوهُنَّ ضِرَارًا لِّتَعْتَدُوا وَمَنْ يَفْعَلْ ذَلِكَ فَقَدْ ظَلَمَ نَفْسَهُ وَلَا تَتَّخِذُوا آيَاتِ
 اللَّهِ هُزُوعًا وَادْكُرُوا نِعْمَتَ اللَّهِ عَلَيْكُمْ وَمَا أَنْزَلَ عَلَيْكُمْ مِنَ الْكِتَابِ وَالْحِكْمَةِ يَعِظُكُمْ
 بِهِ ۚ وَاتَّقُوا اللَّهَ وَاعْلَمُوا أَنَّ اللَّهَ بِكُلِّ شَيْءٍ عَلِيمٌ ﴿٢٣١﴾

[۲۳۱] او کله چې تاسو ښځې طلاقې کړئ نو هغوی خپلې ښې ته ورنژدې شي نو یا یې په
 معروفه شرعي طریقه باندې رابندې کړئ (ویې ساتئ) او یا یې په معروفه شرعي طریقه باندې
 خوشې کړئ.

او تاسو یې د ضرر رسونې د کبله مه رابندوئ چې په دوی باندې تېری وکړئ. او څوک چې دغه
 کار (تېری) وکړي نو بې شکه په خپل ځان باندې یې ظلم وکړ.
 او تاسو د الله ﷻ ایتونه (احکام) مسخره مه جوړوئ.

او د الله ﷻ نعمتونه چې په تاسو باندې یې کړي دي درېه یاد کړئ او (مه) په هغه شي باندې
 (ملنډې وهي) چې (الله ﷻ) په تاسو باندې نازل کړی دی چې هغه (د الله ﷻ) کتاب او حکمت (د نبی
 کریم ﷺ احادیث) دي چې الله ﷻ ورباندې ستاسو خیر غواړي او د عذاب څخه مو ورباندې ډاروي.
 او د الله ﷻ څخه وډار شئ او پوه شئ چې الله ﷻ په هر شي باندې پوه دی (هیڅ شی ترې
 نه شي پټېدلی).

د مطلب خلاصه

۱- کله چې تاسو ښځې طلاقې کړئ او هغوی خپل عدت تېرېدلو ته ورنژدې شي، نو ستاسو
 دپاره وروستنی چانس (فرصت) دی چې یا یې په مشروع طریقه وساتئ رجوع ورته وکړئ او ټول
 شرعي حقوق یې ادا کړئ او بې موجه ورباندې تېری ونه کړئ، او یا یې په مشروع طریقه خوشې
 کړئ او د رجوع کولو څخه یې صرف نظر وکړئ.

په مشروع توګه ساتل یې دا دي چې د ضرر رسولو په نیت ورته رجوع مه کوئ چې په دغو
 مطلقو ښځو باندې تجاوز وکړئ او عدت ورباندې اوږد کړئ، او یا چې په دغه کار کښې مو د
 ښځو (مطلقو) زورول مطلب وي او یا مو پکښې خلعي ته د هغې مجبورول مطلب وي چې ترڅو ترې
 په مهر کښې ورکړی شوی مال په همدې بهانه بیرته ترلاسه کړئ.

۲- هو! په دغو درې طلاقونو کښې هم څه اندازه د عدت د اوږدوالي امکان شته خو هرڅوک
 چې دغه ډول معامله وکړي هغه په خپل ځان باندې ظلم وکړ چې د الله ﷻ د عذاب دپاره یې خپل
 ځان مستحق وګرځاوه. نو لکه څنګه چې یې مطلقه ښځه په عدت کښې محبوسه کړه همدارنګه به
 یې الله ﷻ په عذاب (دوزخ) کښې محبوس کړي.

۳- د الله ﷻ ایتونه او احکام د مسخرو او ټوکو (سات تېری) ذریعه مه ګرځوئ ځکه چې الله ﷻ

عبث نه دي نازل کړي، که بالفرض تاسو د الله ﷻ احکامو ته عملي بڼه ورنه کړئ او د قانون څخه بده استفاده وکړئ او په دې بهانه چې دوه کرته درته د رجوع کولو حق شته په ښځو باندې عدتونه اوږده کړئ نو دا کار په اسلامي شریعت باندې ملنډې وهل دي.

۴- تاسو باید په دې خوشاله شئ چې الله ﷻ د اسلامي نعمت پېرزوینه درې باندې وکړه او د جاهلیت د تورو تیارو څخه یې رابهر کړئ، د دغه لوی نعمت یادونه په شکر او عمل سره کېږي، نه په دې چې د خپل بد عمل دپاره ترې لباس او جامه جوړه کړئ.

۵- همدارنگه تاسو د هغه شي تذکر او یادونه هم وکړئ چې الله ﷻ په خپل فضل باندې په تاسو نازل کړی دی چې هغه د الله ﷻ کتاب او د نبی کریم ﷺ د احادیثو څخه عبارت دی.

د نعمتونو د جملې څخه دا هم ده چې طلاق یې ستاسو په لاس ګرځولی دی، که بالفرض طلاق د ښځو په لاس وی او په تاسو باندې یې د عدت د اوږدوالي په غرض رجوع کولی نو تاسو ته به څومره مشکله تمامېدلې. نو تاسو ته په کار دي چې د الله ﷻ د نعمتونو څخه د الله ﷻ په عصیان او نافرمانۍ کښې استفاده ونه کړئ.

او الله ﷻ په همدغه شي باندې ستاسو خیر غوښتنه کوي او د خوشالۍ ژوند ته موراېولي.

۶- د الله ﷻ د نعمتونو شکریه وکړئ او د الله ﷻ څخه وډار شئ او په دې باندې پوه شئ چې ستاسو هیڅ کره وړه او هیڅ نیت او اراده ورڅخه پټه نه ده. برسېره په دې الله ﷻ په هر شي باندې پوه دی او هر څه ورته معلوم دي.

توضیحات

۱- په دې مقام کښې د 'بَلَّغْنِ' کلمه د 'قَارِئِن' په معنی سره ده^(۱)، ځکه چې مطلقې ښځې ته تر هغه د رجوع کولو صحت شته چې عدت آخر ته نه وي رسېدلی او کله چې آخر ته ورسېده او تمام شو نو د نکاح د تجدید څخه په غیر ورته مېړه نه شي ورتاوېدلی.

هوا که په ﴿فَأَمْسِكُوهُنَّ﴾ کښې 'إِمْسَاكٌ' (د ځانه سره ساتل) عام واخستل شي چې په رجوع کولو سره وي او که د نکاح په تجدید سره، نو بیا یې د خپلې معنی په صحت کښې شک نشته^(۲). مګر اکثره علماوو کرامو اوله معنی غوره کړې ده.

سوال جواب

۲- که څوک وايي چې: د دغه ایت حکم د [البقرة: ۲۲۹] ایت کښې نازل شوی دی نو څه حکمت دی چې په همدا یو محل او یوه موضوع کښې دوهم ځل نازل کړی شو؟

الف: په درې طلاقونو کښې هم څه ناڅه د عدت اوږدېدل ممکن دي چې د درېم حیض په آخر کښې ورته رجوع وکړي او په متصل طهر کښې یې بیا طلاقه کړي، بیا ورته د درېم حیض په آخر کښې رجوع وکړي او په متصل طهر کښې یې درېم ځل طلاقه کړي.

نو په دې تقدیر هم ورباندې درې حیضونه نهو حیضونو ته اوږدېدلی شي، سره د دې چې دغه ډول اوږدول قانوني بڼه هم لري چې که په وړاندېني ایت کښې یې مخه نه وه نیولې شوې.

نو الله ﷻ نوموړی حکم د تاکیداتو او وعیداتو په ضمن کښې دوهم ځل توضیح کړ چې مسلمانان د جاهلیت بد رواج ته په شرعي لباس کښې اقدام ونه کړي.

ب: هلته ورباندې د خلعي بیان مرتب شوی وه چې په رجعي طلاقونو سره د عدت په داخل کښې د خلعي فرصت باقی دی، او دلته ورباندې دا مرتبېږي چې طلاقونه په درېو کښې منحصر دي، ټوکه او مسخرې ورباندې تاثیر نه اچوي ترڅو د جاهلیت د یوه بد رواج مخه ونیوله شي چې یو ځل به یوه سړي خپله ښځه طلاقه کړه خو بیا به یې ویلې چې ما ټوکه کوله او کله به یې خپل غلام ازاد کړ خو بیا به یې ویلې چې ما ټوکه کوله؛ نو ذکر شوی ایت شریف نازل شو، چې د الله ﷻ په احکامو باندې ټوکې مه کوئ که بالفرض تاسو ورباندې ټوکې وکړئ هم هغه په شریعت کښې ټوکې نه گڼلی کېږي^(۱) نو ټوکه به مو ټکاله شي.

لکه چې نبي کریم ﷺ فرمایلي دي: «ثَلَاثُ جِدْهَنْ جِدٌّ وَهَزْلُهُنَّ جِدُّ النِّكَاحِ وَالطَّلَاقُ وَالرُّجْعَةُ»^(۲) يعني: درې شيان دي چې قصد یې هم قصد دی او ټوکه کول هم پکښې قصدي گڼل کېږي چې یوه نکاح ده بل طلاق دی او بل مطلقې ښځې ته رجوع کول دي.

ج: هلته د جاهلیت د زمانې رواج ته اشاره شوې وه چې لاس ترې واخلي چې یا یې په معروفه طریقه وساتئ او یا یې په ښکې سره خوشې کړئ، او دلته نوموړی رواج په صراحت سره غیر شرعي گڼلی شوی دی چې: ﴿وَلَا تُنْكِحُوهُنَّ حَتَّىٰ يَضَرَّارًا لِّتَعْتَدُوا﴾ يعني: او تاسو یې د ضرر رسولو د کبله مه ایساروئ چې تجاوز پرې وکړئ.

برسېره په دې دلته د دې دپاره د «مامور به» په ضد ﴿وَلَا تُنْكِحُوهُنَّ﴾ باندې صراحت وکړی شو چې ټولو اوقاتو ته شامل شي. يعني په هيڅ وخت یې د ضرر رسونې په غرض مه ساتئ او تکلیف مه ورکوی^(۳).

د: د همدې ایت سره متصل د دوهم مېړه طلاق ذکر شوی دی چې که ښځه طلاقه کړي بیا اول مېړه ته جائزه ده چې په نکاح باندې یې واخلي که څه هم هغه په درې طلاقونو باندې طلاقه کړې وه. په همدې مناسبت باندې ذکر شوی حکم بیا ذکر شو چې د ښځو په طلاقونو کښې باید دوهم مېړه هم د بیان شوي طرز العمل څخه کار واخلي، او په مطلقه باندې د عدت موده اوږده نه کړي.

(۱) روح المعاني ج ۲ ص ۱۴۳

(۲) جامع الترمذي ج ۱ ص ۲۲۵: سنن ابی داؤد ج ۱ ص ۲۹۸

(۳) التفسير الكبير ج ۶ ص ۱۱۶

نو په دې تقدیر به دې خبرې ته هم نرۍ اشاره وي چې باید صرف د دې دپاره طلاقه نه کړی شي چې اولني مېړه ته حلاله وگرځي، او دا ځکه چې دا ډول خوشې کول په ﴿أَوْ سَرِحُوهُنَّ بِمَعْرُوفٍ﴾ کښې شامل نه دي

د الله ﷻ په ایتونو باندې استهزاء

۳- که څه هم د الله ﷻ په ایتونو او احکامو باندې استهزاء کول (ملنډې وهل) کفر دی مگر په دې مقام کښې مسلمانانو گناه کوونکو ته په ډېره سخته لهجه سره خطاب کړی شوی دی، چې ستاسو حالت چې د ایسان او اسلام دعوه کوئ خپل ځانونه د الله ﷻ او د هغه ﷻ د رسول ﷺ د احکامو منونکي گڼئ خو سره د دې هم په طلاق، رجوع، خلع او نورو تکلیفونو کښې ورته غاړه نه ږدئ؛ داسې گڼل کېږي لکه چې په شریعت باندې ملنډې وهي او خندا وریږي کوي^(۱).
ځینو مفسرینو کرامو هغه استغفار هم د ملنډو غوندې گڼلی دی چې د یو پلوه په گناه باندې اصرار او همېشه وانی کوي او د بل پلوه ترې د مغفرت طلب او غوښتنه کوي^(۲).

وعظ څه ته وایي؟

۴- هغه کلمات : وعظ په نامه یادېږي چې د یو پلوه پکښې د مخاطب خبر او گټې نغښتې وي او د بل پلوه یې به زړه باندې رقت او نرمي راولي^(۳).
په دې مقام کښې یې حاصل داسې کېږي چې: الله ﷻ تاسو ته خپل احکام په ډېره موثره طریقه باندې بیان کړي دي چې باید تاسو ورته لږ لږ وایئ، ځکه چې دغه ټول احکام او حدود خصوصاً هغه احکام چې ستاسو ازدواجي ژوند پورې تعلق لري، ستاسو د گټو او منافعو څخه ډک دي، تاسو نه به کار دي چې مسني پکښې ونه کړئ، که نه نو د الله ﷻ د عذاب سره به مخامخ شئ.
﴿وَإِذَا طَلَقْتُمُ النِّسَاءَ فَلْيُغْنِ أَجْلَهُنَّ فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ إِذَا تَرَاضَوْا بَيْنَهُمْ بِالْمَعْرُوفِ ذَلِكَ يُوعَظُ بِهِ مَنْ كَانَ مِنْكُمْ يُؤْمِنُ بِاللَّهِ وَالْيَوْمِ الْآخِرِ ذَلِكَ كَمَازُكُمْ﴾

لَكُمْ وَأَظْهَرُ وَاللَّهُ يَعْلَمُ وَأَنْتُمْ لَا تَعْلَمُونَ ﴿۲۳۲﴾

[۲۳۲] او کله چې تاسو ښځې طلاقې کړئ نو هغوی خپلې نېټې (عدت) ته ورسېږي نو هغوی مه منعه کړئ چې خپل (پخواني) مېړونه په معروفه (شرعي) طریقه باندې په نکاح سره واخلي کله چې دوی دواړه خواوې سره یو تربله راضي وي.

(۱) تفسیر المنار ج ۲ ص ۲۹۷

(۲) تفسیر القرطبي ج ۳ ص ۱۵۷

(۳) مفردات الرابع ص ۵۶۴

دا کار چې دی ستاسو څخه ورباندې هغه چا ته پند ورکول کېږي کوم چې په الله ﷻ او وروستی ورځ باندې یې ایمان راوړی وي.
دا کار ستاسو دپاره ډېر مفید دی او ښه پاکوونکی دی. او الله ﷻ پوهېږي او تاسو نه پوهېږئ.

ارتباط

۱- تردې ځایه هغه احکام او حدود بیان کړی شوه چې د نکاح او عدت په داخل کېنې باید د زنانه وو په اړوند مراعات کړی شي او ظلم ورباندې ونه کړی شي.
د دې ځای څخه وروسته هغه احکام بیانېږي چې باید په زنانه وو باندې د عدت د تېرېدنې څخه وروسته هم د ظلم څخه ځان وساتل شي. چې د ټولو څخه وړاندې باید دوی خپلې خوښې ته پرېښودلې شي هرڅوک یې چې خوښ وي همغه ته خپل ځان په نکاح باندې ورکړي، په دوی باندې دې د مېړه په انتخاب کېنې هیڅوک بندیز نه لگوي بیا څه خبره ده چې بندیز لگوونکی د دې ښځې پخوانی مېړه وي یا یې خپلوان او اقارب وي او یا حتی حاکمان او قاضیان وي.

شان نزول

۲- د ذکر شوي ایت شریف په شان نزول کېنې مفسرینو کرامو څو روایتونه لیکلي دي خو د هغو د جملې څخه یو لاندې روایت دی چې:
معقل بن یسار ... یو صحابي وه چې خپله خور یې یوه بل صحابي (أبي البداح) ته په نکاح ورکړې وه خو هغه په رجعي طلاق باندې طلاقه کړه او د عدت په دننه کېنې یې ورته رجوع هم ونه کړه ترڅو چې ترې جدا شوه.
د عدت د تېرېدلو څخه وروسته د نورو صحابه وو کرامو څه ترڅنګ چې د ذکرې شوې مطلقې د نکاح غوښتنه یې کوله أبو البداح څه هم په غوښتونکو کېنې ځان وشمېره او د دوهم ځل دپاره یې د ذکرې شوې مطلقې د نکاح کولو هیله څرګنده کړه او د مطلقې هم همدغه صحابي څه ته خوښه وه چې بیا خپل ځان په نکاح باندې ورکړي، مګر د دې ورور (معقل) قسم وکړ چې دوهم ځل به خپله خور هغه چا ته ور نه کړم چې هغه یو ځل طلاقه کړې ده.
نو ذکر شوی ایت شریف نازل شو او لانجه یې هواره کړه، معقل څه د خپل قسم کفاره اداء کړه او خپله خور یې أبو البداح ته د دوهم ځل دپاره په نکاح ورکړه.^(۱)
که څه هم د ایت شریف د نازلېدلو سبب یوازې د مطلقې د ورور ممانعت وه مګر الله ﷻ ټول مسلمانان مکلف وګرځول چې باید هیڅوک د طلاقې شوې ښځې د نکاح مانع ونه ګرځي، کله یې چې عدت تېر شي باید په خپله خوښه بل مېړه وکړي، هرڅوک چې وي، پخوانی مېړه وي او که بل نوی مېړه وي.

(۱) صحیح البخاري ج ۲ ص ۶۴۹

د مطلب خلاصه

۱- یعنی: ای مسلمانانو! کله چې تاسو ښځې طلاقې کړئ او هغوی خپلې ټاکلې شوې نېټې ته ورسېږي او عدت تېر کړي نو هغوی بیا مه منع کوئ چې خپل پخواني مېړونه او یا نور مېړونه هرڅوک یې چې خوښ وي- په نکاح باندې واخلي.

هو! دا په هغه وخت کې چې دوی سره راضي او خوشاله وي او شرعي مانع هم موجود نه وي.
۲- په دغې خبرې باندې الله ﷻ ستاسو ښه غواړي او د مخالفت په صورت کې مو د خپل عذاب څخه وېروي مګر په همدې موعظه باندې هغه څوک عمل کوي چې په الله ﷻ او په وروستۍ ورځې باندې یې ایمان راوړی وي. ځکه چې ایمان د عمل غوښتونکی دی او د مؤمن په ټول بدن باندې حکومت کوي.

۳- ای مؤمنانو! دا کار ستاسو دپاره ګټور دی، کومه کینه چې د طلاق څخه راپورته شوې وي هغه پرې د منځه ځي او په عوض یې مینه او محبت ځای نیسي.

برسېره په دې دا کار ستاسو د نېکنامۍ دپاره هم ډېر ګټور دی چې په دې سره ټولې هغه ښځې او اشتباهات لرې کېږي چې په ځینو ذهنونو کې راپیدا کېږي چې فلانۍ ښځې ته به یې په څه سبب باندې طلاق ورکړی وي؟ ایا په دې کې به څه بدځوی او بد خاصیت موجود وه؟

۴- همدارنګه د مطلقې دپاره د پخواني مېړه څخه په غیر بل مېړه کول همداسې ګټې او فایده لري چې د وخت په تېرېدنې سره د پخواني مېړه کینه ورکېږي او هم خلکو ته معلومېږي چې په مطلقه کې څه بد خاصیت موجود نه وه. که بالفرض پکې موجود وي نو دغه بل سړي به ولې په نکاح کولی. خصوصاً په هغه وخت کې چې د دوهم مېړه سره یې ښه ګوزاره خلک وګوري.

الله ﷻ پوهېږي چې د مطلقې مخه ازاده پرېښودل ګټور کار دی، تاسو نه پوهېږئ، څوک چې نه پوهېږي باید د علم د خاوند خبره ومني، د زمانو په مرور سره به درته ثابته شي چې رښتیا الله ﷻ پوهېده او مونږ نه پوهېدو.

توضیحات

۱- د پخواني مېړه منع کول په لاندې خبرو کې څرګندېدلې شي:

الف: چې خپلې مطلقې پسې پروږي او بدې ردې ووايي، ترڅو د رغبت کوونکو رغبت مات کړي او د نکاح مخه یې ونیسي.

ب: چې د شخصي نفوذ څخه کار اخلي او په مخ او خاطر سره د خلکو څخه وغواړي چې فلانۍ په نکاح باندې وانخلي.

ج: چې په خپل زور او قوت باندې نازېږي او څوک یې نکاح کولو ته نه پرېږدي.

۲- که څه هم په شریعت کې د کفایت (سیالی) مسئله شته مګر د نکاح په صحت باندې څه تاثیر نه اچوي، د غیر سیال سره هم نکاح کول صحیح دي خو د ژوند د تریخوالي خطر په پکې شته.

نو په دې مقام کښې د ایت حاصل داسې کېږي چې: باید د معروفې شرعي نکاح مخه څوک ونه نیسي، که بالفرض ښځه غواړي ټې څپله نکاح د غیر سیال سره وتړي او خپلوان یې د ښه معاشرت په خاطر ورباندې اعتراض وکړي نو دوی د دې ایت د حکم لاندې نه راځي ځکه چې د غیر سیال سره نکاح کول په شریعت کښې معروف نه دي خو صحت لري.

﴿وَالْوَالِدَاتُ يُرْضِعْنَ أَوْلَدَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُتِمَّ الرَّضَاعَةَ وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْعُرْفِ لَا تَكْلَفُ نَفْسٌ إِلَّا وُسْعَهَا لَا تُضَارَّ وَالِدَةٌ بِوَلَدِهَا وَلَا مَوْلُودٌ لَهُ بِوَلَدِهِ وَعَلَى الْوَارِثِ مِثْلُ ذَلِكَ فَإِنْ أَرَادَا فِصَالًا عَنْ تَرَاضٍ مِنْهُمَا وَتَشَاوُرٍ فَلَا جُنَاحَ عَلَيْهِمَا وَإِنْ أَرَدْتُمْ أَنْ تَسْتَزِعُوا أَوْلَادَكُمْ فَلَا جُنَاحَ عَلَيْكُمْ إِذَا سَلَّمْتُمْ مَا آتَيْتُم بِالْعُرْفِ وَأَتَّقُوا اللَّهَ وَاعْلَمُوا أَنَّ اللَّهَ بِمَا تَعْمَلُونَ بَصِيرٌ﴾

[۲۳۳] او مورگانې دې خپلو اولادونو ته پوره دوه کاله تې ورکوي (خو دا حکم) د هغه چا دپاره دی چې هغه د تې ورکولو د مودې د تمامولو اراده لري.

او په هغه چا باندې چې ماشوم ورته زېږول شوی دی د هغوی (مورگانو) روزي او جامه په معروفه طریقه واجبه ده. (نو) هیچا ته دې د هغه د توان د اندازې څخه زیات تکلیف ونه رسول شي. مور دې د خپل ماشوم په ذریعه (د ماشوم پلار ته) ضرر نه رسوي، او نه دې مَوْلود له (یعنې پلار، د ماشوم مور ته) د ماشوم په ذریعه ضرر رسوي. او (د پلار د وفات په صورت کښې) د ماشوم په (نژدې) وارث باندې ذکر شوي احکام لازم دي.

نو که دوی دواړه (مور او پلار) یې د تې څخه د پرې کولو اراده وکړي چې د دواړو د خونې او مشورې څخه (یې منشا نیولې) وي نو په دواړو باندې (د دوه وو کالو څخه په زیادت او یا کمبود کښې) څه باک نشته.

او که تاسو اراده وکړئ چې خپلو ماشومانو ته (د مور څخه په غیر بله) تې ورکوونکې زنانه مونده کړئ نو هم په تاسو باندې څه باک نشته خو چې هغه څه ورته تسلیم کړئ کوم مو چې په معروفه طریقه ورکړي وي (ورته مو منلي وي).

او د الله ﷻ څخه وډار شئ او پوه شئ چې بې شکه الله ﷻ په هغو کارونو باندې بینا دی چې تاسو یې کوئ (ستاسو ټول کړه وړه گوري).

ارتباط

د وړاندېنویاتونو او د هغو احادیثو څخه چې د تفسیر په هکله یې د نبی کریم ﷺ څخه روایت شوي دي د لاندې مشکلاتو د حل لارې ښودلې شوې دي:

۱- د هغو ظلمونو مخه ونیوله شوه چې په ښځو باندې به د مېړونو د پلوه کېدل، او طلاقونه محدود کړی شوه چې د طلاقونو شمېر او اندازه محدوده نه وه نو څومره به چې د یوه مېړه خوښه وه په هماغې اندازه باندې یې د طلاقو شوو ښځو عدت اوږدولی شو او په حرج کېنې یې اچولی شوې.

۲- د طلاقونو د شمېر د محدودیت په صورت کېنې هم د درېوو حیضونو څخه تر نهو حیضونو پورې د عدت د تمدید امکان وه خو د دې مخه هم الله ﷻ په ډېرو شدیدو وعیداتو سره ونیوله چې د الله ﷻ په ایتونو باندې مسخرې او ملنډې مه وهی او د قانون څخه بده استفاده مه کوئ.

۳- مسلمانان په دې پوه کړی شوه چې د شدید ضرورت څخه په غیر د ښځو طلاقولو ته اقدام مه کوئ. په شدید ضرورت باندې ښه او علامه دا ده چې په داسې طهر کېنې طلاق ته اقدام وکړي چې په هغه کېنې مو ورسره جنسي ارتباط نه وي نیولی چې د رغبت او شوق وخت دی، او هم یې په حیض کېنې مه طلاقوئ.

۴- باید طلاقونه په ټیټ رنج وړکړی شي ترڅو مېړه په خپله کړنلاره باندې موقع په موقع ښه فکر او غور وکړي او په عجله سره خپله اندېواله د خانه جدا نه کړي.

۵- همدارنگه د عدت د تېرېدلو څخه وروسته هم باید په ښځو باندې ظلم او تېری ونه کړی شي چې د بل مېړه په نکاح کېنې یې خنډ و غورځول شي او خپلې خوښې ته پرې نه ښودله شي. اما د اولاد معضله لانجمنه موضوع پاتې وه چې د طلاق څخه وروسته د ډېرو جنجالونو سبب گرځېدلی شوه. لکه:

الف: که مطلقه امیدواره مېرمن د طلاق څخه لږ وروسته حمل وضعه کړي نو د یو پلوه به ورباندې پخوانی مېړه نفقه قطعې کړي چې عدت یې تېر شو او د بل پلوه به یې بل مېړه د نفاس د کبله په نکاح کولو کېنې رغبت نه کوي چې نفقه یې په اوږو واخلي، ځکه چې نفاس په جنسي ارتباط اثر اچوي که څه هم د نکاح د عقد مانع نه دی، نو په دې وخت کېنې به نوموړې مطلقه د سخت مشکل سره مخامخه شي.

ب: امکان لري چې بل مېړه یې د اولادونو د کبله په نکاح کولو کېنې ښې رغبت نه شي نو د اولاد څخه به د فتيال غوندې وسکه جوړه شي، پلار به یې مور ته وراچوي چې ته یې ساته او مور به یې پلار ته ورگوزاروي چې ته یې ساته.

ج: که د رضاع دپاره اجرت ته حاجت شي نو مسئول به یې معلوم نه وي چې پلار دی او که مور. د: ممکنه ده چې مور یې د طلاقولو غچ د اولادونو په ذریعه د پلار څخه واخلي او د اولاد روزنې څخه انکار وکړي، ترڅو یې په دې هکله د جنجال سره مخامخ کړي.

ه: مور کولی شي چې د پلار د خپه کولو دپاره اولاد بل وطن ته د خانه سره نقل کړي او یا یې د پلار څخه پټ وساتي او د لیدنې کتنې فرصت ورته کړي که څه هم پلار یې د لیدلو ارزومند وي. و: پلار هم کولی شي چې د مور په عوض ورته بله ټی ورکونکې ښځه په اجرت سره موندنه کړي او د مور غېږ یې ترې خالي کړي، په داسې حال کېنې چې مور یې په روزنه کېنې علاقمنده وي.

لنډه دا چې د ذکر شوو معضلو او د نورو جنجالونو د حل کولو دپاره الله ﷻ ذکر شوی ایت شریف نازل کړ چې د فقهې په کتابونو کې د حضانت (اولاد روزنې) دپاره اساس ګڼل کېږي او زیات تفصیل یې هلته وګورئ، خو دلته یې د مطلب خلاصه په لاندې کرښو کې وړاندې کوو:

د مطلب خلاصه

- ۱- یعنې مورګانې دې خپلو اولادونو ته پوره دوه کاله تی ورکړي، برابره خبره ده چې دوی مطلقې وي او که نه.
- هو! دغه حکم د هغه مور او پلار دپاره دی چې د هغوی دواړو مشوره په دې خبره باندې راشي چې د خپل اولاد د تي ورکولو موده صرف تمام ته ورسوي او د کمال د مودې څخه یې صرف نظر شي چې دوه نیم کاله ده.
- ۲- د اولادونو په پلار باندې د مورګانو نفقه او جامه هم لازم حق دی چې د خپلې وسې په اندازه یې هغوی ته ورکړي. که دغه مورګانې د نکاح یا عدت د بقاء په حالت کې وي نو هیڅ خبره پکې نشته او که نه نو باید د خپل اولاد د تي ورکولو په خاطر ورته د هغې ضروریات په غاړه واخلي.
- ۳- د تي ورکولو په باره کې باید په هیڅا باندې د خپلې وسې د اندازې څخه زیات مکلفیت کېښودل شي، چې د پلار څخه د هغه د وسې څخه بیرون څرخه وغوښتله شي او یا د مور ناروغتیا او نور تکلیف ته ونه کتلی شي او په هر حال کې ورپاندې د تي ورکول ضرور کړی شي.
- ۴- هیڅ یوه مور باید د خپل اولاد په ذریعه سره چا ته ضرر ونه رسوي چې پلار یې د کتلو څخه منعه کړي او یا ترې د استحقاق څخه اضافه اجرت وغواړي او یا د ماشوم د تي ورکولو څخه انکار وکړي. همدارنګه باید پلار هم د خپل ماشوم په ذریعه څوک خپه نه کړي چې د مور څخه یې وشکوي او بله تی ورکوونکې ښځه ورته په اجرت سره موندنه کړي په داسې حال کې چې مور یې دغه کار ته چمتو وي.
- ۵- که د ماشوم پلار وفات شي نو د ماشوم په نورو وارثانو باندې هم ذکر شوی چال چلند لازم دی چې د تي ورکوونکې اجرت په غاړه واخلي او د مور د خپه کولو دپاره یې ذریعه ونه ګرځوي.
- ۶- هو! که مور او پلار په رضا او مشورې سره د ماشوم د تي ورکولو په موده کې څه تجدید النظر وکړي چې د دوه کالو څخه یې اضافه کړي او یا یې ترې کمه کړي هم څه باک یې نشته.
- ۷- که بالفرض طلاقه شوې مور د عدت څخه وروسته ماشوم ته د تي ورکولو څخه منعه وکړي او تاسو مجبور شئ چې خپل اولاد ته بله تي ورکوونکې موندنه کړئ نو هم په تاسو باندې څه ګناه نشته، خو په دې شرط چې هغې ته مو د وطن د نرخ او رواج په مطابق مزدوري او اجرت ورتسلیم کړی وي او کوم لوظ او قول مو چې ورسره کړی وي په هغه باندې ورسره ودرېږدئ.
- ۸- د الله ﷻ څخه وډار شئ او پوه شئ چې بې شکه الله ﷻ ستاسو عملونه ګوري. نو که ماشومان د خپل حق د غوښتنې وسه نه لري او یا په تاسو کې کومه یوه مور او یا کوم یو پلار

خپل حق نه شي ترلاسه کولی او تاسو یې په حقونو باندې پښې کېږدئ نو الله ﷻ به جزا درکړي او د مظلوم انتقام به درڅخه واخلي. همدارنگه الله ﷻ ستاسو ټول کړه وړه گوري او هيڅ یو نېک عمل به مو بې نتیجې پاتې نه شي.

توضیحات

۱- په دې مقام کېنې الله ﷻ د ښځو څخه په ﴿وَالْوَلَدَاتِ﴾ مورگانو سره تعبیر وکړ ترڅو لاندې ټولو ښځو ته شامل شي^(۱):

الف: هغه ښځه چې په نکاح یا عدت کېنې وي.

ب: هغه ښځه چې مطلقه وي او عدت یې هم تېر شوی وي.

ج: هغه ښځه چې نه مطلقه وي او نه په نکاح او نه په عدت کېنې وي، لکه کونډه چې عدت یې تېر شوی وي.

که بالفرض په زوجاتو یا مطلقاتو سره یې ترې تعبیر کړی وی نو د ښځو ټولو ډولونو ته به نوی شامل شوی.

نو د معنی حاصل یې داسې کېږي چې په ټولو مورگانو باندې لازمه ده چې خپلو ماشومانو ته تې ورکړي، دې ته ونه گوري چې مېړه یې مړ دی که ژوندی؟ طلاق یې ورکړی دی که نه؟، ځکه چې دغه ماشومان د همدوی ماشومان دي، د همدوی د بدنونو بڅرکي او ټوټې دي، نو دوی ته په کار دي چې د تولد څخه وروسته یې د مېړه سره د جنجال او یا نورو اغراضو په سبب ضائع نه کړي او تر دوه کالو پورې تې ورکړي ترڅو هغه د غذا د حیثه په پښو ودرېږي او خپله چاره پخپله وکړي. ځکه چې د خپلې مور شوه د ماشوم دپاره د نورو ټولو شوهو څخه مفید او گټور دي^(۲).

د تي ورکولو موده

۲- أبو حنیفه رحمه الله علیه وايي چې د یو ماشوم د تي ورکولو موده دوه نیم کاله (۳۰ میاشتې) ده او د [الأحقاف: ۱۵] ایت څخه استنباط کوي لکه چې مشرحه بیانې شوې ده. په دې مقام کېنې چې پوره دوه کاله ښودلې شوې ده د نوموړي امام رحمه الله د اجتهاد سره د لاندې وجوهو د کبله څه منافات نه لري:

الف: لکه څنگه چې د ارتباط په بیان کېنې واضحه شوې ده چې په دې مقام کېنې د تي ورکولو موده ځکه بیانې شوې ده چې د ښځې او مېړه د دعوی او دنگلو فیصله ورباندې وکړی شي یعنې د جگړې په وخت کېنې باید قاضیان په همدغو دوه کالو باندې فیصله وکړي او بس، او د دې څخه زیات په پلار باندې د اجرت د لزوم حکم ونه کړي^(۳).

(۱) روح المعاني ج ۲ ص ۱۴۵: تفسیر ابي السعود ج ۱ ص ۲۳۰

(۲) تفسیر المنارج ج ۲ ص ۴۱۶، ۴۱۷

(۳) احکام القرآن للجصاص ج ۱ ص ۴۰۹

ب: دلته پوره دوه کاله د ټي ورکولو د مودې تمام ښودلې شوی دی: ﴿لَمَنْ أَرَادَ أَنْ يُنْفِقَ فَمَا يَنْفِقْ﴾^(۱) او د "الاحقاف" په سورت کېنې یې کمال بیان شوی دی. نو د معنی حاصل یې داسې کېږي چې: د ټي ورکولو د تمام موده پوره دوه کاله ده او د کمال موده یې دوه نیم کاله ده چې شپې میاشتې پکښې په غذا باندې د اموخته کېدلو دپاره کفایت کوي.

تمام دې ته وايي چې د یو شي اصل پوره شي که څه هم په عوارضو او صفاتو کېنې یې نقصان موجود وي. او کمال دې ته وايي چې برسېره په اصل په عوارضو او صفاتو کېنې یې هم نواقص ورک شي. لکه چې سړی د یوه عمارت د جوړولو څخه وروسته هغه رنگ کړي او ډول او سنگار یې هم برابر کړي.^(۲)

ج: دلته الله ﷻ د ټي ورکولو په پوره دوه کاله موده کېنې د مور او پلار مشوره هم موثره ښودلې ده: ﴿فَإِنْ أَرَادَا فِضَالًا فَالْيَاةِ﴾ چې د دوه کالو څخه یې زیادت او کمبود دواړه په مشوره سره ممکن دي او څه باک یې نشته. لکه چې عبد الله بن عباس (رضی الله عنهما) یې همداسې تفسیر کړی دی.^(۳) نو معلومه شوه چې دلته دوه کاله د تحدید په توګه نه دي چې زیادت ورباندې ممنوع وي. بلکې صرف د منازعې د پرېکولو دپاره دي او بس.^(۴)

یوه مسئله

۳- د همدې ایت شریف څخه څرګندېږي چې هېڅ یوې مور ته روا نه ده چې د خپل بچوري په ټي ورکولو باندې څه اجرت واخلي، خو په دې شرط چې په نکاح یا په عدت کېنې وي. همدا د امام ابو حنیفه (رحمته الله علیه) مذهب دی.^(۵)

یوه پوښتنه او د هغې جواب

۴- که څوک وایي چې: په دې کېنې څه حکمت دی چې د مورګانو څخه په ﴿وَالْوَالِدَتُ﴾^(۶) سره تعبیر وکړی شو او پلار د ﴿الْوَلَدُ لَهُ﴾ په نوم یاد کړی شو، یعنې هغه څوک چې د هغه دپاره ماشوم زېږول شوی وي؟ مونږ وایو چې ﴿الْوَلَدُ لَهُ﴾ په داسې مطالبو باندې دلالت کوي چې د "وَالِد" کلمه یې ورباندې نه کوي هغه دا دی.

الف: ترڅو پلار ته قناعت ورکړی شي چې د ماشوم نفقه او مصارف یوازې په پلار دي، نه په مور او پلار، ځکه چې پلار هغه څوک دی چې د ماشوم نسب د همدې څخه ثابتېږي، ته به وایي چې ماشوم د همدې دپاره زېږول شوی دی نه د مور دپاره.

(۱) الاتقان فی علوم القرآن ج ۱ ص ۱۹۶

(۲) روح المعانی ج ۲ ص ۱۴۷ احکام القرآن للجصاص ج ۱ ص ۴۱۳

(۳) تفسیر الطبري ج ۲ ص ۵۰۷

(۴) التفسيرات الأحمدية ص ۱۴۰ حاشیه الشیخ زاده علی تفسیر البضاوي ج ۱ ص ۵۴۳

ب: څرنگه چې مور د ماشوم د پلار دپاره په اولاد زېږولو باندې بوخته ده او د هغه د امر اطاعت کوي، نو باید چې د ټولو منکوحو نفقات او مصارف د مېړونو په غاړه وي، که څه هم د ټي ورکولو په مرحله کېنې يې قدم نه وي ايښی او ماشوم يې لا نه وي زېږولی او يا سمدستي په ټي ورکولو باندې مصروفه نه وي. ځکه چې مطيعه مېرمن په هر وخت کېنې د خاوند دپاره د ماشوم زېږولو په قدمه کېنې قرار لري. د همدې کبله فقهاوو ويلي دي چې ناشزه مېرمن چې د خپل خاوند اطاعت نه کوي په خاوند باندې د نفقې حق نه لري^(۱).

ج: مگر مونږ ته داسې ښکاري **وَاللّٰهُ يَعْلَمُ** که ناشزه مېرمن ماشوم ته ټي ورکوي نو بيا د نفقې حق لري، د دې کبله نه چې هغه منکوحه ده بلکې د دې کبله چې د ايت شريف په مصداقاتو کېنې شامله ده او د پلار دپاره په ماشوم روزنه کېنې مصروفه ده. لنډه دا چې که د **مَوْلُودَ لَهُ** په ځای د **وَالِدٌ** کلمه استعماله شوې وي، ذکر شوي مطالب به پاتې وي، د الله **سُبْحَانَهُ** هر يو کلام د بې شمېره اسرارو څخه ډک دی.

سوال جواب

۵- که څوک وايي چې: په دې کېنې څه حکمت دی چې د اجرت څخه په نفقې او جامې سره تعبير وکړی شو او داسې ونه ويل شوه چې: **وَعَلَى الْمَوْلُودِ لَهُ أَجْرَتَيْنِ** يعنې: په پلار باندې د ټي ورکونکو ميرمنو مزدوري لازمه ده؛ سره د دې چې دا عبارت دهغه څخه لنډ دی؟ مونږ وايو دا ځکه چې:

الف: که دغسې ويل شوي وي نو منکوحو مېرمنو ته په مېړونو باندې د نفقه نه وي لازمه شوې، ځکه چې ټي ورکول خو په هغوی باندې واجب دي او خپله فريضه يې ده لکه چې د همدې ايت شريف د اول سر څخه څرگندېږي.

هو! که د څه معذرت د کبله د ماشوم د ټي ورکولو څخه منع وکړي نو جبر ورباندې په کار نه دی، خو په دې شرط چې په مزدورۍ باندې يې ټي ورکولو ته هم تياره نه وي.

که بالفرض خپلې مور د مزدورۍ څخه په غير په هيڅ صورت ټي ورکولو ته غاړه نه ايښودله او بله ټي ورکونکې هم نه موندل کېده نو مزدوري ورکول ورته جائز دي ترڅو ماشوم ضائع نه شي^(۲)، که څه هم اخستل يې ورته جواز نه لري او پرې گناهگاره کېږي.

لنډه دا چې ذکره شوې نفقه او جامه د ماشوم خپلې مور ته چې په نکاح يا په عدت کېنې وي د اجرت په صفت نه ده بلکې د ټي ورکولو څخه په غير يې هم حق لري، او که دغه حق يې د پټو لاندې کړ او د خپل مېړه څخه يې نشوز (بې اطاعتي) اختياره کړه نو د اجرت په حيث يې هم اخستلی شي چې ماشوم ضائع نه شي، که څه هم غاړه يې ورباندې بنده ده.

(۱) الهدايه ج ۲ ص ۱۳۲

(۲) الهدايه ج ۲ ص ۱۳۹

اما د هغوی مور دپاره چې په نکاح او عدت کې نه وي او یا بالکل مور نه وي، پردی نه ورکونکې بنسټه وي نو ذکره شوي نفقه او جامه ورته د اجرت لخوا په غوږ بلل شوی نه دی. په دې تفصیل چې په هر څه باندې سره چور راغله هماغه شی په پلار واجب دی، که د جامې او څه خوراکي شیانو په شکل کې وي او که د نغدو پیسو په صورت کې، میاشتني وي او که کلنی او یا نور شکلونه ولري ټول جائز دي.

ب. د دې دپاره ورباندې د اجرت نوم کېښودل شو چې په پلرونو باندې یې ورکول درانه تمام نه شي او پوره ورکولو ته یې ترغیب کړی شي چې کله یې ورکونکې زنانه ستاسو د ماشوم په روزنه کې مشغولې دي نو باید ستاسو مروت او ځوانی خو د دې خبرې تحمل وکړي چې د هغوی خوراک او څښاک په غاړه واخلي، ترڅو په هغوی کې ونه پيدا شي او ستاسو د ماشوم تغذیه وکړي، او هم یې جامه په غاړه واخلي چې په ارامو زړونو سره یې خدمت وکړي.

یو صرفي تحلیل

۶. د «لَا تُضَارُّ» کلمه په اصل کې «لَا تُضَارُّ» وه چې معلومه نهې ده^(۱)، حتی چې د عبد الله ابن عباس رضی الله عنهما څخه د «لَا تُضَارُّ» قرائت هم روایت کړی شوی دی^(۲)، که څه هم ځینو مفسرینو کرامو یې اصل «لَا تُضَارُّ» مجهوله نهې ښودلې ده مگر د دواړو د معنی حاصل یو شی کېږي^(۳)، چې باید مور او پلار د ماشوم په ذریعه باندې یو بل ونه ازاروي چې خپله لخصه د ماشوم په ذریعه په یو بل باندې سره کړي او د ماشوم څخه ملعبه جوړه کړي، لکه چې د مطلب په خلاصه کې یې خو صورتونو ته اشاره شوې ده.

وارث یعنی څوک؟

۷. که څه هم مفسرینو کرامو په دې کې ډېر اختلاف کړی دی چې په «وَعَلَى الْوَارِثِ» کې د وارث څخه کوم وارث او د چا وارث مراد دی، د ماشوم که د ماشوم د پلار، حتی چې ټول تفسیرونه پکې لږ ډېر رسېدلي دي^(۴)، چې د ټولو شرحه دلته نه شو رانقلولی، مگر هغه تفسیر چې ابو حنیفه رحمه الله علیه غوره کړی دی هغه دا دی:

دلته د وارث څخه د ماشوم وارث مراد دی او د ماشوم د پلار وارث مطلب نه دی، لکه چې د عبد الله بن عباس رضی الله عنهما او نورو علماوو څخه یې روایت هم راغلی دی^(۵).

برسېره په دې د ماشوم په وارث کې هم هغه وارث مطلب دی چې د ماشوم سره یې نکاح کول

(۱) المحرر الوجيز ج ۲ ص ۲۱۱

(۲) تفسير القرطبي ج ۳ ص ۱۶۸

(۳) تفسير القاسمي ج ۳ ص ۲۷۱

(۴) البحر المحیط ج ۲ ص ۲۱۷

(۵) زاد المسیر ج ۱ ص ۲۴۲

ابدی حرام وي، لکه چې د عبد الله بن مسعود رضی الله عنه په قرائت کېښي: "وَعَلَى الْوَارِثِ ذِي الرَّحْمِ الْمَحْرُومِ" لوستل شوی دی.^(۱)

نو د معنی حاصل یې داسې کېږي چې د ماشوم د پلار د وفات په صورت کېښي که ماشوم ته د پلار څخه څه مال پاتې نه وي او مسکین وي نو د ده د روزنې مصارف په هغو وارثانو باندې لازم دي چې د ماشوم سره داسې قرابت ولري چې نکاح یې ورسره د ابد دپاره جائزه نه وي. نو په دې تقدیر که یو ماشوم ماما او د تره زوی ولري نو مصارف به یې ټول په ماما باندې راځي که څه هم په وراثت کېښي د تره د زوی څخه وروسته دی،^(۲) ځکه چې ماما ذو الارحام دی، او د تره زوی عصبه دی او دوی څو په هغوی باندې مقدم دي.

سوال جواب

۸- که څوک وايي چې: د فقهي قاعده ده چې "الْفَتْحُ بِالْفَرْمِ" یعنې: ګټه په تاوان ده یعنې هغه څوک باید ګټه واخلي چې تاوان ګالي، نو څرنگه د ماشوم د مرګ په صورت کېښي د تره زوی ګټه (میراث) اخلي نو باید چې د ماشوم د ژوند مصارف هم همدې وګالي او په ماما باندې دا بوج رانه شي ځکه چې په میراث کېښي وروسته دی؟

مونږ وایو چې: په دې مقام کېښي د وارث څخه بالفعل وارث مطلب نه دی ځکه چې ماشوم خو ژوندی دی او عاقبت معلوم نه دی چې ماشوم به د هغوی وارث وګرځي او که هغوی به د ده؟ بلکې دلته وراثت د زړه سوي او ترجم د معیار په توګه ټاکلی شوی دی او په دې کېښي څو شک نشته چې په ذکر شوي صورت کېښي د تره د زوی څخه د ماما شفقت او ترجم ډېر دی.

د دې ایت ارشادات

۹- ذکر شوی ایت شریف مونږ ته لاندې ارشادات او لارښوني کوي:

الف: باید د ماشومانو په روزنه کېښي زیات اهتمام وکړو چې په همدوی باندې دنیا ودانه پاتې کېږي، د جهاد په مرحله کېښي همدوی د شهیدانو په ځای ودرېږي او جهاد ژوندی ساتي.

ب: د هر ماشوم دپاره د خپلې مور شوه ډېر مفید دي او په فکري او بدني روزنه کېښي یې زیاته اغېزه لري، نو باید د خپلې وسې پورې خپل ماشومان د خپلو میاندو په شورو غټ کړو.

ج: باید د چا حق د پښو لاندې نه کړو که څه هم د حق خاوند لکه زنانه او ماشومان کمزوري وي ځکه چې الله ﷻ د هغه ملګری دی او الله ﷻ په هر چا زورور دی.

د: چې د یو ماشوم د ټي څخه پرې کول هم د دوه نیم کالو په داخل کېښي په مشوره باندې زیادت او کمبود قبلولی شي نو په کار دي چې مونږ په هر کار کېښي خصوصاً په جهادي او ټولنیزو کارونو کېښي مشورې وکړو ترڅو مو اتفاق او اتحاد نصیب شي.

(۱) روح المعاني ج ۲ ص ۱۴۷

(۲) احکام القرآن للجصاص ج ۱ ص ۴۰۹

په موجوده وخت^(۱) کېښي د مجاهدینو د بې اتفاقي یو عامل دا هم دی چې دوی یوه مشترکه شوری نه لري او واحد تصمیم بې نشته.

﴿وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا يَتَرَكُمْنَ أَمْثَلًا مِنْ أَمْثَلٍ وَأَنْفُسُهُنَّ أَرْبَعَةٌ أَشْهُرٌ وَعَشْرًا ثُمَّ إِذَا بَلَغْنَ أَجَلَهُنَّ فَلَا حُفَاحَ عَلَيْكُمْ فِيهَا فَعَلْنَ فِي أَنْفُسِهِنَّ بِالْمَعْرُوفِ وَاللَّهُ بِمَا تَعْمَلُونَ خَبِيرٌ﴾ (۱۱۱)

[۲۳۴] او هغه کسان چې ستاسو د جعلي څخه وفات کړي شي او مېرمنې پرېږدي نو (د دوی مېرمنې) دې خپل ځانونه څلور میاشتې او لس ورځې منتظر کړي. کله چې خپلې نېټې ته ورسېږي (عدت یې پوره شو) نو په تاسو باندې په هغه کار کېښي څه پاک نشته چې دوی یې د خپلو ځانونو په متعلق په معروفه (شرعي) طريقه باندې ترسره کوي. او الله پدې هغه څه باندې خبردار دی چې تاسو یې کوي.

ارتباطونه

۱- وړاندې د مطلقې شوې ښځې عدت بیان شوی وه، او دلته د هغې ښځې عدت بیانېږي چې مېړه یې وفات شوی وي او یا یې د شهادت لوړه مرتبه په برخه شوې وي، ترڅو څرگنده شي چې د دې عدت د هغې څخه بېل دی، د دې مېړه وفات یا شهید دی او د هغې مېړه ژوندی دی.

۲- پرسېره په دې وړاندې د هغو مللمونو مخه نیوله شوې ده چې د ملاق په ارتباط په په زنانه وو باندې کېدل، او دلته د هغو نورو مللمونو مخنیوی شوی دی چې کوندي په ورسره لاس او گریوان وي، لاندې څو مسورتونه یې ولولئ:

الف ځینو قبایلو په کونده ښځه په اور باندې سوزوله، ځینو په د مېړه سره ژوندی ښخوله، ځینو په د همیشه دپاره د بلې نکاح څخه محروموله، په ځینو قبیلو کېښي رواج وه چې کوندي به د خپل مېړه په قبر باندې خیمه وهله او په ځیرنو جامو کېښي به یې هلته شپې او ورځې تېرولې^(۲).

ب خصوصاً په عربي جزیره کېښي به کونده په ډېره ناپاکه او مرداره کوته کېښي ننوتله، ناپاکه جامې به یې اغوستې، او تر یو کاله پورې به یې په اصطلاح په سیاجاه کېښي ژوند کاوه او بیا به د څه بې معنی او مزخرفو رواجونو په سر ته رسولو سره د ذکرې شوې کوټې څخه راوتله او عدت به یې تېر گڼل کېده^(۳).

د مطلب خلاصه

۱- یعنې د کومو ښځو چې مېړه وفات شي او یا شهید شي د هغوی عدت دا دی چې څلور میاشتې او لس ورځې به خپل ځانونه منتظر کوي چې نه به بله نکاح کوي او نه به په خپل ځان

(۱) ۱۳۷۰ هـ ش کال

(۲) تفسیر نمونه ج ۲ ص ۱۳۶

(۳) فی ظلال القرآن ج ۱ ص ۲۵۵، تفسیر البغوي ج ۱ ص ۲۱۲

باندې داسې گوتې متي وهي چې خلک پوه شي چې بلې نکاح ته يې خپل خان تيار کړی دی. نو نکريزې به نه ږدي، سترگې به نه توروې، سنگارې جامې به نه اغوندي، بلکې د دغسې نورو بل مېړه رابلونکو شيانو څخه به خان ساتي. که بالفرض دغسې شيانو ته يې اقدام وکړ نو په هر مسلمان باندې لازمه ده چې د دغو منکراتو مخه يې ونيسي او نوموړې ښځه ترې منعه کړي.

۲- کله چې خپلې نېټې ته ورسېږي او عدت يې پوره شي نو بيا په تاسو باندې څه گناه نشته، چې دوی په خپلو خانونو باندې په شرعي چوکاټ کښې هر څه کوي ودې کړي، او خپلې خوښې ته دې پرېښودلې شي چې مېړه کوي او که د مېړه کولو نېټې او علامې په خان کښې څرگندوي، ځکه چې د دې وخت څخه وروسته ذکر شوي شيان د دې په باره کښې منکرات نه گڼل کېږي.

۳- هو! که د مېړه غوښتنه يې د بې حیاني او بې شرمۍ درجې ته ورسوله نو په مسلمانانو باندې يې بيا مخنيوی په کار دی. الله ﷻ ستاسو په ټولو عملونو باندې خبردار دی، د ښځو په غلط قدم ایښودلو باندې هم پوهېږي او ستاسو په بې خايه او بې موجه تنگي راوستلو باندې هم، بايد تاسو ټول په هيڅ وخت کښې د الله ﷻ څخه غافل نه شئ.

توضیحات

۱- د ټولو علماء کرامو اجماع ده چې د وفات يا شهادت په عدت کښې واده شوې ښځه او ناواده شوې ښځه برابري دي همدارنگه د بالغو او نابالغو ښځو هم پکښې څه فرق نشته^(۱)، برسېره په دې د علماء کرامو په دې خبره باندې هم اجماع ده چې که طلاقه شوې ښځه په عدت کښې وي او کونډه شي د وفات عدت ورباندې لازم دی خو په هغه وخت کښې چې طلاق رجعي وي، او که د رجعي طلاق څخه په غیر بل طلاق وي نو په دې کښې اختلاف دی. هيله ده چې د فقهي کتابونو ته يې د تفصيل دپاره مراجعه وکړي شي^(۲).

د دې عدت پيل

۲- ذکر شوی عدت د هغه وخت څخه پيل کېږي چې ښځه پکښې کونډه شي، برابره خبره ده چې ښځه ورباندې خبره وي او که نه^(۳). که بالفرض يوې ښځې ته په داسې وخت کښې خبر ورسېده چې د مېړه د وفات او يا شهادت يې څلور مياشتې او لس ورځې تېرې شوې وې نو د دغې ښځې عدت تېر شو او سمدستي کولی شي چې بل مېړه وکړي.

يوه پوښتنه او د هغې جواب

۳- که څوک وايي چې: د اميدوارې ښځې چې مېړه وفات يا شهيد شي هم څلور مياشتې او لس ورځې به عدت تېروي؟

(۱) روح المعاني ج ۲ ص ۱۴۹: تفسير ابن کثير ج ۱ ص ۲۸۴

(۲) تفسير القرطبي ج ۳ ص ۱۸۲: الهداية باب العدة.

(۳) احکام القرآن للجصاص ج ۱ ص ۴۱۶: البحر المحیط ج ۲ ص ۲۲۴

مونږ وایو چې د نوموړې ښځې عدت د امید (ماشوم) وضعه کول دي، که څه هم مېړه یې لا دفن شوی نه وي او جنازه یې په کور کښې ایښې وي خو ماشوم وزېږوي. دا ځکه چې الله ﷻ د امیدوارو ښځو په باره کښې فرمایلي دي چې: ﴿وَأُولَئِكَ الْأَحْمَالُ أَهْلُهُنَّ أَنْ يَضَعْنَ حَمْلَهُنَّ﴾ [الطلاق: ۴] یعنې او د امیدوارو ښځو نېټه دا ده چې هغوی خپل امید (ماشوم) وضعه کړي.

دغه ایت شریف د هغه ایت شریف څخه چې اوس د بحث لاندې دی وروسته نازل شوی دی^(۱) نو د امیدوارو ښځو په باره کښې ناسخ ګڼل کېږي، لکه چې په همدې باندې علماوو کرامو اجماع کړې ده^(۲)، او د عبد الله بن مسعود رضی الله عنه څخه یې په ډېرو کلکو الفاظو کښې د ناسخیت روایت نقل شوی دی، چې که څوک راسره مېاهله کوي هم، ورسره یې کوم چې دغه ایت د هغه دپاره ناسخ دی^(۳). په دې ټولو د پاسه د امیدواري ښې عدت په لاندې حدیث کښې پوره واضحه شوی دی چې د هېڅ اشتباه ځای پکښې نه پاتې کېږي. حدیث دا دی چې

یوه ښځه چې سُبَيْغَةَ رضی الله عنها نومېده امیدواره وه او مېړه یې (سعد رضی الله عنه د بدر غازي) په حجة الوداع کښې وفات شو، میاشت لا پوره نه وه چې نوموړې یې یې رضی الله عنها خپل ماشوم وضعه وکړ، نو د نفاس د تېرېدلو څخه وروسته یې په خپل خان باندې څه داسې نښې او آثار ښکاره کړه چې بلې نکاح ته یې اشارې کولې او معلومه چې بل مېړه کوي.

نو یوه صحابي (ابو السنابل رضی الله عنه) دغه کار منکر وګاڼه او غږ یې ورباندې وکړ چې ستا خو څلور میاشتې او لس ورځې نه دي تېرې شوې نو ولې په خان ګوتې مټې وهې، لکه چې د بل مېړه نیت لرې؟، قسم دی چې بل مېړه ورته جواز نه لري.

نوموړې یې یې رضی الله عنها وایي چې کله مې دغه خبره واورېدله پیڅې مې رابلې وهلې او نبي کریم ﷺ ته ورغلم او پوښتنه مې ترې وکړه.

نو نبي کریم ﷺ فتوی راکړه چې د ماشوم په زېږولو سره زه د عدت څخه خلاصه شوم او امر یې راته وکړ چې که مېړه ته دې خوښه راځي مېړه وکړه څه باک یې نشته^(۴).

انتظار څه معنی؟

۴. په دې کښې خو ټول علما، کرام متفق دي چې د کومې ښځې مېړه وفات شي او یا شهید شي نو تر څلورو میاشتو او لس ورځو پورې به بله نکاح نه کوي او انتظار به وباسي، اما په دې کښې اختلاف دی چې د خپل خان ښکارولو ته به هم انتظار کوي او څنګه؟

جمهور علما، وایي چې خان ښکارول ورته جواز نه لري^(۵)، لکه چې لاندې احادیث په همدې

۱. تفسير القرطبي ج ۳ ص ۱۷۵. تفسير القاسمي ج ۳ ص ۲۷۲.

۲. تفسير المظهر ج ۱ ص ۳۴۸.

۳. سر السني ج ۴ ص ۱۱۵. المعجم الکبر للفظاني ج ۹ ص ۲۲۹.

۴. صحيح البخاري ج ۲ ص ۸۰۴. صحيح مسلم ج ۱ ص ۲۸۶.

۵. تفسير القرطبي ج ۳ ص ۱۷۶.

مطلب باندې دلالت کوي

الف: د درېو امهات المؤمنین (ام حبیبه، زینب، عائشه) څخه روایت دی چې لمبي کريم څه فرمایي دي: «لَا يَحِلُّ لِلْفَرَادِ الْوَسْنُ بِاللَّهِ وَالْيَوْمِ الْآخِرِ أَنْ لِحْدًا عَلَى فَمَيْ ثَلَاثَ لَيَالٍ إِلَّا عَلَى رُؤُوسِ أَرْبَعَةِ أَشْهُرٍ وَتَشْرَأُ»^(۱) يعني: هېڅ ښځې ته چې په الله ښځه باندې او په وروستۍ ورځې باندې يې ايمان راوړی وي حلال نه دي چې په کوم مړي باندې د درې ورځو څخه اضافه ډول او سينگار پرېم دي مګر په مېړه باندې څلور مياشتې او لس ورځې.

ب: د ام سلمې (ام المؤمنین) څخه روایت دی چې لمبي کريم څه فرمایي دي چې: «لَمْ يَكُنْ لِي قَطُّ رُؤُوسُهَا لَا تَلْبَسُ الْمُعْصِرُ مِنَ الثِّيَابِ وَلَا الْمُسْتَقْبَلَةُ وَلَا الْخَلْمُ وَلَا تَخْضِبُ وَلَا تَتَّخِذُ»^(۲) يعني: د کومې ښځې چې مېړه وفات شوی وي رنگ کړي جامې دي نه اخلوي چې په سره خاوره او يا په مشقه گل باندې رنگ کړي شوي وي (په هغې زمانه کې همداسې شيان د جامو په سينگار کې استعمالېده)، او نه دي ګانې په ځان اچوي، او نه دي نګرزي دي، او نه دي سترګې توږي.

سوال جواب

۵- که څوک وايي چې: د طلاق په عدت کې هم په ښځه باندې د سينگار پرېښودل لازم دي او که څنگه؟

مونږ وايي چې: په رجعي طلاق کې خو سينگار کول مفيد او ګټور دي ترڅو خپل مېړه رجوع کولو ته ترغيب کړي، اما د خلعي او نورو باندو طلاقونو په باره کې د امام ابو حنيفه رحمه الله څخه روایت دی چې د زينت پرېښودل پرې واجب دي او په ګونډه باندې يې قياس کړی دی.^(۳)

په ياد ولرئ!

۶- په ياد ولرئ چې د ګونډې نفقه د عدت په حالت کې په وفات شوي مېړه باندې نشته بلکې ګونډه هم د وارثانو د جملې څخه بده وارثه ده چې متروکه مال د دوی ټولو پورې تعلق نيسي، هر څوک به د شرعي قانون په مطابق پکې خپله برخه اخلي.^(۴)

د عدت تېرولو بهتر صورت

۷- که د ګونډې مېړه د مياشتې په اول سر کې وفات او يا شهيد شي نو عدت يې په مياشتو باندې محاسبه کېږي چې د پنځمې مياشتې څخه به لس ورځې ورباندې اضافه کړي او که د مياشتې د اول سر څخه لږ يا ډېر وروسته ګونډه شوه نو بايد چې د اولې مياشتې کمېدو

(۱) صحيح البخاري ج ۲ ص ۸۰۲: مسلم شريف ج ۱ ص ۲۸۶

(۲) سنن ابی داود ج ۱ ص ۳۱۵

(۳) تفسير البغوي ج ۱ ص ۲۱۵

(۴) احکام القرآن للعصامي ج ۱ ص ۲۲۱

د پنځمې میاشتې څخه پوره کړي او په منځ کښې درې میاشتې دې پوره پوره محاسبه کړي، همدا یې بهتر صورت دی.^(۱)

د کونډې په عدت کښې څه حکمت دی؟

۸- ځینو مفسرینو کرامو په دغو څلورو میاشتو او لس ورځو کښې لاندې حکمتونه بنودلي دي:
الف: د عبد الله بن مسعود رضی الله عنه څخه روایت دی چې تر څلوېښتو ورځو پورې یو ماشوم د مور په گېډه کښې نطفه وي او په نورو څلوېښتو ورځو کښې ترې د وینې یوه ټوټه جوړه شي او په نورو څلوېښتو ورځو کښې ترې د غوښې ټوټه جوړېږي چې کله دغه یو سل او شل ورځې (څلور میاشتې) پوره شي نو په ماشوم کښې روح پو کول کېږي. څرنګه چې په میاشتو کښې ځینې نهه ویشت ورځې وي نو لس ورځې یې ورسره اضافه کړی چو، د یو طرفه د میاشتو کمبود پوره کړي او د بله طرفه د ماشوم حرکت ښه څرګند شي او معلومه سي چې کونډه امیدواره ده او که نه.^(۲)

ب: په څلورو میاشتو کښې د ښځې اشتیاق اضافه کېږي او صبر یې انتهاء ته رسېږي لکه چې د [البقرة: ۲۲۶] ایت لاندې یې شرحه تېره شوې ده، نو غم او حزن یې کمبود پیدا کوي او په زړه کښې یې د بل مېړه د محبت ځای پیدا کېږي، او لس ورځې ورباندې د احتیاط دپاره اضافه شوې دي.^(۳)
ج: مګر ښه دا ده چې د دغسې مقادیرو علم او حکمت د لمانځه د رکعتونو د شمېر په خبر الله تعالی ته وسپارو او بس.^(۴)

ارشادات

۹- ذکر شوی ایت شریف مونږ ته لارښوونې کوي چې د لاندې رواجونو څخه لاس واخلو:

الف: ځینې ښځې د مېړه څخه په غیر د نورو خپلوانو په مرګ باندې هم په میاشتو او کلونو د خپل ځان د جوړولو څخه لاس اخلي، ښکلې جامې نه اغوندي، نکريزې نه ږدي او سترګې نه تورو، حال دا چې دغه وضعه ورته د مېړه څخه پرته د بل چا په مرګ باندې د درې ورځو څخه اضافه جواز نه لري.

ب: په ځینو خلکو کښې مروج ده چې د کورنۍ د یوه غړي په مړینې باندې، علاوه په کونډې د کورنۍ ټول غړي او مربوطین تر ډېره وخته پورې د ماتم اظهار کوي، خاصې جامې اغوندي او د واده یا نورو خوشالیو څخه لاس اخلي، بلکې د نورو کلیوالو څخه هم د ماتم غوښتنه کوي.

ج: ځینې کونډې په خپل مېړه باندې په کلونو-کلونو ماتم کوي، ته به وایي چې عدت یې نه دی تېر شوی، حال دا چې دا کار ورته د څلورو میاشتو او لسو ورځو څخه اضافه روا نه دی.

(۱) احکام القرآن للجصاص ج ۱ ص ۴۱۷

(۲) حاشیه الشیخ زاده علی تفسیر البیضاوي ج ۱ ص ۵۴۵: تفسیر ابن کثیر ج ۱ ص ۲۸۵

(۳) تفسیر القاسمي ج ۳ ص ۲۷۵: تفسیر تبصیر الرحمن ج ۱ ص ۸۵

(۴) روح المعاني ج ۲ ص ۱۴۹

د: په ډېرو خلکو کېنې د عدت څخه وروسته کونډې ازاد فکر ته نه پرېښودلې کېږي، مثلاً ورته وايي چې که مېړه کوي نو لیور (د مېړه ورور) یا د هغه بل خپلوان به په نکاح اخلي او که نه نو د نکاح نوم به نه يادوي مونږ ته شرم او پیغور دی. د کونډې چې لیور ته زړه نه کېږي د مجبوري د کبله وايي چې مېړه نه کوم.

ه: ځينې خلک کونډه په زور او جبر نکاح کوي.

و: ځينې خلک کونډې د مالونو په څېر خرڅوي او پيسې ورباندې اخلي.

ز: ځينې خلک يې ماشوم ته په نکاح کوي ترڅو چې هغه بلوغ ته رسېږي د کونډې سر سپين وي.

ح: که بالفرض کونډه په خپله خونیه پردی څوک په نکاح اخلي نو د دې کار څخه غټه دېمني جوړوي او د ناروا وژنو لامل جوړېږي، او داسې نور.

يادونه

۱۰- مونږ ځکه د کونډو په باره کېنې خبره لږ څه اوږده کړه چې د روسانو په مقابل کېنې د جهاد ديارلسم کال دی او د شهيدانو کاروان لا روان دی او کونډې زېښتې ډېرې دي، څرنگه چې مېړونه يې په اسلام باندې شهيدان شوي دي نو په کار دي چې د کونډو او يتيمانو سره يې غير اسلامي چال چلند ونه کړی شي او د رواج په سبب د اسلام احکام د پېښو لاندې نه کړی شي.

﴿وَلَا جُنَاحَ عَلَيْكُمْ فِيمَا عَرَّضْتُمْ بِهِ مِنْ خِطْبَةِ النِّسَاءِ أَوْ أَكْنَنْتُمْ فِي أَنْفُسِكُمْ عَلِمَ اللَّهُ أَنَّكُمْ سَتَذْكُرُونَهُنَّ وَلَكِنْ لَا تُوَاعِدُوهُنَّ سِرًّا إِلَّا أَنْ تَقُولُوا قَوْلًا مَعْرُوفًا وَلَا تَعْزِمُوا عُقْدَةَ النِّكَاحِ حَتَّى يَبْلُغَ الْكِتَابُ أَجَلَهُ ۚ وَاعْلَمُوا أَنَّ اللَّهَ يَعْلَمُ مَا فِي أَنْفُسِكُمْ فَاحْذَرُوهُ ۚ وَاعْلَمُوا أَنَّ اللَّهَ عَفُورٌ حَلِيمٌ﴾

[۲۳۵] او په تاسو باندې په هغه خبره کېنې هيڅ گناه نشته چې په هغې سره تعرض کوي چې هغه د ښځو د غوښتنې څخه عبارت ده او (نه درېاندې په دې کېنې گناه شته) چې په زړونو کېنې يې پټه وساتي.

الله ﷻ پوهېږي چې بې شکه تاسو به دوی ډېرې ژر يادې کړئ (د نکاح وړاندیز به ورته وکړئ) خو د دوی سره په پټه کېنې (د نکاح) وعده په هيڅ حالت کېنې مه کوئ مگر دا چې شرعي مغروفه خبره وکړئ (يعنې د اشارې په توگه).

او تاسو د نکاح د تړلو فيصله قدرې هم سمدستي مه کوئ، ترڅو چې فرض کړی شوی (عدت) خپلې نېټې ته ورسېږي.

او پوه شئ چې يقيناً الله ﷻ په هغه شي باندې پوهېږي چې هغه ستاسو په زړونو کېنې دي، نو ترې وډار شئ، او پوه شئ چې په يقين سره الله ﷻ ښونکی (او) د حلم (صبر) خاوند دی.

ارتباط

په تېر شوي ايت شريف کښې کونډې ښځې مکلفې کړي شوې وې چې په عدت کښې بايد په خپلو خانو باندې داسې نښې او آثار ښکاره نه کړي چې د بلې نکاح په لور نارې وهي او خلک ورباندې پوهېږي چې دوی مېړه کوي.

په دې ايت شريف کښې نارينه مکلف گرځولي شوي دي چې دوی دې هم کونډو ښځو ته د معينې نېټې پورې په صريحو الفاظو باندې د نکاح دعوت نه وړاندې کوي. او کونډې دې پرېږدي چې څلور مياشتې او لس شپې په پخواني مېړه باندې خپلې غمگينۍ ښکاره کړي ترڅو د دري ژبې دا مثل ورباندې رښتيا نه شي چې بز در جان کندن و قصاب در غم چربو.

د مطلب خلاصه

۱- يعنې: په تاسو باندې په دې کښې څه گناه نشته چې کونډې ښځې په تعريضاتو يا اشاراتو باندې داسې پوه کړي چې زه (احمد، محمود) ستا په نکاح کولو کښې رغبت لرم او يا همدغه خبره په زړو کښې پټه وساتي چې که فلانۍ کونډه د عدت څخه فارغه شوه نو زه به ورته په صريحو الفاظو سره وړاندیز کوم چې ماته خپل ځان په نکاح باندې راکړي.

۲- تاسو ته دغه تعريض يا وړاندیز ځکه جائز وگرځولی شو ترڅو د يو پلوه کونډې ښځې ستاسو په مطلب باندې پوه شي ترڅو په دې اړوند فکر وکړي په داسې حال کښې چې د پخواني مېړه آداب او احترام يې هم ساتلی وي؛ او د بله پلوه تاسو هم څه ناڅه د هغه شي اظهار وکړي شئ چې ستاسو په زړونو کښې وي. الله ﷻ ته ستاسو بې صبري معلومه ده، تاسو نه شئ کولی چې د عدت د تېرېدلو پورې صبر او حوصله وکړئ او د زړونو څخه يې وباسئ، که د الله ﷻ هدايت نه نوی نو د کونډې مېړه به لا په جنازه کښې ايښی وي او تاسو به ورته د نکاح وړاندیزونه کولی، خو الله ﷻ فضل وکړ او ستاسو د زړه خبرې د ښکاره کولو يو څه اندازه حق يې درکړ ترڅو ورباندې د عدت د تېرېدلو پورې خپلې خواوې پخې کړئ او زړونه پرې ډاډه کړئ.

۳- نو خير دی د تعريض يا اشارې په توگه ورته خپل مرام ښکاره کړئ مگر د صريحو الفاظو څخه ځانونه وساتي، چې په پټه کښې د نکاح کولو وعده ورکړئ.

دغه مواعده خو په ښکاره ډول هم حرامه ده چې د خلکو په وړاندې ترې د خپل ځان دپاره لوظ او قول اخلي؛ مگر په پټه سره ډېره شديده حرامه ده ځکه چې د غير محرم سړي د غير محرمې ښځې سره په يوه گوښه کښې د نکاح د بحث په دوران کښې د نورو ډېرو منکراتو قوي احتمالات شته.

۴- لنډه دا چې د نکاح په باره کښې نه په پټه او نه په ښکاره په هيڅ ډول تاسو ته اجازه نه ده چې وينا وکړئ مگر هغه وينا چې هغه په شريعت کښې معروفه ده او الله ﷻ يې اجازه درکړې ده، چې هغه تعريض وينا ده.

۵- او تاسو د نکاح د عقد پرېکړه مه کوئ چې بالفعل ايجاب او قبول وکړئ ترڅو هغه عدت

چې الله ﷻ په کونډو باندې فرض کړی دی خپلې نېټې ته ورسېږي او پوره شي.
 ۶- پوه شئ چې بې شکه الله ﷻ په هغو ټولو خبرو باندې پوهېږي چې ستاسو په زړونو کېنې
 تاوېږي او راتاوېږي، پاتې خو لا هغه چې په خوله باندې څه وایي او یا یې په جوارحو باندې وکړي.
 نو تاسو ټول نارینه او ښځینه د الله ﷻ د غضب څخه وډار شئ.
 او پوه شئ چې بې شکه الله ﷻ ښونکی دی توبه قبلوي او گناهونه ښي نو مغفرت ترې وغواړئ
 او توبه ورته وکړئ او هم حلیم دی که سمدستي جزا درنه کړي، نو داسې خیال مه کوئ چې گناه به
 یې درته ضرور عفوه کړي وي. او توبې ته به حاجت نه وي، بلکې د الله ﷻ د حلم څخه د ځانو دپاره
 د توبې فرصت ترلاسه کړئ.

توضیحات

۱- د "جُنَاح" کلمه په لغت کېنې سخت او مشقتي کار ته وایي او په شریعت کېنې د گناه په
 معنی سره ده^(۱)، نو مونږ ځکه د ﴿وَلَا جُنَاحَ﴾ کلمه د گناه په نشتوالي باندې ترجمه کړه.

تعریض څه ته وایي؟

۲- یو مطلب چې د اشارې په ډول ښکاره کړی شي او صراحت ورباندې ونه شي د تعریض په
 نامه یادېږي، کله-کله ورباندې د تلویح (تغیر ورکول) اطلاق هم کېږي^(۲)، مگر مونږ ترې په غوږ
 وهلو باندې تعبیر کوو.

نو په دې مقام کېنې یې د معنی حاصل داسې کېږي چې: که څوک کونډه ښځه په غوږ ووهي
 چې د عدت څخه وروسته دې زه په نکاح کوم او یا ماته خپل ځان په نکاح باندې راکړه څه پروا نه
 کوي، خو په دې شرط چې په غوټه خوله ورته ونه وایي. د ښه وضاحت دپاره لاندې مثالونه ولولئ:
 الف: نبي کریم ﷺ یوې ښځې ته چې فاطمه بنت قیس رضی الله عنها نومېده په عدت کېنې فقط
 همدومره وفرمایل چې: «فَإِذَا حَلَلْتَ فَأَذْنِي»^(۳)، یعنې: کله چې دې عدت تېر شو نو ما خبر کړه،
 هغې بي بي چې خبر کړ نو اسامه بن زید ﷺ ته یې په نکاح کړه.

ب: چې کونډې ته ووايي زه په کور کېنې د زنانه وو سره ډېره ښه گوزاره کوم، تقوادر سړی یم،
 د ښځو په نوبت کېنې بي عدلي نه کوم، زما سره زنانه هیڅکله نه خپه کېږي، پیسې ډېرې لرم،
 اعتبار مې زیات دی، ټول خلک مې عزت کوي، او داسې نور.

ج: یا ورته ووايي چې ته ډېره ښه ښځه یې، فلانی دې الله ﷻ وښي ډېر بختور سړی وه چې ستا
 غونډې ښځه یې په برخه شوې وه، ستا غونډې ښځې خو هر چا ته نه رسېږي، او داسې نور.

د: چې د کونډې په وړاندې بل چا ته ووايي چې زه یوې ښې ښځې پسې گرځم چې په نکاح یې

(۱) تفسیر القرطبي ج ۳ ص ۱۸۷

(۲) تفسیر الکشاف ج ۱ ص ۲۸۲

(۳) مسند احمد بن حنبل ج ۱ ص ۲۷۳

البقرة (۲)

واخلم او با د هغې په غریاب کښې د واده خبره وکړې خو د کونډې لورې ته یې په څه څارېده ورسوي
چې قلاتی واده کوي او داسې نور.

لنډه دا چې د خلکو په شرف او عادت کښې تعریفې ویناوي او هر تفاوت کوي او هر صورتونه
لري، ځینې ویناوي په یوه نوم کښې تعریفې کولې مگر هغه خبرې په بل نوم او بل محیط
کښې د مقصوداتو څخه شمېرل کېږي. نو باید چې هر څوک خپل رواج په نظر کښې ونیسي.

سوال جواب

۳- که څوک وايي چې کله الله بخښي د کونډې د نکاح په باره کښې تعریفې وینا ته اجازه ورکړه
نو په زړه کښې تېرولو ته خو یې اجازه، اجازه ده. نو د څه حکمت په پنا یې ورباندې صراحت وکړي
شو او د اَوَکُنْتُمْ فِيْ اَنْفُسِكُمْ په نازل کړ؟

موسر وايي چې د اَوَکُنْتُمْ په مفعول نکاح ته د ترڅو وړاندې اعتراض وارد شي بلکې
مفعول یې صریحې وینا ده. نو حاصل یې داسې کېږي چې که په زړه کښې پته وساتو چې د
عدت څخه وروسته به ورته په صراحت سره د نکاح وړاندیز کوم هم پاک یې نشته، ترڅو مسلمانان
مطمئن شي چې په دغسې نیت کښې نه گناهگارېږي.

خطبه څه معنی؟

۴- "خُطْبَةٌ" د "مُخَاطَبٌ" لکه "خُطْمٌ" څخه اخستله شوې ده. "مُخَاطَبٌ" هغه لوی کار ته وايي چې
خبرې مېرې او مباحثه پکښې ډېره واقع کېږي او په لږو خبرو باندې نه حل کېږي. د "مُخَاطَبٌ" په
نکاح باندې اخستل هم څه اسمان کار نه دي او زړ نه فیصله کېږي نو ځکه ورته "خُطْبَةٌ" وايي او
خبرې کوونکي ته یې "مُخَاطَبٌ" وايي.

یوه جمعیت او ټولنې ته د وعظ او تذکیر خطاب کول د "خُطْبَةٌ" په نامه یادېږي او هغه څوک
چې دغه ټول خبرې په ښه وضاحت او بلاغت سره کولې شي هغه ته خطیب وايي. د همدې کبله
شعیب رضی الله عنه ته د "خطیب النبیا" لقب ورکړی شوی دی.

د "میر" معناوي

۵- که څه هم د "میر" کلمه د "مُتَلَابِزَةٍ" مقابله ده چې پټې خبرې معنی ورکوي، مگر په دې مقام
کښې یې مفسرینو کرامو ډېر تفسیرونه کړي دي. ^(۱) چې ځینې تفسیرونه یې دومره ارزښت نه لري
چې دلته یې رانقل کړو، نو د همدې کبله یې په لاندې دوه تفسیرونو باندې اکتفا کوو:
الف: د عبد الله بن عباس رضی الله عنه څخه روایت دی چې دلته د "میر" څخه په صراحت سره د نکاح

(۱) التفسیر الکبیر ج ۶ ص ۱۴۱: حاشیه الشیخ زاده علی تفسیر البیضاوي ج ۱ ص ۵۴۷

(۲) مفردات الراغب ص ۱۵۲

(۳) زاد المسیر ج ۱ ص ۲۴۵

وړاندیز مراد دی. دا تفسیر جمهورو علماء کرامو خوښ کړی دی.^(۱)

نو د معنی حاصل یې داسې کېږي چې: تاسو کونډو ښځو ته په صریحو الفاظو کښې د نکاح وړاندیز مه کوئ. څرنگه چې همدا مطلب وړاندې بیان شوی دی نو په دې تقدیر تاکید گڼل کېږي.

ب: دلته د "یر" کلمه په خپله حقیقي معنی سره ده، چې حاصل یې داسې کېږي چې: د کونډو ښځو سره د عدت په موده کښې په پټه سره هم د نکاح کولو وړاندیز مه کوئ؛ چې په دې تقدیر تاسیس گڼل کېږي او د تاکید څخه تاسیس بهتر دی.

عزم څه ته وایي؟

۶- "عزم" د زړه فیصلې ته وایي. نو د معنی حاصل یې داسې کېږي چې: د نکاح په عقد باندې فیصله مه کوئ چې په عدت کښې په نکاح کولو باندې اقدام وکړئ او بالفعل نکاح وټړئ. دغه نکاح صحت نه لري، باطله ده.^(۲) پاتې شوه دا خبره چې په زړه کښې فیصله وکړي چې د عدت څخه وروسته به فلانې کونډه په نکاح اخلم نو د دې فیصلې هیڅ باک نشته لکه چې د ایت شریف د اولنۍ برخې څخه په ډاگه څرگندېږي.

﴿لَا جُنَاحَ عَلَيْكُمْ إِن طَلَقْتُمُ النِّسَاءَ مَا لَمْ تَمْسُوهُنَّ أَوْ تَفْرِضُوا لَهُنَّ فَرِيضَةً وَمَتَّعُوهُنَّ عَلَى الْوَسْعِ قَدْرُهُ وَعَلَى الْمُقْتَرِ قَدْرُهُ مَتَّعًا بِالْمَعْرُوفِ حَقًّا عَلَى الْخَيْرَيْنِ ۖ وَإِن طَلَقْتُمُوهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً فَيَنْصِفْ مَا فَرَضْتُمْ إِلَّا أَنْ يَعْفُونَ أَوْ يَعْفُوا الَّذِي بِيَدِهِ عَقْدَةُ النِّكَاحِ وَأَنْ تَعْفُوا أَقْرَبُ لِلتَّقْوَىٰ وَلَا تَنْسُوا الْفَضْلَ بَيْنَكُمْ إِنَّ اللَّهَ بِمَا تَعْمَلُونَ بَصِيرٌ ۝﴾

[۲۳۶] په تاسو باندې گناه نشته چې ښځې طلاقې کړئ هغه ښځې کومې مو چې نه وي مسه کړې او هغوی لره مو مهر هم نه وي ټاکلی، او څه متاع وړوې لره وړکړې چې په شتمن باندې د هغه د توان په اندازه ده او په تنگ لاسي باندې د هغه د تنگ لاسۍ په اندازه ده، په معروفه طریقه متاع ورکول، چې په ښکوکارانو باندې حق دي.

[۲۳۷] او که دوی د مسه کولو څخه وړاندې طلاقې کړې (چې واده کړې مو نه وي) او حال دا چې مهر مو ورته ټاکلی وي نو د ټاکل شوي مهر نیماني درېاندې لازم دی، مگر کله چې زنانه یې دروېښي (نو هیڅ درېاندې نشته) او یا یې هغه څوک عفو کړي چې د نکاح عقد یې په لاس دی (چې تاسو د نیماني څخه ورتېر شي نو په دې صورت کښې به ټول ورکوی).

(۱) احکام القرآن للجصاص ج ۱ ص ۴۲۴: تفسیر المنارج ۲ ص ۴۲۶

(۲) احکام القرآن للجصاص ج ۱ ص ۴۲۵

او ستاسو عفوه تقوی ته ډېره نژدې ده (که د هر یوه د پلوه وي)، او په خپل منځکښې بهتري مه هېروئ. بې شکه الله ﷻ په هغه څه باندې چې تاسو یې کوی ښه بینا دی.

ارتباط او د مطلب خلاصه

۱- په وړاندې ایتونو کښې د ځینو مناسباتو د کبله د کونډو ښځو څه احکام بیان کړي شوه خو په دې ایتونو کښې د اصلي مضمون د تکمیل دپاره د طلاق په متعلق لاندې دوه حکمونه نور هم ذکر کېږي:

الف: باید چې طلاقې شوې زنانه ته متعه ورکړي شي ترڅو د یوه طرفه د هغه زخم دپاره پټی شي چې د طلاق په سبب باندې یې په زړه باندې خوړلی دی. او د بله پلوه خلک پوه کړي شي چې په مطلقې ښځې باندې بدگوماني ونه کړي، که په دې کښې څه ناپاکي وي نو طلاقونکي مېړه به د طلاق څخه وروسته ورسره مالي مرسته نه وی کړي.

ب: د ناواده ښځې په مهر کښې د جگړې امکان وه چې ښځې به ټول تعین شوی مهر غوښتی او د عدم تعین په صورت کښې به یې د خپلو سیالانو مهر ته سترگې نهولې وی، او سړي به هیڅ شی نه ورکولی چې ما درڅخه لږ استفاده هم نه ده کړې نو د تعین شوي مهر او یا د مهر المثل څه حق لري؟ نو الله ﷻ لطف وکړ او د پورتنیو دوه وو حکمونو په بیان سره یې د طلاق بحث تکمیل کړ، چې د مطلب خلاصه یې لاندې وړاندې کېږي:

۲- یعنې: ای مسلمانانوا! لکه څنګه چې په تاسو باندې د واده شوو ښځو د طلاق په باره کښې څه ګناه نشته همدارنګه د ناواده ښځو په طلاق کښې هم تاسو ته څه ګناه متوجه نه ده. لکه چې په هغو کښې درته د طلاق ضرورت پېښېږي، په دوی کښې هم د ضرورت احتمال شته.

۳- خو کله چې تاسو ناواده ښځو ته طلاق ورکړ او هغوی ته مو مهر نه وه تعین کړی، نو په تاسو باندې لازمه نه ده چې هغوی ته د مهر المثل نیماني ورکړئ بلکې درېاندې واجب ده چې خالي لاس یې پرې نه ږدئ او څه دنیاوي متاع ورکړئ.

۴- د دغې متاع په اندازه کښې د یو پلوه خپلو ځانونو ته وګورئ چې څومره مو وسه کېږي، د پراخۍ خاوند دې د خپلې پراخۍ په اندازه او تنګ لاسی سړي دې د خپلې تنګ لاسۍ په اندازه اقدام وکړي، او د بله پلوه د عرف او رواج مراعات هم په نظر کښې ونیسئ چې د مطلقې ښځې سره په څه ښه جامه مناسبت لري او په اولس کښې مو څرنګه لباس رواج دی.

۵- برسېره په دې باید ذکر شوې متعه په ډېر انسانیت او ښه وضعیت باندې ورکړئ، په تاسو باندې یې حق دی، په خپلو ځانونو باندې یې پټی مه ګڼئ. محسانو او نهکانو ته په کار نه دي چې د چا په حق باندې ګېډه واچوي او یا یې په بده وضعه ورکړي.

۶- او که ناواده ښځو ته مو مهر ټاکلی وه او طلاق مو ورکړ نو د همدغه تعین شوي مهر د نیماني برخې ورکول درېاندې لازم دي، مګر که طلاقو شوو ښځو په خپله خوښه درته عفوه کړ

نو بیا درباندي هيخ شی نه لازمېږي.

۷- هو! که تاسو دېته گورئ چې د نکاح غوټه ستاسو په لاس وه او تاسو پرانستله او د زنانه وو پکښې هيخ قصور نه وه او د مهر نیماني کول درته مزه نه درکوي او رجولیت (سړیتوب) مو نه مني، نو بیا ټول ورکړئ ډېره ښه ده.

۸- په یاد ولرئ چې ستاسو عفوه کول د نارینه وو له طرفه وي او که د زنانه وو له طرفه وي، تقوادی او دینداری ته ډېر نژدې کار دی باید چې یو د بل څخه په عفوه کښې وړاندې والی وکړئ ترڅو مو خلکو ته د مینې او محبت مظاهره وشي او په راتلونکي کښې د دواړو جانبو د عداوت او دښمنۍ سبب ونه گرځي، امکان شته چې د نکاح په تجدید باندې په دوهم ځل نوی کور جوړ کړئ.

۹- اما د خپلو منځو بهتري او فضیلت مه هېرئ او په همدې مقام کښې یې هم ښې او علامات ښکاره کړئ. یا په بل عبارت: ذکر شوې عفوي ته باید نارینه اقدام وکړي او خپل نارینتوب څرگند کړي او د ښځو وړو وړو خبرو ته ونه گوري.

بې شکه الله ﷻ په هغو ټولو کارونو باندې ښا دی چې تاسو یې کوئ. او هيخ شی یې د نظره پټ نه دی، ډېر پام کوئ چې نا مناسب کارونه ونه کړئ.

توضیحات

۱- که څوک وایي چې: طلاق خو ټولو ښځو ته جائز دی او جواز یې اسلام تائید کړی دی مگر د جاهلیت د زمانې مفاسد یې ورڅخه ساقط گرځولي دي لکه چې وړاندې بیان شو، نو په دې کښې څه حکمت دی چې په دې مقام کښې یې ترې په ﴿لَا جُنَاحَ﴾ گناه پکښې نشته، سره تعبیر وکړ؟

مونږ وایو چې:

الف: دلته د جناح څخه د مهر مطالبه مطلب ده. نو معنی یې داسې کېږي چې په تاسو باندې په ناواده ښځې کښې د مهر مطالبه نشته که د نکاح کولو په وخت کښې مو ورته مهر نه وی ټاکلی^(۱).

ب: جناح په خپله معنی اخلو. نو معنی یې داسې کېږي چې په ذکر شوي صورت کښې په تاسو باندې څه گناه نشته چې مهر ورته کړئ ځکه چې مهر مو نه دی ټاکلی^(۲).

ج: د طلاق تشريع په ضرورت باندې بناء ده او ضرورت د واده څخه وروسته په معاشرت کښې ښه څرگندېږي نو امکان لري چې د چا ذهن ته ورغلي وي او یا ورشي چې د ناواده ښځې طلاقول به جواز ونه لري نو الله ﷻ مهرباني وکړه چې تاسو نه پوهېږئ په ناواده ښځې کښې هم کله-کله درته ضرورت پېښېږي نو د ضرورت په وخت کښې د ناواده ښځې په طلاقولو کښې هم درباندي گناه نشته.

څرنگه چې د ناواده ښځې ټول حالت د رغبت دي نو د حیض په حالت کښې هم د هغې طلاق

(۱) تفسیر کشاف ج ۱ ص ۲۸۴

(۲) تفسیر المنارج ج ۲ ص ۴۲۹: تفسیر ابی السعود ج ۱ ص ۲۳۳

بدعي نه گنهی کبېږي. همدا خبره ظاهره ده، په دې باندې د علماوو کرامو اکثریت دی^(۱).

په یاد ولری!

۲- په یاد ولری چې په ﴿أَوْ تَقْرِضُوا﴾ کبېږي د 'أَوْ' کلمه د تنويع دپاره نه ده چې په پښتو کبېږي ترې په 'یا' سره تعبیر وکړو، بلکې د عاطف 'و' په معنی سره ده چې په پښتو کبېږي ترې په 'او' سره تعبیر کوو. نو معنی یې داسې کبېږي چې د هغو ښځو په طلاقولو کبېږي درياندې گناه نشته چې هغو ته مو نه لاس وروړی وي او نه مو ورته مهر ټاکلی وي.

په عربي ژبه کبېږي په ډېرو ځایونو کبېږي د 'أَوْ' کلمه د 'او' په معنی سره استعماله شوې ده او په قرآن کریم کبېږي یې هم مثالونه شته چې مفسرینو کرامو په گوته کړي دي^(۲). لکه چې الله ﷻ فرمایي: ﴿وَلَا تَطْغَبْ مِنْهُمْ ؕ إِنَّمَا أَوْفُرُوا﴾ [الدھر: ۲۴] یعنې ای پیغمبره! د کافرانو څخه نه د گناهگار خبره منه او نه د ناشکره.

متعه څه ته وايي؟

۳- 'متعه' هغه شي ته وايي چې د استفادې وړ وي خو په سرعت سره د زوال سره مخامخ کبېږي^(۳)، د همدې کبله ټولې دنیا ته 'مَتَاع' ویل کبېږي چې نظر آخرت ته ډېر ژر فاني کېدونکې ده. په هغه کومک باندې چې طلاقو شوو ښځو ته ورکول کبېږي د متعې نوم ایښودل شوی دی چې د لېوالتی او ناچیزه توب معنی پکښې د ورايه ښکاري. د همدې کبله احنافو په درې شيانو باندې تفسیره کړې ده: ۱- یو جوړ جامه. ۲- وړوکی ټکری. ۳- لوی ټکری او یا څادري^(۴).

اما د قیمت په اعتبار سره پکښې د مېړه حالت ته کتل په کار دي چې څه ډول قیمت ته یې وسه کبېږي. که بالفرض د مېړه توان بالکل اوچت وه نو باید چې عرف او رواج هم بالکل د نظره ونه غورځول شي. او د هغه مراعات هم په کار دی لکه چې د ﴿بِالْمَعْرُوفِ﴾ کلمې څخه څرگندېږي^(۵). ابو حنیفه رحمه الله علیه وايي چې د متعې قیمت باید دومره پورته نه شي چې د مهر المثل د نیمايي څه اضافه شي ځکه چې د مهر د تعین په صورت کبېږي یې د نیمايي څخه اضافه حق نه وه نو باید د عدم تعین په صورت کبېږي یې هم د متعې قیمت د مهر المثل د نیمايي څخه هغې خوا نه شي^(۶).

یادونه

۴- د نکاح په سبب مېړه په خپلې مېرمنې باندې همدومره حق لري چې د استفادې دپاره خپل

(۱) البحر المحیط ج ۲ ص ۲۳۲: احکام القرآن للجصاص ج ۱ ص ۴۲۸

(۲) تفسیر القرطبي ج ۳ ص ۱۹۹

(۳) تفسیر المرافعي ج ۲ ص ۱۹۶

(۴) احکام القرآن للجصاص ج ۱ ص ۴۳۴

(۵) احکام القرآن للجصاص ج ۱ ص ۴۳۳

(۶) التفسیر الكبير ج ۶ ص ۱۴۹

خان ورتسلیم کړي، خو چې هیڅ موانع موجود نه وي، هغه دا:

الف: هغه موانع چې په سترگو لیدل کېږي لکه چې میرمن "زَنَاءٌ" وي (چې جماع ورسره ممکنه نه وي)، یا په کوټه کېنې درېم نفر موجود وي که څه هم هغه په خوب باندې ویده وي^(۱).

ب: هغه موانع چې شریعت موانع گڼلي دي لکه حیض، نفاس، فرضي روژه، فرضي لمونځ او مطلق احرام نفلي وي او که فرضي.

دغه ډول خان تسلیمول چې موانع ونه لري د صحیحې خلوت په نامه یادېږي. نو هره یوه زنانه چې د خپل مېړه سره صحیحې خلوت وکړي که څه هم جنسي ارتباط ورسره ونه نیسي د طلاق په صورت کېنې د ټول مهر خاوند گرځي او که مهر یې ورته نه وي ټاکلی نو د مهر المثل حق لري. هو! په صحیحې خلوت کېنې ضرور نه ده چې د مېړه په کور کېنې دې صورت ونیسي، که بالفرض د واده څخه وړاندې د پلار په کور کېنې همدا ډول خلوت پېښ شو هم د امام ابو حنیفه رحمه الله په نزد د واده شوې ښځې حکم اخلي او مهر یې د مېړه په غاړه لازمېږي.

یادونه

۵- مفسرینو کرامو ط الَّذِي بَيْنَهُ عَقْدَةُ الْنِكَاحِ ٥ په دوه ډوله تفسیر کړی دی:

الف: ځینې مفسرین کرام وایي چې دلته د ښځې ولي او خپلوان مطلب دي. همدا تفسیر امام الشافعي رحمه الله غوره کړی دی^(۲). د معنی حاصل یې داسې کېږي چې: په نوموړي صورت کېنې نیمایي مهر په دوه وچو باندې سقوط کوي چې یا ورته طلاقې شوې ښځې عفو وکړي او یا ورته د هغې ولي او خپلوان عفو وکړي او بس.

ب: مگر اکثر و علماوو کرامو د ذکر شوي عبارت څخه مېړه مراد کړی دی^(۳) ځینې مفسرین کرام لا وایي چې همدا تفسیر صحیح دی او بس^(۴)، همدا تفسیر امام ابو حنیفه رحمه الله خوښ کړی دی چې د معنی حاصل یې هغه دی کوم ته چې په خلاصه مطلب کېنې اشاره شوې ده. د همدې تفسیر څو لاندې دلایل ولولئ:

اول: عبد الله بن عباس رضى الله عنهما څخه هم په همدې ډول باندې تفسیر رانقل شوی دی^(۵).

دوهم: د [البقرة: ۲۳۵] ایت شریف کېنې الله تعالى نارینه مخاطب کړي دي چې په عدت کېنې د نکاح عقد په لاس کېنې مه اخلئ. نو معلومه شوه چې دلته هم هغه نارینه مطلب دي چې د نکاح عقد یې په لاس کېنې اخستی دی او بیا د واده څخه وړاندې طلاق ورکړي.

درېم: خاوند په مېرمنې باندې فضل او بهتري لري لکه چې الله تعالى فرمایي: ط أَلَزَّجَالُ قَوْمُوتِ

(۱) التفسير الكبير ج ۶ ص ۱۵۰: احکام القرآن للجصاص ج ۱ ص ۴۲۶

(۲) تفسیر الکشاف ج ۱ ص ۲۸۶

(۳) تفسیر المنارج ج ۲ ص ۴۲۴

(۴) تفسیر القرطبي ج ۳ ص ۲۰۷

(۵) البحر المحيط ج ۲ ص ۲۳۶: الدر المنثور ج ۱ ص ۶۹۹

عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ ۖ [النساء: ۳۴] یعنی: نارینه په زنانه وو باندې حاکمان دي په دې سبب چې الله ﷻ ځینو (نارینه وو) لږه په ځینو (زنانه وو) باندې فضیلت ورکړې دی. نو څرنگه چې الله ﷻ د مهر د عفوې څخه وروسته فرمایي چې: ﴿وَلَا تَسْأُوا الْفَضْلَ بَيْنَكُمْ﴾ یعنې: په خپلو منځو کښې بهتري او فضل مه هېږوئ. یعنې سړی باید خپله بهتري ښکاره کړي که ټول مهر یې ورکړی وی د نیماني څخه دې ورتېر شي بېرته دې ترې نه اخلې، او که ټول یې نه وي ورکړی نو نیماني مهر دې ترې نه ایساروي ټول دې ورکړي او باید د زنانه عفوې ته سترگې ونه نیسي چې دا کار د ده د رجولیت سره مناسب نه دی. نو معلومه شوه چې په ﴿الَّذِي يَدِيهِ عُقْدَةُ النِّكَاحِ﴾ څخه مېړه مراد دی.

څلورم: لکه څنگه چې د زنانه وو په نورو مالونو کښې د هغوی خپلوان د اجازې څخه په غیر تصرف نه شي کولی نو باید چې په مهر کښې یې هم تصرف ونه کړي او نیماني عفو نه کړي. نو معلومه شوه چې په دې مقام کښې د ښځو خپلوان او ولیان مطلب نه دي.

سوال جواب

۶- که څوک وایي چې: که په دې مقام کښې مېړونه مطلب وی نو په ﴿إِلَّا أَنْ يَغْفُورَ أَوْ يَغْفُورَا﴾ عبارت باندې به اکتفاء کړی شوې وی. یعنې مگر نماني مهر متعین نه دی چې مېړمنې عفو وکړي او یا خاوندان عفو وکړي؛ چې په اول صورت کښې بالکل مهر نشته او په دوهم صورت کښې ټول مهر دی، نو په ﴿الَّذِي يَدِيهِ عُقْدَةُ النِّكَاحِ﴾ عبارت کښې څه حکمت دی چې ورسره اضافه شو؟ مونږ وایو چې: دغه عبارت صرف د نارینه وو د ترغیب دپاره اضافه شوی دی چې باید دوی په عفوې سره خپل قیمومت او واکداري څرگنده کړي او د زنانه وو عفوې ته سترگې په لار نه شي په همدې متعلق لاندې قیصه ولولئ:

یوه قیصه

۷- جُبیر بن مطعم د هوازن د قبیلې څخه یوه ښځه په نکاح کړه او بیا یې د واده څخه وړاندې طلاق ورکړ او هم یې تعین شوی مهر ټول ورواستاوه، نو ذکر شوی ایت شریف یې تلاوت کړ او ویې ویل چې د دې څخه چې زنانه راته نیماني مهر عفو وکړي، دا ښه ده چې زه یې ورته عفو کړم^(۱).

﴿حَافِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ قَنِينَ﴾ ﴿٢٣٨﴾ فَإِنْ خِفْتُمْ فَرِجَالًا أَوْ رُكْبَانًا ۖ فَإِذَا أَمِنْتُمْ فَأَذْكُرُوا اللَّهَ ۚ كَمَا عَلَّمَكُم مَّا لَمْ تَكُونُوا تَعْلَمُونَ ﴿٢٣٩﴾﴾
[۲۳۸] په ټولو لمونځونو باندې (عموماً) او په غوره لمانځه باندې (خصوصاً) محافظت وکړئ

(۱) تفسیر القرطبي ج ۳ ص ۲۰۶

او خاص الله ﷻ ته ودرېږي په داسې حال کې چې دوامداره اطاعت کوونکي (او عاجزي کوونکي) یاست.

[۲۳۹] نو که ډارېدلې نو (لمونځونه په اشاره وکړي) په داسې حال کې چې خای په خای ولاړ یاست او یا سواره یاست نو کله چې په امن کې شوی نو الله ﷻ هغسې یادوي (لمونځونه کوي) لکه چې درته ښودلي یې دي په داسې حال کې چې تاسو نه وي چې ورباندې پوه وي (او زده مو نه وه).

ارتباطونه او د مطلب خلاصه

۱- د دې ایتونو اړوند د وړاندېنیو ایتونو سره د لاندې وجوهو د کبله په نظر راځي:
الف: د ډېر وړاندې خای څخه په دنیاوي معاملاتو کې بحث راروان دی لکه د شرابو او قمار تحریم، په یتیمانو رحم، د مشرکې ښځې د نکاح عدم جواز، د حیض په حالت کې د جنسي ارتباط ممنوعیت، د یمین او ایلا بیان، د طلاقو شوو ښځو عدت، د طلاقونو تحدید، د طلاق څخه وروسته د بلې نکاح مخه نه نیول، اولاد ته د ټي ورکول، د کونډو عدت، کونډو ته د نکاح وړاندیز، طلاقو شوو ښځو ته متعه ورکول او داسې نور چې لا پوره شوي نه دي.

څرنګه چې ذکر شوي احکام ایماني قوت ته ضرورت لري نو الله ﷻ د معاملاتو د بحث د اتمام څخه مخکې په لمانځه باندې د ډېر کلکوالي امر وکړ ترڅو د سړي په ایمان کې صفاتي زیاته شي او د ذکر شوو احکامو اجراء کول ورته اسان شي.

ب: ذکر شوو ټولو بحثونو معاملاتو پورې اړه درلوده د هغو د تمام څخه وړاندې یې د لمانځه په حفاظت باندې امر وکړ ترڅو مسلمانان پوه شي چې معاملاتي احکام هم عبادتونه دي او الله ﷻ ورباندې داسې حکم کړی دی لکه په لمانځه باندې یې چې حکم کړی دی باید چې څوک ورته په سرسري نظر ونه ګوري.

ج: د دې دپاره چې د ښځو او اولادونو په بحث باندې د مسلمانانو څخه بدني عبادات هېر نه شي نو ځکه د لمانځه بحث په منځ کې راوغورځولی شو چې پام کوي لمونځ هېر نه کړی لکه چې فرمایي:
﴿يَتَأْتِيَ الَّذِينَ آمَنُوا لَا تُلَهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَٰئِكَ هُمُ الْخَاسِرُونَ﴾ [المنافقون: ۹] يعني: ای هغو کسانو چې ایمان یې راوړی دی تاسو دې نه مالونه او نه اولادونه د الله ﷻ د ذکر څخه غافل کړي، او هرڅوک چې دغه کار وکړي نو همدوی تاوانیان دي.

د: بالاخره د دې دپاره چې باید مسلمانان په دعوو او دنگلو باندې ځانونه دومره مشغول نه کړي چې د لمونځونو څخه پرې غافل شي. نو په لمانځه باندې د حفاظت امر په دې مقام کې ډېر ښه مناسب ښکاري.

۲- یعنې: ای مسلمانانو! په لمونځونو باندې پوره حفاظت وکړئ چې لمونځونه ستاسو حفاظت کوي او د گناهونو او منکراتو څخه مو ساتي او خصوصاً په منځني او غوره لمانځه باندې زیاته پاملرنه وکړئ چې د مازدیګر لمونځ دی.

۳- الله ﷻ ته د کامل اطاعت او عاجزی په حالت کښې ودرېږئ د عبادتونو څخه رسم او رواج مه جوړوئ. بلکې کله چې لمانځه ته ودرېږئ نو درپه زړه کړئ چې تاسو د الله ﷻ په وړاندې ودرېږئ او همغه ﷻ ته په سجده پرېوزئ. نو باید چې د لمانځه څخه د فراغت څخه بعد هم په تاسو کښې د اطاعت او بندګۍ نښې او اثار څرګند شي.

۴- لمونځونه د ایمان صفاتي زیاتوي او ستاسو دپاره داسې وسله ده چې د بلې هرې وسلې څخه زیاته موثره او ګټوره ده، نو باید چې په هیڅ دعوه دنگله باندې ترې غافل نه شئ خصوصاً د جهاد په حالت کښې ورباندې زیاته پاملرنه وکړئ حتی که وېره او ډار ورباندې بالکل زیات شو نو د پیاده توب او سورلۍ په حالت کښې یې په اشاره باندې اداء کړئ که مخ مو د قبلې څخه یو پلوه او بل پلو کېږي هم باک یې نشته.

هو! کله مو چې ډار د منځه لاړ او امنیت مو په نصیب شو نو بیا یې په هغه کیفیت سره اداء کړئ چې الله ﷻ درښودلی دی او ستاسو زده نه وه. ځکه چې الله ﷻ په تاسو باندې ډېر لوی احسان کړی دی، که د خپل ذکر او یادونې طریقه یې نه وی درښودلې نو په جهالت کښې به پراته وی او د هدایت لار به مو هیڅکله په برخه شوې نه وی.

توضیحات

۱- نظر دې ته چې د ﴿حَافِظُوا﴾ کلمه د مفاعلي د باب څخه ده، نو د معنی حاصل یې داسې رااخلي چې: مسلمانان او لمونځونه باید یو تربله حفاظت وکړي خو د مسلمانانو حفاظت باید قصدي وي. نو د مسلمانانو حفاظت خو معلوم دی چې باید لمونځونه په ټولو حقوقو سره اداء کړي، فرائض، واجبات، سنن او حتی د وختونو مراعات هم باید په نظر کښې ونیسي؛ اما د لمانځه په حفاظت کښې لاندې معناوې ممکنې دي.

الف: دلته د الله ﷻ حفاظت مطلب دی لکه چې نبي کریم ﷺ فرمایلي دي چې: «اَحْفَظْ اللَّهَ يَحْفَظْكَ»^(۱) یعنې: ته د الله ﷻ د احکامو ساتنه کوه نو الله ﷻ به ستا ساتنه وکړي.

ب: په لمانځه سره الله ﷻ مسلمان ته توفیق ورکوي چې د گناهونو څخه ځان وساتي، لکه چې الله ﷻ فرمایي ﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾ [العنکبوت: ۴۵] یعنې: بې شکه لمونځ (لمونځ کوونکی) د بې شرمه او په شریعت کښې د نااشنا کارونو څخه منعه کوي.

ج: په لمونځونو سره الله ﷻ خپل بندګان د بلاګانو او آفتونو څخه ساتي، لکه چې فرمایي: ﴿أَسْتَعِينُوا بِالصَّبْرِ وَالصَّلَاةِ﴾ [البقرة: ۱۵۳] یعنې: د الله ﷻ څخه په صبر او په لمانځه سره کومک وغواړئ (چې کومک درسره وکړي).

د: لمونځ په قرائت باندې مشتمل دی او د قیامت په ورځ قرآن کریم د خپل قاري دپاره شفاعت

کوي، لکه چې نبي کریم ﷺ فرمایلي دي چې: «الصَّيَّامُ وَالْقُرْآنُ يَشْفَعَانِ لِلْعَبْدِ يَوْمَ الْقِيَامَةِ»^(۱)، يعني: روزہ او قرآن کریم دواړه به د قیامت په ورځ د بنیاد د پاره شفاعت کوي. همدې مضمون باندې نور احادیث هم ډېر دي.

«الْوُسْطَى» د کوم یوه لمانځه نوم دی؟

۲- د ﴿الْوُسْطَى﴾ کلمه د «وَسَطَ» څخه اخستله شوې ده، «وَسَطَ» دوه معناوې لري^(۲):

الف: غوره او بهتر. یعنې په تېره بیا په هغه لمانځه باندې زیاته پاملرنه وکړئ کوم چې په نورو لمونځونو کښې غوره او بهتر دی.

ب: منځ او میانه. یعنې د هغه لمانځه زیات حفاظت وکړئ کوم چې په نورو لمونځونو کښې متوسط او منځنی دی.

پاتې شوه دا خبره چې هغه کوم یو لمونځ دی چې د ﴿الْوُسْطَى﴾ لقب ورکړی شوی دی؟ نو په دې کښې آن د صحابه کرامو رضی الله عنہم د زمانې څخه اختلاف موجود دی او واضحه خبره پکښې نشته چې فلانی لمونځ مطلب دی. که په یوه ځای کښې د مازدیگر لمانځه ته دغه لقب ورکړی شوی دی نو په بل ځای کښې د ماسپښین لمونځ په همدې نوم باندې نومول شوی دی او داسې نور.

د همدې کبله پکښې علماء کرامو رحمہم اللہ زینت ډېر اقوال ذکر کړي دي چې تقریباً اوولس (۱۷) قولونو ته رسېږي، که څوک شوق لري نو هملته ته دې مراجعه وکړئ^(۳) او تفصیل دې هلته وگوري. مونږ دلته لاندې درې قولونه ذکر کوو چې د نورو قولونو څخه راته قوي ښکاري:

الف: ځینو علماء کرامو ته (چې د دلایلو تعارض ته یې کتلي دي) ښه ښکاره شوې ده چې «صَلَاةُ الْوُسْطَى» په ټولو لمونځونو کښې داسې پټ دی لکه چې «ثَلَاثَةُ الْقَدَرِ» په شپو کښې پټه ده او اسم اعظم د الله ﷻ په نومونو کښې پټ دی او گناه کیږه په گناهونو کښې ورکه ده، او داسې نور^(۴). دا د دې دپاره چې باید د هر یوه لمانځه حفاظت او ساتنه وکړي شي هر یوه ته پام په کار دی.

ب: یوه لویه ډله علماء کرام د ماسپښین په لمانځه باندې نوموړی لقب ږدي او په ټولو لمونځونو کښې د ماسپښین لمونځ غوره لمونځ گڼي. ځینې مفسرین کرام همدې قول ته تحقیقي قول وايي^(۵).

ج: مگر جمهورو علماء کرام وايي چې د وُسْطَى لمونځ د مازدیگر لمونځ دی. همدا قول ابو حنیفه رحمہم اللہ غوره کړی دی او بي بي عائشې رضی الله عنها هم همدې قول ته ترجیح ورکړې ده^(۶). د همدې قول مؤیدات زینت ډېر دي.

(۱) مسند احمد بن حنبل ج ۱۰ ص ۶۶۲۶

(۲) تفسیر المراغي ج ۲ ص ۲۰۰

(۳) التفسیر الکبیر ج ۶ ص ۱۵۷: البحر المحیط ج ۲ ص ۲۴۱: تفسیر القرطبي ج ۲ ص ۲۰۹: تفسیر المنارج ج ۲ ص ۲۳۷

(۴) تفسیر القرطبي ج ۳ ص ۲۱۳: نشر المرجان من مشکلات القرآن ص ۱۸۶

(۵) روح المعاني ج ۲ ص ۱۵۶

(۶) تفسیر القرطبي ج ۳ ص ۲۱۰: نشر المرجان من مشکلات القرآن ص ۱۸۶

د درهم قول مؤیدات

۳- د درهم قول د مؤیداتو مثالونه ولولئ، هغه دا چې:

الف: نبي کریم ﷺ د احزابو د غزا په ورځې وفرمایل چې: «شَغَلُونَا غِنِ الصَّلَاةِ الْوُسْطَى صَلَاةِ الْغَضْرِ صَلَاةِ اللَّهِ بَيُوتُهُمْ وَقُبُورُهُمْ نَارًا»^(۱) يعني: دوی (کافرانو) مونږ د وُسْطَى لمانځه څخه مشغول کړو چې د مازدیگر لمونځ دی، الله ﷻ دې د دوی کورونه او قبرونه د اوره ډک کړي.

ب: د نبي کریم ﷺ څخه عبد الله بن عمر رضی الله عنهما روایت کوي چې فرمایلي یې دي چې: «الَّذِي تَفَوُّتُهُ صَلَاةُ الْغَضْرِ فَكَأَنَّمَا وَبَّرَ أَهْلُهُ وَمَالُهُ»^(۲) يعني: د هغه چا څخه چې د مازدیگر لمونځ فوت شي داسې دی لکه چې مال او اهل یې ټول تبا شوی وي.

ج: نامتو مفسر علامه ابن کثیر رحمه الله وایي چې د وُسْطَى لمانځه په تعیین کښې صحابه کرامو ﷺ زښت ډېر اختلاف کړی دی خو د احادیثو په رڼا کښې دا خبره ثابته ده چې د وُسْطَى لمونځ د مازدیگر لمونځ دی^(۳).

د معروف مفسر جمال الدین القاسمي رحمه الله په خپل تفسیر کښې د مازدیگر د لمانځه او د مازدیگر وخت دپاره دیارلس امتیازات ذکر کړي دي چې مونږ د اوږدوالي د کبله دلته رانقل نه کړه، که څوک فرصت لري هملته دې وگوري^(۴).

قنوت څه معنی؟

۴- د ﴿قَبْتَيْنِ﴾ کلمه د "قنوت" څخه اخستله شوې ده، ځینو مفسرینو کرامو لیکلي دي چې قنوت شپږ معنایې لري^(۵)، مگر مونږ یې دلته صرف لاندې دوه معنایې لیکو:

الف: د عبد الله بن عباس رضی الله عنهما څخه روایت دی چې په دې مقام کښې قنوت د کامل اطاعت په معنی سره دی^(۶)، نو د معنی حاصل یې داسې کېږي چې: الله ﷻ ته په لمانځه کښې د کامل اطاعت په توګه ودرېږئ هسې نه چې محض د عادت او رواج په توګه ولاړ اوسئ.

برسېره په دې باید د لمانځه د اول څخه تر آخره پورې دوامدار اطاعت وکړئ هسې نه چې په منځکښې یې څه داسې کارونه او قولونه وکړئ چې د الله ﷻ اطاعت نه تمثیلوي. لکه خبرې کول، تلل، خوراک، څښاک او داسې نور.

ب: ځینې علماء کرام وایي چې دلته قنوت د سکوت په معنی سره دی لکه چې د زید بن ارقم ﷺ څخه روایت دی چې مونږ به په لمانځه کښې خبرې کولې تردې چې ذکر شوی ایت شریف نازل شو

(۱) صحیح مسلم ج ۱ ص ۲۲۷

(۲) صحیح البخاري ج ۱ ص ۷۸

(۳) تفسیر ابن کثیر ج ۱ ص ۲۹۴

(۴) تفسیر القاسمي ج ۳ ص ۲۸۴

(۵) التفسیر الکبیر ج ۶ ص ۱۶۳

(۶) روح المعاني ج ۲ ص ۱۵۷

چې: ﴿وَقُومُوا لِلَّهِ قَانِتِينَ﴾^(۱) يعنې: الله ﷻ ته په داسې ډول ودرېږئ چې ساکت ياست يعنې د نبودلو شوو کلماتو څخه پرته پکښې نور څه مه وايئ.

صلاة الخوف

۵- په ياد ولرئ هغه لمونځ چې د خوف او ډار د کبله د خپل اصلي شکل څخه تخفيف شي د صلاة الخوف (د وېرې لمونځ) په نامه يادېږي، دغه لمونځ په ډېرو ډولونو سره روايت کړی شوی دی چې مفسرينو کرامو د [النساء: ۱۰۱، ۱۰۲] ايتونو لاندې ليکلي دي.

په دې مقام کېنې د صلاة الخوف يو ډول بيان شوی دی چې وېره او خوف زيات شي تر دې چې رکوع او سجده هم د لمونځ کوونکي د توان څخه خارج شي، نو په دې کېنې شرعي حکم دا دی چې بايد لمونځ په اشاره باندې وکړي، برابره خبره ده چې په خپلو پښو باندې ولاړ وي او که په کوم بارگير باندې سور وي مگر په جنگ باندې مشغول نه وي.

د جهاد په دوران کېنې کله-کله په مجاهدينو باندې داسې حالت راځي چې دښمن سره په نژدې منطقه کېنې يوې وړې پولې ته پټ شي چې که ودرېږي او يا کېنې نو دښمن يې گوري.

په دغسې حالت کېنې هم مجاهدينو ته په کار ده چې خپل لمونځونه په ناسته او يا په ملاسته په اشاره باندې وکړي، لکه چې د روان جهاد په ۱۳۶۴ هـ ش کال د ننگرهار د غرونو په لمن کېنې يو گروپ مجاهدين د همدغسې وضعې سره مخامخ شوي وه، د سهار څخه يې تر بېگا پورې ټوله ورځ په ناسته او ملاسته تېره کړې وه او ټول لمونځونه يې په تيمم او اشاره سره کړي وه، الله ﷻ ورته د ماينام په تياره کېنې د روسيانو د ټانگونو او الوتکو څخه نجات ورکړ ولله الحمد، دوی ته د روسانو قوه د سل مترۍ په شاوخوا کېنې چارچاپېره پرته وه چې د هليکوپټرو په ذريعه ناڅاپه د دوی وړاندې بېرته ځای په ځای شوې وه خو الله ﷻ په ذکر شوي گروپ باندې رانده او کانه کړه.

اما په دې کېنې اختلاف دی چې عين د جنگ په حالت کېنې په اشاره لمونځ جائز دی او که څنگه؟، دغه لمانځه ته صلاة المصايقة (د تورې د وهلو د حال لمونځ) وايي.

امام الشافعي رحمه الله دغه ډول لمونځ هم جائز گڼي لکه چې د همدغه ايت شريف څخه څرگندېږي. او دا ځکه چې "رجالاً" د "راجل" جمع ده، او "راجل" د پياده په معنی سره دی لکه چې همدغه د پياده معنی د "رکباناً" ترڅنگه په تبادر سره ذهن ته راځي. د همدې کبله د احتافو لوی مفسر علامه الألويسي رحمه الله وايي چې په دې مقام کېنې د امام الشافعي رحمه الله اجتهاد منصفانه ښکاري^(۲)، چې پياده ته په اشاره باندې الله ﷻ لمونځ جائز کړ نو معلومېږي چې صلاة المصايقة هم جائز دی، پيادگان د پښو په حرکت باندې مزل کوي او په جنگ کېنې مشغول مجاهد خپلو لاسونو

(۱) صحيح مسلم ج ۱ ص ۲۰۴

(۲) روح المعاني ج ۲ ص ۱۵۸

ته حرکت ورکوي يا توره وهي او يا په کلاشنکوف باندې فيرونه کوي او داسې نور.

اما امام ابو حنيفه رحمه الله صلاة المسابقة جائز نه گڼي ځکه چې د نبي کریم ﷺ څخه د خندق په غزا کېنې د بالفعل محاربې د کبله څو لمونځونه قضا شوه چې د کفارو د ماتې څخه وروسته يې بيا په ترتيب سره قضائي راوړه^(۱)، نو که صلاة المسابقة جائز وي نو نبي کریم ﷺ به کړی وي او لمونځونه به يې نه وي قضاء کړي، سره د دې چې د خوف د کبله د لمانځه تخفيفونه خو د خندق د غزا څخه پخوا په ذات الرقاع نومې غزا کېنې نازل شوي وه^(۲).

اما "رجال" د "راجل" جمع ده، خو "راجل" په دې مقام کېنې د "ماشي" (په خپلو پښو تلونکي) په معنی سره نه، بلکې د قائم (ولار) په معنی سره دی، لکه چې د عبد الله بن عمر رضی الله عنهما څخه يې روايت شوی دی^(۳). نو د معنی حاصل يې داسې کېږي چې: د خوف په حالت کېنې په اشاره باندې لمونځ وکړی خو چې پخپلو پښو ولاړ ياست او يا په سورليو باندې سواره ياست، د همدې قبيلې څخه په ځمکه د ناست يا ملاست مجاهد حکم هم دی.

يادونه

۶- مونږ ته د امام ابو حنيفه رحمه الله اجتهد منصفانه ښکاري، ځکه چې د معذرتونو د کبله خو الله ﷻ د لمانځه په ارکانو کېنې اساني راوستله او په اشاره باندې يې جائز کړ، نو اqlا بايد چې د لمانځه توجه خو د اشارې په حالت کېنې باقي پاتې وي، که توجه هم پاتې نه شي نو د لمانځه هيڅ شی نه پاتې کېږي او بالکل بېخ او بنياد يې اوځي.

ښکاره ده چې په يوه وخت کېنې انسان دوه شيانو ته توجه نه شي کولی نو عين د سلاح د استعمال په حالت کېنې به څنگه خپل لمانځه ته متوجه شي که څه هم د اشارې لمونځ وي. د دې مثال د سخت مريض دی چې مرض يې ډېر سخت شي او خپل د اشارې لمانځه ته اqlا توجه هم نه شي کولی نو لمونځ يې بل وخت ته پاتې کېږي، نو په کار دي چې د مسايقي لمونځ هم بل وخت ته پاتې شي لکه چې نبي کریم ﷺ د خندق په غزا کېنې بل وخت ته پرېښی وه.

﴿وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا وَصِيَّةً لِأَزْوَاجِهِمْ مَتَّعًا إِلَى الْحَوْلِ غَيْرِ

إِخْرَاجٍ فَإِنْ خَرَجْنَ فَلَا جُنَاحَ عَلَيْكُمْ فِي مَا فَعَلْنَ فِي أَنْفُسِهِنَّ مِنْ مَعْرُوفٍ

وَاللَّهُ عَزِيزٌ حَكِيمٌ﴾ وَلِلْمُطَلَّقاتِ مَتَّعٌ بِالْمَعْرُوفِ حَقًّا عَلَى الْمُتَّقِينَ ﴿٦٥﴾

كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَعْقِلُونَ ﴿٦٦﴾﴾

(۱) تفسیر ابن کثیر ج ۱ ص ۲۹۱

(۲) احکام القرآن للجصاص ج ۱ ص ۴۴۹؛ تفسیر القاسي ج ۳ ص ۲۹۰؛ تفسیر ابن کثیر ج ۱ ص ۲۹۶

(۳) صحيح البخاري ج ۱ ص ۱۲۹، ج ۲ ص ۶۵۱

[۲۴۰] او هغه کسان چې ستاسو د جملې څخه وفات شي (وفات ته نژدې شي) او دوی (کونډې) ښځې پرېږدي، (دوی دې وصیت وکړي) د خپلو کونډو دپاره وصیت کول (چې وارثان یې هغوی ته) د یو کال پورې (نفعه ورسوي) نفعه رسول په داسې حال کې چې (د کورونو څخه به یې) نه اوباسي. (هو!) که دوی په خپله خوښه ووتلې نو په تاسو باندې په هغه شي کېښې گناه نشته چې دوی یې د خپلو نفسونو په باره کېښې په معروفه شرعي طریقه باندې اجراء کوي. او الله ﷻ غالب دی د حکمت والا دی.

[۲۴۱] او شته دي طلاقو شوو ښځو لره په نېکه طریقه باندې نفعه رسول، لیاقت لري په متقیانو باندې.

[۲۴۲] همدارنگه الله ﷻ خپل احکام بیانوي شاید چې تاسو د عقل څخه کار واخلي (چې په اسرارو باندې یې پوه شئ او عملي یې کړئ).

ارتباط او د مطلب خلاصه

۱- څرنگه چې الله ﷻ د معاملاتو د احکامو په منځکې د څه حکمتونو په بنیاد د لمانځه حکم بیان کړ، نو په دې ایتونو کې یې د لاندې احکامو متباقي بیان نازل کړ:

الف: په دې ایتونو کې الله ﷻ هغه عدت ته اشاره کړې ده چې د اسلام په ابتداء کې به کونډو ښځو تېراوه، ترڅو د یو پلوه دوی تخفیف شوي عدت (څلورو میاشتو او لسو ورځو) ته په اخلاص سره تن ورکړي او د منکراتو څخه پکېښې ځانونه وساتي، او د بله پلوه نارینه هم حوصله خرابه نه کړي او د عدت په داخل کې ورته په صریحو الفاظو د نکاح وړاندیز ونه کړي.

ب- همدارنگه په دې ایتونو کې د واده شوو ښځو، چې طلاق ورکړی شوی وي، متعې ته هم اشاره شوې ده، او په وړاندې ایتونو کې صرف د ناواده مطلقو متعه بیان شوې وه.

۲- نو د دغه ایتونو د مطلب خلاصه هم په دوه وو برخو وېشله کېږي، هغه دا چې:

الف. یعنې ای مسلمانانو! تعین شوی عدت په ځانونو باندې بوج مه گڼئ، هغه وخت درېه زړه کړئ چې د جهالت په تورو تیارو کې پراته وئ او کونډو به په ډېرو سختو شرائطو کې شپې او ورځې تېرولې چې د اسلام په راتگ سره هغو مشکلاتو خاتمه وموندله خو پوره لا نه وه حل شوي بلکې همدومره هدایت درکړی شوی وه چې:

ای مسلمانانو! ستاسو څخه چې څوک مرگ ته ورتږدې شي او هغوی میرمنې ولري نو هغوی دې د خپلو پاتې مېرمنو (کونډو) دپاره وصیت وکړي ترڅو د دوی وارثان ورته پوره د یو کال پورې څه متاع ورکړي، خوراک او څښاک او د اوسېدني ځای دې وربرابر کړي او د کال پورې دې د کوره ونه باسي. هو! که بالفرض دوی په خپله خوښه د مېړه د کوره اوځي نو په تاسو باندې ای مسلمانانو- په هغه شي کېښې څه گناه نشته چې کونډې د خپلو ځانونو په باره کېښې څه تصمیم نیسي او په شرعي معروفه طریقه باندې د ځان دپاره د نفقې او مسکن څه بندوبس کوي. او الله ﷻ عزیز دی د ارادې مخه یې هیڅوک نه شي نیولی، که تاسو یې جبراً نفقه بنده کړئ او یا یې د اصلي مسکن څخه بې

وخت ولسی نو جزا په ترک کړي او هیڅوک به مو توي خلاص نه شي کړی، او هم د حکمت والا دی چې به همدې وخت کښې همدغه حکم د حکمت غوښتنه ده، امکان لري چې په راتلونکي وخت کښې ذکر شوی حکم تغییر ومومي او په یو بل ډول حکم پاتې بدل شي، او دا هم د حکمت اقتضاء ده چې د جاهلیت د رسمونو څخه یې خلاص کړی او د ژوند نظام یې درنازل کړ.

ب- دې مسلماتو د معنی په باره کښې دغه تور هدایت هم درواخلی چې هرې یوې مطلقې لړۍ په شرعي معروفة طریقې پاتې متعه شته او په متقیانو پاتې حقه ده، څوک چې خان ته متقی وایي باید هغوی ته څه ناڅه دتیاوي متاع ورکړي چې د درد بدلي زړه دپاره یې مرهم شي او د خلکو د بد گومان مخه ونیوله شي بر سره په دې ترڅو چې د دوی دواړو د پیوند غوڅېدل نهاتي مرحلې ته ونه رسیږي. امکان لري چې د دوه ځل دپاره نوې او تازه نکاح وکړي.

هو! په کومو ځایونو کښې چې بالکل مهر نه وي تعیین شوی او لا واده شوې هم نه وي نو هغو ته د ناجیزه متاع ورکول لازم دي ځکه چې په دغه صورت کښې نه مهر شته او نه مهر المثل، چې د زړه دپاره یې مرهم شي، او په هغو ځایونو کښې چې مهر یا مهر المثل وي نو بر سره په ټول یا نیمه مهر، توره څه متاع ورکول هم نه کار دی خو لازم نه دي ځکه چې د زخمي زړه څه دارو درمل یې شوي دي.

الله یخه ستاسو د ژوند او نه معیشت دپاره دغه ډول احکام نازل کړه شاید چې تاسو د عقل څخه کار واخلئ او یوه شی چې دا ټول ستاسو دپاره د اکسیر مثال لري، په راتلونکي کښې هم همدغسې خوندورو احکامو ته منتظر اوسئ، چې د ژوند په هره برخه کښې او په ځانگړي توگه د کورني نظام په هکله به گټور احکام درنازل کړي.

توضیحات

۱- د ذکر شوي آیت شریف څخه د کونډو په باره کښې لاتې احکام څرگندېږي:
الف- په مېړونو پاتې لازم دي چې د مرگ د نژدې کېدلو په وخت کښې د پاتې کونډو په متعلق وصیت وکړي.

ب- د کونډو عدت پوره یو کال دی، باید تر یو کاله پورې د عدت د منکراتو څخه ځان وساتي.

ج- باید تر یو کاله پورې کونډو ته نفقه ورکړی شي.

د- د همدې مېړدې پورې باید د مېړه د کوره ونه وسته شي.

په دې مقام کښې د متاع څخه مراد د کونډې ضروریات پوره کول دي، چې خوراک، څښاک او سکن ته شامل دي.

مفسرین دوه ډلې دي

۲- د همدې آیت په تفسیر کښې مفسرین کرام په دوه ډلو ویشل شوي دي:

الف: یوه ډله مفسرین کرام وایي چې ذکر شوی ایت شریف منسوخ نه دی محکم دی او ذکر شوي څلور واړه حکمونه په استحباب باندې بناء دي^(۱)، نو که مېړه د مرګ په حالت کښې خپلو وارثانو ته د خپلې کونډې په باره کښې وصیت وکړي چې د کاله پورې ورته نفقه ورکړي او د کوره یې مه وباسي، او هغوی په خپله خوښه دغه وصیت عملي کړي نو ښه خبره ده.

برسېره په دې که د مېړه د وارثانو د زړه ښه کولو دپاره آن تر یو کاله پورې خپل خان سنگار نه کړي او د بل مېړه هڅه ونه کړي هم ښه خبره ده، که څه هم عدت خو یې په څلورو میاشتو او لسو ورځو باندې پوره کېږي او تر کاله پورې ورباندې څه لزوم نشته بلکې د کونډې د خوښې پورې اړه لري او بس.

ب: عام مفسرین کرام^(۲) وایي چې دغه ایت شریف منسوخ دی. ځینې لا وایي چې د عدم نسخې خبره د لومړي ځل دپاره د مشهور مفسر مجاهد رحمه الله څخه روایت شوې ده چې وروسته یې بعضو مفسرینو کرامو متابعت کړې دی، خو بعضو راویان وایي چې مجاهد رحمه الله د خپلې رایې څخه رجوع کړې ده او په نسخه باندې قائل شوی دی. نو د دې روایت په بناء د ټولو مفسرینو کرامو په اجماع باندې باید قائل شو چې دا ایت منسوخ دی^(۳).

په هر تقدیر، جمهور علماء کرام وایي چې د اسلام په ابتداء کښې په سړي باندې د خپل مال په وېش کښې وصیت کول لازم وه لکه چې د [البقرة: ۱۸۰] ایت لاندې یې څه تفصیل تېر شوی دی، نو په هغه وخت کښې د ښځې دپاره هم د یو کاله پورې وصیت واجب وه خو کله چې د مېړي متروکه مال الله ﷻ پخپله تقسیم کړ او د میراث ایتونه یې نازل کړه او هم نبی کریم ﷺ د وارث دپاره بالکل وصیت باطل وگرځاوه نو د ذکر شوو څلورو احکامو څخه درې احکام (وصیت، نفقه او د کوره نه ویتل) منسوخ شوه.

دا ځکه چې د مړي ټوله دارايي د مسکن په شمول په ترکه کښې شامله شوه چې د هر وارث دپاره پکښې برخه تعین شوه، کونډه هم د وارثانو د جملې څخه یوه وارثه ده، چې د مېړه د اولاد په موجودیت کښې ورته اتمه برخه او د نه موجودیت په حالت کښې ورته څلورمه برخه ټاکله شوې ده، نو باید چې کونډه په همدغې خپلې برخې باندې اکتفاء وکړي د همدې څخه خوري او په همدې کښې استوګنه وکړي ځکه چې د نورو وارثانو په برخو باندې د تعرض حق نه لري.

کله چې الله ﷻ د [البقرة: ۲۳۴] ایت کښې د کونډو عدت څلور میاشتې او لس ورځې تعین کړ نو د یو کاله څخه عدت هم رابښکته شو چې نه ورباندې د سنگار پرېښودل شته او نه د بلې نکاح نه کول، بلکې د خان سنگارول او بله نکاح کول ورته د تجرد څخه بهتر دي.

(۱) في ظلال القرآن ج ۱ ص ۱۵۹: تفسیر المنارج ۲ ص ۴۴۶

(۲) التفسیر الکبیر ج ۶ ص ۱۶۹: روح المعانی ج ۲ ص ۱۵۹: البحر المحیط ج ۲ ص ۲۴۴: تفسیر المظهر ج ۱ ص ۳۳۹: تفسیر البغوي ج ۱

ص ۲۲۲: تفسیر ابن کثیر ج ۱ ص ۲۹۶: زاد السیر ج ۱ ص ۲۵۲

(۳) تفسیر القرطبي ج ۳ ص ۲۲۷

سوال جواب

۳- که څوک وايي چې: ناسخ بايد د منسوخ څخه وروسته وي نو بايد چې دا ايت د هغه ايت دپاره ناسخ وگرځي او عدت يو کال شي؟
 مونږ وايو چې: د قرآن کریم عثمانی ترتيب (موجوده ترتيب) توقيفي دی یعنې د نبي کریم ﷺ په امر مرتب شوی دی او نزولي ترتيب نه دی. نو په قرآن کریم کښې داسې ايتونه ډېر دي چې په نزول کښې وړاندې دی خو په عثمانی ترتيب کښې وروسته دی. ذکر شوی ايت د همدې قبيلې څخه دی.^(۱)

يادونه

۴- په دې مقام کښې د ﴿وَالَّذِينَ يُتَوَفَّوْنَ﴾ څخه هغه څوک مراد دی چې مرگ ته نژدې وي خو لا مړه شوي نه وي. نو د ايت شريف متبقي برخه ورسره منافات نه لري، چې مړی خو وصيت نه شي کولی.^(۲)

دلته کومې مطلقې مرادې دي؟

۵- د ﴿وَالْمُطَلَّقَاتِ﴾ په کلمه کښې مفسرينو کرامو په لاندې ډولونو سره تفسيرونه کړي دي:
 الف: ځينې مفسرين کرام وايي چې دلته همغه مطلقې ښځې مرادې دي کومو ته چې د [البقرة: ۲۳۶] ايت کښې اشاره شوې وه. او دا ځکه چې هلته د حکم په آخر کښې الله ﷻ فرمايلي دي چې: ﴿حَقًّا عَلَى الْخَيْرِينَ﴾ يعنې: دا په محسناتو او ښکوکارانو باندې حق دی.
 نو يوه مسلمان سړي وويلې چې په مونږ باندې متعه واجبه نه ده بلکې که څوک غواړي چې د ښکوکارانو څخه شمېر شي متعه دې ورکړي او بس. الله ﷻ ذکر شوی ايت شريف نازل کړ او په ﴿حَقًّا عَلَى الْمُتَّقِينَ﴾ باندې يې ختم کړ^(۳)، يعنې ناواده ښځو دپاره درياندې متعه د استحباب په توگه نه، بلکې د وجوب په توگه ده، چې په متقيانو باندې حق ده، او ښکاره ده چې ټول مسلمانان متقيان دي، لږ تر لږه د کفر څخه خو هر يو تقوی کوي.
 ب: ځينې نور مفسرين کرام وايي چې په تير شوي ايت کښې الله ﷻ د ناواده مطلقو په باره کښې حکم نازل کړی وه او دلته د واده شوو مطلقو حکم دی، دوی وايي چې واده شوو ټولو ښځو لره متعه حق دی که مهر يې ورته تعين کړی وي او که مهر المثل يې اخستی وي.^(۴)

(۱) تفسير الکشاف ج ۱ ص ۲۸۹

(۲) التفسير الكبير ج ۶ ص ۱۷۱

(۳) تفسير البغوي ج ۱ ص ۲۲۳

(۴) تفسير القرطبي ج ۳ ص ۲۲۹

ج: یوه لویه ډله مفسرین کرام وایي چې د ذکرې شوې کلمې څخه ټولې طلاقي شوې ښځې مرادې دي چې واده شوي وي او که نه، مهر ورته ټاکلی شوی وي او که نه.

ځینې مفسرین کرام لا وایي چې همدغه تفسیر چې ټولو ته شامل شي، صواب او حق دی^(۱). امام ابو حنیفه رحمه الله علیه همدغه درېم تفسیر غوره کړی دی مگر دومره خبره ورسره زیاتوي چې ټولې مطلقې د متعې حق لري، خو په لاندې تفصیل سره^(۲):

اول: هغه مطلقه ښځه چې واده شوې وي خو مهر ورته ټاکلی شوی وي نو باید چې مهر ترې بهرته وانخستل شي، لکه چې الله ﷻ ورته د [البقرة: ۲۲۹] ایت کښې اشاره کړې ده، او د استحباب په توګه ورته متعه ورکول هم ښه دي:

دوهم: هغه چې واده شوې وي خو مهر ورته نه وي ټاکلی شوی نو باید چې مهر المثل ورکړی شي او متعه هم ورته استحبابي ده بلکې دغه مطلقه په اول ډول کښې شامله ده.

درېم: هغه چې ناواده وي او مهر سم ورته نه وي ټاکلی شوی د دې دپاره متعه واجب ده، چې الله ﷻ ورته د [البقرة: ۲۳۶] ایت کښې اشاره کړې ده.

څلورم: هغه چې ناواده وي خو مهر ورته ټاکلی شوی وي د دې مهر نیماني کېږي، چې الله ﷻ د [البقرة: ۲۳۷] ایت کښې بیان کړې ده، او متعه یې هم د استحباب په درجه کښې ده.

په دې مقام کښې د احنافو استدلال قوي دی، ځکه چې کله په څلورم ډول کښې د نیماني مهر سره متعه واجب نه کړی شوه نو باید چې د ټول مهر سره هم واجب ونه ګڼله شي، اولنیو دواړو ډولو مطلقو ته ټول مهر ورکول کېږي، یوې ته ټاکلی شوی مهر او بلې ته مهر المثل^(۳).

سوال جواب

۶- که څوک وایي چې: په دې مقام کښې الله ﷻ د متعې څخه په "حق" سره باندې تعبیر کړی دی چې: ﴿حَقًّا عَلَى الْمُتَّقِينَ﴾، او حق لازم شي ته وایي، ایا د دې خبرې امکان شته چې ذکر شوی ایت شریف مستحبې متعې ته هم شامل شي؟

مونږ وایو چې: "حق" ډېرې معناوې لري چې کله-کله د ثابت معنی ورکوي. د همدې معنی څخه "حقیقه" اخستل شوی دی یعنې ثابت شی. او د لایق په معنی هم راغلی دی چې د همدې معنی څخه (حقیق) اشتقاق موندلی دی^(۴). نو د حق کلمه په دې مقام کښې د "ثابت" او یا د "حقیق" په معنی سره ده. یعنې هره یوه متعه، واجب وي او که مستحب په متقیانو باندې ثابت ده او یا ورسره لیاقت لري چې ورېې کړي، او ښکاره ده چې د حق دغه معنی واجبې او مستحبې دواړو ته شاملېږي.

(۱) تفسیر الطبري ج ۲ ص ۵۸۵

(۲) تفسیر المراغي ج ۲ ص ۲۰۵

(۳) بدائع الصنائع فی ترتیب الشرائع ج ۲ ص ۳۰۳

(۴) مفردات الراغب ص ۱۲۵

يادونه

۷۔ نبی کریم ﷺ خپلو بیبیانو ته اختیار ورکړ او ورته یې وفرمایل چې: ﴿إِنْ كُنْتُمْ تُحِبُّونَ آلَ حَبِشَةَ الدُّنْيَا وَزِينَتَهَا فَتَعَالَيْتُمْ أُمْتَعَكُمُ اسْرَاحًا جَمِيلًا﴾ [الأحزاب: ۲۸] یعنی: که چیرې تاسو نژدې ژوند او سنگار یې غواړئ نو راشئ چې څه متعه درکړم او خوشې مو کړم ډېر ښه خوشې کول. دا هم مفسرینو کرامو په استحبابي متعې باندې تفسیره کړې ده^(۱).

﴿أَلَمْ تَرَ إِلَى الَّذِينَ خَرَجُوا مِنْ دِيَارِهِمْ وَهُمْ أُلُوفٌ حَذَرَ الْمَوْتِ فَقَالَ لَهُمُ اللَّهُ مُوتُوا ثُمَّ أَحْيَاهُمْ إِنَّ اللَّهَ لَذُو فَضْلٍ عَلَى النَّاسِ وَلَئِنْ أَكْثَرُ النَّاسِ لَا يَشْكُرُونَ

﴿۱۲﴾ وَقَتِلُوا فِي سَبِيلِ اللَّهِ وَاعْلَمُوا أَنَّ اللَّهَ سَمِيعٌ عَلِيمٌ ﴿۱۳﴾ مَنْ ذَا الَّذِي يُقْرِضُ اللَّهَ قَرْضًا

حَسَنًا فَيُضْعِفَهُ لَهُ أَضْعَافًا كَثِيرَةً وَاللَّهُ يَقْبِضُ وَيَبْصُطُ وَإِلَيْهِ تُرْجَعُونَ ﴿۱۴﴾﴾

[۲۴۳] (ای پیغمبره یا هر لیدونکيه!) ته هغو خلکو ته نه گورې چې د خپلو کورونو څخه په داسې حال کښې د مرګ د ډاره وتلي وه چې دوی زرګونه نفر وه. نو الله ﷻ ورته وویل چې: مړه شئ (ټول مړه شوه) بیا یې (ورته امر وکړ چې ژوندي شئ نو) ژوندي یې کړه.

بې شکه الله ﷻ په خلکو باندې د لوی فضل خاوند دی خو اکثره خلک شکر نه کوي. [۲۴۴] او تاسو (د دې قيصې څخه عبرت واخلي) د الله ﷻ په لار کښې وسله وال جهاد وکړئ او پوه شئ چې یقیناً الله ﷻ اورېدونکی (او) پوه دی.

[۲۴۵] هغه کس څوک دی چې الله ﷻ ته قرض ورکوي نېک قرض، چې چندانو یې ورته وګرځوي زښت ډېر چندانو (بې شماره عوضونه یې ورکړي).

او الله ﷻ د (رزق) تنګي راولي (چې چا ته یې اراده وشي) او پراخه یې ګرځوي (چې چا ته یې اراده وشي) او خاص همده ﷻ ته به تاسو ورتاو کړی شئ.

ارتباط او د مطلب خلاصه

په دې مقام کښې د ایتونو د اړوند په هکله لاندې وجوه په نظر راځي:

الف: په وړاندې ایتونو کښې څه احکام او حدود بیان شوي وه. په دې ایتونو څکه د جهاد بیان بیا پیل کېږي چې د حدودو د اجراء دپاره اسلامي حکومت ضرور دی او د اسلامي حکومت اولنی شرط دا دی چې مسلمانان په سر او مال سره جهاد وکړي او دغې سربښندنې ته ځانونه چمتو کړي هسې نه چې د جهاد څخه وتښتي لکه چې په دغې قيصه کښې ورته اشاره شوې ده، او یا د

لارې په منځ کښې د جهاد څخه لاس واخلي لکه چې په راتلونکو [البقرة: ۲۴۶-۲۵۲] ایتونو کښې یې قیصه را روانه ده.

ب: هلته شخصي احکام بیان شوي وه لکه طلاق، عدت او داسې نور، او دلته اجتماعي احکام بیانېږي ترڅو مسلمانانو ته ور معلومه شي چې اسلام د ژوند یوه څانګه هم یې هدایت نه ده پرېښي. لکه څنګه چې الله ﷻ د غرانزو د اشباع دپاره دنکاح قانون نازل کړی دی همدارنګه یې د دین د ساتنې دپاره جهاد یا اسلامي حکومت جوړول هم فرض کړي دي نو ځکه نبي کریم ﷺ همدې سورت ته د «سَمَاءُ الْقُرْآن»^(۱) لقب ورکړی دی. یعنې هغه سورت چې د قرآن کریم ډېر مهم مطالب پکښې بیانېږي لکه سنام (بوکان) چې د اوبښ ډېر مهم جز دې چې قوت او ضعف یې ورباندې څرګندېږي.

ج: د احکامو د بیان څخه وروسته الله ﷻ د باغیانو د انزجار دپاره په اوله قیصه کښې د خپل غضب یوه نمونه ښودلې ده چې زروڼه خلک یې په یو امر باندې مړه کړه او په دوهمه قیصه کښې یې د خپل فضل یو مثال بیان کړی دی چې یوه وړوکی ټولګي ته یې په غټ لښکر باندې نصرت او غلبه ورکړه، نو مسلمانانو ته په کار دي چې د جهاد په باره کښې بهانې انې ونه کړي او د الله ﷻ احکام په ډېر اخلاص سره عملي کړي او د یاغیتوب څخه ځانونه وژغوري.

د: بالاخره هلته د صلاة الخوف څخه د اشارې په ډول جهاد معلومېده، خو الله ﷻ په دې ایتونو کښې ورباندې صراحت وکړ، یعنې لکه څنګه چې ورباندې د خوف په حالت کښې لمونځ فرض دی که څه هم په اشاره سره وي، همدارنګه ورباندې جهاد هم فرض دی چې باید د خوف د کبله د جهاد څخه لاس وانخلي.

۲- یعنې: ای مسلمانانو ستاسو ټول شته او دارايي د الله ﷻ د پلوه ده، که تاسو د الله ﷻ په لار کښې په خپل سر باندې وډار شئ او جهاد ونه کړئ نو په دې باندې پوه شئ چې د جهاد څخه په غیر هم الله ﷻ ستاسو څخه روحونه قبض کولی شي. ایا تاسو هغو خلکو ته نه گورئ چې د خپلو کورونو څخه وتښتېدل او جهاد یې ونه کړ، سره د دې چې د جهاد توان یې درلود ځکه چې په زرګونو خلک وه، کمزوري نه وه، خو دوی د مرګ د وېرې څخه جهاد ته شا کړه.

۳- په هغه ځای کښې کوم چې دوی د خپلو ځانونو دپاره د مرګ څخه د نجات ځای ګاڼه، الله ﷻ امر وکړ چې مړه شئ، نو سمدستي ټول مړه شوه او ارواګانې یې قبض شوې، او د کوم شي څخه چې په تېښته کښې وه په همغه شي باندې مبتلاء شوه.

۴- بیا الله ﷻ ژوندي کړه، ترڅو دوی پوه شي چې مرګ او ژوند دواړه د الله ﷻ په واک او قدرت کښې دي او بس، نه د مرګ څخه تښتېدل چا ته ګټه رسولی شي او نه جهاد ته تلل چا ته په تاوان تمامېږي.

بې شکه الله ﷻ په خلکو باندې د لوی فضل خاوند دی چې ثانیه په ثانیه حیات وربښي، ژوند

ورکوي، بې اندازې بدني او مالي نعمتونه وربښي خو اکثره خلک شکر نه کوي، د الله ﷻ ورکړی شوي امکانيات په هغه څه کښې نه مصرفوي چې الله ﷻ ورباندې امر کوي.

۵- نو ای مسلمانانوا کله چې تاسو ذکره شوې قيصه واورېده او سرونه مو ورباندې خلاص شوه چې هر څه د الله ﷻ په لاس دي، نو د همدې ﷻ په لار کښې په سرونو او مالونو باندې جهاد وکړئ او پوه شئ چې الله ﷻ ستاسو ټولې خبرې او بهانې انې اوري او په هر څه باندې پوه دی حتی چې په زړونو کښې مو چې څه تېرېږي هغه هم ترې پټ نه دي او دا هم ورته معلومه ده چې په چل ول سره جهاد ته شا کوئ او په خوله لاپې شاپې وهي.

۶- برسېره په دې جهاد لکه څنگه چې مجاهدینو ته ضرورت لري همدارنگه پکښې پیسو ټکو ته هم ضرورت شته، په کار دي چې په دواړو ډولو جهادونو کښې برخه واخلئ. وسله وال او غیر وسله وال جهادونه دواړه وکړئ او د چا په حق باندې خپته مه اچوئ، چې د کمزورو مطلقو زنانه وو څخه متعه یا مهر ایسار کړئ او یا یې خلعي ته مجبورې کړئ، په دې ټولو باندې الله ﷻ پوهېږي.

۷- هغه څومره هوښیار سړی دی چې الله ﷻ ته حسنه قرض ورکړي، چې الله ﷻ یې ورته په چندانو چندانو سره عوضونه په دنیا او آخرت کښې ورکړي، الله ﷻ ستاسو فی سبیل الله مالونه په خپل ځان باندې داسې گڼي لکه چې قرض مو ورکړی وي او په وخت سره یې ترې باید ضرور وغواړئ چې الله ﷻ به یې په بېرته درکولو کښې په هیڅ ډول باندې هاغه او دغه ونه کړي بلکې د دې په ځای چې یوازې قرض در خلاص کړي په څو چنده به یې بېرته درکړي.

۸- په دې مه ډارېږئ چې تاسو به فقیران شئ ځکه چې واک او اختیار یوازې د الله ﷻ دی، چې څوک تنگ لاسي جوړوي او که پراخي ورباندې وړولي.

او هم تاسو یوازې الله ﷻ بېرته ورتاوول کېږئ. لکه چې په ابتداء کښې مو هیڅ نه درلوده همدغسې به د الله ﷻ په حضور کښې تش لاس ودرول کېږئ، که څه مو وړاندې استولي وي هغه به درته په درد وځوري او که نه نو نور به درسره هیڅ نه وي.

توضیحات

۱- په ﴿أَلَمْ تَرَ﴾ کښې دا احتمال شته چې نبی کریم ﷺ ته خطاب وي او یا د مسلمانانو هر فرد مخاطب ګرځولی شوی وي او ټول مسلمانان مطلب وي.

خو په هر تقدیر دلته د "رؤیة" څخه د سترګو رؤیت (لیدل) مراد نه دي بلکې د زړه لیدل مطلب دي او هم پوښتنه د تعلیم دپاره ده یعنې په دې خبره باندې پوه شئ. دغه ډول استعمالات په ټولو ژبو کښې شته دي چې د قلبي رؤیت څخه په بصري رؤیت سره تعبیر کوي.

۲- په ذکر شوي قيصه کښې لاندې پوښتنې الله ﷻ په ابهام کښې پرېښې دي:

الف: دغه خلک څوک وه او په کومه ژبه یې خبرې کولې؟

ب: دا واقعه په کومه زمانه کښې تېره شوې ده؟

ج: د دې حادثې موقعیت کوم ځای دی؟

د: د دغو خلکو شمارة څو زرو ته رسېدله؟

ه: دوی د خپلو کورونو څخه څومره لرې شوي وه چې مرگ ورباندې نازل شو؟

و: دوی څومره وخت مړه پراته وه؟

ز: ایا د دوی مړي خاورې شوي وه او که کالبوتونه یې روغ رمت وه؟

ح: د ژوند څخه وروسته د دوی څه حال وه، نسل یې پاتې شو او که څنګه؟

ط: د بیا راژوندې کېدلو څخه وروسته هغوی جهاد وکړ او که نه؟

دغو پوښتنو او دغسې نورو پوښتنو ته الله ﷻ ځکه جوابونه نه دي نازل کړي چې:

اول: په جوابونو کېنې یې څه خاصه فائده او ګټه نشته، مثلاً که وویل شي چې نوموړي خلک عرب وه او یا بني اسرائيل، په عربي ژبه یې خبرې کولې او یا په سرياني، د موسی ﷺ څخه دا واقعہ پخوا پېښه شوې وه او یا وروسته، د دې حادثې موقعیت د عراق د واسط ښار وه او یا بل ځای، د دغو خلکو شمېر څلور زره وه او یا اویا زره، دوی د خپلو کورونو څخه څو میلې وړاندې تللي وه او یا ورسره نژدې وه، دوی اته ورځې مړه شوي وه او یا کلونه، کالبوتونه یې روغ رمت وه او یا خاورې شوې وه، د ژوند څخه وروسته یې نسل باقي پاتې شوی وه او یا نه وه پاتې شوی، بیا یې جهاد وکړ او یا یې ونه کړ، بالاخره د پیغمبر ﷺ نوم یې خرقیل وه او یا بل شی.

لنډه دا چې دغو پوښتنو ته چې هر څه جواب ورکړی شي په اصلي مطلب (عبرت اخستلو) باندې څه تاثیر نه پرېوزي، نو ځکه ترې قرآن کریم صرف نظر کړی دی.

دوهم: قرآن کریم د قیصه خوانانو د کتاب په شان کتاب نه دی چې په هره حادثه کېنې ټولې وړې او غټې خبرې ذکر کوي بلکې قرآن کریم د هرې یوې قیصې د پند او عبرت برخې یادوي او په نورو باندې تېره ږدي. برسېره په دې د یوې قیصې په هر ځای کېنې همغومره څنډه ذکر کوي چې هلته ورپورې مطلب ارتباط لري د همدې کبله ډېرې قیصې د قرآن کریم په مختلفو ځایونو کېنې په مختلفو طرزونو سره ذکرې شوې دي چرته اوږدې او چرته لنډې او کله لا ورته محض اشاره کړې شوې وي.

درېم: که قرآن کریم بالفرض په نوموړې قیصه کېنې د جزئیاتو په بیان باندې زور اچولی وی نو د اورېدونکو توجه د اصلي مطلب څخه فرعیاتو ته اوښتله او اصلي مطلب پاتې کېده.

د همدې کبله مونږ هم د ذکر شوو سوالونو هغه جوابونه نه لیکو چې ځینو مفسرینو کرامو ذکر کړي دي^۱، ترڅو د یو طرفه د محترمو لوستونکو په بې ضرورته شیانو کېنې وخت ضائع نه کړو او د بله پلوه مو په ذکر شوو جوابونو باندې د زړه پوره اطمینان نشته، چې ثابت به وي او که نه.

د الله ﷻ څخه توفیق غواړو چې په همدې خط السیر باندې د تللو توفیق راکړي.

۱، تفسیر زاد المبرج ج ۱ ص ۲۵۳: تفسیر القرطبي ج ۳ ص ۲۳۰-۲۳۱: تفسیر الطبري ج ۲ ص ۳۶۸: تفسیر البحر المحیط ج ۲ ص ۲۴۹

دا واقعي قيصه ده خيالي نه ده

۳- ځينې مفسرين کرام وايي چې ذکره شوې قيصه واقعيت نه لري بلکې الله ﷻ د يو قوم د ترقي څخه په ژوند باندې تعبير کړی او د هغوی ذلت يې مرگ گڼلی دی^(۱).

زمونږ په گومان دوی ځکه ذکره شوې قيصه خيالي قيصه گڼي چې:

الف: الله ﷻ د کافرانو د خولې څخه فرمايي چې: ﴿ قَالُوا رَبَّنَا أَمَتْنَا اثْنَتَيْنِ وَأَخْيَرْنَا اثْنَتَيْنِ ﴾

[غافر: ۱۱] يعني: دوی به ووايي چې: ای ربه! مونږ دې دوه کرته مړه کړو او دوه کرته دې ژوندي کړو. نو که په ذکرې شوې قيصې کښې واقعا په زرگونو خلک مړه شوې وي او بيا راژوندي شوي وي نو مرگ به هم درې ځلې تحقق پيدا کړی وي او ژوند به هم درې ځلې منځ ته راغلی وي.

ب: په شريعت کښې هغه ايمان معتبر دی چې بالغيب وي د قيامت په ورځ خو ټول کافران ايمان راوړي خو اعتبار نه لري. نو په همدې بنا که ذکر شوي خلک د مرگ څخه وروسته بېرته راژوندي شوي وي نو د هغوی ايمان خو بالغيب نه شو بلکې ايمان يې بالمشاهده وگرځېده نو لکه چې د قيامت په ورځ د کافرانو ايمان مقبول نه دی نو بايد چې د دوی ايمان هم نه وی مقبول شوی.

علاوه په دې بايد دوی مرفوع القلم وگرځي، ځکه چې مکلفيت خو په ايمان بالغيب باندې مرتب دی او بس.

مگر مونږ ته دغه ډول تاويل ښه نه ښکاري، په کار دي چې بې ضرورته د قرآن کریم مصرحاتو ته تاويل ورته کړو او دلته ورته ضرورت نشته ځکه چې مونږ د دوی ذکر شوي دوه دلايل په لاندې ډول باندې جوابوو:

د ذکر شوي تاويلي تفسير رد

۴- که څه هم ذکر شوی تاويلي تفسير په لاندې وجوه سره رد شوی دی چې:

الف: ځينې مفسرين کرام وايي چې نوموړی مرگ حقيقي مرگ نه وه چې د [غافر: ۱۱] ايت سره يې څه تضاد راشي او يا ورباندې د مکلفيت لمن ټوله شي بلکې دا خوب ته ورته يو مرگ وه^(۲)، چې د کالبوتونو د انحلال مخه يې نه وه نيولې، د قبر عذاب ورباندې نه وه ورغلی، د روح قبضوونکو ملکو سره يې ليدل کتل نه وه واقع شوي، قبرونه يې د جنت باغچې يا د دوزخ خندقونه نه وه جوړ شوي، الله ﷻ هر څه کولی شي.

ب: که څه هم دوی د آخرت عجائب او غرائب ليدلي وه خو الله ﷻ ترې بېرته هېر کړي وه لکه چې د ټولو انسانانو څخه يې چې د عالم الذر عهد هېر کړی دی.

ج: چرته چې د مرگ شمېره دوه ځله ښودله شوې ده هلته هغه مرگ مراد دی چې د هغه څخه وروسته حشر قائمېږي، مطلق مرگ په دوه ځلو کښې نه دی منحصر شوی. ذکر شوی د [غافر: ۱۱]

(۱) تفسير المنارج ۲ ص ۴۵۷

(۲) تفسير المراغي ج ۲ ص ۲۱۰: التفسير الكبير ج ۶ ص ۱۷۶

ایت هم د کافرانو څخه د قیامت د ورځې حکایت کوي چې دوی به د حشر په میدان کېنې داسې داسې وایي، نه په دنیا کېنې^(۱).

د: مگر مونږ ته دا ښه ښکاري چې د اول دلیل څخه یې داسې جواب ووايو چې د [غافر: ۱۱] ایت کېنې د مرگ او د ژوند عمومي قانون ښودلی شوی دی چې د ځینو شاذ او نادر ژوند او مرگ سره څه منافات نه لري. د دې خبرې نظیر دا دی چې الله ﷻ ټولو انسانانو ته خطاب کوي او فرمایي چې: ﴿إِنَّا خَلَقْنَاكُمْ مِنْ ذَكَرٍ وَأُنْثَىٰ﴾ [الحجرات: ۱۳] یعنی: بې شکه تاسو مو د نارینه او ښځینه څخه پیدا کړي یاست.

خو لاندې شاذ او نادر ورسره څه منافات نه لري چې ذکر شوی خطاب ورباندې نه تطبیقېږي: اول: آدم ﷺ نه د نارینه څخه پیدا شوی وه او نه د ښځینه څخه.

دوهم: بې بې حواء رضی الله ﷻ د آدم ﷺ د چېنې پوښتی څخه خلق کړې ده، نه یې پلار درلود او نه مور.

درېم: عیسیٰ ﷺ الله ﷻ یوازې د بې بې مریمې رضی الله ﷻ څخه تولد کړی دی چې پلار یې نه درلود.

او د دوهم دلیل داسې جواب وایو چې د ټولو لویو قدرتونو مشاهده د ایمان د قبول مخه نه نیسي او مکلفیت نه پورته کوي، بلکې د معجزاتو او خوارکو مشاهده کول د انسان مکلفیت لا پیاوړی کوي.

کله چې د قیامت په ورځ کافران دنیا ته د بهرته راگرځېدلو ارزو وکړي نو الله ﷻ یې د همدې کبله صرف د ارزو رد کوي او فرمایي چې: ﴿وَلَوْ رُدُّوا لَعَادُوا لِمَا هُمْ عَنْهُ وَإِنَّهُمْ لَكَاذِبُونَ﴾ [الأنعام: ۲۸] یعنی: که بالفرض دوی بهرته دنیا ته تاو کړی شي نو دوی به بیا همغو کارونو ته وروگرځي چې دوی ترې منعه کړی شوي وه. او داسې جواب ورته نه کوي چې د دوی مکلفیت پای ته ورسېده او ایمان یې نه قبلېږي.

هوا که د کوم لوی خارق العاده په باره کېنې په همدې مطلب باندې تصریح شوې وی نو په هغه کېنې څه خبره نشته. د همدې قبیلې څخه د غرب څخه د لمر راختل دي چې الله ﷻ ورته د [الأنعام: ۱۵۸] ایت کېنې اشاره کړې ده.

لنډه دا چې په عملي احکامو کېنې قیاس د اعتبار قابل دی او د څلور حجتونو څخه یو حجت گڼل کېږي، مگر په عقیدوي احکامو کېنې اعتبار نه لري. نو څرنگه چې په دې مقام کېنې د زرگونو خلکو د بهرته راژوندی کېدلو د امله د مکلفیت د سلب په هکله څه صراحت نه دی شوی نو باید چې په بل ځای باندې قیاس نه شي کړی او دا ځکه چې دا عقیدوي حکم دی.

(۱) تفسیر روح المعانی ج ۲ ص ۱۶۱

دوی د جهاد څخه فرار کړی وه

۵- ځینې مفسرین کرام وایي چې ذکر شوي زرگونه خلک د طاعون (وبا) مرض څخه ټنټېدلي وه^(۱) لکه چې ﴿حَذَرَ الْمَوْتِ﴾ ورباندې دلالت کوي، که بالفرض دوی د جهاد څخه ټنټېدلي وی نو ﴿حَذَرَ الْقَتْلِ﴾ به نازل شوی وی. مگر د عبد الله بن عباس رضی الله عنهما څخه روایت دی چې دوی د جهاد څخه ټنټېسته وکړه^(۲) کله یې چې پاچا او مشر نفیر عام اعلان کړ او د دوی څخه یې وغوښتل چې په جهاد کېنې برخه واخلي^(۳). همدغه روایت په لاندې دلایلو سره تائید مومي:

الف: راتلونکی ایت د جهاد په ارتباط هدایت کوي چې په سرونو باندې جهاد وکړي: ﴿وَقَاتِلُوا فِي سَبِيلِ اللَّهِ﴾ الآية. ځکه چې محققین علماء وایي په ﴿وَقَاتِلُوا﴾ کېنې محمدې امت ته امر دی چې د ذکر شوې قيصې څخه عبرت واخلي او تاسو د هغوی په شان مه کېږئ چې جهاد ته شا کړی^(۴).

ب: همدارنگه ﴿مَنْ ذَا الَّذِي يُقْرِضُ اللَّهَ﴾ الآية په مال سره جهاد باندې دلالت کوي.

ج: راتلونکې قيصه چې د [۲۴۶] ایت څخه شروع کېږي هم په جهاد پورې ارتباط لري، نو معلومه شوه چې دغه قيصه هم د جهاد سره اړونده ده.

او ﴿حَذَرَ الْقَتْلِ﴾ ځکه ونه ویل شو چې قتل د مرګ یوه څانګه ده او د ژوند مقابل نه ده. نو که بالفرض دغسې ویل شوي وی نو د دوی حرص به په ژوند باندې ښه نه وی تمثیل شوی، ځکه چې د معنی حاصل به داسې راوتلی وی چې دوی د مرګ د هرې یوې نوعې څخه نه ډارېده او په ژوند باندې یې پوره حرص نه درلوده، بلکې یوازې د قتل (وژلو) څخه ټنټېدلي وه، سره د دې چې اصلي مطلب خو دا دی چې دوی په ژوند باندې زیات حارصان وه او د هغه شي څخه یې چې د ژوند سره منافات لري کامل نفرت درلود، برابره خبره ده چې هغه وژل وي او که مړه کېدل وي.

دا هم احتمال لري

۶- مونږ ته ذهن ته راځي چې په هغه ښار کېنې به (چې دوی جهاد ته وربلل کېدل) د وبا مرض هم ګډ وه، نو په دې تقدیر ذکر شوي دواړه تفسیرونه سره جمعه کېږي چې دوی هم د جهاد څخه ټنټېدلي وه او هم د طاعون (وبا) څخه. (والله اعلم).

قرض او صدقه

۷- قرض دې ته ویل کېږي چې سړی چا ته څه مال ورکړي په دې شرط سره چې د هماغه ورکړی شوي مال مثل به ترې بیرته اخلي^(۵). نو د قرض په مفهوم کېنې درې شيان اصلي ارکان دي:

(۱) تفسیر القرطبي ج ۳ ص ۲۳۲

(۲) تفسیر القاسمي ج ۳ ص ۲۹۶: التفسیر الکبیر ج ۶ ص ۱۷۴

(۳) تفسیر البغوي ج ۱ ص ۲۲۳

(۴) التفسیر الکبیر ج ۶ ص ۱۷۷

(۵) مفردات الراغب ص ۴۱۶: تفسیر القرطبي ج ۳ ص ۲۳۹: التفسیر الکبیر ج ۶ ص ۱۷۹

الف مال په د سري خپل وي، پردی په نه وي.
ب مال ورکونکی په د خپل مال د مثل مطالبه کوي او غواړي به يې.
ج د مال نیوونکی په د دې التزام کوي چې مثل به يې خپل خاوند ته ضرور ورکوي.
او په صدقاتو کېنې ذکر شوي التزامات نشته، نه يې څوک مثل غواړي او نه يې څوک د مثل د ورکولو ژمنه کوي، برسېره په دې کله-کله سړی د پردی مال څخه د هغه دپاره هم صدقه کوي، چې خاوند يې ورته معلوم نه وي ترڅو يې ورباندې وسپاري او يا مړ شوی وي.
نو په همدې بناء د قرض او صدقې فاصله سره يو تړبله ډېره زیاته ده خو سره د دې هم په دې مقام کېنې الله ﷻ د صدقاتو څخه په قرض سره تعبیر وکړ ترڅو مسلمانان مالي جهاد ته ترغیب کړي، دا ځکه چې په دې تعبیر کېنې لاندې ترغیبات پراته دي:
اول الله ﷻ د مسلمانانو څخه د هغو مالونو تصدق غواړي چې همده ﷻ ورکړي دي. خو ورته وایي چې هغه به څوک وي چې الله ﷻ ته قرض ورکړي، ته به وایي چې مالونه د بندگانو مخلوق دي او د الله ﷻ د پلوه ورته نه دي ورکړي شوي.

دوهم بندگان هڅوي چې بدل او عوض يې راڅخه ضرور وغواړي.
درېم پخپله الله ﷻ هم عهد کوي چې عوضونه به يې ضرور درکوم.
څلورم دغه قرض به د بندگانو د قرض په شان په يو عوض سره نه ادا کېږي بلکې په ډېرو چندانو باندې ورکول کېږي.

پنځم په دې ټولو باندې د پاسه الله ﷻ فقيرانو ته صدقات ورکول داسې گڼي لکه چې الله ﷻ ته يې ورکړي وي، او د هغوی احتیاج داسې گڼي لکه چې د الله ﷻ ورته حاجت وي.
همدا مطلب د يوه اوږده قدسي حديث شريف^۱ څخه هم څرگندېږي چې دڅه برخې حاصل يې دا دي چې: ای بنيادمه زه مريض وم زما پوښتنه دې ونه کړه او خوراک مې درڅخه وغوښت خواره دې رانه کړه او ځنځاک مې درڅخه طلب کړه خړوب دې نه کړم. بنده به ورته ووايي چې: ای ربه زه به تا څنگه خړوب کړم ته خو رب العالمين يې د خوراک، ځنځاک او امراضو هرڅه څخه منزله او پاک يې. الله ﷻ به ورته ووايي چې زما فلانی بنده درڅخه ځنځاک غوښتی وه او تا خړوب نه کړ، خبردار! که هغه دې خړوب کړی وی نو دا به دې زما سره موندلی وی. يعنې اجر به مې درکړی وی.

د صدقاتو چندانونه

د دغو چندانو اقله (کمه) درجه يو په لسه ده چې الله ﷻ ورته د [الأنعام: ۱۶۰] ایت کېنې اشاره کړې ده، او د دې څخه ورپورته شمېره يې اوه سوه ده چې الله ﷻ د [البقرة: ۲۶۱] ایت کېنې بيان کړې ده. د اوه سوه څخه لا هم پورته کېږي چې په همدې ایت شريف چې اوس د بحث لاندې دی په

﴿أَضْعَافًا كَثِيرَةً﴾ دېر چندونه سره ورته اشاره کېږي، او هم نبي کریم ﷺ د ابو هريره په روايت باندې فرمايلي دي چې: «إِنَّ اللَّهَ لَيَضَاعِفُ الْحَسَنَةَ أَلْفَيْ أَلْفٍ حَسَنَةً»^(۱) يعنې: بې شکه الله ﷻ د يوې نېکۍ چندونه دوه زره زره نېکيو ته پورته کوي. يعنې په يوه نېکۍ دومره اجر او ثواب ورکوي، ته به وايي چې دوه مليونه يا شل لکه (۲۰۰۰۰۰۰) نېکۍ يې کړي دي. ابو هريره په د همدې روايت په وخت کېنې د بحث لاندې ايت شريف هم د استدلال په توگه باندې ولوست.

د ابو هريره په څخه د همدې حديث په تعقيب کېنې روايت شوی دی چې «هَذَا فِي تَفَقُّهِ الْجِيَادِ»^(۲) يعنې: دغه چندونه د جهاد په لښکرتونو کېنې ورکول کېږي.

د عوضونو ورکولو شرط

۹- الله ﷻ د صدقاتو د قبول دپاره او د چندونو د زيادت دپاره فقط يو شرط ايښی دی چې بايد قرض حسن وي. د نورو نصوصو څخه څرگندېږي چې په لاندې صفاتو سره صدقات په حسن باندې موصوفېږي:

الف: چې بايد مال حلال وي، د حرام څخه صدقات نه قبلېږي.

ب: چې بايد په اخلاص سره وي، ځکه چې د ریا عبادت د الله ﷻ په نزد مقبول نه دی.

ج: چې بايد په احسان ايښودلو او نور ضرر رسولو باندې بېرته ضائع نه شي.

﴿أَلَمْ تَرَ إِلَى الَّذِينَ بَنَوْا بُيُوتًا لِتَتَنَزَّلَ فِيهَا خُزُنُهُمْ لِلْعِلَالِ فِي الدِّينِ وَهُمْ لَا يَفْقَهُونَ دِينَ اللَّهِ﴾^(۱) ايا ته د بني اسرائيلو څخه يوې (د اشرافو) ډلې ته د موسى عليه السلام (د وفات) څخه وروسته نه گوري چې کله دوی خپل پيغمبر ﷺ ته وويلې چې مونږ ته يو (د جنگ) مشر وټاکه چې د الله ﷻ په لاره کېنې وسله وال جهاد وکړو.

پيغمبر ﷺ ورته وويلې چې: ايا تاسو دې خبرې ته نژدې ياست که وسلوال جهاد درباندي فرض کړی شي نو تاسو به وسلوال جهاد ونه کړئ (بلکې نژدې ياست). دوی وويل چې: مونږ لره به څه (وجه) وي چې د الله ﷻ په لار کېنې به وسلوال جهاد نه کوو حال دا چې مونږ د خپلو کورونو او اولادونو څخه ويستلي شوي يو.

(۱) مسند احمد بن حنبل ج ۲ ص ۱۵۳

(۲) تفسير القرطبي ج ۲ ص ۲۴۲

خو کله چې ورباندې وسلوال جهاد فرض کړی شو دوی (تولو) ورته شا کړه مگر د دوی یوه وړوکی ټولګي (ورته شا نه کړه) او الله ﷻ په ظالمانو باندې ښه پوهېږي.

ارتباطونه او د مطلب خلاصه

۱- په دې مقام کېنې د اړوند وجوه په لاندې ډول سره په نظر راځي:

الف: په تېره شوې قيصه کېنې چې کومو خلکو جهاد ته شا کړې وه هغوی جهاد نه وه غوښتی، او په دې قيصه کېنې چې کومو خلکو جهاد ته شا کړې وه هغوی په خپله خوله غوښتي وه او بیا یې ورته شاګانې وراړولې وې. خو هلته پکېنې یوې وړې ډلې هم جهاد ونه کړ، چې الله ﷻ ټول مړه کړه، او دلته پکېنې د مجاهدینو یوه کوچنۍ ډله په خپله ژمنه باندې کلکه ودرېده چې الله ﷻ د همدې ډلې په برکت د متقاعدینو آبرو او عزت هم وساته او دښمن یې ورته په کونډو کړ.

د دوی مثال کټ مټ د افغانستان د مجاهدینو دی چې یوه ټولګي جهاد وکړ او روسیان یې د وطنه وشرل او د ټولو افغانانو آبرو په ځای شوه که څه هم ځینې افغانان مختلفو مملکتونو ته تېښتېدلې وه او جهاد یې ونه کړ.

ب: هلته بالکل جهاد ته امانده او تیار نه شوه او په دې کېنې د تیاری څخه وروسته په نیمه لاره کېنې پښمانه شوه.

ج: د ډېر نژدې ایت مضمون دا وه چې قبض او بسط (اخستل او ورکول) د الله ﷻ په لاس کېنې دي، په دې قيصه کېنې یې د همدې مضمون ژوندی مثال بیان کړ چې د جالوت څخه یې خوشالي او برم قبض کړ او په داود ﷺ او نورو مسلمانانو باندې یې ورپېرزو کړ.

۲- یعنې: د ژوند دپاره جهاد یو ضرورت دی چې پرته د جهاد څخه په دنیا کېنې ارام ژوند امکان نه لري همدغه حقیقت په ټول تاریخ کېنې ځلانده دی او د هرې زمانې خلک ورباندې پوه شوي دي چې د جهاد د پرېښودلو لازمه نتیجه ذلت او حقارت دی.

ایا ته د بني اسرائیلو یوه ټولګي ته نه گورې چې هغوی په خپل قوم کېنې د اعتبار خاوندان وه او خلکو یې په خبرو عمل کاوه او د خیر او شر په سنجولو کېنې د نورو څخه څه پورته وه بالاخره دوی یو ټولګی وه چې د مشورې دپاره راغونډ شوي وه، دوی د وخت پیغمبر ته د جهاد وړاندیز وکړ.

۳- د دې وړاندیز وجه دا وه چې د موسی ﷺ څخه ډېر کلونه تېر شوي وه او هغه وقار چې دوی ته د هغه په ذریعه په نصیب شوی وه هغه یې د لاسه وتلی وه، په قوم کېنې سستي او بې همتي خوره شوې وه، دښمنانو ورباندې د هره طرفه د لېوانو په شان حملې کړې وې، وطنونه یې ترې نیولي وه، ښځې یې ترې بېولې وې، اولادونه یې ترې غلامان کړي وه او داسې نور.

نو دغو هوښیارو خلکو فکر وکړ چې د دې ذلت څخه د خلاصون دپاره د جهاد څخه پرته بله هیڅ لاره نشته، د همدې جهاد په ذریعه باندې د موسی ﷺ په زمانه کېنې او د هغه څخه راوړوسته هم د څه وخته پورې مونږ د عزت خاوندان وو خو چې مونږ جهاد ته شا کړه عزت او وقار مو د لاسه لاړ.

۴- په هر تقدیر، دوی د وخت پیغمبر ﷺ ته وړاندیز وکړ چې مونږ ته د جنگ قومندان وټاکه ترڅو د الله ﷻ په لار کېنې وسلوال جهاد وکړو ځکه چې که مونږ ټول د یوې قومندې لاندې راټول نه شو او اتفاق ترلاسه نه کړو نو د جهاد نتیجه به په خطر کېنې واقع شي.

۵- د وخت پیغمبر ﷺ ورته وویل چې دغه کار خو زما آرزو ده خو زه په تاسو باندې باور نه لرم چې تاسو به په خپله خبره باندې ودرېږئ او جهاد به وکړئ، رښتیا ووايئ چې که جهاد درباندي فرض کړی شي تاسو دې خبرې ته نژدې یاست چې جهاد به ونه کړئ؟، ماته خو داسې ښکاري چې په خپله ژمنه باندې به ونه درېږئ او په نیمایي لاره کېنې به د جهاد څخه لاس واخلئ.

۶- هغوی وویل چې دغسې بې غیرتي به مونږ ولې کوو، چې د یو پلوه به راباندې جهاد فرض کړی شوی وي او د بله پلوه به زموږ جهاد د هغه پوځ دښمن په مقابل کېنې وي چې زموږ څخه یې وطنونه نیولي دي، ښځې یې راڅخه بېولې دي او زموږ ماشومان یې غلامان جوړ کړي دي. ایا مونږ به دومره بې همته یو چې د خپلو وطنونو د ازادۍ او د ښځو او ماشومانو د خلاصون دپاره به هم جهاد نه کوو؟

۷- کله یې چې پیغمبر ﷺ ته کلک عهد ورکړ او د هغه قناعت یې حاصل کړ او برسېره په دې، همدغه فیصله په ټول ملت کېنې خوره شوه او ټولو ورباندې ژمنه وکړه نو الله ﷻ د همدغه وسلوال جهاد دپاره قومندان وټاکه او جهاد فرض شو، خو په نتیجه کېنې دوی ټولو ورته شا کړه او په ځانونو باندې یې ظلم وکړ مګر یوه واړه ټولګي په خپل عهد وفا وکړه او جهاد ته یې ملا وتړله چې په نتیجه کېنې الله ﷻ کامیاب کړل او مطلب ته یې ورسول.

توضیحات

۱- دغه قیصه د موسی ﷺ دوفات څخه تقریباً یو زر (۱۰۰۰) کاله وروسته پېښه شوې ده^(۱)، د دې مودې په اوږدو کېنې په بني اسرائیلو کېنې زښت ډېر پیغمبران تېر شوي دي چې ځینو مفسرینو کرامو یې نومونه هم اخستي دي^(۲).

اما د همدغه وخت د پیغمبر ﷺ په نوم کېنې ډېر اختلاف دی، نو څرنگه چې د نوم تشخیص کوم خاص ارزښت نه لري د همدې کبله الله ﷻ نه دی ښودلی، خو زیات مفسرین کرام وایی چې شمویل ﷻ نومېده^(۳).

په هر تقدیر، کله چې په بني اسرائیلو کېنې د واحد قیادت روحیه ژوندۍ شوه په همدغه وخت کېنې د دوی د ترقۍ او پرمختګ ډېره کېښودله شوه. همدارنگه په هر قوم کېنې چې د قیادت د وحدت روحیه ژوندۍ کېږي د عزت او وقار ډېره به یې ایښودله کېږي.

(۱) تفسیر ابن کثیر ج ۱ ص ۳۰۰

(۲) روح المعاني ج ۲ ص ۱۶۵؛ تفسیر البغوي ج ۱ ص ۲۲۶؛ تفسیر ابي السعود ج ۱ ص ۲۳۹

(۳) تفسیر القرطبي ج ۳ ص ۲۴۳؛ روح المعاني ج ۲ ص ۱۷۳؛ التفسیر الکبیر ج ۶ ص ۲۰۲

دلته علمي رویت مطلب دی

۲- د ﴿ اَلَمْ نَزَّهْ كَلِمَةً د علمي رویت څخه اخستله شوي ده خطاب نبي کریم ﷺ ته دی او پوښتنه تعلیمي ده. نو د معنی حاصل یې داسې کېږي چې ای پیغمبره! ایا ته د بني اسرائيلو د 'نقلا' په قبضه باندې پوه نه یې؟ یعنې په قبضه باندې یې پوه شه! که څه هم خطاب نبي کریم ﷺ ته دي مگر مطلب پکښې ټول امت دی چې باید تاسو د موسی ﷺ د قوم په شان نه شئ چې د هغه د وفات څخه وروسته یې جهاد ته شا کړه او جالوتیانو یې کورونه تالا والا کړه، باید تاسو د قیادت د وحدت روحیه همېشه ژوندۍ وساتئ لکه چې هغوی ته د لاسه وتلی عزت د همدې روحي د کبله بیرته لاس ته ورشي، خو د هغوی په خبر د قائد په قیادت کېنې هاغه او دغه مه کوئ او قومندي ته یې تسلیم شئ، که دا کار مو وکړ نو یری ستاسو په برخه دی او الله ﷻ ستاسو ملگری دی.

همدې مضمون ته الله ﷻ اشاره کوي او فرمایي: ﴿ اَلَمْ يَأْنِ لِلَّذِينَ ءَامَنُوا اَنْ تَخْشَعَ قُلُوبُهُمْ لِذِكْرِ اللّٰهِ وَمَا نَزَّلَ مِنَ الْحَقِّ وَلَا يَكُونُوا كَالَّذِينَ اُولُوا اَلْاَلْحَنَ مِنْ قَتْلِ قُتَالٍ عَلَيْهِمُ الْاَمْنُ فَفَسَدَ قُلُوبُهُمْ وَكَثِيرٌ مِنْهُمْ فَاسِقُونَ ﴾ [الحديد: ۱۶] یعنې ایا هغو کسانو ته چې ایمان یې راوړی دی دغه وخت نژدې نه دی چې باید زېږونه یې د الله ﷻ د ذکر او د هغه شي دپاره عاجزي وکړي چې نازل شوی دی چې د حق څخه عبارت دی، او د هغو خلکو په خبر نه شي چې هغوی ته مخکښې کتاب ورکړی شوی وه خو چې وخت وریاندي ډېر تېر شو نو زېږونه یې کلک شوه او ډېر یې فاسقان دي.

د 'غسی' کلمه

۳- د 'غسی' کلمه د طعمې او توقع دپاره استعمالېږي، او هغه شي ته چې سړی طمعه کوي هغه ورته نژدې ښکاري، نو نژدېوالی یې په مفهوم کېږي پروت دی. د همدې کبله یې مفسرین کرام په دې مقام کېږي په 'هل فارشتم' سره تعبیروي او استفهام پکښې تقریري اخلي. نو د معنی حاصل یې داسې کېږي چې که جهاد دریاندي فرض کړی شي لکه چې تاسو یې غوښتنه کوئ نو ایا تاسو نژدې یاست چې جهاد به ونه کړئ؟، بلکې نژدې یاست!

یادونه

۴- که څه هم ټول بني اسرائيل خو د کورونو او اولادونو څخه نه وه وېستل شوي بلکې هغه کسان وېستلي شوي وه چې هغوی د دېمن (جالوتیانو) په لاس کېښې بندیان وه، مگر دوی د هغوی بندیتوب داسې وګاڼه لکه چې دوی ټول بندیان او نیولې شوي وي. په نني عصر کېږي مونږ وایو چې مونږ ټول افغانان وژل شوي او شړل شوي یو، اگر که شهیدان تقریباً یو نیم ملیون نفره دی او د وطنه شړل شوي تقریباً پنځه نیم ملیونه کسان دي. کله چې

خواخوږې قوي شي يو د بل په درد باندې دردېږي.

په غالب گومان چې په بنديانو کښې خو به زنانه هم شاملې وې خو هغه يې د زيات خجالت د کبله ذکرې نه کړې، چې زمونږ څخه يې لا زنانه هم بېولې دي.

څومره کسان جهاد ته تيار شوه؟

۵- که څه هم قيصر پاتې ده او په راتلونکي ايتونو کښې بيانېږي خو الله ﷻ د هغو کسانو يادونه د اجمال په توگه په اول سر کښې د دې دپاره وکړه ترڅو د دوی بې وفاني د ژمنې په څنگ کښې واضحه څرگنده شي.

نو مفسرين کرام وايي چې د طالوت ټول لښکر اتيا زره کسان وه خو په دوی کښې په خپله ژمنه باندې يوازې درې سوه او ديارلس کسان ودرېده او جهاد ته چمتو شوه او الله ﷻ ورته کاميابي په برخه کړه. لکه چې د بدر په غزا کښې صحابه کرام هم درې سوه او ديارلس کسان وه^(۱).

﴿وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلِكًا قَالُوا أَنَّى يَكُونُ لَهُ الْمُلْكُ

عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ يُؤْتَ سَعَةً مِنَ الْعَمَالِ قَالَ إِنَّ اللَّهَ اصْطَفَاهُ عَلَيْكُمْ

وَزَادَهُ بَسْطَةً فِي الْعِلْمِ وَالْجِسْمِ وَاللَّهُ يُؤْتِي مُلْكَهُ مَن يَشَاءُ وَاللَّهُ وَاسِعٌ عَلِيمٌ﴾

[۲۴۷] او د دوی پيغمبر ﷺ دوی ته وويل چې: بې شکه الله ﷻ تاسو ته طالوت پاچا

(قومندان) مقرر کړی دی. دوی وويل چې په مونږ باندې به هغه لره پاچاهي د کومه شي حال دا چې په پاچاهۍ کښې مونږ ورڅخه بهتر (غوره) يو، او ده لره د مال پراخي هم نه ده ورکړه شوې.

(پيغمبر ﷺ) وويل چې: بې شکه الله ﷻ هغه په تاسو باندې غوره کړی دی او هغه ته يې (په

تاسو باندې) په علم (پوهه) کښې او په جسم کښې پراخي ورزياته کړې ده.

او الله ﷻ هر چا ته يې چې خوښه شي پاچاهي ورکوي. او د الله ﷻ د پراخه فضل (او) علم

(پوهې) خاوند دی.

د مطلب خلاصه

۱- يعنې: د وخت پيغمبر ﷺ دوی ته وويل چې ستاسو د غوښتنې سره سم مې د الله ﷻ څخه سوال وکړ چې زما غوښتنه يې ومنله او طالوت نامی يې په تاسو باندې د عمومي قومندان په توگه وټاکه ترڅو د هغه اطاعت وکړي او د هغه د قومندې لاندې جهاد ته ملاوي وتړي، دا ټاکل الله ﷻ کړي دي ما نه دي کړي.

۲- څرنگه چې بني اسرائيل د هغو خلکو اولاده وه کومو چې د موسی ﷺ څخه د غوا په قيصره کښې متعددې پوښتنې رابرسېره کړې نو خپل پيغمبر ﷺ ته يې وويل چې که طالوت په بل چا

(۱) روح المعاني ج ۲ ص ۱۶۶

باندې واكدار مقرر شي هر څه چې وي هغه به وي، مگر په مونږ باندې به هغه په څه ډول د قومندان په حيث مقرر شي؟، مونږ خو د هغه څخه د پاچاهۍ او قومندانۍ په باره كښې بهتر يو، چې د پخوا څخه په مونږ كښې پاچاهان تېر شوي دي، مونږ خوشاهي كورنۍ ياستو.

بله دا چې هغه غريب سړی دی، د مال څه پراخي نه لري، هغه په پاچاهۍ باندې څه پوهېږي؟، په كار داسې وه چې زموږ د جملې څخه دې كوم يو سړی د همدې مطلب دپاره ټاكلی وي او زموږ سپكاوی دی نه وی كړی.

دوی د طالوت په مقابل كښې داسې خبره وكړه لكه څنگه چې ابليس د آدم ﷺ په مقابل كښې كړې وه چې: ﴿أَنَا خَيْرٌ مِنْهُ﴾ [ص: ۷۶] يعنې: زه د ده څخه بهتر یم.

۳- پيغمبر ﷺ ورته وويل چې دا كار خو ما نه دی كړی ترڅو چې په ما اعتراض وكړئ بلكې ما خو په څرگندو الفاظو كښې وويل چې بې شكه طالوت الله ﷻ په تاسو باندې غوره كړی دی او د الله ﷻ انتخاب دی. ايا په الله ﷻ باندې اعتراض كول معقول دي؟، ايا تاسو د الله ﷻ څخه ښه پوهېږئ؟.

كه طالوت د مال پراخي نه لري خو د علم پراخي لري هغه په تاسو باندې پوه دی، د رعيت ساتل مال ته دومره ضرورت نه لري لكه څومره چې علم ته ضرورت لري خصوصاً د وسلوال جهاد په مرحله كښې چې جنگي مهارت ته ډېر ضرورت دی ترڅو د جنگ نقشه جوړه كړي او د حملې دقيق پلان وركړي. د طالوت بدني قوت هم په تاسو باندې د پاسه دی په تاسو كښې يو كس هم د هغه په شان پهلوان نه دی او نه د هغه په شان ښايسته خبره لري، نو كله چې تاسو هغه ته په بدني توان كښې نه شئ رسېدلی نو د هغه حوصله، صبر او شجاعت په تاسو باندې د پاسه دی او دغو شيانو ته په جهاد كښې اشد ضرورت دی.

په دې ټولو باندې برسېره، د الله ﷻ د فضل تقسيمات خو ستاسو په لاس كښې نه دي، په دې مقام كښې يې چې په طالوت باندې د عمومي قومندانۍ فضل وكړ نو تاسو په الله ﷻ باندې ښوكه كوي؟، د الله ﷻ فضل خو ډېر پراخه دی هر چا ته يې د رسېدلو امكان شته څومره غير معقوله خبره ده چې د الله ﷻ د فضل دپاره د خپلو ځانونو څخه پرته بل څوك لائق نه گڼي او په خپلو ځانونو كښې يې منحصر بولي، تاسو خو علم نه لرئ، څه پوهېږئ چې د الله ﷻ د فضل دپاره كوم محل صلاحيت لري؟!، په دې كار باندې يوازې الله ﷻ پوهېږي او بس.

توضیحات

۱- انسانان د پاچاهۍ دپاره داسې سړی خوښوي چې يا د پاچاهي كورنۍ څخه وي چې پلار او نيكه يې پاچاهان تېر شوي وي، او يا ښه ډېره پانگه او سرمايه ولري، كه دغه دواړه صفات پكښې موجود وي نو خلك ورته غاړه ږدي او اطاعت يې كوي. د همدې كبله بني اسرائيلو د طالوت په پاچاهۍ كښې ذكر شوي دواړه وجې وړاندې كړې، دا ځكه چې په دوی كښې پاچاهي كورنۍ د

يعقوب عليه السلام په دولسو زامنو کښې د 'لاوي' په اولاده کښې جاري وه او طالوت د بنيامين د اولادې څخه وه، برسېره په دې نوموړي څه سرمايه دار هم نه وه بلکې د اهل الحرفه وو (کسبه وو) څخه وه چې دباغت يا بل کسب يې درلود او خپله گوزاره يې ورباندې روانه وه^(۱).

۲- دوی څکه د امير غوښتنه وکړه چې په بني اسرائيلو کښې به امير د پيغمبر څخه بېل سړی وه، که داسې نه وی نو د وخت پيغمبر عليه السلام ته به يې وړاندیز کړی وی چې مونږ جهاد ته سوق کړه او د امير غوښتنه به يې ترې نه وی کړې. خو اول سړی چې نبوت او امارت دواړه ورپه غاړه شو هغه داود عليه السلام وه لکه چې وروسته واضحه کېږي^(۲).

مگر الله ﷻ بني اسرائيل پوه کړه او مونږ يې په غوږ ووهلو چې د ملوکيت معيار هغه څه نه دی چې تاسو ورته ټاکلی دی بلکې معيار يې لاندې څلور صفات دي:

الف: چې الله ﷻ هغه ته فطري استعداد ورکړی وي او د سياستمدارۍ قوت پکښې موجود وي: ﴿إِنَّ اللَّهَ اصْطَفَاهُ عَلَيْكُمْ﴾

ب: چې پوهه ولري جاهل او ناپوه نه وي بلکې پوهه يې په نورو باندې د پاسه وي: ﴿وَزَادَهُ بَسْطَةً فِي الْعِلْمِ﴾

ج: چې جسمي فضليت هم ولري، ناروغ، گوزني وهلی او نور داسې امراض ونه لري چې د هغو د کبله د حکم چلولو دپاره فراغت نه شي موندلی. خلک وايي چې: 'العقل السليم في الجسم السليم' يعنې: سالم عقل په سالم بدن کښې وي، په همدغسې بدنونو کښې شجاعت، هيبث او وقار زيات وي د هغو خلکو په پرتله چې روغ او سالم بدن ونه لري.

د: په دې ټولو باندې د پاسه، چې الله ﷻ ورته د ملوکيت اسباب برابر کړي وي او د حکمرانۍ توفيق يې ورکړی وي: ﴿وَاللَّهُ يُؤْتِي مُلْكَهُ مَن يَشَاءُ﴾

په طالوت کښې ذکر شوي څلور واړه صفات موجود وه. په همدې مطلب باندې لاندې شواهد ولولئ:

اول: کله چې طالوت د قومندانۍ واگي په لاس کښې واخستلې نو د لښکر کشۍ په اوله مرحله کښې يې وويلې چې په لښکر کښې زه هغه څوک نه شاملوم چې د زړه فراغت ونه لري، مثلاً کوژده يې کړې وي خو لا واده يې نه وي کړی ځکه چې دغسې خلک په پوره فراغت سره جهاد ته نه شي وړاندې کېدلی^(۳). دا د فطري ذکاوت او زیرکۍ يو مثال دی.

دوهم: د بني اسرائيلو بدعهدي او بي وفائي ورته معلومه وه او هم په دې باندې پوهېده چې د الله ﷻ نصرت د ډېروالي سره نه دی بلکې د اخلاص سره ملگری دی، نو ځکه يې د جنگ د ميدان څخه وړاندې د ټول لښکر ازموینه ترلاسه کړه چې بې وفا خلک او وفادار مجاهدين سره جدا شوه.

(۱) تفسير القرطبي ج ۳ ص ۲۴۵

(۲) تفسير ابي السعود ج ۱ ص ۲۴۵

(۳) تفسير ابي السعود ج ۱ ص ۲۴۲: البحر المحيط ج ۲ ص ۲۶۴

عبد الله بن عباس رضی اللہ عنہما وایي چې: «كَانَ طَالُوتُ أَعْلَمُ بَنِي إِسْرَائِيلَ بِالْخَرَبِ»^(۱) یعنی: په بني اسرائيلو كښې په جنگ باندې ډېر پوه سړی يوازې همدا طالوت وو او بس. درېم: جسمي فضليت يې په نورو باندې دومره زيات وه چې په ټول لښکر كښې داسې سړی نه وه چې د طالوت اوږې ته يې سر ورسېږي، په ټول لښکر كښې يوازې د همدې هسكه غاړه وه او همدې مهيب سړی وه.

څلورم: د الله ﷻ توفيق خو بالكل ښكاره دی چې د وخت پيغمبر ﷺ ته الله ﷻ وحې وكړه او نوموړی يې د ملوكيت دپاره انتخاب كړ، پخپله يې ورپسې بدلې نه وې وهلې او كور په كور ورپسې نه وه گرځېدلى بلكې كوم يو څاروى ترې ورك شوى وه او د پلټنې پسې يې گرځېده، نه ورسره د پاچاهۍ فكر وه او نه يې هڅه كوله، د وخت پيغمبر ﷺ ته محض د دعاء غوښتنې دپاره ورغى چې گوندې ورك شوى څاروى راته الله ﷻ راوموند كړي، خو ناڅاپه پرې هغه د پاچا نوم كېښود^(۲).

د امير د ټاكلو طريقه

۲_ د امير ټاكنه په دوه ډوله ده: يو ډول دا ده چې د يو چا د پلوه وټاكل شي او د عمومي اجتماع اهل الحل والعقد ته يې ټاكل ونه سپارل شي، دغه ډول ته انتصابي ټاكل وايي؛ بل ډول دا ده چې د عمومي اجتماع د اهل الحل والعقد د پلوه انتخاب شي، دغه ډول ته انتخابي ټاكل وايي. بني اسرائيلو د شمويل ﷻ څخه د امير ټاكنه په اوله طريقه (انتصاب) سره غوښتنې وه خو كله چې ورته د الله ﷻ د پلوه وټاكل (نصب) شو نو بيا يې ورباندې اعتراضات شروع كړه، لكه چې دوى د خپل نظر څخه اوبستې وه او غوښتل يې چې بايد مونږ ته د انتخاب د لارې امير وټاكل شي. د جواب حاصل يې دا دی چې كه بالفرض په انتخاب سره وټاكل شي هم بايد چې طالوت انتخاب شي، چې د امير د لياقت صفات يوازې په همدې كښې دي او بس.

يادونه

۳_ بايد مونږ هم ذكر شوي څلور واړه صفات په نظر كښې ونيسو. او دا ځكه چې الله ﷻ ذكر شوو صفاتو ته په قرآن كريم كښې اشاره وكړه او وروسته يې رد نه كړه، نو د دې معنى دا ده چې بايد مونږ هم د همدغو صفاتو په رڼا كښې امير وټاكو.

سوال جواب

۴_ كه څوك وايي چې: نبي كريم ﷺ فرمايلي دي: «اسْمَعُوا وَأَطِيعُوا وَإِنْ اسْتَعْمِلَ عَلَيْكُمْ عَبْدٌ حَبَشِيٌّ كَانَ رَأْسُهُ زَبِيئَةً»^(۳) يعنې: امر يې قبول كړئ او اطاعت يې وكړئ اكر كه داسې تور حبشي غلام درباندي مقرر كړى شي چې سر يې لكه د پرسېدلي مميز په څېر وي. يعنې چې هر څومره

(۱) زاد السیر ج ۱ ص ۲۵۷

(۲) زاد السیر ج ۱ ص ۲۵۷: تفسیر البغوي ج ۱ ص ۲۲۸

(۳) صحيح البخاري ج ۲ ص ۱۰۵۷

بد قواره سړی وي هم اطاعت يې کوي.

او نبي کریم ﷺ داسې هم فرمایلي دي چې: «إِنْ أَمَرَ عَلَيْكُمْ عَبْدٌ مُجْدَعٌ يَقُودُكُمْ بِكِتَابِ اللَّهِ فَاسْمَعُوا لَهُ وَأَطِيعُوا»^(۱) يعني: که چېرې درباندي پوزه پرې کړی شوی غلام آمر وټاکلی شي او هغه مو د الله ﷻ د کتاب مطابق قیادت کوي نو امر يې قبول کړئ او اطاعت يې وکړي. نو پوښتنه دا ده چې: د دغو احاديثو څخه څو معلومېږي چې د هر ډول امير اطاعت واجب دی، که د طالوت په شان دنگه غاړه او بنائسته خبره ولري او که نه؟.

مونږ وايو: لکه چې وړاندي مو ورته اشاره وکړه په ایتونو کې د امير ټاکنه په انتخابي طريقې سره د بحث لاندې ده، او ذکر شوي احاديث يې انتصابي طريقې ته اشاره کوي لکه چې «وَإِنْ اسْتَعْمَلَ» او «إِنْ أَمَرَ» کلمې ورباندې دلالت کوي.

برسېره په دې، ایتونه د امير ټاکونکو ته هدايت کوي، او احاديث هغو خلکو ته ارشاد کوي چې امير ورباندې ټاکل شوی وي يعني امير چې په هره طريقه وټاکل شي اطاعت يې ضرور دی د ټاکلو څخه وروسته پکېنې هاغه او دغه کول جائز نه دي. لکه چې نبي کریم ﷺ د مرض الموت په حال کېنې أسامه بن زيد ؓ په يو گروپ مجاهدينو باندې قومندان وټاکه، سره د دې چې د أسامه ؓ پلار آزاد کړی شوی غلام وه او په مجاهدينو کېنې لوی-لوی صحابه کرام ؓ شامل وه، خو ټولو يې اطاعت وکړ او غاړه يې ورته کېښودله^(۲).

يوه پوښتنه او د هغې جواب

۵- که څوک وايي چې: اهل الحل والعقد به الهي پېرزوينه په څه ډول معلومه کړي چې د فلاني سره يې پېرزوينه شته او د فلاني سره نشته؟.

مونږ وايو چې: دوی بايد هغه چا ته د انتخاب رایه ورنه کړي چې په اصطلاح هغه امارت ته کاندید وي او ورپسې لېوال وي، بلکې هغه څوک انتخاب کړي چې د طالوت په شان د امارت هڅه نه کوي، ځکه چې عبد الرحمن بن سمره ؓ وايي چې نبي کریم ﷺ راته وفرمايل چې: «ثَلَاثُ أَسْئَلُ الْإِمَارَةَ فَإِنْ أُعْطِيتُهَا عَنْ مَسْأَلَةٍ وَكُنْتُ إِلَيْهَا وَإِنْ أُعْطِيتُهَا مِنْ غَيْرِ مَسْأَلَةٍ أُعِيتَ عَلَيَّهَا»^(۳) يعني: امارت مه غواړه ځکه چې که د غوښتنې د کبله درکړی شي نو همغه ته به وروسپارلی شي (د الله ﷻ کومک او توفيق به درسره نه وي) او که بې د غوښتنې څخه درکړی شي نو په امارت باندې به درسره کومک وکړی شي (الله ﷻ به توفيق درکړي) يعني دابه د الله ﷻ پېرزوينه وي.

بله دا چې د اهل الحل والعقد د ټولگي څخه شمېرل کېدل پخپله د الله ﷻ پېرزوينه ده او د دوی پېژاندنه خو په هيچا باندې مشکله نه تمامېږي. يا په بل عبارت: که د اهل الحل والعقد ټولگي د

(۱) صحيح مسلم ج ۲ ص ۱۲۵

(۲) صحيح البخاري ج ۲ ص ۶۴۱

(۳) صحيح البخاري ج ۲ ص ۱۰۵۸

خېل منځ څخه یو نفر د امارت چوکۍ ته انتخاب کړي ډېر په ځای کار به وکړي.

﴿وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّن رَّبِّكُمْ وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ إِنَّ فِي ذَلِكَ لَآيَةً لَّكُمْ إِن كُنتُمْ مُّؤْمِنِينَ﴾ (۱۱۸)

[۲۴۸] او دوی ته خپل پیغمبر (شمویل) ﷺ وویلې چې: بې شکې د نوموړي د قیادت نښه دا ده چې تاسو ته به صندوق راشي چې په هغه کې به ستاسو د رب ﷻ د پلوه سکینه او ډاډ وي او هم به پکې د موسیٰ ﷺ د تېر او د هارون ﷺ د تېر څخه څه پاتې شيان وي (په داسې حال کې چې ملائک به یې درانتقال کړي).

بې شکې په دغه کار کې ستاسو دپاره (د طالوت د قیادت) غټه نښه او معجزه ده خو که تاسو ایمان راوړونکي یاست.

د مطلب خلاصه

د بني اسرائيلو پخوانۍ عادت وه چې په هر شي کې بې شک او شېبې کولې، د دې خبرې سره سره چې د موسیٰ ﷺ په رسالت باندې معتقد وه خو په یو وخت کې یې ورته وویلې چې: ﴿يَسْمُوسَىٰ لَنْ نُؤْمِنَ لَكَ حَتَّىٰ تَرَىٰ اللَّهَ جَهْرَةً﴾ [البقرة: ۵۵] یعنې: ای موسیٰ! مونږ به هیڅکله تا لره معتقد نه شو ترڅو چې الله ﷻ په خپلو سترگو باندې په څرگنده توګه وګورو.

همدارنګه دوی شمویل ﷺ ته وویلې چې مونږ د طالوت په قیادت باندې چې د الله ﷻ د پلوه ټاکلی شوی دی تر هغه عقیده نه شو کولی چې څرګند برهان او دلیل ورباندې تېر نه کړي یعنې ترڅو چې په دې باره کې معجزه ونه ګورو چې دا رښتیا قاند ګرځولی شوی دی.

نو شمویل ﷺ دوی ته وویلې چې د طالوت د قیادت نښه دا ده چې تاسو ته به یو غیبی صندوق راشي چې په هغه کې به ستاسو د رب ﷻ د پلوه اطمینان ایښودلی شوی وي او هم به پکې د موسیٰ ﷺ او د هارون ﷺ د تېرونو د متروکانو څخه څه پاتې شوني موجود وي ترڅو یې تاسو وپېژنئ چې رښتیا دا غیبی صندوق دی چې د کلونو-کلونو پخواني څیزونه پکې پراته دي چې د هیچا څخه پاتې نه وه او نه د چا په وسه کې وه چې هغه ترلاسه کړي، دا برسېره په دې چې تاسو به یې په خپلو سترگو وګورئ چې ملائک به یې درانتقال کړي او په غیبی توګه به د طالوت په وړاندې کېښودل شي. بې شکې دغه ډېره لویه معجزه ده او د طالوت د قیادت ډېره لویه نښه ده خو که تاسو ورباندې باور وکړئ او قیادت یې ومنئ.

کله چې ذکره شوې معجزه ترسره شوه نو د ټولو ورباندې ظاهري قناعت راغی او طالوت یې د قاند په صفت ومانه.

توضيحات

۱- که څه هم مفسرينو کرامو د تابوت په اړوند ډېر څه ليکلي دي چې په ځينو باندې د سړي اطمینان هم نه شي راتلی خو هغه څه چې مونږ ته يې يادونه ضرور ښکاري، لاندې څو معلومات دي: الف: ځينې مفسرين کرام وايي چې د "تَابُوت" کلمه د "تَوْبَة" څخه اخستلې شوې ده چې د رجوع معنی ورکوي. نو هغه صندوق ته چې سړی پکښې څه مهم شيان ساتي ځکه تابوت وايي چې هغه ته بيا بيا رجوع کېږي^(۱). مگر ډېره ښه خبره دا ده چې د تابوت کلمه عجمي ده لکه چې غير انصراف يې په همدې مطلب باندې څرگند دليل دی.

په هر تقدير، زموږ په پښتو ژبه کېنې تابوت هغه خاص صندوق ته وايي چې هغه د مړي د کالبوت دپاره جوړ شوی وي، خو په نورو ژبو کېنې د مړي کالبوت پورې اختصاص نه لري، بلکې د مهمو شيانو صندوق ته تابوت وايي.

ب: دا خبره ثابته نه ده چې دغه تابوت بني اسرائيلو ته د آدم ﷺ په سلسله باندې د جنت څخه راغلی وه^(۲) او که نه هغه تابوت وه چې د موسی ﷺ مور پکښې موسی ﷺ د ماشومتوب په حالت کېنې سيند ته اچولی وه، چې د [طه: ۳۹] آيت کېنې ورته اشاره شوې ده^(۳)، او يا د موسی ﷺ په ژوند کېنې دوی پخپله د لرگي څخه جوړ کړی وه^(۴)؛ خو دا خبره ثابته ده چې ذکر شوی تابوت د برکت څخه ډک وه او څه امتيازي صفات يې درلوده چې بني اسرائيلو ته ډېر ښه معلوم وه، که څه هم مونږ ته په يقين سره نه شي معلومېدلی چې هغه به څه صفات وه ځکه چې:

زموږ په لاس کېنې خو د علم دوه پانگې دي چې يو قرآن کریم دی او بل احاديث دي، په دې دواړو کېنې د تابوت په اړوند هغه معلومات نشته کوم چې د اهل الکتابو په کتابونو کېنې ليکل شوي دي، او مونږ ورباندې ځکه باور نه شو کولی چې په دې کتابونو کېنې گوته وهل شوي دي، مونږ څه پوهېږو چې خبرې به يې رښتيا وي او که دروغ.

ابو هريره ؓ وايي چې اهل الکتابو به تورات په خپله ژبه (عبراني) لوسته او مسلمانانو ته به يې په عربي ژبه باندې ترجمه کاوه نو نبي کریم ﷺ وفرمايل: چې: «لَا تُصَدِّقُوا اهلَ الْكِتَابِ وَلَا تُكَذِّبُوهُمْ وَقُولُوا: آمَنَّا بِاللّٰهِ وَمَا أُنْزِلَ إِلَيْنَا مِنَ الْآيَةِ»^(۵)، يعني: د اهل الکتابو مه تصديق کوئ او مه يې تکذيب کوئ فقط همدومره وايي چې مونږ په الله ﷻ او په هغه شي باندې ايمان راوړی دی کوم چې مونږ ته الله ﷻ نازل کړی دی.

ج: نوموړی تابوت د اهل الکتابو د لاسه بالکل وتلی وه، برابره خبره ده چې الله ﷻ د دوی د گناه

(۱) حاشیه الشیخ زاده علی تفسیر البضاوي ج ۱ ص ۵۵۸

(۲) التفسیر الکبیر ج ۶ ص ۱۸۸

(۳) تفسیر سوره ج ۲ ص ۱۷۴

(۴) حاشیه الشیخ زاده علی تفسیر البضاوي ج ۱ ص ۵۵۹

(۵) صحیح البخاري ج ۲ ص ۱۰۹۴

په سبب باندې اسمان ته خېژولی وي^(۱) او که د جنگ په مرحله کېنې ترې دېمنانو وړی وه کله یې چې د دوی کورونه تالا والا کړه او ماشومان او زنانه یې ترې بیولي وه^(۲).

په هر تقدیر، دوی ته د تابوت بېرته لاس ته راوړل نه کېدونکی کار ښکارېده، او په واقع کې هم نظر بشري توان ته نه کېدونکی کار وه.

د: د طالوت په قیادت باندې الله ﷻ دوی ته د نورو معجزاتو په عوض څکه د تابوت راتلل انتخاب کړه. والله ﷻ اعلم ترڅو دوی پوه کړي شي چې الله ﷻ به تاسو ته هغه عزت بیا درپه برخه کړي چې د تابوت په وخت کېنې مو درلوده، او د طالوت قیادت چې تاسو ته نه کېدونکی ښکاري دا کېدونکی وگڼي. نو د تابوت راتگ د یو پلوه معجزه وه او د بله پلوه بشارت وه ترڅو دوی جهاد ته ترغیب شي او په خپل عهد باندې وفا وکړي.

ه: ذکر شوی تابوت الله ﷻ بني اسرائيلو ته په خارق العاده توگه بېرته ورکړ، که د اسمانه ورته الله ﷻ بېرته راستون کړی وی نو د دې په خارق العاده والي کېنې خو هیڅ شک نه پاتې کېږي، لکه چې د قیامت د نژدېوالي په وخت کېنې به الله ﷻ عیسی ﷺ د اسمانه څخه رابښکته کړي او یا لکه چې په بني اسرائيلو باندې د عیسی ﷺ په زمانه کېنې د اسمانه مائده نازل شوې وه. او که د جالوتیانو د مملکت څخه ورته ملانکو راوړی وي نو د دې ډول راوړلو مثالونه هم شته، لکه چې سلیمان ﷺ ته د بلقیس تخت هغه چا وړانتقال کړ چې هغه ته الله ﷻ غیبی علم ورکړی وه لکه چې فرمایي: ﴿قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ﴾ [النمل: ۴۰] يعني: هغه چا وویل چې هغه ته الله ﷻ د کتاب علم ورکړی وه چې زه به یې درته مخکېنې د دې چې تاته د خپلو سترگو رېول بېرته راتاو شي، راوړم.

د عبد الله بن عباس رضی الله عنهما څخه همدغه قول روایت شوی دی چې ذکر شوی صندوق د اسمان څخه ملانکو رابښکته کړ او دوی ورته کتل چې د طالوت په وړاندې یې کېښود^(۳).

د همدې قول تائید د دې کبله هم کېدلی شي چې بني اسرائيل لجوج خلک وه، که د جالوتیانو څخه ورته ذکر شوی صندوق رانقل شوی وی نو شاید چې باور یې ورباندې نه وی کړی او په اصطلاح دوه سوه بهانې به یې ورته تراشلې وی خصوصاً په هغې طریقه باندې خو به یې هیڅکله قناعت نه وی شوی چې د صندوق په انتقال کېنې مفسرینو کرامو لیکلي دي چې په جالوتیانو کېنې د طاعون (وبا) مرض گډ شو نو هغوی په ذکر شوی صندوق باندې بد فالي ونيوه، په قولبه (دوه غوایانو) باندې یې بار کړ او د خپل ښار څخه یې وشړل چې قولبه برابره د طالوت مخې ته ودرېده او صندوق یې ترې راکوز کړ^(۴).

(۱) روح المعاني ج ۲ ص ۱۶۸

(۲) روح المعاني ج ۲ ص ۱۶۸

(۳) تفسیر ابن کثیر ج ۱ ص ۳۰۱

(۴) تفسیر البغوي ج ۱ ص ۲۳۰؛ تفسیر القرطبي ج ۲ ص ۲۴۸

دوی وایي چې د دغه کار سوق او اداره ملانکو کوله نو ځکه یې د انتقال نسبت دوی ته شوی دی او حمل د انتقال په معنی استعمال شوی دی. که داسې شوی وی نو بني اسرائيلو ته به چا قناعت ورکړی وی چې حقیقه د صندوق انتقال دوه غوایانو نه دی کړی بلکې ملانکو کړی دی. نو چې د دوی قناعت ورباندې راغلی دی معلومېږي چې دوی بله هیڅ بهانه په لاس کښې نه درلوده او د مجبورتیت د کبله یې د خپل جارو جنجال څخه لاس اخستی دی چې د صندوق انتقال په بې اندازې خارق العاده طریقې سره صورت نیولی دی، چې دوی ټولو ورته رد رد کتل او ملانکو د طالوت په وړاندې ذکر شوی صندوق کېښود^(۱).

سکینه او بقیه

۲- د ایت شریف څخه په ښکاره توګه څرګندېږي چې په همدغه صندوق سره او هم په هغو شيانو سره چې د صندوق په داخل کېښې موجود وه د بني اسرائيلو د زړونو اطمینان حاصل شو، ځکه چې دوی وپېژاندل چې دغه شيان د موسی عليه السلام او هارون عليه السلام او د دوی دواړو د تېرونو څه بقایا دي، او یقین یې ورباندې راغی.

خو دا معلومه نه ده چې دغه بقایا د څه څه شيانو څخه عبارت وه، قرآن کریم یې د بیانولو څه ضرورت نه دی لیدلی نو ځکه پکښې ساکت پاتې شوی دی. اما مفسرینو کرامو پکښې ډېر څه لیکلي دي چې د "سکینه" په بیان کېښې یې اوه قوله کړي دي او د "بقیه" په باره کېښې آن تر نهو قولو پورې رسېدلي دي^(۲)، چې په یوه لیکنه باندې هم سړی کامل باور نه شي کولی. یا په بل عبارت: د یوه مفسر سره هم د ذکر شوي صندوق کونجې موجوده نه وه او د ټولو څخه قلف پاتې شوی دی. د همدې کبله مونږ ته ښه ښکاره شوه چې همداسې قلف یې پرېږدو او ترې تېر شو. که څوک یې د لوستلو شوق لري نو ځینو اوږدو کتابونو ته دې مراجعه وکړي^(۳).

ځینو مفسرینو کرامو لیکلي دي چې په تعین باندې یې څه دلیل نشته نو تعینول یې ګناه ده او جواز نه لري^(۴). که داسې وي نو ورپسې ګرځېدل به هم ګناه وي، والله عز وجله اعلم.

﴿ فَلَمَّا فَصَلَ طَالُوتُ بِالْجُنُودِ قَالَ إِنَّ اللَّهَ مُبْتَلِيكُمْ بِنَهَرٍ فَمَنْ شَرِبَ مِنْهُ فَلَيْسَ مِنِّي وَمَنْ لَمْ يَطْعَمْهُ فَإِنَّهُ مِنِّي إِلَّا مَنِ اغْتَرَفَ غُرْفَةً بِيَدِهِ ۖ فَشَرِبُوا مِنْهُ إِلَّا قَلِيلًا مِّنْهُمْ ۖ فَلَمَّا جَاوَزَهُ هُوَ وَالَّذِينَ آمَنُوا مَعَهُ قَالُوا لَا طَاقَةَ لَنَا الْيَوْمَ بِجَالُوتَ وَجُنُودِهِ ۚ ﴾

(۱) تفسیر ابي السعود ج ۱ ص ۲۴۱: روح المعاني ج ۲ ص ۱۹۸

(۲) زدا المبرج ج ۱ ص ۲۵۸

(۳) تفسیر القرطبي ج ۳ ص ۲۴۹: حاشیه الشیخ زاده علی تفسیر البیضاوي ج ۱ ص ۵۵۹: التفسیر الکبیر ج ۶ ص ۱۹۰: روح المعاني ج ۲ ص ۱۶۹

(۴) تفسیر الطبري ج ۲ ص ۶۱۵

قَالَ الَّذِينَ يَظُنُّونَ أَنَّهُمْ مُلْكُوا اللَّهَ كَمِ مِّنْ فِتْنَةٍ قَلِيلَةٍ غَلَبَتْ فِتْنَةٌ كَثِيرَةٌ بِإِذْنِ اللَّهِ وَاللَّهُ مَعَ الصَّابِرِينَ ﴿٢٤٩﴾

[۲۴۹] نو کله چې طالوت خپل لښکر جدا (تکمیل) کړ نو ورته یې وویل چې: یقیناً الله ﷻ تاسو لره په یوې ویالې باندې ازموینکې دی (بې ازموینې مو نه پرېږدي)، نو چا چې ترې (د ویالې څخه اوبه) وڅښلې نو هغه زما څخه نه دی (په لښکر کېنې ورته ځای نه ورکوم)، او څوک یې چې بالکل (د ویالې اوبه) ونه څښي نو بې شکه چې زما ملگری دی، مگر هغه څوک (مې هم ملگری دی) چې (اوبه) غږ کړي په یو لاس غږ کول.

نو ټول لښکر ترې (د ویالې څخه اوبه) وڅښلې (او ناکام شوه) مگر د دوی څخه لږو خلکو (د ویالې څخه اوبه ونه څښلې).

نو کله چې د ویالې څخه دی (طالوت) او ورسره هغه کسان تېر شوه چې ایمان یې راوړی وه (کامل ایمان) نو دوی وویل چې نن ورځ مونږ لره هیڅ وسه نشته چې د جالوت او لښکر سره یې مقابله وکړو (که د الله ﷻ فضل راسره نه وي).

(بیا) هغو کسانو وویلې د کومو چې یقین وه چې بې شکه دوی د الله ﷻ سره ملاقي کېدونکي دي چې: ډېر کرته ورکوټی ټولگی په ډېر لوی ټولگی باندې د الله ﷻ په حکم غلبه ترلاسه کوي (نو باید چې وارخطا نه شو). او الله ﷻ د صابرانو ملگری دی.

ارتباط او د مطلب خلاصه

۱- کله چې په ذکر شوي تفصیل سره بني اسرائيلو ومنله چې طالوت دې زمونږ عمومي قومندان وي نو طالوت په سوق الجیشي باندې پیل وکړ او د مجاهدینو په راغونډولو کېنې مشغول شو، هر څوک یې په لښکر کېنې نه شاملواه ترڅو به چې ترې مطمئن نه شو چې دغه مجاهد څه ذهني مصروفیت نه لري نو د خپلو شرطونو په مطابق یې اتیا زره مجاهدین وسلوال جهاد ته تیار کړه او د جالوت په طرف یې د خپلو کلیو څخه جدا کړه، الله ﷻ پوهېږي چې په تجهیزاتو باندې به یې ترې څومره وخت لگېدلی وي.

د هغه وخت څخه نیولې تردې وخته پورې ذکر شوی عمومي قومندان ټوله صحنه ولیدله او د نظره یې تېره شوه چې په څومره مشکلاتو سره شمویل ﷻ وکړی شو چې بني اسرائيل یې د ده قومندې ته چمتو کړه.

نو غالبه دا ده چې د طالوت سره تشویش پیدا شوی وي چې دغه لښکر چې په دومره ټیټ او نقل سره زما قومندې ته چمتو شو، تر آخره به راسره په ژمنه ودرېږي او که نه، که د جنگ د میدان څخه راوتېښتي نو د یو پلوه به د مخلصو مجاهدینو مورال کمزوری کړي او د بله پلوه به دښمن ته خجالت شو. نو ښه دا ده چې د جنگ د میدان څخه وړاندې د دوی مخلص او غیر مخلص وپېژنم. نو

شمویل ﷺ ته به یې پېشنهاد کړی وي چې الله ﷻ ته سوال وکړي او الله ﷻ به سوال قبول کړی وي او د ازموینې طریقه به یې ورته ښودلې وي چې په دغه ډول سره یې ازموینه واخله او په لښکر کېنې همدغه طریقه اعلان کړه. که بالفرض د ازموینې منظوري یې د الله ﷻ څخه نه وی ترلاسه کړې نو گومان نه کوم چې دغو لجوجو خلکو به امتحان ته غاړه ایښې وی بلکې په اصطلاح دوه سوه بهانې به یې ورته جوړې کړې وی، چې امتحان ته حاجت نشته. نو ځکه الله ﷻ فرمایي چې طالوت خپل لښکر ته وویل چې: ﴿إِنَّ اللَّهَ مُبْتَلِيكُمْ بِنَهَرٍ﴾ یعنې: بې شکه الله ﷻ به یوې ویالې باندې ستاسو ازموینکی دی.

۲- یعنې شمویل ﷺ ته الله ﷻ وحې کړې ده چې تاسو په یوه ویاله باندې امتحان کړي. نو د همدغه امتحان اعلان د طالوت د پلوه وشو چې الله ﷻ تاسو په یوه ویاله باندې امتحانوي او د امتحان طریقه دا ده چې که هر څوک د همدغې ویالې (لښتې) څخه اوبه وڅښي هغه زما ملگری نه دی او هغه زه د خپل خان سره جهاد ته نه بیایم زما ملگری هغه څوک دی چې د ذکر شوې ویالې (لښتې) اوبه هیڅ ونه څښي او یو غړپ هم ترې ونه کړي. هوا که د ویالې څخه یې اوبه په لاس باندې وڅښلې او ورباندې وروڼه لوبده، خیر دی هغه هم زما ملگری دی او د انډیوالی څخه یې نه وباسم.

۳- نو کله چې دوی ویالې ته ورسېده په دانسې حال کې چې سخته تودوخه وه او ټول لښکر تېری وه، نو ټول په ویالې باندې وروڼه لوبده او د څارویو په دود یې په خولو باندې اوبه وڅښلې، مگر لږو خلکو دا کار ونه کړ، یا یې بالکل ونه څښلې او یا یې په لاس باندې وڅښلې.

۴- د دې امتحان څخه وروسته د طالوت ملگری د ورايه وټاکلی شوه، کله چې طالوت او هغه کسان چې په ازموینه کېنې کامیاب شو (چې ایمانونه یې قوي وه او کمزوري نه وه او د ده انډیوالی یې ترلاسه کړې وه) د ویالې څخه تېر شوه، نو دوی د خانو سره وویلې چې اوس خو مونږ ډېر لږ کسان پاتې شوو او د لښکر قوت بالکل مات شو، نن ورځ مونږ سره هیڅ وسه نشته چې د جالوت او د هغه د غټ لښکر سره مقابله وکړو که د الله ﷻ مرسته نه وي نو مونږ نه شو کامیابېدلی.

۵- بیا د همدوی د ډلې څخه هغه ټولګي چې د هغوی گومان وه چې مونږ د الله ﷻ سره ملاقي کېدونکي یاستو او همدا نن به د شهادت جامونه وڅښو وویلې چې وارخطا کېږئ مه، نظر زموږ ناتوانی ته خو گومان کوو چې شهیدان به شو، زموږ سره دا توان نشته چې د جالوتیانو په مقابله کېنې ودرېږو پاتې خو لا دا چې نصرت به ترلاسه کړو. اما نظر د الله ﷻ د نصرت او کومک ته نژدې ده چې الله ﷻ مو غلبه په نصیب کړي او مونږ ورباندې برلاسي شو، ځکه چې غلبه خو د نفرو او وسالو د ډېروالي پورې مربوطه نه ده بلکې د الله ﷻ د ارادې پورې ارتباط لري، د تاریخ په اوږدو کېنې داسې ډېر شوي دي چې ډېر وړوکی ټولګی د ناچیزه وسالو سره د الله ﷻ په امر په ډېر لوی ټولګي باندې غالب شوی دی، خو د الله ﷻ نصرت د صابرانو ملگری دی.

نو لکه څنګه مو چې د ویالې په امتحان کېنې صبر وکړ همدارنګه باید د جنگ په میدان کېنې هم صبر وکړو، امید دی چې غلبه به زموږ په نصیب شي او دښمن به ماتې وخوري.

توضیحات

۱۔ امتحان څکه په اوبو باندې د اجراء لاندې راغی چې مجاهدین په ډېرو وختونو کې د لوږې او تندې سره مخامخ کېږي خو د لوږې مقاومت نسبت د تندې مقاومت ته آسان دی، نو نتیجه یې داسې کېږي چې څوک نن ورځ د تندې مقاومت نه شي کولی نو هغه به یې سبا ورځ د جنگ په ډگر کې څنګه وکړی شي؟، خصوصاً چې تنده اوږده شي.

سوال جواب

۲۔ که څوک وایي چې: "طعم" په خوراکی شيانو کې استعمالېږي او په دې مقام کېږي خو امتحان په ویاړې باندې صورت نیولی وه نو په کار وه چې د **لَمْ يَطْعَمُوْهُ** په ځای باندې **لَمْ يَشْرَبُوْهُ** نازل شوی وی چې **"شرب"** د اوبو سره مناسبت لري.

مونږ وایو چې: د **"طعم"** کلمه د ذوق (څکلو) په معنی سره هم استعماله شوې ده^(۱)، په دې مقام کېږي همدا معنی په زړه پورې ده چې لاندې صورتونو ته شامله ده:

الف: چې په ویاړې باندې ورځملي او په خوله یې ترې وڅښي.

ب: چې په لوبښي کېږي یې د ویاړې څخه راپورته کړي او وې څښي.

ج: چې څه خوراکی شيان ورباندې لاسه کړي او بیا یې وڅوري، لکه چې ډوډۍ د اوبو سره وڅوري.

د: چې په دواړو ورغوو (لېو) باندې یې وڅښي.

ه: چې بل څوک یې په خوله کېږي ورواچوي او ده ورته خوله وازه کړې وي.

نو د معنی حاصل یې داسې کېږي چې هغه څوک زما ملګری دی چې په هیڅ ډول سره د ویاړې څخه استفاده ونه کړي په اصطلاح اوبه په ژبه باندې هم کېښېږدي، مګر که په لاس یې ترې استفاده وکړه باک یې نشته او د انډیوالۍ څخه نه اوځي. که بالفرض **"لَمْ يَشْرَبُوْهُ"** ویل شوي وی نو ذکره شوې مطلوبه معنی یې نه شوه ادا کولی.

د امتحان نتیجه

۳۔ په پورتنی امتحان سره خلک په ډېرو ګروپونو ووېشل شوه:

الف: چې بالکل یې د اوبو څخه په هیڅ ډول استفاده ونه کړه.

ب: چې په یوه لاس یې وڅښي.

ج: چې په ویاړې باندې ورځملاسته او آن د بسو پورې وڅښي.

نو طالوت یوازې اولني دواړه ګروپونه د ځانه سره ملګري کړه چې شمېر یې درې سوه او دیارلس

(۳۱۳) تنو ته رسېده او د درېم ګروپ سره یې انډیوالي وشکوله چې شمېر یې نهه او یازره شپږسوه

(۱) روح المعاني ج ۲ ص ۱۷۰: تفسیر ابي السعود ج ۱ ص ۲۴۲

اوه اتيا (۷۹۶۸۷) کسان وه، او د طالوت اصلي لښکر اتيا زره (۸۰۰۰۰) تنه ښودلی شوی دی. بالمقابل د جالوت لښکر یو لک یا درې لکه ښودلی شوی دی، والله اعلم بالصواب^(۱).

دا د چا خبره ده؟

۴- ځینې مفسرین کرام وايي چې دغه جمله ﴿لَا طَاقَةَ لَنَا الْيَوْمَ بِجَالُوتَ وَجُنُودِهِ﴾ د ناکامانو خبره ده^(۲) دوی چې کله اوبه وڅښلې کېدې یې درنې شوې او تنډې پسې واخسته سات په سات یې د اوبو څښلو ته اړتیا پېښېدله نو وېې ویلې چې زموږ سره نن ورځ په دغه حالت کېنې د قوي دښمن د مقابلې توان نشته. دوی وايي چې ذکره شوې خبره ډېره کمزورې ده چې د کامیابانو سره مناسبه نه ده نو په دې تقدیر به د ویالې څخه ټول تېر شوي وي او بیا به ناکامانو په اعتذار شروع کړي وی.

مگر اکثره مفسرین کرام وايي چې ناکامان د ویالې څخه تېر نه شوه او یوازې کامیابان پورې وتل^(۳) ځکه چې طالوت خو وړاندې فیصله کړې وه چې زما د انډیوالی معیار یوازې همدغه ویاله ده، څوک چې په امتحان کېنې ناکام شوه نو ځای په ځای یې انډیوالی پرېښوده او دې ته حاجت پاتې نه شو چې د نه تگ اعتذار وړاندې کړي چې موږ جنګ نه شو کولی. که بالفرض دوی اعتذار نه وی وړاندې کړی هم طالوت به د ځانه سره نه وی بیولي.

دا هم احتمال لري چې ځینو قصداً اوبه څښلې وي ترڅو د طالوت د انډیوالی څخه بهرون شي او د قوي دښمن د مقابلې څخه ځانونه وژغوري.

نو معلومه شوه چې ذکر شوې جمله د ناکامانو مقوله نه بلکې د کامیابانو مقوله ده، چې نن ورځ اکثریت ناکام شوه او د جنګ د میدان څخه بېرته تاو شوه. برسېره په دې، دښمن یې اندازې ډېر او قوي دی نو نظر زموږ یې وسی او کمزوری ته د نصرت امید ډېر کم دی ځکه چې موږ د مقابلې توان نه لرو، نو نصرت او کامیابي به څنګه ترلاسه کړو.

هو! د الله ﷻ فضل او کرم بېل شی دی چې په اسبابو پورې موقوف نه دی.

نو په دې تقدیر لاندې دواړه جملې د طالوت ملګرو ویلې دي:

الف: نن ورځ د جالوت او د ده لښکر په مقابل کېنې توان نه لرو.

ب: داسې ډېر پېښ شوي دي چې د الله ﷻ په امر سره وړوکی ټولګی په ډېرې غټې ډلې باندې

غالب شوی دی.

مګر الله ﷻ د هغوی څخه یو ځل په ایماندارانو سره تعبیر وکړ چې: ﴿وَالَّذِينَ آمَنُوا مَعَهُ﴾

او بل ځل یې په الله ﷻ باندې د نېک گومان کوونکو په نامه باندې یاد کړه چې: ﴿الَّذِينَ يَظُنُّونَ أَنَّهُمْ مُلَاقُوا اللَّهِ﴾، ترڅو د هغوی دوه عالي صفاتو ته اشاره وکړي.

(۱) التفسير الكبير ج ۶ ص ۱۹۲: روح المعاني ج ۲ ص ۱۷۱

(۲) تفسير السراح ج ۲ ص ۴۸۸

(۳) تفسير القرطبي ج ۳ ص ۲۵۴: روح المعاني ج ۲ ص ۱۷۱: التفسير الكبير ج ۶ ص ۱۹۶

دا هم احتمال لري چې اولنۍ جمله د طالوت په ملګرو کښې هغو کسانو ويلې وي چې هغوی په یو لاس باندې اوبه څښلې وې، او دوهمه جمله د هغو کسانو وي چې هغوی بالکل اوبه نه وي څښلې، والله څه اعلم.

په کمزوري کښې غلبه

۵- دغه ډول جملې د جهاد په پیل کښې د افغان مجاهدینو د خولو څخه هم وتلې دي چې کمزوري افغانان به د روسي ابر قدرت په مقابل کښې څنګه کامیاب شي، دوی به څنګه وګړي شي چې روسان د افغانستان څخه وباسي، حتی چې شهید ضیاء الحق د پاکستان پخواني ولسمشر د خولې څخه داسې جمله هم وتلې وه چې که د افغانستان څخه روسیان مخ په شا شي نو دا به د شلم قرن معجزه وي یعنې دا کار صرف د الله څخه په قدرت سره کېږي او بس.

همدغه جمله د لوط څخه د خولې څخه هم وتلې وه چې مونږ ته الله څخه په قرآن کریم کښې رانازلې کړې ده چې: ﴿لَوْ أَنَّ لِي بِكُمْ قُوَّةٌ أَوْ آوَى إِلَىٰ رُكْنٍ شَدِيدٍ﴾ [هود: ۸۰] یعنې: کاشکې چې یقیناً په تاسو باندې ما قوت درلودی او یا مې یوې محکمې پناځای ته پنا ورې وی.

لنډه دا چې الله څخه د خپل فضل په وړاندې په زیاتو وختونو کښې داسې حالت راولي چې مسلمانان په خپله کمزوري باندې معترف شي، ترڅو د یو پلوه الله څخه ته زاری او سوالونه وکړي چې دا هم یو عبادت دی او د بله پلوه د الله څخه فضل او کرم په معجزانه توګه باندې وګوري.

په امتحان کښې ناکامي کفر نه دی

۶- د ایتونو څخه داسې دلایل په نظر نه راځي چې ذکر شوو ناکامانو به د طالوت د قومندانۍ څخه انکار کړی وي خو یوازې د ایمان کمزوري ده چې دوی په امتحان کښې پاتې راغله^(۱). د همدې کبله الله څخه کامیابان د ﴿وَالَّذِينَ آمَنُوا مَعَهُ﴾ مومنانو په نامه باندې یاد کړه چې دوی صرف د ایمان په رڼا کښې د امتحان څخه بریالي ووتل، که ایمان یې کمزوری وی نو دوی به هم ناکام شوي وي. ځکه چې ایمان په ټولو جوارحو باندې حکومت کوي.

«لِقَاءَ اللَّهِ» د څه شي څخه عبارت ده؟

۷- په دې مقام کښې د الله څخه لقاء چې په ﴿مُلَقَّوْا اللَّهَ﴾ کښې ورته اشاره شوې ده د لاندې معناوو احتمال لري:

الف: د الله څخه دیدار.

ب: اجر و ثوابونه.

ج: د شهادت مرګ.

څرنگه چې ذکر شوي درېواړه شيان په يقين سره چاته معلوم نه دي، خاتمه مستوره ده چې د الله ﷻ ديدار به يې په نصيب شي او که نه، د اجر و نو او ثوابونو استحقاق به لاس ته ورشي او که نه، بالاخره د شهادت لوره درجه به يې په برخه شي او که څنگه؟ نو ځکه الله ﷻ د طالوت د ملګرو د خولو څخه په ﴿يُظُنُّونَ﴾ سره حکايت وکړ چې دوی د «لقاء الله» گومان وه، يقين يې نه وه خو لوی اميد يې درلود.

يوه پوښتنه او د هغې جواب

۸- که څوک وايي چې: گومان په هغې شي کښې استعمالېږي چې هغه د يقين درجې ته نه وي رسېدلی، مګر بالمقابل د «ان» کلمه د تحقيق دپاره ده چې په يقيني شيانو کښې استعمال مومي، او په دې مقام کښې دواړه په يوه موضوع کښې استعمال شوي دي چې ظاهراً سره ضديت لري؟ مونږ وايو چې: گومان ډېرې مرتبې لري، کله چې پوره قوي شي او يا گومان کونکي خپل گومان د مبالغې د کبله يقين وګڼي نو د «ان» کلمه ورسره منافات نه لري ځکه چې په دې تقدير باندې گوماني شی ادعاء يقيني ګڼل کېږي^(۱) او په دې مقام کښې د طالوت ملګرو هم ادعاء د الله ﷻ سره لقاء (پيوستون) داسې ګاڼه لکه چې يقيني وي.

﴿وَلَمَّا بَرَزُوا لِجَالُوتَ وَجُنُودِهِ قَالُوا رَبَّنَا أَفْرِغْ عَلَيْنَا صَبْرًا وَثَبِّتْ أَقْدَامَنَا وَانصُرْنَا عَلَى الْقَوْمِ الْكَافِرِينَ﴾ ﴿٢٥٠﴾ فَهَزَمُوهُمْ بِإِذْنِ اللَّهِ وَقَتَلَ دَاوُدُ جَالُوتَ وَءَاتَاهُ اللَّهُ الْمُلْكَ وَالْحِكْمَةَ وَعَلَّمَهُ مِمَّا يَشَاءُ وَلَوْلَا دَفْعُ اللَّهِ النَّاسَ بَعْضَهُم بِبَعْضٍ لَفَسَدَتِ الْأَرْضُ وَلَكِنَّ اللَّهَ ذُو فَضْلٍ عَلَى الْعَالَمِينَ ﴿٢٥١﴾ تِلْكَ آيَاتُ اللَّهِ تَتْلُوهَا عَلَيْكَ بِالْحَقِّ وَإِنَّكَ لَمِنَ الْمُرْسَلِينَ ﴿٢٥٢﴾﴾

[۲۵۰] او کله چې دوی (ټول) د جالوت او د ده د لښکر (مقابلې) ته وروتل نو ويې ويلې چې: ای زموږ ربه! په موږ باندې په شېبوشېبو صبر راووروې او قدمونه مو محکم کړې او په کافر قوم باندې نصرت راکړې.

[۲۵۱] نو دوی (طالوت او ملګرو يې) هغوی (جالوتيان) د الله ﷻ په حکم مات کړه (شکست يې ورکړ) او داود (عليه السلام) جالوت لره وواژه.

او ده (داود عليه السلام) ته الله ﷻ پاچاهي او پيغمبري ورکړه او هم يې د هغو علومو څخه دومره علوم ورزده کړه چې څومره (د الله ﷻ خوښه وه).

او که ځينو خلکو لره د ځينو نورو خلکو په ذریعہ د الله ﷻ مخه نیول نه وی نو ضرور به ځمکه فاسده شوې وی. خو الله ﷻ په عالمونو باندې د لوی فضل خاوند دی چې د مفسدانو مخه نیسي. [۲۵۲] دغه (نېر شوي بیانات) د الله ﷻ ایتونه دي چې په ناباندې یې په حقه (واقعیت) سره لولو او یقینا چې ته د پیغمبرانو د جملې څخه یې (که نه نو دغه بیانات به دې نه وی وړاندې کړي).

ارتباط او د مطلب خلاصه

۱- د طالوت ملګرو یقین درلود چې د الله ﷻ په اذن سره هر څه کېږي او دا یې هم یقین وه چې الله ﷻ د صبر کوونکو ملګری دی. نو دوی د هغه زمانې د فرعون او دده د لښکرو مقابلې ته د زمريانو په شان د جنگ په میدان کېږي. ته به وایي چې د یوه ډېر کمزوري دښمن مقابلې ته وراوځي.

۲- نو دوی وویل چې ای زموږ ربه! د هر څه څخه وړاندې په موږ باندې د صبر پېرزوینه وکړي ترڅو ستا د معیت او انډیوالی مستحق وګرځو او بیا د جنگ په میدان کېږي مو پښې قوي کړه چې د بشري کمزورۍ د کبله تېښه ونه کړو.

ای ربه! موږ مومنان یو او د کافرو سره مو مقابله ده، په خپل فضل باندې په کافرانو باندې نصرت راکړي ترڅو د فساد مخه ونیسو او ستا دین ستا په ځمکه کې پیاوړه کړو.

۳- لنډه دا چې د دوی وینا الله ﷻ رښتیا کړه او څه یې چې غوښته هغه یې ورکړه، چې رښتیا وړوګي د الله ﷻ په حکم لوی ټولګي ته بلکې د وخت غټو طاغوتانو ته ماتې ورکړه، چې یوه ډېر کمزوري مجاهد داود ﷺ جالوت (د وخت فرعون) په قتل ورساوه او په لښکرو کې یې ماتې ګډه شوه.

۴- الله ﷻ دوی په میدان کې ثابت قدمه وګرځول او دښمنان یې وتښتېده او میدان یې پرېښود او په کافر قوم باندې یې همدوی ته نصرت ورکړ.

۵- د طالوت په ملګرو کې چې څوک په امتحان کېږي په ډېره لویه پیمانه کامیاب شو هغه داود ﷺ وه نو په هغه باندې الله ﷻ نور انعامونه هم وکړه چې:

د وخت په تېرېدنې سره یې همده (داود ﷺ) ته پاچاهي هم ورکړه او پیغمبري هم. برسېره په دې الله ﷻ د هغو علومو څخه هم څه برخه ورکړه چې د الله ﷻ خوښه وه او اراده یې شوې وه. که څه هم داود ﷺ نه د پاچاهي او پیغمبرۍ سوال کړی وه او نه یې ترې د نااشنا علومو غوښتنه کړې وه مګر دغه ټول د الله ﷻ فضل او رحمت وه چې په داود ﷺ باندې یې د باران په شان په شېبو ووراه. او تر ډېرو زمانو پورې ترې ټولو بني اسرائیلو استفاده وکړه.

۶- په ذکر شوي تفصیل سره الله ﷻ د جالوتیانو د فساد مخه ونیوه او د ځمکې مخ یې د فساد څخه خلاص کړ، که الله ﷻ د طالوت واره ټولګي ته نصرت نه وی ورکړی نو په ټوله ځمکه کې به د فساد لمن خوره شوې وی او د الله ﷻ نوم به چا نه وی اخستی. خو الله ﷻ په عالمونو باندې د

لوی فضل خاوند دی چې په هره زمانه کښې په یوه مجاهد ټولګي باندې د جالوتیانو او فرعونیانو مخه نیسي او خلکو ته فرصت ورکوي چې په خپل رغبت سره د الله ﷻ عبادت وکړي او رضا یې حاصله کړي، ترڅو چې د قیامت په ورځ هیڅوک بهانه ونه کړي چې مونږ د مفسدانو د لاسه د الله ﷻ عبادت ته شا کړه او د شیطان اطاعت مو غوره کړ.

لنډه دا چې په تېرو شوو بیاناتو کښې لاندې دوه مهم مطالب په نظر کښې نیولی شوي دي:

الف: الله ﷻ په هره زمانه کښې د فساد مخه نیسي، د همدې کبله یې جهاد فرض کړی دی. او دا ځکه چې دنیا د الله ﷻ په نوم آباده ده، که په دنیا کښې د الله ﷻ نوم اخستونکی موجود نه وي نو دنیا به وړانږېږي.

ب: تېر شوي بیانات ستا د رسالت دپاره لوی لوی معجزات شمېرل کېږي، که بالفرض ته په رښتیا پیغمبر نه وی نو نه به دې په نکاح، طلاق او نورو اجتماعي قوانینو کښې چا ته څه هدایت ورکړی وی او نه به دې د بني اسرائیلو د قیصو یوه وړوکې کړۍ بیان کړې وی ځکه چې ته خو نه د زرګونو خلکو په زمانه کښې موجود وې چې د جهاد څخه تېښتېدلي وه او نه د طالوت مجاهدین تا چرته لیدلي وه. خو اصلي خبره دا ده چې بې شکه ته د پیغمبرانو د ډلې څخه یې، نه کوم فیلسوف یې او نه بل څوک یې لکه چې کافران درې باندې نومونه ږدي.

توضیحات

۱- د ذکر شوو ایتونو څخه مونږ ته د نصرت اسباب لاندې شیان ښودل کېږي چې باید په هره زمانه کښې ورباندې مجاهدین منګولې ښځې کړي:

الف: باید په الله ﷻ باندې پوره کلکه عقیده ولري چې په هر څه باندې قادر دی او په هر چا باندې زورور دی.

ب: د الله ﷻ د نومونو څخه یو نوم صابر دی، نو لکه څنګه چې پخپله صبر کوونکی دی همدارنګه د صابرينو ملګری هم دی، مجاهدینو ته په کار دي چې صبر کوونکي اوسي.

ج: د جنگ په میدان کښې باید د الله ﷻ څخه د صبر وړولو سوالونه وکړي.

د: هم باید د الله ﷻ څخه د خپلې ثابت قدمۍ او په کافر قوم باندې د نصرت غوښتنه وکړي.

ه: بالاخره باید مجاهدین د خپل مشر اطاعت وکړي لکه څنګه چې د طالوت د ملګرو څخه همغې وړوکې ډلې ته نصرت ورکړی شو چې د ویاړ په امتحان کښې یې د طالوت اطاعت کړی وه.

داود څوک وه؟

۲- په دې مقام کښې د داود څخه هغه داود ﷺ مراد دی چې د سلیمان ﷺ پلار وه، او د طالوت په امتحان شوو ملګرو کښې شامل وه.^(۱)

(۱) زاد السیرج ۱ ص ۲۶۲

د لاندې وجوهو د کبله **والله اعلم الله** د نوموړي په نامه باندې صراحت وکړ:
الف: کله چې **الله** د مجاهدینو ملگری شو نو جالوت یې د داسې یو مجاهد په لاس د منځه یووړ چې د طالوت په ملگرو کښې د شهرت خاوند نه وه او د چا په زړه کښې هم نه تېرېدله چې نوموړی به د هغه قاتل وگرځي، چې نه په سیاست کښې وارد وه او نه د پاچا زوی وه بلکې یو غریب سړی وه چې خپلې مېرې یې خړولې، کله چې طالوت مجاهدین جهاد ته سوق کړه نوموړي خپلې مېرې پرېښودلې او په مجاهدینو کښې شامل شو.

ب: داود **عليه السلام** د کومې قاتلې اوقوي وسلې خاوند هم نه وه، نه یې بدن په زغرو باندې پټ کړی وه او نه یې په سر باندې د اوسپنې خولۍ وه او نه د جالوت په شان په جنگي آس باندې سور وه، بلکې د نوموړي وسله میچنوغزه وه چې د وړیو څخه یې جوړه کړې وه او مرمیات یې ډبرې وې چې د همدغې ناچیزه وسلې په یو فیر باندې یې د جالوت ککړۍ ورماته کړه او د ده لښکر ته یې ماتې ورکړه^(۱).

ج: د نورو مجاهدینو تعرض او حملې ته نه حاجت پاتې شو او نه پکښې د چا (په اصطلاح) پوزه وینې شوه، که څه هم دوی خپل ځانونه شهیدان گڼل او فکر یې کاوه چې سات گړۍ ته به د شهادت لوړ مقام ته رسېږي. مگر **الله** روح رمت خپلو کورونو ته ورستانه کړه، د غنیمتونو اندازه خولا معلومه نه ده چې څومره به لاس ته ورغلي وي.

د: د قرآن کریم د نزول په وخت کښې بلکې په هره زمانه کښې داود **عليه السلام** او د ده زوی (سلیمان **عليه السلام**) نړیوالو ښه پېژانده او د دوی شان او شوکت د هیچا څخه پټ نه وه، نو د داود **عليه السلام** د نوم په ذکر کولو سره د وړوکي ټولگي مجاهدینو (چې **الله** ورسره ملگری وه) د جهاد برکت ډېر ښه څرگند شو چې تر کلونو کلونو پورې د هیچا څخه پټ نه وه.

هم پاچا او هم پیغمبر

۳- په بني اسرائیلو کښې معموله وه چې پاچا او پیغمبر به بېل بېل سړی وه، او په یو سړي کښې د دواړو جمعه کېدل دوی ته بالکل ناآشنا خبره ښکارېدله، خو **الله** داود **عليه السلام** هم پاچا وگرځاوه او هم پیغمبر.

که څه هم دوی ډېر لجوج خلک وه لکه چې د طالوت په پاچاهۍ کښې یې په اصطلاح دوه سوه بهانې وړاندې کړې، سره د دې چې د پاچا د ټاکنې غوښتنه یې پخپله کړې وه، خو د داود **عليه السلام** په پاچاهۍ کښې یې په هیڅ ډول هاغه او دغه ونه کړه، ځکه چې:

الف: د شتو او مالونو خاوندان او هم د شاهي کورنیو غړي ټول حاضر وه چې داود **عليه السلام** یوه لوی دښمن ته ماتې ورکړه، دوی هر یوه خپله-خپله کمزوري او ناتواني په سترگو ولېده.

ب: دوی ته د خپلو استدلالو خامي او د پیغمبر (شمویل ﷺ) د خبرو صدق او رښتینوالی په ثبوت ورسېده حتی چې د انکار کولو جرئت یې بالکل سلب شو.

یادونه

۴- که څه هم د حکمت کلمه به په نورو ځایونو کې نورې معناوې لري مگر د عبد الله عباس (رضی الله عنه) د تفسیر په بناء په دې مقام کې ترې نبوت (پیغمبري) مطلب ده^(۱).

سوال جواب

۵- که څوک وایي چې: په دې کې څه حکمت دی چې د نبوت د ورکړې څخه یې د پاچاهۍ ورکړه وړاندې ذکر کړه، سره د دې چې نبوت لوی نعمت دی باید چې مخکې ذکر شوی وی؟
موثر وایو چې:

الف: داود ﷺ ته د شمویل ﷺ د وفات څخه وروسته نبوت ورکړی شوی دی او د طالوت د وفات څخه وروسته ورته ملوکیت ورکول شوی دی^(۲)، نو غالب تخمین دا دی چې طالوت به د شمویل ﷺ څخه مخکې وفات شوی وي. نو په دې بناء به داود ﷺ د نبوت څخه وړاندې په ملوکیت باندې سرلوړی شوی وي.

ب: ترڅو خلکو ته ورڅرگنده کړي چې بني اسرائيلو د داود ﷺ پاچاهي د پیغمبرۍ او معجزو په زور سره نه ده قبوله کړې بلکې د هغې مېړانې په قوت یې منلې ده چې علی رؤس الأشهاد یې څرگند کړه او هیچا ترې انکار ونه شو کړی. نو د همدې کبله یې د نبوت څخه مخکې ذکر کړه چې د داود ﷺ د کسب یعنې د جالوت د وژلو سره څنگ په څنگ ذکر شي، ترڅو خلکو ته معلومه شي چې پاچاهي کسبې شې دی او نبوت فضلي شې دی چې هېڅ کس پورې اړه نه لري.

که بالفرض د "جَنَفَةً" کلمه د "مَمْلُوكٌ" د کلمې څخه وړاندې ذکره شوې وی نو چا به گومان کړی وی چې حکمت یعنې پیغمبري داود ﷺ ته په کسب سره لاس ته ورغلې ده او حال دا دی چې خبره داسې نه ده.

هغه علوم چې داود ﷺ ته وربښودلي شوي وه

۶- الله ﷻ په داود ﷺ باندې برسېره په نبوت د څه علومو فضل هم وکړ چې تفصیل یې صرف الله ﷻ ته معلوم دی او بس. لاندې څو مثالونه یې ولولی:

الف: د جهادي ساز او سامان جوړول یې په امتیازي توګه وربښودلي وه چې وروسته ترې ټول خلک مستفید شوه لکه چې فرمایي: ﴿وَعَلَّمْنَاهُ صَنْعَةَ لَبُوسٍ لَّكُمْ لِيُخَفِّيَكُمْ مِنْ بَأْسِكُمْ﴾ [الأنبياء: ۸۰]

(۱) زاد السیرج ۱ ص ۲۶۲

(۲) التفسیر الکبیر ج ۶ ص ۲۰۲: روح المعاني ج ۲ ص ۱۷۳: البحر المحیط ج ۲ ص ۲۶۹

یعني او داود عليه السلام ته مو ستاسو دپاره د زخرو جوړول ورزده کړه ترڅو مو د جنگ په مقابل کې حفاظت وکړي (د وسلې مخه درڅخه ونیسي).

ب: د مرغانو او حشراتو په خبرو باندې الله تعالی پوره کړه لکه چې فرمايي: **وَقَدْ يَتْلُونَ دُرُودًا** **وَقَالَ يَتْلُهَا النَّاسُ غِلْمًا مَنْطِقَ الطُّيْرِ** [النمل: ۱۶] یعني: او سلیمان عليه السلام د داود عليه السلام په نبوت او علومو کې واثق وگرځېده او خلکو ته یې وويل چې: ای خلکو! مونږ ته د مرغانو خبرې راښودلې شوې دي.

هېر موند شي!

۷- هېر موند شي چې مفسرینو کرامو په ذکر شوو قېصو کې زړې ډېرې ونړې او غني خبرې لیکلې دي^(۱)، غالبه دا ده چې اکثره به د اسرائیلو د کتابونو څخه استفاده شوي وي. ځینو ځولا: هغوی په کتابونو باندې حوالې هم ورکړې دي او کټ مټ یې په خپلو کتابونو کې د ترجمې په ډول رانقل کړي دي^(۲). مونږ د هغو د ذکر څخه صرف نظر کېږو که څوک یې د لوستلو شوق لري همغو تفاسیرو ته دې مراجعه وکړي.

دوهمه سپاره د الله تعالی په توفیق ختمه شوه.

۱۳۷۰/۱۰/۴ هـ ش.

(۱) تفسیر البغوي ج ۱ ص ۲۲۶، ۲۲۹، ۲۳۲، ۲۳۶: البحر المحیط ج ۲ ص ۲۶۱-۲۶۲: التفسیر الکیر ج ۶ ص ۲۰۱: تفسیر الطبري ج ۲ ص ۴۰۰.

(۲) تفسیر الفاسي ج ۳ ص ۳۰۶، ۳۱۰: تفهیم القرآن ج ۱ ص ۲۴۴.

﴿ تِلْكَ الرُّسُلُ فَضَّلْنَا بَعْضَهُمْ عَلَىٰ بَعْضٍ مِّنْهُمْ مَّنْ كَلَّمَ اللَّهُ وَرَفَعَ بَعْضَهُمْ دَرَجَاتٍ ۚ وَآتَيْنَا عِيسَى ابْنَ مَرْيَمَ الْبَيِّنَاتِ وَأَيَّدْنَاهُ بِرُوحِ الْقُدُسِ ۖ وَلَوْ شَاءَ اللَّهُ مَا أَفْتَقَلَّ الَّذِينَ مِن بَعْدِهِمْ مِّنْ بَعْدِ مَا جَاءَتْهُمُ الْبَيِّنَاتُ وَلَكِنِ اخْتَلَفُوا فَمِنْهُمْ مَّنْ ءَامَنَ وَمِنْهُمْ مَّنْ كَفَرَ ۚ وَلَوْ شَاءَ اللَّهُ مَا أَفْتَقَلُّوا وَلَكِنَّ اللَّهَ يَفْعَلُ مَا يُرِيدُ ﴾ ﴿يَتَأْتِيهَا الَّذِينَ ءَامَنُوا أَنْفِقُوا مِمَّا رَزَقْنَاكُمْ مِّن قَبْلِ أَنْ يَأْتِيَ يَوْمٌ لَا بَيْعَ فِيهِ وَلَا خُلَّةٌ وَلَا شَفِيعَةٌ ۗ وَالْكَافِرُونَ هُمُ الظَّالِمُونَ ﴾ ﴿

[۲۵۳] دغه پیغمبران مو ځینې په ځینو نورو باندې بهتر ګرځولي دي، چې ځینې یې هغه دي چې الله ﷻ (ورسره) خبرې کړې دي او ځینو نورو ته یې درجات پورته کړي دي. او عیسیٰ ﷺ بن مریم ته مو څرګندې معجزې ورکړې دي او په روح القدس (جبرائیل امین ﷺ) سره مو قوي کړي دي. او که د الله ﷻ اراده شوې وی نو هغو کسانو به جګړې نه وې کړې چې د دوی (پیغمبران) څخه وروسته وه (د دوی تابعان وه) پس د هغه څخه چې هغوی ته ښکاره معجزات هم ورغلي وه. مګر هغوی (برسېره په معجزاتو) اختلاف وکړ، نو ځینې یې هغه وه چې ایمان یې راوړ (یا په ایمان باقي پاتې شوه) او ځینې یې هغه وه چې کافران شوه (او یا په کفر باقي پاتې شوه). او که د الله ﷻ اراده شوې وی (چې دوی دې اختلاف ونه کړي) نو دوی به قتل (اختلاف او جګړې) نه وې کړې. مګر الله ﷻ هغه څه کوي چې اراده یې وشي (په ده ﷻ باندې نه زور چلېږي او نه یې کارونه په ایجاب او اضطراب سره دي چې د اختیاره یې وتلي وي).

[۲۵۴] ای هغو کسانو چې ایمان یې راوړی دی! د هغو مالونو څخه چې مونږ درېرزو کړي دي د هغه څخه مخکې انفاق (خرڅ) وکړئ چې داسې ورځ راشي چې نه پکېنې فدیو ورکول شته او نه دوستي او نه شفاعت. او کافران چې دې همدوی ظالمان دي.

ارتباطونه

۱- دغه ایت شریف تقریباً د هغه سوال جواب دی چې د وړاندېنیو ایتونو څخه څرګندېده، هغه دا چې بې شکه پیغمبران علیهم السلام د دې دپاره را استولي شوي دي چې د مفسدانو د فساد مخه ونیسي، خو چې نړۍ ته کتل کېږي اکثره اختلافات او فسادونه د همدوی (پیغمبران علیهم السلام) په پیروانو کېنې واقع شوي دي، نو داسې ښکاري لکه چې همدوی د اختلافاتو او فسادونو مناشي او اسباب وي.

د جواب حاصل یې دا دی چې ټول پیغمبران علیهم السلام د یو الله ﷻ د پلوه را استولي شوي دي او ټول یو هدف تعقیبوي چې د فساد مخه نیول دي، په حقانیت کېنې سره ټول یو برابر دي، او همدغه مطالب الله ﷻ په معجزاتو سره څرګند کړي هم دي، نو په دوی کېنې د اختلاف هیڅ باعث نشته.

بلکې همدوی علیهم السلام ټول د شیطاني متعددو او متشتو لارو څخه خلک یوې لارې (د الله ښه توحید) ته رابلي او د بنده گانو د عبادت څخه یې خلاصوي.

هو! په پیغمبرانو علیهم السلام کښې یو تربله د الله ښه د حکمت په غوښتنه څه تفاضل شته چې هغه باید د اختلاف سبب ونه ګرځول شي، خو افسوس چې خلکو همدغه تفاضل د اختلاف منشا جوړ کړ او د اصلي هدف څخه یې سترګې پټې کړې، چې په نتیجه کښې دوه ډلې تشکیل شوې، چې یوه ډله مؤمنان او بله ډله کافران دي او په مؤمنه ډله باندې جهاد د همدې کبله فرض شو چې منحرف خلک اصلي مطلب ته راتاو کړي.

البته چې په جهاد کښې مالي مصارفو ته هم ضرورت شته نو ځکه الله ښه د مالونو انفاق ته هم ترغیب نازل کړ.

۲- امکان لري چې دغه ایتونه د نبي کریم ښه دپاره د تسلیت په سبب نازل شوي وي چې: ای پیغمبره! ته خپه کېږه مه، زه ښه په همدې نېره باندې ودانه ده چې انسان با اختیاره او باعقله حیوان دی که هرڅومره دلایل وړاندې کړې هم داسې خلک به پکښې موجود وي چې هغوی د جهاد څخه په غیر نه اصلاح کېږي، که بالفرض اختلافات بالکل ورک شي او د انسان څخه د فساد استعداد واخستلی شي نو بیا به انسان انسان نه وي بلکې پریښتې به ترې جوړې شي.

۳- په تېرو شوو ایتونو کښې د مال د انفاق په باره کښې ترغیبي احکام وه چې الله ښه چندونه چندونه عوضونه ورکوي، او په دې مقام کښې ترهیبي احکام دي چې د انفاق وخت روان دی تېرېدونکی دی، یو وخت به راشي چې د مالدار به هیڅ شی په لاس کښې نه وي چې یا پرې تجارت وکړي او یا بله معامله.

د مطلب خلاصه

۱- یعنې: ای پیغمبره! بې شکه ته په هغه ډله کښې چې د فساد د مخنیوي دپاره پیدا کړې شوي دي غوره او بهتر یې، یهودو او نصاراوو بلکې ټولو خلکو ته په کار دي چې ډېر په جلتی سره په تاباندې ایمان راوړي ترڅو د خیر الأمم افتخار یې په نصیب شي.

دغه ټول پیغمبران علیهم السلام د الله ښه د پلوه صرف د یو مطلب دپاره استولي شوي دي چې هغه د فساد مخه نیول دي.

۲- هو! دوی ټول زمونږ په نزد یو برابر نه دي لکه څنگه چې عوام خلک ټول یو برابر نه دي، مونږ ډېر ښه پوهېږو چې فلانی څومره مستحق دی او فلانی څومره، د همدې کبله مو د شمویل ښه په زمانه کښې د طالوت فضیلت خلکو ته ورڅرګند کړ.

۳- لنډه دا چې ځینې پیغمبران علیهم السلام مو په ځینو نورو باندې د رسالت څخه په غیر چې ټول پکښې یو برابر دي- بهتر ګرځولي دي چې د ځینو سره الله ښه خبرې کړي دي او د مناجات افتخار یې وربښلی دی لکه موسی ښه، او ځینو نورو لره یې زبښتې ډېرې درجې پورته کړي دي چې هغو درجو ته بل څوک نه شي ورختلی او نه د هغو درجو بل پیغمبر تمه کولی شي لکه محمد ښه یعنې تاسو.

۴- او عیسیٰ ﷺ ته مو څه امتیازي معجزې ورکړي دي حتی چې د بي بي مريمې رضی الله عنها د گېډې څخه مو په معجزانه توگه تولد کړ، او هم مو نوموړي ته په روح القدس (جبرائیل ﷺ) سره تائید ورکړی وه. همدارنګه مو ځینې نور پیغمبران په ځینو نورو افتخاراتو سره سرلوړي کړي وه، لکه چې د طالوت په قیصه کښې د داود ﷺ او د سلیمان ﷺ ځینو امتیازاتو ته اشاره شوې ده چې پاچاني، نبوت او لوی علم مو وربښلی وه.

۵- په هر تقدیر د پیغمبرانو علیهم السلام امتیازات د دې دپاره نه دي چې خلک پکښې په فرق باندې قائل شي چې ځینې مني او ځینې نه مني، لکه نصارا چې یوازې عیسیٰ ﷺ مني، او یهود چې یوازې موسیٰ ﷺ مني.

مګر خلکو هغه امتیازات چې دوی پورې یې هیڅ اړه نه درلوده او صرف عند الله امتیازات وه د خپلو اختلافاتو دپاره اسباب جوړ کړه، چې څوک په یو پیغمبر باندې کلک شوه او څوک په بل باندې، په داسې حال کښې چې د ټولو پیغمبرانو پیغمبري په واضحه دلایلو باندې ثابتې شوې وې چې باید د هیڅا پکښې اشتباه نه وي پاتې شوې او ټولو په اتفاقي توګه ټول پیغمبران منلي وي.

۶- که الله ﷻ اراده کړې وي چې د دغو اختلافونو بېخ وباسي نو د اختلافونو مخه به یې نېولې وي چې یا به یې د انسانانو څخه ازادي اخستې وي او یا به یې د پیغمبرانو په منځو کښې د فضائلو تفاوت د منځه وړي وي، خو دغه کار الله ﷻ ونه کړ ځکه چې د دوی اختلافونه په ضد او عناد باندې بنا دي، او د پیغمبرانو علیهم السلام فضائل یې ورته محض پلمې او بهانې جوړې کړې دي. که بالفرض الله ﷻ د پیغمبرانو علیهم السلام په منځو کښې دغه کار نه وي کړی هم لږو خلکو به د اختلافاتو او جګړو څخه لاس نه وي اخستی او همدغسې به پکښې اخته وي لکه چې اوس پکښې اخته دي. او دا ځکه چې الله ﷻ په هر زمانه کښې د مطلب د وضاحت دپاره پوره معجزات او دلایل نازل کړي وه چې په هدف کښې هیڅ خفا پاتې نه وه. خو دوی دغو دلایلو ته شا کړه او په اختلاف کښې ورګډ شوه.

۷- نو الله ﷻ د دوی په اختلافاتو باندې مقررې نتائج مرتب کړه چې ځینو د دلایلو په رڼا کښې په ټولو پیغمبرانو علیهم السلام باندې ایمان راوړ او ځینې نور ورباندې کافر شوه او داسې هیڅ پیغمبر پاتې نه شو چې د امت ټولو افرادو بالاتفاق منلی وي.

۸- بیا هم په یاد ولری چې د دوی اختلافات د الله ﷻ د ارادې څخه وتلي نه دي، که د الله ﷻ اراده شوې وي چې د اختلافاتو لمن یې ټوله کړې وي نو هیڅ کله به هیڅ چرته جګړه او اختلاف نه وي واقع شوی مګر الله ﷻ همغه څه کوي چې اراده یې وشي، د ده هر یو کار د حکمت څخه ډک دی. نو کله چې ثابته شوه چې اختلافات ضرور واقع کېدونکي دي او دا هم واضحه شوه چې په هر اختلاف کښې یوه ډله په حقه وي او بله په باطله، نو د باطلې ډلې په مقابل کښې د حق په پلویانو باندې جهاد فرض دی او جهاد لکه څنګه چې د سر ورکولو ته حاجت لري همدارنګه د مال اتفاق هم پکښې ضرور دی.

۹۔ نو ای مؤمنانو! د هغو مالونو څخه چې مونږ درېرزو کړي دي په همدې لاره کښې څه برخه مصرف کړئ، او د هغې ورځې دپاره تیاری ونیسئ چې په هغې کښې نه تجازت شته چې مالونه وگټئ او خپل مشکلات ورباندې حل کړئ او یا یې د خپلو جنايتونو دپاره فديه کړئ، او نه هلته دوستي او نه شفاعت چې مشکل مو ورباندې حل شي.

دغه ډله چې په تاسو باندې ورسره جهاد فرض شوی دی او د واضحه دلایلو په مقابل کښې په کفر باندې کلک ولاړ دي او په ځمکه کښې فساد خوروي، همدوی ظالمان دي چې هم په خپلو ځانونو ظلم کوي او هم په نوره دنیا.

د قیامت په ورځ چې د دوی دپاره نه فديه شته، نه دوستي او نه شفاعت، دا هم د دوی د جنايتونو نتیجه ده او د هغه لوی ظلم اثار دي چې دوی پکښې مبتلا دي. نو په تاسو باندې لازمه ده چې د ظلم او تیري مخه یې ونیسئ او جهاد ته یې ملاوې وټړئ.

توضیحات

۱۔ په یاد ولرئ چې ټول پیغمبران علیهم السلام په دې خبره کښې یو برابر دي چې د الله ﷻ د پلوه استولي شوي دي او هر یوه په مربوطه زمانه کښې خلکو ته د الله ﷻ احکام رسولي دي او هدايت یې ورته کړی دی.

سوال جواب

۲۔ که څوک وایي چې: په احادیثو کښې ثابته ده چې نبی کریم ﷺ فرمایلي دي: «لَا تُخَيِّرُوا بَيْنَ الْأَنْبِيَاءِ»^(۱) یعنی: تاسو د پیغمبرانو علیهم السلام ترمنځ یو په بل باندې بهتر مه گرځوئ. نو باید چې د ایت او حدیث په ترمنځ تطبیق وکړی شي.

مونږ وایو چې: په حدیث شریف کښې د «لَا تُخَيِّرُوا» د کلمې څخه څرگندېږي چې په منعه کښې هغه غوره والی او فضیلت مراد دی چې ایت یا حدیث ورباندې ناطق نه وي او بې د شرعي دلیل څخه ورته ورکړی شي. هو! په کوم ځای کښې چې شریعت په تفضیل او غوره والي باندې نطق کړی وي لکه په تېر شوي ایت شریف کښې، نو بیا ورباندې خوله بنورول د احادیثو سره څه ټکان نه لري؛ نو مطلب دا شو چې بې دلیل دغه کار مه کوئ.

ب: امکان لري چې د حدیث شریف مطلب د جدال او جگړې د منځه وړل وي. یعنی: په دغه باره کښې جنگ او جگړه مه کوئ او وخت ورباندې مه مصرف کوئ، زیات کوښښ په اتباع او پېروۍ کښې وکړئ چې د قیامت په ورځ به درڅخه د همدې پوښتنه کېږي.

ج: د ټولو څخه احسن جواب هغه دی چې خپله د ایت شریف څخه څرگندېږي، هغه دا چې ټول پیغمبران علیهم السلام په نبوت کښې سره یو برابر دي لکه د ﴿وَإِنَّكَ لَمِنَ الْمُرْسَلِينَ﴾ [البقرة: ۲۵۲]

څخه چې معلومېږي، که څوک يې په نبوت کښې په فرق باندې قائل شي چې ځينې ورته پيغمبران ښکاري او ځينې نه، نو هغه کافر دی.

اما د نبوت څخه علاوه ټول پيغمبران يو برابر نه دي لکه چې پخپله ايت شريف ورته په لاندې تفصيل سره اشاره کوي:

اول: د ځينو سره الله ﷻ په بلا کيفه د عزت او توقير په توگه خبرې کړې دي. لکه موسی ﷺ. دوهم: او د چا يې درجې زبستې ډېرې پورته کړي دي چې بې شماره معجزات يې ورکړي دي، د قيامت د ورځې پورې يې نبوت باقي گرځولی دی، دانمي معجزات لري چې په هره زمانه کښې يې د رسالت اثبات کوي او تابعان يې په ټولو پيغمبرانو باندې زيات دي، ټوله ځمکه يې ورته جومات گرځولې ده او بالاخره د کبري شفاعت يې په همدوی پورې خاص کړی دی.

دغه بعض د نبي کریم ﷺ څخه په غير په بل پيغمبر ﷺ باندې نه تطبیقېږي. د همدې کبله يې ورباندې صراحت ونه کړ ځکه چې هر څوک پوهېږي چې د ده ﷺ څخه په غير بل څوک مراد نه دی. درېم: عیسیٰ ﷺ ته يې هم پوره ځه ارق ورکړي دي چې په دعا باندې يې مړي ژوندي کېده، د برگي مرض معالجه يې کولی شوه او هم به ورسره جبرائیل ﷺ په امتیازي توگه انډيوالي کوله او داسې نور.

لنډه دا چې ټول پيغمبر عليهم السلام د کمالاتو خاوندان دي خو د چا کمال ډېر پورته دی او د چا لږ، نو بايد چې د کمال د لږ پورته والي او ډېر پورته والي په اعتبار سره پکښې انسانان ونه وايي چې دا منم او دا نه منم.

يوه پوښتنه او ډېرې هغې جواب

۳- که څوک وايي چې: په دې کښې څه حکمت دی چې د عیسیٰ ﷺ نوم دلته په صراحت سره ذکر شو او د نورو پيغمبرانو عليهم السلام محض فضائلو ته اشاره وشوه او بس؟

مونږ وايو چې: دا ځکه چې د عیسیٰ ﷺ په باره کښې يهودو تفريط کاوه حتی چې په توهين آمېزه کلماتو باندې يې ياداوه او نصارا وو افراط کاوه حتی چې د الوهيت درجې ته يې رساوه. نو مطلب دا شو چې تاسو بايد نه د عیسیٰ ﷺ سپکاوی وکړئ چې د نبوت د درجې څخه يې وغورځوئ او نه يې دومره توقير وکړئ چې ابن الله ورته ووايي: او دا ځکه چې: ﴿مَا الْمَسِيحُ ابْنُ مَرْيَمَ إِلَّا رَسُولٌ﴾ [المائدة: ۷۵] يعني: مسيح ابن مريم بل څوک نه دی مگر لېږلی شوی دی (او بس).

د "بيع" معنی

۴- په دې مقام کښې د ﴿بَيْع﴾ څخه فديه مطلب ده، او دا ځکه چې: الف: د عبد الله بن عباس رضی الله عنهما څخه روايت دی چې د ﴿لَا بَيْعَ فِيهِ﴾ تفسير يې په "ثَا لِدَيْةٌ فِيهِ" سره کړی دی.^(۱)

ب: د قرآن کریم په ځینو نورو ایتونو کښې همدغه مطلب په صراحت سره نازل شوی دی لکه د [آل عمران: ۹۱] ایت او د [المائدة: ۳۶] ایت. او د قرآن کریم ځینې ایتونه د ځینو نورو دپاره تفسیر واقع کېږي.

ج: برسېره په دې د قیامت په ورځ بیع او شراء (اخیستل او خرڅول) نه د کافر دپاره شته او نه د مسلمان دپاره. نو معلومه شوه چې دلته د ﴿بَّيْع﴾ څخه هغه څه مطلب دي چې د مسلمان دپاره شته او د کافر دپاره نشته، چې هغه فدیو ورکول دي. او دا ځکه چې د کفر سره حسنات ضائع کېږي، د کافر په لاس کښې څه نه پاتې کېږي چې د خپلو جنایتونو دپاره یې فدیو کړي اما مسلمان کولی شي چې د ډېرو عذابونو څخه خپل ځان د فدیو یعنې حسناتو په بدل کښې خلاص کړي. همدارنګه کولی شي چې د هغو مظالمو په بدل کښې خپل حسنات ورکړي چې په دنیا کښې یې په نورو باندې کړي وه، لکه چې همدا مسئله په احادیثو کښې ډېره ښه شرحه شوې ده. هو! څرنگه چې په بیع او فدیو دواړو کښې مبادله پرته ده نو ځکه د فدیو څخه په بیع باندې تعبیر کولو صحت ترلاسه کړ.

د ایت شریف ارشاد

۵- د وړاندې ایت شریف څخه څرګندېږي چې هر شی (نېک وي او که بد، شری وي او که خبی) د الله ﷻ په اراده پورې تړلی دی چې د ده ﷻ د ارادې څخه په غیر هیڅ شی نه شي موجودېدلی، نو د پیغمبرانو علیهم السلام په تابعینو کښې اختلاف او جنگ او جدل هم ټول د الله ﷻ په اراده باندې څرخېږي او بس.

مګر په یاد ولرئ چې په نېکو او د خیر په کارونو لکه څنګه چې د الله ﷻ اراده شته همدارنګه یې خوښي او رضا هم شته خو په بدو او د شر په کارونو کښې یې یوازې اراده شته او خوښي او رضا یې نشته. لکه چې فرمایي: ﴿إِنْ تَكْفُرُوا فَإِنَّ اللَّهَ غَنِيٌّ عَنْكُمْ وَلَا يَرْضَىٰ لِعِبَادِهِ الْكُفْرَ وَإِنْ تَشْكُرُوا يَرْضَهُ لَكُمْ﴾ [الزمر: ۷] یعنې: که تاسو کفر اختیار کړئ نو بهی شکه الله ﷻ ستاسو څخه بهی پروا دی او خپلو بندګانو ته کفر نه خوښوي (ورباندې نه راضي کېږي) او که تاسو شکر وکړئ (ایمان راوړئ) نو الله ﷻ بهی درته خوښوي (ورباندې راضي کېږي).

سوال جواب

۶- که څوک وايي چې: ذکر شوي مضمون ته په یوه ایت کښې دوه ځله اشاره شوې ده، نو په دې کښې څه حکمت دی چې په یو ځل باندې اکتفاء ونه کړی شوه؟
مونږ وايو چې: ځینو مفسرینو کرامو خو ذکر شوی تکرار په تاکید باندې حمل کړی دی ځکه چې د تقدیر مسئله ډېره مهمه ده، نو تاکید ورسره مناسبت لري^(۱).

مگر مونږ ته داسې ښکاري چې ذکره شوه شرطیه جمله په هر یو ځای کېنې بېل بېل مطلب ته اشاره کوي چې:

په اوله جمله ﴿وَلَوْ شَاءَ اللَّهُ مَا أَفْتَتَلْنَا الَّذِينَ مِنْ بَعْدِهِمْ﴾ کېنې د دې خبرې بیان دی چې هر څه د الله ﷻ په اراده پورې تړلي دي که څه هم هغه د بندګانو کره وړه وي، داسې نه ده لکه چې معتزله یې وایي چې بنده د خپلو کړو وړو په خپله پیدا کوونکی دی.

په دوهمه جمله ﴿وَلَوْ شَاءَ اللَّهُ مَا أَفْتَتَلُوا﴾ کېنې دې ته اشاره ده چې هر څه د الله ﷻ په ارادې پورې تړلي دي خو سره د دې الله ﷻ د هر شي په کولو کېنې فاعل مختار دی، نه مکره او مجبور دی او نه کوم یو کار په ایجاب او اضطرار سره کوي.

د همدې کبله وروستۍ جمله په ﴿وَلَكِنْ اللَّهُ يَفْعَلُ مَا يُرِيدُ﴾ سره تعقیب شوه چې په اصل مطلب باندې پوره صراحت وکړي. یعنې: هر څه د الله ﷻ په واک او اختیار کېنې دی که څه هم تاسو ورباندې نه پوهېږئ او حکمتونو ته مو فکر نه رسېږي.

کافران یعنې څوک؟

۷- ځینې مفسرین کرام وایي چې په دې مقام کېنې د ﴿وَالْكَافِرُونَ﴾ څخه هغه مؤمنان مراد دي چې هغوی فرضي اتفاق نه کوي او زکات نه ورکوي، دوی ته تغلیظاً دغه لقب ورکړی شوی دی^(۱)، ناشکري یې داسې ګڼله شوې ده لکه چې کفر یې کړی وي.

د همدې قبیلې څخه هغه ایت هم دی چې د حج په باره کېنې نازل شوی دی او د حج نه کول یې په کفر سره تعبیر کړي دي، لکه چې فرمایي: ﴿وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ﴾ [آل عمران: ۹۷] یعنې: او خاص الله ﷻ لره په خلکو باندې د بیت الله حج دی خو چې څوک هغه ته د لارې وسه لري، او څوک چې کفر وکړي (حج ونه کړي) نو یې شکه الله ﷻ د ټولو عالمونو څخه بې پروا دی.

د دوی بل دلیل دا دی چې همدغه ایت شریف په ﴿يَتَأْتِيهَا الَّذِينَ ءَامَنُوا﴾ سره پیل شوی دی او مخاطبه د مؤمنانو سره ده نو ښه دا ده چې آخر یې هم په مؤمنانو پورې تعلق ونيسي.

مگر بهتره دا ده چې د ﴿وَالْكَافِرُونَ﴾ څخه عقیدوي کافران مراد شي، او دا ځکه چې:

الف: د دې ایت څخه په مخکېنې ایت کېنې د پیغمبرانو ﷺ تابعان په دوه ګروپونو باندې ویشلي شوي وه چې ځینې مؤمنان او ځینې کافران وه ﴿فَمِنْهُمْ مَنْ ءَامَنَ وَمِنْهُمْ مَنْ كَفَرَ﴾، نو الله ﷻ مؤمنان مخاطب کړه چې تاسو د کافرانو په شان مه کېږئ، هغوی خپل مالونه په کفریاتو کېنې مصرف کوي او د الله ﷻ غضب ورباندې خانو ته ګټي، تاسو یې باید د الله ﷻ په عباداتو کېنې مصرف کړئ او د هغه ﷻ رضا پرې وګټئ:

(۱) روح المعاني ج ۳ ص ۵۴

برسېره په دې چې هغوی د کفر دپاره په سر او مال سره تاند وهي نو تاسو چې مؤمنان هم یاست ولې په خپل مال او سر سره جهاد نه کوئ.

ب: دغه کلمه ﴿لَا بَيْعَ﴾ د عقیدوي کافرانو سره ښه مناسبه ده ځکه چې د قیامت په ورځ کافران د خپلو جنایتونو دپاره څه حسنات نه لري چې فدیہ یې کړي، اما مؤمنان کولی شي چې د خپلو ځینو جنایتونو مخه په حسناتو سره ونیسي او د فدیې په ډول یې ورکړي.

دغه جمله ﴿وَلَا خُلَّةَ﴾ د عقیدوي کافرانو سره ښه مناسبت لري ځکه چې د قیامت په ورځ خود مؤمنانو دوستي لا پسې قوي کېږي او د کافرانو په شان په عداوت باندې نه بدلېږي، لکه چې فرمایي: ﴿الْأَخِلَّاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ﴾ [الزخرف: ۶۷] یعنی: ټول دوستان به په دغې ورځ کښې یو تر بله دښمنان وي، مگر متقیان چې په هغې ورځ به هم خواره دوستان وي او دوستي به یې لا قوي شي.

د: همدارنگه د مؤمنانو دپاره په دغې ورځ کښې د الله ﷻ په اذن سره شفاعت هم شته خصوصاً د نبي کریم ﷺ کبری شفاعت خو بالکل څرگند دی، نو دغه جمله ﴿وَلَا شَفَعَةً﴾ چې جنس شفاعت پکښې نفی شوی دی هم د عقیدوي کافرانو سره مناسبه ده.

ه: برسېره په دې، نظر د بلاغت د علم قواعدو ته په ﴿وَالْكَافِرُونَ هُمُ الظَّالِمُونَ﴾ کښې مسند الیه په مسند پورې قصر شوی دی. نو د معنی حاصل یې داسې کېږي چې: کافران بل شی نه دي مگر ظالمان دي یعنې دوی په ظلم کښې کامل دي لکه چې الله ﷻ فرمایي: ﴿إِنَّ الشِّرْكَ لَظُلْمٌ عَظِيمٌ﴾ [لقمان: ۱۳] یعنی: بې شکه شرک (کفر) لوی ظلم دی.

ښکاره ده چې د زکات نه ورکوونکي هم ظالمان دي خو په ظلم کښې کامل نه دي ترڅو د دوی په باره کښې وویل شي چې دوی د ظالمانو څخه په غیر بل شی نه دي.

﴿اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ﴾

[۲۵۵] الله ﷻ چې دی د عبادت لایق نشته مگر همدی ﷻ دی، همېشه ژوندی دی (د ټولو امورو په تدبیر باندې) همېشه ولاړ دی. په ده ﷻ باندې نه پرکالي راځي او نه خوب. خاص همده ﷻ لره دي هغه څه چې په اسمانونو کښې دي او هغه څه چې په ځمکو کښې دي. څوک دی هغه کس چې د ده ﷻ په نزد کښې شفاعت وکړي شي مگر د ده ﷻ په اجازې سره.

الله ﷻ په هغه څه باندې پوهېږي چې د دوی وړاندې دي او په هغه څه باندې هم چې د دوی وروسته دي او دوی د الله ﷻ د معلوماتو څخه په یو شي باندې هم احاطه نه شي کولی مګر په هغه شي چې د ده ﷻ اراده وي.

د الله ﷻ کرسی اسمانونه او ځمکې ځایوي او د دغو دواړو ساتنه (حفاظت) هغه ﷻ نه ستومانه کوي (دا ورته مشکل نه دي). او همدې ﷻ د زینت ډېر پورته والي او زینت ډېر عظمت څښتن دی.

ارتباط

په تېرو شوو ایتونو کېني دا مضمون پروت وه چې ټول پیغمبران ښه دم د مفاسدو د ورکولو مطلب تعقیبوي خو خلک غلط فهمي کوي او د دوی فضائل د اختلافاتو موجبات جوړوي.

په دې ایت کېني د دغو غلط فهمیو اصلي سبب ښودلی شوی دی چې که انسانان الله ﷻ وپېژني نو ټول اختلافات به د منځه ورک کړي او منحصراً به د الله ﷻ بندگانې اختیار کړي او دا ځکه چې د اختلافاتو اصلي مناشي دا دي چې ځینې خلک د الله ﷻ د علم په کمال باندې قائل نه دي او یا ورسره په کېني بندگان شریک کني.

همدارنګه ځینې خلک د الله ﷻ قدرت کامل نه گڼي او یا ورسره بندگان شریکوي او ځینې لا دې ته په تمه وي چې لحاظ د اړه بندگان شته او هرومرو به مو په الله ﷻ باندې وېشي که هر څه جنایات او کفریات وکړو هم هغوی کولی شي چې زموږ په باره کېني سپارښتنه وکړي.

بالآخره ځینې خلک په الله ﷻ باندې نور توهمات کوي او لکه څنګه چې واقعیت دی هغسې یې نه پېژني نو الله ﷻ آیه التکړسي نازله کړه او خپل ځان یې کما حقہ خلکو ته وروپېژاند، که د دې څخه وروسته هم څوک اختلافاتو ته ملا تړي او د جګړو اور تازه کوي نو دا به د عناد څخه په غیر بل شی نه وي.

د مطلب خلاصه

یعنې ای بندگانوا! تاسو الله ﷻ په حقیقي معناوو کېني وپېژنئ چې د جګړو او دعوو دنگلو څخه خلاص شئ.

۱- الله ﷻ د هغه پاک ذات نوم دی چې د هغه ﷻ څخه غیر به حق بل هیڅ معبود نشته ټول معبودیت همدۀ ﷻ پورې مختص دی، نو تاسو صرف د همدۀ ﷻ عبادت وکړئ او د ده ﷻ د مخلوق عبادت مه کوئ.

ولي به ده ﷻ لره عبادت خاص نه وي چې همدی ﷻ دانمي، ازلي او ابدی دی، همېشه ژوندی دی او همېشه به ژوندی وي، حیات (ژوند) یې ذاتي صفت دی چې هیڅکله ترې نه شي منفک کېدلی، د ده ﷻ څخه به غیر د نورو ټولو مخلوقاتو ژوند عارضی دی تر هغه به ژوندی وي چې د الله ﷻ ورته د ژوند اراده شوې وي کله چې ترې د ژوند اراده سلبه کړي، په همغې ثابته کېني به نشته کېږي.

۲۔ ولې به همدې ﷻ په حقه معبود نه وي چې د ټولو مخلوقاتو څارنه او حفاظت کوي، احتیاجات یې پوره کوي، ژوند ته یې ادامه ورکوي او په هیڅ وخت کښې هیڅ شی د ده ﷻ د ساتنې څخه نه شي بې پروا کېدلی.

۳۔ د ده ﷻ ساتنه او څارنه به ولې دوامداره نه وي چې په ده ﷻ باندې پرېشاني (برمابښی) نه راځي چې ادنی بې خبري د ډېر لږ وخت دپاره ورسره ملګري ده پاتې خو لا خوب شو چې بې خبري او غفلت پکښې څه وخت نیسي او لږ څه دروند وي.

او دا ځکه چې د اسمانونو او ځمکو بلکې د ټولو مخلوقاتو یوازېنی حقيقي او دائمي مالک همدې ﷻ دی او همدې ﷻ پکښې تصرفات کوي او بس.

۴۔ د نورو ټولو مخلوقاتو ملکیتونه عارضي دي او تصرفات یې مجازي او ظاهري دي، د هر شي تکوین (ایجاد) همده ﷻ پورې اختصاص لري هیڅا ته یې په تکویناتو کښې برخه نه ده ورکړې که څه هم هغه پیغمبر وي او یا پرېسته او یا بل مخلوق.

۵۔ برسېره په دې، ټول مخلوقات په دې کښې یو برابر دي چې د الله ﷻ معالیک او بندګان دي نو باید چې څوک په بنده باندې دا گومان ونه کړي چې هغه د بندګۍ د درجې څخه پورته دي لکه چې په عیسی (ع) باندې ځینو خلکو دا خیال کړی دی.

د الله ﷻ مالکیت تر دې اندازې پورې حقيقي او واقعي دی چې د ده ﷻ په دربار کښې هیڅوک بې اجازې په شفاعت باندې خوله نه شي ښورولی او نه جرئت کولی شي.

او دا ځکه چې د الله ﷻ څخه په غیر د نورو ټولو مخلوقاتو علوم ناقص او ناچیزه دي، دوی لا په هغه څه باندې نه پوهېږي چې هغه د دوی په حضور کښې دي، پاتې خو لا هغه چې د دوی څخه وړاندې یا وروسته واقع شي، نو د همدې کبله دوی ته هیڅ پته نه لګېږي چې فلانی د شفاعت کولو لیاقت لري او که نه.

یوازې الله ﷻ دی چې په هغو شیانو باندې هم پوهېږي چې د خلکو څخه وړاندې تېر شوي دي یا ورسره همزمان دي او یا یې مخې ته وروان دي، او په هغو شیانو باندې هم پوره عالم دی چې د دوی څخه وروسته تېرېږي یا یې د مخې څخه په څنګ وي او یا ترې وروسته پاتې کېږي.

۶۔ هو! دوی (خلک) د الله ﷻ د علم څخه په هیڅ شي باندې احاطه نه شي کولی مګر په هغې اندازه چې پخپله د ده ﷻ ورته اراده وشي چې دوی ته یې ورزده کړي.

او څنګه به څوک د الله ﷻ په مخلوقاتو د پوهېدلو توان ولري چې د الله ﷻ یو مخلوق چې کرسی نومېږي دومره لوی او پراخه دی چې ټول اسمانونه او ټولې ځمکې یې په داخل کښې پراته دي او د ټولو څخه یې احاطه کړې ده.

۷۔ برسېره د علم په پراخۍ باندې د الله ﷻ قدرت هم بې اندازې پراخه او لوی دی تردې چې اسمانونه او ځمکې یې په کرسی کښې ځای په ځای کړي دي او ثانیه په ثانیه یې د انحلال او تصادم څخه ساتنه کوي چې نه ستوري یو تربله ټکر ته پرېږدي او نه اسمان په ځمکه رالوېږي او نه

ځمکه ښکته ښوېږي. خو په الله ﷻ باندې دغه حفاظت او څارنه هم څه دروندوالی نه شي راوستلی بلکې دغسې کارونه الله ﷻ ته ډېر اسان دي. نو همدغه علیم او همدغه قدیر ذات د عبادت لایق دی او بس.

۸- د ټولو په آخر کښې په دې باندې هم پوه شئ چې الله ﷻ ستاسو د ادراک څخه ډېر پورته او متعالی دی. په دې ایت کښې چې ستاسو د لغاتو په قالبو کښې څه نازل شوي دي دا صرف ستاسو د پوه کولو دپاره دی، که نه نو الله ﷻ د دې خبرې څخه ډېر پورته او لوړ دی چې ستاسو خیالات او توهمات ورته ورسېږي او یا یې تاسو په خپلو لیدلو او کتلو باندې قیاس کړئ. نو تاسو ته په کار دي چې نه د الله ﷻ حیات خپل حیات باندې قیاس کړئ او نه یې کړسې ته د خپلې کړسې په نظر وگورئ. که بالفرض داسې وکړئ نو تاسو به الله ﷻ ته د حقارت په نظر کتلې وي، خو الله ﷻ د لوی عظمت خاوند دی.

توضیحات

۱- د ﴿آلْحَيُّ﴾ کلمه د "حَیَّه" څخه اخستله شوې ده او "حَیَّه" په قرآن کریم کښې په لاندې شپږو معناوو باندې استعمال شوی دی^(۱):

اول: هغه قوت ته حَیَّه ویل کېږي چې د هغه په ذریعه باندې د "حَیَّه" په خاوند کښې نشا او نمو (زرغونېدل او وده کول) تحقق مومي. لکه چې فرمایي: ﴿وَجَعَلْنَا مِنَ الْمَاءِ كُلَّ شَيْءٍ حَيًّا﴾ [الأنبياء: ۳۰] یعنی: او مونږ د اوبو څخه هر یو ژوندی شی پیدا کړی دی. لکه حیوان او نبات. دوهم: هغه قوت هم د حیات په نامه یادېږي چې په هغه سره په یو شي کښې حس او حرکت پیدا کېږي، لکه چې فرمایي: ﴿وَمَا يَسْتَوِي الْأَحْيَاءُ وَلَا الْأَمْوَاتُ﴾ [فاطر: ۲۲] یعنی: او نه ژوندي برابر دي او نه مړي (يو تربنه).

درېم: هغه قوت هم د حَیَّه په نوم بلل کېږي چې هغه د عقل او عمل مېدا ګرځي لکه چې فرمایي: ﴿أَوْ مَن كَانَ مَيِّتًا فَأُحْيَيْنَاهُ﴾ [الأنعام: ۱۲۲] یعنی: ایا هغه څوک چې مړ وي نو هغه ژوندي کړو چې د عقل په مقتضی عمل نه کوي او بیا دغه توفیق ورپېرزو کړو.

څلورم: "حَیَّه" د خوشالۍ او بې غمی په معنی هم استعمال شوی دی، لکه چې فرمایي: ﴿وَلَا تَحْزَنَ الَّذِينَ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ﴾ [آل عمران: ۱۶۹] یعنی: او په هغو کسانو باندې چې د الله ﷻ په لار کښې وژل شوي وي د مړو کومان مه کوئ بلکې دوی د خپل رب په نزد ژوندي دي. یعنې دوی خوشاله او بې غمه دي چې خاص ډول روزي ورکوله کېږي.

پنځم: د آخرت ابدي ژوند هم د "حَیَّه" په نامه یادېږي لکه چې فرمایي: ﴿يُنَبِّئُنِي قَدْ مَتُ الْحَيَّاتِي﴾ [الفجر: ۲۴] یعنی: ای کاش! چې خپل ژوند دپاره مې څه استولي وی (چې د شریعت په مطابق مې چال چلند کړی وی).

شپږم: د الله ﷻ د صفاتو څخه یو صفت "حَیَّاة" دی چې د داسې ژوند په معنی سره اخستل کېږي چې په هغه باندې د مرګ د ورتللو امکان نه وي، یعنې ابدی او ازلي ژوند. په دغه ایت شریف کېنې همدغه شپږمه معنی مراده ده چې الله ﷻ پورې اختصاص لري او بس.

د "الْقِيَوْم" معنی

۲- ﴿الْقِيَوْمُ﴾ په اصل کېنې "قِيَوْمٌ" - لکه: "فَيَقُولُ" - وه. دا د مبالغې صیغه ده^(۱). که څه هم اصلي معنی یې "دېر ښه ودرېدونکی" دی خو کله چې د الله ﷻ په صفت کېنې استعماله شي نو هغسې څارونکی او ساتونکی ترې مرادېږي چې په حفاظت او څارنه یې هیڅ زوال نه راځي او همېشه په هر شي باندې ولاړ وي او ضروریات یې ورپوره کوي^(۲)، لکه چې فرمایي: ﴿الَّذِي أُعْطِيَ كُلُّ شَيْءٍ خَلْقَهُ ثُمَّ هَدَىٰ﴾ [طه: ۵۰] یعنې: الله ﷻ هغه ذات دی چې هر شي ته یې د هغه موجودیت ورکړی دی او بیا یې ورته لارښودانه هم کړې ده.

"سَيِّئَةٌ" څه معنی؟

۳- د ﴿سَيِّئَةٌ﴾ کلمه د "وسن" څخه اخستله شوې ده چې په اصل کېنې "وَسْنٌ" وه لکه "عمدة" چې په اصل کېنې "وَعْدَةٌ" وه. که څه هم د "سَيِّئَةٌ" لغوي معنی غفلت او ناخبري ده خو په دې مقام کېنې ترې هغه باریکه ستوالی او ناخبري مطلب ده چې د خوب په ابتداء کېنې په خوب کوونکي باندې غلبه کوي او د خانه یې په غفلت کېنې اچوي خو د "نوم" خوب مرتبې ته نه وي رسېدلی^(۳). ځینې مفسرین کرام وايي چې: "سَيِّئَةٌ" هغه دروندوالي ته وايي چې په سر کېنې راپیدا کېږي، "نُفَاسٌ" هغه ته وايي چې سترګې نیسي او "نَوْمٌ" هغه ته وايي چې په زړه باندې غلبه وکړي او انسان پکېنې د هر څه څخه ناخبره شي^(۴).

کړسي څه ته وايي؟

۴- د "کُرْبِي" کلمه د نسبتي "ي" په ذریعه د "کُرْسٌ" کلمې ته منسوبه شوې ده او "کُرْسٌ" د یو شي د اجزاوو اجتماع او انضمام ته وايي، د همدې کبله کتابچې ته "کُرْأَسَةٌ" وايي چې پاني یې سره یو تړبله منظمې شوې وي^(۵). خو په عام عرف کېنې د چوکۍ او تخت په معنی استعمالېږي چې په هغه باندې یو ادارچي د

(۱) زاد السیر ج ۱ ص ۲۶۵

(۲) مفردات الراغب ص ۴۳۲

(۳) روح المعاني ج ۳ ص ۸: مفردات الراغب ص ۵۶۱

(۴) تفسیر المدارک ج ۱ ص ۱۷۸

(۵) لسان العرب ج ۶ ص ۱۹۴

اداري دپاره کښېني^(۱)، لکه چې الله ﷻ فرمايي: ﴿وَأَلْقَيْنَا عَلَىٰ كُرْسِيِّهِ جَسَدًا﴾ [ص: ۳۴] يعنې: او مونږ د ده (سليمان عليه السلام) په تخت باندې د غوښې يوه ټوټه ورواچوله.

اما په دې مقام کښې د "کُرسِي" په معنى کښې اختلاف دى، ځينې علماء کرام وايي چې دلته ترې علم مراد دى او ځينې نور وايي چې دلته ترې عرش العظيم مراد دى^(۲). مگر دغه دواړه تفسیرونه خلاف الظاهر دي بې ضرورته دغسې معنى اخستل ښه کار نه دى، برسېره په دې د علم بحث خو په همدې ايت کښې يو ځل په ﴿يَعْلَمُ مَا بَيْنَ أَيْدِيهِمْ وَمَا خَلْفَهُمْ﴾ کښې تېر شوى دى، نو که دلته هم علم مراد شي نو دا به تاکيد شي حال دا چې د تاکيد څخه تاسيس بهتر دى چې نوې معنى مراده کړى شي.

نو که څه هم ځينو مفسرينو کرامو د "کُرسِي" په هکله څه زيات بيان ليکلى دى^(۳)، خو مونږ په همدومره بيان باندې اکتفاء کوو چې دا د يوه داسې مخلوق نوم دى چې په ټولو اسمانو او ټولو ځمکو باندې يې احاطه کړې ده او د عرش العظيم څخه کوچنى دى. نو د معنى حاصل يې داسې کېږي چې: د الله ﷻ معلوماتو ته به د چا علم ورسېږي حال دا چې د هغه ﷻ يو مخلوق (کُرسِي) په اووه اسمانو او اووه ځمکو احاطه کړې ده او بيا دا ټول عرش العظيم ته داسې نسبت لري لکه يوه وړه کړۍ چې په يوه چولې بيابان کښې پرته وي.

سوال جواب

۵- که څوک وايي چې ايا د کرسۍ اضافت الله ﷻ ته داسې دى لکه چې يو پاچا ته خپله کرسۍ مضافه شي، او يا لکه په تېر شوي ايت شريف کښې چې سليمان عليه السلام ته د خپلې کرسۍ اضافت شوى دى؟

مونږ وايو چې:

الف: الله ﷻ ته د کرسۍ اضافت د تشريف او تعظيم دپاره دى لکه په بيت الله کښې چې ورته د بيت اضافت شوى دى. يعنې کرسۍ دومره لوى عظيم الشان مخلوق دى چې بايد د الله ﷻ څخه پرته يې بل چا ته نسبت ونه کړى شي^(۴).

ب: لکه څنگه چې د الله ﷻ وجود، علم، حيات او نور صفات د بندگانو د صفاتو سره محض په نوم کښې اشتراک لري او په حقائقو کښې يو تربله بالکل جدا او بېل دى همدارنگه د الله ﷻ کرسۍ هم د بندگانو د کرسۍ سره محض په نوم کښې شريکه ده او بس؛ نو الله ﷻ ته د کرسۍ اضافت هم بلا کيفه دى.

(۱) مفردات الراغب ص ۴۴۵

(۲) تفسير القاسي ج ۳ ص ۳۲۰ زاد المسير ج ۱ ص ۲۶۵

(۳) تفسير ابن كثير ج ۱ ص ۳۱۰ روح المعاني ج ۳ ص ۹

(۴) تفسير کبرج ۷ ص ۱۳ حاشيه الشيخ زاده على تفسير البضاوي ج ۱ ص ۵۶۹

په مونږ همدومره عقیده واجبه ده چې د الله ﷻ کرسی حق ده خو څنگه چې د هغه ﷻ د عظیم شان سره مناسبه وي. د دې څخه وړاندې بندگان حق نه لري چې داسې خبرې اترې پکښې وکړي چې هغه یې د بندگانو په کرسیو کې لیدلي یا اورېدلي وي.

امکان لري چې د همدې کبله به الله ﷻ آیه الکرسې په ﴿ وَهُوَ الْعَلِيُّ الْعَظِيمُ ﴾ سره ختم کړي وي ترڅو د دغسې قیاساتو او توهमतو مخه ونیوله شي.

ج: دا هم لري نه ده چې په دې مقام کېنې الله ﷻ ته د کرسی د اضافت څخه کنایه د الله ﷻ د ملک پراخي مطلب وي^(۱). نو په دې تقدیر د مفرداتو معناوې په نظر کېنې هیڅ نه نیولی کېږي ترڅو سوال ته موقع ورکړي شي او بیا جواب ته حاجت پاتې شي.

ایا ایتونه یو په بل فضیلت لري؟

۵- که څه هم ځینې علماء کرام په دې عقیده دي چې د قرآن کریم د ایتونو په منځ کې سره تفاضل نشته ځکه چې ټول د الله ﷻ کلام دی، د الله ﷻ په کلام کېنې په افضل او فاضل باندې قول کول ښه کار نه دي^(۲)، مگر تحقیقي خبره دا ده چې نظر دې خبرې ته چې ټول د الله ﷻ کلام دی یو ایت په بل باندې فضیلت نه لري، ټول سره یو برابر دي لکه چې پیغمبران نظر نبوت ته ټول یو برابر دي او فرق نه لري.

هو! د تاثیر کثرت، د معناوو عمق، د بحث موضوع او نورو شیانو ته په نظر سره ایتونو کېنې لوی-لوی فرقونه شته^(۳)، چې په احادیثو کېنې هم ثابت شوي دي.

د مثال په توګه: نبي کریم ﷺ په یوه حدیث کېنې فرمایلي دي چې: «وَفِيهَا آيَةٌ هِيَ سَيِّدَةُ آيِ الْقُرْآنِ هِيَ آيَةُ الْكُرْسِيِّ»^(۴) یعنی: په «البقرة» سورت کېنې یو ایت دی چې د قرآن کریم د ایتونو رئیس دی چې هغه د آیه الکُرسیي څخه عبارت دی.

لکه څنګه چې د قرآن کریم په ایتونو کېنې د فضائلو په لحاظ فرقونه شته حال دا چې په قرآنیات کېنې یو برابر دي، همدارنګه د پیغمبرانو ترمنځ هم فضائل فرق لري حال دا چې په نبوت کېنې یو برابر دي. لکه چې په [البقرة: ۲۵۳] ایت کېنې ورباندې صراحت نازل شوی دی.

د آیه الکُرسی فضائل

۶- لکه څنګه چې د قرآن کریم سورتونه خاص خاص نومونه لري همدارنګه په ځینو ایتونو باندې هم خاص خاص نومونه ایښودل شوي دي. د همدې جملې څخه دغه ایت شریف دی چې اوس د بحث لاندې دی.

(۱) في ظلال القرآن ج ۱ ص ۲۹۰

(۲) تفسیر الخازن ج ۱ ص ۳۹۵

(۳) روح المعاني ج ۳ ص ۱۱

(۴) جامع الترمذي ج ۲ ص ۱۱۵

دې ایت ته څکه د "آية الكرسي" نوم ټاکل شوی دی چې د "کړسي" په کلمه باندې مشتمل دی. د دې ایت شریف په فضائلو کې زینت ډېر احادیث روایت شوي دي چې ځینو مفسرینو کرامو راغونډ کړي دي^(۱) هیله ده چې هلمته مراجعه وکړی شي. مگر مونږ په همدې ارتباط په هغه حدیث باندې علاوه کوم چې په وړاندې توضیح کې ذکر شوی دی یو بل حدیث هم ذکر کوو هغه دا چې: یو ځل یوه سړي د نبي کریم ﷺ څخه متعددې پوښتنې وکړې، یوه پکېنې دا وه چې په قرآن کریم کې کوم یو ایت ډېر لوی دی؟ نبي کریم ﷺ جواب ورکړ چې: «آيَةُ الْكُرْسِيِّ»^(۲) یعنې د قرآن کریم عظیم الشان ایت همدغه ایت دی چې بحث پکېنې روان دی.

۷- امکان لري چې د نوموړي ایت شریف د سیادت او عظمت وجه به دا وي چې په دې کېنې د الله ﷻ د صفاتو اصول بیان شوي دي، لکه: الوهیت، وحدانیت، حیا، علم، مالکیت، قدرت، اراده او داسې نور. نو په دې ایت کېنې د الله ﷻ دومره صفات بیان شوي دي چې څومره د یوه مسلمان د عقیدې دپاره ضرورت دی. او اکثره خلک چې کافران شوي دي غټه وجه یې دا ده چې د ذکر شوو صفاتو څخه په مستقیم او یا غیر مستقیم ډول د انکار مرتکب شوي دي، العیاذ بالله. په ټول قرآن کریم کېنې بل داسې ایت نشته چې الله ﷻ پکېنې خپل جلالې او جمالي صفات په داسې جامع توګه بیان کړي وي لکه په آية الكرسي کېنې یې چې بیان کړي دي، تر دې چې په نوموړي ایت کېنې د الله ﷻ کلمه اتلس (۱۸) کرته ذکر ده، یو کړت د اسم ظاهر په توګه او نور اوولس (۱۷) کرته د ضمائر په توګه چې ځینې ضماير بارز دي او ځینې مستر دي^(۳).

﴿لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّاغُوتِ وَيُؤْمِرْ بِاللَّهِ فَقَدْ اسْتَمْسَكَ بِالْعُرْوَةِ الْوُثْقَىٰ لَا انْفِصَامَ لَهَا وَاللَّهُ سَمِيعٌ عَلِيمٌ﴾^(۴) اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ وَالَّذِينَ كَفَرُوا أُولَئِكَ هُمُ الظَّاغُوتُ يُخْرِجُونَهُم مِّنَ النُّورِ إِلَى الظُّلُمَاتِ أُولَئِكَ أَصْحَابُ النَّارِ هُمْ فِيهَا خَالِدُونَ﴾^(۵)

[۲۵۶] په (قبول د) دين کېنې زور نشته (څکه چې) يقيناً سم اعتقاد د باطل اعتقاد څخه ښکاره (جدا) شوی دی. نو څوک چې په طاغوت باندې کافر شي او په الله ﷻ باندې ايمان راوړي نو بې شکه هغه په قوي کړی باندې منګولې لګولې دي، چې دغې کړۍ لره پرې کېدل نشته (مطلب ته پرې رسېږي). او الله ﷻ اوږدوونکی (او) پوه دی.

(۱) تفسیر ابن کثیر ج ۱ ص ۳۰۴: تفسیر القرطبي ج ۳ ص ۲۶۹: الدر المنثور ج ۳ ص ۵

(۲) سنن الدرامي ج ۲ ص ۳۲۱

(۳) روح المعاني ج ۳ ص ۱۱

البقرة (۲)

[۲۵۱] الله ﷻ د هغو کسانو دوست دی چې ایمان یې راوړی دی، چې د کفر د تیارو څخه یې د اسلام رڼا ته وروباسي (او یا یې نه پرېږدي چې په تیارو کښې ور داخل شي).
 او هغه کسان چې کافر دي د هغوی دوستان طواغیت (سرکشان) دي، چې د ایمان د رڼا څخه یې د کفر تیارو ته ور داخلوي (او یا یې نه پرېږدي چې ایمان ته ور داخل شي). دوی د اور ملګري (انډیوالان) دي دوی به په دې اور کښې همېشه وي.

ارتباط

دغه ایتونه داسې ښکاري لکه چې د یو سوال جواب وي، هغه سوال چې د آية التکرېبي څخه راپیدا کېږي چې حاصل یې داسې کېږي:

څرنگه چې الله ﷻ خپل ځان په ډېره بلیغه ښکته خپلو بندګانو ته وروپېژاند تر دې چې د هغو ټولو شبهاتو او اشتباهاتو مخه پرې ونیوله شوه چې ځینو خلکو ته پېښېدل او یا پېښې شوې وي مګر سره د دغسې کافي، شریعتي بیان څخه وروسته هم معاندین د عناد څخه لاس نه اخلې، په داسې حال کې چې د الله ﷻ د نازل کړي شوی ایتونو ردول هم نه شي وړاندې کولی.

نو مسلمانانو ته په کار دي چې دغسې لجوج او عنادیان په زور او اکراه باندې مسلمانان کړي او په زور باندې پرې د توحید کلمه درسته کړي.

د جواب حاصل یې د ایتونو په خلاصه مطلب کښې لوستلی شی.

د مطلب خلاصه

۱- یعنې: د الله ﷻ شریعت د عقیدې په باره کښې جبر او اکراه په رسمیت نه پېژني نو باید چې تاسو هم په بندګانو باندې د زور څخه کار وانخلي. الله ﷻ د حق او باطل دواړو په منځکښې په کافي پیمانې وضاحت کړی دی، په هیچا باندې په دې باره کښې څه خفا نه راځي. نو څرنگه چې الله ﷻ انسان باعقله او باشعوره حیوان پیدا کړی دی نو تاسو ته هم په کار دي چې هغه (انسان) ته موقع ورکړئ چې د خپل اختیار څخه کار واخلي او عقل ته یې ژندی وروانه چوئ.

۲- برسېره په دې، د عقیدې په باره کښې جبر او اکراه څه فائده هم نه کوي ځکه چې عقیده د زړه کار دی او د اکراه تاثیر د جوارحو څخه وړاندې نه شي تېرېدلی ترڅو په زړونو باندې هم اثر وکړي.

۳- نو کله چې انسان د خپل عقل سره پرېښودل شي نو د لاندې دوه لارو څخه به ضرور یوه اختیاروي او په یوه نه یوه ډله کښې به شمېرل کېږي:

یا به د طاغوتانو او سرکشانو خبرو ته شا کوي او هغه به د پښو لاندې کوي او بالمقابل به په الله ﷻ باندې ایمان راوړي او شریعت ته به غاړه ږدي نو چا چې دا کار وکړ بهې شکه چې هغه په کلکې او قوي کړۍ باندې منګولې ښخې کړې چې هغه نه په دنیا کښې انقطاع ومومي او نه په آخرت کښې، بلکې دا هغه کړۍ ده چې انتها یې جنت ته رسېدلې ده او هملته ختمېږي، په دغې کړۍ باندې شبهات او اعتراضات څه تاثیر نه لري.

او که چا بالعکس په الله ﷻ باندې کفر اختیار کړ او په طواغیتو باندې یې عقیده وکړه نو هغه به همدغسې معکوسه نتیجه وگوري. هغه د غنې د جال پورې خپل خان نښلولی دی چې په نن سبا دښې به قطعه شي او په هیڅ درد به یې دوا نه شي.

هو! د دغو دواړو ډلو په دروغ او رښتیا باندې یوازې الله ﷻ پوهېږي چې ویناگانې یې اوري او د زړونو حالت یې ورته معلوم دی، د قیامت په ورځ به ورسره موافق چال چلند وکړي.

۴- په یاد ولرئ چې الله ﷻ دا لطف په هر انسان باندې کړی دی چې عقل یې ورکړی دی، حواس یې وربښلي دي، پیغمبران یې ورته را استولي دي او کتابونه یې ورباندې نازل کړي دي. مگر په مؤمن انسان باندې یې علاوه په ذکر و شوا الطافو دا لطف هم کوي چې د ښکو عقائدو او ښکو کارونو توفیق هم ورکوي چې د کفر د تیارو څخه یې د باندې ساتي او د شبهاتو او اشتباهاتو څخه یې رڼا ته راوباسي. او دا ځکه چې الله ﷻ د مؤمن دپاره نصرت کوونکی او دوستي کوونکی دی.

دا خو د الله ﷻ د دنیا دوستي ده، د آخرت دوستي یې ډېره لوړه ده چې په جنتونو کې به یې ځای په ځای کړي او په دوامداره توګه به هلته یې غمه اوسېږي او د الله ﷻ په دیدار به خپلې سترګې خوږې کړي (الله ﷻ مو دې پکښې نصیب وکړي).

اما د کافرانو سره د الله ﷻ توفیق نشته ځکه چې د دوی ناصر او معین نه دی، د دوی دوستان طاغوتان او سرکشان دي چې بالعکس د کفر په تیارو کې یې دننه ساتي او د عقائدو د لږ صفاتي څخه یې د شبهاتو او اشتباهاتو تیارو ته ور داخلوي.

دا ده د طواغیتو د دنیا دوستي چې په څو ورځو کې انتها ته رسېږي، اما په آخرت کې څو د دوی دوستي په دښمنۍ بدلېږي او دوی ټول (تابعان او متبوعان) به په اور کې همېشه وي.

توضیحات

۱- که څه هم د ذکر و شوا ایتونو د شان نزول په ارتباط مفسرینو ګرامو تقریباً څلور وضاحتونه لیکلي دي مګر مونږ یوازې د لاندې یوه وضاحت په ذکر باندې اکتفاء کوو:

د یوه صحابي ۱ (چې په ابو الحصین سره مشهور وه) دوه زامنو نصرانیت قبول کړی وه، هغه غوښتل چې دواړه په زور سره مسلمانان کړي نو الله ﷻ ذکر شوي ایتونه نازل کړه^(۱) او دا کار په ابلغه طریقه رد کړی شو، چې نه یې د نفې په قالب کې نازل کړی شو^(۲). لفظي معنی یې دا ده چې په دین کې جنس اکراه نشته خو مطلب پکښې دا دی چې په دین کې جنس اکراه مه کوی.

سوال جواب

۳- که څوک وایي چې: الله ﷻ د همدې سورت په [۱۹۳] ایت کې فرمایي چې: ﴿وَقَتِّلُوهُمْ حَتَّى لَا تَكُونَ فِتْنَةً وَيَكُونَ الدِّينُ لِلَّهِ﴾ یعنې: د دوی سره تر هغه مقاتله وکړئ چې ترڅو فتنه ورکه

۱. اسباب النزول للواحدی ص ۵۲

۲. تفسیر الفاسي ج ۳ ص ۲۲۴

شي او دين د الله ﷻ شي. نو پوښتنه دا ده چې دغه ډول مقاتله خو عين د اكرهه معنی وركوي چې تر هغه د كافرانو سره وجنگېږو چې ترڅو يې د باطل دين څخه لاس په سر كړو؟

مونږ وايو چې: د نوموړي سوال دپاره مفسرينو كرامو لاندې مختلف جوابونه كړي دي:

الف: ځينې مفسرين كرام وايي چې دلته د فطري اكرهه نفي مراده ده. يعنې د الله ﷻ په ايجادې قانون كښې دا نشته چې څوك په زور باندې مسلمان كړي بلكې د پيغمبرانو په ذريعه محض حق او باطل سره جدا كوي نور نو د مسلمانېدلو او نه مسلمانېدلو خبره د بنده كسب ته سپاري كه څوك ايمان راوړي هغه ته توفيق وركوي او څوك يې چې نه راوړي هغه ته تر يوه حده مهلت وركوي^(۱). كه څه هم په ذكر شوي جواب سره د دواړو ايتونو تطبيق په لاس راځي او في نفسه دغه ډول مضمون هم صحت لري مگر د ﴿لَا إِكْرَاهَ فِي الدِّينِ﴾ دپاره يې د تفسير په توگه منل ډېر سخت دي، او دا ځكه چې د وړاندې او بېرته ايتونو لړۍ ټوله شرعي قانون په گوته كوي، نه فطري قانون. نو كه دغسې تفسير وكړي شي نو داسې مثال به ولري لكه چې د ملغرو مزی وشكول شي او ټولې ملغلرې دانه وانه شي.

ب: ځينې مفسرين كرام دا ايت شريف د اهل الكتابو پورې خاصوي او د دواړو ايتونو تطبيق كوي، چې په اهل الكتابو باندې زور نشته اما نور كافران بايد جبراً مسلمانان كړي شي ځكه چې د دوی څخه جزیه اخستل جواز نه لري او د هغوی سره مقاتله په جزیه اخستلو باندې اختتام پيدا كوي^(۲).

مگر څرنگه چې د ايت شريف مفهوم عام دی او د تخصيص دپاره يې هيڅ قانوني لار نشته، نو محض د دواړو ايتونو د مشكل د حل دپاره تخصيص وركول ښه نه برېښي.

ج: ځينې مفسرين كرام^(۳) دا ايت شريف د ځينو خاصو مواردو پورې خاصوي چې د نزول په روايتو كښې ذكر شوي دي او د هغو د جملې څخه مونږ مخكښې يو شان نزول ليكلي دي. مگر دغه تفسير هم په قانون باندې برابر نه دی ځكه چې په شرعي نصوصو كښې قانون دا دی چې د مفهوم عموم ته اعتبار وي نه د مورد خصوص ته.

د: ځينې مفسرين كرام وايي چې دغه ايت شريف په هغه باندې منسوخ دی، يعنې په اولو وختونو كښې په اسلام كښې جبر نه وه خو په آخر كښې پكښې جائز كړی شو، دا ځكه چې هلته مسلمانان كمزوري وه جبر يې نه شو كولی خو كله چې قوي شوه نو په اسلام باندې مجبورول هم ورته جائز كړی شو^(۴).

دا ډول تفسير هم د لاندې وجوهو د كبله د منلو وړ نه دی:

(۱) تفسير تدبر القرآن پښتو ترجمه ج ۱ ص ۲۴۲

(۲) تفسير الطبري ج ۳ ص ۱۷

(۳) تفسير القرطبي ج ۳ ص ۲۸۰

(۴) زاد المسير ج ۱ ص ۲۶۷

اول. دواړه ایتونه مدني دي. دغه جواب به هلته صحت درلودی چې د ﴿لَا اِكْرَاهَ فِي الدِّينِ﴾ ایت مکي وی.

دوهم د جبر د نفی کولو دپاره الله ﷻ فرمایي چې: ﴿قَدْ تَبَيَّنَ الرُّشْدُ مِنَ الْغَيِّ﴾ يعني: حق او باطل سره جدا شوي دي. که نوموړی تفسیر مراد وی نو الله ﷻ به داسې استدلال کړی وی چې یقیناً تاسو کمزوري یاست.

ه. ځینې مفسرین کرام لا وایي چې د ﴿لَا اِكْرَاهَ فِي الدِّينِ﴾ معنی دا ده چې کله یو کافر ایمان راوړي نو هغه ته پیغور مه ورکوی چې ته په زور باندې مسلمان شوی یې^(۱)، لکه چې په بل ځای کښې فرمایي: ﴿يَنْسِ الْآلِهَاتِ الْمَفْسُوقِ بَعْدَ الْاِيْمَانِ﴾ [الحجرات: ۱۷] يعني: د ایمان راوړلو څخه وروسته فاسق نوم ډېر بد دی. يعني: کوم مجرم چې د خپل جرم څخه توبه وباسي نو بیا ورته د جرم پیغور مه ورکوی.

مونږ ته دا تفسیر هم ډېر لرې او غیر متبادر ښکاري.

مونږ ته دا ښه ښکاري چې د ذکر و شوی دواړو ایتونو هیڅ تعارض نشته ترڅو جواب ته حاجت پاتې شي. بلکې د [البقرة: ۱۹۳] ایت معنی دا ده چې د کافرو سره تر هغه وجنگېږئ چې زور یې مات او فتنه ورکه شي چې دوی د چا د مسلمانېدلو مخه ونه شي نیولی او د اسلام حاکمیت ومني که څه هم مسلمانان شوي نه وي، او دا ځکه چې د اسلامي حکومت منل هم اسلام ته یو ډول غاړه ایښودل دي. یا په بل عبارت: د کفرې حاکمیت مخه ونیسئ ترڅو خلک په سمه لاره او ناسمه لاره کښې فکر وکړي او یوه پکښې د خپل ځان دپاره انتخابه کړي. هسې نه چې خلک په زور باندې مسلمانان وگرځوی.

په دې تقدیر باندې هغه سوال هم دفعه کبړې چې ځینې دښمنان یې کوي چې په اسلامستان کښې کفرې اقلیتونه استوگنه نه شي کولی مجبور دي چې اسلام ومني نو اسلام جامع دین نه دی. د دفعې حاصل یې دا دی چې په اسلامستان کښې کفرې اقلیتونه استوگنه کولی شي خو په دې شرط چې اسلامي حکومت ومني، په موجوده وخت کښې چې په دنیا کښې کتل کېږي همدا روحیه په ټوله دنیا کښې خوره ده چې په کفرې دولتونو کښې اسلامي اقلیتونه بغاوت نه کوي او په اسلامي دولتونو کفرې اقلیتونه بغاوت نه کوي او د عمومي قوانینو څخه یې غاړې نه غروي. اما د سیاسي قوانینو څخه پرته په نورو قوانینو کښې هر څوک ازاد دي.

د ټول بحث لنډ مطلب

۴- د ټول بحث زبېښل شوې نتیجه دا ده چې په اسلام کښې جهاد د توسعه طلبۍ دپاره نه دی بلکې د لاندې اهدافو د پوره کولو دپاره کله فرض عین او کله فرض کفائي گرځول شوی دی:

الف: ترڅو داسې طاغوت پاتې نه شي چې هغه د یو سړي د مسلمانېدلو مخه نیسي لکه چې همداسې کارونه د مکې طاعتونو کول.

ب: ترڅو د کافرانو زور مات شي او د حیلو، دسیسو او فتنو مخه یې هم ونیوله شي چې مسلمانان بیرته کفر ته نه واړولی شي او نه ورته کفري دعوت وړاندې کړی شي، او ترڅو هغوی د دې متل مصداق وگرځي چې: "شوله خودرا بخور و پرده، خودرا بکن" یعنې چې دوی فقط خپله شپه تېرول غنیمت وگڼي او بس هسې نه چې کفري دعوت ته ملا وتړي، لکه چې په افغانستان کېنې کسونستانو همدا کار کاوه او حکومت یې مخه نه نیوله.

ج: ترڅو اسلامي حکومت قائم کړي. دا ځکه چې ضرور ذکر شوی اهداف تر هغه نه شي ترلاسه کېدلی ترڅو مسلمانان د مملکت واګي په خپل لاس کېنې ونه نیسي.

د: ترڅو مسلمانان د اسلام دعوت په ازادانه توګه وکړی شي او د دعوت مخه په پوره معنی پرانستلې شي چې هیڅوک یې په مقابل کېنې خنډ نه شي واقع کېدلی.

ه: ترڅو کفري دولتونه ونه شي کړی چې په اسلامي دولت باندې تېری وکړي، او که تېری وکړي نو چې مسلمانان یې تېری دفعه او غاښونه یې ورمات کړي.

د مرتد مسئله

۵_ امکان لري چې په دې مقام کېنې د چا په ذهن کېنې وگرځي چې اسلام د مرتد په باره کېنې حکم کوي چې باید تر درې ورځو پورې فرصت ورکړی شي ترڅو د ارتداد څخه لاس واخلي او بیرته مسلمان شي که دا کار یې ونه کړ نو باید ووژل شي. ایا دا حکم د "اِکْرَاهُ فِي الْيَدَيْنِ" معنی نه ورکوي؟

مونږ وايو چې: د مرتد وژل د دې دپاره نه دي چې هغه په زور باندې بیرته مسلمان کړی شي ځکه چې مسلمانېدل او عقیده سمول د زړه کار دی چې زور ورباندې تاثیر نه شي اچولی، بلکې دا کار د هغې حیلې او دسیسې د مخنیوي دپاره صورت نیسي د کومې څخه چې په هره زمانه کېنې اسلام دښمنه خلک کار اخلي. یوه بېلګه یې الله ﷻ بیانې کړې ده چې فرمایي: ﴿وَقَالَتْ طَآئِفَةٌ مِّنْ اَهْلِ الْكِتَابِ ؕ اٰمِنُوْا بِالَّذِیْ اُنْزِلَ عَلٰی الَّذِیْنَ ؕ اٰمِنُوْا وَجَهَ النَّهَارِ وَاکْفُرُوْا ؕ اٰخِرُهُمْ لَعَلَّهُمْ يَرْجِعُوْنَ﴾ [آل عمران: ۷۲] یعنې: او د اهل الکتابو څخه یوه ډله وایي چې په هغه شي (قرآن) باندې چې په مؤمنانو باندې نازل شوی دی په سبا کېنې ایمان راوړئ او د ورځې په آخر کېنې پرې بیرته کافر شی، شاید چې مؤمنان هم د اسلام څخه (ستاسو په پیروي باندې) بیرته رجوع وکړي.

نو په دې بناء د مرتد وژل د جهاد د اهدافو څخه په دوهم هدف کېنې شاملېږي.

دا د یو پلوه، او د بله پلوه ارتداد یو جرم دی چې په شریعت کېنې ورته وژل جزا ټاکلې شوې ده هسې نه چې اعدامول (وژل) یې د جبراً مسلمانولو دپاره دي. د همدې کبله نبی کریم ﷺ ارتداد د هغو جرائمو څخه یو جرم ګڼلی دی چې په هغه باندې د یو مسلمان اعدامول (وژل) جائز ګرځي لکه چې په یوه اوږده حدیث کېنې فرمایي چې: «لَا يَجْلُ دَمُ اِمْرِيْ مُسْلِمٍ اِلَّا يَأْخُذِيْ ثَلَاثٌ زَنَا بَعْدَ اِحْصَانٍ اَوْ

از ندادن بقد اسلام او قتل نفس بغير حيق قتل به»^(۱) يعني: د مسلمان وينه (وژنه) روا نه ده مگر د درې شيانو څخه په يوه باندې: چې د احسان څخه وروسته يې زنا کړې وي، يا د اسلام څخه وروسته بېرته کافر شوی وي او يا يې په ناحقه سره بل څوک وژلی وي نو ورباندې ووژل شي.

د همدې قبيلې څخه ټول حدود گڼل کېږي چې د 'اکراه' معنی نه ورکوي بلکې د جرائم د مخنيوي دپاره د اسلامي قوانينو په چوکاټ کې د جرمونو جزاگانې ټاکې شوې دي او بس.

د 'رشد' او 'غې' معناوې

۶- که څه هم 'رشد' د هدايت په معنی باندې استعمالېږي مگر اصلي معنی يې سالم اعتقاد دی، او دا ځکه چې په مقابل کې يې د 'غې' کلمه استعمال مومي او 'غې' خو د فاسد اعتقاد څخه عبارت دی^(۲). يعنې هغه څوک چې خالي الذهن وي، نه فاسد اعتقاد لري او نه سالم، هغه ته 'ضال' يعنې گمراه وايي. خو چې څوک فاسد اعتقاد ولري هغه د 'غاوي' په نامه يادېږي^(۳).

څرنگه چې هر شی د هغه د ضد په پېژاندلو سره ښه پېژاندل کېږي نو معلومه شوه چې رشد د سالمې عقيده څخه عبارت دی.

نو په دې مقام کې يې د معنی حاصل داسې کېږي چې: نن ورځ زور او اکراه ته حاجت نشته ځکه چې سالمه عقيده د فاسدې عقيدې څخه په ډېرې واضحې طريقې سره څرگنده شوې ده چې هر څوک ورباندې پوهېږي.

هو! که چېرته د دغې څرگندونې مخه ونیوله شوه نو بيا تورې ته لاس کړئ.

طاغوت څه ته وايي؟

۷- د 'طاغوت' کلمه^(۴) 'طغى يطفئ طغيانا' يا 'طغى يطفئ طغوانا' څخه اخستله شوې ده چې په اصل کې يې په اول تقدير 'طغيتوت' وه، 'غين' او 'ي' يې سره قلب مکاني وکړه او بيا يې 'ي' په 'الف' باندې بدله کړه. او په دوهم تقدير 'طغووت' وه، 'غين' او 'واو' په منځ کې يې سره قلب مکاني وکړه بيا 'واو' په 'الف' بدل کړی شو. په دواړو تقديرونو باندې ترې 'طاغوت' جوړ شو؛ نو د قلب مکاني څخه مخکې يې وزن 'فعلوت' وه او وروسته 'فلعوت' شو^(۵).

'طاغوت' يا د صفت (طاغي) د مبالغې دپاره دی او يا پکې د مصدر (طغيان يا طغوان) مبالغه ده، په هر تقدير نوموړې کلمه د مفرد، مثني، جمع، مذکر، مؤنث، د ټولو دپاره په يوه ښه استعمال کېږي څه تغير پکې نه راځي. هو! کله-کله يې جمعې (طواغيت) هم استعمال موندلی دی.

(۱) جامع الترمذي ج ۲ ص ۳۸

(۲) لسان العرب ج ۳ ص ۱۷۵

(۳) مفردات الراغب ص ۳۸۰

(۴) روح المعاني ج ۳ ص ۱۳

که څه هم اصلي معنی یې د حد څخه تېری او تجاوز دی، لکه چې الله ﷻ د نوح علیه السلام د قوم د غرق کونکو اوبو په باره کښې فرمایي: ﴿إِنَّا لَمَّا طَغَا الْمَاءُ حَمَلَتُ كُرْحُ فِي الْجَارِيَةِ﴾ [الحاقة: ۱۱] يعني: مونږ په هغه وخت کښې چې اوبو طغيان وکړ تاسو مو په بهرۍ کښې پورته کړئ. خو د مبالغې په لحاظ سره یې معنی د حد څخه په ډېر زیات تجاوز سره کېږي. کافران ټول طاغيان دي چې د بندګۍ د حد څخه یې تجاوز کړی دی خو هغه انسان چې نور گمراه کوي او د حقې لارې څخه یې اړوي او په عقیده کښې یې د انحراف سبب ګرځي د طاغوت په نامه یادېږي، ځکه چې د هغه سرکشي متعدي سرکشي ده، برابره خبره ده چې هغه انسان، یا شیطان، یا کاهن، یا ساحر او یا بل څوک وي. همدارنګه هغه شی هم د طاغوت په نامه یادېږي چې د ډېر تجاوز سبب ګرځي که څه هم هغه پخپله په تجاوز باندې نه شي موصوف کېدلی، لکه: بوت، حب المال، حب الرئاسة او داسې نور.

نو مفسرینو کرامو چې د "طاغوت" کلمه د ذکر شوو معناوو څخه په ځینو ځینو سره تفسېره کړې ده^(۱) حصر یې مطلب نه دی بلکې د دغې کلمې بعض مصداقونه یې ښودلي دي او بس.

نور او ظلمات

۸- نور او ظلمت (رڼا او تیاره) سره یو تریله داسې مقابله لري لکه څنګه چې په وړاندېني ایت کښې "رُشد" او "غی" مقابله درلوده. یوه د آخرت رڼا ده چې په دنیا کښې یې کیفیت مجهول دی بالمقابل د هغه ځای ظلمت (تیاره) هم همداسې درواخلي. او بله د دنیا رڼا ده چې په لاندې دوه ډولونو باندې وېشلې شوې ده^(۲):

یوه هغه رڼا ده چې د سر په سترګو لیده کېږي لکه د لمر، سپوږمۍ او د نورو روښانه شیانو رڼاګانې. او بل هغه رڼا ده چې د زړه په سترګو (بصیرت) باندې لیدلې کېږي لکه د قرآن کریم رڼا، د عقل رڼا، د علم رڼا، د ایمان رڼا، د برهان (دلیل) رڼا او داسې نور. بالمقابل په دنیا کښې ظلمت (تیاره) هم همدغسې حسي او معنوي اقسام لري.

په دې مقام کښې د نور څخه معنوي نور مطلب دی چې په سترګو باندې نه لیده کېږي همدارنګه ظلمت هم معنوي ظلمت دی. او دا ځکه چې په دې مقام کښې د عقیدې بحث دی او عقیده معنوي شی دی چې د سر په سترګو نه لیده کېږي، چې نور یې د سموالي څخه عبارت دی او ظلمت یې د کوډوالي او انحراف څخه تعبیر دی.

سوال جواب

۹- که څوک وایي چې: په دې کښې څه حکمت دی چې د نور (مفرد) په مقابل کښې "ظلمات" جمعه ذکره شوې، د تقابل په بنا خو باید چې یا دواړه کلمې مفردې وي او یا دواړه جمعې؟

(۱) زاد المسیر ج ۱ ص ۲۶۷: تفسیر الطبری ج ۳ ص ۱۸: تفسیر البغوي ج ۱ ص ۲۴۰

(۲) مفردات الراغب ص ۵۳۰

مونږ وايو چې: حق هميشه يو دی چې په "نور" باندې ترې تعبير شوی دی او باطل متعدد دي چې په "ظلمات" سره ترې تعبير کېږي. او دا ځکه چې د نفس، شيطان، بوت او د بې شماره نورو طواغيتو گمراه کول هر يو بېل بېل ظلمت او تيارې گانې دي. همدارنگه په دنيا کېنې د حق دين څخه پرته نور ټول مختلف اديان د ظلمتونو مجموعه ده. نو د حق سره افراد مناسب دی او د باطل سره جمعه مناسبت لري.

يوه پوښتنه او د هغې جواب

۱۰- که څوک وايي چې: اخراج (ويستل) د داخلېدلو څخه وروسته تحقق مومي نو په دې بنا دا سوال پيدا کېږي چې مؤمنان کله په ظلمت کېنې وه چې الله ﷻ ورباندې د توفيق پيرزوينه وکړه او نور ته يې راويستل، همدارنگه کافران څه وخت په نور کېنې وه چې د طواغيتو په سبب ظلمت ته ور داخل شوه؟

مونږ وايو چې:

الف: که څه هم ځينو مفسرينو کرامو ذکر شوی ادخال او اخراج اهل الكتابو پورې خاص کړی دی^(۱)، چې د نبي کریم ﷺ د بعثت څخه مخکېنې په عیسیٰ ﷺ باندې ځينو خلکو ايمان راوړی وه او د ايمان په رڼا کېنې وه، همدارنگه يې د نبي کریم ﷺ آخر الزمان پيغمبر په راتلو هم عقیده درلوده خو کله چې نبي کریم ﷺ مبعوث شو د دغې ډلې څخه ځينې خلک د طغواغيتو په سبب د رڼا څخه تورې تيارې (کفر) ته ورووتل. همدارنگه ځينې خلک په همغه وخت کېنې ورباندې کافرو وه خو د مبعوثيت په وخت کېنې د کفر نه تيارو څخه د اسلام رڼا ته د الله ﷻ په فضل راويستلي شوه او د ايمان راوړلو توفيق يې وموند.

مگر دا جواب په زړه پوری نه دی، او دا ځکه چې د تخصيص دپاره هيڅ وجه نه لیده کېږي ترڅو ورباندې د سړي قناعت راشي.

ب: ځينې نور مفسرين کرام وايي چې په دې مقام کېنې د اخراج څخه هغه اخراج مطلوب نه دی چې هغه د دخول غوښتونکي وي بلکې دلته د اخراج دا معنی ده چې الله ﷻ خپل دوستان مؤمنان د کفر د ظلمت او شېهاتو څخه ساتي او ور داخلېدلو ته يې نه پرېږدي، بالمقابل طواغيت د دې خبرې سبب گرځي چې خپل دوستان (کافران) د اسلام نوراني کوټې ته ور داخل نه شي^(۲).

دا جواب که څه هم د اولني جواب څخه لږ څه ښه دی چې په قرآن کېنې داسې ځايونه شته چې د شي قریب لره د عين شي حکم ورکړی شوی دی، لکه چې الله ﷻ د يوسف ﷺ د خولې څخه حکايت کوي چې: **إِنِّي تَرَكْتُ مِلَّةَ قَوْمٍ لَا يُؤْمِنُونَ بِاللَّهِ** [يوسف: ۳۷] يعنې: يقيناً ما د داسې قوم دين ترک

(۱) تفسير الطبري ج ۳ ص ۲۲: زاد المير ج ۱ ص ۲۶۸

(۲) تفسير البغوي ج ۱ ص ۲۴۱

کړی دی چې هغوی په الله ﷻ باندې ایمان نه راوړي. که څه هم ترک غوښتنه کوي چې مخکښې دې باید پکښې داخل وي خو پیغمبران علیهم السلام د جمله گناه او جمله کفریاتو څخه معصوم دي.

نو مطلب یې دا شو چې ما د کافر قوم د دین څخه خپل خان ساتلی دی اگر چې زه د بې کسی او کوچنیتوب په حالت کښې د کافرانو په منځکښې واقع شوی وم، که بالفرض زما په عوض بل ماشوم په دغسې شرائطو کښې واقع شوی وی نو سالم به ترې نه وی وتلی.

مگر دا جواب هغو مؤمنانو ته نه شاملېږي چې په حقیقي توگه په یو وخت کښې کافر وه او د الله ﷻ په توفیق سره د اسلام رڼا ته راووتل، همدارنگه هغه کافران هم ترې خارج پاتې کېږي چې د اسلام څخه وروسته د طواغیتو په لمسون او سبب سره بیرته مرتد شوي دي.

ج. مونږ ته دا ښه ښکاري چې په دې مقام کښې د اخراج څخه د مجاز د عموم په طبقه عامه معنی واخستلی شي، یعنې "ما يطلق عليه الإخراج" هغه حالت چې په هغه باندې د اخراج اطلاق کېږي، برابره خبره ده چې حقیقتاً اخراج وي. لکه د کافر مسلمانېدل او یا د مسلمان مرتد کېدل - العیاذ بالله - او یا مجازاً وي، لکه اخراج چې په معنی د ساتنې او حفاظت سره واخستل شي چې الله ﷻ خپلو دوستانو ته توفیق ورکوي او د کفر څخه یې ساتي او طواغیت د خپلو دوستانو دپاره په کفر کښې د پاتې کېدلو سبب ګرځي.

﴿أَلَمْ تَرَ إِلَى الَّذِينَ حَاجَّ إِبْرَاهِيمَ فِي رَبِّهِ أَنْ آتَاهُ اللَّهُ الْمُلْكَ إِذْ قَالَ إِبْرَاهِيمُ رَبِّيَ
الَّذِي يُحْيِي وَيُمِيتُ قَالَ أَنَا أُحْيِي وَأُمِيتُ قَالَ إِبْرَاهِيمُ فَإِنَّ اللَّهَ يَأْتِي بِالشَّمْسِ مِنَ
الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِي كَفَرَ وَاللَّهُ لَا يَهْدِي الْقَوْمَ الظَّالِمِينَ﴾ (۲۵۸)

[۲۵۸] ایا ته هغه کس ته نه ګوري (د زړه په سترگو) چې د ابراهیم علیه السلام سره یې د هغه د رب ﷻ په باره کښې (صرف) د دې کبله جګړه پیل کړه چې الله ﷻ ورته پاچاهي ورکړې وه.

څه وخت چې ابراهیم علیه السلام وویلې چې زما رب هغه څوک دی چې ژوندي کول کوي او مړه کول کوي. هغه وویلې چې زه هم ژوندي کول کوم او مړه کول کوم. ابراهیم علیه السلام وویلې چې: نو بې شکه الله ﷻ لمر د مشرق څخه راخېژوي نو ته یې د مغرب څخه راخېژوه. نو هغه څوک چې کافر وه حیران (شرمنده) شو. او الله ﷻ ظالم قوم ته هدایت نه کوي (نو هدایت یې په برخه نه شو).

ارتباط او د مطلب خلاصه

۱- دغه ایت شریف د تېرو شوو ایتونو دپاره په لاندې څو نکاتو کښې توضیحات ورکوي:

الف: په طاغوت کښې دا ضرور نه ده چې هغه دې د روح خاوند وي لکه شیطان او بل سرکښه پاچا بلکې کله-کله ډېره دارايي او سلطه هم د طغیان سبب ګرځي او د سړي دپاره ترې طاغوت جوړېږي، لکه نمرود ته چې د پاچاهۍ څخه بلا جوړه شوه او بې لارې یې کړ.

ب داسې هم کله کېږي چې یو سړی د نورو دپاره طاغوت وي چې په جيلو او پلمو سره یې د حقې لارې څخه را ایساروي خو د هغه دپاره بل شی طاغوت ګرځېدلی وي، لکه د نمرود دپاره چې د پاچاهۍ څخه طاغوت جوړ شو او نوموړی د نورو خلکو دپاره طاغوت وه.

ج: نه څه هم د ابراهيم عليه السلام په استدلال سره د نمرود ژبه ونښتله، په خوله کېنې یې لارې وچې شوې او حیران شو، نو په کار وه چې ایمان یې راوړی وی مګر الله تعالی توفیق ورنه کړ ځکه چې الله تعالی د کافرانو سره دوستي نه لري، بالمقابل یې ابراهيم عليه السلام ته د څومره ښه قوي استدلال توفیق ورپرې تودې چې سرود یې په مقابل کېنې هک پک پاتې شو.

د: هغه کړی چې کافران ورپورې نښلي ډېره ژر پرېکېدونکې ده، لکه د نمرود په لاس کېنې چې پرې شوه، او هغه کړی چې مؤمنان ورپورې نښتي دي هغه ډېره قوي او دانسي ده، لکه چې د ابراهيم عليه السلام د غلبې سبب شوه، د قیامت د ورځې پورې ټولو مسلمانانو ته په حریفانو باندې د غلبې سبب ګرځي او پرېکېدل نه لري.

ه: د طاغوتانو د اغواګرۍ یوه بېلګه یې واضحې کړه چې څومره په کمزورو او ضعیفو پلمو سره په خلکو باندې سترګې پټوي او د حقې لارې څخه یې اړوي.

و: بالاخره، د ابراهيم عليه السلام د مجادلې قیصه د ﴿قَدْ تَبَيَّنَ الرُّشْدُ مِنَ الْغَيِّ﴾ دپاره ډېر په زړه پوری مثال دی، په کار دي چې د همېشه دپاره یې د اسلام داعیاز د دعوت سرمشق وګرځوي.

۲- یعنې: ای پیغمبره! د خپلې زمانې د فراعنه وو په مقابل کېنې د حوصلې څخه کار واخله او د خپل نیکه ابراهيم عليه السلام اتباع وکړه، چې د وخت د فرعون سره یې په څومره لوړه حوصله مقابله وکړه او په څومره قوي براهینو سره یې ملائمه کړ خو هغه د خپل ضد او عناد څخه لاس وانخست او د نري اومړي تار پورې یې خپل ځان نښلولی وه.

د وخت فرعون د جګړو بل باعث نه وه فقط همدا باعث وه چې الله تعالی ورته پاچاهي ورکړې وه چې نوموړی پرې مغرور شو او د پاچاهۍ څخه ورته طاغوت جوړ شو. په کار خدا وه چې د الله تعالی شکر یې کړې وی خو د هغه شکر دا شو چې ناشکری ته یې ملا وتړله او پخپله یې د الوهیت دعوه وکړه، که الله تعالی ورته پاچاهي نه وی ورکړې او یو غریب سړی وی نو الوهیت ته به یې لاس نه وی اچولی.

۳- قیصه داسې وه چې کله ابراهيم عليه السلام نوموړی د الله تعالی توحید ته دعوت کړ نو هغه ورته وویلې ته مې چا ته دعوت کوې؟ هغه څوک دی چې ته ورته خپل رب وایي؟ نوموړي ځکه دا پوښتنه وکړه چې هغه د خپل ځان څخه پرته په بل رب باندې عقیده نه درلوده او خپل ځان ته یې د رب لقب ورکاوه.

۴- ابراهيم عليه السلام ورته الله تعالی په اختصاصي صفاتو (احیاء، إماتة) سره ورمعرفي کړ، چې زما رب الله هغه څوک دی چې ژوندي کول او مړه کول کوي، او هغه څوک چې دغه کارونه نه شي کولی هغه ته رب نه شي ویل کېدلی نو باید چې ته خپل ځان ته د رب لقب کېښېږدې.

۵۔ د وخت فرعون وويلې چې دلغه کار خو زه هم کوم چې ځينې ژوندي کوم او ځينې مړه کوم نو ابراهيم عليه السلام وويلې چې ټوله دنيا خو په يوه قدرت باندې اداره کېږي، څوک چې ځمکه اداره کوي د انسانو اداره هم د هغه په اختيار کېږي ده، زما خبره ځکه واقعيت لري او ستا خبره دروغ ده چې يقيناً زما رب (الله تعالى) د مشرق څخه لمر راخپژوي چې ټولې دنيا ته حيات وربښي او نباتات ورباندې وده کوي نو ته دلغه لمر د مغرب څخه راوخپژوه چې مونږ ستا د تصرف يوه نمونه وگورو، او که دا کار نه شي کولی نو معلومه شوه چې ژوند او مرگ ستا په لاس نه دي.

۶۔ نو هغه څوک چې کافر وه (د وخت فرعون) هک پک او حيران شو، که څه هم د دې لويې ملامتي څخه وروسته په کار وه چې ايمان يې راوړي وي او د کفر څخه يې لاس اخستې وي خو شرنکه چې الله تعالى د ظالمانو دوست او ولي نه دی نو د ايمان راوړلو توفيق يې ور نه کړ، همدارنگه الله تعالى ظالم قوم ته هدايت نه کوي او د توبې توفيق نه ورکوي بلکې په عناد او تعصب باندې ورته نتيجه مرتبوي او په زړونو يې مهر او ټاپه لگوي.

توضيحات

۱۔ که څه هم الله تعالى د هغه چا نوم نه دی اخستې چې د ابراهيم عليه السلام سره په مجادله کېږي ناکام شو، د نامه په ښودنه کېږي يې چندان فائده هم نشته خو مفسرينو کرامو يې نوم نمرود په گوته کړی دی^(۱) نوموړی د وخت پاچا وه او د فرعون په شان يې د الوهيت دعوه کوله، د مجادلې موقعيت يې په عراق کېږي د بابل ښار وه^(۲)، والله تعالى اعلم.

مفسرين کرام په دې کېږي اختلاف لري چې دا واقعه د اور د قيصې څخه مخکې وه او که وروسته^(۳)، ځينې وايي کله چې نمرود په دلايلو کېږي ملامته شو نو خپله غصه يې په دې سره کړه چې ابراهيم عليه السلام يې په اور کېږي واچاوه خو په هغه کېږي هم الله تعالى ناکام او شرمنده کړ. او ځينې وايي چې د اور قيصې څخه وړاندې خو ابراهيم ته د مباحثې موقع لاس ته نه ورتله، کله چې نمرود هلته ناکام شو نو د بحث موقع يې ورکړه او بالاخره دلته يې هم غاښونه مات شوه. مونږ ته داسې ښکاري چې دا واقعه که د اور د قيصې څخه وړاندې وي او که وروسته خو دا قيصه اور ته د اچولو سبب نه ده، ځکه چې د اور د اچولو سبب الله تعالى پخپله په ډاگه کړی دی چې د بوتانو ماتول وه، لکه چې په [الانبیاء: ۵۱-۷۰] ايتونو کېږي په مفصل ډول بيان شوی دی.

نمرود په څه شي باندې هلاک شو؟

۲۔ الله تعالى دغه طاغوت په خپل يوه کمزوري مخلوق باندې هلاک کړ چې ماشي يې ورباندې مسلط کړ او د نوموړي لښکر يې ټول وخور، او دا ځکه چې ماشي دومره ډېر وه چې ځمکه يې د

(۱) تفسير الطبري ج ۳ ص ۲۵

(۲) الدر المنثور ج ۲ ص ۲۵

(۳) حاشيه الشيخ زاده على تفسير البضاوي ج ۱ ص ۵۷۱؛ تفسير البغوي ج ۱ ص ۲۴۱؛ تفسير تيسير الرحمن ج ۱ ص ۹۱

لمر د رڼا څخه پټه کړې وه، بالاخره یو ماشی د نوموړي طاغوت په دماغ کښې ور داخل شو چې تر څلوېښت ورځو پورې ورسره په لوی عذاب باندې اخته وه، خپل سر به یې په خپله په ځمکه واهه او یا به یې نژدې دوستانو په ځمکه واهه ترڅو چې ذکر شوی ماشی سکون وکړي او د خوزښت او حرکت څخه صرف نظر شي، ځکه چې نوموړی د ماشي په حرکت باندې ډېر متضرر کېده. بالاخره د څلوېښتو ورځو څخه وروسته هلاک شو^(۱)، چې نه یې خپل خان د مرګ څخه خلاص کړ او نه یې په دماغ کښې ننوتلی ماشی مړ کړی شو، سره د دې چې د دغو دواړو کارونو (مرګ او ژوند) دعوه یې کوله.

څلور پاچایان

۳- ځینو مفسرینو کرامو لیکلي دي چې په ټوله معموره ځمکه باندې څلورو کسانو پاچاهي کړې ده چې دوه یې مسلمانان وه او دوه یې کافران دوه مسلمانان یو ذو القرنین وه او بل سلیمان عليه السلام وه، او کافران یو همدغه نمرود وه او بل بخت نصر^(۲)، والله اعلم بالصواب.

د مفسرینو کرامو نظر

۴- ابراهیم عليه السلام د هر څه څخه رومي د سرود په مقابل کښې په اجباء او امانه (ژوندي کولو، مړه کولو) باندې استدلال ونیوه، خو نمرود دعوه وکړه چې دا کار زه هم کولی شم نو زه هم رب یم او زما الوهیت هم باید ومنل شي، او د خلکو د اغفال دپاره یې دوه سړي خان ته وغوښتل یو یې وواژه او بل یې ژوندي پرېښود^(۳).

نو ابراهیم عليه السلام دا دلیل پرېښود او د لمر په راڅېړلو باندې یې استدلال قائم کړ چې بالاخره نمرود حیران شو او خپله پره یې د عوامو څخه پټه نه شوه کړی.

دا وه د ځینو مفسرینو کرامو نظر^(۴)، مګر ځینې نور مفسرین کرام وايي چې ابراهیم عليه السلام د اول حجت څخه دوهم حجت ته انتقال نه دی کړی بلکې اولنی حجت یې په یو مثال کښې وړاندې کړ، خو نمرود وکولی شو چې په عوامو باندې سترګې پټې کړي او په خپله ملامتیا پرده واچوي.

نو ابراهیم عليه السلام دوهم ځل همغه حجت په ډېر واضحه مثال کښې وړاندې کړ چې د وخت فرعون په خپله ملامتیا باندې پرده وانه چولی شوه، او د ټولو کتونکو په نظر کښې حقیر او سپک شو^(۵).

مګر مونږ ته وروستنی نظر ښه کاري ځکه چې په لومړني دلیل کښې په عوامو باندې د دې کبله خفا نه وه راغلې چې نمرود یو نفر مړ او بل یې خوشې کړ، که بالفرض داسې شوې وی نو حاجت

(۱) تفسیر القرطبي ج ۳ ص ۲۸۴

(۲) تفسیر الطبري ج ۳ ص ۲۵، زاد المسیر ج ۱ ص ۲۶۸، تفسیر المغري ج ۱ ص ۲۴۱، تفسیر ابن کثیر ج ۱ ص ۲۵۸

(۳) روح المعاني ج ۳ ص ۱۷

(۴) تفسیر الفاسي ج ۳ ص ۲۲۸

(۵) تفسیر کیر ج ۷ ص ۴۶

نه وه چې ابراهيم عليه السلام د الوهیت بل اختصاصي صفت بیان کړی وی او خبره د لمر خېژولو ته رسېدلې وی بلکې په دې تقدیر باندې خبره ډېره لنډه فیصله کېده چې ابراهيم عليه السلام ورته ویلي ون چې ژوندی سړی خو فقط همدومره شو چې مړ دې نه کړ ژوند خو پکښې تانه دی اچولی او که رښتیا ته دا کار کولی شي نو دغه د خپل لاس وژل شوی سړی بېرته راژوندی کړه او حیات ورکړه. ښکاره ده چې د نمرود داړې به چینگې ختلې وی او د ﴿فَبُهِتَ الَّذِي كَفَرَ﴾ سره به مخامخ شوی وی.

د همدې کبله مونږ ته د هغو مفسرینو کرامو روایت قوي ښکاري چې هغوی وايي: نمرود فقط لاپې شاپې وکړې چې اوس به دوه کسه راولم یو به قتل کړم او بل به خوشې کړم خلک به مې وگوري چې زه مړه کول او ژوندي کول کولی شم او که نه. اما دا کار یې په عمل کښې پیاده نه کړ او سړی یې ونه واژه^(۱)، که بالفرض سړی یې وژلی وی نو په لوی لاس به یې خپل خان ملامه کړی وی، بلکې په عوامو باندې به ځکه خفا راغلې وه او سترگې به ورباندې پټې شوې وې چې نمرود یې د ځمکې رب ګانه او د ځمکې د اله په نامه باندې یې ورته سرونه تیت کړي وه.

کله چې نمرود دعوه وکړه چې ژوندي کول او مړه کول (احیاء او إماتة) زه هم کولی شم نو عوامو ورسره دستي ومنله ځکه چې هغوی خولا ورته مخکښې د رب لقب ورکړی وه. نو ابراهيم عليه السلام ورته د الوهیت اختصاصي صفت په اسمان کښې وړاندې کړ چې د اسمان د ربوبیت دعوه نه نمرود کړې وه او نه ورته خلکو دغه لقب ورکړی وه، نو ځکه هک پک ودرېده.

یادونه

۵- که څه هم په ځمکه کښې ځینو طاغوتانو د الوهیت دعوې کړې دي خو په اسماني کائناتو باندې هیچا دعوه نه ده کړې چې یا ما ودرولي دي او یا پکښې زه تصرف کوم. د همدې کبله فرعون د خپل ربوبیت استدلال په ځمکه کښې قائم کړی دی لکه چې الله ﷻ د فرعون د خولې څخه فرمایي: ﴿أَلَيْسَ لِي مُلْكُ مِصْرَ وَهَذِهِ الْأَنْهَارُ تَجْرِي مِن تَحْتِي أَفَلَا تُبْصِرُونَ﴾ [الزخرف: ۵۱] یعنی: ایا د مصر پاچاهي زما نه ده او دغه ویالې چې زما څخه لاندې بهېږي، ایا نو تاسو نه گورئ (تاسو خوړانده نه هاست)؟

یوه کمزورې توجیه

۶- اوس نو د هغو خلکو د توجیه کمزوري پوره څرګنده شوه چې هغوی وايي چې نمرود د تېښتې درک درلود خو الله ﷻ ورته هدايت ونه کړ ځکه چې ﴿وَاللَّهُ لَا يَهْدِي الْقَوْمَ الظَّالِمِينَ﴾ یعنی: الله ﷻ ظالم قوم ته هدايت نه کوي.

که بالفرض د الله ﷻ اراده شوې وی چې نمرود دې خجالت نه شي نو ابراهيم عليه السلام ته به یې جواب ورکړی وی چې لمر خو د مشرق څخه زه راخېژوم ستا رب دې د مغرب څخه راوڅېژوي.

(۱) تفسیر ابن کثیر ج ۱ ص ۳۱۳: تفسیر الطبري ج ۳ ص ۲۴

دا توجیه خکه خامه ده چې د اسمانونو د ربوبیت دعوه نه نمرود کوله او نه ورته د عوامو دا عقیده وه بلکې د نمرود د تولد څخه مخکې هم لمر د مشرق څخه راخوت او په مغرب باندې لوېده. نو د عدم هدایت معنی یې دا ده چې نمرود د حق پلټنه نه کوله او دا جگړه یې د ابراهیم عليه السلام د تخجیل دپاره پیل کړې وه لکه چې د ﴿حَاجَّ﴾ د کلمې څخه د ورايه ښکاري نو الله تعالى د ایمان توفیق ورته کړ او کافر پاتې شو. که بالفرض نوموړی دغه مباحثه د حق د لاس ته راوړلو دپاره کړې وې نو الله تعالى به د ایمان راوړلو توفیق هم ورکړی وې.

﴿أَوْ كَالَّذِي مَرَّ عَلَىٰ قَرْيَةٍ وَهِيَ خَاوِيَةٌ عَلَىٰ عُرُوشِهَا قَالَ أَنَّىٰ يُحْيِي هَذِهِ اللَّهُ بَعْدَ مَوْتِهَا فَأَمَاتَهُ اللَّهُ مِائَةَ عَامٍ ثُمَّ بَعَثَهُ قَالَ كَمْ لَبِثْتَ قَالَ لَبِثْتُ يَوْمًا أَوْ بَعْضَ يَوْمٍ قَالَ بَلْ لَبِثْتَ مِائَةَ عَامٍ فَانْظُرْ إِلَىٰ طَعَامِكَ وَشَرَابِكَ لَمْ يَتَسَنَّهْ وَانْظُرْ إِلَىٰ حِمَارِكَ وَلِنَجْعَلَكَ آيَةً لِلنَّاسِ وَانْظُرْ إِلَىٰ الْعِظَامِ كَيْفَ نُنشِزُهَا ثُمَّ نَكْسُوهَا لَحْمًا فَلَمَّا تَبَيَّنَ لَهُ قَالَ أَعْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ ﴿۲۵۹﴾﴾

[۲۵۹] او یا د هغه سړي امثالو ته (نه گورې) چې هغه په یو ښار باندې تېرېده په داسې حال کې چې د هغه ښار (دېوالونه) په خپلو چتونو باندې پرېوتلي وه. نو ده وویل چې: څرنگه به الله تعالى دغه ښار (د قیامت په ورځ) د هغه د مرګ څخه وروسته راژوندی کړي. نو الله تعالى هغه سړی سل کاله مړ کړ (سل کاله مړ پروت وه) بیا یې راپورته (ژوندی) کړ، ورته یې وویل چې: (دلته) دې څومره وخت مکث (دمه) کړی دی؟ هغه وویل چې یوه ورځ او یا د ورځې څه برخه.

الله تعالى (ورته) وویل چې: بلکې (دلته) دې سل کاله معطل کړی دی، (خو) خوراک او څښاک ته دې وگوره چې (په سل کاله کېنې) نه دی تغیر شوی او خړه ته دې وگوره (چې څنګه هډوکي هډوکي پروت دی)، او (دا کار مو د دې دپاره وکړ چې ستا عقیده سمه او یا ستا اطمینان حاصل شي او هم) د دې دپاره چې تا د خلکو دپاره (د خپل قدرت) ښه وگرځوو.

او (اوس نو د خړه) هډوکو ته گوره چې څنګه یې راپورته کوو او بیا ورته غوښه وراغوندو. نو کله چې (دا کار وشو او) ده ته پوره څرګند شو نو وې وویل چې: زه پوهېږم چې یقیناً الله تعالى په هر شي باندې د قدرت څښتن دی.

ارتباط

په وړاندیني ایت کېنې د ﴿قَدْ تَبَيَّنَ الرُّشْدُ مِنَ الْغَيِّ﴾ دپاره تشریعي استدلالی مصداق بیان شوی وه، او په دغه ایت شریف کېنې ورته تګوښي مصداق بیان شوی دی چې عملاً مړی راژوندی

شو او بیا د هغه د سترگو لاندې د مړه خړه د هډوکو څخه ژوندی خړ جوړ شو. او په نتیجه کېښې نمرود طبیعت ته خلک په غوږ ووهل شوه چې د مړو ژوندي کول دغسې وي نه هغسې، لکه چې نمرود یې وچه کلکه دعوه کوله او عملاً یې اقدام نه شو کولی. نو هغه څوک چې په دنیا کېښې مړي راژوندي کولی شي د قیامت په ورځ هم ورته د مړو ژوندي کول څه گران کار نه دی.

برسېره په دی، په دغه ایت شریف کېښې د الله ﷻ د توفیق ورکولو مثال هم ښودلی شوی دی چې راژوندي شوي سړي نارې کړې چې: ﴿أَعْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ﴾ یعنې: زه پوهېږم چې الله ﷻ په هر څه باندې قدرت درلودونکی دی. او د نمرود په شان هک پک ونه درېد.

د مطلب خلاصه

۱- یعنې: ای پیغمبره! ته خو پوه شوې چې د الله ﷻ توفیق د چا سره نه وي هغه سمه لاره نه شي موندلی، د همدې کبله نمرود په خپل کفر باندې قائم پاتې شو، سره د دې چې حق او باطل ورته ښه څرگند شو، او د چا سره چې د الله ﷻ توفیق ملگری وي هغه په دغسې موقع کېښې په حق باندې منگولې ښخوي او د باطل څخه راگرځي.

۲- ایا ته د هغه سړي امثالو ته نه گورې چې هغه په یوه وزان وېجاړ ښار باندې تېرېده چې اوسېدونکي یې ټول مړه شوي وه او پخپله په ښار کېښې هم ولاړ دېوال پاتې نه وه، بلکې اول یې چټونه لوېدلي وه او په چټونو باندې یې د پاسه دېوالونه هم ورچپه شوي وه.

نو نوموړي د خانه سره وویلې چې دغه ښار به الله ﷻ په څه کیفیت باندې راژوندی کړي او د قیامت په روځ به یې په خپل حضور کېښې د حساب کتاب دپاره ودروي.

ته گوره چې الله ﷻ د هغه عقیده څنگه سمه کړه او د پوځ اعتقاد توفیق یې ورکړ او یا یې ورته څنگه اطمینان ورکړ، که د الله ﷻ توفیق یې لاس نیوی نه وی کړی نو د هغه به نه عقیده سمه شوې وی او نه به یې اطمینان حاصل شوی وی.

۳- د قناعت طریقه یې دا وه چې هغه الله ﷻ مړ کړ او سل کاله ورباندې تېر شوه چې ځای په ځای پروت وه سل کاله وروسته یې راپورته کړ او پوښتنه یې ورڅخه وکړه چې دلته دې څومره وخت تېر کړی دی؟ هغه وویلې چې دلته مې ډېر وخت نه دی شوی، یا به پوره یوه ورځ وي او یا به د ورځې څه برخه وي.

۴- نو الله ﷻ ورته وویلې چې دلته دې سل کاله تېر کړي دي نو ته که خپل خوراک او څښاک ته گورې چې هیڅ نه دي تغیر شوي او خیال ته دې درځي چې ورځ نیمه به دې دلته مکث کړی وي نو خړه ته دې هم وگوره چې هډوکي هډوکي پروت دی او د ډېرې زمانې د تېرېدلو ښکاره او څرگنده ښه ده. هو! خوراک او څښاک دې که څه هم ډېر ژر تغیرېدونکی څیز دی خو د الله ﷻ د ساتنې په بناء په سلو کلونو کېښې نه دي خراب شوي او خړه ته چې د الله ﷻ د ساتنې اراده نه ده شوې گوره چې څومره ټوټه ټوټه شوی دی.

مونږ دا کار د دې دپاره وکړ چې تا د ټولو خلکو دپاره د خپل قدرت یوه نښه جوړه کړو، ستا په زمانه کښې خو به دې خلک وگوري او د قیامت ورځې پورې نورو خلکو ته به مونږ د خپلو پیغمبرانو په ذریعه خبر ورکړو.

د دې څخه وروسته اوس ستا د هغې خبرې جواب ته متوجه شه چې دا ښار به الله ﷻ څنگه ژوندی کړي، جواب یې دا دی چې:

۵- مونږ به یې د قیامت په ورځ داسې راژوندي کړو لکه دغه هډوکي- هډوکي څر چې راژوندي کوو، نو ته ورته گوره چې د خړه هډوکي یو بل ته څنگه وربورته کوو او څنگه یې یو په بل پورې نښلوو او څنگه ترې د خړه د ټول بدن اسکلهټ جوړوو او بیا یې په غوښه کښې پټوو او څر ترې جوړوو، لکه څنگه یې چې پخوا هنگ واهه همغسې به هنگېږي.

۶- نو کله چې دغه ټوله ماجرا د نوموړي سړي د نظر لاندې تېره شوه او هر څه یې په خپلو سترگو باندې ولیده نو ویې ویلې چې: زه په علم الیقین سره پوهېږم چې الله ﷻ په هر څه باندې د قدرت څښتن دی، لکه څنگه یې چې زه د سلو کالو څخه وروسته راژوندي کړم او هم یې زما څر چې ټوټه-ټوټه پروت وه زما په وړاندې راژوندي کړ همدارنگه به د قیامت په ورځ ټول مړي راژوندي کړي او محاسبه به ورسره وکړي.

توضیحات

۱- په قرآن کریم کښې اکثره د یوې قيصې هغو اجزاو ته اشاره کېږي چې د هغو په یادونه کښې څه ناڅه گټه او فائده مرموزه وي. د همدې کبله په دې قيصه کښې لاندې پوښتنې نه دي جواب شوې: دا قيصه د کومې زمانې ده؟ د هغه ښار یا کلي نوم څه شی دی چې دا قيصه پکښې واقع شوې وه؟ هغه سړی څه نومېده چې د سل کلن مرگ څخه وروسته بېرته راژوندی شو؟ بالاخره هغه سړي کافر وه او که څنگه؟

ځینو مفسرینو کرامو پرې داسې تېره ایښې ده لکه چې قرآن کریم پرې ایښې ده^(۱)، او ځینو پکښې لږ- ډېر توضیحات ورکړي دي چې په لاندې کرښو کښې یې څه لنډیز لوستلی شی.

د قيصې زمان او مکان

۲- د زمانې په باره کښې یې راته معلومات نشته خو د مکان په باره کښې ځینې مفسرین کرام وایي چې هغه قریه چې دغه قيصه پکښې واقع شوې وه هغه قریه وه چې د دې سورت په [۲۴۳] ایت کښې ورته اشاره شوې ده چې: ﴿أَلَمْ تَرَ إِلَى الَّذِينَ خَرَجُوا مِنْ دِيَارِهِمْ وَهُمْ أُلُوفٌ ﴿١﴾﴾. دوی وایي چې د ﴿وَأَنْظُرْ إِلَىٰ آلِ عِطَامٍ﴾ څخه د همدغو زرگونو خلکو هډوکي مراد دي، نه د

(۱) فی ظلال القرآن ج ۱ ص ۲۹۹

(۲) تفسیر البغوي ج ۱ ص ۲۴۳

خره هډوکي، بلکې خر هم روغ جوړ سالم پاتې وه لکه خوراک څښاک يې چې څه تغیر نه وه خوړلی^(۱). او ځينې نور مفسرين کرام وايي چې نوموړې قريه د بيت المقدس څخه عبارت ده چې بخت نصر البابلي خرابه کړې وه^(۲).

مگر د مفسرينو کرامو اکثريت د هډوکو څخه د خره هډوکي مرادوي او وايي چې خر دانگې- دانگې شوی وه او د خوراک او څښاک په شان په خپل حال باندې باقي نه وه پاتې شوی^(۳).

که د هډوکو څخه د زرگونو خلکو هډوکي مراد شي نو د ﴿أَنْ يُخَيَّـمَ هَـذِهِ اَللّٰهُ بَعْدَ مَوْتِهَا﴾ سره هم ښه مطابقت نه لري ځکه چې دلته خو د قيامت په ورځ د مړو راژوندي کول مطلب دي چې د سمې عقيدې او ايمان يوه مهمه برخه ده او په دنيا کېنې د مړو راژوندي کول خو د اسلامي عقيدې جزء نه دی.

راژوندی کړی شوی سړی څوک وه؟

۳- ځينو مفسرينو کرامو يې نوم ارميا، يا خضر، شعيا بنودلی دی. مگر په تفاسيرو کېنې دا خبره مشهوره ده چې نوم يې عزيز وه او په همدې باندې ډېر خلک معتقد دي^(۴). او ځينو نورو دا خبره حقه گڼلې ده چې نوم يې ثابت او متحقق نه دی، کېدلی شي چې نوم عزيز وي او يا بل څوک وه^(۵).

نو کله چې د نوموړي سړي د نامه خبره سپېڅه نه شوه نو دا هم معلومه نه ده چې هغه به مسلمان وه او که به کافر وه. د همدې کبله ځينو مفسرينو کرامو د دواړو جانبو دلايل بيان کړي دي، که څوک يې شوق لري نو هلته دې مراجعه وکړي^(۶).

مگر مونږ دلته صرف هغه دلايل د مقارنت په توگه لیکو چې پخپله د قرآني کلماتو او جملو څخه د سړي ذهن ته ورځي:

الف: که سړی دې ته گوري چې ﴿أَنْ يُخَيَّـمَ هَـذِهِ اَللّٰهُ بَعْدَ مَوْتِهَا﴾ د الله ﷻ نوم يې یاد کړی دی نو ذهن ته ورځي چې هغه به اقلاً مسلمان وه.

خو که دې ته گوري چې ټول کافران د الله ﷻ څخه منکر نه دي، لکه چې الله ﷻ د دوی څخه حکايت کوي چې: ﴿وَلَيْن سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اَللّٰهُ﴾ [الزمر: ۳۸] يعني: او که بالفرض د دوی (کافرانو) څخه پوښتنه وکړئ چې اسمانونه او ځمکې چا پيدا کړي دي نو ضرور به ووايي چې: الله ﷻ (پيدا کړي دي). نو په دې صورت کېنې امکان لري چې نوموړی سړی

(۱) البحر المحيط ج ۲ ص ۲۹۳: تفسير القرطبي ج ۳ ص ۲۸۹

(۲) زاد السير ج ۱ ص ۲۶۹

(۳) روح المعاني ج ۳ ص ۲۰

(۴) تفسير ابن كثير ج ۱ ص ۳۱۴: روح المعاني ج ۳ ص ۲۰

(۵) تفسير الطبري ج ۳ ص ۲۹

(۶) تفسير كبير ج ۷ ص ۳۰

البقرة (۲)

به د معاد څخه منكر وه. د همدې كبله يې د مرو بېرته راژوندي كول بعيد گڼلي دي او د خانه سره يې ترې په ﴿أَنْ﴾ سره تعبير كړی دی چې الله ﷻ به دغه قرينه د مرگ څخه وروسته څنگه راژوندي كړي. د ځينو مفسرينو كرامو همدا نظر دی (۱).

ب: كه دې ته گورو چې د ﴿أَنْ﴾ كلمه خو په هر ځای كښې د عقيدې په خاموالي دلالت نه كوي ځكه چې دغه كلمه خو زكريا ﷺ هم استعماله كړې وه، لكه چې الله ﷻ د هغه د خولې څخه وايي: ﴿أَنْ يَكُونَ لِي غُلَمٌ وَقَدْ بَلَغَنِيَ الْكِبَرُ وَامْرَأَتِي عَاقِرٌ قَالَ كَذَلِكَ اللَّهُ يَفْعَلُ مَا يَشَاءُ﴾ [آل عمران: ۴۰] يعني: (زكريا ﷺ وويلې چې) اى ربه! څنگه به ما لره هلک وي حال دا چې ماته زوروالی رسېدلی دی او ښځه مې شنه ده. الله ﷻ (ورته) وويلې چې: همدارنگه الله ﷻ هغه څه كوي چې اراده يې وشي.

او د بي بي مريم رضی الله عنها د خولې څخه هم الله ﷻ حكايت كوي او فرمايي چې: ﴿قَالَتْ رَبِّ أَنْ يَكُونَ لِي وَلَدٌ وَلَمْ يَمَسِّنِي بَشَرٌ قَالَ كَذَلِكَ اللَّهُ يَخْلُقُ مَا يَشَاءُ﴾ [آل عمران: ۴۷] يعني: مريم وويلې چې اى ربه! څنگه به ما لره ماشوم وي حال دا چې ماته بشر لاس قدرې هم نه دی راوړی؟! الله ﷻ وويلې: همدارنگه الله ﷻ هغه څه پيدا كوي چې اراده يې وشي.

نو لري نه ده چې دغه كلمه ﴿أَنْ﴾ نوموړي سړي هم د خپل زړه د اطمنان دپاره ويلي وي، هسې نه چې په عقیده كښې يې نواقص موجود وه.

ج: خو چې دې ته گورو چې د اطمنان حاصلولو دپاره پوښتنه خو د ابراهيم ﷺ په راتلونكې قيصه كښې ډېره ښه جواب شوې ده، كه دا قيصه په اطمنان باندې حمل كړو نو هغه به د دې دپاره تاكيد واقع شي، او كه د عقيدې په نقصان يې حمل كړو نو هغه به تاسيس شي او د تاكيد څخه خو تاسيس بهتر دی.

برسېره په دې، اطمنان خو صرف د الله ﷻ په بيان باندې هم حاصلېدلی شو، لكه د زكريا ﷺ او د بي بي مريمې ﷺ اطمنان چې محض د الله ﷻ په اخبار سره حاصل شو.

علاوه په دې، كه دغه جواب نوموړي ته د اطمنان د وركولو دپاره وي نو تاكيداتو ته به حاجت نه وي پاتې شوی. ځكه چې علم المعاني وايي چې د جواب تاكيدات د انكار په قوت باندې دلالت كوي. په دې مقام كښې تاكيدات دا دي چې تر سلو كالو پورې يې د دعوت دروازه بنده شوه او دا صرف د دې دپاره چې د نوموړي اطمنان حاصل شي.

د صرف اطمنان خبره خو په ډېر لږ وخت كښې پوره كېدلی شوه چې مري يې ورته راژوندي كړي وی او د ده د سترگو لاتندې يې دغه ټوله ماجري په بل شي باندې تېره كړې وی، دې ته حاجت نه وه چې پخپله د همدې په بدن باندې يې ټول سرگذشت تېر كړ، او په دې يې لا هم اطمنان حاصل نه شو.

(۱) المدارك ج ۱ ص ۱۸۲: تفسير الكشاف ج ۱ ص ۲۵۹

ترخو چې د مړه خره هلوکې د ده په وړاندې راټول کړی شوه او د اسکلېټ د جوړولو څخه وروسته پکښې روح پو کړی شو او په هنگاري يې پيل وکړ.

په دې ټولو باندې د پاسه، بې اطمیناني خو بې ایماني نه ده لکه چې په راتلونکي ایت شریف کښې الله ﷻ ورته اشاره کوي. نو د بې اطمیناني ورک کول دومره نه ارزي چې ذکره شوې ټوله نقشه يې ورباندې تطبیق کړې وي. که بې اطمیناني بې ایماني وي نو بیا به يې څه ارزښت درلودلی وي.

د: که دې ته گورو چې الله ﷻ ورسره په ﴿كَمْ لَبِثْتَ﴾، ﴿وَأَنْظُرْ﴾ او نورو کلماتو سره مخاطبه کړې وه، نو دې ته ترجیح ورکوو چې نوموړی مسلمان بلکې پیغمبر وه. لکه چې په تفاسیرو کښې هم مشهوره ده چې نوموړی عزیر ؑ وه او هم دا تفسیر د ډېرو خلکو خوښ دی^(۱).

خو که دې ته گورو چې الله ﷻ کله-کله د خپل مخلوق فعل یا وینا خپل ځان ته نسبتوي لکه چې فرمایي: ﴿قُلْ يَتَوَفَّنُكُمْ مَلَكُ الْمَوْتِ الَّذِي وُكِّلَ بِكُمْ﴾ [السجدة: ۱۱] يعني: ورته ووايه چې هغه ملک الموت به مو روحونه قبض کړي چې په تاسو باندې مقرر کړی شوی دی. خو په بل ځای کښې يې همدغه فعل خپل ځان ته نسبت کړی، لکه چې فرمایي: ﴿اللَّهُ يَتَوَفَّى الْأَنْفُسَ حِينَ مَوْتِهَا﴾ [الزمر: ۴۲] يعني: الله ﷻ ارواگانې د مرگ په وخت کښې قبضوي. یا لکه چې فرمایي: ﴿وَقُلْنَا مِنْ بَعْدِهِ لِبَنِي إِسْرَءِيلَ ائْتُوا الْأَرْضَ﴾ [الإسراء: ۱۰۴] يعني: او مونږ د فرعون د مرگ څخه وروسته بني اسرائيلو ته وويلې چې په ځمکه کښې استوگنه وکړئ. ښکاره ده چې بني اسرائيلو ته خو ذکره شوې وینا د وخت پیغمبر ﷺ کړې وه، مگر الله ﷻ خپل ځان ته نسبته کړه چې مونږ ورته وويلې.

نو په دې مقام کښې هم لرې نه ده چې د وخت پیغمبر د ژوندي کړی شوي سړي سره مخاطبه کړې وي او یا الله ﷻ هملته د پوهولو بله کومه ذریعه پیدا کړې وي چې د غیبو ورباندې غږ شوی وي، یا ورباندې تیږو غږ کړی وي. ځکه چې هر څه د الله ﷻ په امر سره خبرې کولې شي لکه چې د نبي کریم ﷺ په زمانه کښې تیږو او حیواناتو خبرې کړې دي^(۲).

په دې ټولو باندې د پاسه دا هم احتمال لري چې الله ﷻ نوموړي ته په زړه کښې ذکره شوې وینا وراچولې وي، خو څرنگه چې دغه کارونه ټول د الله ﷻ دي نو ځکه يې ترې داسې تعبیر کړی دی چې ته به وايې چې الله ﷻ ورسره مخاطبه کړې ده.

د دې جملې څخه د شاتو مچيو ته او د موسى ؑ مور ته وحی هم گڼلې کېږي لکه چې فرمایي: ﴿وَأَوْحَىٰ رَبُّكَ إِلَى النَّحْلِ﴾ [النحل: ۶۸] يعني: او ستا رب ﷻ د شاتو مچيو ته وحی (اشاره) وکړه. او هم فرمایي: ﴿وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ﴾ [القصص: ۷] يعني: او مونږ د موسى ؑ مور ته وحی (الهام او اشاره) وکړه چې موسى ؑ ته تې ورکړه کله چې ورباندې وډاره شوې نو په دریاب کښې يې ورواچوه.

(۱) تفسیر ابن کثیر ج ۱ ص ۳۱۴: روح المعاني ج ۳ ص ۲۰

(۲) جامع الترمذي ج ۲ ص ۲۰۳

۵. که دې ته گورو چې الله ﷻ د نوموړي سړي څخه ﴿وَنَجْعَلَنَّكَ آيَةً لِلنَّاسِ﴾ په ایت سره تعبیر کړی دی چې د اکرام او اعزاز نښې او آثار پکښې د ورايه ښکاري نو وایو چې هغه به مسلمان وه. خو چې دې ته گورو چې هر یو مخلوق د الله ﷻ د قدرت نښې او علامات دي اگر که هغه کافر وي هم. د همدې کبله الله ﷻ د فرعون څخه هم په آیه سره تعبیر کړی دی لکه چې فرمایي: ﴿فَالْيَوْمَ تُنْجِيكَ بِبَدَنِكَ لِتَكُونَ لِمَنْ خَلَقَكَ آيَةً﴾ [یونس: ۹۲] يعني: نو نن ورځ دې بدن ته نجات ورکړو ترڅو د هغه چا دپاره چې ستا څخه وروسته دي (ای فرعون!) د قدرت نښه جوړه شي.

نو الله ﷻ چې د نوموړي سړي څخه د خپل قدرت نښه جوړه کړه دا یې د اعزاز معنی نه ورکوي ترڅو سړي ته یقیناً مسلمان ښکاره شي بلکې که کافر وي هم د الله ﷻ د قدرت نښه ګرځېدلی شي.

تبصره

۴. څرنگه چې مونږ د الله ﷻ په توفیق وړاندې ولیکل چې په تفاسیرو کښې مشهوره ده چې ذکر شوی شخص پیغمبر وه او عزیر ﷺ نومېده نو مونږ صرف د همدوی سره د موافقت په لحاظ دې ته ترجیح ورکړو چې نوموړی مسلمان بلکې پیغمبر وه چې عزیر ﷺ نومېده او پوښتنه یې د ابراهیم ﷺ په شان د اطمینان دپاره کړې وه، نه د شک او تردد د کبله. که نه نو مونږ کوم حدیث موندنه نه کړ چې اطمینان مو حاصل شوی وی.

سوال جواب

۵. که څوک وایي چې: ﴿أَوْ كَالَّذِي مَرَّ عَلَى قَرْبَةٍ﴾ خو په ﴿الَّذِي حَاجَّ إِبْرَاهِيمَ﴾ باندې عطف دی او د عربیت قانون دی چې د معطوف علیه عامل په معطوف کښې مقدر وي چې تقدیر یې داسې کېږي: "أَلَمْ تَرَ إِلَى الَّذِي حَاجَّ إِبْرَاهِيمَ"، "أَوْ إِلَى كَالَّذِي مَرَّ عَلَى قَرْبَةٍ". نو د "إلى" کلمه په "کاف" باندې داخله شوه که څه هم په دې مقام کښې "کاف" د "مثل" په معنی سره دی، اسم دی حرف نه دی، مګر دغسې کار په عربي ژبه کښې نه دی اورېدلی شوی چې "إلى" حرف جر په "کاف" باندې داخل شي.

مونږ وایو چې:

الف: دلته د کاف کلمه زانده ده. نو تقدیر یې "أَوْ إِلَى الَّذِي مَرَّ عَلَى قَرْبَةٍ" کېږي^(۱)، مګر دا جواب په زړه پوری نه دی ځکه چې د قرآن کریم په یوه کلمه باندې هم باید د ممکن حده پورې د زاندي حکم ونه کړی شي.

ب: ﴿أَوْ كَالَّذِي مَرَّ عَلَى قَرْبَةٍ﴾ د مخکښې ایت په مضمون باندې عطف دی، نه په خپله نظم باندې. نو تقدیر یې داسې کېږي چې: "أَرَأَيْتَ مِثْلَ الَّذِي حَاجَّ إِبْرَاهِيمَ"، "أَوْ مِثْلَ الَّذِي مَرَّ عَلَى قَرْبَةٍ"^(۲).

(۱) تفسیر کبیر ج ۷ ص ۳۰: تفسیر القرطبي ج ۳ ص ۲۸۸

(۲) تفسیر الطبري ج ۳ ص ۲۸: تفسیر ابن کثیر ج ۱ ص ۳۱۴

په دې جواب کښې يو نقصان دا دی چې په معطوف عليه کښې يې بې ضرورته د "مثل" کلمه اضافه کړې ده. او بل نقصان يې دا دی چې متبادر نه دی (په چټکۍ سره د سړي ذهن ته نه ورځي). ج: په عربي ژبه کښې کله-کله داسې پېښېږي چې يو ترکيب قصداً نه وي اورېدلی شوی خو همغه ترکيب بالتبع او په ضمني توګه ډېر استعمالېږي او د هر چا غوږ ته رسېدلی وي. په ﴿وَقُلْنَا يٰۤاٰدَمُ اَسْكُنْ اَنْتَ وَزَوْجُكَ الْجَنَّةَ﴾ [البقرة: ۳۵] کښې د "زَوْجُكَ" کلمه د "اَنْتَ" په کلمه باندې عطفه ده او د "اَنْتَ" عامل (اَسْكُنْ) ورسره مقدر دی، چې تقدير يې داسې کېږي: "اَسْكُنْ اَنْتَ وَاسْكُنْ زَوْجُكَ الْجَنَّةَ". مګر دغه ډول ترکيب په قصدي توګه بالکل د فصاحت سره مخالف دی، بلکې فصيح ترکيب داسې دی "اَسْكُنْ اَنْتَ وَلَتَسْكُنْ زَوْجُكَ الْجَنَّةَ".

نو په دې مقام کښې هم مونږ وايو چې: د "إلى" کلمه خو په "کاف" باندې قصداً نه ده داخله شوې چې د فصاحت سره منافات ولري او څوک اعتراض وکړي، بلکې په ضمني توګه ورباندې داخله شوې ده او دا د فصاحت سره منافي نه ده.

يوه پوښتنه او د هغې جواب

۶- که څوک وايي چې: په دې کښې څه حکمت دی چې په معطوف عليه کښې الله ﷻ د "کاف" کلمه ذکره نه کړه او "اَلَمْ تَرَ اِلى كَالَّذِي حَاجَّ اِبْرٰهِيْمَ" يې ونه ويلې او په معطوف کښې ذکره کړه، او ويې ويلې چې: ﴿كَالَّذِي مَرَّ عَلَىٰ قَرْيَةٍ﴾^۱ مونږ وايو -والله ﷻ علم دا څکه چې:

اول: که هلته يې ذکره کړې وی نو د "إلى" کلمه به په "کاف" باندې قصداً داخله شوې وی چې دا مانوسه الاستعمال نه ده او فصاحت سره مخالفه ده.

دوهم: په اول ايت کښې د هغه چا بيان دی چې هغه د ربوبيت دعوه کوله او ښکاره ده چې دا ډول خلک لږ دي، او په دوهم ايت کښې د هغه چا بيان دی چې هغوی د معاد څخه منکر دي او يا د معاد په باره کښې د عقيدې اطمینان حاصلوي، او دا ډول خلک خو ډېر دي نو الله ﷻ يې ډېروالي ته په اسمي کاف سره اشاره وکړه.

نو د معنی حاصل يې داسې کېږي چې: ای پیغمبره! او یا ته د هغه سړي امثالو ته نه ګوري چې د معاد څخه يې انکار کاوه چې الله ﷻ په څومره بليغه توګه ورته قناعت ورکړ.

طعام او شراب څه شی وه؟

۷- ځينو مفسرينو کرامو ليکلي دي چې طعام (خوراک) انځر او انگور وه او شراب (خښاک) يې د ميوجاتو زېښلي شوې اوبه او يا شوده وه^(۱).

یو صرفي تحلیل

۸- ځینې مفسرین وايي چې په ﴿لَمْ يَتَّسَنَ﴾ کې کنبې د "ه" توري اصلي دی ځکه چې "سنة" په اصل کې "سنة" دی چې اسم تصغير يې "سُنَيْهَة" راځي او په تصغير کېږي خو کلمات اصل ته اړول کېږي^(۱). ځینې نور مفسرین کرام وايي چې د "ه" توري پکښې د سکتې دپاره دی چې محض د صوت (اواز) دپاره وړپورې نښلولی شوی دی لکه چې په "کتابیه" او "حسابیه" کېږي همدغه د "ه" توري په نظر راځي^(۲).

نو په دې تقدیر باندې پکښې درېم حرف په جزم سره ساقط شوی دی چې هغه د "و" توري دی ځکه چې د "سنة" جمعه "سَنَوَات" راځي او په جمعه کېږي هم کلمات خپل اصل ته رجوع کوي. او ځینې لا وايي چې درېم توري يې "ن" دی چې د "سنة" اسم تصغير "سُنَيْهَة" هم اورېدلی شوی دی، نو په دې تقدیر به درېم نون په "ي" باندې بدل شوی وي، لکه چې په "تَقْضِي الْبَازِي" کېږي چې "ض" په "ي" بدل شوی دی چې په اصل کېږي "تَقْضُضُ الْبَازِي" وه خو بیا ذکره شوې مبدله "ي" په جزم سره ساقطه شوې ده^(۳).

مګر په دې ټولو تقادیرو سره د ﴿لَمْ يَتَّسَنَ﴾ په معنی کېږي څه تغیر نه راځي ځکه چې معنی يې داسې کېږي چې هر یو د طعام او شراب څخه کلونو نه وه خراب کړی، یعنې داسې تر او تازه وه تا به ویل چې لږ وخت هم ورباندې نه دی تېر شوی پاتې خوشل کلونه.

سوال جواب

۶- که څوک وايي: په ﴿لَمْ يَتَّسَنَ﴾ کې کنبې مستتر ضمیر مفرد دی حال دا چې مرجع يې مثني ده چې د "طعام" او "شراب" څخه عبارت ده. مونږ وايو چې: دغه مطابقت په لاندې وجوهو سره راتلی شي:
الف: هر واحد ته راجع دی. یعنې هر یو ته په انفرادي توګه راجع دی چې په عربیت کې ترې په "کل واحد" سره تعبیر کېږي.
ب: "شراب" ته راجع دی چې قریب دی، او بله جمله حذفه ده چې په هغې کېږي ضمیر "طعام" ته راجع کېږي^(۴).
ج: څرنگه چې طعام او شراب سره ډېره نژدې علاقه لري نو دواړه داسې ګڼل شوي دي لکه چې دواړه یو شی وي، مونږ ته همدا نظر غوره ښکاري.

(۱) تفسیر الفاسي ج ۳ ص ۲۲۹

(۲) تفسیر القرطبي ج ۲ ص ۲۹۳

(۳) حاشیه الشیخ زاده علی تفسیر البیضاوي ج ۱ ص ۵۷۴

(۴) تفسیر کبیر ج ۷ ص ۳۶

يادونه

۷۔ په دې باره کښې (چې سل کلن مړی راژوندی شو او اوس هم په ایمان بالغیب باندې مکلف دی) د [البقرة: ۲۴۳] ایت لاندې بحث تېر شوی دی هیله ده هغه په دې مقام کښې هم یو ځل د نظره تېر کړی شي.

﴿وَإِذْ قَالَ إِبْرَاهِيمُ رَبِّ أَرِنِي كَيْفَ تُخَيِّ الْمَوْتَىٰ قَالَ أُولَٰئِكَ تَوَّيْنٌ ۖ قَالَ بَلَىٰ وَلَٰكِن لِّيَطْمَئِنَّ قُلُوبِي ۖ قَالَ فَخُذْ أَرْبَعَةً مِّنَ الطَّيْرِ فَصُرْهُنَّ إِلَيْكَ ثُمَّ أَجْعَلْ عَلَىٰ كُلِّ جَبَلٍ مِّنْهُنَّ جُزْءًا ثُمَّ أَدْعُهُنَّ يَأْتِينَكَ سَعْيًا ۚ وَاعْلَمْ أَنَّ اللَّهَ عَزِيزٌ حَكِيمٌ ﴿۲۶۰﴾﴾

[۲۶۰] او هغه وخت (وریاد کړه) چې ابراهیم عليه السلام وویلې چې: ای ربه! ماته راوړلید کړه چې ته مړي څنگه ژوندي کوي. هغه (رب یې) وویل چې: ایا ته (ورباندې) ایمان نه لري؟ ده (ابراهیم عليه السلام) وویلې چې: ولې نه (ایمان ورباندې لرم) خو د دې دپاره (مې غوښتنه وکړه) چې زړه مې آرام شي (او د څنگه- څنگه سلسله قطع شي).

هغه (رب یې) وویلې چې: نو څلور مرغان ونیسه نو خپل ځان ته یې مائل کړه (ځان ته یې ښه درنژدې کړه چې درڅخه غلط نه شي)، بیا (هغه حلال کړه ټول میده- میده او خلط ملط کړه او) د هر یو غره په څوکه باندې د هر یوه د مرغه د غوښو څخه څه برخه کېږده، بیا یې نو (خپل ځان ته) دروبله، دوی ټول به درشي په داسې حال کښې چې تلوار کوونکي به وي. او پوه شه چې یقیناً الله تعالی د کلکې ارادې درلودونکی (او) د حکمت څښتن دی.

ارتباط

الله تعالی د مؤمنانو کارساز دی، لکه څنگه یې چې د عقائدو د کوږوالي څخه په امن کښې ساتي همدارنگه یې د عدم اطمینان څخه هم ژغوري. نو په دغه ایت شریف کښې یې د اطمینان د حاصلولو نمونه بیان کړه لکه څنگه یې چې په مخکنیو ایتونو کښې د عقیدې د سمولو مثال بیان کړی وه.

د مطلب خلاصه

۱۔ یعنی: ای پیغمبره! خپل امت ته دې د ابراهیم عليه السلام هغه وخت هم ورپه زړه کړه چې هغه د خپل رب تعالی څخه د بهرته راژوندي کولو په باره کښې په ډېره مودبانه طریقه سره سوال وکړ چې: ای ربه! ماته د مړو د بهرته راژوندي کولو کیفیت په سترگو راوړلید کړه. نو الله تعالی ورته وویلې چې: ای ابراهیمه! چې ته د ذکر شوي کیفیت د لیدنې غوښتنه کوي نو عقیده ورباندې نه لري که څنگه؟

ابراهیم عليه السلام وویلې چې: ای ربه! بې شکه ته خو زما په زړه باندې عالم یې چې په عقیده کښې مې د یوې ذرې په اندازه هم کمزوري نشته مگر دغه غوښتنه د دې دپاره کوم چې زړه مې مطمئن

البقرة (۲)

شي، د فكري سرگرداني څخه فارغ شم، ستا د قدرت په كتنه باندې خوند او تلذذ واخلم، هغه څه چې د زړه په سترگو گورم هغه د سر په سترگو هم وگورم، او بالاخره د دې دپاره درڅخه سوال كوم چې علم اليقين مې د حق اليقين درجې ته پورته شي.

۲- الله ﷻ ورته وويل چې ښه نو څلور مرغان واخله خپل ځان ته يې ښه درنژدې كړه چې ښه يې وپېژنې ترڅو درڅخه غلط نه شي، بيا يې ذبحه كړه او د څلورو واړو څخه كوفته جوړه كړه چې د ټولو وينې، غوښې، هډوكې، ټپكې، بلكې ټول اجزاء سره گډه شي، بيا د همدغې كوفته شوي مجموعې څخه څو غونډاري جوړه كړه او په هر يوه غره باندې چې ستا توان رسېږي يو يو غونډاري كېږده، او بيا د همدغو رغانو په نوم غږ وكړه او هر يو خپل ځان ته دروبله؛ نو د هر يوه جزونه به د هره طرفه سره وځغلي راوځغلي او د پخوا په شان څلور مرغان به ترې جوړ شي او ستا مخې ته به په منډه- منډه درشي.

۳- نو كله چې ابراهيم ﷺ ذكره شوې ټوله نقشه عملي كړه او مرغان ژوندي شوه نو الله ﷻ ورته وويل چې اې ابراهيمه! په دې پوه شه چې بې شكه الله ﷻ غالب دی چې د ارادې مخه يې څوك نه شي نيولې، او د حكمت څښتن دی چې د مړو د ژوندي كولو يوه نمونه يې درته وښودله ترڅو د قيامت د ورځې پورې پرې مؤمنان د خپلو زړونو اطمینان حاصل كړي او پوه شي چې د مړو بېرته راژوندي كول د حكمت غوښتنه ده، ترڅو هر څوك د خپلو كړو وړو ثمره وگوري دا هم د الله ﷻ د حكمت ښه ده چې د مړو ژوندي كول په دنيا كښې هر چا ته نه ورليده كوي ترڅو يې ايمان بالغيب، ايمان بالمشاهده ونه گرځي او د ازمېښت مفهوم د منځه لاړ نه شي.

توضیحات

۱- كه څه هم د آخرت دپاره بالغيب ايمان ضرور دی خو څرنگه چې د الله ﷻ د پلوه پيغمبران د دې دپاره دنيا ته استول كېږي چې بالغيب ايمان ته خلك دعوت كړي، نو الله ﷻ د دعوت د ښه تاثير په بنا دوی ته ځينې غيبې شيان بالمشاهده ورليده كوي ترڅو په دعوت كښې خلكو ته د سر په سترگو ليدلی حال بيان كړي چې د خلكو ښه په چټكۍ يقين او باور راشي.

اوس چې په افغانستان كښې جهاد روان دی مونږ گورو چې د هغه ملا وعظ او تبليغ ښه موثر واقع كېږي چې هغه عملا په جهاد كښې برخه اخستې وي او د جهاد كوائف يې د سر په سترگو ليدلي وي، نسبت هغه واعظ ته چې په عملي توگه يې په جهاد كښې برخه نه وي اخستې او خلكو ته د جهاد فضائل بيانوي.

د همدې كبله الله ﷻ نبي كريم ﷺ ته د معراج په شپه د اسمانونو، جنتونو، دوزخونو او علوياتو دوره وركړه او د تېرو شوو پيغمبرانو سره يې ملاقي كړ. د همدې جملې څخه د ابراهيم ﷺ ذكره شوې قيصه هم وگنې چې الله ﷻ د خپل كامل قدرت لږ څه ښې او آثار وربښكاره كړه او د څلورو مرغانو د ژوندي كولو صحنه يې وروليده كړه.

دا تمثيل نه دی واقعیت دی

۲- ټول مفسرين کرام متفق دي او اجماع يې کړې ده چې د ابراهيم عليه السلام په وړاندې څلور مرغان واقعاً راژوندي کړي شوه^(۱)، يوازې يوه سړي د اجماع څخه مخالفت کړی دی او قيصه يې محض يو تمثيل گڼلې ده، هغه سړی ابو مسلم نومېږي. نظر زما معلوماتو ته د ده نظر په وروستنيو مفسرينو کښې هم چا نه دی تائيد کړی يوازې د تفسير المنار ليکونکي خوښ شوی دی او آفرين يې ورباندې ويلی دی^(۲).

نوموړی ابو مسلم وايي چې الله تعالى ابراهيم عليه السلام ته په جواب کښې وويلې چې څلور مرغان د خانه سره ښه اموخته کړه او بيا يې په غرونو باندې کښېنه او بيا يې راوبله، لکه څنگه چې تاته دغه اموخته شوي مرغان په منډه-منډه درځي همدارنگه به ماته د قبرونو څخه مړي په منډه-منډه راپورته کېږي.

د دغه نظر رد

۳- که څه هم مفسرينو کرامو هر يوه د نوموړي نظر رد کړی دی چې دا کتاب يې د رانقلولو حوصله نه لري که څوک يې شوق لري هملته دې مراجعه وکړي^(۳)، مگر مونږ په خپل نوبت سره فقط همدومره ليکو چې:

الف: د ابراهيم عليه السلام ذکره شوې قيصه الله تعالى د امتنان او احسان په موقع کښې بيانې کړې ده لکه چې د لَا إِلَهَ إِلَّا اللَّهُ وَلِيَّ الَّذِينَ آمَنُوا څخه نيولې تر دې ځايه د ټولو ايتونو سياق ورباندې دلالت کوي. که دغه قيصه په تمثيل باندې حمله شي نو د ابراهيم عليه السلام امتيازي احسان بالکل د منځه ځي ځکه چې په دې کښې خو ټول خلک يو برابر دي چې اموخته شوی مرغې ورته د بللو په وخت کښې منډې وروهي.

ب: که د ابو مسلم خبره سمه وي نو دې ته حاجت نه وه چې ابراهيم عليه السلام يې مکلف کړی وي چې څلور مرغان ونيسه او هغه بيا د خانه سره اموخته کړه په اصطلاح خپل قيمت بها وخت ورباندې مصرف کړه چې زه درته پکښې يو مثال بيانوم. دا مطلب خو په همدې باندې هم حاصلېده چې ورته يې ويلي وي چې که چرته يو بښه والا خپلې اموخته بښې په غرونو کښې کښېني او بيا ورته غږ وکړي څنگه په چالاکی باندې ورته ورځي، همدارنگه ماته هم د قبرونو څخه مړي په چالاکی سره راپورته کېږي او ژوندي کېږي.

ج: ابراهيم عليه السلام خو د الله تعالى څخه د مړو د ژوندي کولو کيفيت غوښتی وه كَيْفَ تُحْيِي الْمَوْتَى او د ابو مسلم په مثال کښې خو مړي نه دي ژوندي شوي بلکې ژوندي ورپه منډه شوي دي.

(۱) البحر المحیط ج ۲ ص ۲۰۱

(۲) تفسير المنار ج ۳ ص ۵۶

(۳) التفسير الكبير ج ۷ ص ۴۵؛ تفسير القرطبي ج ۲ ص ۲۹۸

نو په دې تقدیر سوال د جواب سره نه شي مطابق کېدلی.

د: د ﴿أَرِنِي﴾ څخه واضحه څرگندېږي چې د ابراهيم ﷺ د بصري رويت (د سر په سترگو کتل) مطلب وه، نه قلبي رویت (د زړه په سترگو لیدل). دا ځکه چې قلبي رویت خو هغه ته په ډېره اوچته درجه کېنې حاصل وه چې د نمرود په مقابل کېنې یې څرگند کړی وه چې ﴿رَبِّی الَّذِی یُحِیْ وَیُمِیْتُ﴾ یعنې: زما رب هغه څوک دی چې ژوندي کول کوي او مړه کول کوي. خو غوښتل یې چې د بصیرت سره بصر هم ملگری شي چې علم الیقین د حق الیقین درجې ته ورسېږي. نو که قیصه محض تمثیل وگڼل شي ذکر شوی مطلب د لاسه اوځي.

ه: بالآخره د ابو مسلم نظر بالکل بې ضرورته نظر دی، نه د الله ﷻ په قدرت کېنې څه کمزوري شته چې په دنیا کېنې مرغان نه شي ژوندي کولی او نه د ابراهيم ﷺ (رئیس الموحدين) په قدر او عزت کېنې څه شبه شته چې الله ﷻ به د مرغانو د معجزې لائق نه وی گڼلی او نه یې په قرآن کریم کېنې څه مخالف او مناقض ټکي شته چې سړی تاویل ته مجبور شي. نو د نوموړي توجیه بالکل بې ځایه او خطا ده.

سوال جواب

۴_ که څوک وايي چې: په ایت شریف کېنې خو د دې څه ذکر نشته چې ابراهيم ﷺ ذکره شوي نقشه عملي کړه نو ایا دا د دې خبرې تائید نه کوي چې قیصې محض تعلیمي او تمثیلي بڼه درلوده؟ مونږ وايو چې: په نقشه کېنې امر کوونکی الله ﷻ دی او مامور ابراهيم ﷺ دی نو په تعميل کېنې یې څه شک نه پاتې کېده نو ځکه یې عملي صورت ذکر نه کړ. ایا هغه څوک چې د خپل زوی (اسماعيل ﷺ) د ذبحې په تعميل کېنې یې څه څنډه ونه کړ د مرغانو په ذبحه به یې څه لیت او لعل کړي وي؟

یوه پوښتنه او د هغې جواب

۵_ که څوک وايي چې: په ایت شریف کېنې تاسو د کوم ټکي څخه د مرغانو ذبحه معلومه وی؟ مونږ وايو چې: د ذبحې خبره د لاندې وجوهو څخه څرگندېږي:

الف: ﴿فَصْرَهُنَّ﴾ ورباندې دلالت کوي چې په معنی د "قَطْفُهُنَّ" (توته- توتو یې کړه) سره ده، چې د دې کار سره ذبحه لازمه ده.

مگر دا جواب کمزوری دی ځکه چې دا غیر معروفه معنی ده، اتفاقي او معروفه معنی د ﴿فَصْرَهُنَّ﴾ دا ده چې خان ته یې مائل کړه او ښه یې وگوره چې وروسته درته پکېنې یې اطمیناني پېښه نه شي چې دا به مړه شوي او بیا راژوندي شوي مرغان نه وي.^(۱)

ب: په ذبحه باندې ﴿عَلَى كُلِّ جَبَلٍ مِّنْهُنَّ جُزْءًا﴾ دلالت کوي ځکه چې پوره واضحه مطلب یې دا

دی چې د هر یوه مرغه څخه څه برخه په هر یوه غره باندې کېږده. او د برخه برخه کولو سره ذبحه لازمه ده.

که بالفرض د هر یوه مرغه تجزیه مطلب نه وی نو داسې به یې فرمایلي وی چې "عَلَى كُلِّ جَبَلٍ طَيْرًا" په هر یوه غره باندې یو-یو مرغه کښېنوه.

ج: رئیس المفسرين (عبد الله بن عباس رضى الله عنهما) ایت شریف په همدې شکل تفسیر کړی دی چې حاصل یې دا دی^(۱):

کله چې ابراهيم عليه السلام څلور مرغان راوښول او ویې تړل او ذبحه یې کړه او سرونه یې په لاس کښې ونيول، نو چې ځان ته یې راوبلل هره بڼه خپلې بڼې ته او د وینې هر څاڅکی خپل څاڅکي ته او هره غوښه خپلې غوښې ته وروالوته، ورسره متصله شوه بلکې ټول اجزاء هر یو د خپل جنس سره ضمیمه شوه او څلور جوڼې ترې جوړې شوې او د ابراهيم عليه السلام مخې ته په زغرده ورغله ترڅو د سرونو سره هم اتصال ومومي.

کله به چې یوې جوڼې ته خپل سر وړاندې کړی شو ورپورې به نښتله، خو که د بلې جوڼې سر به وردمخه شو ترې به تښتېدله او نفرت به یې ترې کاوه.

د مرغانو د معجزې باعث

۶- مفسرینو کرامو د دې خبرې ډېر اسباب ذکر کړي دي حتی چې د ټولو شمار یې دولسو ته رسولی دی^(۲).

مگر مونږ په هماغه یوه سبب باندې اکتفاء کوو چې الله ﷻ د ابراهيم عليه السلام د مبارکې خولې څخه مونږ ته بیان کړی دی. هغه دا دی چې: ﴿بَلَىٰ وَلَٰكِنَّ لَّيْطَمِينَ قُلُوبِي﴾ یعنې: الله ﷻ د ابراهيم عليه السلام څخه د دغه سوال د باعث پوښتنه وکړه چې ستا زړه خو ماته معلوم دی چې زما په قدرت باندې پخه عقیده لرې نو د څه دپاره دغه سوال کوې؟ هغه وویل: صرف د دې دپاره چې په همدې متعلق مې د زړه اطمینان حاصل شي که نه نو نوره څه خبره نشته.

او په دې کښې شک نشته چې د معاینې علم د سړي آرام پیدا کوي. مثلاً که چا کعبه شریفه نه وي لیدلې او د کوم یو حاجي د خولې څخه یې کیفیات اوري، امکان لري چې زړه یې اطمینان پیدا نه کړي او د سوالونو څخه صرف نظر نه شي چې کیف، کیف (څنگه-څنگه) ونه وايي، خو چې پخپله یې وگوري فی الحال یې زړه د څنگه-څنگه څخه لاس اخلي او سلسله یې ختموي او آرامېږي.

همدغه حالت نبي کریم ﷺ اشاره کوي او فرمایي چې: «لَيْسَ الْخَبْرُ كَالْمُعَانِيَةِ»^(۳) یعنې: وینا د لیدلو غوندې نه ده.

بلکې مونږ په خپل ځان کښې دغه کیفیت گورو چې په یو شي باندې مو یقیني علم حاصل وي

(۱) تفسیر ابن کثیر ج ۱ ص ۳۱۵: الدر المنثور ج ۲ ص ۲۵

(۲) البحر المحیط ج ۲ ص ۲۹۷: تفسیر البغوي ج ۱ ص ۲۴۷: زاد المسیر ج ۱ ص ۲۷۲: تفسیر کبیر ج ۷ ص ۴۱

(۳) مسند احمد بن حنبل ج ۴ ص ۲۴۴۸

په هیڅ وجه شک او شبه پکښې نه وي خو د دې سره سره زړه مو د څنگه او څنگه پوښتنې کوي او ارام یې نه وي حاصل شوی شوق مو کهرې چې په کیفیتونو کښې یې څه نور معلومات هم حاصل کړو. د همدې جملې څخه مخاږه، تلفون، رادیو او نور شيان دي چې هیڅوک پکښې شک نه کوي خو د خاصو اینجینرانو څخه پرته، د عوامو څخه هیڅوک هم ورباندې اطمیناني علم نه لري چې د څنگه او څنگه سلسله یې قطع شوې وي او دا ونه وایي چې دا څنگه سېستم دی چې د ملیونونو کیلو مترو څخه لرې په یوه آن کښې دلته اواز رارسېږي؟! او عجیبه خو لا دا ده چې د مسافې په اوږدو کښې یې څنگه نور خلک نه اوري؟ او داسې نور.

بلکې د "کَيْف" کلمه په حقیقت کښې د دې دپاره وضعه شوې ده چې اصل یې منلی وي خو په کیفیت کښې یې معلومات غواړي. مثلاً یو سړی پوهېږي چې فلانی ښه مجاهد دی خو د دې سره سره پوښتنه کوي چې: څنگه، څنگه، څنگه. یعنې بهتري یې په اخلاص کښې ده، په صداقت کښې، په شجاعت کښې او یا په نورو شيانو کښې؟

یوه پوښتنه او د هغې جواب

۷- که څوک وایي: هر کله چې د "کَيْف" کلمه د اصل په منلو باندې د پاسه د حال د غوښتنې د پاره وضعه شوې ده نو الله ﷻ یې د څه دپاره د ابراهیم ﷺ څخه وضاحت وغوښت؟

مونږ وایو چې: یو د دې دپاره چې د "کَيْف" کلمه مجازاً د تعجیز دپاره هم استعماله شوې ده. مثلاً څه وخت چې ستا یقین وي چې فلانی مجاهد هوان توپ نه شي اوچتولی خو سره د دې هغه وایي چې زه یې اوچتولی شم، نو ته د هغه د کمزورۍ د ښکاره کولو دپاره وایي چې ته یې پورته کړه څنگه یې پورته کوي؟ یعنې ته یې نه شې پورته کولی.

نو الله ﷻ د دې دپاره پوښتنه وکړه (که څه هم الله ﷻ په هر شي باندې عالم دی) ترڅو ابراهیم ﷺ ووايي چې زما د تعجیز معنی مطلب نه ده، بلکې د کیفیت معنی مې مطلب ده چې حقیقي معنی یې ده.

او بل د دې دپاره چې الله ﷻ د قیامت د ورځې پورې د ابراهیم ﷺ د جواب تصدیق تولو مسلمانانو ته اعلان کړي چې ایمان یو شی دی او اطمینان بل شی دی، که بې اطمیناني بې ایماني گڼله شوې وي نو هیڅوک به مسلمان نه وي پاتې شوی. د همدې کبله عبد الله بن عباس رضی الله عنهما ویلي دي چې په ټول قرآن کریم کښې د همدې ایت غوندې د زیاتې امیدواری بل ایت نشته^(۱).

سوال جواب

۸- که څوک وایي چې نبي کریم ﷺ فرمایي چې: «نَحْنُ أَحَقُّ بِالْثَّكِّ مِنْ إِبْرَاهِيمَ»^(۲)، یعنې: مونږ د ابراهیم ﷺ څخه ډېر مستحق یو چې شک وکړو. چې هغه شک کړی دی نو که مونږ یې وکړو هم باک یې نشته.

(۱) تفسیر القرطبي ج ۳ ص ۳۹۸

(۲) صحیح البخاري ج ۲ ص ۶۵۱

مونڊ وایو چې: د حدیث مطلب داسې نه دی لکه چې سائل ذکر کړ بلکې مطلب یې دا دی چې ابراهیم عليه السلام د مړي د ژوندي کولو غوښتنه د شک د کبله نه وه کړې. که بالفرض هغه د شک د کبله کړې وی نو مونږ خو به ضرور شک کړی وی، خو څرنگه چې مونږ شک نه کوو نو معلومه شوه چې ابراهیم عليه السلام هم هیڅکله ذکره شوې غوښتنه د شک د کبله نه وه کړې. مونږ خو احق یو چې شک وکړو.

یو پوښتنه او د هغې جواب

۹- که څوک وایي چې: په ﴿ثُمَّ آدَعُهُنَّ﴾ کښې خو د "هْن" ضمیر مرغانو ته راجع دی حال دا چې په دغه وخت کښې خو د مرغانو جسدونه ټوټه-ټوټه په غرونو باندې پراته وه چې وروسته ژوندي شوه، ایا مړي رابلل معقول کار دی؟

مونږ وایو چې: د مرغانو رابلل خو اصلاً د ابراهیم عليه السلام رابلل نه وه بلکې صرف د الله تعالی د رابللو اعلان یې ورته وکړ، او ښکاره ده چې د الله تعالی ټکویني امر د مامور وجود ته ضرورت نه لري بلکې په همدغه امر سره موجود پېرې لکه چې هر شی د "کُنْ" په کلمې سره موجود پېرې. هوا تشریعی امر د مامور د سابق موجودیت اقتضاء کوي ترڅو هغه د امتحان لاندې راوستلی شي.

څو نکات

۱۰- باید محترم لوستونکي لاندې څو نکات د ځانه سره په یاد ولري ترڅو د قیصې په تاثیر کښې ورسره لاس وکړي:

الف: الله تعالی ابراهیم عليه السلام ته د مړو د ژوندي کولو تجربه په وحشي حیواناتو کښې وښودله او په وحشیو کښې یې ورته د مرغانو څخه وټاکل، چې په وحشت او ژر تښتېدلو کښې د ټولو څخه وړاندې دي، دا د دې دپاره چې د الله تعالی په امر سره وحشیان د وحشت څخه تېر پېرې او په منډه-منډه د هغه چا مخې ته ودرېږي چې همغه ذبحه کړي وه او وحشت یې د دوی څو چنده کړی وه. نو الله تعالی د امر منل په وحشي حیواناتو کښې ډېر ښه څرگند پېرې په نظر سره غیر وحشیانو ته.

امکان لري چې د دغو مرغانو په رانیولو کښې به هم ابراهیم عليه السلام نه وي په تکلیف شوی فقط رابللي به یې وي او په حضور کښې به یې ارام ودرېدلي وي.

د دغو مرغانو نوعیت معلوم نه دی چې مفسرینو کرامو پکښې مختلف تعینات کړي دي تردې چې ټول تعینات یې اووه قولو ته رسېږي^(۱)، مونږ په دغه لاندې یو قول باندې اکتفاء کوو:

د مجاهد او عطاء رحمۃ الله علیہما څخه روایت دی چې څلور مرغان یو طاوس، بل کوتره بل کارغه او څلورم چرګ وه^(۲). زما په گومان که چرګ وي نو سارانی چرګ به وي چې د نورو مرغانو سره په وحشت کښې یو برابر شي.

(۱) زاد المبرج ۱ ص ۲۷۲

(۲) تفسیر البغوي ج ۱ ص ۲۴۸

په هر تقدير، احتمال شته چې الله ﷻ ورته څلور مرغان مشخص بنودلي وي او يا يې د ابراهيم عليه السلام تشخيص ته پرېښي وي. دوهم احتمال قوي ښکاري.

څلور مرغان راژوندي شوه

ب: الله ﷻ غوښتل چې په دې مقام کېنې ابراهيم عليه السلام ته د خپل کامل قدرت ښودنه په دوه برخو کېنې وکړي چې يو د مرو ژوندي کول دي او بل د مختلطو اجزاو بېلول دي. اوله برخه خو د يوه مرغې په راژوندي کولو سره هم ترلاسه کېدلی شوه، ځکه څوک چې يو مړي راژوندي کولی شي هغه ډېر مړي هم راژوندي کولی شي چې ټول مړي د روح په بيا وړاچولو کېنې يو برابر دي.

او په دوهمه برخه کېنې چې څومره مړي ډېرېږي هماغومره يې د اجزاو يو تړله بېلول نظر انساني عادت ته گرانېږي. د دوه مرو اجزاء بېلول اسان دي نظر د درېو مرو د اجزاو جدا کولو ته، همداسې د څلورو او د ورپورته.

څرنگه چې ډېره وړه جمعه درې دي نو الله ﷻ د خپل قدرت نمايش په څلورو کېنې وکړ ترڅو دې خبرې ته اشاره شي چې د هر څومره مرو اجزاء چې سره گډ شي د اقلې جمعې څخه نيولې تر لا نهايته پورې، هغه ټول الله ﷻ په يوه امر سره جدا جدا کولی شي او د هر يوه گروپ څخه بېل-بېل حيوان د پخوا غونډې جوړولی شي. نو د همدې کبله يې ابراهيم عليه السلام ته د څلورو مرغانو په رانيولو باندې امر وکړ، که بالفرض يا يې په وړه جمعه (چې درې افراد لري) او يا يې د دې څخه په کمو افرادو (دوه وو) باندې اکتفاء کړې وي نو د غير متناهي مختلطو جمعو د اجزاو جدا کول به ښه نه وي څرگند شوي.

دا تجربه او غرونه

ج: د تجربې د عملي کولو دپاره الله ﷻ د غرونو څوکې غوره کړې ترڅو ابراهيم عليه السلام په ډېر وضاحت سره د اجزاو ليدنه کتنه وکړي چې سره تبادله کېږي او بيا ترې بې سره تنې جوړېږي، که دا کار په هواره ځمکه کېنې شوی وي نو مطلب پوره نه په ډاگه کېده.

مگر دا خبره په ايت شريف کېنې گونگه پاتې ده چې هر يو مرغې څوڅو برخې کړي شو او د څو غرونو په سرونو باندې کېښودل شو.

د څوڅو برخو په متعلق جواب واضحه دي چې هر مرغې د غرونو د شمار په اندازه ووېشلی شو ترڅو د هر يوه غره په څوکه باندې د هر مرغې څه برخه موجوده وي.

اما د غرونو په شمار کېنې مفسرين کرام په دوه گروپونو وېشل شوي دي^(۱). يوه ډله د عبدالله بن عباس رضی الله عنهما په شمول وايي چې د غرونو تعداد څلور وه، او بله ډله وايي چې د غرونو شمارة اوو ته رسېدلې وه.

(۱) زاد المسیر ج ۱ ص ۲۷۴

مونږ ته داسې ښکاري چې په هغو ټولو غرونو باندې به يې د چکني شوې کوفتې يوه-يوه برخه ايښې وي چې هغه ابراهيم عليه السلام ته د نقشي د عملي کولو په وخت کښې په سترگو ښکارېده ترڅو عمليه په سترگو وگوري، نور نو که غرونه څلور وي، يا اوه او يا لا د دې څخه زيات وي هم وي به.

د ايت شريف ارشاد

۱۱- دغه ايت شريف په نورو ارشاداتو باندې د پاسه په لاندې دوه مهمو ټکو باندې هم ارشاد کوي:

الف: د اهل السنة والجماعة د مذهب په مطابق د برزخي حيات (ژوند) دپاره دا ضرور نه ده چې د مړي ټول اجزاء دې سره غونډه وي، نه گوري چې د څلورو مرغانو هر يو جزء د غونډېدلو څخه مخکښې ژوندی شو او د ابراهيم عليه السلام په لور يې حرکت وکړ.

نو د برزخي ژوند څخه اندر اگاندي (د هند صدر اعظمه) هم نه شي خلاصېدلی چې د هغې د سوزول شوي بدن ايره يې د الوتکې په ذريعه د هماليا د غرونو په څوکو باندې وشيندله او تار په تار يې کړه.

ب: د امام ابو حنيفه رحمه الله عليه د مذهب مطابق، په منصوبي حکم کښې علت قاصره لټول جواز نه لري^(۱)؛ مثلاً د روژې په باره کښې الله ﷻ قرآن نازل کړی دی نو که څوک وايي چې روژه ولې فرض ده، جواب يې دا دی: ځکه چې قرآن کریم پکښې نازل شوی دی. دا يې جواب نه دی چې په روژه باندې صحت ښه کېږي، د جهاد دپاره پرې سړی تربيه کېږي، د فقيرانو د حاله پرې سړی خبرېږي او داسې نور.

هو! که دغسې اسرار او حکمتونه په روژه کښې څوک د دې دپاره ولټوي چې د زړه اطمینان يې پرې حاصل شي نو بيا يې باک نشته، لکه ابراهيم عليه السلام (خليل الله، رئيس الموحدين) چې همدا کار د زړه د اطمینان دپاره د مړو ژوندي کولو په باره کښې کړی دی. او د الله ﷻ د پلوه نه رد شوی او نه د ايمان سره منافي گڼل شوی دی.

﴿مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي كُلِّ سُنْبُلَةٍ مِائَةُ حَبَّةٍ وَاللَّهُ يُضْعِفُ لِمَنْ يَشَاءُ وَاللَّهُ وَسِعُ عَلَيْهِمُ﴾

[۲۶۱] د هغو کسانو چې د الله ﷻ په لار (خيره کارونو) کښې خپل مالونه مصرفوي، مثال يې داسې دی لکه چې يوه دانه (تخم) اوه وېرې زرغون کړي او په هر يوه وېرې کښې سل دانې وي (چې ټولې اوه سوه دانې کېږي).

او د هر چا دپاره چې د الله ﷻ اراده وشي (د عوضونو او اجرانو) چندانو يې لا زياتوي (جبر او زور ورباندې نشته). او الله ﷻ د پراخه فضل خاوند دی (څه ورسره ختمېږي نه، او پوه دی (مستحق پېژني).

ارتباط او د مطلب خلاصه

۱- په دې مقام کېنې د ایتونو د اړوند لاندې وجې ولولې:
الف: په مخکېنې ایتونو کېنې د معاد (بیا ژوندي کولو) بحث تېر شوی وه او په دې ایت کېنې د بیا ژوندي کولو یوه نمونه بیانېږي، چې څوک د تخم څخه غټه ونه رازرغونوي هغه د عجب الذنب څخه انسان هم جوړولی شي.

(«عَجَبُ الذَّنْب» په انسان کېنې یو ډېر وړوکی هډوکی دی چې ټول انسان خاورې هم شي هغه نه خاورې کېږي)^(۱).

ب: هلته د تبیین الرشید عقیدوي مثالونه وه او دلته یې عملي مثالونه بیان شوي دي، او دا ځکه چې د مسلمان مکلفیت یوازې په عقیده او یا یوازې په عمل کېنې نه خلاصېږي. د همدې کبله په ټول قرآن کریم کېنې د بیان طریقه دا ده چې د یوه په څنګ کېنې بل ذکر کوي ترڅو د چا فکر په یوه پورې منحصر نه شي.

ج: هلته د الله ﷻ د توفیق او خذلان (نه توفیق) مثالونه په عقیده کېنې بیان شوي وه او دلته د دغو دواړو مثالونه په عمل کېنې بیانېږي، چې څوک په اخلاص سره خپل مال مصرفوي او څوک یې په بې اخلاصۍ سره او یا یې څوک په ریاکاری سره ثواب د منځه وړي.

د: بالاخره هلته د آخرت اثبات په ډېره موثره طریقه وکړی شو او دلته د هغه چا نښې او علامات بیان کړي شوي دي چې په آخرت باندې عقیده لري. دا ځکه چې فی سبیل الله اتفاق هیڅوک تر هغه نه شي کولی چې په آخرت باندې معتقد نه شي.

۲- د قرآن کریم عادت دی چې خپل احکام په چا باندې په اجباري توګه نه تحمیلوي بلکې محاسن او فضائل یې بیانوي ترڅو د یو پلوه خلکو ته اسان شي او ثقل ورباندې رانه وړي او د بل پلوه یې په نیتونو کېنې اخلاص وروزي. او دا ځکه چې: ﴿أَلَا لِلَّهِ الدِّينُ الْخَالِصُ﴾ [الزمر: ۳] یعنی: خبردار! خاص الله ﷻ لره هغه انقیاد دی چې سوچه وي.

د همدې کبله د شرعي احکامو نتائج چې د معقولاتو څخه شمېرل کېږي په داسې مثالونو کېنې څرګندوي چې په سترګو لیده کېږي او په هیچا باندې هغه نتائج (ښه وي او که بد) پټ نه وي. دا د بیان ډېره موثره طریقه ده چې په علم البیان کېنې پوره شرحه شوې ده.

۳- په دې مقام کېنې الله ﷻ د مالونو د اتفاق په باره کېنې د [۲۶۱] څخه نیولې تر [۲۶۶] ایتونو پورې څلور مثالونه ذکر کړي دي چې د هغو څخه یو همدغه مثال دی چې اوس د بحث لاندې دی.

یعنې د هغو خلکو مثال چې د الله ﷻ په لار کېنې خپل مالونه مصرفوي داسې دی لکه څوک چې یوه دانه تخم په ځمکه کېنې وکړي او په خپله ګرۍد کېنې پوره زیار وباسي ترڅو چې همدغه

یوه دانه تخم ورته غټ شي او اوه وږي ورته ونيسي او په هر یوه وږي کښې سل دانې وي، نو ښکاره ده چې د یوې دانې په عوض به نوموړي کروندگر ته اووه سوه دانې لاس ته ورشي.

چا ته چې د الله ﷻ اراده وشي چنډونه یې لا نور هم زیاتوي لکه چې دغه کروندگر ته یې د یوې دانې څخه اووه سوه دانې جوړې کړې. همدارنگه چې څوک د الله ﷻ په لار کښې په اخلاص سره د خپل مال څه برخه مصرفه کړي، نو یو په اووه سوه چنده به الله ﷻ ورته په دنیا او آخرت کښې عوضونه ورکړي. برسېره لا په دې چا ته چې د الله ﷻ اراده وشي چنډونه یې نور هم زیاتوي او د بغیر حساب درجې ته یې رسوي خو زور ورباندې نشته د خپلې خوښې خاوند دی.

۴- نو مسلمانانو ته په کار دي چې په دغې باره کښې زړه ونه وهي او په جرئت سره په خیریه لارو کښې انفاق ته ملا وتړي، برابر خبره ده چې جهادي وي او که بل د خیر کار وي.

د الله ﷻ سره نه اجرو نه (ثوابونه) تمامېږي او نه عوضونه، د رحمت خزانې یې ټولې ډکې دي او ورکړه یې پراخه ده، خو دومره ده چې هغه ﷻ د هر چا په زړه باندې بوهېږي چې په څومره اخلاص سره یې ورکړه کړې ده او یا یې په څه غرض باندې کړې ده، نو د خپل علم په مطابق د نفقه کوونکو سره معامله کوي، او د ده ﷻ په نزد کښې ظاهري تقرير او ظاهري کړه وړه د اعتبار قابل نه دي.

توضیحات

۱- په احادیثو کښې د صدقاتو فضائل ډېر بیان شوي دي چې د قرآن کریم دپاره د تفسیر حیثیت لري، مونږ یې دلته د اوږدوالي د کبله نه شو رانقلولی هیله ده چې محترم لوستونکي ځینو تفاسیرو ته مراجعه وکړي چې ښه ډېر احادیث یې پکښې راغونډ کړي دي^(۱).

۲- که څه هم د دې مثال په بیانولو کښې ډېر لنډ عبارت دا وه چې فرمایلي یې وی چې: الله ﷻ د مالي خیرات عوضونه یو په اووه سوه چنده ورکوي، خو ذکر شوی عبارت یې ځکه پرېښود و الله ﷻ اعلم چې:

الف: ټول خلک په دې یقین لري او په تجربه ورته ثابته ده چې څومره په کرونده کښې په ډېر اخلاص سره کار وکړي شي په هماغې اندازه ښه حاصلات ورکوي نو همدارنگه د مال انفاق هم دی چې څومره پکښې نیت ښه وي او اخلاص پکښې زیات وي عوضونه او اجرونه به یې هم زیات وي.
ب: اگر که په خاورو کښې تخم اچول ظاهراً ضائع کول دي خو عاقبت پکښې غټه گټه ده، همدارنگه خپل مال د الله ﷻ په لار کښې مصرفول ظاهراً د خپله لاسه وېستل دي خو په واقع کښې د ډېرو عوضونو لاس ته راوړل دي.

ج: ذکر شوی عبارت د یو پلوه د عوضونو په چنډونو باندې په قصدي توگه لارښوونه کوي خو په اشارو سره مسلمانان د کښت او زراعت خوا ته ترغیبوي چې په اسلامي نظام کښې د اقتصاد لویه پایه ده. نو که الله ﷻ ذکر شوی عبارت نه وی نازل کړی دغه مطالب به پاتې وه.

(۱) تفسیر ابن کثیر ج ۱ ص ۲۱۶: روح المعانی ج ۳ ص ۲۲: الدر المنثور ج ۲ ص ۳۷

د غنمو حاصلات

۳- د غنمو څخه په غیر په ځینو نورو حیواناتو (دانیو) کښې، لکه جوار، مونږ په یوه وږي کښې د سلو دانو څخه لا زیاتې دانې هم لیدلې دي خو د غنمو په وږي کښې نظر زموږ معاماتو ته ذکر شوی عدد نه پوره کېږي، برسېره په دې په جوارو کښې مو هم اوه وږي نه دي لیدلي مګر په ایت شریف کښې دې ته اشاره ده چې که تاسو په کرونده کښې ښه زیار وباسئ دغه مقدرا او لا د دې څخه زیات مقدار وږي او دانې به لاس ته درشي، لکه چې مصریانو په تجربوي فارمونو کښې اثبات ته رسولې ده چې د غنمو یوه دانه تخم د یوې ځانګې څخه نیولې تر شپږ پنځوسو (۵۶) ځانګو پورې نیولې دي او د هر ځانګې په وږي کښې تر یو سلو اوه (۱۰۷) دانو غنمو پورې لیدل شوي دي^(۱)، په دې تقدیر د یوې دانې څخه پنځه زره نهه سوه او دوه نوي (۵۹۹۲) دانې غنم حاصلات هم اخستل شوي دي.

برسېره په دې، د تشبیه دپاره دا ضرور نه ده چې مشبه به دې په خارج کښې په ښودل شوي کیفیت سره موجود وي، لکه چې دا خبره په علم البیان کښې د تشبیهاتو په بحث کښې پوره څېړله شوې ده^(۲).

زراعت په اسلام کښې

۴- په اسلام کښې کروندې ته زیات اهمیت ورکړی شوی او د اسلامي اقتصاد یوه لویه پایه ګڼله شوې ده، په دې باره کښې زښت ډېر احادیث هم روایت کړي شوي دي چې مونږ دلته د هغو څخه یوازې په لاندې یوه حدیث باندې اکتفاء کوو چې:

نبي کریم ﷺ فرمایلي دي: «مَا مِنْ مُسْلِمٍ يَغْرِسُ غَرْسًا أَوْ يَزْرَعُ زَرْعًا فَيَأْكُلُ مِنْهُ طَيْرٌ أَوْ إِنْسَانٌ أَوْ بَهِيمَةٌ إِلَّا كَانَ لَهُ بِهِ صَدَقَةٌ»^(۳) یعنې: هېڅ یو مسلمان د نیالګیو څخه یو نیالګی او د کروندو څخه یوه کرونده نه کړي چې د هغه څخه یو مرغه یا انسان یا څاروی خوراک وکړي، مګر هغه ذکر شوي کروندګر ته صدقه جوړېږي.

دا خو لا پرېږده چې سیوري ته یې کښیني او یا ترې نورې استفادې وکړي برابره خبره ده چې کروندګر مړ وي او که ژوندی، او چې هرڅومره کلونه پایښت وکړي.

په اسلام کښې کښت او زراعت کفاني فرض دی^(۴)، د اسلامي حکومت دنده ده چې خپل رعیت ورته وهڅوي او د کروندې وسائل ورته برابر کړي، ترڅو یې خپلې اړتیاوې په خپل کور کښې پوره او هم شارې ځمکې آبادې شي. بالفرض که په اسلامي مملکت کښې د کروندګرو ډله موجوده نه وي نو ټول ګناهګار دي او د قیامت په ورځ به ترې پوښتنه وکړه شي.

(۱) تفسیر المراغي ج ۲ ص ۳۰

(۲) مختصر المعاني ص ۲۲۱

(۳) صحيح مسلم ج ۲ ص ۱۶

(۴) تفسیر القرطبي ج ۲ ص ۳۰۶؛ البحر المحیط ج ۲ ص ۳۰۵

﴿الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ ثُمَّ لَا يُتَّبِعُونَ مِمَّا أَنْفَقُوا مَنًّا وَلَا أَذًى لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ﴾ ﴿٢١٧﴾ قَوْلٌ مَعْرُوفٌ وَمَغْفِرَةٌ خَيْرٌ مِّنْ صَدَقَةٍ يَتَّبِعُهَا أَذًى ۖ وَاللَّهُ غَنِيٌّ حَلِيمٌ ﴿٢١٨﴾

[۲۶۲] هغه کسان چې هغوی خپل مالونه د الله ﷻ په لاره (رضا) کښې خرڅوي، بیا ورپسې (د آخر عمره پورې) نه (په چا) احسان باروي او نه (ورته) ضرر رسوي. دوی لره د خپل رب ﷻ په نزد (په آخرت کښې) د دوی اجرونه دي. او نه به په دوی باندې ډار وي (چې دوزخ ته داخل شي) او نه به دوی غمژن شي (چې ولې به مو په خپل مال باندې د آخرت کور نه جوړاوه).
[۲۶۳] (فقیر ته) نېکه خبره او (هغه ته) تېرېدنه د داسې خبرات څخه بهتره ده چې ورپسې اذیت (ضرر) وي. او الله ﷻ زینت ډېر بې پروا (او) زینت ډېر د حلم څښتن دی.

ارتباط او شان نزول

۱- په مخکني ایت شریف کښې الله ﷻ في سبيل الله صدقات په حاصلاتو کښې د زراعت سره تشبیه کړې وه. په دغو ایتونو کښې په هماغه تعقیب مهرباني کوي لکه څنگه چې کرونده د کرولو څخه وروسته حفاظت غواړي، همدارنګه صدقات هم باید د هغو شيانو څخه محفوظ وساتل شي چې هغه یې د خاورو سره برابر وي، لکه تکلیف رسول او یا احسان اېښودل.
۲- که څه هم اعتبار خو د معنی عموم ته دی چې د قیامت د ورځې پورې ټولو مسلمانانو ته شاملېږي، مګر مفسرینو کرامو لیکلي دي چې ذکر شوي ایتونه د عثمان ﷺ او د عبد الرحمن بن عوف ﷺ په باره کښې نازل شوي دي چې دوی دواړو د تبوک د غزا په تجهیزاتو کښې غټې غټې برخې اخستې وې.^(۱)

د مطلب خلاصه

۱- یعنې: هغه کسان چې د الله ﷻ په لار کښې صرف د ده ﷻ د رضا حاصلولو په خاطر خپل مالونه مصرفوي، نه په چا باندې احسان کوي او نه ورته اذیت رسوي چې سپکې سپورې خبرې ورته وکړي او یا ورسره بده وضعه وکړي، او خپل همدغه حالت ته تر آخره عمره پورې دوام ورکوي، هسې نه چې نن نه بلکې سبا بل سبا ترې په خپل خیرات سترګې راوباسي.
څوک چې په ذکر شوي شرط سره خپل مال مصرف کړي نو برسېره په دې چې الله ﷻ به ورته په چندانو عوضونه ورکړي هغوی لره د الله ﷻ په نزد (د قیامت په ورځ) لوی اجر هم شته، هسې نه چې په دنیا کښې یې عوضونه ورکړه او په آخرت کښې یې برخه نشته.

البقرة (۲)

په هغوی باندې به الله ﷻ خپل اطمینان نازل کړي چې په دنیا کې به د فقر ډار په دوی باندې نه وي او په آخرت کې به دوزخ ته د ورلوېدلو د ډاره بې غمه وي. نه به دوی په دنیا کې غمژن شي چې په خپله ورکړه پېښمانه شي او نه به په آخرت کې د غم سره مخامخ شي چې افسوس په دنیا کې مې مال درلود خو د آخرت کور مې ورباندې آباد نه کړ.

۲- نو د هغو صدقاتو څخه چې اذیت ورسره ملگری وي دا بهتره ده چې فقیر ته څه ورته کړي او ښه خبره ورته وکړي او رخصت یې کړي، که بالفرض په غوښتنه کې الحاح وکړي ورته زړه تنگی نه شي او د ښې څخه ورسره کار واخلي.

۳- دا ځکه بهتر دی چې په اول صورت کې د یو پلوه ستاسو مال مصرفېږي او عوض او اجر یې نه درکول کېږي او د بله پلوه ستاسو د لاسه د یو مومن زړه زخمې کېږي چې د الله ﷻ د عذابه وېره پکې شته ده. اما په دوهم صورت کې مو مال په خپل لاس کې پاتې کېږي او په ښې خبرې باندې الله ﷻ اجر هم درکوي او د فقیر زړه هم نه ازارېږي.

الله ﷻ غني دی، خزاني یې ډکې دي ستاسو اتفاق ته ضرورت نه لري، مستقیماً هم فقیران مړولی شي خو ستاسو په لاس ځکه د هغوی احتیاجات پوره کوي ترڅو تاسو د اجر و مستحق وگرځئ او په مینه محبت سره په دنیا کې ژوند وکړئ.

او حلیم هم دی، د هغه چا په تعذیب باندې عجله نه کوي چې په فقیرانو باندې احسان ږدي او یا اذیت ورته رسوي، نو په کار دي چې د عذاب په تاخیر سره د الله ﷻ د حلم څخه په عفوې باندې تعبیر ونه کړي، نن وي او که سبا دوی به د ناکاره عاقبت سره مخامخ شي.

توضیحات

۱- د قرآن کریم په اصطلاح هغو ټولو خرڅونو ته في سبیل الله خرڅونه ویل کېږي په کومو کې چې صرف د الله ﷻ رضا مطلب وي، که څه هم هغه په جهاد کې وي یا په هجرت کې، که څه هم هغه فرضي وي یا نفلي، که څه هم هغه په افرادو باندې وي او که په خیریه موسسو باندې لکه: روغتونونه، ښوونځي، چاپخانه او داسې نور^(۱)، بالاخره که څه هم هغه په خپل خان او په خپل اولاد باندې وي. دغه ټول خرڅونه في سبیل الله گنل کېږي.

په دې باره کې د نبي کریم ﷺ څخه ډېر احادیث روایت کړي شوي دي چې في سبیل الله اتفاق یې ښه پوره واضحه کړی دی، چې ځینو مفسرینو کرامو یې ښه غټه مجموعه راغونډه کړې ده^(۲)، خو مونږ د مثال په توګه فقط د یوه حدیث په ذکر باندې اکتفاء کوو، هغه دا چې:

نبي کریم ﷺ فرمایلي دي چې: «مَا أَنْفَقْتُمْ عَلَىٰ أَهْلِيكُمْ فِي غَيْرِ إِسْرَافٍ وَلَا تَقْتِرَ فَهُوَ فِي سَبِيلِ اللَّهِ»^(۳)

(۱) تفسیر کبیر ج ۷ ص ۴۷

(۲) الدر المنثور ج ۲ ص ۴۰

(۳) مصنف ابن ابی شیبه ج ۵ ص ۳۳۱: شعب الایمان للبيهقي ج ۵ ص ۲۵۱

يعني: هغه څه چې تاسو په خپلو فاميلونو باندې مصرفوی چې نه پکښې اسراف وي او نه پکښې تنگ لاسي وي هغه ټول في سبيل الله دي.

بالمقابل هغه مالونه چې يا کفرياتو او گناهونو کښې لگېږي يا پکښې د الله ﷻ د رضا څخه په غير ریاکاري مطلب وي يا پکښې فقيرانو باندې احسان اېښودل کېږي او نور څه اذيت ورته رسو، کېږي او داسې نور، هغه ټول في سبيل الشيطان گڼل کېږي.

“مَنْ” څه ته وايي؟

۲- د “مَنْ” کلمه په عربي ژبه کښې د هغه “مَنْ” په معنی سره ده چې د موزوناتو د اندازې دپاره استعمالېږي^(۱).

دغه مَنْ په افغانستان کښې پخوا څه د پاسه اوه کیلو وه اوس پوره اوه کیلو ته یو مَنْ وايي. په پاکستان کښې د ثقیلو شيانو د اندازې دپاره دوه ډوله نمونه استعمالېږي چې یو کچه مَنْ دی (خلوېښت کیلو) او بل پوځ مَنْ دی (پنځوس کیلو).

مگر نوموړې کلمه او د هغې مشتقات په قرآن کریم کښې په لاندې درېو معناوو سره استعمال شوي دي:

الف: د نعمت ورکولو ته مَنْ وايي. ځکه چې په هر نعمت کښې څه اندازه ثقل او دروندوالی وي، که څه هم هغه ثقل معنوي ثقل وي لکه د علم ښودنه. الله ﷻ فرمایي: ﴿ هَذَا عَطَاؤُنَا فَامْنُنْ أَوْ أَمْسِكْ ﴾ [ص: ۳۹] يعني: دا زما ورکړی شوی نعمت دی نو خوښه دې (ای سلیمانه!) چې چا ته یې ورکوي او یا یې نه ورکوي.

د همدې جملې څخه د الله ﷻ نوم “الْمَنَّان” هم دی چې د هر نعمت حقيقي ورکونکی دی. ب: د نعمت قطعه کول او منعه کول د “مَمْنُون” په نامه یادېږي. لکه چې الله ﷻ فرمایي: ﴿ وَإِنْ لَكَ لَأَجْرًا غَيْرَ مَمْنُونٍ ﴾ [ن: ۳] يعني: او بې شکه تالره (ای پیغمبره!) داسې اجر دی چې درڅخه قطعه کېدونکی نه دی.

ج: د ورکړی شوي نعمت یادونه. په دې مقام کښې همدغه درېیمه معنی مراده ده چې د ورکړی شوي نعمت یادونه د هغه نعمت اجر او ثواب د منځه وړي، برابره خبره ده چې پخپله فقیر ته یې وخت په وخت وریادوي او صدقات یې د سترگو څخه راوباسي او یا یې د هغه چا وړاندې یادوي چې فقیر د هغه په خبرتیا باندې خپه کېږي، چې فلاني ته مې دا شې ورکړی دی.

“أَذَى” څه معنی؟

۳- د “أَذَى” کلمه د [البقرة: ۲۲۲] ایت لاندې شرحه شوې ده چې د ضرر رسولو معنی ورکوي برابره خبره ده چې هغه ضرر مادي وي او که معنوي، دنیاوي وي او که اخروي.

البقرة (۲)

خو په دې مقام کښې ترې هغه ټوله بده وضعه مراده ده چې د یو فقیر سره د ورکړې څخه وروسته د ورکړې په ارتباط باندې وکړی شي چې یا پېغور ورکړی شي یا ورته توهین آمیزه خبره وکړي یا ورسره د سپکاوي چال چلند وکړي او یا یې دې ته مجبور کړي چې بې اجرتې (د بېگار په توګه) یې خدمت وکړي او داسې نور.

سوال جواب

۴- که څوک وایي چې: فقیر خو په احسان اچولو باندې هم متضرر کېږي او خپه کېږي، په همدې بناء هغه څه چې د "مَنْ" په کلمه باندې مراد وه هغه د "اَذَى" په کلمه کښې شامل دی. د همدې کبله په راتلونکي ایت شریف ﴿مِنْ صَدَقَةٍ يَتَّبِعُهَا اَذَى﴾ کښې یوازې د "اَذَى" کلمه ذکره شوې، او داسې ونه ویل شوه چې: "مِنْ صَدَقَةٍ يَتَّبِعُهَا الْمَنْ وَالْاَذَى". نو د څه حکمت په بناء په دې مقام کښې یوازې د "اَذَى" په کلمه باندې اکتفاء ونه کړی شوه؟

مونږ وایو چې: حکمت پکښې مونږ ته دا ښکاري چې د غنيانو د پلوه په فقيرانو باندې احسان اچول ډېر پېښېږي او ډېر کم ظرفه خلک ورباندې اخته دي. نو الله ﷻ یې په ضمني ذکر باندې اکتفاء ونه کړه او په استقلال سره یې ذکر کړه ترڅو ورته دوی ښه متوجه شي او د دې مهلکې او خطرناکې بلا څخه ځانونه وساتي.

يادونه

۵- په دې باره کښې (چې د صدقاتو ثوابونه په احسان اچولو او ضرر رسولو باندې د منځه ځي او دغه دواړه لویي گناهونه دي) ډېر احادیث روایت شوي دي چې مونږ په دې ځای کښې یوازې یو حدیث او یو اثر رانقلوو:

الف: نبي کریم ﷺ فرمایلي دي چې: «لَا يَدْخُلُ الْجَنَّةَ مُذْمِنٌ خُمْرٌ وَلَا عَاقٌ وَلَا مَثَانٌ»^(۱)، یعني: جنت ته نه شراب خور داخلېږي، نه د مور او پلار ازاروونکی او نه په فقيرانو باندې د ورکړې څخه وروسته احسان باروونکی.

ب: د حضرت عمر رضی الله عنه څخه روایت دی (امکان لري چې د نبي کریم ﷺ څخه به یې اورېدلي وي) چې لنډ حاصل یې دا دی: د سائل سره ښه وضعه کوي احتمال شته چې د سړي په څېره کښې ورته پرېسته راغلې وي او د امتحان دپاره یې درڅخه سوال کړی وي^(۲)، لکه چې په بني اسرائيلو کښې درې کسان (پېس، پک، روند) الله ﷻ د یوې ملکې په ذریعه د امتحان لاندې راوستلي وه چې د سړي په څېره ورته ورغلې وه^(۳).

(۱) المعجم الكبير للطبراني ج ۱۱ ص ۹۸: سنن النسائي الكبرى ج ۳ ص ۱۷۶

(۲) تفسير القرطبي ج ۳ ص ۲۱۰

(۳) صحيح البخاري ج ۱ ص ۴۹۲

مغفرت څه معنی؟

۶۔ "مَغْفِرَةٌ" د غُفْران څخه اخستلی شوی دی چې د پټولو په معنی دی. د همدې کبله "خول" ته "مَغْفِرٌ" وایي^(۱) ځکه چې په هغه سره د مجاهد سر د مرمیو څخه پټ پاتې کېږي، د الله ﷻ څخه مونږ د مغفرت غوښتنه کوو چې د دوزخ د اوره څخه مو پټ او په امن کښې وساتي. مگر په دې مقام کښې یې مفسرینو کرامو زښتې ډېرې معناوې کړې دي چې ټولې تقریباً دولسو ته رسېږي^(۲)، خو مونږ ته داسې ښکاري چې اصلي معنی یې فقط تېرېدنه ده خو هر یوه مفسر یې یو یو مصداق ښودلی دی، مثلاً د فقیر احتیاج د ښکار کولو څخه تېرېدنه یا د هغه الحاح څخه د راپیدا شوي اذیت تېرېدنه او داسې نور.

﴿يَتَأْتِيهَا الَّذِينَ ءَامَنُوا لَا تَبْطُلُوا صَدَقَتِكُمْ بِالْمَنِّ وَالْأَذَىٰ كَالَّذِي يُنْفِقُ مَالَهُ رِثَاءَ النَّاسِ وَلَا يُؤْمِنُ بِاللَّهِ وَالْيَوْمِ ءَآخِرِ فَمَثَلُهُ كَمَثَلِ صَفْوَانٍ عَلَيْهِ تُرَابٌ فَأَصَابَهُ وَابِلٌ فَتَرَكَهُ صَلْدًا ۖ لَا يَقْدِرُونَ عَلَىٰ شَيْءٍ مِّمَّا كَسَبُوا ۗ وَاللَّهُ لَا يَهْدِي الْقَوْمَ الْكَافِرِينَ ﴿٢٦٤﴾﴾

[۲۶۴] ای هغو کسانو چې ایمان یې راوړی دی! خپل خیراتونه په احسان اچولو او (فقیرانو ته) په ضرر رسولو سره مه خرابوئ لکه هغه څوک (یې چې خرابوي) کوم چې خپل مال خلکو ته د ښودنې (ریاکارۍ) په غرض نفقه کوي او په الله ﷻ او وروستۍ ورځې باندې عقیده نه لري. نو د ده (ریاکار) مثال د ښویه تیرې په شان دی چې څه خاوره ورباندې پرته وي خو تېز باران ورباندې نازل شي نو پاکه (صافه وښځل شوې) یې پرېږدي. دوی (ریاکاران) د هغه مال څخه چې دوی کسب کړی (نفقه کړی) دی په هېڅ شي باندې وسه نه لري (چې ترلاسه یې کړي). او الله ﷻ کافر قوم ته لارښودانه نه کوي.

ارتباط او د مطلب خلاصه

۱۔ په وړاندې ایتونو کښې الله ﷻ د فی سبیل الله صدقاتو په باره کښې ترغیبي څنډه بیانې کړې ده چې باید مؤمنان یې په لاس ته راوړلو کښې زیار وباسي او د زراعت په یوه محسوس مثال کښې یې د اوه سوه چنډونو وعده ورکړې وه. په دې ایت کښې د ذکر شوو چنډونو د حفاظت او ساتنې څنډه په نظر کښې نیوله شوې ده او په همدې اړوند یې دوه مثالونه بیان کړي دي چې یو مثال معقول دی او بل محسوس.

۲۔ یعنی: ای مؤمنانو! خپل صدقات په احسان اچولو او ضرر رسولو باندې د منځه مه وړئ چې اجرونه او ثوابونه یې ضائع کړئ.

(۱) مفردات الراغب ص ۲۷۴

(۲) البحر المحيط ج ۲ ص ۳۰۷

په دغو دواړو باندې د خیراتونو ثمرات داسې د منځه وړل کېږي لکه ریاکار چې د خپل خیرات ثوابونه ضائع کوي او د منځه یې وړي، خصوصاً هغه ریاکار چې هغه یا منافق وي او یا کافر وي چې په آخرت باندې عقیده نه لري ترڅو ورته تیاری ونیسي، دوی د خپلو خیراتونو اجرone فقط همدومره په نظر کېنې نیسي چې خلک ورباندې آفرین ووايي.

۳- نو ای مؤمنانو! تاسو باید د کافرانو او د منافقانو د خوی او خاصیت څخه خپل ځانونه ډېر لرې وساتئ او د هغوی په قدم باندې قدم کېښنئ، تاسو خو په الله ﷻ او په آخرتۍ ورځې باندې عقیده لرئ ستاسو سره دغسې کار ډېر نامناسبه دی چې خپل اجرone او ثوابونه په احسان اچولو، ضرر رسولو او یا په ریاکارۍ باندې ضائع کړئ.

۴- د دغه کار محسوس مثال داسې دی چې څوک خپل با ارزښته تخم په پسته حاصلناکه ځمکه کېنې وانچوي، بلکې په هغې رنگۍ-رنگۍ خاوره کېنې یې پټ کړي کومه چې په یوه ښویه تېره باندې پرته وي، کله چې په دغې کرونده باندې شدید باران وورېږي نو تخم او لږ پوتې خاوره چې تخم یې پټ کړی وه هغه ټول د منځه یوسي او تېره پاکه صافه وینځله شوې پاتې شي چې نه ورباندې څه گورد گورد وي او نه د تخم څه پته لگي چې کوم طرف ته ورک شو، نه یې د خاورې راغونډول د لاسه پوره وي او نه د تخم لاس ته راوړل چې د دوهم ځل دپاره یې په حاصلناکه ځمکه کېنې وکړي. دا وه د ریاکارۍ محسوس مثال.

۵- الله ﷻ کافر قوم ته هدایت نه کوي چې په خپل گټه او تاوان باندې پوه شي همدارنگه هغه څوک هم د هدایت څخه یې برخې کېږي چې د کافرانو په پله باندې پل ږدي او هغوی پسې اقتداء کوي. نو دوی یو هم خپل مراد ته نه شي رسېدلی.

توضیحات

۱- معتزله وایي چې څوک لویه گناه (کبیره گناه) وکړي نو مخکني نېک عملونه یې ټول ضائع کېږي د همدې کبله دوی وایي چې د کبیرې گناه مرتکب به په دوزخ کېنې همېشه وي دوی په همدې ایت باندې دلیل نیسي چې الله ﷻ وفرمایيل چې خپل عملونه په من او اذی باندې مه باطلوی. مگردوی اصلاً د ایت شریف په معنی نه دي پوه شوي ځکه چې په دې مقام کېنې د ﴿لَا تُبْطِلُوا﴾ څخه دا مطلب نه دی چې په "من" او "اذی" باندې پخواني ټول نېک اعمال د منځه مه وړو، بلکې مطلب پکېنې دا دی چې یوازې د خپلې ورکړې شوې صدقې اجر او ثواب او کومه نتیجه چې ورباندې مرتبېږي چې د الله ﷻ رضا او ستاسو اصلاح او د حرص ماتول دي هغه مه خرابوئ او د الله ﷻ د قبول څخه یې مه وباسئ.^(۱)

۲- د من او اذی په بحث کېنې ځکه د ریاکار بحث راغی چې دغه کارونه په اکثره وختونو

(۱) تفسیر المنارج ۲ ص ۶۵: تفسیر القرطبي ج ۳ ص ۳۱۱

کښې ریاکاران کوي، کله چې څوک ورباندې آفرین ونه وايي نو په غصه شي او د من او آذی څخه کار اخلي، ته به وايې چې فقیران خپل توصیف او یادونې ته مجبوروي.

ریاکاري کفر نه دی

۳- په یاد ولرئ چې ریاکاري څکه کفر نه دی چې عمل پورې ارتباط لري او کفر عقیدوی شی دی. هو! په احادیثو کښې ریاکاري د خفي شرک په نامه یاده شوې ده خو هلته هم عملي شرک مطلب دی نه عقیدوي^(۱). نو که ریاکار عقیدوي منافق او یا کافر وي هغه بېله خبره ده.

۴- ځینې مفسرینو کرامو لیکلي دي چې ذکر شوی محسوس مثال د احسان اېښودونکي، ضرر رسوونکي، او ریاکار درېواړو دپاره دی چې د ﴿لَا يَقْدِرُونَ﴾ کلمه جمعه ده نو که یوازې ریاکار مراد شي نو مطابقت به ورسره پیدا نه کړي^(۲).

مگر مونږ ته داسې ښکاري چې ذکر شوی محسوس مثال یوازې د ریاکار دپاره ښه خوندور واقع کېږي چې د مشبه او مشبه به په منځکښې فصل هم نه راځي او په نتیجه کښې هغوی دواړه هم ورسره تشبیه کېږي، څکه چې یو شی بل ته ورته وي او بل شی درېم شي ته ورته شي نو لومړنی شی هم درېم ته ورته ګڼل کېږي.

او په ﴿لَا يَقْدِرُونَ﴾ کښې د "الَّذِي" کلمې ته د معنی په لحاظ د جمعې ضمیر راجع شوی دی که څه هم لفظ یې مفرد دی او په ضما نرو کښې د لفظ او معنی دواړو مراعات جائز ګڼل کېږي.

یادونه

۵- مونږ د دې ایت محسوس مثال ﴿فَمَثَلُهُ كَمَثَلِ صَفْوَانٍ﴾ په زراعتي مثال باندې حمل کړ ترڅو د نورو درېوو محسوسو مثالونو سره په یوه خبره باندې توافق وکړي. څکه چې د تېر شوي [۲۶۱] ایت مثال او هم د راتلونکو، [۲۶۵-۲۶۶] ایتونو محسوس مثالونه درېواړه په زراعتي ځمکه کښې ترتیب شوي دي، خو دلته په زراعت باندې صراحت نه دی شوی او په نورو درېوو مثالونو کښې ورباندې تصریح شوې ده.

﴿وَمَثَلُ الَّذِينَ يُنْفِقُونَ أَمْوَالَهُمْ ابْتِغَاءَ مَرْضَاتِ اللَّهِ وَتَثْبِيتًا مِّنْ أَنْفُسِهِمْ كَمَثَلِ جَنَّةٍ بِرَبْوَةٍ أَصَابَهَا وَابِلٌ فَفَاتَتْ أَكْطُلَهَا ضِعْفَيْنِ فَإِن لَّمْ يُصِبْهَا وَابِلٌ فَطُلٌّ وَاللَّهُ بِمَا تَعْمَلُونَ بَصِيرٌ﴾

(۱) سنن ابن ماجه ص ۲۸۷

(۲) تفسير القرطبي ج ۳ ص ۳۱۳

[۲۶۵] او د هغو خلکو مثال چې خپل مالونه صرف د الله ﷻ د رضا د کبله او د دې کبله نفقه کوي چې د خپلو ځانونو د پلوه خپل ایمان ښه قوي او کلک کړي د داسې باغ په شان دی، چې په لوړه حاصلناکه ځمکه باندې کښنول شوی وي، تېز باران ورباندې ورېږي نو خپل حاصلات دوچنده ورکوي، نو که تېز باران ورته ونه رسېږي نو نری باران (ورباندې ورېږي او حاصل ورکوي)، او الله ﷻ په هغه څه باندې ښا دی چې تاسو یې کوئ (ستاسو ښکاره او پټ ورته ښه څرگند دي).

ارتباط او د مطلب خلاصه

۱- دغه مثال د تېر شوي مثال په مقابل کښې د في سبيل الله صدقاتو څرگندونه کوي چې خلاصه یې دا ده:

۲- يعنې: اوس د هغو خلکو د خيراتونو محسوس مثال ولولئ چې هغوی صرف د الله ﷻ د رضا دپاره خپل مالونه نفقه کوي چې الله ﷻ د خپله ځانه راضي کړي او خپله عقیده ورباندې لا کلکه او قوي کړي ترڅو د خپل د ایمان او عقیدې تاثیرات په اعمالو کښې هم څرگند کړي چې رښتیا په آخرت معتقد دي (تیارې ورته نیسي) او د حرص، بخل او نورو نفساني امراضو څخه پرې خپل ځان خلاص کړي.

۳- نو د دوی محسوس مثال داسې دی لکه چې دوی په یوه لوړه ځمکه کښې باغ جوړ کړی وي چې صافه هوا ورباندې چلېږي، په عوض د دې چې د خپلو ویاو په اوبو باندې خړوب شي او حاصل ورکړي، وخت په وخت شرفنده باران هم ورباندې ورېږي (هغه باران چې په ښویه تیرېه باندې یې هېڅ گرد نه پرېږدي)، نو د باران اوبه د ویاو د اوبو په نسبت دوه چنده حاصل ورکړي او دا ځکه چې باران اوبه نظر نورو اوبو ته د کروندې دپاره ښه گټه رسوي چې هم د بېخ له طرفه اوبه خوري او هم د څانگو او پاڼو له طرفه.

۴- څرنگه چې ذکر شوی باغ په پسته او حاصلناکه ځمکه کښې کښولی شوی دی نو هم د تېز باران څخه استفاده کولی شي او هم د نري باران څخه نو که یو ډول باران ورباندې ونه ورېږي بل ډول باران خو ورباندې ورېږي، په هر تقدیر د نورو باغونو په نسبت دوه چنده حاصل ورکوي. او الله ﷻ ته ستاسو کړه وړه ټول څرگند دي او هغه ټول گوري چې لږ مال خیراتوي او که ډېر، په زیات اخلاص سره او یا په کم اخلاص، ډېر محتاج ته یې ورکوي او که لږ محتاج ته؛ هېڅ شی او هېڅ حالت ورڅخه پټ نه دی نو باید چې تاسو ترې تل په وېره کښې واوسېږئ او هم ورته تمه ولرئ.

توضیحات

۱- دغه محسوس مثال کټ مټ د ریاکار د محسوس مثال په مقابل کښې واقع دی لاندې څو نکاتو ته یې توجه وکړئ:

الف هلته ښویه تیرېه په مثال کښې ښودلې شوې ده چې لږ څه خاوره ورباندې پرته وي او دلته لوړه ځمکه ښودل شوې چې د ډېرې حاصلناکې خاورې څخه تشکیل شوې وي.

ب: هلته په لږ پوتې خاوره کښې اول تخم نه شي پتېدلی او که پکښې په چل ول پت کړی شي نو هغه به هم ډېر لږ وي او ډېر لږ وخت به پکښې پت وساتل شي، او دلته داسې ځمکه ده چې باغ ورباندې جوړ وي او کلونه کلونه دوام کوي، نه پکښې چل شته او نه په چا باندې سترگې پتول.

ج: هلته شدید باران ډېر مضر وه او دلته چې څومره باران شدت پیدا کوي په هماغه اندازه یې گټه او فائده زیاتېږي.

د: هلته کروندگر په هیڅ گټه لاس او قدرت نه شي پیدا کولی بلکې د زیات زیان او خجالت سره مخامخ کېده او دلته د نورو ځمکو په دو چنده حاصل لاس ته ورځي، چې هم یې په دنیا کښې عوضونه ترلاسه کوي او هم په آخرت کښې.

ه: هلته د صدقې د ورکولو، یا په بل عبارت د تخم کرلو باعث صرف د خلکو خوشالول وه او دلته صرف د الله ﷻ رضا ده او بس.

و: بالاخره، هلته د عقیدې خاموالی وه ﴿وَلَا يُؤْمِنُ بِاللَّهِ وَالْيَوْمِ الْآخِرِ﴾ او دلته د عقیدې پخول او لا قوي کول دي، برسېره په هغه کلکوالي باندې چې الله ﷻ ورپېرزو کړی دی. او دا ځکه چې په فی سبیل الله صدقاتو باندې حرص ماتېږي او ایمان ورباندې قوي کېږي او اخلاص ورباندې اضافه کېږي بلکه دغه ډول صدقات د واقعي ایمان ښکارندوی دي.

”رَبْوَةٌ“ څه معنی؟

۲- ”رَبْوَةٌ“ اصلاً پورته کېدلو او زیادت ته وايي. د همدې کبله سُود د ”رَبَا“ په نامه یادېږي، خو کله هغې ځمکې ته هم ”رَبْوَةٌ“ ویلی شي چې په هغې باندې باران وشي نو هغه د بوټو د زرغونېدلو سره پورته کېږي. لکه چې الله ﷻ فرمایي: ﴿فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ﴾ [فصلت: ۳۹] یعني: او کله چې مونږ ورباندې باران نازل کړو نو هغه وښورېږي او پورته شي.

په دې مقام کښې ځینو مفسرینو کرامو لوړه ځمکه مراده کړې ده چې صافه هوا ورباندې لگېږي خپلې اوبه نه لري للمي وي^(۱)، مگر مونږ ته دا ښه ښکاري چې حاصلناکه ځمکه مراد کړی شي لکه چې الله ﷻ فرمایي: ﴿وَأَوْيَتْهُمَا إِلَى رَبْوَةٍ ذَاتِ قَرَارٍ وَمَعِينٍ﴾ [المؤمنون: ۵۰] یعني: او دوی دواړو (عیسیٰ علیه السلام او مریم رضی الله عنهما) ته مونږ په یوه ځمکه کښې پنا ورکړه چې هغه ځمکه ښه استوګنځای او چینې درلودونکې وه.

وَأَيْل، طَلّ

۳- ځینې مفسرینو کرامو د شدید باران څخه د ډېر مال صدقه او د نري باران څخه یې د لږ مال صدقه مراده کړې ده^(۲)، او ځینو ترې لږ اخلاص او ډېر اخلاص مراد کړی دی^(۳). یعني: هغه صدقه

(۱) تفسیر القرطبي ج ۳ ص ۳۱۵

(۲) تفسیر ابی السعود ج ۱ ص ۲۶۰

(۳) تفسیر المنارج ۲ ص ۶۸

چې د الله ﷻ د رضا دپاره وي هغه په هر تقدير گټوره ده چې لږه وي او که ډېره، په لږ اخلاص سره وي او که په ډېر.

﴿أَيُّودُ أَحَدُكُمْ أَنْ تَكُونَ لَهُ جَنَّةٌ مِّنْ نَّخِيلٍ وَأَعْنَابٍ تَجْرِي مِنْ تَحْتِهَا الْأَنْهَارُ لَهُ فِيهَا مِنْ كُلِّ الثَّمَرَاتِ وَأَصَابَهُ الْكِبَرُ وَلَهُ ذُرِّيَّةٌ ضُعَفَاءُ فَأَصَابَهَا إِعْصَارٌ فِيهِ نَارٌ فَاحْتَرَقَتْ كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ ﴿٢٦٦﴾﴾

[٢٦٦] ايا ستاسو کوم يو دا خوښوي چې هغه لږه دې د خرماگانو او انگورو يو باغ وي چې د ونو لاندې يې ويالې بهېږي، ده لږه په دې باغ کښې د هر ډول ميوجاتو څخه وي، او هغه لږه زوروالی (بوداتوب) رسېدلی وي، او ده لږه کمزوري (ضعيفان) اولادونه وي، نو نوموړي باغ ته يې تېزه برېږکۍ ورسېږي چې په هغې کښې اور وي چې ټول باغ يې وسوزېږي؟ (توره ايره شي، معلومه ده چې هيڅوک يې نه خوښوي).

په دغه ډول (وضاحت) سره الله ﷻ تاسو ته خپل احکام بيانوي چې تاسو پکښې فکر وکړئ.

د مطلب خلاصه

١- يعنې: اوس د هغه چا محسوس مثال ولولئ چې هغه خپل صدقات په احسان ايښودلو او ضرر رسولو باندې د منځه وړي وي او اجرونه او ثوابونه يې د لاسه وتلي وي، هغه دا چې: کله چې تاسو په حاصلناکه ځمکه کښې تخم وکړئ او باغ پکښې جوړ کړئ چې په هغه کښې د اوبو ويالې روانې وي په ځنډو کښې يې: نگې دنگې د خرماوو ونې کښېنول شوې وي او ځای په ځای پکښې صوفې جوړې وي او د انگورو چيلې ورباندې راپرتې وي او ځينې لا د ټاکنو په شکل پکښې ولاړې وي.

په دغه باغ کښې برسېره په مېوه دارو ونو باندې چې هر ډول مروجې مېوې پکښې موجودې وي، د کروندې ځمکه هم موجوده وي چې هلته يې دانې مانې کرلې وي او هغو هم پوره حاصل نيولې وي، نژدې وي چې په نن سبا کښې مېوجات راټول کړي او نور کښتونه راوړېږي؛ خو په عين دغه وخت کښې په نوموړي باندې تېزه برېږکۍ وروالوږي چې اور ترې بادېږي او ټول باغ توره ايره کړي چې نه يې مېوه معلومه شي، نه حاصل او نه بل شي.

٢- په ټولو باندې د پاسه د باغ خاوند زور بډا وي، د لاسه يې پوره نه وي چې دغه په اور سوې باغ دوباره سمسور کړي او بيا پکښې د سره ونې کښېنوي، او هم يې اولاده کمزوري او ضعيفان وي، څوک گوډ او ړانده وي او څوک ماشومان او زنانه وي، چې د دوی هم د باغ بيا جوړول د لاسه نه کېږي. نو دوی ټول د يو پلوه باغ نه شي سمسورولی او د بل پلوه ټولو همدغه باغ ته سترگې نيولې وي چې بله وجه او د خرڅ خراجات مدرک ونه لري.

۳- نو ای مؤمنانو! تاسو د خانو سره فکر وکړئ، ایا ذکر شوی کیفیت د خان دپاره خوبوي؟ معلومه ده چې جواب منفي دی، هیڅوک دغه کیفیت نه خوبوي.

نو تاسو ته په کار دي چې خپل صدقات په احسان ایښودلو او ضرر رسولو باندې خراب نه کړئ، ځکه چې د قیامت په ورځ به مو د صدقاتو باغ اور واخلي او د ثواب څخه به یې محروم شئ، نه به مو وسه وي چې بېرته دنیا ته لاړ شئ او په اخلاص سره صدقات وکړئ او نه به ثوابونه لاس ته دروړلی شي. د قیامت په ورځ به هیڅ شی د اجر او ثواب په شان قدرمند نه وي ځکه چې هلته همدا سړي ته په درد خوري او بس.

۴- اوس نو پوه شوی چې الله ﷻ په څومره موثره توګه تاسو ته خپل احکام بیانوي ترڅو تاسو فکر وکړئ او خپل خیر او شر وسنجوئ او په خوبی او اخلاص سره د خپلو مالونو په انفاق کښې اقدام وکړئ. که د الله ﷻ فضل او کرم په تاسو باندې نه وي نو ستاسو پوهولو دپاره به یې په دومره زیات تفصیل سره قرآن کریم نه وی نازل کړی نو د الله ﷻ د فضل شکریه ادا، کړئ او ناشکري مه کوئ.

توضیحات

۱- د جنت د کلمې په دوه شیانو باندې اطلاق کېږي، یو هغه ځمکه چې ګڼې ونې ورباندې ولاړې وي او بل پخپله ګڼې ونې.

نو که اوله معنی مراده شي نو په ﴿تَجْرِي مِنْ تَحْتِهَا الْأَنْهَارُ﴾ کښې یې معنی داسې کېږي چې ویالې د باغ د ونو لاندې بهېږي. او که دوهمه معنی مراده شي نو بیا حذف ته حاجت نشته او معنی یې داسې کېږي چې ویالې د باغ لاندې بهېږي. ځینو مفسرینو کرامو دوهمې معنی ته په دې مقام کښې ترجیح ورکړې ده.^(۱)

۲- ﴿إِغْصَارٌ﴾ خو اصلاً په معنی د زېښلو دی، لکه سړی چې لمدې جامې زېښتي. هغه باد ته چې په یو ځای باندې په شدت سره تاوېږي ځکه «إِغْصَارٌ» وايي چې سړي ته داسې ښکاري لکه چې یوه لمده جامه زېښتل کېږي، چې په پښتو کښې د «بربورکی» په نامه یادېږي.

۳- ﴿وَأَصَابَهُ الْكِبَرُ وَلَهُ ذُرِّيَّةٌ ضُعَفَاءُ﴾ څخه اشاره دا هم معلومېږي چې د پلار د ښکیو څخه چې په سوچه نیت سره صدقات کوي د هغه اولادونو ته هم ګټه رسېږي، بالمقابل د ریاکار د خیراتونو څخه نه هغه په خپله ګټه اخستلی شي او نه یې د اولادې په ښه باندې راځي.

﴿يَتَأْتِيهَا الَّذِينَ ءَامَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ بِآخِذِيهِ إِلَّا أَنْ تُغْمِضُوا فِيهِ وَاعْلَمُوا أَنَّ

اللَّهُ غَنِيٌّ حَمِيدٌ ﴿٢٧﴾﴾

[۲۶۷] ای هغو کسانو چې ایمان یې راوړی دی! د خپلو هغو غوره مالونو څخه تاسو په کسب سره کټلي دي او د هغو (غوره) مالونو څخه چې مونږ درته د ځمکې څخه راوړستلي دي، صدقات ورکړئ. او ردي (غیر جید) مال ته قصد قدرې هم مه کوئ، چې د هغه څخه خیرات وکړئ (لاسي ګټه وي او که زميني) او حال دا چې تاسو د هغه (غیر جید مال) په خپله اختونکي نه یاست مګر هله چې په (اختلو) کښې یې سترګې پټې کړئ او پوه شئ چې بې شکه الله ﷻ بې پروا دی او ستایل شوی دی (نه ستاسو د خیراتونو پروا لري او نه ستاسو د حمد او ثناء).

ارتباط

یوه صدقه په درېو څنډو باندې تمام ته رسېږي چې یو صدقه لرونکی، بل صدقه قبلوونکی او درېیم هغه مال دی چې د هغوی دواړو په منځکښې تحقق مومي. په تېرو شوو ایتونو کښې هغه ښه صفات چې باید صدقه کوونکی یې ولري او هغه ذمیعه (بد) صفات چې باید ځان ترې وساتي په تفصیل سره بیان شوه. اوس نو د صدقه شوي مال په متعلق ارشادات بیانېږي چې خلاصه مطلب یې په لاندې کرښو کښې لوستلی شئ:

د مطلب خلاصه

۱- یعنې ای موټمانو! که تاسو غواړئ چې په خیراتونو باندې درته ډېرې لویې درجې او عوضونه درکړئ شئ نو علاوه په اخلاص او ایماني جذبې باندې د هغو جیدو او غوره مالونو څخه صدقه وکړئ چې هغه تاسو په خپلو لاسونو باندې کټلي وي او یا درته په میراث باندې لاس ته درغلي وي. برسېره په دې، د هغو مالونو څخه هم غوره او جید مالونه د صدقې دپاره تخصیص کړئ چې هغه درته مونږ د ځمکې څخه دروړستلي دي لکه میوجات، غلې دانې، جامد معادن، مانع معادن او نور که زمونږ اراده نه وي شوې نو د ځمکې څخه به تاسو هیڅ شی نه وی ترلاسه کړئ. ستاسو د مسلمانۍ سره دا مناسبه ده چې خاص د ناغوره او ردي مال صدقه کولو ته اقلًا قصد قدرې هم ونه کړئ پاتې خو لا دا چې عملاً اختصاص ورکړئ چې د ردي (ناغوره) مال څخه په غیر نور مال نه خیراتوئ. البته چې ناغوره مال تاسو په لاندې صورتونو کښې ښه تشخیصولی شئ:

الف چې تاسو ته په خپل حق (دین) کښې دروړاندې کړی شي ښکاره ده چې د سترګو پټولو څخه په غیر یې نه قبلوئ چې د خپل حق د څه برخې څخه ورنه شئ.

ب که بې ارزښته مال درته څوک په تحفه کښې درکوي هم په هغه وخت کښې به یې ښه قبول کړئ چې د تحفه دروړونکي دوست خوشالي په نظر کښې ونیسی او د مال د ارزښت څخه اغماض وکړئ او سترګې پرې پټې کړئ.

ج: په بازار کښې هم تاسو عیبجن (غیر جید) شی نه رانیسئ مگر هله چې په عیب یې سترگې پټې کړئ او یا درته ارزان درکړی شي.

۲- کله چې تاسو بې عزته مال وپېژانده نو پوه شئ چې د همدغه بې عزته مال په صدقه کولو باندې ډېرې لوړې درجې ته نه شئ پورته کېدلی. او هم د دغه مال صدقه د ایمان او عقیدې قوي کول نه فائده کوي، او همدارنگه د ډېرو چندانو امید یې هم بې ځایه دی او د حاصلناکه باغ مثال هم نه شي درلودلی.

بالآخره تاسو پوه شئ چې الله ﷻ بې پروا دی ستاسو د صدقاتو پروا نه لري او خزانې یې مالا مال ډکې دي، ذکر شوي ترغیبات یې صرف د دې دپاره تاسو ته درنازل کړه چې ستاسو پکښې ګټه او فائده ده. او هم ستایل شوی دی، نه ستاسو بدني عباداتو ته اړ دی او نه مالي عبادتونو ته.

توضیحات

۱- الله ﷻ په دې مقام کښې دوه ډوله مالونه ذکر کړه، یو هغه چې سړی یې په خپل کسب سره وګټي که څه هم د لاس کسب وي او یا تجارت وي او بل هغه چې د ځمکې څخه لاس ته ورشي. دا ځکه چې د مال د لاس ته راوړلو دغه دواړه ډېر عمده مدرکونه دي.

او په دغو دواړو کښې یې حصر مطلب نه دی کله-کله سړي ته د میراث د لارې څخه هم مالونه لاس ته ورځي بلکې مطلب پکښې دا دی چې مسلمانانو ته په کار دي چې خپل مصارف هم د همدې دواړو لارو څخه پوره کړي او خیراتونه هم ترې ورکړي چې یوه کرهڼه ده او بل خپل کسب دی.

فرضي انفاق او که نفلي؟

۲- په دې مقام کښې د شان نزول د ځینو روایاتو څخه فرضي صدقات او د ځینو څخه نفی صدقات معلومېږي^(۱). په هر تقدیر، د احکامو په استنباط کښې خاص مورد ته نه کتل کېږي بلکې د مفهوم عموم په نظر کښې نیولی کېږي او د ایت مفهوم خو عام دی.

همدارنگه د تفسیر د ځینو مشرانو د بیان څخه معلومېږي چې دلته فرضي صدقات او د ځینو څخه څرګندېږي چې نفلي صدقات مراد دي. لاندې بیان ته متوجه شئ^(۲):

الف: عبد الله بن عباس رضی الله عنهما او ځینې نور مشران وايي چې د ﴿وَلَسْتُمْ بِأَخْذِيهِ﴾ معنی دا ده چې د الله ﷻ د حق په ورکړه کښې د هغسې مال صدقه کولو ته نیت مه کوئ چې هغه په خپل حق (دین) کښې د اغماض څخه په غیر نه اخلئ.

ب: البراء بن عازب رضی الله عنه وايي معنی یې دا ده چې د الله ﷻ د رضا دپاره هغه مال مه خیراتوی چې په خپله یې اقلا په هدیه (تحفه) کښې نه قبلوی مگر هله چې د هدیه ورکونکي د خفګان د کبله پرې سترګې وړپټې کړي.

(۱) تفسیر ابن کثیر ج ۱ ص ۳۲۰: الدر المنثور ج ۲ ص ۵۸-۵۹

(۲) تفسیر القرطبي ج ۳ ص ۳۲۶

مونږ ته داسې ښکاري چې دلته مطلق اتفاق مراد دی چې فرضي او نفلي دواړو ته شامل دی او مفسرينو کرامو يې محض ځينې مثالونه ښودلي دي، حصر يې مطلب نه دی. برسېره په دې، د ايتونو سياق او سباق هم په عموميت باندې دلالت کوي.

په ياد ولری!

۳- په ياد ولری چې په دې مقام کېنې د خطاب مخ مالدارانو ته اوښتی دی چې غوره مالونه نفقه کړي. اما زکات ټولوونکو ته جائزه نه ده چې په جبر او زور سره د خلکو څخه په زکات کېنې غوره مالونه واخلي. ځکه چې نبي کریم ﷺ معاذ ۱۱ ته امر کړی دی چې: «فَإِيَّاكَ وَكَوَرَانِهِمْ أَمْوَالِهِمْ»^(۱) د خلکو د غوره او جيدو مالونو څخه ځان وساته. يعنې متوسط مالونه ترې قبول کړه. هو! که د کوم يو مالدار ټول مال غوره (جيد) وي او يا په خپله خوښه جيد مال په زکات کېنې ورکوي نو هغه بېله خبره ده او د نهې لاندې نه راځي.

هېر مو نه شي!

۴- هېر مو نه شي چې د غير جيد مال تصدق هغه وخت د ايت د حکم لاندې راځي چې د تصدق باعث د هغه مال حقارت وي او بس. او دا ځکه چې په مشتقي باندې د حکم باعث يوازې مشتق منه (مصدر) وي چې په دې ځای کېنې خباثت (حقارت) دی. نو که په ضمني (غير قصدي) توگه غير جيد مال خيرات شي بک يې نشته لکه د انگورو د يوه وږي په خيرات کېنې چې ځينې غير جيدې (تروې، وچې) دانې هم خيراتې شي. همدارنگه هغه وخت هم د ناکاره مال خيرات د ايت د حکم لاندې نه راځي چې د سړي مال ټول غير جيد وي، غوره مال هيڅ نه لري. لنډه دا چې نوموړی حکم هغه چا ته متوجه دی چې د ښه او بد دواړو مالونو درلودونکی وي خو د خيرات دپاره يې ناکاره مالونو ته اختصاص ورکړي او جيدو مالونو ته هيڅ گوتې نه وروړي.

طيب او خبيث

۵- د تېر شوي بيان څخه څرگنده شوه چې په دې مقام کېنې د طيب او خبيث څخه حلال او حرام مالونه مراد نه دي ځکه چې د حرام مال څخه اتفاق کول هيڅکله د قبول درجې ته نه رسېږي. نبي کریم ﷺ فرمايي چې: «لَا تُقْبَلُ صَلَاةٌ بِغَيْرِ طَهْوٍ وَلَا صَدَقَةٌ مِنْ غُلُولٍ»^(۲) يعنې: بې اودسه لمونځ نه قبلېږي او نه صدقه (قبلېږي) د حرام مال څخه. او د ايت شريف څخه خو معلومېږي چې د هغه مال څخه چې دلته د خبيث په نامه ياد شوی صدقه کول قبلېږي خو مسلمان ته مناسب نه دي چې في سبيل الله داسې مال ورکړي چې پخپله يې خوښ نه وي.

(۱) صحيح البخاري ج ۱ ص ۱۹۶

(۲) صحيح مسلم ج ۱ ص ۱۱۹

سوال جواب

۶- که څوک وایي چې: ﴿وَلَا تَتِمَّمُوا الْخَبِيثَ﴾ څخه په صراحت سره معلومېږي چې د غیر جید مال څخه مطلقاً خیراتونه مه کوی. نو د غیر مناسب خبره د کوم ټکي څخه معلومه شوه؟ مونږ وایو چې: د نورو نصوصو څخه څرگندېږي چې د حقیر مال څخه خیرات او صدقه منعه نه ده. لاندې څو نصوص ولولی:

الف: الله ﷻ فرمایي چې: ﴿وَمَا أَنْفَقْتُمْ مِنْ شَيْءٍ فَهُوَ مُخْلِفُهُ﴾ [سبا: ۳۹] یعنی: او هغه څه چې تاسو یې اتفاق کوی هر شی چې وي (لږ وي او که ډېر، جید وي او که ناکاره) نو الله ﷻ درته خلف (عوض) درکوي.

لنډه دا چې په دې مقام کېنې د ﴿طَيِّبَتِ﴾ څخه چې د "طَيِّب" جمع ده، غوره مالونه مطلب دي او د خبیث څخه ناغوره او غیر جید مال مراد دی، که د دې څخه اضافه اوږد بحث ته مو شوق کېږي نو اوږدو کتابونو ته مراجعه وکړئ^(۱).

ب: الله ﷻ فرمایي: ﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ﴾ [الزلزال: ۷] یعنی: نو هر څوک چې د یوې ذرې په اندازه نیکي وکړي هم هغه به وگوري (جزا به وکړه شي).

ج: نبي کریم ﷺ فرمایي چې: «يَا نِسَاءَ الْمُسْلِمَاتِ لَا تَخْفَيْنَ جَارَةً لِحَارِقِهَا وَلَوْ فَرْسِنَ شَاةٍ»^(۲) یعنی: ای مسلمانو ښځو! یوه گوانډۍ دې د خپلې گوانډۍ دپاره (هډیه ورکول) حقیر نه گڼي اگر که د پسه د دوه نوکانو د منځه غوښه وي هم.

او ښکاره ده چې دغه غوښه حقیره ده مگر نبي کریم ﷺ مسلمانو ښځو ته امر کوي چې د همدغې غیر جیدې غوښې په تصدق باندې هم صرفه مه کوی.

یوه پوښتنه او د هغې جواب

۷- که څوک وایي چې: په کسبي مال کېنې د صدقاتو دپاره د طیب قید اضافه کړی شو او د ﴿مِنْ طَيِّبَتٍ مَا كَسَبْتُمْ﴾ نازل شو، او د ځمکې په حاصلاتو کېنې ورسره ذکر شوی قید نشته ځکه چې داسې نه دي ویل شوي چې: «مِنْ طَيِّبَاتٍ مَا أَخْرَجْنَا لَكُمْ». نو دې کېنې څه حکمت دی؟ مونږ وایو چې: د "طَيِّب" قید په ځمکني حاصلاتو کېنې هم مراد دی چې د ایت شریف بله ټوکره ﴿وَلَا تَتِمَّمُوا الْخَبِيثَ﴾ ورباندې دلالت کوي. یعنی: د غیر جید مال صدقه کولو ته قصد مه کوی که هغه مکسوبه مال وي او که د ځمکې د حاصلاتو څخه وي. نو د همدغه دلالت د کبله یې دوهم ځل صراحت ته حاجت پاتې نه شو.

(۱) تفسیر کبیر ج ۷ ص ۶۶: تفسیر القرطبي ج ۳ ص ۲۲۱: تفسیر المنارج ۲ ص ۶۱

(۲) صحیح مسلم ج ۱ ص ۳۳۱

مسئله

۸- څرنگه چې د ﴿وَمِمَّا أَخْرَجْنَا﴾ کلمه مطلقه ذکره ده نو امام ابو حنیفه رحمه الله وړباندې استدلال کوي او وايي چې د ځمکې په ټولو حاصلاتو کېنې عشر واجب دی، که څه هم هغه لږ وي او یا ډېر، میوجات وي او یا ترکاری، چې د فقهي په کتابونو^(۱) کېنې مفصل بیان شوی دی.

﴿الشَّيْطَانُ يَعِدُكُمُ الْفَقْرَ وَيَأْمُرُكُم بِالْفَحْشَاءِ وَاللَّهُ يَعِدُكُم مَّغْفِرَةً مِّنْهُ وَفَضْلًا وَاللَّهُ وَاسِعٌ عَلِيمٌ﴾ ﴿يُؤْتِي الْحِكْمَةَ مَن يَشَاءُ وَمَن يُؤْتَ الْحِكْمَةَ فَقَدْ أُوتِيَ خَيْرًا كَثِيرًا وَمَا يَذَّكَّرُ إِلَّا أُولُو الْأَلْبَابِ﴾ ﴿وَمَا أَنْفَقْتُمْ مِّنْ نَّفَقَةٍ أَوْ نَذَرْتُمْ مِّنْ نَّذْرٍ فَإِنَّ اللَّهَ يَعْلَمُهُ﴾ وَمَا لِلظَّالِمِينَ مِنْ أَنْصَارٍ ﴿

[۲۶۸] شیطان تاسو ته د فقر وعده (څېر) درکوي او په ناکاره کارونو (بخل) باندې درته امر کوي او الله ﷻ د خپل جانب څخه هم د مغفرت وعده درکوي او هم د فضل.

او الله ﷻ پراخه دی (فضل د ده) او پوه دی (هر څه ورته معلوم دي).

[۲۶۹] چا ته یې چې اراده وشي هغه ته حکمت (باعمله علم) ورکوي او هر چا ته چې حکمت ورکړی شي نو هغه ته زبنت ډېر لوی خیر ورکړی شو. او پند نه اخلي مگر د عقلونو خاوندان (چې په دواړو وعدو کېنې فکر وکړي چې کومه یې په گټه ده).

[۲۷۰] او هغه څه چې تاسو نفقه کوئ هر څومره نفقه چې وي او (هغه څه) چې تاسو نذر کوئ په هر ډول نذر چې وي، نو یقیناً الله ﷻ وړباندې پوهېږي (مطابقه جزا به درکړي).

او ظالمانو لره هیڅ نصرت کوونکی نشته (چې د الله ﷻ د نیونې څخه یې خلاص کړي).

ارتباط

په مخکني ایت کېنې الله ﷻ مؤمنانو ته امر کړی وه چې د خپلو غوره او جیدو مالونو څخه اتفاق وکړي، په دې ایتونو کېنې هغه چا ته اشاره شوې ده کوم چې مؤمنان د جیدو مالونو تصدق ته نه پرېږدي.

د مطلب خلاصه

۱- یعنی: شیطان ستاسو دښمن دی هغه شي ته مو نه پرېږدي چې په هغه سره تاسو د الله ﷻ رضا حاصله کړئ، د همدې کبله مو اول د صدقاتو څخه منعه کوي او که هلته یې درباندې زور ونه رسېده نو بیا مو د جیدو مالونو د خیراتولو څخه را ایساروي، چې مالونه درسره وساتي د لاسه یې

(۱) روح المعاني ج ۳ ص ۴۰

مه وباسی زه درته په کلکه وایم چې فقیران به شی او بل ته به مو لاسونه نیولي وي نو ښه دا ده چې خپل فامیل هم لږ څه کم کړئ او لوړگانې ژوندی ښخې کړئ خو ځانونه ترې خلاص کړئ.

کله مو چې د شیطان ذکر شوی پېشنهاد منظور کړ او شیطان پوه شو چې تاسو یې د تاثیر لاندې راغلي یاست، نو بیا درته په ناکاره او بې شرمه کارونو باندې امر کوي، چې په دې مال باندې فسق او فجور وکړئ، په سود باندې یې ورکړئ، او په ناجائزو کارونو کې یې مصرف کړئ. په دې وخت کې یې پخوانی نصیحت (چې فقیران به شی) هېروي او درته وایي چې پام کوئ د فقیرۍ څخه ونه ډار شی. او مطلب یې دا وي چې پرېږده چې فقیران شي ترڅو یې بیا د خیرات فی سبیل الله خیال په دماغ کې ونه گرځي.

لنډه دا چې په دې وخت کې درته د وړاندېز په عوض امر کوي چې په ښکو کارونو کې ښخیلان شی او په بدو کارونو کې سخیان.

۲- بالمقابل الله ﷻ تاسو ته د خپل ځان د پلوه د مغفرت وعده درکوي چې په صدقاتو باندې به مو گناهونه وښل شي او هم به درې باندې الله ﷻ فضل وکړي په دنیا او آخرت کې به د خیراتونو عوضونه درکړي او درته وایي چې د فقیرۍ څخه مه ډارېږئ د الله ﷻ فضل پراخه دی د فقیرۍ مخه به مو ونیسي. او پوه دی، ستاسو وړاندې او بېرته ورته ټول معلوم دي او د اړتیاوو څخه مو خبر دی.

۳- د الله ﷻ وعده ځکه رښتیا ده چې هم یې قدرت کامل دی او هم یې علم پوره دی، څه چې وایي هغه کولی شي. او د شیطان خبره ځکه دروغ ده چې نه یې څه د لاسه کېږي ستاسو په شان یو مخلوق دی او نه یې پوهه شته چې ستاسو په آینه باندې علم ولري.

د الله ﷻ د پراخه علم او پراخه قدرت یوه ښه دا ده چې برسېره په مالي ورکړې باندې ثبات او استقامت او باعمله علم هم چا ته یې چې خوښه شي ورکوي. د مال ورکړه خو لا دومره مهمه نه ده چا ته چې استقامت او کلک ایمان ورپېرزو کړي شي چې شیطان یې نه شي غولولی نو بې شکه چې هغه ته زښته ډېره ښېگڼه ورکړه شوه.

۴- نو خیراتونه کوئ او خپله عقیده لا پسې تثبیت او قوي کړئ ترڅو د حکمت دپاره لائق وگرځئ، د عقل د خاوندانو څخه پرته نور څوک د دغو احکامو څخه پند نه شي اخستلی، او دا ځکه چې دروغ او رښتیا او هم دوست او دښمن په عقل سره یو تریله جدا کېږي او بس، بلکې دغسې عقل هم د حکمت یوه برخه ده چې هر چا ته په نصیب شي هغه حکیم گڼل کېږي.

۵- د ټولو په آخر کې واورئ چې دا یو نصیحت وه چې تاسو ته درکړی شو نور نو تاسو مختار یاست هر څه چې کوئ الله ﷻ وړېاندې پوه دی د خپل عمل په مطابق به جزا درکړي شي، که ښک مصرف کوئ او که بد، د شیطان په لار کې یې لگوئ او که د الله ﷻ په لار کې، جائز نذرې دي او که ناجائز. خو په دې هم پوه شی چې ظالمانو لږه څه کومکيان نشته چې د الله ﷻ څخه یې خلاص کړي او د خپلو کړو وړو په جزا ونه رسول شي. هغه ظالمان چې یا ریاکاري کوي یا په فقیرانو باندې احسان ږدي یا ورته ضرر رسوي یا د غیر جید مال څخه نفقه کوي او جید ځان ته پرېږدي یا بالکل خیرات نه کوي یا خپل مالونه په معاصیو کې لگوي او بالاخره یا خپل نذرونه نه پوره کوي.

توضیحات

۱- «وَعَدُ يَعْدُ» ډېر مصدرونه لري، لکه: «وَعَدَا، مِيعَادَا، وَعَيْدَا؛ مگر «وَعَدَا» په اکثره وختونو کېنې په خیر کېنې استعمالېږي او «وَعَيْدَا» یوازې په شر کېنې استعمال مومي او بس^(۱). مونږ ته داسې ښکاري چې ﴿يَعِدُكُمُ الْفَقْرُ﴾ د «وَعَيْد» څخه اشتقاق موندلی دی او ﴿يَعِدُكُم مَّغْفِرَةٌ مِّنْهُ﴾ د «وَعَدَا» څخه مشتق شوی دی، ځکه چې فقر شر دی او مغفرت خیر دی.

سوال جواب

۲- که څوک وايي چې: «وَعَدُ» یا «وَعَيْدُ» خو هغه خبر ته وايي چې هغه د وعده کوونکي د قدرت لاندې وي لکه د الله ﷻ چې مغفرت د قدرت لاندې دی، اما فقر خو د شیطان په وسه کېنې نشته نو په کار وه چې: «الشَّيْطَانُ يُخْبِرُكُمْ بِالْفَقْرِ» ویل شوی وي چې شیطان تاسو ته د فقیر کېدلو خبر درکوي، نه داسې چې شیطان تاسو ته د فقیر کېدلو وعده درکوي؟ مونږ وايو چې: د غولونې دپاره شیطان خپله خبره په داسې قوت سره اداء کوي لکه چې یقیناً ورته معلومه وي، او واقع کېدل یې د ده په لاس کېنې وي. نو الله ﷻ مونږ ته د هغه خبره همغسې حکایت کړه لکه څنگه یې چې خپلو تابعانو ته وړاندې کوي که څه هم واقعیت نه لري.

فَحْشَاءُ څه ته وايي؟

۲- هر هغه فعل یا قول چې د هغه قُبْحه ډېره لویه او شديده وي د «فَحْشَاءُ» په نامه یادېږي^(۲)، لکه بې شرمه کارونه، پوچې او کفرې خبرې. په دې مقام کېنې چې ځینو مفسرینو کرامو^(۳) په بخل سره تفسیر کړی دی امکان لري چې د هغوی به حصر مطلب نه وي او محض یو مصداق به یې ښودلی وي.

د حکمت معنی

۳- مفسرینو کرامو د حکمت دپاره زبني ډېرې معناوې کړي دي لکه باعمله علم، د الله ﷻ څخه وېره، قرآن کریم، احادیث او داسې نورې چې ټولې نهه ویشته رسېږي^(۴). مگر هغه مفهوم چې په ټولو معناوو کېنې مشترک ښکاري هغه ثبات او استقامت دی چې چا ته یې الله ﷻ ورپېرزو کړي نو په هر کار کېنې ثابت قدم وي او د سمې مستقیمې لارې څخه یې څوک نه شي ښوولی. یوه ورځې سفیان ؓ د نبی کریم ﷺ څخه پوښتنه وکړه چې: یا رسول الله! داسې یو پوخ او قوي شی په اسلام کېنې رازده کړه چې د بل چا څخه سوال ونه کړم. نبی کریم ﷺ ورته وفرمایل چې: «قُلْ أَفَلَمْ يَأْتِ اللَّهَ لَمَّا اسْتَقِيمَ»^(۵)، یعنې: ووايه چې په الله ﷻ مې ایمان راوړی دی او بیا پرې کلک اوسه.

(۱) مفردات الراغب ص ۵۶۳: روح المعاني ج ۳ ص ۴۰

(۲) مفردات الراغب ص ۲۸۷

(۳) احکام القرآن للجصاص ج ۱ ص ۴۵۹

(۴) زاد السیر ج ۱ ص ۲۸۰: البحر المحيط ج ۲ ص ۳۲۰: الدر المنثور ج ۲ ص ۶۶

(۵) صحیح مسلم ج ۱ ص ۴۸

او هم الله څخه خپل پیغمبر ته امر کوي چې: ﴿فَاسْتَقِيمْ كَمَا أَمَرْتُ وَمَنْ ثَابَ مَعَكَ وَلَا تَطْغَوْا﴾ [هود: ۱۱۲] يعني: نو لکه څنگه چې درته امر شوی دی هماغسې مستقیم اوسه او هغه څوک (دې هم مستقیم اوسېږي) چې ستا سره یې الله څخه ته رجوع کړې ده (ایمان یې راوړی دی) او سرکشي مه کړی. نو هر شی چې په ثبات او استقامت کښې دخل لري هغه ټول د حکمت په معنی کښې داخل ښکاري. او په دې مقام کښې همدغه معنی ډېره په زړه پورې ده ځکه چې د حکمت خاوند د شیطان په دروغینو وعدو نه ښوېږي.

یادونه

۴- الله څخه د دنیا ټول سازو سامان (سره د دې طول او عرضه) د لږ متاع په نامه یاد کړي دي چې د څه لنډې تنگې استفادې څخه په غیر بل شی نه دی ﴿قُلْ مَتَعُ الدُّنْيَا قَلِيلٌ﴾ [النساء: ۷۷] يعني: ورته ووايه چې د دنیا متاع ډېره لږه ده. خو بالمقابل یې حکمت ته خیر کثیر ویلی دی؛ نو اوس سړی پوهېږي چې حکمت څومره لوی نعمت دی الله څخه مو دی په نصیب کړي.

نذر څه ته وايي؟

۵- "نذر" دې ته وايي چې په خپل خان باندې داسې یو شی واجب کړي چې هغه ورباندې واجب نه وي^۱، خو دغه وجوب کله مطلق وي چې مشروط یې نه کړي لکه چې څوک په خپل خان باندې لمونځ یا روژه او یا بل کوم عبادت نذر کړي، او کله په یو شرط پورې تړل شوی وي لکه چې څوک ووايي: که فلانی مطلب مې ترسره شو او یا د فلاني آفت څخه بچ شوم نو دومره دومره خیرات به وکړم؛ نو که شرط موجود شي وفا پرې واجبه ده. خو دومره ده چې په الله څخه فشار نه شي راوړی چې څوک خیال وکړي چې د نذر د برکته مې مطلب ترسره شو، ځکه چې نبی کریم ﷺ فرمایلي دي چې: «ثُمَّ تَذَرُوا فَإِنَّ التَّذْرَ لَا يُغْنِي مِنَ الْقَذْرِ شَيْئًا وَإِنَّمَا يُسْتَخْرَجُ بِهِ مِنَ الْبَخِيلِ»^۲ يعني: نذرونه مه ږدی، ځکه چې نذر د لیکل شوو مقدراتو د هېڅ شي مخه نه شي نیولی خو فقط د بخیلانو د مالونو څخه ورباندې خیرات راوېستل کېږي (د همدې کبله یې تصدق په شرط پورې تړلی دی).

هېر مونه شي!

۶- هېر مونه شي چې کله-کله په عباداتو باندې هم د نذرونو اطلاق کېږي. ځکه چې د "نذر" په تعريف کښې د الله څخه سره کلکه معاهده پرته ده او ایمان راوړل هم د الله څخه سره یوه معاهده ده، چې احکامو ته به یې پوره اطاعت کوم. همدې معنی ته الله څخه اشاره کوي چې د جنتیانو په صفاتو کښې فرمایي: ﴿يُؤْفُونَ بِالْأُكُوفِ وَيَخَافُونَ يَوْمًا كَانَ شَرُّهُ مُسْتَطِيرًا﴾ [الدھر: ۷] يعني: دوی په خپلو نذرونو باندې وفا کوي او د داسې ورځې څخه ډارېږي چې د هغې شریلن دی.

۱) مفردات الراغب ص ۵۰۸

۲) سنن النسائي ج ۲ ص ۱۴۵

د نذر احکام او مسائل

۷- د نذر په متعلق فقهي کتابونو پوره بیان کړی دی، دلته رانقلولو ته یې حاجت نه گورو، مگر د دې دپاره چې دا مقام هم پکښې څه برخه ولري لاندې څو مطالب لوستونکو ته وړاندې کوو:

الف: "نذر" عبادت دی. نو څرنگه چې د الله ﷻ څخه په غیر بل چا ته عبادت جائز نه دی نو بل چا ته نذر ایښودل هم جائز نه دي. که څوک دغسې ناجائز کار وکړي او چا ته په خپل ځان باندې بدني عبادت نذر کړي، نو په دې کښې څو شک نشته چې سړی ورباندې کافر کېږي چې کوم زیارت ته سجده وکړي.

اما په مالي عبادت کښې هم زیات علماء کرام وایي چې سړی ورباندې کفر ته رسېږي، او په دې کښې خو د هیچا اختلاف نشته چې لویه گناه خو ده. نو که څوک په ځان باندې د فلاني بابا او یا فلاني زیارت دپاره اوزگورۍ او یا بل شی نذر کړي، نو د خلاصون لار یې دا ده چې توبه دې ویاسي او په خپل ایمان باندې دې تجدید النظر وکړي.

ب: که څوک د الله ﷻ په نامه په ځان باندې څه عبادت نذر کړي او ثواب یې چاته وېښي په دې کښې څه خبره نشته، روا کار دی.

ج: که په ځان باندې داسې عبادت نذر کړي چې د لاسه یې کېږي په هغه باندې وفاء کول واجب دي. هوا که داسې عبادت وي چې هغه ته یې وسه نه کېږي د خپل نذر څخه په دې خلاصېږي چې د یوه قسم کفاره ورکړي. نبي کریم ﷺ په یو اوږده حدیث کښې فرمایلي دي چې: «وَمَنْ نَذَرَ نَذْرًا لَمْ يُطِقْهُ فَكَفَّارَتُهُ كَفَّارَةُ يَمِينٍ وَمَنْ نَذَرَ نَذْرًا أَطَاقَهُ فَلْيَفِ بِهِ»^(۱) یعنی: څوک چې داسې نذر کېږدي چې د وسې یې پوره نه وي نو کفاره یې د یمین کفاره ده، او څوک چې داسې نذر کېږدي چې وسه یې ورته کېږي نو په هغه دې وفا وکړي.

د: او که داسې عبادت چا نذر کړ چې په څه برخه یې وسه کېږي او په څه برخه یې وسه نه کېږي نو په خپله وسه دې وفا وکړي او د بې وسې برخې څخه دې د یمین کفاره ورکړي.

او دا ځکه چې نبي کریم ﷺ ته یو سړی راغی او ورته یې وویل چې: یا رسول الله! زما خور په ځان باندې نذر ایښی دی چې په پیاده (په پښو) باندې حج وکړي. نو نبي کریم ﷺ ورته وفرمایلي چې: «إِنَّ اللَّهَ لَا يَصْنَعُ بِشَقَاءِ أَخِيكَ شَيْئًا فَلْتَحُجَّ رَاكِبَةً وَلْتَكْفِرْ عَنْ يَمِينِهَا»^(۲) یعنی: په یقین سره الله ﷻ ستا د خور په مشقت باندې څه شی نه کوي، نو سوره دې حج وکړي او د خپل یمین کفاره دې ورکړي.

ه: که څوک په ځان باندې گناه نذر کړي مثلاً چې د فلاني سره به صِلَةُ الرَّحِم قطع کړم نو په دې کښې هم د یمین په کفاره باندې خلاصېږي، خپلولې دې ورسره نه پرېکوي. نبي کریم ﷺ فرمایي: «لَا نَذْرَ فِي مَنَصَبَةٍ وَكَفَّارَتُهُ كَفَّارَةُ يَمِينٍ»^(۳) یعنی: په گناه کښې نذر نشته او کفاره یې د یمین کفاره ده.

۱۱ سنن ابن ماجه ج ۱ ص ۱۵۴

۱۲ سنن ابی داود ج ۲ ص ۱۱۲

۱۳ جامع الترمذي ج ۱ ص ۲۷۹

سوال جواب

که څوک وايي چې: د غير الله په نذر باندې کفارہ نشته حال دا چې هغه هم گناه ده او لا لويه گناه يا کفر دی - لکه چې د "الف" په توضيح کښې مخکې بيان شو - نو بايد چې که څوک په ځان باندې گناه نذر کړي په هغه دې هم د يمين کفارہ واجب نه شي؟

مونږ وايو چې: په غير الله نذر کښې نذر ايښودل د بېخه څخه باطل دي او د کفر خبره ده، اما په نذر بالمعصية کښې خو اصل صحت لري چې د الله ﷻ دپاره دی خو خطا يې پکښې ځکه عارضي راغله چې د گناه څخه يې عبادت جوړ کړي.

د دې مثال کت مټ د منطقيانو مقوله ده چې هغوی وايي چې: يو د محال شي فرضول (فرض المحال) دي او بل هغه فرضول دي کوم چې پخپله فرضول محال (الفرض المحال) دي؛ نو دلته د دواړو مسئلو څخه داسې عبارتونه جوړوو چې: "نَذْرُ الْمُفْصِيَةِ، النَّذْرُ الْمُفْصِيَةُ" اول په اضافت سره د "ه" توضيح سره تطبيق مومي او دوهم په توصيف سره د "الف" توضيح سره سمون خوري.

﴿إِنْ تَبَدُّوا الصَّدَقَاتِ فَنِعِمَّا هِيَ وَإِنْ تُخْفُوهَا وَتُؤْتُوهَا الْفُقَرَاءَ فَهُوَ خَيْرٌ لَّكُمْ وَيُكَفِّرُ عَنْكُم مِّن سَيِّئَاتِكُمْ وَاللَّهُ بِمَا تَعْمَلُونَ خَبِيرٌ﴾

[٢٧١] که تاسو خيراتونه ښکاره ورکړئ نو دا (خيراتونه) مو ډېر ښه دي، او که پټ يې کړئ او فقيرانو ته يې ورکړئ نو دا (خيرات هم) درته ډېر ښه دی. او (په دواړو تقديرونو باندې به مو خيراتونه) د څه گناهونو دپاره کفارہ جوړ شي. او الله ﷻ په هر شي باندې خبردار دی (پټ او ښکاره ورته فرق نه لري).

شان نزول او ارتباط

کله چې تېر شوي ايت شريف ﴿وَمَا أَنْفَقْتُمْ مِّن نَّفَقَةٍ﴾ الآية نازل شو نو صحابه وو کرامو ه عرض وکړ چې: ای د الله رسوله! پټ خيراتونه افضل دي او که ښکاره؟، نو دغه ايت شريف نازل شو^(١) او د هغه ايت اجمال يې رفعه کړ.

د مطلب خلاصه

١- يعنې: الله ﷻ ته هر څه ښکاره دي دا تاسو ياست چې پټ او ښکاره درته تفاوت لري په ځينو وختونو کښې درته د خيرات پټ ورکول گټه لري او په ځينو کښې درته ښکاره ورکول واره دار وي. نو که خيراتونه په ډاگه فقيرانو ته ورکړئ دا هم ښه کار دی او که پټ يې ورکړئ او د فقيرانو په پېژاندنه کښې خطا نه شی نو دا هم درته خير او بهتر کار دی. خو په دواړو صورتونو د خيراتونو

(١) روح المعاني ج ٣ ص ٤٢٢: البحر المحیط ج ٢ ص ٢٢٢

په ورکړه باندې (چې د الله ﷻ د رضا دپاره وي) ستاسو د گناهونو ځینې ښه برخې د منځه ځي او درته عفو کېږي.

۲- نو هیڅ تشویش مه کوئ، هلته به درته تشویش په کار وي چې په یو ډول باندې مو گناهونه عفو کېدلی او په بل ډول نه عفو کېدلی او یا هله چې الله ﷻ ته پټ او ښکاره فرق درلودی هغه ﷻ خوستاسو په ټولو اعمالو باندې خبردار دی او هیڅ شی یې د علم څخه نه شي وتلی.

توضیحات

۱- په دې کښې څه شک نشته د صدقاتو په ښکاره ورکولو کښې ځینې فوائد شته چې هغه یې په پټ ورکولو کښې نشته او په پټ ورکولو کښې یې ځینې گټې نغښتې دي چې هغه په ښکاره ورکولو کښې نه لیدل کېږي. لاندې څو مثالونه یې ولولئ:

د ښکاره خیرات ورکولو گټې

۲- د ښکاره خیرات ورکولو گټې دا دي:

الف: په ښکاره کولو باندې فقیران ټول خبرې چې فلانی سړی خیرات ورکوي، نو هر یو فقیر کوبښ کوي چې څان ور ورسوي او ټول فقیران ترې استفاده کولی شي.

ب: کله چې څوک ښکاره خیرات ورکړي نو په بخل باندې یې څوک نه شي تورن کولی چې فلانی سړی غني دی او خیرات نه ورکوي، نو مالدار د تهمت څخه خلاصېږي او نور خلک یې د غیبت څخه.

ج: کله چې خلک وگوري چې فلانی مالدار خیرات کوي نو نور غنيان هم خیرات کولو ته تشویق کېږي، امکان لري چې هغوی ورپسې اقتداء وکړي او داسې نورې گټې لري.

د صدقاتو د پټ ورکولو فوائد

۳- د صدقاتو پټ ورکولو ځینې گټې دا دي:

الف: د صدقاتو په پټ ورکولو کښې د ریاکاری خطر نشته او نه پرې بل څوک د ریاکار گومان کولی شي.

ب: په فقیرانو باندې هم پرده اچولی کېږي، څوک ورته د خیرات خور لقب نه شي ورکولی.

ج: د فقیرانو خوشاله ساتل، چې هر یو دا گومان کوي چې یوازې ماته یې خیرات راکړ او بس. او

د دې څخه په امن گرځي چې فلانی نه یې ډېر ورکړ او ماته لږ، او یا فلانی دومره مستحق نه وه لکه چې زه مستحق یم، او داسې نورې

یادونه

۴- د احادیثو په رڼا کښې داسې ښکاري چې په دواړو جانبو کښې احادیث روایت کړي شوي دي، اما د خیرات په پټه ورکولو کښې احادیث ډېر دي. لاندې د دواړو جانبو څو مثالونه ولولئ:

د خیرات ښکاره ورکولو اړونده احادیث

الف: یوه سړي نبي کریم ﷺ ته یوه ناقه مظلومه (اوبښه چې تېر سړی پکښې پروت وه او سورېدلې ته امداده وه) وروستله او ورته یې وویلې چې ای د الله ﷻ پیغمبره! دا د الله ﷻ په لار کښې شوه. نبي کریم ﷺ ورته وویلې چې: «لَکَ بِهَا یَوْمَ الْقِیَامَةِ سَبْعُ مِائَةِ نَاقَةٍ»^(۱) یعنې: تالره په همدې اوبښه باندې د قیامت په ورځ اوه سوه اوبښې دي. یعنې د اوه سوه اوبښانو اجر به الله ﷻ درکړي. دا خیرات خو په ډاگه وه (اوبښ خو په بډه نه وهل کېږي) خو اجر او ثواب یې د کاملې صدقې وښودل شو.

ب: د ټوک د غزا په تجهیزاتو کښې په عثمان ؓ او عبدالرحمن بن عوف ؓ باندې نبي کریم ﷺ آفرین وویلې او د غټو اجرونو بشارتونه یې ورکړه، سره د دې چې د هغوی دواړو صداقات بالکل په ډاگه وه حتی چې د یهودانو څخه هم پټ نه وه، چې د [التوبة: ۷۹] ایت پکښې نازل شو.

د خیرات پټ ورکولو احادیث

الف: نبي کریم ﷺ فرمایي چې: «صَدَقَةُ الرَّعْطِ تُغْضِبُ الرَّبَّ»^(۲) یعنې: په پټه صدقه ورکول د رب العالمین ﷻ د غضب (اور) مر کوي.

ب: نبي کریم ﷺ په یوه اوږده حدیث کښې هغه څوک هم د عرش العظیم د سیوري لاندې ښودلی دی چې: «تَصَدَّقْ بِصَدَقَةٍ فَأَخْفَاهَا حَتَّى لَا تَعْلَمَ شِمَالُهُ مَا تُنْفِقُ يَمِيزُ»^(۳) په دومره پټه باندې خیرات ورکړي چې چپ لاس یې په هغه خیرات باندې پوه نه شي کوم یې چې ښي لاس ورکړی وي. یعنې په بې اندازې پټه توګه یې ورکړي. په دې اړوند نور هم ډېر احادیث شته.

د پټ او ښکاره په هکله د قرآن فیصله

۵- په همدې موضوع کښې د مثال په توګه دوه ایتونه ولولی، هغه دا چې:

الف: راتلونکی د [البقرة: ۲۷۴] ایت د صدقاتو پټ او ښکاره ورکوونکو دواړو ته یو برابر د اجرونو او ثوابونو وعده ورکړې دي.

ب: دغه ایت شریف چې اوس د بحث لاندې دی هم په دواړو (د صدقاتو پټ او ښکاره ورکوونکی باندې آفرین وایي، خو د یوه په باره کښې د ﴿فَنِعْمًا هِيَ﴾ کلمه او د بل په باره کښې د ﴿فَهُوَ خَيْرٌ لَّكُمْ﴾ کلمه استعمالوي.

سوال جواب

۶- که څوک وایي چې دغه ایت چې اوس د بحث لاندې دی پټ خیرات ورکولو ته ترجیح ورکوي ځکه چې په دې شق کښې یې د ﴿خَيْرٌ﴾ کلمه استعماله کړې ده، او د ﴿خَيْرٌ﴾ کلمه خو اسم تفضیل

(۱) صحیح مسلم ج ۲ ص ۱۳۷

(۲) المعجم الصغير ج ۲ ص ۲۰۵: شعب الإيمان للبيهقي ج ۳ ص ۲۴۴

(۳) صحیح البخاري ج ۱ ص ۱۹۱

دی او مفضل علیه یې ښکاره ورکړه ده ځکه چې هغه یې په مقابلې کېنې واقع ده. نو معنی یې داسې کېږي چې: دا د هغه څخه بهتره ده.

مونږ وایو چې: د "خَيْر" کلمه لکه څنګه چې د اسم تفضیل په حیث استعمالېږي همدارنګه کله پکېنې د تفضیلیت د معنی څخه صرف نظر کېږي لکه چې الله ﷻ فرمایي: ﴿وَمَا تُقَدِّمُوا لِأَنْفُسِكُمْ مِنْ خَيْرٍ يَجِدُوهُ عِنْدَ اللَّهِ﴾ [البقرة: ۱۱۰] یعنی: او هغه شی چې تاسو یې د خپلو خانو دپاره وړاندې ولېږلئ هر څه خیر چې وي نو د الله ﷻ په نزد به یې ومومي.

او که د تفضیلیت معنی پکېنې واخستلې شي نو هلته هم احتمال لري چې معنی یې داسې شي چې د خیراتونو پټ ورکول ﴿خَيْرٌ لَكُمْ﴾ تاسو ته بهتر دی چې د ریاکاری د تهمت څخه پکېنې خلاصون مومي. اما ښکاره ورکول هم بهتر دي خو د نورو غنیانو دپاره، چې تاسو پسې اقتداء وکړي او خیراتونه ورکړي.

د علماؤ خوښونه

۷- څرنگه چې په دواړو خواوو کېنې د افضلیت دپاره هم عقلي دلایل شته او هم نقلي لکه چې بیان شوه، نو ځینو علماء کرامو د صدقاتو مطلقاً پټ ورکول خوښ کړي دي فرضي صدقه وي او که نفلي. او ځینو نورو په فرضي صدقاتو کېنې ښکاره ورکول غوره ګڼلې دي او په نقلي خیراتونو کېنې ورته پټ ورکول بهتر ښکاري، همدا د جمهورو علماء کرامو نظر دی.^(۱)

دوی د یو پلوه مالي عبادت په بدني عبادت باندې قیاسوي او ښکاره ده چې نقلي لمونځونه په کور کېنې بهتر دي د بیرون څخه د همدې کبله انفرادي اداء کېږي او جمه پکېنې سنت نه ده، او د بله پلوه د عبد الله بن عباس رضی الله عنهما (رئيس المفسرين) په تفسیر باندې استدلال کوي چې حاصل یې دا دی: الله ﷻ په نقلي صدقاتو کېنې پټه صدقه په ښکاره باندې اويا چنده بهتره ګرځولې ده او په فرضي صدقاتو کېنې یې ښکاره صدقه په پټه باندې پنځه ویشته چنده افضله کړې ده.^(۲)

تحقیقي خبره

۸- مګر تحقیقي خبره دا ده چې د صدقاتو پټ یا ښکاره ورکول، فرضي وي او که نقلي د ورکوونکو او قبلوونکو د حالاتو په تفاوت سره فرق پیدا کوي، مثلاً:

ځینو ضعیف الاراده خلکو ته یې پټ ورکول بهتر دي چې - الله دې نه کړي - په ریاکاری مبتلا نه شي، خپل ځان به اداره نه شي کړی.

او ځینو قوي الاراده خلکو ته یې ښکاره ورکول غوره دي چې د یو پلوه به د صدقاتو اجر وګټي او د بله پلوه به د نورو مؤمنانو دپاره امام جوړ شي، الله ﷻ د کلکو مؤمنانو د خولې څخه

(۱) احکام القرآن للجصاص ج ۱ ص ۴۶۰

(۲) الدر المنثور ج ۲ ص ۷۷: تفسیر الطبري ج ۳ ص ۹۲: تفسیر ابن کثیر ج ۱ ص ۳۲۳

فرمائی جی: ﴿وَأَخْذُوا أَلْفَ مِائَةٍ﴾ [امامہ] الصرقان ۱۷۴ یعنی: او مونہ د متقانو دپارہ مقتدا
صور کړي (ای ربه)

همدارنگه په فقيرانو کښې هم ډېر تفاوت شته ځينې په خيرات اخستلو شرمېږي او د ځينو
ورياندي چرت هم نه خرابېږي. ځينې د خيرات ورکولو ځای ته رهنما غواړي او ځينې يې پخپله
درک پيدا کولی شي.

هر خيرات ورکوونکی چې د ورکړې په وخت کښې د شريعت په رڼا کښې فکر وکړي نو پوهېږي
چې په موجوده وخت کسې يې ښکاره ورکړه بهتره ده او که پټه.

يوه پوښتنه او د هغې جواب

۲- که څوک وايي چې: په دې کښې څه حکمت دی چې د پټ ورکولو سره يې ﴿وَتُؤْتُوهَا الْفُقَرَاءَ﴾
مکر، ريانه کړ، او د ښکاره ورکړې سره يې زياته نه کړه، سره د دې چې په دواړو صورتونو کښې
بهره صدقه هغه ده چې ډېرو محتاجانو ته ورکړه شي.

موږ وايو چې دا د دې کبله چې په پټ ورکولو کښې وېره شته چې غني سړی په ځان باندې د
فقير نوم کېږدي او صدقه ترلاسه کړي، لکه چې نبي کریم ﷺ په يوه اوږد حديث کښې د يوه سړي
قيصه بيان کړې ده چې يوه شپه يې د نااشراني د کبله غله ته صدقه ورکړه، بله شپه يې فاحشي
ښځې ته او بله شپه يې غني سړي ته^(۱).

دا ځکه چې څوک چا ته څه شی پټ ورکوي نو هغه بيا چون او چرا نه کوي ترڅو ورباندې خلک
خبر نه شي نو الله ﷻ لطف وکړ چې په دې صورت کښې د فقيرانو تشخيص ته ښه متوجه شي:

﴿لَيْسَ عَلَيْكَ هُدُنُهُمْ وَلَكِنَّ اللَّهَ يَهْدِي مَنْ يَشَاءُ ۚ وَمَا تُنْفِقُوا مِنْ خَيْرٍ
فَلَا تُنْفِسْكُمْ وَمَا تُنْفِقُوا إِلَّا ابْتِغَاءَ وَجْهِ اللَّهِ وَمَا تُنْفِقُوا مِنْ خَيْرٍ يُوَفِّ إِلَيْكُمْ
وَأَنْتُمْ لَا تُظْلَمُونَ﴾

[۲۷۲] (ای پیغمبره!) په تاباندې د دوی هدایت (مطلب ته رسول) نشته (ستا کار محض ارشاد
او تبلیغ دی) مگر د الله ﷻ چې چا ته اراده وشي هدایت ورته کوي (مطلب ته يې رسوي او توفیق
ورکوي). او هغه څه چې تاسو خيراتونې د هر خير (مال) څخه چې وي نو هغه ستاسو د خپلو ځانونو
دپاره دی (ولې به مو د ځانو دپاره نه وي چې). او تاسو د بل هيڅ مطلب دپاره صدقه نه کوئ مگر د
الله ﷻ د رضا دپاره. او تاسو چې هر شی صدقه کړئ هر يو خير چې وي نو (اجرونه) به يې پوره
درکړی شي او په تاسو باندې به هيڅ تېری ونه کړی شي (چې اجرونه مو ناقص کړی شي، بلکې څو
چنده اضافه به درکړی شي).

ارتباط

د صدقاتو په بحث کښې الله ﷻ د صدقه ورکوونکو بحث پسې د خپله صدقې بیان نازل کړ. اوس دغه دی د صدقه اخستونکو بحث پیل کېږي. نو لکه څنګه چې خیراتونه د صدقه ورکوونکي او اخستونکي په منځکښې واقع کېږي همدارنګه د صدقې بیان هم د هغوی دواړو د بیان په منځکښې ذکر کړی شو ترڅو بیانونه او واقعیتونه دواړه سره سمون وځوري.

شان نزول

د دې ایت شریف په شان نزول کښې څو مختلف روایات شته^(۱)، خو د ټولو روایتونو مشترک مضمون دا دی چې په هغه وخت کښې خیراتونه د مسلمانانو څخه په غیر بل چا ته نه ورکول کېده که څه هم هغه به د سړي د خپلوانو څخه وه، شاید په دې کښې به یوه وجه دا وه چې ګوندې کافران د مالونو په تمه باندې اسلام ته داخل شي. او بل به دا وه چې د هغه وخت مسلمانانو د خپلو اسلامي وروڼو څخه پرته په بل چا پېرزوینه نه درلوده.

په هر تقدیر، مونږ ته داسې ښکاري چې دا ایت شریف د نبی کریم ﷺ د تسلي دپاره نازل شوی دی ځکه چې په تېرو شوو ایتونو کښې الله ﷻ د صدقاتو په باره کښې د اندازې څخه وتلی بلیغ بیان وکړ او درې څلور تشبیهات یې پکښې شرحه کړي دي او د ترهیب د امله یې څو وعیدات نازل کړه. امکان لري چې د نبی کریم ﷺ مبارک زړه غوښتي وي چې اوس نو باید چې ټول خلک راباندې ایمان راوړي او هم هیڅ یو مسلمان باید د شرعي اتفاق څخه تخلف ونه کړي. مګر د ایت شریف د مضمون څخه معلومېږي چې ذکر شوي دواړه مطلبه (د نبی کریم ﷺ تسلي کول او کافرانو ته د صدقاتو ورکول) په نظر کښې نیولي شوي دي چې خلاصه یې لاندې لوستلی شي:

د مطلب خلاصه

۱- یعنې: ای پیغمبره! په تاباندې خو په دې معنی باندې د خلکو لارښوونه نشته چې ته به دوی ضرور مطلب ته رسوي او ټکونې هدایت به ورته کوي. دا خو ستا کار نه دی دا ډول هدایت خو صرف د الله ﷻ کار دی چې چا ته یې اراده وشي هغه ته توفیق ورکوي او مطلب ته یې رسوي. ستا په غاړه خو یوازې ارشادي او تشریعي هدایت دی او دا دې په تمامه معنی باندې اداء کړی دی، څه قصور دې پکښې نه دی کړی نو د غمژن کېدلو دپاره دې هیڅ وجه نشته.

۲- او تاسو چې هرڅومره مال خیرات کړئ په حقیقت کښې یې د خانو دپاره خیراتوئ ترڅو درته الله ﷻ اجرونه درکړي، او دا مراد مو په هر صورت کښې پوره کېږي چې کافر ته یې ورکړئ او که مسلمان ته. کافر ته ورکړه خو ستاسې د دې دپاره نه ده چې کفر تقویه شي بلکې د دې دپاره ده چې خپل خان ته ګټه ورسوي، امکان لري چې په خیرات ورکولو سره د کافرانو زړونه اسلام ته ورمات شي او مسلمانان شي. د خلکو په لارښوونه کښې ترغیب د ترهیب څخه زیات موثر واقع کېږي.

(۱) تفسیر البقرې ج ۱ ص ۲۵۸: البحر المحیط ج ۲ ص ۳۲۶- التفسیر الکبیر ج ۷ ص ۸۲

۳- برسېره په دې، ای پیغمبره! ستا ارشادات خو بې اثره نه دي، ته نه گوري چې ستا په تابعانو کېنې يې خومره تاثير کړی دی چې تاسو ټول صرف د الله ﷻ د رضا دپاره خپل مالونه خيرات کوي. د ریا کاری، احسان ایښودلو او د فقيرانو د ضرر رسونې څخه ځانونه ساتی، دا خو ستا د تبليغ نتيجه ده چې يو لوی ټولگی به د قيامت د ورځې پورې ستا په قدم باندې قدم ږدي او تخلف به نه کوي. کله چې تاسو د الله ﷻ احکامو ته منقاد شوی، نو برسېره په دې چې الله ﷻ به درڅخه راضي شي، د هر يو خيرات عوضونه او بدلې به هم پوره درکړی شي او هيڅ نقصان به پکښې واقع نه شي چې تاسو مظلومان جوړ شئ، که څه هم تاسو د خپلو خيراتونو څه برخه کافرانو ته ورکړي وي.

توضیحات

۱- په انسان کېنې دوه خاصیتونه شته چې که خپل سر ته خوشې شي انسان ته زښت ډېر زیان رسوي چې يو حرص دی او بل شهرت طلبی، خو الله ﷻ په متعددو اسالیبو سره دواړه خاصیتونه رد کړه، چې يو اسلوب يې دغه دی چې اوس پکښې بحث کوو.

”وَجِهَ اللَّهِ“ څه معنی؟

۲- په ﴿وَمَا تَنْتَفُونَ إِلَّا ابْتِغَاءَ وَجِهَ اللَّهِ﴾ کېنې د ﴿وَجِهَ اللَّهِ﴾ کلمات مونږ د الله ﷻ په توفیق د [البقرة: ۱۱۲-۱۱۵] ایتونو لاندې توضیح کړي دي چې دا د الله ﷻ د اقدس ذات څخه کنایې دی خو په دې مقام کېنې د ﴿وَجِهَ اللَّهِ﴾ څخه ”مَرْضَاةَ اللَّهِ“ د الله ﷻ رضامندی مطلب ده، ځکه چې:
الف: دلته ورسره د ﴿ابْتِغَاءَ﴾ کلمه نازله شوې ده چې په پلټنې او غوښتنې باندې دلالت کوي، او پوره واضحه ده چې د الله ﷻ اقدس ذات من حیث ذات پلټنه او غوښتنه څه معنی نه لري بلکې په اتفاق سره د مؤمنانو د الله ﷻ رضامندی حاصلول هدف دي.

ب: په همدغه مطلب باندې لږ وړاندې صراحت نازل شوی دی چې ﴿وَمَثَلُ الَّذِينَ يُنْفِقُونَ أَمْوَالَهُمْ ابْتِغَاءَ مَرْضَاتِ اللَّهِ﴾ [البقرة: ۲۶۵] یعنی: او د هغو کسانو مثال کوم چې خپل مالونه د الله ﷻ رضامندی دپاره مصرفوي.

ج: شاید چې په دې مقام کېنې به د ”مَرْضَاةَ اللَّهِ“ څخه په ﴿وَجِهَ اللَّهِ﴾ سره د دې دپاره تعبیر نازل شوی وي ترڅو اشتراک نفی کړی شي او د ریاکاری جرړې وويستلی شي، ځکه چې دا کلمه په اختصاص او په عدم اشتراک باندې دلالت کوي^(۱)، نو حاصل به يې داسې راوخېژي چې: ای مؤمنانو! تاسو خپل مالونه د بل هيڅ شي دپاره نه مصرفوئ مگر فقط او فقط د الله ﷻ رضامندی د تحصیل دپاره او بس.

د: د ”وَجِه“ کلمې سره په استعمال کېنې اختصاص او عدم اشتراک ملگری دی لکه چې الله ﷻ د

البقرة (۲)

يوسف ﴿يُؤْتِيهِ دُرَّوهُو د خولې څخه وايي چې: ﴿اَقْتُلُوا يُوسُفَ اَوْ اَطْرَحُوهُ اَرْضًا يَخْلُ لَكُمْ وَجْهُ أَبِيكُمْ﴾ [يوسف: ۹] يعنې: يوسف ﴿يُؤْتِيهِ دُرَّوهُو د وژنې او يا يې په کومه ځمکه کېنې گذار کړي چې د پلار وچه (مخ) درته خالي شي او يوسف ﴿يُؤْتِيهِ دُرَّوهُو د سره پکېنې اشتراک ونه لري. او د قرآن کریم دا خاصیت دی چې ځينې ايتونه يې د ځينو نورو دپاره تفسير واقع کېږي.

۴. پاتې شوه دا خبره چې د رضا څخه په "وَجْه" باندې ولې تعبير کړی شوی دی، نو د دې باره کېنې وایو چې قرآن کریم په عربي ژبه نازل شوی دی او د دې ژبې ټول قوانین پکېنې په اکمله او بشپړه توګه رعایت شوي دي. که بالفرض د ژبې قوانین پکېنې نه وی مراعات شوي نو د چلنج اعلان به يې هم بې معنی وی، ځکه چې عربانو به په خپل عجز باندې پرده اچولې وی چې زمونږ عجز د دې کبله نه دی چې دا د الله ﷻ کتاب دی بلکې د دې کبله دی چې په دې کېنې زمونږ د ژبې قوانین او اسالیب نه دي مراعات شوي.

لنډه دا چې په دې تقدير به چلنج داسې مثال درلودی لکه چې یوه عجمي سړي ته وویل شي چې که دا قرآن درته حق نه ښکاري نو ته په عربي ژبه یو سورت جوړ کړه، نو عجمي سړي ته (چې بالکل په عربي باندې نه پوهېږي) د ټولو عربانو خبرې معجزې ښکاري.

۴. په دې باندې علاوه، په عربي ژبه کېنې عادت دی چې کله-کله د "وَجْه" کلمه کنایه د رضا په معنی استعمالېږي، بلکې نورې ژبې هم دغه کنایې استعمالوي، لکه چې په پښتو کېنې وايي: "په یوه څپره سل مخه خوږېږي" یعنې: په یوه څپره د سلو کسانو دوستي او خوشالي د منځه ځي ځکه چې ټول دوستان يې ورباندې خپه کېږي.

۵. تفسیر المنار وايي چې په دې مقام باندې تر هغه سړي ښه نه پوهېږي چې ترڅو د یو مجازي پاچا د خدمتګارانو مراتب ونه پېژني، چې هغه دا دي:

الف: ځينې خلک د پاچا د عقوبت او تعذيب د ډاره په خدمت مشغول وي.

ب: ځينې خلک د معاشاتو او مادي ګټې په تمه خدمت کوي.

ج: ځينې د دې دپاره په خدمت کېنې اخلاص ښکاره کوي چې ترفيه وکړي او رتبه يې لوړه شي.

د: او ځينې خدمتګاران صرف د پاچا رضا غواړي چې په خدمت کېنې يې وګوري او خوشاله شي، نو په دغې مرتبه کېنې سړی ویلی شي چې فلانی خدمتګار د پاچا په مخ او خاطر په خدمت کېنې مخلص دی د بل هيڅ شي پروا نه لري. الله ﷻ زمونږ څخه غواړي چې په خپله صدقه کېنې همدغسې مخلص اوسو او بس.^{۱۱}

ايا کافر ته خيرات ورکول جائز دي؟

۶. ذکر شوي ايت شريف ته چې د شان نزول په اعتبار وکتل شي معلومېږي چې کافرانو ته هر

ډول صدقات ورکول جائز دي. مګر نبی کریم ﷺ د زکاتونو ورکړه مسلمانانو پورې ځانګړې کړې ده

د همدې کبله یې مهاده پرته ده په یوه حدیث کېسې همدغه توصیه کړې ده چې: «فَأَخْبِرْهُمْ أَنَّ اللَّهَ قَدْ أَفْرَضَ عَلَيْهِمْ صَدَقَةً تَأْخُذُ مِنْ أَمْوَالِهِمْ وَلَوْ أَنْ عَلَى فُقَرَائِهِمْ»^۱ یعنې: خلک یوه کره چې الله ﷻ په دوی باندې د دوی په مالونو کېسې صدقه فرضه کړې ده چې د همدوی د غنیانو څخه به اخستل کېږي او د همدوی په فقیرانو باندې به وېشل کېږي.

نو ځکه ټول علماء کرام متفق دي او اجماع یې کړې ده چې فرضي صدقات کافرو ته نه ورکول کېږي. بلکه دا د حکومت کار دی چې د نهر شوي هدایت په مطابق یې توزیع کړي، اما هغه صدقات چې حکومت یې منولي نه دي که څه هم هغه واجبه صدقه وي، لکه د یمین کفارو او صدقه المنصر او مکرورنه، نو هغه د ایت په عموم کېسې پاتې دي، اهل الذمه کافرانو ته یې ورکول جائز دي. دا وه د امام ابو حنیفه رحمه الله علیه مذهب^۲، اما ځینې نور علماء کرام واجبات هم په قرائن و قیاسوي او اهل الذمه کافرو ته ورکول یې جائز نه بولي.

په یاد ولری!

۷- په یاد ولری چې د زکات راغونډول او په فقیرانو باندې توزیع کول د اسلامي حکومت وظیفه ده، چې د عثمان بنه د خلافت پورې یې په همدې ټول باندې جریان درلود خو عثمان په خلکو ته اجازه ورکړه چې پخپله یې توزیع کړي. اسلامي حکومت اوس هم کولی شي چې د زکات واگي په خپل لاس کېسې واخلې^۳.

او دا هم په یاد ولری چې د صدقې اطلاق په ټولو خبراتونو باندې کېږي، فرض وي، که واجب او که مستحب وي، اما د زکات اطلاق په فرضي پورې مختص دی^۴.

﴿لِلْفُقَرَاءِ الَّذِينَ أَحْصَرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ تَعْرِفُهُمْ بِسِيمَاهُمْ لَا يَسْأَلُونَ النَّاسَ إِلْحَافًا وَمَا تُنْفِقُوا مِنْ خَيْرٍ فَلَنْ يُؤْتِيَهُمُ اللَّهُ بِمِثْرٍ عَظِيمٍ﴾^۵

[۲۷۳] (ذکر شوي خبراتونه اصلاً د هغو فقیرانو دپاره (مشروع کړي شوي دي) چې هغوی د الله ﷻ په لاره کېسې بند پاتې دي، په ځمکه کېسې د تللو وسه (طاقت) نه لري، په دوی باندې د دوی د قناعت د کبله ناخبره سړي د غنیانو گومان کوي، (حتی) ته هم (ای پیغمبره) دوی د

۱- صحیح البخاري ج ۱ ص ۲۰۳

۲- حنبیه النبیج زاده، علی بن عمر البضاوي ج ۱ ص ۵۱۴

۳- روح البصیر ج ۳ ص ۴۶

۴- احکام فقیران لکھنوی ج ۱ ص ۴۶۲

۵- التفسیر الکبیر ج ۲ ص ۱۶

علاماتو په سبب پېژنې (چې فقيران دي). دوی د خلکو څخه په سختی سره سوال نه کوي (بلکې دوی بالکل سوالگري فقيران نه دي).

او هغه څه چې تاسو نفقه کړئ د هر څومره (مال) څخه چې وي نو الله ﷻ په هغه باندې يقيناً پوه (خبردار) دی (ضرور به اجرونه ورکړي).

ارتباط

په مخکېني ايتونو کېني خو د هغو خلکو بحث وه چې خيراتونه ورکول ورته محض جواز لري او په دې ايت شريف کېني د هغو خلکو بيان دی چې صدقه ورکول ورته بهتر دي او اصلاً د خيراتونو مشروعيت د همدوی دپاره شوی دی.

د مطلب خلاصه

۱- يعنې: که څه هم تاسو ته جواز لري چې خپل ځينې خيراتونه حتی کافرانو ته او غنيانو ته هم ورکړئ مگر د خيراتونو اصلي مستحقين هغه کسان دي چې لاندې صفات ولري:

الف: هغه فقيران چې هغوی د الله ﷻ په لار کېني داسې وي لکه تړل شوی چې وي، چې په جهاد باندې مشغول وي او يا په جهاد کېني معيوب شوی وي.

ب: چې هغوی د همدې بنديتوب د کبله په ځمکې کېني د نفقې د لاس ته راوړلو دپاره سفر نه شي کولی او د کار او کسب څخه يې لاسونه ختلي وي.

ج: چې هغوی سره د دې چې فقيران وي دومره لوی قناعت لري چې ناخبره سړی ورباندې د غنيانو گومان کوي، که گېلې يې وږې وي، وي به، خو سترگې يې مړې وي، په اصطلاح دوی ملنگان وي خو کچکولونه يې د سرو زرو وي.

د: چې هغوی په دومره اندازه مړه خوا وي چې حتی ته هم (ای پیغمبره!) هغوی په غير اختياري علاماتو باندې پېژاندلی شي، لکه زېښلی زېر رنګ، زړې جامې او داسې نور.

که دوی د خلکو څخه خپلې وچې شونډې پتولی شوې دا به يې هم پتې کړې وی خو دا کار يې په اختيار کېني نه دی، نو که بالفرض ته هم د دوی د علاماتو څخه خپل نظر قطعې کړې او صرف قناعت يې په نظر کېني ونيسي نو ته به هم ووايې چې گنې دوی غنيان دي او فقيران نه دي.

ه: چې هغوی د خلکو څخه هيڅ غوښتنه او سوال نه کوي، هغوی د بې صبره او بې قناعته فقيرانو په شان نه وي چې خپله فقيري خلکو ته په سوال ښکاره کوي او يا حتی په سوال کولو کېني دومره مبالغه کوي چې خلک تنگوي او ستغ جواب ته يې مجبوروي، بلکې د هغوی ټول سوال او زاری صرف الله ﷻ ته وي او بس.

۲- په آخر کېني يو ځل بيا تېره شوې خبره واورئ! چې ستاسو په ټولو خيراتونو باندې الله ﷻ عالم دی د دغو فقيرانو (چې پنځه صفات ولري) ښودانه د دې دپاره نه ده چې گنې په بل چا باندې خيرات نه کېږي او سړی د اجر څخه يې برخې کېږي بلکې صرف د دې مطلب دپاره تعين کړی شوه چې هغوی اصلي مستحقين دي او د اوليت حق لري او بس.

توضیحات

۱- که څه هم اکثر و تفاسیر و لیکلي دي چې ذکر شوی آیت شریف د اهل الصفه وو په باره کښې نازل شوی دی^(۱) مگر د قیامت د ورځې پورې هر څومره فقیران چې نوموړي پنځه صفات ولري هغوی ټولو ته شامل دي. البته چې د نبی کریم ﷺ په زمانه کښې یې لومړنی مصداق د اهل الصفه وو ډله وه او بس.

اهل الصفه څوک وه؟

۲- اهل الصفه د هغو فقیرانو مهاجرو لقب دی چې هغوی په مدینه منوره کښې کورکېول نه درلود، په مسجد نبوي کښې صرف د دې دپاره پراته وه چې قرآن کریم زده کړي او د نبی کریم ﷺ احادیث قولا او عملا په یاد کړي. دوی د خپلو ځانونو دپاره نه د جامو بندوبس درلود او نه د خوراک او څښاک، خو سره د دې چې په دوی باندې به کله-کله دومره لوږه هم راتله چې د کبله به یې نه شو ودرېدلی او لوږه به، چې خلکو به ورباندې د لیونیانو گومان کاوه^(۲) خو دوی به لوږې وارخطا کړي وه مگر بیا هم دوی دومره قناعت درلود چې د چا څخه یې سوال نه کاوه او نه یې چا ته ویلې چې زه د لوږې نه شم ودرېدلی. همدې حالت ته ابو هریره ؓ اشاره کړې ده او وایي چې زه به د لوږې د کبله بې هوښه او بې خوده په ځمکه پرېوتلم چې داسې گومان به راباندې کېده چې لیونی یم «وَمَا يَمْنُ جُنُونٌ مَّا بِي إِلَّا الْجُوعُ»^(۳) یعنې: حال دا چې په ما پورې به لیونتوب نه وه، په ما پورې به لوږه وه (چې دغه حالت ته به یې رسولی وم).

د اهل الصفه وو گېډې د خوراک څخه خالي وې او کله-کله به یې ورپورې تېرې تړلې مگر په علم باندې ماړه وه، او په اصطلاح په مړه گېډه یې د علم زده کړه وکړه، او د نبی کریم ﷺ د وفات څخه وروسته د نن ورځې پورې د هغوی په زده کړي علم باندې خلک خپل مشکلات حل کوي. اهل الصفه برسېره په دې چې د علم طالبان وه او د دیني مدارسو دپاره یې اساس ایښی دی هغوی مجاهدین هم وه، کله به چې د جهاد اواز پورته شو دوی به د هر چا څخه رومي ورتنه تیار شوه او لا تیار به وه چې په دوی باندې د «یو بهلول یو یې کڼد یو یې کچکول» متل صادق وه. د دوی شمېره به کله زیاته ده او کله به کمېده، لکه چې د ټولو مدارسو او ټولو عکسري قشلو عادت دی، خو د دوی تعداد د څلور سوه (۴۰۰) تنو په شاوخوا کښې گڼل کېدل^(۴).

الصفه د هغې چوترې نوم دی چې د همدغسې بې کوره مسلمانانو دپاره د نبوي جومات ترڅنګه جوړه شوې وه. که څه هم هلته یې تر اوسه پورې محوطه معلومه ده مگر اوس د جومات سره ضمیمه شوې ده او خلک ورباندې لمونځونه کوي.

(۱) التفسیر الکبیر ج ۷ ص ۸۴

(۲) روح المعانی ج ۳ ص ۴۷

(۳) صحیح البخاري ج ۲ ص ۱۰۸۹

(۴) تفسیر البغوي ج ۱ ص ۲۵۹

ابو ذر ؓ څه وايي؟

٣- ابو ذر الغفاري ؓ چې د اهل الصفة وو څخه يو مجاهد او متعلم وه خپل حال داسې بيانوي چې زه د اهل الصفة وو څخه وم، زمونږ حالت داسې وه چې څنگه به بېگانه شو نو د نبې کریم ﷺ دروازي ته به ورټول شوو نبې کریم ﷺ به يو او بل ته امر کاوه چې دا درسره بوځه او دا درسره بوځه، په آخر کښې به چې د لسو په شاوخوا کښې نفر پاتې شوه نو نبې کریم ﷺ ته به د هغه ﷺ ماښامی راوړلی شو او همغه به موسره وخوړ، لږ به وه او که ډېر، بيا به راته نبې کریم ﷺ امر وکړ چې: «نَامُوا فِي الْمَسْجِدِ» ځی په جومات کښې ويده شی^(١).

احصار څه معنی؟

٤- د ﴿أَخْصِرُوا﴾ کلمه د "أَخْصَرَ" څخه اخستله شوې ده، کله چې د سړي د يوه کار کولو مخه بنده شي هلته په عربي ژبه کښې د "أَخْصَرَ" کلمه استعمالېږي برابره خبره ده چې مخه بندونکی په سترگو ليدل کېږي او که نه^(٢).

په دې مقام کښې د هغو شيانو (چې د فقيرانو مخه بندوي) څو نومونه ولولي:

الف: چې د مسلمانانو ښار د کافرانو په محاصره کښې واقع وي، نه شي کولی چې د خپل مملکت څخه خارجي دنيا ته د تجارت دپاره لاړ شي^(٣)، نه څوک لار ورکوي او نه وېزه.

ب: چې مجاهدين په جهاد باندې مصروف وي کار او کسب ته فراغت ونه لري، که په کار او کسب باندې بوخت شي نو جهاد پاتې کېږي^(٤) او دښمن غلبه کوي.

ج: چې په جهاد کښې معيوب شوی وي او يا ورته مزمن (اوږد) مرض پېښ شوی وي چې د هغه د امله کار او کسب نه شي کولی^(٥). دغه ډله مجاهدين نن ورځ په افغاني ټولنه کښې زښت ډېر دي چې چا يو اندام د لاسه ورکړي دي او چا بل او حتی ځينې شل او شپږ په ځای ناست دي.

د: عبد الله بن عباس رضی الله عنهما وايي چې دلته هغه مجاهدين مراد دي چې په ځمکه کښې د جهاد دپاره سفر نه شي کولی، توبنه او نور لوازم نه لري چې يو مجاهد ته يې ضرورت وي^(٦).

ه: که فعلا په جهاد باندې مشغول نه وي خو خپل ځان ورته ترښتګ کوي او په عکسري تعليماتو باندې بوخت او د خپله کاره وتلی وي^(٧).

و: مونږ ته هغه څوک هم په همدې ډله کښې داخل ښکاري چې په کور کښې بل سرپرست نه لري

(١) تفسير القرطبي ج ٣ ص ٣٤٠

(٢) مفردات الراغب ص ١١٩

(٣) تفسير القرطبي ج ٣ ص ٣٤١

(٤) تفسير الطبري ج ٣ ص ٩٤

(٥) زاد السیر ج ١ ص ٢٨٣

(٦) تفسير کبير ج ٧ ص ٨٥

(٧) تفسير الراغب ج ٣ ص ٢٩

البقرة (۲)

ترڅو په ځمکه کښې وگرځي راوگرځي او څه روزي پيدا کړي، خصوصاً لا په هغه وخت کښې چې د شهيدانو يتيمان او د شهيدانو کونډې ورپه غاړه وي او د هغوی مشري کوي.
ز: د شرعي علومو زده کوونکي خو په همدې ډله کښې بې شکه او بې شبهې داخل دي.

تعفف څه ته وايي؟

۵- د "تَعَفُّف" کلمه د "تَفَعَّل" د باب څخه ده او مزيد فيده ده د مجردو مصدر يې "عَفَّ" دی، "عِفَّة" هغه حالت ته ويل کېږي چې سړی د شهوت د غلبې څخه په امن کښې ساتي^(۱)، چې مونږ ترې په پښتو کښې په پاک لمنۍ سره تعبير کوو.

مگر په دې مقام کښې ترې هغه حالت مراد دی چې سړی د سوال کولو څخه ساتي چې په مشقاتو صبر کوي خو هغو مالونو ته يې سترگې نه وي نيولې چې د خلکو په لاس کښې دي^(۲)، د دغه حالت څخه مونږ په قناعت سره تعبير کوو.

همدغه حالت عبد الرحمن مومند په خپلو اشعارو کښې داسې تمثيل کړی دی چې:
قناعت مې د خرقې لاندې اطللس دی :: پټ د درست جهان پاچا ظاهر گدا يم^(۳)

د "سيما" د کلمې تحليل

۶- د "سيما" کلمه د "وَسَمَّ" څخه اخستله شوې ده چې د علامې (نښې) معنی ورکوي، نو په اصل کښې "وَسَمَى" - لکه "ذُكِرَى" - وه، بيا "واو" او "سين" وړاندې بېرته کړی شوه نو "سِيَمَى" ترې جوړه شوه او قانون ته برابره شوه چې "واو" يې په "ي" باندې بدل شي او "سيما" ترې جوړه شي.

د فقير علامات

۷- په دې مقام کښې مفسرين کرام دوه ډوله نظرونه لري:

الف: ځينې وايي چې دلته مراد هغه علامات دي چې هغه صرف په ايماني فراست سره پېژاندل کېږي، بنودانې ته حاجت نه لري^(۴) ځکه چې ظاهري وضعه يې غنيانو ته ورته وي چې خپل ډول او سنگار يې ښه برابر کړی وي، په اصطلاح که وېږي وي هم خو خپل برېښونه غوړ ساتي، د همدې کبله ورباندې نابله او ناخبره خلک د غنيانو گومان کوي.

مگر مونږ ته دا تفسير د لاندې وجوهو د کبله غوره نه ښکاري:

اول: مخکښې مونږ ليکلي دي چې د دې ايت اولنی مصداق اهل الصفة ؑ وه او ښکاره ده چې دغه ډول علامات خو په هغوی کښې بالکل موجود نه وه ځکه چې نه هغوی دومره وسه درلوده چې

(۱) مفردات الراغب ص ۳۵۱

(۲) تفسير الطبري ج ۳ ص ۹۷

(۳) د عبد الرحمن مومند دېوان ص ۱۰۱

(۴) التفسير الكبير ج ۷ ص ۸۶-۸۸: في ظلال القرآن ج ۷ ص ۳۱۵: تفسير المراغي ج ۳ ص ۵۰: تفسير القاسمي ج ۳ ص ۲۵۱

د خپلو خانو په تېم (سنگارولو) کېنې يې مصرف کړي او نه ورسره دومره توان وه چې د خپلو خانو دپاره اقلا څه برېت غوړي پيدا کړي.

دوهم: دغسې تفسیر متبادر نه دی، ترڅو چې متبادر تفسیر محال شوی نه وي غیر متبادر تفسیر خوښول ښه کار نه دی.

ب: اکثره مفسرین کرام وايي چې د علاماتو څخه هغه علامات مراد دي چې هغه د فقيرانو سره لازم وي او ترې نه جدا کېږي، لکه زېر رنګ، وچې شونډې، زړې جامې او داسې نور.

سوال جواب

۸- که څوک وايي چې: په کوم فقير کېنې چې د فقيرۍ ذکرې شوې علامې وموندل شي نو په هغه باندې خو نابنده سړی هم د فقير يقين کوي دا لا خو پرېږدې چې د غني گومان ورباندې وکړي، نو دغه تفسیر خو د دې ټکي سره سمون نه خوري چې ﴿تَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ﴾.

مونږ وايو چې: مطابقت يې د ﴿مِنَ التَّعَفُّفِ﴾ ټکي څخه فهمېږي او بس. چې خلاصه يې داسې راوړي چې: په ذکر شوو فقيرانو کېنې د يو پلوه د فقيرۍ نښې موجودې دي چې ناخبره او ناخبره ټول خلک يې پېژني چې دوی فقيران دي او د بل پلوه پکېنې د غنا قوي نښه (قناعت او صبر) په سترگو لیده کېږي چې نه چا ته سوال کوي، نه چا ته تمه کوي او نه د چا مال ته لاس اوږدوي. نو هغه څوک چې په حال باندې يې خبر وي هغه پوهېږي چې دا کار يې د قناعت د کبله دی، کېدې يې وېږي دي خو سترگې يې مړې دي.

اما هغه څوک چې هغه ورسره پوره بلدتيا نه لري هغه ورباندې د غنيانو گومان کوي او په هغه يقين کېنې (چې د علانمو د کبله ورته پيدا شوی شوه) شک ورلوېږي، ځکه چې غنيان هم کله-کله د حرص د کبله خپل ځانونه د فقيرانو په څېره څرگندوي، نو د دوی په خيال کېنې راځي چې دوی حرصناک غنيان دي.

“إِخْفَافٌ” څه معنی؟

۹- “إِخْفَافٌ” اصلا د “إِخْفَافٌ” څخه دی. يعنې هغه شی چې سړی ورباندې خپل ځان راپټوي^(۱)، چې مونږ ورته په پښتو کېنې “برستن” وايو او دري ژبه پکېنې لږ څه تخفيف کوي چې د لحاف په ځای “لیاف” وايي.

په دې مقام کېنې يې د جمهورو علماء کرامو په نزد د معنی حاصل داسې کېږي^(۲) چې: ذکر شوي فقيران د قناعت د کبله د غنيانو په څېره ښکاري چې نه د چا مال ته سترگې اوږدوي او نه د چا څخه سوالونه کوي او نه په سوال کېنې مبالغه کوي چې د مالدار څخه تاو راتاو شي، ته به وايي چې د هغه دپاره ترې برستن جوړه شوه چې د ځان د خلاصون چاره يې ترې غلطه کړې ده.

(۱) مفردات الراغب ص ۴۶۸: زاد المسیر ج ۱ ص ۲۸۴

(۲) تفسیر القرطبي ج ۳ ص ۳۴۲: تفسیر الطبري ج ۲ ص ۹۹

یوه پوښتنه او د هغې جواب

۱۰- که څوک وایي: نفي چې په مقید باندې داخله شي نو اصلاً قید ته متوجه کېږي، دلته خو په سوال باندې نفي داخله شوې ده چې په الحاح (مبالغه) باندې مقید دی نو په کار دي چې دلته هم قید ته متوجه شي، نو معنی به یې داسې شي چې: دوی خو سوال نه کوي خو کله چې سوال کوي الحاح او مبالغه پکښې نه کوي، لکه چې همداسې معنی یې ځینو مفسرینو اخستې ده^(۱).
مونږ وایو چې: دغسې معنی په دې مقام کېنې د ایت شریف د وړاندېنۍ برخې سره منافات (ضدیت) لري چې هغه ﴿ مِنْ التَّعَفُّفِ ﴾ دی، لکه چې مخکښې په "پنځمه" توضیح کېنې یې بیان تېر شوی دی.

او نفي لکه چې یوازې قید ته متوجه کېږي همدارنګه کله قید او مقید دواړو ته هم متوجه کېږي او دواړه د منځه وړي، لکه چې الله ﷻ د ظالمانو په باره کېنې فرمایي: ﴿ مَا لِلظَّالِمِينَ مِنْ حَمِيمٍ وَلَا شَفِيعٍ يُطَاعُ ﴾ [غافر: ۱۸] د قیامت په ورځ به ظالمانو لره نه دوست وي او نه داسې شفاعت کوونکی چې د هغه خبره منلی کېږي. یعنې دوی به مطلقاً شفیع نه لري.

سوال جواب

۱۱- که څوک وایي چې: کله د ﴿ مِنْ التَّعَفُّفِ ﴾ څخه معلومه ده چې دوی مطلقاً سوال نه کوي، نه په الحاح سره او نه بې الحاحه، نو په دې مقام کېنې د ﴿ إِنْ حَافَا ﴾ د ټکي په زیادت کېنې څه حکمت دی ځکه چې مطلب خو د دې ټکي څخه په غیر هم ترلاسه کېده؟
مونږ وایو چې:

الف: په دې کېنې د ذکر شوو فقیرانو د مدحې زیادت ته اشاره ده چې د دوی د پرېشانحالی غوښتنه دا وه چې په الحاح سره یې سوالونه کړي وي او تر هغه د غنیانو پورې نښتې وي چې ترڅو یې ترې څه ترلاسه کړي، خو دومره صابران دي چې په خپلو نفسي غوښتنو باندې یې هم قدم ایښی دی او په الحاح سره سوال نه کوي.

ب: الله ﷻ په خیراتونو باندې په ډول-ډول اسالیبو سره زور اچولی دی، نو کېدلی شي چې د ځینو فقیرانو په زړه کېنې وگرځي چې په هره طریقه چې کېږي باید د غنیانو څخه مالونه ترلاسه کړو، که څوک یې نه راکوي نو باید چې په غوښتنه کېنې یې د الحاح څخه کار واخلي.

نو الله ﷻ دغه ډول فقیران اشاره پوه کړه چې په غنیانو کېنې ورکړه کمال دی او په فقیرانو کېنې قناعت کمال دی، ډېر ښه فقیر هغه دی چې په هغه حالت کېنې هم لا سوال ونه کړي چې ورته جواز لري، پاتې لا هغه حالت چې ورته ناجائز وي.

همدې مضمون ته نبي کریم ﷺ په يو حديث کښې اشاره کړې ده چې: «لَيْسَ الْمَسْكِينُ الَّذِي تُرَدُّهُ الثَّمَرَةُ وَالْتَمَرَتَانِ وَلَا اللَّقْمَةُ وَلَا اللَّقْمَتَانِ إِلَّا الْمَسْكِينُ الَّذِي يَتَّقِفُ وَاقْرَأُوا إِنَّ شَيْئَكُمْ يَغْنِي قَوْلُهُ لَا يَسْأَلُونَ النَّاسَ إِخْفًا»^(۱) يعني: هغه مسکين نه دی چې يوه کجوره يا دوه کجورې او يوه مړۍ يا دوه مړۍ يې ستولې شي بې شکه (مختار) مسکين هغه دی چې د سوال کولو څخه مطلقاً ځان ساتي، که مو خوښه وي دغه ايت شريف ولولئ (چې ښه اطمنان مو حاصل شي): «لَا يَسْأَلُونَ النَّاسَ إِخْفًا».

ايا سوال کول جائز دي؟

۱۲- د سوال کولو په باره کښې زښت ډېر احاديث روايت شوي دي چې دا يو ناجائز کار دی، مگر په ځينو ځايونو کښې يې جواز شته. لاندې دوه حديثونه د مثال په توگه ولولئ:

الف: «لَا تَزَالُ الْمَسْأَلَةُ بِأَخْذِكُمْ حَتَّى يَلْقَى اللَّهَ وَلَيْسَ فِي وَجْهِهِ مُزْعَةٌ لَحْمٍ»^(۲) يعني: سوال کول سپړی دې ته رسوي چې د قيامت په ورځ به يې په مخ باندې يو پوتی غوښه نه وي.

ب: يوه ورځې نبي کریم ﷺ وفرمايل هر څوک چې يو شی غواړي حال دا چې هغه دومره څه لري چې هغه غني کوي نو دغه سوالگر خپل ځان ته د دوزخ سکروټې ډېروي. صحابه کرامو ﷺ ورته وويل چې هغه څومره شی دی چې سپړی ورباندې غني کېږي؟ نو نبي کریم ﷺ وفرمايل چې: «قَدْ رَمَا يُغْدِيهِ وَيُعْشِيهِ»^(۳) يعني: هاغومره څه چې يا يې پرې د سبا چاره کېږي او يا د بېگه (چې يو وخت ډوډۍ ولري).

د سوال تحقيقي حکم

۱۳- ځينو علماء کرامو د سوال په اړوند ټول نصوص په نظر کښې نيولي او د حنفي مذهب په بنا يې ترې دا حکم راويستلی دی چې هر څوک د نصاب خاوند نه وي نو هغه ته د زکات قبلول هم جائز دي او سوال کول هم، که څه هم سوال نه کول ورته بهتر دي^(۴)، که څوک غواړي چې د دې حکم تحقيق د نظره تېر کړي نو هلته دې مراجعه وکړي.

يوه عجيبه قيصه

۱۴- يوه ورځې عمر ؓ يو سائل وليد چې يوه کڅوړه يې په شا وه او سوال يې کاوه، نو امر يې وکړ چې تاسو يې وگورئ چې په دې کڅوړه کښې څه شی دي، چې وليدل شوه په هغې کښې ډوډۍ وه، نو امر يې وکړ چې دا ترې واخلي او د زکات اوبشانو ته يې واچوئ. نو د دې اثر څخه څرگندېږي چې حرفوي سوالگر ته که څوک څه شی ورنه کړي پاک يې نشته^(۵).

(۱) صحيح البخاري ج ۲ ص ۶۵۱

(۲) صحيح مسلم ج ۱ ص ۳۳۳

(۳) سنن ابی داود ج ۱ ص ۲۳۰

(۴) احکام القرآن للجصاص ج ۱ ص ۴۶۳

(۵) تفسير المراغي ج ۲ ص ۵۱

﴿الَّذِينَ يُنْفِقُونَ أَمْوَالَهُمْ بِالْإِلِّ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ﴾ ﴿۲۷۴﴾

[۲۷۴] هغه ڪسان ڇي خپل مالونه هم به شپه ڪنبي خيراتوي او هم به ورڇ ڪنبي، هم به پنهنجي ڪنبي او هم به بنڪاره ڪنبي، نو دوی لره د همدوی اجر د دوی د رب ﷻ په نزد شته دی (ضائع به نه شي، او په دوی باندې به نه ډار وي او نه به دوی غمژن شي.

شان نزول

د دې ايت په شان نزول ڪنبي متعدد روايتونه شته. په خينو ڪنبي ابو بكر الصديق ﷺ، په خينو ڪنبي علي ﷺ او په خينو ڪنبي عبد الرحمن بن عوف ﷺ بنودلي شوی دی ڇي خپل مالونه يې د شپي او ورځي او بنڪاره او پټ خيرات کړي وه.^(۱) او خيني نور روايات شته ڇي ذکر شوی ايت شريف يې د جهاد په آسونو ڪنبي بنودلي دی ڇي د شپي او ورځي بنڪاره او پټ ورياندې مصرف کړي او په هر وخت ڪنبي په خوراک او څښاک باندې لگيا وي خوا الله ﷻ هغه ټول په خيراتونو ڪنبي شميري او اجر و نه ورکوي.^(۲) مونږ ته داسې بريښي ڇي ذکر شو روايتونو د دې ايت شريف دپاره محض څو مصداقونه بنودلي دي، خو څرنگه ڇي د ډېر ځای څخه راپه دې خوا الله ﷻ د خيراتونو ډولونه او كيفيتونه بيان کړه نو د ټول بحث په آخر ڪنبي يې د ټول بحث خلاصه په دغه ايت ڪنبي يو ځل بيا نازله کړه ترڅو ورته غنيان به متوجه شي او په عمل ڪنبي يې پياده کړي.

د مطلب خلاصه

يعنې: الله ﷻ ستاسو په هر خير خيرات باندې پوه دی، د ده ﷻ په نزد صدقات د قبول او د عوضونو تفاوت لري خو بې اجره نه پاتې کېږي، په آخر ڪنبي يو ځل بيا پوه شئ هغه ڪسان ڇي خپل مالونه د شپي او ورځي، پټ او بنڪاره د الله ﷻ د رضا دپاره خرڅوي بلکې په ټولو وختونو ڪنبي او په ټولو حالاتو ڪنبي ورياندې څنډ نه کوي، داسې نه کوي ڇي يا شپه بهانه ونيسي او يا ورځ، او يا د پټ ورکولو په بهانه سره او يا د بنڪاره ورکولو په بهانه سره د صدقي څخه صرف نظر شي ڇي د دوی د الله ﷻ رضا مطلب وي نه د وخت د تاثير لاندې راځي او نه د حالت، نو دغسې خلکو ته د الله ﷻ په نزد د دوی اجر شته، نه به په دوی باندې وېره وي ڇي اجر به رانه کړی شي او نه به دوی خپه شي ڇي ولې به مو خيرات نه کاوه.

(۱) زدا المبرج ۲ ص ۲۸۵: تفسير ابي السعود ج ۲ ص ۲۶۵

(۲) الدر المنثور ج ۲ ص ۱۰۰

د پام وړ تبصره

الله ﷻ کولی شو چې هر څوک یې په خپل کور پوره کړي وی او د خیرات سلسله یې ختمه کړي وی خو په دې تقدیر به د انسانانو په منځکښې مینه او محبت نه وی او د څارویو په څېر به هر یو د خپلې ګېډې په غم کښې وی او بس. نبي کریم ﷺ په یوه حدیث کښې فرمایي چې: «تَهَادُوا تَحَابُّوا»^(۱) یعنې: یو بل ته تحفې ورکړئ چې یو تربله مو مینه او محبت زیات شي.

خو په خیراتونو کښې دا وېره وه چې فقیران د غنیانو دپاره غلامان جوړ نه کړي لکه چې فعلا کفري نړۍ د مالونو په ذریعه فقیر دولتونه د خپلو خانو دپاره اعمار جوړ کړي دي او دوی هم دغه حالت طوعاً او کرهاً قبول کړي دی او ځینې پرې ویاړي. نو الله ﷻ غنیان پوه کړه چې خیرات قبلوونکی اصلاً الله ﷻ دی او فقیران محض د مصارفو دپاره ټاکلي شوي دي. نو تاسو ته په کار دي چې ناغوره مالونو ته د خیراتونو قصد قدرې هم ونه کړئ پاتې خو لا دا چې د الله ﷻ په لار کښې یې خیرات کړئ.

که اصلاً الله ﷻ خیرات قبلوونکی نه وی نو د غیرو جیدو مالونو د خیراتونو به هم باک نه وی، نو تاسو ته په کار دي چې نه په فقیرانو باندې احسان کېږدئ او نه یې خپه کړئ حتی که ناپېژاندل شوي فقیر ته یې ورکړئ نو هغه لا ډېر ښه خیرات دی.

همدارنگه الله ﷻ فقیران هم پوه کړه چې په خیراتونو کښې د ذلت او خورای څخه ځانونه وساتئ تردې چې نابله سړی ورباندې د غنیانو گومان وکړي. او داسې نور هدایتونه یې دواړو ډلو ته ورکړه، دا ټول د دې دپاره چې اسلام د ښمنه خلک د خیر خیرات څخه معکوسه نتیجه وانخلي.

﴿الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ ذَٰلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَٰئِكَ أَصْحَابُ النَّارِ هُمْ فِيهَا خَالِدُونَ ﴿۲۰۶﴾ يَمْحَقُ اللَّهُ الرِّبَا وَيُزِيلُ الصَّدَقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ ﴿۲۰۷﴾ إِنَّ الَّذِينَ ءَامَنُوا وَعَمِلُوا الصَّالِحَاتِ وَأَقَامُوا الصَّلَاةَ وَآتَوُا الزَّكَاةَ لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۲۰۸﴾﴾

[۲۷۵] هغه کسان چې سود خوري (اخلي) دوی به (د قبرونو څخه) نه پاڅېږي مګر د هغه چا په شان به پاڅېږي چې هغه شیطان ګډ وه کړی وي د لاس وروړو د کبله (چې هغه مېرګیو نیولی وي).

دا ځکه چې دوی به یقیناً ویل چې بې شکه بیعه خو د سود غوندې ده (دواړه حلال دي). او الله ﷻ بیعه (تجارت) حلاله کړې ده او سود یې حرام کړی دی.

نو هغه څوک چې هغه ته د خپل رب د پلوه نصیحت ورورسېده نو (د سود څخه) منعه شو، نو هغه (سود) چې پخوا یې کړی وه هغه د هغه شو، او کار یې الله ﷻ ته (سپارل)، کېږي او څوک چې (خپلې خبرې ته) بهرته وگرځېده (سود او بیعه یې یو شی وگڼل) نو همدوی د اور انډیوالان دي چې دوی به پکښې همېشه وي.

[۲۷۶] الله ﷻ (د) سود (پانگه) محوه کوي او صدقاتو ته زیادت ورکوي، او الله ﷻ د هر سخت کافر (او سخت) گناهکار سره دوستي نه کوي.

[۲۷۷] یقیناً هغه کسان چې ایمان یې راوړی وي او نېک عملونه کوي او لمونځونه ودروي او زکاتونه ورکوي دوی لره د دوی د رب په نزد د دوی اجر شته. او نه به په دوی باندې وېره وي او نه به دوی غمژن شي.

ارتباط او د مطلب خلاصه

۱- په دې مقام کېنې مونږ ته د ایتونو د اړوند لاندې وجهې په نظر راځي:

الف: په وړاندېنيو ایتونو کېنې د صدقاتو بیان وه چې اجتماع ورباندې آبادېږي او دلته د سود بیان دی چې اجتماع خرابوي او د مناسباتو څخه تضاد هم یو مناسبت دی. ځکه چې هر شی د ضد په پېژاندلو سره ښه پېژاندل کېږي.

ب: هلته د بې عوضه ورکړې بیان وه چې الله ﷻ ورباندې راضي کېږي او دلته د بې عوضه اخستلو بیان دی چې الله ﷻ ورباندې په غضب کېږي او د جنگ اعلان ورسره کوي.

ج: په صدقاتو باندې مینه او محبت زیاتېږي او په سود باندې کینه او عداوت وده کوي، هغه د زړه اطمینان پیدا کوي او دا سړی لیونتوب ته رسوي، هلته مالونه برکت کوي او دلته آخر د مالونو بیخ او بنیاد وځي.

د: هلته د مال د مصرفولو طریقه ښودلې شوې وه او د دې ځای څخه وروسته د مال د گټلو طریقه بیانېږي چې کومه حرامه ده او کومه حلاله ده. نو خلاصه یې داسې راڅېږي:

۲- یعنې: سود خواره به د قیامت په ورځ د لیونیانو په شکل د قبرونو څخه راپورته کېږي او د محشر خلک به یې ټول پېژني چې دا سود خواره دي، حرکات او سکانات (ناسته ولاړه) به یې کټ مټ د هغو خلکو په شان وي کوم چې پېریانو نیولی وي او وتې بوتې وایي.

او دا ځکه چې په دنیا کېنې د سودخور کړه وړه د لیوني غوندې وي چې سود او بیعه ورته یو ډول ښکاري، حال دا چې سود الله ﷻ حرام کړی دی او بیعه یې حلاله کړې ده. که څوک مملوب العقل نه وي نو دواړه به څنګه سره یو برابر وگڼي. دوی د الله ﷻ د حکم په مقابل کېنې په عقلي دلیل اتکا کوي که څه هم خام او بې سنجشه وي.

۳- نو اوس چې الله ﷻ د سود په باره کښې قطعي حکم نازل کړ او خپل بندگان یې د سود پرېښودلو ته وهڅول او نصیحت یې ورته وکړ نو که څوک د خپل رب خبره مني او د سود څخه لاس اخلي نو پخوا یې چې څه کړي وي (سود یې خوړلی وي) هغه تېر په هېر. د هغه کار ټول الله ﷻ ته سپارلی کېږي، یعنې پرې نیول کېږي به نه. اما نور نو د الله ﷻ کار دی چې په مال کښې به ورته برکت واچوي او که نه؟ هوا که څوک خپلې زړې خبرې ته بېرته ورتاو شي او زړه بېولاله بیا تازه کړي چې سود او بیعه یو شی دی نو دغه څوک یقیناً کافر دی او په اور کښې به همېشه وي.

۴- د سود خوړو دا خبره هم د بې عقلۍ څخه نمایندګي کوي چې په صدقه کښې د مال کمښود ګڼي او په سود کښې زیادت. ځکه چې خبره بالکل معکوسه ده. الله ﷻ سود یې برکته ګرځوي چې عاقبت یې خراب دی او په صدقاتو کښې برکتونه اچوي او چنډونه یې اضافه کېږي. او دا ځکه چې الله ﷻ د هېڅ کافر سره او هېڅ ګناهګار سره چې د خلکو په مالونو باندې تجاوز کوي مینه او محبت نه لري.

۵- بالمقابل هغه کسان چې مومنان او صالح عمل کوي (سود نه خوري) خپل بدني عبادتونه په ډېره ښه توګه اجرا کوي او هم زکاتونه ورکوي، هغوی لږه خپل رب لوی اچونه ورکوي. ځکه چې الله ﷻ د همدوی سره مینه او محبت لري، په دوی باندې به نه د الله ﷻ د پلوه ډار او وېره واقع شي او نه به غمژن شي.

توضیحات

۱- "ربا" په لغت کښې زیادت، ډېروالي او پورته کېدلو ته وايي لکه چې ﴿وَيُرْبِي الصَّدَقَاتِ﴾ ورباندې دلالت کوي، نظر د لیک قواعدو ته باید په "الف" (ربا) سره لیکلی شوی وي، خو د دې کبله چې ډېره عظیم الشانه ګناه ده په واو (ربوا) سره ولیکلی شوه ترڅو لوستونکي ورته ښه متوجه شي. او دا ځکه چې همغه شی د لوستونکو توجه ډېره جلبوي چې د قواعدو څخه مخالف وي.

د همدې وجې څخه د "صلوة" او "زکوة" دواړه کلمې هم په واوونو سره لیکلې کېږي که څه هم قانوني لیکنه یې د الفونو په څېره کښې (صلاة، زكاة) ده. دغه دواړه ډېر لوی عظیم الشانه بدني او مالي عبادتونه دي باید چې په سرسري نظر ورته څوک ونه ګوري.

۲- "ربوا" په شریعت کښې هغې خاصې ګټې او زیادت ته وايي چې یو قرض ورکوونکی یې په خپل قرض باندې علاوه اخلي.

د قرآن کریم د نزول په وخت کښې همدا ډول سود رواج وه. څرنگه چې دغسې یې عوضې ګټې او زیادت کله-کله سړي ته په بیعه کښې هم لاس ته ورځي، مثلاً یو شی په یو زر روپۍ راوړیسي او په یوولس سوه یې وپلوري نو یو سل روپۍ بلاعوضه ګټه پاتې شوه نو ځکه لږ څه نور بیان ته هم حاجت وه چې نبي کریم ﷺ په شپږو شیانو کښې لږ توضیح ورکړه "خو سره د دې عمر ښه ويلي دي چې:

«وَإِنْ رَسُولَ اللَّهِ صَلَّى اللَّهُ عَلَيْهِ وَسَلَّمَ قَبِضَ وَلَمْ يُفَسِّرْهَا لَنَا فَدَعُوا الرَّبَّ وَالرَّبِّيَّةَ»^(۱) يعني: نبي کريم ﷺ وفات شو خو مونږ ته يې سود پوره تفسير نه کړ. نو حقيقي سود او اشتبائي سود دواړه پرېږدئ.

۳- الله ﷻ په هر څه باندې ښه پوهېږي، څه يې چې پوره نه دي تفسير کړي په نه تفسير کښې يې حکمتونه دي او څه يې چې تفسير کړي دي په تفسير کښې يې حکمتونه دي، لکه چې فرمايي: ﴿وَمَا كَانَ رَبُّكَ نَسِيًّا﴾ [مريم: ۶۴] يعني: او ستا رب (ای پیغمبره!) هېروونکی نه دی، څه شی چې لږ څه په اجمال کښې پرېږي د دې دپاره چې مجتهدین پکښې اجتهاد وکړي د یو پلوه به هغوی ته اجر و ورکړي او د بل پلوه به د اُمت دپاره د تللو لارې ډېرې شي.

که څوک د شپږو شیانو نومونه او د مجتهدینو د اجتهادياتو د لوست فرصت لري نو د فقهي او اصول الفقه کتابونو ته دې مراجعه وکړي، مونږ په دې مقام کښې همدومره لیکو چې:

سود مختلف شکلونه لري او ټول شکلونه يې په قطعي صورت حرام دي. لاندې څو صورتونه يې د مثال په توګه ولولئ:

- الف: چې د یوه غریب سړي څخه ګټه اخلي او هغه د خوراک او څښاک دپاره قرض کړی وي.
- ب: چې هغه د یوه مړي د تکفين او تجهيز دپاره ترلاسه کړي وي او یا د واده د رسم او رواج دپاره.
- ج: چې کوم بډاي (غني) سړی يې د تجارت دپاره پور کړي او سودخور ته سود ورکوي.
- د: چې کومه فابريکه او یا حکومت دا کار وکړي.
- ه: چې د نوو او زړو نوټونو په مبادله کښې څه تفاوت ترلاسه کړي.
- و: چې د تخمي او غیر تخمي غنمو په تبادله کښې څه زیادت واخلي.

يادونه

۴- لکه څنګه چې نن ورځ سود اخستونکی د سودخور په نامه يادېږي همدارنګه د عربو هم رواج وه چې هغه ته به يې 'اَكِلُ الرِّبَا' ويلې، نو قرآن کريم هم د خلکو په مروج لهجه باندې سود اخستونکي په ﴿الَّذِينَ يَأْكُلُونَ الرِّبَا﴾ کښې د سود خورونکو په نامه ياد کړه.

"خَبَط" څه معنی؟

۵- د ﴿يَتَخَبَّطُهُ﴾ کلمه د "خَبَط" څخه اخستله شوې ده، "خَبَط" هغو ګډو وډو حرکتونو ته وايي چې په لیونتوب او پرېشاني باندې دلالت کوي، لکه ښه اوښه چې پښې تړي او یا لکه ونه چې په لکره ووهله شي او غیر منظمې پانې ترې راټوی شي^(۲).

او د ﴿مِنَ الْمَسِّ﴾ توری د ﴿يَتَخَبَّطُهُ﴾ پورې تعلق نيسي. نو د معنی حاصل يې داسې کېږي چې:

(۱) سنن ابن ماجه ص ۱۶۴: مسند احمد بن حنبل ج ۱ ص ۸۵

(۲) تفسير المراغي ج ۳ ص ۵۴: مفردات الراغب ص ۱۴۲

د قیامت په ورځ به سود خواره د قبرونو څخه داسې راپورته کېږي لکه چې په دنیا کېنې څوک د شیطان د لاس وهنې د کبله گډوډ حرکتونه کوي او لیونی شوی وي. چې په پښتو کېنې وایي: فلانی میرگیو نیولی دی. همدغه مرض ته په عربي کېنې "صرعه" وایي.

عبدالله بن عباس رَضِيَ اللهُ عَنْهُ وایي چې: «أَكْبَلُ الْبَرَّاءَ يُبْعَثُ يَوْمَ الْقِيَامَةِ مَجْثُومًا يُخْتَقُ»^(۱) یعنی سودخور به د قیامت په ورځ د لیونتوب په حال کېنې راپورته شي چې غاړې ته به یې زندی وراچوله کېږي (د مړۍ څخه به نیول کېږي).

که څه هم ځینو مفسرینو کرامو د ﴿مِنْ أَلَمَسِ﴾ په توري کېنې ځینې نور تعلقات هم بنودلي دي^(۲) او مَسَّ يَی د جنون (لیونتوب) څخه کنایه اخستی دی^(۳)، مگر مونږ ته لږ څه بعید په نظر راغله ځکه مو خوښ نه کړه.

سوال جواب

۶- که څوک وایي چې: طبیبان خو د صرعې (میرگیو) ناروغي د اخلاطو څخه گڼي چې د چا په سر کېنې څه گډوډي راشي نو ذکر شوی مرض ورته پېښېږي، نه د شیطان څخه. د همدې کبله ځینو مفسرینو د ایت شریف تفسیر داسې کړی دی چې دا د عربو د عادت په بناء شیطان ته نسبت شوی دی چې هغوی به دغسې مرضونه د شیطان څخه گڼل^(۴).

مونږ وایو چې: د پیریانو واقعات چې د انسانانو سره پېښ شوي دي په احادیثو کېنې دومره ډېر دي چې انکار ترې ممکن نه دی لکه چې ځینو مفسرینو کرامو یې بعضې واقعات نقل کړي دي^(۵)، مونږ یې د اوږدوالي د کبله نه شو پښتو کولی.

نو څه لرې نه ده چې د میرگیو مرض په ځینو وختونو کېنې د اخلاطو د کبله سړي ته پېښ شي چې طبیبان یې په دارو درمل سره معالجه کوي، او په ځینو وختونو کېنې پرې د پیریانو او شیطانانو د کبله سړی مبتلا شي چې معالجه یې په مادي دواگانو باندې نه کېږي بلکې آیه الکرسې او نورو ماثوره اورادو باندې یې علاج کېدلی شي، او کله به یې اخلاط او پیریان دواړه سبب وي نو باید چې علاج یې د مادیاتو او ماثوراتو دواړو څخه مرکب وي.

نو لکه څنگه چې مادي امراض د الله ﷻ د اجازې څخه په غیر چا نه شي عارض کېدلی همدارنګه جنیان او شیطانان هم د الله ﷻ د اذن څخه په غیر چا نه شي کیناستلی. اما انکار ورڅخه د اهل السنة والجماعة عقیده نه ده بلکې د معتزله وو مسلک دی^(۶).

(۱) تفسیر ابن کثیر ج ۱ ص ۳۲۶

(۲) تفسیر کبر ج ۷ ص ۹۴: تفسیر القاسمي ج ۳ ص ۲۶۱

(۳) مفردات الراغب ص ۴۸۷

(۴) تفسیر الکشاف ج ۱ ص ۳۲۰

(۵) تفسیر القاسمي ج ۳ ص ۳۶۲

(۶) روح المعاني ج ۳ ص ۴۹

او که د جنیانو او شیطانانو څخه د مرضونو مکروبونه مراد کړی شي نو بیا خو نه سوال ته حاجت شته او نه جواب ته، ځکه هغه شی چې طبیبان یې د مېرگیو سبب گڼي شریعت یې هم گڼي^(۱)، خو فقط په نوم کښې یې فرق راغی چې په شریعت کښې ورته شیطانان وایي او په طب کښې ورته جنیان. مگر دا معنی متبادره (څرگنده) نه ده ځان ساتل ترې په کار دي.

۷- په هر تقدیر، د قیامت په ورځ د ځینو جرائمو دپاره الله ﷻ څه خاصې نښې او علائم ټاکي لکه د غدار په کوناتي باندې به د هغه د غدر (تگی) په اندازه بهرغ رپېرې^(۲) او د چا زړه چې په دنیا کښې پوند وي د قیامت په ورځ به رانده راپورته کړی شي [طه: ۱۲۵، ۱۲۶]. همدارنگه الله ﷻ د سود خورو دپاره دا نښه او علامه گرځولې ده چې د محشر په میدان کښې به د لیونیانو په شکل راپورته شي^(۳).

ایا سود او بیعه یو شی دی؟

۸- د قرآن کریم د وخت سودخورو سود او بیعه دواړه حلال گڼل او حتی سود یې په حلالوالي کښې اصل ګاڼه. ځکه چې په معاملاتو کښې خو مهم شی ګټه ده او ګټه په بیعه کښې شکمنه او احتمالي ده خو په سود کښې یقیني او بې شکه ده، د همدې کبله یې په مقلوبه تشبیه باندې ورڅخه تعبیر وکړ چې: ﴿إِنَّمَا الْبَيْعُ مِثْلُ الرِّبَا﴾ او داسې یې ونه ویلې چې: «إِنَّمَا الرِّبَا مِثْلُ الْبَيْعِ».

عجیبه خبره

۹- عجیبه خبره ده لکه څنګه چې د سودخورو عقلونه مقلوب وه هماغسې یې د خولو څخه خبره هم مقلوبه راووتله او د وارخطائی او اضطراب نښې یې پکښې ښکاره شوې، ته به وایې چې کوم لیونی خبرې کوي. لاندې دوه صورتونه د نظره تېر کړئ ترڅو د سود خورو اعتراض او د الله ﷻ جواب درته ښه څرګند شي:

الف: که یو مجاهد د غنیمت یوه وسله د دوه کالو په وعده باندې په درې لکه افغانۍ خرڅه کړي نو دا بیعه شوه او جائزه ده.

که بالفرض همدغه وسله د دوه کالو په وعده باندې په دوه لکه افغانۍ خرڅه کړي خو کله چې دوه کاله تېر شي او د قرضدار وسه نه کېږي چې د وسلې قیمت ورکړي خو دوی دواړه سره راضي شي، مجاهد یو کال وراضافه کړي او پورورپی یو لک افغانۍ زیاتې کړي، یعنې یو کال وروسته درې لکه افغانۍ ورکوي؛ نو دا سود شو او حرام دی.

په دې مقام کښې کافرو ته دا سوال پیدا کېده چې د ذکر شوو دواړو معاملو نتیجه یوه شوه چې په درېوو کالو کښې درې لکه افغانۍ شوې، نو کله چې لومړي صورت جائز شو باید چې دوهم صورت هم جائز شي.

(۱) تفسیر المنارج ۲ ص ۹۶

(۲) جامع الترمذي ج ۱ ص ۲۸۷

(۳) روح المعاني ج ۳ ص ۴۹: تفسیر القرطبي ج ۳ ص ۲۵۴

شرعي جواب يې دا دی چې دا کار الله ﷻ کړی دی او هغه ﷻ فقال لَمَّا يُرِيدُ دى څه يې چې اراده وي هغه کوي، د تحليل او تحریم واک د بل چا سره نشته هغه ﷻ زموږ رب دی او موږ يې بندگان يو. هوا که دوى د سودي جنون څخه رابهر شي او د عقل څخه کار واخلي هم پوه به شي چې په لومړي صورت کښې درې لکه افغانۍ د ټولې وسلې په مقابل کښې ثمن واقع شوي دي چې بې عرضه پکښې هيڅ شی نشته، او په دوهم صورت کښې دوه لکه افغانۍ د وسلې په مقابل کښې واقع شوي دي او يو لک افغانۍ دوه کاله وروسته بې عرضه په پوروري باندې کېښودلې شوې.

که څوک وايي چې يو لک افغانۍ د يو کال په بدل اضافه شوې، بې عرضه خو نه دي؟
 موږ وايو چې کال خو زمانه ده، نه د چا مال دی او نه پکښې څوک تجارت کولى شي، په معاملاتو کښې خو د مالونو راکړه ورکړه وي نه دا چې هوا او يا وخت څوک په چا خرڅ کړي.
 برسېره په دې، په لومړي صورت کښې مشتري په خپله خوښه، درې لکه افغانۍ په ځان باندې د مبيعې په مقابل کښې منلې دي، نوموړي کولى شو چې بالکل يې نه وى خريداري کړې، او په دوهم صورت کښې خو يې فقط دوه لکه منلي وي خو يو لک نورې ورباندې جبري راغلې ځکه دوه کاله وروسته خو ورته د سود خور د پلوه دوه لارې ښودلې شوې دي چې يا دوه لکه افغانۍ ورکړي او يا په ځان باندې د بل کاله پورې درې لکه ومنې، درېمه لار ورباندې په بشپړه توگه بنده ده.
 ب: که يو سړى د يوه مجاهد څخه د غنيمت وسله په دوه لکه افغانۍ خريداري کړي او يو کال وروسته يې په درې لکه افغانيو باندې وپلوري نو دا بيعه ده او گټه يې جائزه ده.
 خو بالفرض که نوموړى مجاهد هماغه دوه لکه افغانۍ چاته د يو کال دپاره په يو لک افغانيو باندې په گټه ورکړي نو دا سود دی او حرام دی.

سره د دې چې په دواړو صورتونو کښې دوه لکه افغانيو يو لک افغانۍ د يو کال په اوږدو کښې وگټلې، په يو صورت کښې جائزې دي او په بل کښې ناجائزې دي!

دلته هم شرعي جواب دا دی چې الله ﷻ چې هر څه کوي د حکمت څخه ډک دی څوک ورباندې د اعتراض حق نه لري او د ده ﷻ په کار باندې واقعاً د گوتې د اېښودلو ځای شته.

هوا که سود خواره ورته په خير شي دواړه صورتونه يو تربله د ځمکې او د اسمان فرق لري. ځکه چې په لومړي صورت کښې مشتري د يو کاله پورې د وسلې حفاظت او ساتنه په غاړه واخستله، د نقل او انتقال مصارف يې ورباندې ورغله، د سلاپاکۍ تکاليف او تاوانونه يې وگالل خو د دې ټولو سره سره يې گټه يقيني نه وه، احتمال وه چې بازار لوېدلى وي او تاوان يې پکښې کړې وي او يا ورباندې کوم آفت نازل شوى وي او گټه لا څه چې اصل سرمايه يې هم د منځه تللې وي.

اما په دوهم صورت کښې په مجاهد باندې نه د تاوان احتمال شته او نه ورباندې د کوم تکليف گالل، خو د دې سره سره يې گټه يقيني ده او شک شبه پکښې نشته، نوموړي به ورته په اصطلاح د شاهان پاچا د لټانو په شان بې غمه ناست وي، يو پښه به يې په بله اړولې وي خو د گټې په وخت کښې يې تکلفه گټه په جيب کښې اچوي او خوري به يې.

نو که د سود خورو په شان څوک په عقل کښې خلل ونه لري، پوهېږي چې د دواړو صورتونو په منځکښې ډېر لوی فرق شته.

أَمْرُهُ إِلَى اللَّهِ څه معنی؟

۱۰- د دغو ایتونو د نزول په وخت کښې سود یوه مباحه معامله وه چې اکثره خلک ورباندې اخته وه خو کله چې الله ﷻ فضل وکړ دغه ایتونه یې نازل کړه نو مسلمانانو ورته لږ لږ وېل او غاړې یې ورته کېښودې. خو بالمقابل کافرانو په اعتراضاتو او گوتنیو باندې پیل وکړ چې سود او بیعه خو یو شی دی چندان توپیر نه لري، نو ولې یو حرام او بل حلال گڼل کېږي؟، لکه چې وړاندې یې بیان تېر شو.

دوی ځکه سپکو سپرودو خبرو ته شروع وکړه چې په هغه وخت کښې ځینې داسې سودونه هم وه چې یوه خوا به یې کافر وه او بله به یې مسلمان وه، نو مسلمان به د مسلماني قانون غوښت او کافر ته به یې خوند نه ورکاوه.

اما د سود خورو په منځکښې د تېرو شوو سودونو لاندې پرته وه، امکان لري چې ځینو خلکو یې غوښتنه هم کړې وي چې اخستل شوی سود بېرته راکړه نو الله ﷻ دا لاندې غوڅه کړه او یې فرمايل چې قانون به په راتلونکي باندې اغېزه کوي، نه په تېر شوي. خو دا ټکی یې ورسره اضافه کړ چې: ﴿وَأَمْرُهُ إِلَى اللَّهِ﴾ کار یې د الله ﷻ سره دی او بس. همدغه ټکی لاندې دوه معناوې درلودلې شي:

الف: یوه دا چې قانوناً ترې نه غوښتل کېږي. هو! که سود خور د الله ﷻ د رضا دپاره څه ورکړي نو ښه خبره ده.

ب: بله دا چې د راتلونکي سود په باره کښې د الله ﷻ پرېکړه دا ده چې هغه محق کوي (د منځه به یې وړي)، اما د تېر شوي سود په باره کښې الله ﷻ ته فیصله سپارله کېږي چې د منځه به یې یوسي نظر دې ته چې که اسلام یې د پښو لاندې کړی نه وه نو انساني همدردی خو یې د پښو لاندې کړې وه. او یا به یې محوه نه کړې ځکه په هغه وخت کښې خو لا خطاب ورته نه وه متوجه شوی.

یادونه

۱۱- په هر تقدیر، دا حکم د هغو سود خورو په باره کښې دی چې د ایت د نزول څخه پخوا یې په سودونو سره سرمایې راغونډې کړې وې.

اما هغه څوک چې د ایت د نزول څخه وروسته په سود باندې مبتلا وي او بیا غواړي چې توبه ترې وباسي نو د هغه د توبې یو جزء دا دی چې د سود پیسې خپل خاوند ته بېرته ورکړي او خپله غاړه خلاصه کړي. که هغه مړ وي او یا یې درک معلوم نه وي نو یا دې اسلامي بیت المال ته وسپاري او یا دې په فقیرانو باندې ووېشي^(۱).

مونږ ځکه دغسې معنی واخستله چې د ایت وروستۍ تکره ورباندې دلالت کوي چې: ﴿وَمِنْ غَاۤءٍ﴾ الآية یعنی: او څوک چې خپلې خبرې ته وروگرځي او سود او بیعه یو رنگ وگڼي نو هغوی د اور ملګري دي چې دوی به پکښې همېشه وي.^(۱)

په سود څوک نه کافر کېږي

۱۲- په تېر شوي بیان باندې د دې اعتراض مخه هم ونيوله شوه چې سود خو عمل دی او په عمل باندې خو څوک نه کافر کېږي او په دوزخ کېنې خو د تل دپاره کافران پراته وي، نه گناهکاران مسلمانان.

د جواب حاصل دا دی چې: د ایتونو د سیاق څخه څرګندېږي چې دلته مراد قطعي کافران دي چې سود عقیده حلال ګڼي او د بیعې په شان ورته ښکاري او بس.

سود ګټه نه ده تاوان دی

۱۳- مونږ پخوا لیکلي دي چې د «رَبَا» کلمه د زیادت، ډېروالي او ګټې معنی ورکوي. د همدې کبله د سود پیسو ته دغه نوم خوښ کړی شوی دی، ته به وایې چې دا معامله ټوله ګټه ده او وېښته تاوان هم پکښې نشته.

نو الله ﷻ دغه نظر رد کړ، چې سود سراسري تاوان دی الله ﷻ یې بربادوي او هغه شی چې ظاهراً تاوان ښکاري هغه سراسري ګټه ده او ویې فرمایلي چې: ﴿وَبُزِّي الصَّدَقَاتِ﴾ یعنی: الله ﷻ صدقات ډېروي، زیاتوي او برکت پکښې اچوي، برسېره په دې اجرونه ورکوي. لاندې دوه حدیثونه ولولئ: الف: نبي کریم ﷺ فرمایي چې: «الْبَرَّاءُ وَإِنْ كَثُرَ فَإِنَّ غَاقِبَتَهُ إِلَى قَبْلِ»^(۲) یعنی: د سود پانګه اګر که ډېره شي خو عاقبت یې د کمبود طرف ته دی.

ب: نبي کریم ﷺ فرمایي چې ستاسو صدقات د الله ﷻ په لاس کېنې پرېووزي نو داسې یې درته تربیه کوي لکه چې ستاسو کوم یو سړی د خپل آس کوتی او یا د اوښ جونګی تربیه کوي، تردې چې د قیامت په ورځ به یوه لمړۍ د اُحد د غره په اندازه غټه شوې وي.^(۳)

یادونه

۱۴- الله ﷻ لطف وکړ او د سود د بحث په منځکښې یې د لمانځه او زکات بحث ته اشاره وکړه. شاید چې په دې کېنې دې خبرې ته اشاره وي چې که سود خور وغواړي چې د سود څخه توبه وباسي او توفیق یې په نصیب شي نو په لمانځه دې مداومت وکړي ځکه چې لمونځ د بدو کارونو مخه نیسي. او زکات ته دې ادامه ورکړي چې حرص یې مات شي او په خلکو باندې یې زړه سوي پیدا شي.

(۱) تفسیر القاسمي ج ۳ ص ۳۶۹: تفسیر الطبري ج ۲ ص ۱۰۴: البحر المحیط ج ۲ ص ۲۳۵

(۲) مسند احمد بن حنبل ج ۲ ص ۱۰۹: سنن ابن ماجه ص ۱۶۵

(۳) صحیح البخاري ج ۱ ص ۱۸۹

البقرة (۲)

۱۵۔ که خوک د سود د تحریم حکمتونه او نور اسرار غواړي نورو تفاسیرو ته دې مراجعه وکړي، مونږ به دې مقام کښې به نور بحث باندې نږه وړو.

﴿يَا أَيُّهَا الَّذِينَ ءَامَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ﴾ ۱۶ ﴿فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ وَإِن تُبْتِغُوا فَلَکُمْ رُءُوسُ أَمْوَالِکُمْ لَا تُظْلَمُونَ وَلَا تَظْلَمُونَ﴾ ۱۷ ﴿وَإِن کَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ وَأَن تَصَدَّقُوا خَيْرٌ لَّکُمْ إِن کُنتُمْ تَعْلَمُونَ﴾ ۱۸

[۲۷۸] ای هغو کسانو چې ایمان یې راوړی دی! د الله څخه وډار شئ او هغه څه پرېږدئ چې د سود څخه پاتې دي، که تاسو مؤمنان یاسته.

[۲۷۹] نو که تاسو ونه کړه (متبقي سود مو پرېښود) نو د الله څخه او د ده څخه د پیغمبر څخه د پلوه په (لوی) جنگ باندې خبر شئ. او که توبه ثابت شوی (د متبقي سود څخه صرف نظر شوی) نو تاسو لږه خپل راس المالونه شته (کولی شئ چې د هغو غوښتنه وکړئ) نه به تاسو ظلم کوئ (چې اضافه وغواړئ) او نه به په تاسو ظلم کېدلی شي (چې یا بالکل درنه کړی شي او یا لږ درکړی شي).

[۲۸۰] او که د سختۍ خاوند (مديون) پېښ شي (چې لاس یې تنگ وي) نو (په تاسو باندې) د اسانۍ د وخته پورې انتظار کول دي (ترڅو یې چې لاس ازاد شي)، او (دا خبره) چې (په هغوی باندې) خیرات وکړئ (لږ یا ټول ورته عفو کړئ) تاسو ته ډېره بهتره ده، که تاسو پوهېږئ.

ارتباط او شان نزول

۱۔ په تېرو شوو ایتونو کښې دوه حکمونه اثبات ته ورسېده چې یو د سود ابدې تحریم او بل د اخستل شوي سود بېرته نه غوښتل، اما لاتدې دوه نور حکمونه په واضحه توګه نه وه نازل شوي: الف: هغه ګټه چې موده یې پوره شوې وي خو سود خور لا نه وې ترلاسه کړي، ایا کولی شي چې د هغې مطالبه وکړي؟

ب: راس المال (اصلي پانګه) سودخور غوښتلی شي او که نه؟ امکان لري چې د چا ذهن ته ورغلې وي چې کله یې خو چنده ګټه د تحریم څخه وړاندې خوړلې ده نو په کار دي چې د راس المال غوښتنه ونه کړي.

۲۔ په همدې ابهام باندې څه وخت تېر شو ترڅو چې مکه معظمه فتحه شوه او هلته والي مقرر شو چې عتاب بن اسید ښوېد، نو یوه قوم (بني عمرو) په بل قوم (بني المغیره) باندې د متبقي

(۱) حنبی الشیخ زاده علی تفسیر البیضاوی ج ۱ ص ۵۸۸: فی ظلال القرآن ج ۱ ص ۳۲۲: تفسیر الراغبی ج ۲ ص ۵۷: التفسیر الکبیر ج ۲ ص ۹۳

سود غوښتنه پیل کړه، خبره دومره سمخته شوه چې عتاب ع د نبي کریم ﷺ څخه په دې باره کښې د ښه لې غوښتنه وکړه، نو ذکر شوي ایتونه نازل شوه او والي ته ورواستول شوه^{۱۱}، چې په نتیجه کې یې عمرو د خپلې غوښتنې څخه تېر شوه^{۱۲}.

د مطلب خلاصه

۱- یعنې ای موښانوا ستاسو د ایمان غوښتنه دا ده چې د الله ﷻ احکامو ته غاړه کېږدئ که څه هم هغه ستاسو د خواهشاتو سره مخالف وي. نو د همغه الله ﷻ څخه وډار شئ چې تاسو ورباندې ایمان راوړئ دی او د متباقي سود (گټې) څخه صرف نظر شئ. که چېرې تاسو غواړئ چې د خپل ایمان عملي تصدیق ترلاسه کړئ نو دا کار وکړئ دا د ایمان غوښتنه ده. او که دا کار مو ونه کړ نو تاسو په یوه عظیم الشان جنگ باندې خبردار شئ چې د الله ﷻ او د ده د رسول ﷺ د پلوه ورباندې پیل کېږي ترڅو چې تاسو د خپل غوښتنې څخه توبه وکړئ او د الله ﷻ ته عملاً هم غاړه کېږدئ.

۲- هوا که د گټې څخه صرف نظر شوئ نو تاسو د خپلو راس المالونو (پانګو) مستحق ګڼل کېږئ او هغه ترلاسه کولی شئ، په دې تقدیر به نه تاسو ظلم کوئ چې د راس المال څخه د اضافه غوښتنه وکړئ او نه باید په تاسو ظلم وکړي شي چې یا درنه کړي شي او یا مو په نن، اشه او په سبا راشه باندې په مشقت کښې واچوي.

دا په هغه صورت کښې چې ستاسو مديون (پوروړی) ستاسو قرض درکولی شي. او که داسې صورت پېښ شو چې د هغه لاس تنګ وه او راس المال یې درياندې نه شو سپارلی، په دې صورت کښې په کار دي چې تر هغه انتظار وباسئ ترڅو د هغه لاس ازاد شي او ستاسو د قرض ورکړه ورته اسانه شي چې یا ټوله په یو ځل درکړي او یا یې په قسطونو درپوره کړي.

۳- که تاسو په خپلو پوروړو باندې زړه سوی وکړئ او په خپله خوښه ورته یا خپل ټول قرض او یا څه برخه وېښئ او صدقه یې کړئ نو دا خو ډېر ښه کار دی که یوهېږئ.

ځکه چې په دې صورت کښې به د صدقه کړی شوي مال عوضونه په دنیا کښې هم ورکړي شي او په آخرت کښې به مو هم په داسې وخت کښې په درد وځوري چې ډېر به ورته اړ او محتاج یاست، او هم به الله ﷻ ستاسو د گناهونو څخه درتېر شي لکه چې تاسو د خپل قرضدار د قرض څخه تېر شوی او د هغه د اوږدو څخه مو دروند بار لرې کړ.

توضیحات

۱- که څوک وایي چې ایت شریف په ﴿يَأَيُّهَا الَّذِينَ ءَامَنُوا﴾ باندې پیل شوی او په ﴿إِنْ كُنْتُمْ مُؤْمِنِينَ﴾ باندې پای ته رسېدلی، نو پیل او پای یې سره تضاد غوندې ښکاري ځکه چې د ﴿إِنْ﴾ کلمه د شک دپاره ده.

۱۱- تفسیر الطبري ج ۳ ص ۱۰۷: الدر المنثور ج ۲ ص ۱۰۷

۱۲- تفسیر ابن کثیر ج ۱ ص ۳۳۰

البقرة (۲)

مونږ وايو چې: د دې معنی دا ده چې ای مؤمنانو! د خپل ایمان مظاهره په اعمالو کېږي وکړئ او دا ځکه چې یوازې الله ﷻ په زړونو باندې پوهېږي، که تاسو په خپلو جوارحو باندې ایمان حاکم ونه گرځوئ (سود ونه خورئ) نو خلک به تاسو د ایمان په دعوه کېږي دروغزن وبولي او ایمان به مو کمزوري وېرېږي.

يادونه

۲- که څه هم د ﴿فَاذْنُوبُوا﴾ د "أَذْنُ" څخه اخستله شوې ده چې د غوږ په معنی سره ده خو په ځینو وختونو کې هغه علم ته هم "أَذْنُ" وايي چې د غوږونو د لارې ورباندې سړی پوه شي، په دې مقام کې همدغه معنی مطلب ده^{۱۱}. یعنې: واورئ او ښه پوه شئ چې تاسو سره د الله ﷻ او د ده پیغمبر ﷺ جنگ او دښمني ده.

ایا د الله ﷻ سره جنگ؟

۳- ښکاره ده چې د الله ﷻ سره خو جنگ غیر متصور دی ځکه چې جنگ په هغه صورت کې متصور کېدلی شي چې د دواړو طرفونو په منځ کې څه د قوت تناسب موجود وي که څه هم ډېر لږ وي. نو ځکه مونږ وايو چې سود خواره په لاندې لحاظونو سره د الله ﷻ سره جنگیان گڼل شوي دي:

الف: په جنگ کې دا قاعده ده چې یو طرف د خپل مقابل طرف په خلاف کار کوي، نو کله چې سودخواره د الله ﷻ او د ده ﷻ د پیغمبر ﷺ په خلاف چاپېر دي او د سود څخه لاس نه اخلي نو داسې وگڼل شوه لکه چې ورسره په جنگ وي. د همدې کبله باغیان په همدې نامه باندې یاد شوي دي ځکه چې الله ﷻ او د ده ﷻ په ځمکه کې اصلاح راولي او هغوی پکې فساد کوي، لکه چې فرمایي: ﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا﴾ (المائدة: ۳۳) یعنې: یقیناً د هغو کسانو کوم چې د الله ﷻ او د ده ﷻ د پیغمبر سره جنگ کوي او هم په ځمکه کې فساد خوروي جزا دا ده چې ووژل شي او په دار کړی شي، او داسې نور.

ب: په انسانانو کې دا عادت دی چې کله ډېر لوی شی وگوري کوم چې د دوی په مقیاسونو کې نه ځایېږي نو د هغه نسبت الله ﷻ ته کوي، لکه چې وايي: د افغانستان په جهاد کې د الله خلک معیوب او د الله خلک شهیدان شوه! یعنې دومره معیوبین او شهیدان پکې وشوه چې په شمېر یې یو الله ﷻ خبر دی. همدارنګه هغه شی هم چې په هغه کې د ټولې ټولنې ګټه وي الله ﷻ ته نسبت کېږي، د همدې کبله د هغو حقوقو څخه چې په انساني ټولنه کې څه خاص غوښتونکي ونه لري د حقوق الله په نامه یادېږي.

نو په همدې بناء څوک چې د الله ﷻ سره په عام المنفعة شي کېږي مقابله کوي نو هغه هم د محارب مع الله په نامه باندې یادېږي. او په دې کې څو شک نشته چې سود خوري ډېره لویه ګناه

او د عامو وگړو په ضرر ده. په همدې اړوند زښت ډېر احاديث روايت شوي دي، مونږ يې دلته نه شو رانقلولی، لوستونکي دي اوږدو کتابونو ته مراجعه وکړي^(۱).

ج: په دې مقام کېنې يې مطلب دا دی چې تاسو سره په هغه جهاد پيل شي چې په هغه باندې الله ﷻ او د ده پيغمبر ﷺ امر کوي. يعنې تاسو د شرعي جهاد لايق ياست چې د مقاتله في سبيل الله په نامه باندې هم يادېږي. نو دا مقاتله د وطني، مالي، توسعه طلبې او نورو شيانو مقاتله نه ده بلکې دا يوه شرعي مقاتله ده.

يوه پوښتنه او د هغې جواب

۴- که څوک وايي چې: که سود خورو په هغه وخت کېنې سود او بيعه يو رنگ گڼل خو جهاد ورسره في سبيل الله گڼل کېږي، اما که هغوی مسلمانان وه لکه چې د شان نزول څخه څرگندېږي بيا هم ورسره جهاد واجب دی؟

مونږ وايو چې: د جهاد وجوب دپاره دا ضرور نه ده چې مقابل جانب دې کافر وي بلکې کله-کله د مسلمانانو سره هم جهاد لازم گرځي، لکه چې څو باغيان او يا قطاع الطريق (لارې شکوونکي) سره يو ځای شي او د اسلامي حکومت په مقابل کېنې قوت تشکيل کړي چې بې د جنگه ورباندې د چا زور نه رسېږي نو جهاد ورسره لازم دی. هو! که قوت يې نه درلود نو د اسلامي حکومت وظيفه ده چې ترهغه يې بنديان کړي ترڅو د الله ﷻ حکم ته غاړه کېږدي.

د ابو بکر الصديق ؓ د وخت جنگونو هم دوه وجې درلودې، يوه دا چې هغه خلک مرتد شوي وه او بله دا چې د زکات د ورکولو څخه يې ډډه کوله. د همدې کبله نوموړی خليفه ؓ وويل چې ترهغه به ورسره جنگېږم ترڅو د زکات يو سېرلی هم ورته پرېږدم^(۲).

يادونه

۵- د ﴿لَا تَظْلِمُونَ وَلَا تُظْلَمُونَ﴾ دوه جملو څخه د اشارې په توگه لاندې دوه حکمونه

معلومېږي:

الف: د کوم يو مديون (پوروړي) چې وسه کېږي او خپله غاړه نه خلاصوي هغه ظالم دی. همدا مضمون نبي کریم ﷺ داسې منعکس کوي چې: «مَقْطُلُ الْغَنِيِّ ظَلَمٌ»^(۳) يعنې: د غني سړي (په فرض ورکولو کېنې) معطلې کول ظلم دی.

ب: لکه څنگه چې مسلمان مکلف دي چې د ظالمت څخه ځان وساتي بايد چې د مظلوميت څخه هم ځان وساتي. ځکه څومره چې خلک مظلوميت ته غاړه ږدي په هماغه کچه به ظالمان ډېرېږي. نو اسلام لکه چې ظالم ته وايي چې ظلم مه کوه مظلوم ته وايي چې د ظالم په مقابل کېنې مقاومت وکړه.

(۱) الدر المنثور ج ۲ ص ۱۰۹: تفسير القرطبي ج ۲ ص ۳۶۴: تفسير القاسمي ج ۳ ص ۳۷۷

(۲) احکام القرآن ج ۱ ص ۴۷۲

(۳) صحيح مسلم ج ۲ ص ۱۸

د قرض غلامان

۶_ پخوا به چې کله څوک د ډېر قرض څخه لاندې شو او د ورکړې وخته به یې نه وه نو مدیون به د مالدار دپاره د غلام په شکل خرڅېده او د هغه قرض به یې ورپوره کاوه^(۱)، خو څرنگه چې اسلام د حریت او ازادۍ دین دی نو په ذکر شوي حالت کېنې یې مالدارانو ته توصیه وکړه چې بې وسر قرضدارانو ته د هغوی د وسې پورې انتظار وکړي او بس.

سوال جواب

۷_ که څوک وايي چې: د ایتونو د سیاق څخه معلومېږي چې ذکر شوي توصیه صرف د هغو قرضدارانو پورې خاصه ده چې هغوی د سود د تحریم په وخت کېنې د درانه قرض څخه لاندې شوي وه، نه دا چې باید هر یو مدیون ته انتظار وویستلی شي؟

مونږ وايو چې: هر یو مدیون ته د هغه د وسې پورې کتل رحم او زړه سوی وي، په دې کېنې شک نشته چې رحم او زړه سوی د اسلام یو مهم رکن دی لکه چې نبی کریم ﷺ فرمایي: «مَنْ لَا يَرْحَمُ لَا يُرْحَمُ»^(۲) یعنی: څوک چې په چا رحم نه کوي په هغه به رحم ونه کړي شي.

همدارنگه یو ناداره مدیون ته په مهلت ورکولو او یا ورته د قرض څخه په ابراء ورکولو کېنې هم زینت ډېر احادیث روایت کړي شوي دي^(۳)، دا لاندې څو حدیثونه د مثال په توګه ولولي:

الف: نبی کریم ﷺ فرمایي چې: یو سړی وه چې خلکو ته به یې قرضونه ورکول او خپل مزدور ته به یې ویلې چې کله تش لاسی سړی ته ورغلې نو ورڅخه تېرېږه، شاید چې الله ﷻ به زمونږ د ګناهونو څخه راتېر شي؛ نو کله چې وفات شو، الله ﷻ یې د ګناهونو څخه ورتېر شو^(۴).

ب: نبی کریم ﷺ فرمایي: «مَنْ نَفَسَ عَنْ غَرِيمِهِ أَوْ مَخَّ عَنْهُ كَانَ فِي ظِلِّ الْعَرْشِ يَوْمَ الْقِيَامَةِ»^(۵) یعنی: څوک چې په خپل قرضدار باندې اساني راولي او یا ورڅخه قرض محوه (عفو) کړي نو د قیامت په ورځ به د عرش العظیم د سیوري لاندې وي.

اما دا خبره چې د ایت حکم عام دی او که یوازې سودي قرضدارانو پورې خاص دی نو په دې کېنې دوه نظره دي: یو دا چې ایت شریف ټولو قرضدارانو ته شامل دی، لکه چې همدا نظر احنافو خوین کړی دی^(۶)، بل دا چې سودي قرضدارانو پورې خاص دی مګر په إشارة النص سره پکېنې ټول قرضداران داخل دي. همدارنگه قیاساً هم ټولو ته شامل دی^(۷).

(۱) تفسیر القرطبي ج ۳ ص ۳۷۱

(۲) صحيح البخاري ج ۲ ص ۸۸۹

(۳) تفسیر ابن کثیر ج ۱ ص ۳۳۱؛ تفسیر القاسمي ج ۲ ص ۳۷۴

(۴) صحيح مسلم ج ۲ ص ۱۸

(۵) مسند احمد بن حنبل ج ۵ ص ۳۰۰

(۶) احکام القرآن للجصاص ج ۱ ص ۴۷۳

(۷) تفسیر کبیر ج ۷ ص ۱۱۰

سود د تجارت په غرض

۸- په عربي ژبه کښې قانون دی چې د "إِذَا" کلمه د تحقیق دپاره استعمالېږي او د "إِنْ" کلمه د شک دپاره. نو نظر همدې قانون ته د ﴿وَإِنْ كَانَ ذُو عُسْرَةٍ﴾ د جملې څخه معلومېږي چې د ایت شریف د نزول په وخت کښې اکثر و خلکو د دې دپاره په سود باندې پیسې اخستې وې چې تجارت پرې وکړي او زیاته گټه ترلاسه کړي، نو دوی غنیان وه او تنگ لاسي نه وه.

اما داسې چې هغوی د ژوند د لمرنیو اړتیاوو د پوره کولو دپاره په سودي پیسو باندې پور وړي شوي وه، لاس یې تنگ وه او د راس المال د ورکړې وسه یې نه وه نو هغوی کم خلک وه. نو ځکه الله ﷻ د ﴿وَإِنْ كَانَ ذُو عُسْرَةٍ﴾ په عوض "وَإِذَا كَانَ ذُو عُسْرَةٍ" نازل نه کړ ترڅو د تنگ لاسو خلکو په کموالي دلالت وکړي.

نو د دې څخه معلومېږي چې سود مطلقاً حرام دی که څه هم هغه د تجارت دپاره وي او یا د کومې فابریکې او کارخانې د فعالولو دپاره او یا داسې د نورو اجتماعي خدماتو دپاره.

﴿وَاتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تُوَفَّى كُلُّ نَفْسٍ مَّا كَسَبَتْ وَهُمْ لَا يُظْلَمُونَ﴾

[۲۸۱] او د هغې ورځې څخه وډار شئ چې په هغې کښې به تاسو الله ﷻ ته بېرته وروگرځول شئ. بیا به هر چا ته هغه څه پوره ورکړی شي چې هغه کړي وي (په دنیا کښې) او په دوی باندې به (په هیڅ ډول) تېری ونه کړی شي.

ارتباط

د دې ایت د وړاندېنيو ایتونو سره اړوند پوره واضحه دی ځکه هغه څوک چې په پوره اخلاص سره تصدقات کوي او د سود او نورو معاصیو څخه ځان ساتي بالاخره په غریبانو او تنگ لاسو خلکو باندې ترحم او زړه سوی کوي هغوی د قیامت په ورځ باندې پوره باور لري او د هغې ورځې د مشکلاتو د حل کولو غم ورسره وي. نو ځکه الله ﷻ تېر شوي احکام په دغه ایت شریف سره تعقیب کړه.

د مطلب خلاصه

یعنې: د الله ﷻ تېر شوي احکام عملي کړئ، که په تعميل کښې یې د مشقت او سختۍ سره مخامخ کېږئ نو د قیامت ورځ درېه یاد کړئ چې په تعميل کښې یې درسره لاس وکړي، ځکه چې په هغې ورځ کښې زینت ډېر مشکلات دي خو په هغه وخت کښې یې چاره نه کېږي، نن ورځ کولی شئ چې د هغو مشکلات مخه ونیسئ ځکه هلته به ستاسو ټول ظاهري قدرت ختم وي او په سترگو به گورئ چې ټول قدرت د الله ﷻ سره دی او بس، هلته به د هر چا سره جدا- جدا محاسبه وکړی شي او هر څوک به د خپلو کړو وړو پوره بدله وگوري.

توضیحات

- ۱۔ په انسان باندې لاندې درې مرحلې تېرېږي:
- الف: چې د مور په گېډه کېږي وي. په دې مرحله کېږي هېڅوک د ډېر وړوګي شي د وسې او توان دعوه هم نه شي کولی.
- ب: چې د مور د گېډې څخه دنیا ته راپېر شي آن د مرګ د ورځې پورې. په دې مرحله کېږي په سړي باندې داسې حالت راتلای شي - العیاذ باللہ - چې خپل ځان په هر شي باندې قادر وګڼي او د الله ﷻ څخه بالکل انکار وکړي.
- ج: چې کله مړ شي او د برزخي حیات سره مخامخ شي او یا د قیامت په ورځ د قبرونو څخه راپورته کړی شي او محاسبه ورسره پیل شي. په دې مرحله کېږي انسان بېرته لومړنۍ مرحلې ته ورګرځي او یقین او باور یې راځي چې د ده په وسه کېږي هېڅ شی نشته او ټول واک د الله ﷻ دی. د ﴿تَرْجَعُونَ فِيهِ إِلَى اللَّهِ﴾ جمله همدغه مضمون ته اشاره ده.

د قرآن کریم آخرنی نازل شوی ایت

- ۲۔ که څه هم علماء کرام په دې خبره کېږي (چې د قرآن کریم بالکل وروستنی ایت شریف کوم دی چې د هغه څخه وروسته بل ایت نه دی نازل شوی) په لسو ګروپونو وېشلي دي^(۱)، شاید چې د دې اختلاف اصلي وجه به یوه دا وي چې هر یوه عالم خپلو معلوماتو ته کتلي دي او نظریې ورکړي دي، او بله وجه به یې دا وي چې تقدم او تاخر د اضافي أمورو څخه دی، کېدی شي چې یو ایت نسبت ځینو ایتونو ته وروستنی او ځینو ته مخکنی وي.
- مګر اکثره صالحین سلف چې په هغوی کېږي عبد الله بن عباس رضی الله عنهما (رئیس المفسرین) هم شامل دی، په دې نظر دي چې همدغه ایت - چې اوس پکېږي بحث روان دی - د قرآن کریم آخرنی ایت دی چې د دې د نزول څخه وروسته نبي کریم ﷺ محض څو ورځې ژوندی وه، چې څوک یو ویش وړځي بنیسي او څوک کمې او څوک زیاتې.
- عبد الله بن عباس رضی الله عنهما وايي: کله چې دغه ایت نازل شو نو جبرائیل امین ﷺ نبي کریم ﷺ ته وویل چې د "البقرة" سورت د دوه سوه او یو ایت په سر باندې یې کېږده^(۲)، چې دوه سوه یو ایتیا (۲۸۱) نمره شي، والله ﷻ اعلم.

﴿يَتَأْتِيهَا الَّذِينَ ءَامَنُوا إِذَا تَدَايَنُكُمْ بِدِينٍ إِلَىٰ أَجَلٍ مُّسَمًّى فَاكْتُبُوهُ وَلْيَكْتُبَ بَيْنَكُمْ كَاتِبٌ بِالْعَدْلِ وَلَا يَأْبَ كَاتِبٌ أَنْ يَكْتُبَ كَمَا عَلَّمَهُ اللَّهُ فَلْيَكْتُبْ وَلْيَمْلِكِ الَّذِي

(۱) مناهل العرفان في علوم القرآن ج ۱ ص ۹۰

(۲) تفسیر القرطبي ج ۳ ص ۳۷۵؛ تفسیر ابی السعود ج ۱ ص ۲۶۸؛ تفسیر البغوي ج ۱ ص ۱۶۶

عَلَيْهِ الْحَقُّ وَلَيَتَّقِ اللَّهَ رَبَّهُ وَلَا يَبْخَسَ مِنْهُ شَيْئًا فَإِنْ كَانَ الَّذِي عَلَيْهِ الْحَقُّ سَفِيهًا أَوْ ضَعِيفًا أَوْ لَا يَسْتَطِيعُ أَنْ يُعِمْلَ هُوَ فَلْيُمْلِلْ وَلِيُّهُ بِالْعَدْلِ وَاسْتَشْهِدُوا شَهِيدَيْنِ مِنْ رِجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتَانِ مِمَّنْ تَرْضَوْنَ مِنَ الشُّهَدَاءِ أَنْ تَضِلَّ إِحْدَاهُمَا فَتُذَكِّرَ إِحْدَاهُمَا الْأُخْرَى وَلَا يَأْتِ الشَّهَدَاءُ إِذَا مَا دُعُوا وَلَا تَسْمُوا أَنْ تَكْتُبُوهُ صَغِيرًا أَوْ كَبِيرًا إِلَى أَجَلِهِ ذَٰلِكُمْ أَقْسَطُ عِنْدَ اللَّهِ وَأَقْوَمُ لِلشَّهَدَةِ وَأَدْنَىٰ أَلَّا تَرْتَابُوا إِلَّا أَنْ تَكُونَ تِجَارَةً حَاضِرَةً تُدِيرُونَهَا بَيْنَكُمْ فَلَيْسَ عَلَيْكُمْ جُنَاحٌ أَلَّا تَكْتُبُوهَا وَأَشْهِدُوا إِذَا تَبَايَعْتُمْ وَلَا يُضَارَ كَاتِبٌ وَلَا شَهِيدٌ وَإِنْ تَفَعَّلُوا فَإِنَّهُ فَسُقُوكُمْ وَأَتَّقُوا اللَّهَ وَيُعَلِّمُكُمُ اللَّهُ وَاللَّهُ بِكُلِّ شَيْءٍ عَلِيمٌ ﴿٢٨٢﴾ وَإِنْ كُنْتُمْ عَلَىٰ سَفَرٍ وَلَمْ تَجِدُوا كَاتِبًا فَرِهَنْ مَقْبُوضَةً فَإِنْ أَمِنَ بَعْضُكُمْ بَعْضًا فَلْيُؤَدِّ الَّذِي أُؤْتِمِنَ أَمْنَتَهُ وَلَيَتَّقِ اللَّهَ رَبَّهُ وَلَا تَكْتُمُوا الشَّهَدَةَ وَمَنْ يَكْتُمْهَا فَإِنَّهُ إِيَّمٌ قَلْبُهُ وَاللَّهُ بِمَا تَعْمَلُونَ عَلِيمٌ ﴿٢٨٣﴾

[۲۸۲] ای هغو کسانو چې ایمان یې راوړی دی! کله چې تاسو په خپلو منځو کښې د ټاکلې شوې نېټې پورې په پور سره د نسیا کاري معامله کوی نو هغه ولیکئ او ستاسو په منځ کښې دې (درېم نفر) لیکونکي په انصاف سره لیکنه وکړي، او لیکونکي دې د دې څخه امتناع نه کوي چې (ستاسو معامله) ولیکي، لکه څنگه چې الله ﷻ نوموړي ته ښودانه کړې ده نو (همغسې) لیکنه دې وکړي (ترڅو یې شکر اداء کړي).

او د (معاملې بیان دې په لیکونکي باندې) هغه څوک وکړي چې د هغه په ذمه باندې حق ثابت شوی دی، او د الله ﷻ څخه دې چې د ده رب دی وډار شي او د حق څخه دې (په خپل اقرار کښې) هیڅ شی نه کموي. نو که چرته همدغه څوک چې حق ورباندې دی ساده وي یا کمزوری (صغیر یا بودا) وي (او) یا توان نه لري چې نوموړې معامله بیانې کړي نو د هغه وارث دې په انصاف سره (په لیکونکي باندې) املاء وکړي او (په لیک باندې د پاسه) ستاسو د سړیو څخه دوه تنه شاهدان (هم ورباندې) ونیسی.

نو که دوه شاهدان دوه سړي نه شوه (تاسو ونه نیوه) نو یو سړی او دوه ښځې (هم کفایت کوي خو) چې د شاهدانو په ډله کښې د هغو خلکو څخه وي چې تاسو ورباندې رضایت لرئ.

البقرة (۲)

(دوه ښځې د یو سړي په ځای کښې ځکه ودرولی شوي) چې یوه ښځه څه شی هېر کړي نو یوه به یې بلې ته وریه یاد کړي (او که پکښې خطا شي نو یو به یې بلې ته تصحیح کړي).
 او شاهدان دې امتناع نه کوي کله چې دوی (شاهد نیولو یا شاهدي اداء کولو) ته وروبلل شي.
 او تاسو په دې باندې مه ستومانه (زړه تنګي) کېږئ چې خپل حق ولیکئ که څه هم هغه وروځی یا غټ وي خو چې نېټه درلودونکی وي. دا لیکنه د الله ﷻ په نزد ښه د انصاف کار دی او د شهادت دپاره په پښو دروونکی دی او دې ته ډېر نژدې دی چې تاسو په اشتباه کښې واقع نه شئ، (نولیکنه کوئ) مګر هله چې ستاسو معامله لاس په لاس تجارت وي چې په خپلو منځو کښې سره راکړه ورکړه کوئ نو په تاسو باندې پاک نشته چې یې ونه لیکئ، او کله چې تاسو (په یوه خطرناک شی کښې لاس په لاس) سودا کوله نو شاهدان ورباندې ونیسئ (او وثیقه خط یې ولیکئ)، او نه دې ښکي ته ضرر ورسولی شي او نه شاهدي ورکوونکي ته، او که تاسو دا کار (ضرر رسول) وکړئ نو یقیناً دا په تاسو پورې د فاسق کېدلو نوم نښتل دي.

او د الله ﷻ څخه وډار شئ، او (دغه) تعلیمات الله ﷻ درکوي (بل څوک یې نه درکوي چې تاسو پکښې سټي وکړئ)، او الله ﷻ په هر شي باندې پوه دی.

[۲۸۳] او که تاسو په سفر باندې یاست او لیکونکی نه شئ موندلی (چې وثیقه خط درته ولیکي) نو قبض کړی شوې مرهونې (هم کفایت کوي چې خپله معامله ورباندې قوي کړئ).
 نو که ځینو په ځینو نورو باندې اعتماد وکړ (چې یا یې مرهونه ورکړه او یا یې د مرهونې څخه په غیر نسیاکاري وکړه) نو هغه څوک دې خپل امانت تادیه کړي چې په هغه باندې اعتماد کړی شوی دی، او د خپل رب ﷻ څخه دې وډار شئ.

او تاسو شاهدي مه پټوئ (که د لیک څخه په غیر شاهدان ودرول شوي یاست). او څوک یې چې پټه کړي نو بې شکه چې د هغه زړه کناهګار دی.
 او الله ﷻ په هغه څه باندې پوهېږي چې تاسو یې کوئ.

ارتباط

د دې ایتونو په ارتباط کښې لاندې وجهې د نظره تېرې کړئ شاید چې د مطالبو په وضاحت کښې به هم درته ګټه ورسوي.

الف: کله چې الله ﷻ د صدقاتو په باره کښې په ډېره بلیغه توګه څو ایتونه نازل کړه د هر چا احساسات یې د مال ګټلو ته وپارول او د سود په باره کښې یې تهديدات او وعیدات نازل کړه چې د هر چا د مال د ګټلو څخه زړه تور شو. نو په دې ایتونو کښې یې معتدله طریقه بیانې کړه چې مال ګټل ورباندې عبادت دی او الله ﷻ ورباندې راضي کېږي ترڅو احساسات توجیه شي (اختناق نه شي).

ب: د انسانانو معشرت او ګوزاره په اکثر وختونو کښې د معاملاتو د کبله خرابېږي او دوستي په کینه او عداوت باندې بدلېږي. نو الله ﷻ د مشروعو معاملاتو دپاره څه لارې چارې بیانې کړې چې د سودي معاملاتو په شان د عداوت سبب نه شي.

ج: الله ﷻ په تېرو شوو ایتونو کښې د سود تحریم بیان کړ خو په عوض کښې یې په دغو ایتونو کښې د سلم د عقد جواز نازل کړ ترڅو خلک متسلي شي، لکه چې د عبد الله بن عباس رضی الله عنهما څخه همداسې روایت شوی دی^(۱).

د: بالآخره هلته الله ﷻ غنیانو ته هدایت کړی وه چې تنگ لاسو خلکو ته د پراخۍ د وخته پورې انتظار وکړي، خو د دې ډار وه چې د هېرېدلو د کبله دا کار په جنگ او جگړه باندې بدل شي، انسان هېرېدلی دی، د آدم ﷺ څخه لا خپله خبره هېره شوې ده چې داود ﷺ ته یې په عالم الذر کښې د خپل عمر څه برخه بېنلې وه^(۲).

نو الله ﷻ دوی ته په دې ایتونو کښې د معاملاتو د ثبت کولو هدایت وکړ ترڅو د شخړو او لانجو مخه ونیوله شي او تجاران په فارغه زړونو تجارت وکړي.

یادونه

د قرآن کریم ټول ایتونه څه د پاسه شپږ زره او دوه سوه (۶۲۰۰) ایتونه دي، خو په دغو ټولو کښې اوږد ایت همدغه ایت دی چې "آیه المداینه" نومېږي^(۳). او نظر زموږ معلوماتو ته په ټولو ایتونو کښې بل داسې ایت نشته چې په یوه موضوع کښې یې په دومره جزئیاتو پورې تماس نیولی وي لکه چې همدې ایت د راکړې ورکړې په وړو وړو خبرو پورې تماس نیولی دی. برسېره په دې، د قرآن کریم عادت دی چې په مهمو مطالبو باندې صراحت کوي او جزئي مطالبو ته په اشارو اکتفاء کوي مګر په دې مقام کښې یې د خپل عادت په خلاف برسېره په اشارو صراحت هم وکړ، لکه چې د ﴿تَدَايَنْتُمْ﴾ څخه "دین" معلومېږي خو په ﴿بَدَيْنَ﴾ سره یې صراحت هم وکړ، او داسې نور.

شاید چې دا عادت به د لاندې دوه وجو د کبله پرېښودل شوی وي:

اول: چې خلکو ته د معاملو او تجارتونو اهمیت ورتعلیم کړي چې په متواتر کلام کښې یې ځای ورکړ، د قیامت د ورځې پورې به یې لولي او اهمیت ته به یې متوجه کېږي. دوهم: چې مؤمنان پوه کړي چې په معاملاتو کښې ډېرو وړو وړو خبرو ته هم په سرسري نظر ونه ګوري، ځکه چې همدغه جزئیات د لویو او درنو جګړو باعث ګرځي چې په نتیجه کښې تجارت پاتې کېږي او په عوض کښې یې سړی په جنجالونو او ناندريو مشغولېږي. لنډه دا چې ذکر شوي دواړه ایتونه د زښتو ډېرو مطالبو څخه ډک دي خو کوم مطالب چې موږ یې دلته لیکل غواړو د لوستونکو د اسانۍ د کبله یې د هغو خلاصه مطلب او توضیحات څنګ په څنګ وړاندې کوو.

(۱) تفسیر ابي السعود ج ۱ ص ۲۶۹

(۲) جامع الترمذي ج ۲ ص ۱۷۴

(۳) مناهل العرفان ج ۱ ص ۳۳۶

د مطلب خلاصه او توضیحات

۱- په دې مقام کېنې مؤمنانو ته د ﴿يَتَأْتِيهَا الَّذِينَ ءَامَنُوا﴾ په خطاب سره دې ته اشاره ده چې په راتلونکو احکامو باندې یوازې ایماندار عمل کولی شي، خومره چې د چا ایمان کمزوری وي په هماغه اندازه به یې معاملې هم ګوډې او ړندې وي د ایمان څخه بل ښه پولیس او ادارې نشته.

۲- د ﴿تَدَايَنْتُمْ﴾ کلمه اصلاً د دین څخه اخستله شوې ده، نظر صرفي قوانینو ته یې معنی داسې کېږي چې کله تاسو یو بل ته دین ورکړئ چې د دواړو جانبو څخه نقد څه شی نه وي بلکې دواړه نسیا وي. خو دغه ډول بیعه ناجائزه ده، لکه چې نبي کریم ﷺ منعه کړې «عَنْ يَنْعِ الْكَايِي بِالْكَالِي»^(۱) د هغې بیعې څخه چې دواړه جانبه نسیا وي. نو ځکه ورسره الله ﷻ ﴿بِدَيْنٍ﴾ کلمه اضافه کړه چې یو جانبه دین ته اشاره ده. نو د معنی حاصل یې داسې کېږي: چې کله تاسو په خپلو منځو کېنې داسې معامله کوئ چې هلته یو جانبه دین وي که ډېر لږ وي هم هغه ولیکئ. نو که په ثمنو (پیسو) کېنې وعده وه دا د نسیا بیعه ده، او که په مبیعه کېنې وعده وه او پیسې نغدې وې نو دا د سلم عقد دی چې فقهي کتابونو او تفاسیرو یې شرطونه پوره لیکلي دي^(۲).

دین څه ته وايي؟

۳- د عربو په اصطلاح دین د هغې معاملې څخه عبارت دی په کومه کېنې چې په دوه عوضونو کېنې یوازې یو عوض نسیا وي لاس په لاس نه وي^(۳). په بل عبارت: هغه مال ته دین وايي چې د چا په غاړه واجب شي.

نو نظر همدې تعريف ته لاندې عقدونه ټول په حکم کېنې داخلېږي، لکه: سلم، اجاره، مهر، خلع، صلح علی مال، قرض. همدا د جمهورو علماء کرامو نظر دی^(۴).

سوال جواب

که څوک وايي چې: په دین کېنې خو د ایت شریف حکم دا دی چې ټاکله شوې نېټه دې ولیکله شي او شاهدان دې ورباندې ونيول شي، حال دا چې په قرض حسنه کېنې د نېټې ټاکل ضرور نه دي ځکه چې قرض دېته وايي چې څه مال چا ته بې عرضه په دې شرط ورکړی شي چې بالمثل یې بېرته ورکړي، نور نو که لږ وخت وي او که ډېر، نېټه پکېنې ټاکله شوې وي او که نه^(۵).

مونږ وايو چې: په حسنه قرض کېنې که څه هم په قانوني توګه د نېټې ټاکل نشته اما لکه څنګه چې پخپله قرض په اخلاقي توګه ورکړی شوی دی نو د نېټې ټاکل هم پکېنې په اخلاقي ډول شته،

(۱) سنن الدار قطني ج ۳ ص ۸۷

(۲) هدايه باب السلم ج ۲ ص ۹۳: تفسير المظهر ج ۱ ص ۴۱۵

(۳) تفسير القرطبي ج ۳ ص ۳۷۷

(۴) تفسير المنار ج ۳ ص ۱۲۰

(۵) مفردات الراغب ج ۱۶ ص ۴۱۶

ترڅو دواړه طرفه د ټاكلې شوې نېټې سره خپل ځانونه عيار كړي، نو په قرض كېنې يې د نېټې څخه وړاندې هم مطالبه كولى شي مگر مناسبه نه ده. او په نورو معاملاتو كېنې د نېټې څخه مخكېنې مطالبه غير قانوني ده. په هر تقدير كه په قرض كېنې نېټه ټاكل ضرور نه دي مناسب كار خو دى^(١). ترڅو په راتلونكي كېنې د عداوت او كېنې سبب ونه گرځي چې دوستي په دېمنۍ بدله شي.

د دين توثيق

٤- د دې دپاره چې د راتلونكو جنجالونو مخه ونیوله شي الله ﷻ د دين د توثيق (محكمولى) دپاره دوه امرونه كړي دي، يو دا چې: ﴿فَأَكْثِبُوهُ﴾ هغه وليكى، او بل دا چې: ﴿وَأَشْتَرِدُوا﴾ او شاهدان ورباندې ونيسى. جمهور علماء وايي چې دغه دواړه امرونه استحبابي دي، واجبي نه دي^(٢). ځكه چې:

الف: كه كتابت او شهادت واجب وي نو د دغو دواړو د تعذر په وخت كېنې به گروي هم واجب وي لكه د اودس د تعذر په وخت كېنې چې تيمم واجب دى، او گروي خو په اتفاق سره واجبه نه ده؛ نو معلومه شوه چې د دين كتابت او په هغه شهادت هم واجب نه دى.

ب: په لومړي عصر كېنې د دغو دواړو التزام مسلمانانو نه دى كړى، كه واجب وي نو هغوى به يې ضرور التزام كړى وي ځكه چې هغوى د قرآن كريم په مراد باندې ډېر ښه پوهېده^(٣).

نو كه مونږ ووايو چې: دغه دواړه امرونه ارشادي امرونه دي په دې معنى چې كه څوك ورباندې عمل وكړي نو د جنجال څخه به ځان خلاص كړي او كه نه نو احتمال شته چې ځان ته كار وگوري؛ هم بده نه ده.

دين او ليكنه

٥- د دين په ليكنه كېنې ايت شريف لاندې احكام بيانوي:

الف: ليكونكى دې د دواړو طرفونو په منځكېنې درېم سړى وي لكه چې د ﴿بَيْنَكُمْ﴾ كلمه ورباندې دلالت كوي، ترڅو يو طرف هم د اتهام لاندې رانه شي.

ب: ليكونكى بايد منصف او عادل وي لكه د ﴿بِالْعَدْل﴾ څخه چې څرگندېږي، نو بايد چې په ليكنه كېنې داسې كلمات استعمال نه كړي چې يو طرف ته گټه وي او بل ته تاوان، او د فيصلې څخه خلاف ليكنه ونه كړي.

ج: كه اسلامي حكومت د قضاء په چوكاټ كېنې داسې شعبه ولري چې صرف معاملات ليكي نو دا ډېره ښه ده، لكه چې په دې زمانه كېنې همدغه ډول ليكنې ته شرعي وثيقه وايي، او كه په حكومتي چوكاټ كېنې نه وي نو هغه ته عرفي وثيقه ويلي كېږي.

(١) تفسير البغوي ج ١ ص ٢٦٧

(٢) تفسير القرطبي ج ٣ ص ٣٨٣: تفسير ابي السعود ج ١ ص ٢٦٩: احكام القرآن للجصاص ص ٢٨٢

(٣) تفسير المنار ج ٣ ص ١٢٢

د: کله چې د لیکونکي څخه د لیکلو غوښتنه وشي نو هغه دې نه وایي چې: نه ﴿وَلَا يَأْتِ كَاتِبٌ﴾
 اُن یَنْکُتُ﴾ یعنې: او لیکونکي دې د لیکلو څخه ابا (منع) نه خپلوي.

ه: د ﴿كَمَا تَلَّمَهُ اللَّهُ﴾ جمله دوه معناوې لري، یوه دا چې د خپل کتابت شکریه دې وکړي
 لکه چې الله ﷻ ورته دغه نعمت ورپېرزو کړی دی او لیک یې وربښودلی دی، بله دا چې څومره پوهه
 چې الله ﷻ په کتابت کښې ورکړې ده هغه دې د لیکنې څخه نه سپموي او خپله وسه دې پکښې
 تمامه کړي، ترڅو داسې کلمات ولیکي چې راتلونکي جنجالونه پرې ښه حل کېږي.
 و: همدومره نه چې د لیک د غوښتنې په وخت کښې نه ونه وایي بلکې هو دې ووايي او
 ﴿فَلْيَكْتُبْ﴾ ودې لیکي.

ز: علماء کرام وایي چې په کاتب باندې د لیکلو امر هم د وجوب دپاره نه دی، د همدې کبله په
 کتابت باندې مزدوري اخستل روا دي، که د وجوب دپاره وی نو اجرت اخستل به ورته روا نه وی^(۱).
 او بل دا چې په متعاقدینو باندې لیکنه مستحبه ده - لکه چې مخکښې تېر شوه - نو په کاتب
 باندې به ولې لیکل واجب وي.

ح: په لیکونکي باندې فیصله شوی عقد لوستل د "املال" په نامه یادېږي، که څه هم ځینو
 مفسرینو کرامو د "املاء" لفظ (چې همدا معنی ورکوي) د "تَقْضِي الْبَازِي" په صرفي قانون باندې د
 املا څخه مخفف گڼلی دی مگر څرنگه چې د املاء کلمه په همدې معنی کښې ډېره استعماله
 شوې ده نو مونږ ته داسې ښکاري چې ذکر شوې دواړه کلمې یوه د بلې څخه نه ده اخستلې شوې
 بلکې د دواړو په منځکښې ترادف دی او بس.

ط: املاء ځکه په مديون (پوروړي) باندې کېښودله شوه چې دا په واقع کښې اقرار دی ترڅو د
 راتلونکي وخت دپاره سند شي. د همدې کبله یې وډار اوه چې غلط اقرار ونه کړي چې ﴿وَلَيَتَّقِ اللَّهَ﴾
 رَبَّهُ﴾ او د خپل رب الله ﷻ څخه دې وډار شي، او د هغه حق څخه چې د ده په غاړه واجب شوی دی
 په اقرار کښې څه شی نه کوي.

ي: که مديون املاء نه شوه کولی ترڅو یې په لیکونکي باندې ولولي، او یا یې اقرار شرعاً د
 اعتبار وړ نه وي، لکه:

اول: چې شوه بده وي بلکې کم عقله او سوداني وي.

دوهم: چې وړوکی ماشوم وي، لیونی وي، او یا زور بډا وي.

درېم: چې گونگ وي، د لیکونکي سره په ژبه نه پوهېږي، یا ډېر مریض وي چې خبرې نه شي
 کولی او یا په شرعي اقرار باندې قادر نه وي. نو په دې صورتونو کښې باید چې د مديون متولي
 او وارث (چې د نوموړي نور کارونه یې په لاس کښې وي) اقرار وکړي او انصاف په نظر کښې

ونيسي، كه دغسې وارث هم هله، موجود نه وه نو ممكنه ده چې د شاهدانو خولې ته اعتبار وركړي او عقد وليكي.

دين او شاهدان

۶- د رجم د حد شاهدان څلور سړي ټاكلي شوي دي او په نورو حدودو او كفاراتو كښې د دوه سړيو شهادت كفايت كوي. په هغو احكامو كښې چې هغه ښځو پورې خاص دي، لكه حيض او نور، هله د سړيو شهادت ته حاجت نشته يوازې د ښځو په شهادت باندې فصله كېږي.^(۱) اما د مالي موضوعاتو په متعلق د شاهدانو حكم دا دی چې يا به دوه سړي وي او يا يو سړي او دوه ښځې وي، لكه چې په همدې ايت شريف كښې ورته اشاره شوې ده او په همدوی پورې مربوط تفسير لاندې لوستلی شئ:

الف: د دې جملې څخه چې ﴿مِنْ رَجَالِكُمْ﴾ تاسو د خپلو مومنانو سړيو څخه شاهدان ونيسئ دوه شرطونه معلومېږي: يو دا چې شاهدان بايد سړي وي او بل دا چې بايد مسلمانان وي، نو د صغيرانو او كافرانو شاهدي د اعتبار وړ نه ده.

ب: د ﴿فَإِنْ لَمْ يَكُونَا رَجُلَيْنِ﴾ څخه (كه دوه سړي مو شاهدان جوړ نه كړه نو يو سړي او دوه ښځې شاهدان ودرؤئ) مطلب دا نه دی چې د سړي په موجوديت كښې ښځې شاهدانې نه شي جوړېدلی، كه دا مطلب وی نو ﴿فَإِنْ لَمْ يَكُونَا﴾ په عوض به ﴿فَإِنْ لَمْ يَوْجِدَا﴾ نازل شوی وي، بلكې د يو سړي او يا دوه ښځو په انتخاب كښې د متعاقدينو آزاده اعتبار لري او بس.^(۲)

ج: د دې جملې څخه چې ﴿مِمَّنْ تَرْضَوْنَ مِنَ الشُّهَدَاءِ﴾ شاهدان د هغو نارينه وو او ښځو څخه وټاکي چې تاسو ورباندې راضي ياست، د شهادت دپاره څه نور شرطونه هم معلومېږي لكه انصاف او عدالت، چې بې انصافه او د كباترو، مرتكبين د چا نه خوښېږي. يا لكه پوهه (ښه فكر چې ډېر نه غلطېږي) او يا لكه د متعاقدينو د كوم يو سره څه خاصه علاقه او څه خاص عداوت ونه لري چې ترڅو په طرفدارۍ باندې متهم نه شي. او نه د خپل خان دپاره د څه منفعت او مضرت خيال وساتي. د دې بحث پوره بيان خو د فقهي په كتابونو كښې ليكل شوی دی مگر ځينو مفسرينو د شهادت ټول شرطونه لس ښودلي دي.^(۳)

يو سړي يا دوه ښځې

د: اسلام دښمنه ټولنې درگړه په اسلام باندې اعتراضات كوي ترڅو يې د خلكو په نظر كښې بې انصافه معرفي كړي او غرب مشر به مسلمانان مرتد كړي.

(۱) هدايه كتاب الشهادة ج ۲ ص ۱۵۳: تفسير ابي السعود ج ۱ ص ۲۷۰: روح المعاني ج ۳ ص ۵۸

(۲) زاد المسير ج ۱ ص ۲۹۱

(۳) حاشيه الشيخ زاده على تفسير البضاوي ج ۵ ص ۵۹۳

د دې اعتراضاتو څخه یو هم دا دی چې اسلام زنانه وو ته د اهانته په نظر کتلي دي چې دوه ښځې یې د یو سړي سره په شهادت کښې برابرې کړې دي. خو الله ﷻ دا سوال په ډېره معقوله طریقه باندې جواب کړ چې ﴿أَنْ تَضِلَّ إِحْدَاهُمَا فَتُذَكِّرَ إِحْدَاهُمَا الْأُخْرَى﴾ دا کار د دې کبله شوی دی چې د زنانه وو حفظ کمزوری دی کله چې د یوې د یادو څخه د واقعي څه جزئیات ووهي نو یوه به یې بلې ته ورپه زړه کوي. شاهد نیول خو د دې دپاره دي چې د جگړې په وخت کښې اصلي واقعه ښه څرگنده کړی شي، د توقیر او توهین خبره دلته مطرحه نه ده.

په همدې مضمون باندې ابو هریره ؓ د نبی کریم ﷺ څخه یو اوږد حدیث هم روایت کړی دی^(۱) چې حاصل یې دا دی: یوه ورځې نبی کریم ﷺ د ښځو یوې اجتماع ته خبرې کولې او د خبرو په ترڅ کښې یې ورته وفرمایل چې ای ښځو! ستاسو څخه په غیر مې داسې څوک نه دي لیدلي چې پخپله سادگان او د کمزوري دین خاوندان وي خو د هوښیار سړي عقل د منځه وړي او د سادگانو کارونه ورباندې کوي.

یوې ښځې ټولې چې: ای د الله رسوله! زموږ د عقل د کمبود (سادگی) او د دین د کمزورۍ دلیل څه شی دی؟ نبی کریم ﷺ وفرمایل چې: د عقل د نقصان دلیل خو دا دی چې الله ﷻ د دوه ښځو شاهدې د یوه سړي د شهادت سره برابره کړې ده ترڅو یوه بلې ته هېره شوې خبره ورپه زړه کړي او د شهادت ورکولو تر وخته یې په یاد پاتې شي، او د دین نقصان د دې کبله دی چې په میاشت کښې څو ورځې په کور کښې ناستې یاست چې نه لمونځ کوي او نه روژې نېسي او د همدې ورځو د عبادت د اجرونو څخه محرومې پاتې کېږي.

الله ﷻ ښځې هوښیارې نه دي ګرځولي

۷- په دغه حدیث کښې د هغه چا جواب هم ورکړی شوی دی کوم چې ووايي چې الله ﷻ ښځې هم هوښیارې بډا کړي دي. د جواب حاصل یې دا دی چې: الله ﷻ د زنانه وو په ګډه کښې د جنین تغذیه کوي دې کار ته رطوبت په کار دی د همدې کبله هغه زنانه نه شي بارداره کېدلی چې په هغوی باندې د ماهوار رطوبت جریان نه تېرېږي او یا هغه ښځې چې د هغوی ماهوار رطوبت قطع شي. د زنانه وو د سترگو څخه چې په ډېره وړه خبره ژر ژر اوښکې تویېږي دا هم د رطوبت نښه ده، د رطوبت لازمه نتیجه دا ده چې په دماغ کښې یې خبره ښه نه شي نقش کېدلی او چې نقش شي نو ژر وړانېږي او هېرېږي، لکه چې د خټې کرښې او د تیږې کرښې سره ډېر توپیر لري. د طب کتابونه وایي چې هغه غذا کومه چې مرطوبه وي لکه د ماهي غوښه او یا خام پیاز، د هغه ډېر خوراک د کم عقلۍ سبب ګرځي.

اوس نو هغه سړی چې د نارینه وو عقل لري پوهېږي چې د اسلام حکم څومره په ځای او د انصاف څخه ډک دی، که هغه چا ته (چې خپل ځان د زنانه وو دوست جوړوي او اوبه خړوي او

ماهيان پکښې نيسي، څوک ووايي چې هر کله چې تاسو جناب په زنانه وو دومره زړه سوی لری او د هغوی د هوسايي دپاره هلې ځلې کوی نو مهرباني وکړئ د زنانه وو سره دروند پېټی نیمايي کړئ، څه ماشومان تاسو وزېږوی او څه به هغوی وزېږوي ترڅو نارینه او زنانه سره یو برابر شي؛ نو حیران یو چې دغه ښځوکی سړی به څه جواب ورکړي.

یادونه

۸- قاضي ته په کار دي چې د شاهی اورېدلو په وخت کښې که یوه شاهده ښځه په خبره کښې څه کېږده شوه نو د بلې شاهی ښځې څخه دې پوښتنه وکړي ترڅو خبره (شاهی) پوره شي، که بلې هم ونه شوه ویلې بیا دې د دوی شاهی رده کړي. اما که سړي شاهی گله وده کړه نو سمدستي دې رده کړي.

۹- لکه څنگه چې الله ﷻ لیکونکو ته ارشاد کړی وه چې د لیک غوښتنې په وخت کښې دې نه وايي همدارنگه شاهدانو ته هم لارښوونه کوي چې د شهادت څخه دې ځانونه نه په څنگوي لکه چې فرمایي: ﴿وَلَا يَأْتِ الشَّهَدَاءُ إِذَا مَا دُعُوا﴾ شاهدان دې د شاهد جوړېدلو څخه او هم د شاهی د ورکولو څخه ابا نه کوي، چې نه شاهد کېږم او یا شاهی نه وایم.

هره وړه او غټه وليکئ!

۱۰- ﴿وَلَا تَقْمُوا﴾ يعنې: تاسو په دې باندي مه ستومانه کېږئ چې هر یو نېټه لرونکی حق وليکئ. که څه هم هغه غټ یا وړوکی وي او یا یې اوږده کاغذ ته اړتیا وي چې یا د ډېروالي او یا د اوږدوالي د کبله زړه تنگي شي.

لکه څنگه چې الله ﷻ هر یو وړوکی او غټ شی بې لیکلو نه پرېږدي او شاهدان هم ورباندي ودروي چې د قیامت په ورځ به کرام الکاتبین عملنامې وړاندي کړي او اندامونه به ورباندي شاهدان تېر شي نو انسان ته هم په کار دي چې د همدې څخه د عبرت درس واخلي او خپل معاملات وليکي. که حق وړوکی هم وي خو چې جنجالي شي خفگان یې غټ وي، کله-کله ډېر وړوکی شی د ډېرو لویو مشکلاتو باعث گرځي، الله ﷻ د لیکنې لاندې خو گټې نورې هم ښودلې دي، هغه دا چې: الف: د حق لیکنه د الله ﷻ په قانون کښې د قصدي انحراف دپاره ډېره ښه چاره ده چې د متعاقدينو هر یو د لیک د ډاره انحراف نه شي کولی، خصوصاً هغه لیک چې شاهدان هم ورباندي ودرول شوي وي.

ب: د شاهدانو دپاره هم زیاته گټوره ده چې شاهی یې په پښو ولاړه پاتې کېږي او کوږوالي ته یې نه پرېږدي، کله چې په خپل شهادت کښې ورته څه اشتباه پیدا شي د لیک د کتنې په سبب به یې د منځه یوسي، او قصدي انحراف ته خو د لیک د ډاره زړه نه شي ښه کولی.

ج: دا کار د دې دپاره هم ښه دی چې تاسو د شک او شبهي څخه په امن کښې پاتې شئ او په اشتباهي توگه د حق څخه انحراف ونه کړئ.

لاس په لاس معامله

۱۱- هو! که ستاسو معامله لاس په لاس تجارت وه چې په حاضر مجلس کښې پای ته رسېده او نېټه یې نه درلوده، نو بیا یې لیکلو ته چندان حاجت نشته ځکه چې په دې صورت کې هغه ټولې کښالې خاتمه پیدا کوي چې د نسیا څخه راپیدا کېږي، او هم په دغه ډول لیکنه کښې په تاسو باندې زیات مشقت پرېوزي. نو په دغه وخت کښې د هرې وړې او غټې معاملې د لیکلو پوره اهتمام مه کوئ. هو! که په همدغسې معاملاتو کښې موضوع خطرناکه او با اهمیت وه لکه د ځمکو خرڅلاو او داسې نور، نو په دې صورت کښې ﴿وَأَشْهِدُوا﴾ شاهدان ونیسئ، طبعي ده لیکه به یې هم وکړئ ترڅو د شاهدانو د ساتنې دپاره کومک وکړي.

يو تذکر

۱۲- د ﴿فَلَيْسَ عَلَيْكُمْ جُنَاحٌ﴾ څخه اشارې په توګه فهمېږي چې لاس په لاس تجارت کښې هم لیکنه راجحه ده، مونږ ته داسې ښکاري چې دا هدايت به په هغو لیکونو باندې پوره شي چې په نني عصر کښې د هرې وړې او غټې خریداری سره د بیلونو یا نوملیکونو په نامه باندې کاغذونه لیکلي کېږي، رښتیا چې د بیلونو موجودیت ډېر ګټور شی دی.

لیکونکی او شاهد مه خپه کوئ!

۱۳- علماء کرام د ﴿وَلَا يُضَارَّ﴾ جملې په اصلیت کښې اختلاف لري^(۱)، ځینې وايي معلومه مضارع ده چې په اصل کښې "وَلَا يُضَارَّر" وه په زیر سره. نو د معنی حاصل یې داسې کېږي چې نه دې لیکونکي چاته ضرر رسوي چې غلط شی ولیکي او نه شاهدي ورکوونکي چې واقعیت پټ کړي. ځینې نور علماء کرام وايي نوموړې جمله مجهوله ده او په اصل کښې (وَلَا يُضَارَّر) په زور سره ده. نو د معنی حاصل یې داسې کېږي چې: نه باید لیکونکي ته ضرر ورسول شي چې یا مزدوري ورته کړي شي که هغه یې مطالبه کوله، او یا په خپل کار باندې مشغول وي او فرصت ونه لري او ورته وویل شي چې خپل کار دې پرېږده او زما دپاره لیکنه وکړه، او یا بله څه خبره وي چې هغه ورباندې خپه کړي شي.

همدارنګه باید چې شاهد هم متضرر نه کړي شي چې یا فرصت نه لري او یا د شهادت ځای ته د انتقال مصارف ورته کړي شي او یا بل داسې کار وي چې د شاهد چرت ورباندې ګډه وځي. مونږ ته د لاندې وجوهو د کبله همدغه دوهم نظر د تائید وړ دی:

الف: د عبد الله بن عباس (رئيس المفسرين) رضی الله عنه څخه د مجهولي مضارع قرائت روایت شوی دی^(۲).

(۱) تفسیر الطبري ج ۳ ص ۱۳۴

(۲) تفسیر المدارک ج ۱ ص ۱۹۶

ب. د ایت شریف د پیل څخه لیکونکي او شاهدانو ته او هم متعاقدينو ته په انصاف او تقوی سره ارشادات کړي شوي وه چې په عقد کښې څه نواقص پېښ نه شي، اما دا خبره هېڅ نه ده ذکره شوې چې د لیکونکي او شاهدانو دې څه مراعات وکړي شي او که نه. نو دغه دې د ایت شریف په همدې تکرره کښې د دوی په باره کښې هم توصیه وکړي شوه چې باید دوی ته هېڅ تکلیف ونه رسولی شي. مگر هله چې دوی ورباندې راضي او خوشاله شي، برابره خبره ده چې ضرر د متعاقدينو د طرفه وي یا د دوی د خپلوانو له طرفه او یا حتی د قاضي او د کلي د سپین پیرو د طرفه وي په مجهوله صیغه باندې اداء کړی شو، ترڅو ټولو ته شامله شي.

لنډه دا چې وړاندې کاتب او شاهد ته توصیه شوې وه چې د ظالمیت څخه ځانونه وساتي او دلته نورو ته توصیه کېږي چې دوی دواړه مظلومان جوړ نه کړي.

الله ﷻ همدغه مضمون په وروستیو جملو سره تاکید کړ چې: دا کار ستاسو دپاره فسق دی، د فاسق کېدلو څخه ځانونه وساتئ او د الله ﷻ څخه وډار شئ، څه چې وړاندې بیان شوه د کوم بنده تعلیمات نه دي چې یا ترې پټ شئ او یا ترې ځانونه خلاص کړئ بلکې الله ﷻ تاسو ته تعلیمات درکوي چې ستاسو خیر او شر ورته ټول معلوم او څرگند دی. بلکې الله ﷻ په هر شي باندې پوه دی.

یادونه

۱۴- وروستیو درېو جملو کښې الله ﷻ په خپل مبارک نوم (الله) باندې د ضمانتو په مقاماتو کښې درې کرته صراحت وکړ ترڅو بندگان د تاثیر لاندې راشي او په تېرو شوو احکامو کښې سستي او تنبلي ونه کړي.

که کاتب نه وي؟

۱۵- الله ﷻ په دې باندې هم پوهېږي چې په انسانانو باندې داسې حالت هم راځي چې هلته نه لیکونکی وي او نه کاغذ او قلم، ترڅو خپل معاملات او راکړه ورکړه د لیک په ذریعه قوي او کلکه کړي. په ځینو وختونو کښې به توره شپه وي او یا به د جنگ او جگړې حالت وي او یا به داسې ځای وي چې هلته ورته توقف کول خطر ولري، د دې ټولو صورتونو په وخت کښې د لیک ځای قبضه کړې مرهونه نیولی شي چې تر آخره پورې همدې حالت ته دوام ورکړي او یا په مناسب ځای او مناسب وخت کښې اصل (لیکنې) ته بېرته مراجعه وکړي.

ایا د گروې دپاره سفر شرط دی؟

۱۶- د جمهورو علماوو په نزد د گروې دپاره سفر شرط نه دی، د سفر تخصیص په ایت شریف کښې صرف د دې کبله شوی دی چې دغه د غربت حال په سفر او خصوصاً په هجرت کښې ډېر پېښېږي چې نه څوک پېژني او نه د چا سره په ژبه پوهېږي او نه ورته با سواده او بې سواده معلوم وي.^(۱)

د عبد الله بن عباس رسرته څخه روایت دی چې: «تُؤَقِّي رَسُولُ اللَّهِ صَلَّى اللَّهُ عَلَيْهِ وَسَلَّمَ وَدَرُغَةُ مَرْهُونُهُ عِنْدَ يَهُودِيٍّ بَنِيَّائِينَ صَاغَا بَيْنَ شَعِيرٍ لِأَهْلِهِ»^(۱) یعنی: د الله ﷺ پیغمبر په داسې حال کې وفات شو چې زغره یې په دېرش پیمانته وربشو کېږي د یوه یهودي سره کړو وه چې د خپل فامیل دپاره یې ترې راوړي وي.

رهان څه ته وايي؟

۱۷- «رَهَانٌ» د «زَهْنٌ» جمع ده «زَهْنٌ» په لغت کې دواړو او همېشه والي ته وايي او په شریعت کې هغه مال ته مرهون وايي چې د حق خاوند یې د مدیون (پورورې) د مال څخه د دې دپاره د خانه سره کلک وساتي چې حق یې ضائع نه شي او په لاس ته راوړلو کې ورسره ډاډ پیدا شي^(۲). نو ترڅو پورې چې مدیون دین نه وي ورکړی د مرهونې د غوښتنې حق نه لري خو مرهونه په هغه وخت کې شرعي مرهونه جوړېږي چې د حق خاوند یې قبض کړي، لکه چې د ﴿مَقْبُوضَةٌ﴾ ټکی ورباندې دلالت کوي.

ایا په مرهونه باندې فائده اخستل جائز دي؟

۱۸- مرهونه په دوه ډوله ده: یوه هغه ده چې په معامله کې قصدي وي او د دې دپاره چا ته قرض ورکړي چې مرهونې ته بهانه جوړه کړي او استفاده ترې وکړي، لکه چې سمدستي په افغانستان کې رواج دی. مالداران د «زَهْنٌ» په بهانه د خلکو ځمکې نیسي او حاصلات یې اخلي د دې ډول مرهونې څخه استفاده جائزه نه ده او سود گنل کېږي^(۳)، شاید چې د سود د بحث څخه وروسته به یې د همدې دپاره ذکر کړی وي چې د سود د ټولو شاخونو تحریم واضحه شي. بله مرهونه هغه ده چې په معامله کې قصدي نه وي بلکې د مجبوري د کبله واقع شوې وي، لکه څوک چې په چا باندې په نسیا څه شی خرڅ کړي خو مطمئن نه وي چې خپل حق به راباندې وسپاري او که نه، په دې ډول مرهونه باندې هم نفعه اخستل حرام دي، د همدې کبله د مرهونې وینځې وطي کول ناجائز دي^(۴).

د دې مقام ښه وضاحت

۱۹- د دې دپاره چې دا خبره ښه پوره څرگنده شي چې د ذکر شوو دواړو ډولونو مرهونو څخه استفاده کول جواز نه لري او د سود خورۍ څخه شمېرل کېږي نو مونږ د محترمو لوستونکو توجه لاندې وضاحتونو ته را اړوو:

(۱) صحیح البخاري ج ۲ ص ۶۴۱

(۲) روح المعاني ج ۳ ص ۶۲، تفسیر المظهر ج ۱ ص ۴۲۲

(۳) تفسیر القرطبي ج ۳ ص ۴۱۲

(۴) احکام القرآن للجصاص ج ۱ ص ۵۳۱-۵۳۲

الف: نبي كريم فرمايلي دي چې: «إِذَا اقْرَضَ أَحَدُكُمْ قَرْضًا فَأَهْدِي لَهُ أَوْ حَمَلَهُ عَلَى الدَّائِبَةِ فَلَا يَرْكَبْهَا وَلَا يَقْبَلْهُ إِلَّا أَنْ يَكُونَ جَرَى بَيْنَهُ وَبَيْنَهُ قَبْلَ ذَلِكَ»^(۱) يعني: كله چې ستاسو څخه يو كس چا ته قرض وركړي هر ډول قرض چې وي نو پور وړي ورته سوغات وركړي او كه په خپله سورلي باندې يې سور كړي نو په هغې دې نه سورېږي او سوغات دې نه اخلي (چې دغه دواړه كارونه جواز نه لري) مگر هله چې د ده ترمنځ او د هغه ترمنځ دغه (كارونه) د قرض د وركړې څخه مخكې شتون او جريان ولري.

ب: عبد الله بن سلام ؓ په يوه حديث كې يې سرې مخاطب كړ چې: «إِذَا كَانَ لَكَ عَلَى زَجَلٍ حَقٌّ فَأَهْدِي إِلَيْكَ جِمْلَ تَيْنٍ أَوْ جِمْلَ شَعِيرٍ أَوْ جِمْلَ قَتٍّ فَلَا تَأْخُذْهُ فَإِنَّهُ رَبَّنَا»^(۲) يعني: كله چې په يوه سري باندې ستا قرض وي نو هغه تاته د بوسو يو انډې يا د اورېشو يو انډې يا د وېشو يو انډې سوغات كړي نو ته هغه مه اخله (مه قبلوه) نو بې شكه دا سود دی.

ج: فضاله بن عبيد الله ؓ وايي چې: «كُلُّ قَرْضٍ جَرَّ مَنَفَعَةً فَهُوَ وَجْهٌ مِنْ وَجُوهِ الرِّبَا»^(۳) يعني: هر يو قرض چې قرض وركوونكې ته څه څه گټه وركش كړي نو هغه د سود ډولونو څخه يو ډول دی.

كه څه هم دغه دواړه حديثونه هر يو موقوف دی خو حكماً مرفوع گڼلي كېږي چې دغه ډول حكم څوك په عقل سره نه شي كولى.

۲۰_ لنډه دا چې د خپل قرض څخه هر ډول دنيايي استفاده حرامه ده او سود گڼلى كېږي، د همدې كبله:

الف: د سلفو صالحينو څخه په مختلفو عبارتونو سره دغه تحريم حكايت شوى دى چې ټولو سود گڼلى دى او هېچا ورته د جواز لقب نه دى وركړى^(۴).

ب: فقهاء كرام وايي چې: «كُلُّ قَرْضٍ جَرَّ نَفْعًا فَهُوَ حَرَامٌ»^(۵) يعني: هر يو قرض چې څه گټه كس كړي هغه حرامه ده.

ج: يو ځل ابو حنيفه رحمه الله به د يوه سري د دروازې ترڅنگ لمر ته ناست وه، چا ترې پوښتنه وكړه چې دغه دېوال سوري ته كېښنه، څه وجه ده چې گرم لمر ته ناست يې؟

نوموړي امام رحمه الله جواب وركړ چې: «لِيْ عَلَى صَاحِبِهِ هَذِهِ الدَّارُ ذَرَاهِمٌ، فَلَا أُجِبُ أَنْ أَجْلِسَ لِيْ ظِلٌّ فَنَاءً ذَرَاهِمٌ»^(۶) يعني: د دغه كور په خاوند باندې زما څه درهمه قرض دى نو زه نه خوښوم چې د نوموړي د كور په شاوخوا كې سوري ته كېښم او د دېوال د سوري څخه يې استفاده وكړم، ترڅو په سودخوړۍ كې واقع نه شم.

(۱) سنن ابن ماجه ص ۱۷۵

(۲) صحيح البخاري ج ۱ ص ۵۲۸

(۳) سنن البيهقي الكبرى ج ۵ ص ۵۷۳

(۴) مصنف ابن امي شيبه ج ۴ ص ۳۲۷

(۵) الفقه الإسلامي وادله ج ۴ ص ۷۲۴

(۶) مناقب الامام أبي حنيفة ج ۱ ص ۱۹۱

سوال جواب

۲۱۔ که څوک وایي چې: که پوروړی د قرض مالک ته اجازه وکړي چې د مرهونې څخه استفاده وکړي او یا یې ورته بخشش کړي، بیا هم استفاده سود گنہلی کېږي؟
 مونږ وایو چې: په شریعت کې هغه اجازه د اعتبار وړ ده کومه چې په طیب خاطر (په خوشاله زړه) سره صورت ونیسي، حال دا چې دغه اجازه د مجبوریت اجازه ده او هغې اجازه ته ورته ده کومه چې قطاع الطريق د مال د لوټ کولو څخه وروسته د مال د خاوند څخه اجازه او بخشش واخلې.
 که بالفرض د مال خاوند ورته بخشش ونه کړي نو خطر شته چې ووژل شي، او که په مرهونه کې ورته اجازه ونه کړي نو خطر شته چې بالکل قرض ورنه کړي.

یوه پوښتنه او د هغې جواب

۲۲۔ که څوک وایي چې: ایا دا جائزه ده چې د مرهونې څخه استفاده په قرض کړی شوي مال کې محاسبه کړی شي؟
 مونږ وایو چې: همدغه موضوع عبد الله بن عباس رضی الله عنهما ډېره ښه جواب کړې ده چې په لاندې ټکو کې خلاصه کېږي:
 الف: د یوه سړي په بل باندې شل درهمه قرض وه او نوموړي ورته وخت په وخت سوغات وروړې.
 ب: نو هغه بیا هر یو سوغات خرڅاوه آن تردې چې سوغاتونه (قیمت یې) دربارلسو (۱۳) درهمو ته ورسېد.
 ج: نوموړي ته عبد الله بن عباس رضی الله عنهما توصیه وکړه چې: «لَا تَأْخُذْ مِنْهُ إِلَّا سَبْعَةَ دَرَاهِمٍ»^(۱)، یعنې: د خپل پوروړي څخه مه اخله مګر فقط اوه درهمه (چې دیارلس (۱۳) درهمه یې په سوغاتونو کې ورته رسولې دي).

امانت څه ته وایي؟

۲۳۔ د «أمانة» کلمه مصدر دی خو په هغه مال باندې یې هم اطلاق کېږي چې د چا په ولکه کې ورکړی شي ترڅو یې صرف ساتنه وکړي او استفاده ترې ونه کړي.
 په دې مقام کې الله ﷻ مطلقاً امر کړی دی چې کله تاسو یو په بل باندې مطمئن شوی او امانت مال مو یو تریله ورکړ، نو د امانت خاوند دې خپل امانت اصل حقدار ته وسپاري او د الله ﷻ څخه دې وډار شي، خیانت دې پکې نه کوي؛ نو دغه مفهوم په لاندې دوه صورتونو باندې د صادقېدلو امکان لري:
 الف: چې مدیون د مجبوري د کبله حقدار ته څه شی د مرهونې په توګه ورکړي نو حقدار ته په کار دي چې د خپل حق د رانیولو په وخت کې ذکره شوې مرهونه په پوره امانتداری سره بېرته ورمسترده کړي او خیانت پکې ونه کړي.

ب: چې حقدار په مديون باندې اعتماد وکړي، نه ترې گروي واخلې، نه ليک او نه ضمانت، نو مديون ته په کار دي چې حق پوره ورکړي او داسې دقت پکښې وکړي لکه چې څوک په امانت کښې دقت کوي، او د الله ﷻ څخه دې وډار شي.

د دې صورت او د لومړي صورت نور څه فرق نشته، فقط دا فرق يې دی چې هلته امانت د مرهونې څخه عبارت دی چې په حقيقي توگه امانت دی او دلته دين د مبالغې د کبله د امانت په نامه باندې ياد شو.

سوال جواب

۲۴_ که څوک وايي چې: د شهادت په باره کښې په اول ايت کښې ډېر تاکيدات تېر شوي وه نو په دې ايت کښې يې بيا د څه حکمت په منظور وفرمايل چې: ﴿وَلَا تَكْتُمُوا الشَّهَادَةَ﴾ او شاهدي مه پټوي؟

مونږ وايو چې: دا شهادت د هغه څخه غير دی، هلته ورسره ليکنه وه چې د شاهدانو د انحراف مخه يې نيوله ﴿وَأَقُومُوا لِلشَّهَادَةِ﴾ او دلته يوازې شهادت دی ليکنه ورسره نشته، په "زَهْن" باندې خو د شهادت د انحراف مخه نه نيوله کېږي، نو دلته فقط د ايمان قوت دی چې شاهدان د خپل تاثير لاندې وساتي او د انحراف مخه يې ونيسي؛ نو ځکه الله ﷻ دلته د ايمان په قوت زور واچاوه او په لاندې تاکيداتو باندې يې خبره تاکيد کړه:

الف: ﴿وَلَا تَكْتُمُوا الشَّهَادَةَ﴾ او شاهدي مه پټوي چې الله ﷻ يې په ښکاره کولو امر کوي.

ب: او څوک يې چې پټه کړي ﴿فَإِنَّهُ إِثْمٌ قَلْبُهُ﴾ نو بې شکه د هغه زړه گناهگار دی، عقیده يې کمزورې ده. داسې يې ونه ويلې چې هغه گناهگار دی بلکې زړه يې ورسره ذکر کړ، ترڅو د عقيدې په کمزورۍ باندې په ابلغه وجه دلالت وکړي، لکه څوک چې وايي: ما د اسلام قوت وليد، ما د اسلام قوت په خپلو سترگو وليد. گوري چې دوهمه څومره موثره ده.

ج: او الله ﷻ په هغه څه باندې چې تاسو يې کوئ پوه دی. لکه يو حاکم چې غله ته ووايي چې زه پوهېږم چې ته غلا کوي. يعنې ضرور به جزا درکړم.

که داسې نازل شوی وی چې: "اللَّهُ يُجَازِيكُمْ" الله ﷻ به جزا درکړي، نو دومره بلاغت به پکښې نه وي لکه چې اوس پکښې شته ځکه چې جزا کنایه ذکره شوه او کنایې خو د صريح څخه ابلغه ده.

﴿لِلَّهِ مَا فِي السَّمَوَاتِ وَمَا فِي الْأَرْضِ وَإِنْ تُبَدُّوا مَا فِي أَنْفُسِكُمْ أَوْ تُخَفُّوهُ يُحَاسِبْكُمْ

بِهِ اللَّهُ ۖ فَيَغْفِرُ لِمَنْ يَشَاءُ وَيُعَذِّبُ مَنْ يَشَاءُ ۗ وَاللَّهُ عَلَىٰ كُلِّ شَيْءٍ قَدِيرٌ ﴿۲۸۴﴾

[۲۸۴] خاص الله ﷻ لره دې هغه څه چې په اسمانو کښې دي او هغه څه چې ځمکو کښې دي (آن ترعرش او کرسی پورې).

البقرة (۲)

او که تاسو هغه څه ښکاره کړئ چې ستاسو په زړونو کېنې یې تقرر موندلی دی او که پټ یې کړئ الله ﷻ به پرې درسره محاسبه وکړي. نو هغه چا ته به ښه وکړي چې اراده یې ورته وشي (اسان حساب به ورسره وکړي) او هغه څوک به معذب کړي چې اراده یې ورته وشي (په سخت حساب کېنې به یې راگیر کړي). او الله ﷻ په هر شي باندې قدرت والا دی (د هر کلي او جزئي محاسبه ورته اسانه ده).

ارتباط

د دې ایت شریف د وړاندېنيو نژدې او لرې ایتونو سره ارتباط ډېر واضحه دی چې:
الف: الله ﷻ ځکه ستاسو په اعمالو باندې پوه دی چې د ټولې دنیا مالک دی او مالکیت خړې علمه نه شي کېدلی.

ب: شاهدي ځکه مه پټوي چې الله ﷻ ته پټ او ښکاره یو برابر دي محاسبه به درسره وکړي.
ج: د الله ﷻ څخه ځکه وډار شئ چې په هر شي باندې قدرت لري د تېښتېدلو چاره مو ترې نشته.
د: په صدقاتو، سود، معاملاتو کېنې ځکه د الله ﷻ ارشادات ومنئ چې اصلي واکدار همدې ﷻ دی څوک حق نه لري چې په ورکړي شوي مال کېنې یې قید او شرطه تصرف وکړي او وایي چې زما مال دې څنگه مې چې خوښه وي هغسې به کوم.

د مطلب خلاصه

۱- یعنې: د الله ﷻ د ټولو ارشاداتو پابندي وکړئ چې یوازې د همدې ﷻ د معبودیت مستحق دی، ځکه څه چې په اسمانونو او ځمکو کېنې دي هغه ټول د ده ﷻ ملک دی، د ده ﷻ مخلوق دی او د ده ﷻ په اختیار کېنې دی، هر ډول تصرف چې پکېنې کوي څوک ورته "مه" نه شي ویلی. برسېره په دې، عرش او کرسی چې ستاسو د نظره غائب دی هم خاص همده ﷻ لره دي.
۲- ولې به الله ﷻ د عبادت مستحق نه وي چې علم او پوهه یې دومره کامله ده چې حتی د زړونو په پټو خبرو باندې هم پوهېږي، حاجت نشته چې بندگان ورته خپل احتیاجات په ژبه بیان کړي، د زړونو ارزوگانې یې ټولې ورته څرگندې دي او پوره کول یې هم ورته اسان دي.
۳- نو که تاسو د خپلو زړونو کیفیتونه ښکاره کړئ چې په ژبه یې ووايي او یا یې پټ کړئ چې تلفظ ورباندې ونه کړئ، په دواړو صورتونو کېنې به درسره محاسبه وکړي او هر یو کیفیت به درې گوته کړي چې ستا قلبي صفت دا وه او ستا قلبي صفت دا وه. برسېره په دې، د ټولو اعمالو عملنامه به په لاس کېنې درکړي، بیا به نو مغفرت وکړي چا ته یې چې خوښه وي او معذب به کړي چاته یې چې اراده وي، هلته به تاسو په سترگو باندې وگورئ چې رښتیا الله ﷻ واکدار او اختیاردار دی او په هر شي باندې قدرت لري او د عبادت مستحق دی.

توضیحات

۱- په دې مقام کېنې مفسرینو کرامو ډېر اوږد بحث کړی دی او د بحث د اوږدولو باعث دا شی دی چې د ایت څخه معلومېږي چې الله ﷻ په هغو ټولو شیانو باندې د بنده سره محاسبه کوي

چې د ده په زړه کښې ګرځي، حتی که توان هم نه لري چې په زړه کښې یې د تېرېدلو مخه ونیسي.
دا د یو پلوه، او د بله پلوه نبي کریم ﷺ فرمایلي دي چې: «إِنَّ اللَّهَ تَجَاوَزَ عَنْ أُمَّتِي مَا حَدَّثَتْ بِهِ
أَنْفُسَهَا مَا لَمْ تَعْمَلْ أَوْ تَتَكَلَّمْ»^(۱) یعنی: یقیناً الله ﷻ زما د امت څخه د هغه شي په باره کښې تېر شوی
دی چې هغه د دوی په زړونو کښې ګرځي راګرځي ترڅو چې ورباندې عمل ونه کړي او یا پرې تلفظ
ونه کړي.

نو د دغو دواړو (ایت او حدیث) د مشکل د حل کولو دپاره هر چا خپلې هلې ځلې کړې دي چې
په لاندې ډول شرحه کېږي:

دا ایت منسوخ دی

۲- ځینې مفسرین کرام وایي چې دا ایت شریف چې کله نازل شو نو صحابه کرام ﷺ د ډېر تاثیر
لاندې راغله او نبي کریم ﷺ ته یې وویلې چې: یا رسول الله! په مونږ باندې چې الله ﷻ هر څه حکم
کړي وه، هغه مو د همدې ﷻ په توفیق عملي کړی دی، اما د دې ایت حکم خو مونږ نه شو عملي
کولی. یعنی مونږ خپل زړونه نه شو اداره کولی، زموږ په اختیار کښې نه دي نو که مونږ ورباندې
ونیولی شو نو هیڅ کله به نجات ونه مومو^(۲).

نبي کریم ﷺ ورته وفرمایلي چې: ایا تاسو د یهودو په شان "سَمِعْنَا وَعَصَيْنَا" (وا مو ورېده خو منو یې
نه) وایئ، باید "سَمِعْنَا وَأَطَعْنَا" (وا مو ورېده او منو یې) ووايست. صحابه کرامو ﷺ "سَمِعْنَا وَأَطَعْنَا"
وویلې او حکم ته تسلیم شوه.

خو یو کال بعد راتلونکي دواړه ایتونه الله ﷻ نازل کړه^(۳)، چې ﴿ءَاَمَنَ الرَّسُولُ بِمَا أُنزِلَ إِلَيْهِ﴾
آن تر ﴿فَإَنْصَرْنَا عَلَى الْقَوْمِ الْكَافِرِينَ﴾ پورې. همدې جواب ته په یوه اوږده حدیث کښې اشاره
شوې ده^(۴).

سوال جواب

۳- که څوک وایي چې: د ﴿يُحَايِبُكُمْ بِهِ اللَّهُ﴾ جمله خو د اخباراتو څخه ده او قاعده دا ده چې
په اخبار کښې نسخه نه شي راتلی، ځکه چې دا خو د کذب (دروغو) معنی ورکوي. نسخه په
احکامو کښې راځي چې دا کوی او دا مه کوی؟
مونږ وایو چې: هغه اخبار چې یو حکم ته متضمن وي هلته هم نسخه راتلی شي او دلته همداسې
ده ځکه چې د ذکر شوې جملې مطلب دا دی چې په زړونو کښې هم چټیات مه تېروئ، الله ﷻ به
درسره محاسبه وکړي.

(۱) صحيح البخاري ج ۱ ص ۳۴۳

(۲) تفسير القرطبي ج ۳ ص ۴۲۵

(۳) اسباب النزول للواحدی ص ۶۱

(۴) صحيح مسلم ج ۱ ص ۷۷

دلته نسخه د قبول وړ نه ده

۴- مگر دغه قول د لاندې وجوهو د کبله د قبولولو وړ نه دی:

الف: اسلام د نزول سره سم ځمکې ته اسان رابښکته شوی، تردې چې په ژبه باندې د کفر کلمه هم د مجبوریت په حالت کښې رخصت گڼله شوې ده، د مردارې خوراک ته د اضطرار په وخت کښې جواز ورکړی شوی دی او حتی پنځوس لمونځونه پنځو لمونځونو ته رابښکته کړی شوي دي او داسې نور. نو هغه دین چې په هغه کښې د دغسې اسانیو مراعات شوی وی هیڅکله د دې قابلیت نه لري چې د زړونو په وسوسه باندې څوک معذب کړي.

ب: که څه هم په دې کښې اختلاف دی چې تکلیف ما لا یطاق عقلا جواز لري او که نه، خو په دې کښې په پوره توگه اتفاق دی چې واقع شوی څو نه دی او د نسخې په صورت کښې لازمېږي چې تر یو کاله پورې هر مؤمن مکلف وه چې د خپلې وسې څخه پورته کار وکړي او د خپل زړه د وسواس مخه ونیسي، چې دا تکلیف بما لا یطاق گڼل کېږي.

یوه پوښتنه او د هغې جواب

۵- په دې مقام کښې ډېره مهمه پوښتنه دا ده چې: که نسخه نه وی واقع شوې نو نه به صحابه وو کرامو څه ته تشویش پېښ شوی وی او نه به یې د تشویش د پورته کولو د کبله ایتونه نازل شوي وی، هغه احادیث چې دا واقعه یې بیانې کړې ده کمزوري او ضعیف هم نه دي^(۱). مونږ جواب کوو چې:

د صحابه وو کرامو څه ایمانونه ډېر صفا وه او اخلاصونه یې ډېر زیات وه نو د زیات احتیاط د کبله دوی د دې څخه هم په ډار کښې وه هسې نه چې الله ښه راځه په هغو وسوسو باندې ناراضه شي کومې چې بلا اختیاره زمونږ په زړونو کښې تېرېږي.

ممکن دا تشویش ټولو صحابه وو کرامو څه ته ورلوېدلی هم نه وی او چا ته چې ورلوېدلی وی نو د هغه څخه به د څه وخت دپاره هغه ټول نصوص د یاده وتلي وي چې د اسانۍ په باره کښې نازل شوي دي، لکه چې د حضرت عمر څخه د نبی کریم ﷺ د وفات په وخت کښې د وفات ټول ایتونه د یاده وتلي وه او توري ته یې لاس کړ او ویې ویلې که هر څوک ووايي چې نبی کریم ﷺ وفات شوی دی نو په دې توره به یې سر پرې کړم نبی کریم ﷺ خو وفات شوی نه دی بلکې معراج ته تللی دی. تردې چې ابو بکر الصديق څه راغی او د وفات ایتونه یې ولوستل او د عمر څخه غصه سره شوه ټولو صحابه وو کرامو څه ته ولوستل شوي ایتونه داسې ښکاره شوه تا به ویل چې د هیچا هم د دې څخه وړاندې زده نه وه^(۲).

نو که مونږ وایو چې په حدیث شریف کښې نسخه په اصطلاحی معنی باندې نه ده بلکې د تشویش پورته کول د نسخې په نامه باندې یاد شوی دی هم څه باک یې نشته.

(۱) روح المعاني ج ۳ ص ۶۴

(۲) تفسیر ابن کثیر ج ۱ ص ۴۰۹

پاتې شوه دا خبره چې نبی کریم ﷺ څنگه دوی ته اطمینان ورنه کړ چې تشویش مه کوئ په وسوسو باندې نه نیولی کېږئ خاطر جمعه اوسی؟ د دې جواب دا دی چې هغه ډار په اطمینان سره د منځه ځي چې سړی ورسره د خارجي عواملو د کبله مخامخ کېږي، اما هغه ډار چې چا ته د خپلې کمزورۍ د کبله او د زیات احتیاط د وجې وړاندې شوی وي په هغه باندې اطمینان ورکول څه تاثیر نه غورځوي. لاندې څو مثالونه ولولئ:

الف: د ملانکو په باره کښې الله ﷻ فرمایي: ﴿بَلْ عِبَادٌ مُّكْرُمُونَ﴾ [الانبیاء: ۲۶] یعني: بلکې دوی مکرم بندگان دي. الله ﷻ ورته د کرامت والا بندگان وایي خو سره د دې هغوی د الله ﷻ څخه په ډار کښې دي لکه چې فرمایي: ﴿تَخَافُونَ رَبَّهُمْ﴾ [النحل: ۵۰] یعني: دوی د خپل رب ﷻ څخه ډارېږي. ب: عمر ؓ د عشره مبشره وو څخه وه، خو سره د دې به یې د حذیفه ؓ څخه پوښتنه کوله چې زما نوم خو به په هغو منافقانو کښې نه وي چې تاته نبی کریم ﷺ د اسرارو په توګه درښودلي دي؟! ج: د قیامت په ورځ به په پیغمبرانو ؑ باندې داسې حالت راځي چې «نَفْسِي نَفْسِي» به وایي، خو دا ډار به په دوی باندې د الله ﷻ د پلوه نه وي بلکې دا به د بندګۍ او عبودیت اثار وي چې په دوی باندې به څرګند شي.

۶- لنډه دا چې نبی کریم ﷺ به دوی ته د دین د سهولت ایتونه د لاندې وجوهو د کبله نه وي لوستي: اول: پوهېده چې د دوی ډار ورباندې نه ورکېږي ځکه چې عوامل یې خارجي نه دي داخلي دي. دوهم: چې د دین په کارونو کښې همداسې احتیاط کاره پاتې شي، لکه چې یوه ورځې نبی کریم ﷺ وفرمایل: د الله ﷻ حق په بندګانو دا دی چې عبادت یې وکړي او هیڅ شی ورسره شریک نه کړي، او د بنده حق په الله ﷻ باندې دا دی چې هغه څوک معذب نه کړي چې هغه ورسره شریک نه وي درولی. نو معاذ ؓ وویل چې: ای د الله رسول! ایا په دې خبره خلکو ته زېږی نه ورکوم؟ نو نبی کریم ﷺ وفرمایل: زېږی مه ورکوه «فَيَتَكَلَّمُوا» چې په همدې به اتکا وکړي او سست به شي^(۱).

درېم: د دوی تشویش عارضي وه، پوهېده چې په ادنا تفکر سره د منځه ځي بیان ته یې حاجت ونه لیده. لکه چې یوه ورځې ابو بکر الصديق ؓ د نبی کریم ﷺ په حضور کښې د یوه خوب تعبیر وکړ نو ورته یې وویل چې: «أَصْنَبْتَ بَغْضًا وَأَخْطَأْتَ»^(۲) یعني: چې په څه برخو کښې حقیقت ته ورسېدلې او په ځینو کښې خطا شوې. مګر تفصیل یې ورنه کړ چې په کومو کښې خطا شوی وه او په کومو کښې رسېدلی وه ځکه چې چندان حاجت ورته نه وه.

دا ایت مخصوص البعض دی

۷- ځینې علماء کرام وایي چې دا ایت د حدیث سره څه تضاد نه لري ځکه چې دا یوازې د شهادت په پټولو کښې نازل شوی دی او یا یوازې د کافرانو په دوستۍ کښې. یعني که څوک په زړه

(۱) صحیح مسلم ج ۱ ص ۴۴

(۲) صحیح البخاري ج ۲ ص ۱۰۴۳

کښې شاهدي پټه وساتي او يا د کافرانو سره پټه دوستي وکړي نو که تلفظ ورباندې ونه کړي هم نيول کېږي. مگر څرنگه چې د ايت شريف مفهوم عام دی چې ټولو پټو ته شامل دی نو د دې عمومي مفهوم څخه ذکر شوي دوه مصداقونه که د مثال په توګه واخستل شي باک يې نشته، او که په همدې دوه مصداقو کښې په کوم يوه پورې تخصيص کړی شي دا ډېره بې دليله خبره ده او د شرعي قوانينو څخه مخالفه ده^(۱).

دا ايت عام دی

۸- ځينې علماء کرام وايي چې ايت شريف عام دی خو د ذکر شوي حديث سره څه منافات نه لري، ځکه چې هلته اخروي مواخذه مراده ده او دلته دنيايي^(۲)، يعنې: د زړونو په پټو شيانو باندې الله ﷻ صرف په دنيا کښې جزا ورکوي او بس. لکه چې بي بي عائشه رضی الله عنها وايي چې ما د نبي کریم ﷺ څخه د همدې ايت په باره کښې پوښتنه وکړه، نو هغه راته وويلې چې: ای عائشه! په دې ايت کښې دنيايي عذابونه مراد دي، لکه: تبه، اغزي (چې په پښه کښې مات شي)، څه سامان چې سړي په خپل جيب کښې اچولی وي خو هېر يې وي او خفګان ورباندې تېر شي چې ورک شو، نو په دغسې غمونو او دردونو باندې عفو کېږي تردې چې: «إِنَّ الْعَبْدَ لَيَخْرُجُ مِنْ ذُنُوبِهِ كَمَا يَخْرُجُ الثَّبَرُ الْأَحْمَرُ مِنَ الْكَبِيرِ»^(۳) يعنې: يقيناً مومن بنده د خپلو گناهونو څخه داسې صاف راوځي لکه چې د پخ د نغري څخه د اوسپنې سور رنگې ټوټه راوځي.

۹- مونږ ته دا تطبيق هم په زړه پوری نه ښکاري. او دا ځکه چې د بي بي عائشه رضي الله عنها د حديث معنی دا نه ده چې سړی په غير المقدورو شيانو باندې په دنيايي کښالو اخته کېږي په داسې حال کښې چې په آخرت کښې يې ورته عفو کېږي وي، بلکې مطلب يې دا دی چې الله ﷻ په مومنانو باندې مهربان دی، د آخرت پټی يې سپکوي او په دنيايي مشکلاتو باندې ورڅخه لږ- لږ ځنډې پرې کوي ترڅو چې د قيامت په ورځ ورباندې د گناه پټی بالکل نه وي.

همدې مضمون ته نبي کریم ﷺ په يوه بل حديث کښې اشاره کوي چې فرمايي: «إِذَا أَرَادَ اللَّهُ بِعَبْدِهِ الْخَيْرَ عَجَّلَ لَهُ الْعُقُوبَةَ فِي الدُّنْيَا وَإِذَا أَرَادَ اللَّهُ بِعَبْدِهِ الشَّرَّ أَمْسَكَ عَنْهُ بِذَلِيلِهِ حَتَّى يُوَافِيَ بِهِ يَوْمَ الْقِيَامَةِ»^(۴) يعنې: کله چې الله ﷻ خپل بنده ته د خير اراده وکړي نو هغه ته په عاجله توګه په دنيا کښې عذاب ورکوي او کله چې الله ﷻ خپل بنده ته د شر اراده وکړي نو گناه يې ورپورې بنده ساتي (په دنيا کښې يې په مشکلاتو باندې نه اخته کوي چې گناهونه يې عفو شي) تردې چې د قيامت په ورځ پوره جزا ورکړی شي.

(۱) تفسير القرطبي ج ۳ ص ۴۲۱

(۲) تفسير البغوي ج ۱ ص ۲۷۲

(۳) جامع الترمذي ج ۲ ص ۱۲۸

(۴) جامع الترمذي ج ۲ ص ۶۵

محاسبه په دوه ډوله ده

۱۰- ځینې علماء کرام وایي چې: د ﴿يُحَاسِبُكُمْ﴾ کلمه د محاسبې څخه اخستله شوې ده او محاسبه په دوه ډوله ده، یوه هغه ده چې مواخذه او نیونه ورسره ملګرې وي او بله هغه ده چې محض وړاندې کړی شي او مواخذه ورباندې ونه شي، لکه چې همدا مضمون په لاندې دوه حدیثونو کې ښه واضحه شوی دی:

الف: یوه ورځي نبي کریم ﷺ وفرمایل: د هر چا سره چې د قیامت په ورځ محاسبه وشي هغه به هلاک شي. بي بي عائشي رضی الله عنها ورته وویلې چې: ایا الله ﷻ نه دي ویلي چې: ﴿فَسَوْفَ يُحَاسِبُ حَسَابًا بَیْرًا﴾ [الإنشاق: ۸] د دوی (اصحاب الیمین) سره به ډېر ژر اسان حساب وشي؟ نبي کریم ﷺ وفرمایل چې: «إِنَّمَا ذَلِكَ الْغُرُضُ وَلَكِنْ مَنْ نُوقِشَ: نُجَسِبَ يَهْلِكُ»^(۱) یعنې: بې شکه دا محض وړاندې کول دي مګر د چا سره چې په حساب کېني مناقشه وکړي شي هغه به هلاک (معذب) شي.

ب: همدارنګه په همدې مضمون باندې د مناجات اوږد حدیث هم دلالت کوي چې الله ﷻ به په پټه کېني خپل ایماندار بنده په ګناهونو باندې معترف کړي چې دا دې کړي دي او دا دې کړي بیا به ورته ووايي چې په دنیا کېني مې دغه ګناهونه د خلکو څخه پټ کړي وه خو نن ورځ مې درته ښلي دي^(۲).

نو د جواب حاصل دا دی چې محاسبه خو په هغو ټولو باندې شته چې نه وي ښکاره شوي مګر په ځینو سخته محاسبه ده چې عذاب ورباندې مرتب شي او په ځینو اسانه ده چې محض وړاندې کول او تېرېدل دي.

سوال جواب

۱۱- که څوک وایي چې: په غیر اختیاري وسوسو باندې هم محاسبه شته که څه هم اسانه وي؟ مونږ وایو چې: غیر اختیاري وسوسې په دې مقام کېني بالکل مطرحې نه دي (ایت ورته بالکل شامل نه دی) ترڅو جواب ته اړتیا پیدا شي، او دا ځکه چې:

اول: په ایت کېني د ﴿تُبْذَرُوا﴾ چې تاسو یې ښکاره کړئ او د ﴿تُخْفَوُوهُ﴾ چې تاسو یې پټ کړئ جملې نازلې شوې دي چې دواړه په اختیار باندې دلالت کوي، او وسوسې خو د چا په اختیار کېني نه دي.

دوهم: په ﴿فِي أَنْفُسِكُمْ﴾ کېني د "في" توری د ظرفیت دپاره دی. یعنې هغه کیفیات دلته مطلب دي چې د هغو دپاره د انسان زړه ظرف ګرځېدلی وي او تقرر یې پکېني نیولی وي، لکه شاهدي پټول، تکبر، نفاق، کینه عداوت او داسې نور، او وسوسې خو تقرر نه لري بې اختیاره په زړونو کېني ګرځي او راګرځي؛ نو ایت ورته هیڅ شامل نه دی.

(۱) صحیح البخاري ج ۱ ص ۲۱: ج ۲ ص ۷۳۶

(۲) صحیح البخاري ج ۱ ص ۳۳۰

همدارنگه د گناه تصور او په گناه باندې عزم کول سره فرق لري، چې تصور په زړه کېږي تقرر نه لري او عزم په زړه کېږي ځای نیولی وي نو د قتل په تصور باندې سړی نه نیول کېږي چې ایت ورته شامل نه دی او په عزم باندې یې نیول کېږي که څه هم عملي نه شي او څه موانع پیدا شي، ځکه چې عزم د زړه تصمیم ته وایي چې یو کار اجراء کړي^(۱).

تبصره

۱۲- الله ﷻ ډېر ښه پوهېږي خو مونږ ته همدغه وروستنی جواب په زړه پوری برېښي. نو په دې صورت کېږي د ایت او حدیث تطبیق دا دی چې حدیث یوازې په دنیاوي امورو پورې اړه لري او بس^(۲). لکه چې څوک د طلاق تصور وکړي او یا یې پرې عزم کړی وي نو ښځه تر هغه نه طلاقېږي ترڅو چې پرې تلفظ وکړي، همدارنگه څوک د قتل په عزم باندې په دنیا کېږي نه محاکمه کېږي ترڅو چې خپل عزم ترسره نه کړي. او دا ځکه چې په دنیا کېږي د شریعت د تطبیق دپاره قضاة او ولاة خلیفه گان ټاکل شوي دي او هغوی د چا په زړه باندې نه پوهېږي، خلک چې وایي چې شرع ظاهر گوري، هغه همدا معنی ده.

﴿وَأَمَّا الرَّسُولُ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللَّهِ وَمَلَأَتْ بِهِ وُجُوهُهُ
وَرُسُلِهِ لَا تُفَرِّقُ بَيْنَ أَحَدٍ مِنْ رُسُلِهِ وَقَالُوا سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ
الْمَصِيرُ﴾ لَا يُكَلِّفُ اللَّهُ نَفْسًا إِلَّا وُسْعَهَا لَهَا مَا كَسَبَتْ وَعَلَيْهَا مَا اكْتَسَبَتْ رَبَّنَا لَا
تُؤَاخِذْنَا إِنْ نَسِينَا أَوْ أَخْطَأْنَا رَبَّنَا وَلَا تَحْمِلْ عَلَيْنَا إَصْرًا كَمَا حَمَلْتَهُ عَلَى الَّذِينَ
مِنْ قَبْلِنَا رَبَّنَا وَلَا تُحَمِّلْنَا مَا لَا طَاقَةَ لَنَا بِهِ وَاعْفُ عَنَّا وَاعْفِرْ لَنَا وَارْحَمْنَا أَنْتَ
مَوْلَانَا فَانصُرْنَا عَلَى الْقَوْمِ الْكَافِرِينَ ﴿٢٨٥﴾

[۲۸۵] پیغمبر ﷺ په هغه څه باندې پوخ متعقد دی چې چې ده ته د خپل رب د پلوه ورنازل شوی دی او مومنانو هم (د ده د پیروي د کبله پرې ایمان راوړی دی چې تفصیل یې دا دی):
ټولو مومنانو په الله ﷻ او د ده ﷻ په ملانکو او د ده ﷻ په کتابونو او د ده ﷻ په پیغمبرانو باندې
ایمان راوړی دی (دوی وایي چې): مونږ د ده ﷻ د پیغمبرانو د جملې څخه د یوه کس په منځکېږي
هم فرق نه کوو (چې دا منو او دا نه منو). او (هم) دوی وایي چې مونږ (ما انزل الله) قبول کړي دي او
اطاعت یې کوو. (ای ربه!) مونږ ستا څخه ښه (غواړو) او (زمونږ) بېرته درتلل خاص تاته دی.

(۱) مفردات الراغب ص ۳۴۶

(۲) تفسیر القرطبي ج ۳ ص ۴۲۲

[۲۸۶] الله ﷻ هيثوك نه مكلف كوي مگر د هغه د وسې په اندازه، د هر چا دپاره هغه څه (ثوابونه) دي چې هغه گټلي دي او هغه څه (گناهونه) ورباندې دي چې دی يې مرتكب شوی دی. (د مؤمنانومتباقي وينا دا ده چې): ای زمونږ ربه! ته مونږ مه نيسې که چېرې مونږ (ستا حکم) هېر کړو او يا (پکښې) خطا شو. او ای زمونږ ربه! په مونږ باندې داسې دروند بار مه باروې لکه په هغو کسانو باندې دې چې بار کړی وه چې زمونږ څخه مخکښې تېر شوي دي. ای زمونږ ربه! په مونږ باندې داسې (افتونه او مصيبتونه) مه باروه چې مونږ لره د هغو په تحمل باندې قوت نه وي (او په ډېر مشقت سره ترې پورته کېږو). (ای زمونږ ربه!) او مونږ ته عفو وکړې (معذب مو نه کړې). (ای زمونږ ربه!) او مونږ ته بښنه وکړې (گناهونه مو ښکاره نه کړې). (ای زمونږ ربه!) او په مونږ رحم وکړې (د ښکيو توفيق راکړې). (يوازې) ته زمونږ کارسازي يې نو په کافر قوم باندې راسره نصرت (مدد) وکړې. آمين يارب العالمين.

ارتباط

د دې دواړو ايتونو ارتباط خو د مخکښې نژدې ايت سره بېخي څرگند دی حتی چې ځينو علما، کرامو دا د هغه دپاره ناسخ گڼلي دي، لکه چې هلته په دوهمه توضيح کښې يې شرحه تېره شوې ده. اما که په څير سره ورته وکتل شي نو دا ايتونه د "البقرة" سورت دپاره د "رد العجز على الصدر" د قبيلې څخه دی، يعنې د سورت آخر د سورت اول ته ورتاو کړی شوی دی. په دې معنی چې: الله ﷻ د سورت په پيل کښې فرمايلي وه چې: ﴿ذَٰلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ﴾ يعنې: د هدايت دپاره همدغه کتاب درواستول شو چې شک شېه پکښې نشته، خو په دې کتاب باندې صرف متقيان لار موندلې شي چې هغوی دا-دا صفات ولري. نوره خبره يې په همدې ځای پرېښودله او احکام يې بيان کړه، لکه: لمونځ، جهاد، زکات، روژه، حج، طلاق، حيض، ايلاء، عدت، قصاص او داسې نور.

نو د دې بيان څخه وروسته دا پوښتنه پيدا کېده چې ايا د دې هدايت څخه چا استفاده وکړه او که نه؟ نو الله ﷻ دغه پوښتنه پخپله جواب کړه چې: ﴿ءَاَمَنَ الرَّسُولُ بِمَا اُنْزِلَ اِلَيْهِ مِنْ رَبِّهِ وَالْمُؤْمِنُونَ﴾ تر آخره پورې.

د مطلب خلاصه

يعنې: د دې سورت په پيل کښې مونږ ويلي وه چې دا کتاب "هُدًى لِّلْمُتَّقِينَ" دی، يعنې د خلکو څخه متقيان جوړوي. نو اوس به تاسو پوه شوي ياست چې زمونږ خبره څومره په ځای وه، معاندين او متکبرين لکه څنگه چې گمراه وه همغسې گمراهان پاتې شوه.

نبي كريم ﷺ خو مفروغ البحث دی ذکر ته يې حاجت نشته چې په هغه څه باندې ايمان لري چې د خپل رب ﷻ د پلوه ورنازل شوي دي. اما د ده د تابعانو (مؤمنانو) حال دا دی چې دوی ټول د يوسو هدايت څخه مستفيد شوه او د متقيانو په صفاتو باندې په لاندې تفصيل سره متصف وگرځېدل:

۱- د متقيانو يو صفت دا وه چې دوی په غيبو باندې عقیده لري، پيغمبر ﷺ په هغه څه باندې چې ده ته د خپل رب د پلوه نازل شوي دي څومره ښه معتقد دي، او د ټولو مؤمنانو (چې د خپل پيغمبر ﷺ متابعت ته يې ملاوې تړلي دي) په غيبو باندې څومره پخه عقیده ده، دوی ټول په الله ﷻ او په ملائکو باندې معتقد دي.

۲- بل صفت يې دا وه چې په ما انزل الله باندې راوړي ﴿يُؤْمِنُونَ بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ﴾ محمدي (ﷺ) اُمت په ټولو اسماني کتابونو باندې ايمان لري چې ټول حق دي، داسې نه وايي چې فلانی کتاب منو او فلانی نه منو. همدارنگه په يو لک څلېرشت زره جزيات يا کم- پيغمبرانو باندې هم ايمان لري. دوی وايي چې د پيغمبرانو عليهم السلام په ټولي کښې مونږ د يوه هم دا فرق نه کوو چې د منلو څخه يې وباسو، لکه څنگه چې د کتابونو په منلو کښې په تفريق باندې قائل نه ياستو همدارنگه پيغمبران عليهم السلام هم نه تفرقه کوو.

۳- بل صفت يې دا وه چې لمونځونه ودروي او انفاق کوي ﴿وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ﴾ محمدي (ﷺ) اُمت يوازې د لمانځه په ودرولو او د زکات په ورکولو باندې اکتفاء نه کوي بلکې د الله ﷻ د ټولو احکامو په باره کښې وايي چې ﴿سَمِعْنَا وَأَطَعْنَا﴾ قبولوو يې او اطاعت يې کوو. دوی د يهودانو په شان نه وايي چې ﴿سَمِعْنَا وَعَصَيْنَا﴾ وا مو ورېده خو اطاعت يې نه کوو. هو! که د تعميل په اوږدو کښې ورڅخه څه قصور واقع کېږي د هغه په اړه سوال کوي چې ﴿غُفْرَانَكَ رَبَّنَا﴾ ای ربه! د مغفرت باران راباندې وکړې او د تقصيراتو څخه راتېر شي.

۴- بل صفت يې دا وه چې دوی په آخرت عقیده لري ﴿وَبِالْآخِرَةِ هُمْ يُوقِنُونَ﴾ محمدي (ﷺ) اُمت په وروستۍ ورځې باندې مستقيمه عقیده لري، ځکه چې دوی وايي: ای ربه! ﴿وَالْآخِرَةُ خَيْرٌ مِنَ الْأُولَى﴾ خاص تاته زمونږ بېرته درتلل دي چې د هر څه واک او اختيار به ستا وي. د يهودانو په شان د خپلو اسلافو عبادت ته په تمه نه دي چې هغوی به زمونږ په درد وځوري او يا به هغوی زمونږ په باره کښې حتمي شفاعت کوي او د عذاب به مو خلاصوي او که معذب شو هم هغه به په شمار شمارلې ورځې وي او بس.

دوی د نورو خلکو د ترغيب دپاره او د خپلو خانونو د اطمینان دپاره وايي چې مونږ به ولې د الله ﷻ را استولي احکام په سر او سترگو نه قبلوو چې الله ﷻ په مونږ باندې زمونږ د وسې او توان څخه پورته بار نه دی ايښی بلکې د الله ﷻ د قانون دا دی چې هيڅوک د وسې څخه پورته نه مکلف کوي. او د هر چا گټه د خپل خان دپاره ده او په هر چا باندې د خپلې گناه پېټې وريبارېږي او بس، نو نه بايد څوک د بل چا نيکيو ته په تمه شي چې هغه به زما په درد وځوري خپلو نهکيو کولو ته مې اړتيا نشته او نه بايد څوک دې ته سترگې په لار شي چې زما د گناه پېټې به بل څوک پورته کړي،

که هر خومره فسق او فجور و کرم زما په غاړه کښې نه پرېوزي زور یې بل چا ته ورځي. او نه باید څو د دې څخه په ډار کښې شي چې په غیر اختیاري وسوسو به ونيولی شم، ځکه چې سړی په اکتسابي (اختیاري) شیانو باندې نیولی کېږي او وسوسې خو اکتسابي نه دي.

۵- هلته په تقوی باندې داسې نتیجه مرتبه ښودله شوې وه چې: ﴿أُولَٰئِكَ عَلَىٰ هُدًى مِّن رَّبِّهِمْ وَأُولَٰئِكَ هُمُ الْمُفْلِحُونَ﴾ یعنې: همدوی په هدایت باندې روان دي (ټول قول او فعل یې د هدایت په رڼا کښې انجامېږي) او همدوی فلاح موندونکي دي.

محمدي (ﷺ) امت ته هم ذکره شوې نتیجه لاس ته ورغلې ده، د اعمالو په ساحه کښې خو دوی د ﴿سَمِعْنَا وَأَطَعْنَا﴾ په قاعده روان دي، او د اقوالو څو مثالونه یې دادي:

الف: دوی خپله عاجزي ښکاره کوي او الله ﷻ ته سوالونه کوي چې ای ربه! مونږ په هغې نافرمانۍ باندې مه نیسې چې مونږ یا د هېرې د کبله کړې وي او یا پکښې خطا شوي یاستو.

ب: دوی وايي چې: ای ربه! مونږ ته خو دې ډېر اسان احکام رانازل کړي دي او د وسې څخه پورته دې نه یو مکلف کړي، خو ای ربه! دغه اسان احکام راته په گرانو احکامو باندې د گناه د کبله مه بدلوه او په مونږ باندې داسې درانه بارونه مه ږده لکه چې په پخوانیو خلکو باندې دې خپل اسان احکام په درنو حکمونو باندې بدل کړه. نو ای ربه! مونږ ته گناه عفو کړه.

ج: ای ربه! په مونږ باندې د دنیا په حوادثو کښې هم داسې حوادث مه تحمیلوه چې مونږ یې طاقت نه لرو، که څه هم زموږ گناهونه غواړي چې د ډېرو درنو مشکلاتو سره مخامخ شو، مگر ای ربه! مونږ لکه څنګه چې ستا څخه په تشریعي امورو کښې عفو غواړو همدارنګه ستا عفوې ته په دنیاوي مشکلاتو کښې هم سترګې په لار یو چې بنسټه راته وکړې او د هغه عقوبت سره مو لاس او ګرېوان نه کړې چې مونږ یې مستحق یو.

د: ای ربه! مونږ کمزوري بندګان یو، حوصله مو کمه ده او توان مو ضعیف دی، نو په مونږ رحم وکړه او په دنیا او آخرت دواړو کښې مو د مشکلاتو څخه وساته.

ه: په دې ټولو باندې د پاسه ای ربه! زموږ لوی مشکل جهاد دی نو په جهاد کښې راسره امداد وکړې. ای ربه! همدا ته زموږ کارساز یې نو په کافر قوم باندې نصرت راکړې، که نصرت رانه کړې نو نه بل څوک شته چې یا ورته مونږ سوال وکړو او یا د هغه څه د لاسه وشي. ای ربه! لکه څنګه چې د جهاد په اوږدو کښې درڅخه نصرت غواړو همدارنګه د جهاد په نتیجه کښې هم راسره کومک وکړې چې د کافرانو په گټه باندې تمام نه شي، او داسې وضعه رامنځ ته نه شي چې په استدلال باندې هغوی پیاوړي شي او یا زموږ د بې اتفاقی څخه هغوی فائده پورته کړي.

توضیحات

۱- مونږ د مطلب خلاصه داسې واخستله چې په ﴿ءَاَمَنَ الرَّسُولُ بِمَا أُنزِلَ إِلَيْهِ مِنْ رَبِّهِ﴾ باندې موقوف وکړ او ﴿وَالْمُؤْمِنُونَ كُلٌّ ءَاَمَنَ بِاللّٰهِ﴾ الآية مو بېله جمله ومنله^(۱). نو په دې تقدیر د سورت

(۱) تفسیر ابي السعود ج ۱ ص ۲۷۳: روح المعاني ج ۳ ص ۶۷

د آخره پورې ټول کیفیات د مؤمنان پورې تعلق نیسي او نبي کریم ﷺ پکښې په طریق اولی سره شامل دی. او دا ځکه: کله چې د ده ﷺ پیروان د دغسې ستاینو لیاقت لري نو پخپله د نبي کریم ﷺ په ستاینه کښې خوڅه شک نه پاتې کېږي چې ذکر ته یې اړتیا پېښه شي.

هو! په اول سر کښې د نبي کریم ﷺ د ایمان ذکر صرف د دې دپاره بیان شوی دی ترڅو څرگنده شي چې مؤمنان ځکه د دغو صفاتو خاوندان گرځیدلي دي چې دوی د نبي کریم ﷺ د ایمان په رڼا کښې خپلو عقائدو او اعمالو ته وده ورکړې ده.

ځینو مفسرینو کرامو په ﴿وَالْمُؤْمِنُونَ﴾ باندې وقف کړی دی او ﴿كُلُّ ءَامَنٍ﴾ الآية یې د اولنۍ جملې بیان گڼلی دی، چې په دې تقدیر نبي کریم ﷺ هم د سورت د آخره پورې په ټولو کوائفو کښې په صراحت سره شریک گڼل کېږي^(۱)، مگر مونږ ته اولنۍ توجیه په زړه پورې ښکاره شوه، چې د دې توجیه څخه یې بلاغت زیات دی.

کسب او اکتساب

۲_ د "کَسَبَ" او "اِکتَسَبَ" سره نور څه فرق نشته یوازې دومره ده چې اول مجرد دی او دوهم مزید فیه دی، چې په قرآن کریم کښې دواړه فعلونه هم د شر دپاره استعمال شوي دي او هم د خیر دپاره، خو په خیر کښې ورسره "ل" استعمال مومي چې سړی ورباندې خوشالېږي او ځان ته یې نسبت کوي، او په شر کښې ورسره "علی" استعمالېږي چې سړی یې په ځان باندې بار گڼي، لکه چې وایي: په ماباندې قرض دی (عَلَيَّ دَيْنٌ)؛ نو په دې بناء په دې مقام کښې د دواړو فعلونو استعمال محض تفنن فی العبارة دی او بس^(۲).

مگر ځینې مفسرین کرام د دواړو په منځکښې په لاندې ډول فرقونه کوي:

الف: "کَسَبَ" د ځان او غیر دواړو دپاره استعمال مومي او "اِکتَسَبَ" د غیر دپاره نه دی مستعمل شوی. نو داسې ویلی شي چې: فُلَانٌ کَاسِبٌ لِاهْلِهِ، مگر داسې نه شي ویلی چې: فُلَانٌ مَکْتَسِبٌ لِاهْلِهِ^(۳).

ب: څرنگه چې په "اِکتَسَبَ" کښې حرفونه زیات دي نو په معنی کښې یې په نسبت سره "کَسَبَ" ته مبالغه زیاته ده. شاید چې په دې مقام کښې به "اِکتَسَبَ" د گناه دپاره ځکه خوښ کړی شوی وي چې: اول: یو مسلمان د گناه جرئت تر هغه نه شي کولی چې ترڅو په ځان باندې زور واچوي او د ایمان غوښتنه د پښو لاندې کړي.

دوهم: نو کله یې چې د پښو لاندې کړه بیا پکښې په دومره مبالغه سره وړاندې قدم ږدي چې په نېکیو کښې هغومره کوښښ نه کوي ځکه چې نفس "اِمَارَةٌ بِالسُّوءِ" دی یوازې ایمان دی چې د گناهونو د ارتکاب مخه یې نیسي. نو کله چې د ایمان رڼا تته شي نو اِمَارَةٌ بِالسُّوءِ "نفس" ته مخه خوشي شي.

(۱) تفسیر الفاسي ج ۳ ص ۳۸۸

(۲) زاد المسیر ج ۱ ص ۲۹۷

(۳) مفردات الراغب ص ۴۴۸

خطا او نسيان

۳- په دې مقام کښې يو مهم سوال منځ ته راځي هغه دا چې: د وړاندې څخه ثابته شوه چې الله ﷻ هيڅوک د توان څخه په پورته حکم باندې نه مکلف کوي، خو سره د دې د مؤمنانو په مدحه کښې مهرباني کوي چې دوی د خپل رب څخه غواړي چې مونږ په خطا او نسيان باندې مه نيسه؛ او دغه دواړه خو د انسان د وسې څخه پورته دي؟

مونږ د دې معضلې د حل دپاره لاندې د حل لارې وړاندې کوو:
الف: د نسيان څخه هغه سستي او تنبلي مطلب ده چې د نسيان باعث وگرځي، لکه چې د چا څخه قرآن کریم او يا يو سورت د دې کبله هېر شي چې د تلاوت تکرار نه کوي. او د خطا څخه هغه بې اهتمامي مراده ده چې د خطا کېدلو باعث شي، لکه کوم روژه دار چې د مائينام يا چرگ بانگ پوره تحقيق ونه کړي او د بې اهتمامۍ د کبله يا د مائينام څخه مخکښې روژه ماته کړي او يا د سهار څخه وروسته څه وځوري^(۱).

مګر په دې جواب باندې مشکل نه حل کېږي، ځکه چې که تنبلي يا بې اهتمامي گناه وگنله شي نو د سوال بيا ذکر ته يې حاجت نه پاتې کېږي چې د ﴿غُفْرَانُكَ﴾ لاندې شاملېږي. او که گناه وگنل شي نو کوم سوال چې د نسيان او خطا په باره کښې وارد شوی وه بعينه همغه سوال د هغو دواړو په متعلق هم تحقق مومي ځکه چې دغه دواړه هم د چا په اختيار کښې نه دي.

ب نافرمانۍ د گناه دپاره داسې حيثيت لري لکه څنگه حيثيت چې زهريات د قتل دپاره لري نو لکه چې څنگه چې په سهوه او خطا سره د زهرياتو خوراک د قتل سبب گرځي همدارنگه عصيان په خطا يا نسيان سره هم د گناه سبب گرځېدلی شي نو ځکه د الله ﷻ څخه سوال کول په ځای کار دی ترڅو ورباندې گناه او مواخذه مرتبه نه کړي. يا په بل عبارت: چې د چا څخه په هر ډول عصيان صادر شي لياقت لري چې د الله ﷻ د خوا څخه ورباندې معذب شي مګر دا بېله خبره ده چې الله ﷻ ورته تېرېږي او د نسيان او خطا په صورت کښې يې ورباندې نه نيسي^(۲).

دا جواب هم مونږ ته د مشکل حل کوونکی نه ښکاري، ځکه لکه څنگه چې د خنثی شوو زهرياتو خوراک د قتل موجب نه شي گرځېدلی همدارنگه خطا او نسيان هم د الله ﷻ د پلوه خنثی کړی شوي دي چې هيڅوک د قدرت څخه په پورته حکم نه مکلف کوي.

ج په ځينو وختونو کښې سړی محض د خپلې عاجزۍ او بندگۍ ښکاره کولو دپاره سوال کوي او پوره واضحه ده چې د الله ﷻ په حضور کښې د خپلې بندگۍ اظهار هم بندگي او عبادت دی. لکه:
اول: مونږ ته الله ﷻ دا دعاء هم رابښودلې ده چې: ﴿رَبَّنَا وَآتِنَا مَا وَعَدْتَنَا عَلَىٰ رُسُلِكَ﴾ [آل عمران: ۱۹۴] يعني: ای زموږ رب! او مونږ ته هغه څه راکړه چې زموږ سره دې د خپلو رسولانو په ذريعه وعده کړې ده. او ښکاره ده چې الله ﷻ مونږ ته خپل مواعيد ضرور پوره کوي.

(۱) تفسير کشاف القرآن ج ۱ ص ۳۳۲، تفسير الطبري ج ۳ ص ۱۵۵

(۲) روح السلمي ج ۳ ص ۷۰: حاشيه الشيخ زاده على تفسير البضاوي ج ۱ ص ۵۹۹

البقرة (۲)

دوهم: نبي ڪريم ﷺ ته الله ﷻ وړاندې او بېرته ټول بښلي وه (د گناه څخه معصوم وه) خو سر دې هم د الله ﷻ څخه بښنه غواړي، لکه چې وايي: «إِنَّهُ لَيَغَانُ عَلَى قَلْبِي وَإِنِّي لَأَسْتَغْفِرُ اللَّهَ فِي الْيَوْمِ مِائَةَ مَرَّةٍ»^(۱) يعني: شان دا دی چې بې شکه زما په زړه باندې څه تیاره راځي او زه په ورځ او په شپه کښې سل ځله بښنه غواړم.

نو په دې مقام کښې د خطا او نسيان په باره کښې الله ﷻ ته سوال او زاری کول د بندګۍ د اظهار دپاره ډېر ښه مظهر دی ځکه د مومنانو په مدحه کښې وشمېرل شو. څوک چې خپل ځان په خطا او نسيان کښې د مواخذې وړ ګڼي نو د قصدي گناه څخه څو به خپل ځان ډېر لرې ساتي.

په یاد ولری!

۴- په یاد ولری چې نسيان او خطا د گناه په باره کښې دواړه عفو دي، اما د دنیاوي احکامو په هکله ورباندې ډېر احکام ترتب پیدا کوي، چې په لمانځه کښې ورباندې د سهوې سجدې لازميږي، په خطا سره خبرې کول لمونځ باطلوي، په خطا یې قتل باندې کفار و اجېبېږي، همدارنګه د اودس ماته بدل قصداً او سهواً څه فرق نه لري او داسې نور^(۲).

"إِصْرٌ" څه ته وايي؟

۵- که څه هم د "إِصْرٌ" تورې اصلاً د یو شی غوټه کولو او په غصه سره بندولو ته وايي^(۳)، مګر په دې مقام کښې ترې هغه شرعي احکام مراد دي چې د ډېر دروندوالي د کبله ترې سړی نه شي خوزېدلی او د ناکامۍ سره پکښې مخامخ کېږي، د قرآن ګریم د نزول په زمانه کښې الله ﷻ د مومنانو سوال قبول کړ او ثقیل احکام یې راباندې فرض نه کړه، لکه چې فرمایي:

الف: ﴿وَلَوْ أَنَا كَتَبْنَا عَلَيْهِمْ أَنْ اقْتُلُوا أَنْفُسَكُمْ أَوْ أَخْرِجُوا مِنْ دِيَارِكُمْ مَا فَعَلُوهُ إِلَّا قَلِيلٌ مِنْهُمْ﴾ [النساء: ۶۶] يعني: او که مونږ په دوی باندې دا حکم فرض کړی وی چې خپل ځانونه ووژني او یا د خپلو کورونو څخه بهر شي، نو دا کار به دوی نه وی کړی مګر کمو خلکو.

ب: ﴿إِنْ يَسْأَلْكُمُوهَا فَيُخْفِكُمْ تَبَخَّلُوا وَخَرَجُوا أَصْغَرُ﴾ [محمد: ۳۷] يعني: که الله ﷻ ستاسو څخه ټول مالونه وغواړي (چې صدقه یې کړي) او په دې زور واچوي نو تاسو به بخل وکړئ او الله ﷻ به ستاسو د زړونو شديده شومتیا راوباسي.

مګر په پخوانیو قومونو باندې الله ﷻ ځینې درانه او ثقیله احکام فرض کړي وه چې هغوی پکښې ناکام شوه، لاندې مثالونه یې ولولئ:

اول: یهودانو د خوسي عبادت کړی وه نو الله ﷻ ورباندې په توبه کولو کښې ځان وژنه فرض کړه، لکه چې د [البقرة: ۵۴] ایت کښې تېر شوه.

(۱) صحیح مسلم ج ۲ ص ۳۴۶

(۲) احکام القرآن للجصاص ج ۱ ص ۵۳۸

(۳) مفردات الراغب ص ۱۴

دوهم: ﴿وَقُلْنَا لَهُمْ لَا تَعْدُوا فِي السَّبْتِ وَأَخَذْنَا مِنْهُمْ مِيثَاقًا غَلِيظًا﴾ [النساء: ۱۵۴] یعنی: او دوی ته مو ویلي وه چې د خالي په ورځ کښې تجاوز (ښکار) مه کوئ، او د دوی څخه مو کلک عهد اخستی وه. چې په نتیجه کښې ترې بېزوگان جوړ شوه.

درېم: په یهودو باندې پنځوس لمونځونه فرض وه، د مال څلورمه برخه ورکول ورباندې په زکات کښې لازم وه او د جامې نجاست یې په قطعه کولو پاکېده، نه په وینځلو^(۱). که څوک غواړي چې د دغو درنو احکامو ډېر مثالونه ولولي نو ځینو تفاسیرو^(۲) ته دې مراجعه وکړي چې د یهودو د کتابونو څخه یې ترجمه کړي دي اگر که باور ورباندې په کار نه دی.

هېر مو نه شي!

۶- هېر مو نه شي چې الله ﷻ په پخوانیو خلکو باندې هم په ابتداء کښې اسان احکام فرض کړي وه خو کله چې هغوی عصیان وکړ نو الله ﷻ هغوی ونيوه او احکام یې ورباندې درانه کړه، لکه چې فرمایي: ﴿فَيُظْلَمُ مِنْ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ﴾ [النساء: ۱۶۰] یعنی: نو په سبب د ظلم د هغو کسانو کوم چې یهودان وه، په دوی باندې مو هغه پاکیزه شیان حرام کړه چې مخکښې ورته حلال کړي شوي وه.

محمدي (ﷺ) امت الله ﷻ ته سوال کوي چې: ای ربه! په مونږ باندې ثقیله حکمونه د عصیان په سبب مه فرض کوه چې پکښې ناکام نه شو بلکې عفو راته وکړي. لکه چې راتلونکي کلمات ورباندې دلالت کوي.

طاقة څه معنی؟

۷- د ﴿لَا طَاقَةَ لَنَا﴾ جمله لاندې درې معناوې درلودلې شي:

الف: چې ﴿طَاقَة﴾ د قدرت په معنی واخستلې شي. نو د معنی حاصل به یې داسې شي چې ای ربه! داسې بار راباندې تحمیل نه کړې چې زموږ د قدرت څخه وتلی وي. یعنی: په هغه کار باندې مو ومه نیسي چې زموږ د قدرت لاندې نه راځي، لکه خطا او نسیان. په دې تقدیر به د وړاندې ایت دپاره تاکید شي^(۳).

ب: چې ﴿طَاقَة﴾ په معنی د هغه کار سره شي چې هغه سړی په اسانۍ سره نه شي کولی او په مشقت سره یې کوي. نو د معنی حاصل به یې داسې شي چې: ای ربه! په مونږ باندې درانه احکام فرض نه کړې چې په اسانۍ سره یې نه شو کولی لکه چې په پخوانو باندې دې دغسې درانه احکام فرض کړي وه. په دې تقدیر هم د نژدې مخکني ایت دپاره تاکید جوړېږي^(۴).

(۱) تفسیر البغوي ج ۱ ص ۲۷۴: روح المعاني ج ۳ ص ۷۰

(۲) تفسیر القاسمي ج ۲ ص ۳۹۴

(۳) تفسیر القاسمي ج ۳ ص ۳۹۸

(۴) روح المعاني ج ۳ ص ۷۰

البقرة (۲)

ج: كه ﴿طَاقَةٌ﴾ په همدغې دوهمې معنې باندې واخستل شي خو تشريعي امور مراد نه كړي شي او دنيايي بلاگانې او آفتونه مراد شي، نو د معنې حاصل به يې داسې شي چې: اى ربه! په مونږ باندې په دنيا كښې داسې آفتونه او مشقتونه، زحمتونه او لوږې، تندې رانازلې نه كړې چې مونږ ترې په اسانۍ سره نه شو پورته كېدلى، او د دې ډار او خطر وي چې بې صبري او ناشكري وكړو او ته راڅخه ناراضه شي^(۱).

په دې تقدير دا سوال د نورو دپاره تاكيد نه شو بلكې تاسيس جوړېږي، نو معلومه شوه چې همدا معنې يې بهتره ده ځكه چې د تاكيد څخه تاسيس بهتر دى.

عَفْوٌ، مَغْفِرَةٌ، رَحْمَةٌ

۸- "عَفْوٌ" دې ته وايي چې الله ﷻ د خپل بنده د گناه څخه ورتېر شي او معذب يې نه كړي. او "مَغْفِرَةٌ" دې ته وايي چې برسېره په دې، د نورو بندگانو څخه يې پټه هم كړي او څوك پرې خبر نه كړي.

او "رَحْمَةٌ" دې ته وايي چې برسېره په دې، نور مفت اجرونه هم ورکړي او يا د نورو گناهونو څخه د ځان ساتنې او د نېكيو د کولو توفيق هم ورکړي^(۲).

خو تنبيهات

۹- لاندې خو تنبيهات د نظره تېر كړئ:

الف: په دغو دواړو ايتونو كښې چې د مؤمنانو د خولو څخه كوم سوالونه حكايت شوي دي دا په حقيقت كښې د الله ﷻ د پلوه د قيامت د ورځې پورې ټولو مسلمانانو ته تلقين او تعليم شوي دي چې زما څخه داسې-داسې سوالونه كوي.

ب: عادت دا دى چې يوه غريب سړي ته كوم پاچا د وړانديزونو طريقه ورزده كړي چې ماته داسې-داسې وړانديزونه وكړه، نو په حقيقت كښې هغه ته وعده وركوي چې عرضونه دې منم. نو څرنگه چې مونږ ته الله ﷻ د سوالونو طرز او ډول راوښود بلكې د سوالونو الفاظ او كلمات يې په قرآن كريم كښې رانازل كړه چې څوك پكښې ښكته او پورته هم ونه كړي شي نو ځكه زمونږ ډېر لوى اميد دى چې الله ﷻ به هم ذكر شوي عرضونه منظور كړي وي او هم به يې منظور كړي.

ج: د قرآن كريم د نزول په وخت كښې د نبي كريم ﷺ د انوارو د نژدېكت په برکت سره خو به د وخت اكثره مؤمنانو ذكر شوي سوالونه د قال په ژبه كړي وي او د حال په ژبه خو ټولو صحابه و د كرامو ﷺ كول، نو الله ﷻ لطف وكړ او په قرآني كلماتو كښې يې ځاى په ځاى كړه ترڅو يې د قيامت د ورځې پورې ټول مؤمنان په دوامداره توگه وړاندې كړي.

(۱) تفسير ابن كثير ج ۱ ص ۳۴۳

(۲) تفسير الجواهر ج ۱ ص ۲۷۹

د: په ذکر و شوو سوالونو کښې خو ځينې سوالونه مونږ په سترگو گورو چې قبول شوي دي، لکه: ﴿وَلَا تَحْمِلْ عَلَيْهِ إِصْرًا﴾ ای ربه! په مونږ باندې درانه احکام رابار نه کړي چې د يهودو په شان مو ملاوي ماتې کړي. نو الله ﷻ راته ډېر اسان دين رانازل کړ، اميد دی چې متباقي سوالونه به هم د الله ﷻ په دربار کښې منظور وي او د قيامت په ورځ به د گناهونو څخه راتېر شي، د الله ﷻ د لوی کرم سره دا مناسبه ده چې د سوالونو په بډل کښې تجزيه رانه ولي چې دا قبولوم او دا نه قبولوم.

ه: د دغو وروستنيو دواړو ايتونو په فضائلو کښې زښت ډېر احاديث روايت کړي شوي دي مونږ د اوږدوالي د کبله دلته رانقل نه کړه، که څوک فرصت لري نو کتابونو ته دې مراجعه وکړي^(۱).

و: د عبد الله بن عمر ؓ څخه روايت دی چې نبي کریم ﷺ فرمايلي دي: «إِذَا مَاتَ أَحَدُكُمْ فَلَا تُخْبَوْهُ وَأَسْرِعُوا بِهِ إِلَى قَبْرِهِ وَلْيَقْرَأْ عِنْدَ رَأْسِهِ فَاتِحَةُ الْبَقْرَةِ وَعِنْدَ رِجْلَيْهِ بِخَاتِمَةِ الْبَقْرَةِ»^(۲) يعنې: کله چې ستاسو کوم يو مړ شي نو هغه مه ايساروي او په چالاکی سره يې قبر ته يوسي (هلته يې خځ کړي) او سرته يې د سورة البقرة پومبني ايتونه ولولي او پښو ته يې د سورة البقرة وروستني ايتونه.

الحمد لله همدا طريقه فعلا په افغانستان کښې معموله ده چې د دفن څخه وروسته د مړي سر پلو ته د همدې سورت پومبني ايتونه لولي تر ﴿الْمُفْلِحُونَ﴾ پورې، او پښو ته يې د همدې سورت دغه دوه وروستني ايتونه قرائت کوي او الله ﷻ ته يې سپاري.

يو تذکر

د دې کتاب په ليکنه باندې مونږ په ۱۳۶۹/۶/۲ هـ ش نېټه د الله ﷻ په توفيق پيل کړی وه، نن ورځ چې د سورت پای ته د الله ﷻ په فضل راوړسېدو نو ټول وخت دوه کاله او يو ويشت ورځې تېرې شوې دي، په دې ټوله موده کښې په مسلسل توگه ليک نه دی شوی بلکې ډېرې وقفې پکښې پېښې شوې دي، خو ډېره لويه وقفه هغه وخت رامنځ ته شوه چې کله ښاغلی مرحوم حافظ الحق د درې مجاهدينو سره په يوه سياسي دسيسه کې شهيد کړی شو، انا لله وانا اليه راجعون.

دغه هولناکه پېښه په ۱۳۷۰/۱۰/۴ هـ ش نېټه وشوه چې مونږ تر شپږ مياشتو پورې د افکارو د نا اټولۍ د کبله هيڅ ونه ليکلی شو.

د الله ﷻ څخه هيله کوو چې دا کار راته لا ډېر اسانه کړي او لا ډېر توفيق راکړي ترڅو داسې ورځ هم راباندې راولي چې د قرآن کریم ﴿مِنَ الْجَنَّةِ وَالنَّاسِ﴾ ته ورسېږو. دا به نو زموږ ډېره لويه کاميابي وي چې الله ﷻ ته ډېره اسانه ده.

آمِينَ يَا حَيُّ يَا قَيُّوْمُ يَا ذَا الْجَلَالِ وَالْإِكْرَامِ.

۱۳۷۱/۶/۲۳ هـ ش

(۱) تفسير ابن کثير ج ۱ ص ۳۴۰: تفسير القاسمي ج ۲ ص ۳۹۹

(۲) مشکوٰۃ المصابيح ج ۱ ص ۱۴۹: شعب الإيمان للبيهقي ج ۷ ص ۱۶

آل عمران (۳)

سریزه

۱- د دې دپاره چې د دې سورت (آل عمران) په مضامینو باندې په اجمالي توګه پوه شو نو په کار دي چې لاندې مطالبو ته څه لنډه کتنه وکړو:

الف: په دې سورت کېنې ډېر مهم بحث د عقیدې پورې اړه لري چې الله ﷻ واحد او لا شریک دی او محمد ﷺ په حقه پیغمبر دی او همدې آخر الزمان پیغمبر دی بل څوک نه دی.
ب: د عقیدې د اشاعت په باره کېنې چې څه مشاجرې د اهل الکتابو سره پېښې شوې دي او یا چې څه وسلوال جنگونه د مشرکانو سره واقع شوي دي لکه د بدر او احد دوه غزاګانې، دا هم پکېنې بیان شوي دي.

ج: د مال په انفاق باندې هم زور اچول شوی دی چې اسلامي حکومت تازه په پښو باندې ودرېدلی وه، چارچاپېره دنیا ورسره ټوله دښمنه وه، مسلح جهاد ښه په درز کېنې روان وه، نو طبعي ده چې اقتصادي مشکلات یې ډېر وه.

د: دا هم پکېنې د بحث یوه برخه ده چې مسلمانان باید خپل دیني دښمنان وپېژني او د هغوی سره ښکاره او پټه رابطه ونه ساتي ترڅو د اسلامي تازه جوړ شوي حکومت دپاره په لستونې کېنې ماران تربیه نه کړي.

۲- ددې سورت اعداد په لاندې ډول دي^(۱):

الف: ټول ایتونه یې پوره دوه سوه (۲۰۰) دي.

ب: د کلمو شمېر یې درې زره څلور سوه اتیا (۳۴۸۰) دي.

ج: د حرفو شمېر یې څوارلس زره پنځه سوه او شل (۱۴۵۲۰) دي.

د دواړو سورتونو رابطه

د دې دواړو سورتونو (البقرة، آل عمران) رابطه دومره قوي ده او موضوعګانې یې سره دومره نژدې دي تردې چې که په منځکېنې یې د ﴿يٰۤاَيُّهَا الَّذِيْنَ اٰمَنُوْا﴾ ایت نه وی نو سړي به گومان کړی وی چې دواړه یو سورت دی بلکې یو د بل تفصیل دی. مونږ غواړو چې محترمو لوستونکو ته یې لاندې مثالونه وړاندې کړو:

۱- په هغه سورت کېنې د اهل الکتابو څخه د یهودو سره ډېر طولاني بحث شوی وه او دلته د هغوی څخه د عیسویانو سره اوږده مباحثه متحققه شوې ده. خو په دواړو کېنې د بحث سلسله د مباحثې په وړاندیز باندې خاتمه پیدا کوي، لکه چې مونږ ورته د [البقرة: ۹۴] ایت لاندې څه تفصیل ورکړی دی.

- ۲- هغه سورت هم په ﴿الْم﴾ سره پیل شوی دی او دا هم.
- ۳- په هغه کښې هم د کافرانو سره جهاد شرحه شوی دی او دلته هم.
- ۴- هلته د قرآن کریم په حقانیت باندې دلایل قائم کړي شوي دي او دلته زیات زور په دې اچول شوی دی چې د معاندینو اشتباهات جواب شي.
- ۵- هلته د آدم عليه السلام خلقت بې پلار او بې موره بیان شوی دی او دلته د عیسی عليه السلام بې پلاره پیدایښت شرحه شوی دی.
- ۶- هلته د ابراهیم عليه السلام سوال ذکر شوی دی چې: ﴿رَبَّنَا وَابْعَثْ فِيهِمْ رَسُولًا مِنْهُمْ﴾ [البقرة: ۱۲۹] یعنې ای زموږ پرېه! او په دوی کښې د همدوی د نسل څخه یو پیغمبر مبعوث کړې. او دلته د همدغه سوال جواب بیان شوی دی چې: ﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ﴾ [آل عمران: ۱۶۴] یعنې: بې شکه الله تعالی په مؤمنانو باندې احسان کښود چې په دوی کښې یې د همدوی څخه یو پیغمبر مبعوث کړي.
- ۷- هلته هم د منافقانو بحث په پوره مثالونو سره بیان شوی دی او دلته هم برسېره په منافقانو، د هغو خلکو ذکر هم شوی دی چې هغوی په زړونو کښې زیغ لري او د متشابهاتو پورې نښتي وي.
- ۸- هلته د سورت په لومړي سر کښې متقیانو ته فلاح ثابته شوې ده چې: ﴿وَأُولَئِكَ هُمُ الْمُفْلِحُونَ﴾ او دلته دغه سورت په همدې مضمون باندې ختم شوی دی چې: ﴿وَأَتَّقُوا اللَّهَ لَعَلَّكُمْ تُفْلِحُونَ﴾ یعنې: او د الله تعالی څخه وډار شئ شاید چې فلاح ترلاسه کړئ.
- ۹- هلته هم الله تعالی څه سوالونه مؤمنانو ته تلقین کړي وه چې زما څخه داسې سوالونه کوي، او دلته هم په څلورو ایتونو [۱۹۲- ۱۹۵] کښې تلقیني سوالونه ذکر دي.
- دواړه سورتونه سره نور ارتباط هم لري چې د ټولو ذکر کول طوالت پیدا کوي او وروسته پخپله څرگندېږي.

بِسْمِ اللَّهِ الرَّحْمَنِ الرَّحِيمِ

﴿الْم﴾ اللَّهُ لَا إِلَهَ إِلَّا هُوَ الْحَيُّ الْقَيُّومُ ﴿١﴾ نَزَلَ عَلَيْكَ الْكِتَابُ بِالْحَقِّ مُصَدِّقًا لِمَا بَيْنَ يَدَيْهِ وَأَنْزَلَ التَّوْرَةَ وَالْإِنْجِيلَ ﴿٢﴾ مِنْ قَبْلُ هُدًى لِّلنَّاسِ وَأَنْزَلَ الْفُرْقَانَ إِنَّ الَّذِينَ كَفَرُوا بِآيَاتِ اللَّهِ لَهُمْ عَذَابٌ شَدِيدٌ وَاللَّهُ عَزِيزٌ ذُو انتِقَامٍ ﴿٣﴾ إِنَّ اللَّهَ لَا يَخْفَى عَلَيْهِ شَيْءٌ فِي الْأَرْضِ وَلَا فِي السَّمَاءِ ﴿٤﴾ هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ لَا إِلَهَ إِلَّا هُوَ الْعَزِيزُ الْحَكِيمُ ﴿٥﴾

د ډېر مهربان (او) ډېر رحم والا الله ﷻ په نامه.

[۱]

[۲] الله ﷻ چې دی د عبادت مستحق نه دی مگر همدی ﷻ دی، چې همېشه (ازلي او ابدي) ژوندی دی، چې همېشه (په خپل مخلوق باندې) قائم دی (هیڅ ډول غفلت ورباندې نه ورځي). [۳] په تاباندې یې (ای پیغمبره!) په حقه ډېر مهم کتاب په وار- وار نازل کړی دی، چې همدا کتاب د هغو کتابونو تصدیق کوونکی دی چې د ده څخه مخکېني (الله ﷻ نازل کړي) وه. او الله ﷻ تورات او انجیل هم نازل کړي دي.

[۴] چې د قرآن کریم څخه وړاندې خلکو لره لارښودونکي وه (نو په هیڅ وخت کېنې خلک یې هدایته نه دي پاتې شوي، برسېره په دې) او الله ﷻ فرقان هم نازل کړی دی (چې حق او باطل سره جدا کوي).

بې شکه هغه کسان چې د الله ﷻ په ایتونو باندې کفر غوره کړي دوی لره سخت عذاب دی. او الله ﷻ کلک اراده دی (څوک یې د ارادې مخه نه شي نیولی) د عقوبت (جزا) خاوند دی.

[۵] یقیناً په الله ﷻ باندې هیڅ شی نه په ځمکه کېنې پټېږي او نه په اسمان کېنې.

[۶] الله ﷻ هغه ذات دی چې تاسو ته (د مورگانو) په رحمونو کېنې څېرې درکوي څنگه یې چې اراده وشي (او جوړوي مو څنگه چې خوښه وي).

(نو) د عبادت مستحق نه دی مگر همدی ﷻ دی، چې د نه ماتېدونکې ارادې خاوند دی (او) د حکمت څښتن دی.

شان نزول او ارتباط

۱- عام مفسرین کرام لیکي^(۱) چې د دې سورت د رومېنيو ایتونو څه برخه د وفد نجران (د نجران د جرگې) په هکله نازل شوې ده، دغه جرگه د هجرت په نهم کال (چې عام الوفود نومېږي) مدينې منورې ته ورغلي وه^(۲) چې د نبي کریم ﷺ په لیکونو کېنې یو لیک نجران ته هم استولی شوی وه.

“نجران” د مکې معظمې څخه یمن ته طرف ته اووه پړاوه لري، د یوې پراخې سیمې نوم دی چې په هغه وخت کېنې د عیسویانو ډېر لوی مرکز وه او یوه لویه کلیسا پکېنې ابادې وه.

ذکره شوې جرگه د شپېتو کسانو څخه تشکیلې وه چې څوارلس کسه پکېنې د قوم مشران او درې کسان پکېنې مذهبي او سیاسي مشران وه.

دوی نبي کریم ﷺ اسلام ته راوبلل او بحث پیل شو نو دوی د دلایلو په وړاندې ناکام شوه، تردې چې آخر نبي کریم ﷺ مېاهلې ته وروبلل، دوی مېاهله هم ونه کړه خو مسلمانان هم نه شوه او په کفر

(۱) تفسیر ابن کثیر ج ۱ ص ۲۴۳: تفسیر الطبري ج ۳ ص ۱۶۲: تفسیر البغوي ج ۱ ص ۲۷۶: تفسیر القرطبي ج ۴ ص ۴

(۲) سیرت ابن هشام ج ۴ ص ۲۲۱

باندې کلک ولاړ پاتې شوه، یوازې یو نفر (کرز) څه وخت وروسته د همدې جرگې د غړو څخه په ایمان مشرف شو. د نوموړي (کرز) د ایمان راوړلو قیصه داسې وه چې:

یو ځل د دې وفد یوه دیني مشر (أبو حارثه) د خولې څخه ووتل چې "محمد" په حقه پیغمبر دی. نو ورور یې (چې کرز نومېده) وپوښته چې: ولې ورباندې ایمان نه راوړې؟

أبو حارثه جواب ورکړ چې: د ایمان د راوړلو په صورت کېنې پاچایان پیسې نه راکوي، او امکان لري چې راکړی شوې پیسې هم راڅخه بېرته واخلي.

همدې خبرې د "کرز" په زړه کېنې ځای ونيوه او څه وخت وروسته په ایمان مشرف وگرځېد.^(۱)

۲- د "البقرة" سورت په پای کېنې د یو پلوه الله ﷻ د مؤمنانو ایمان او عقیده ستایلې وه چې دوی په ټولو مؤمن به شیانو باندې سمه عقیده لري، او د بل پلوه یې هغوی ته دا سوال هم تلقین کړی وه چې: ﴿فَأَنْصُرْنَا عَلَى الْقَوْمِ الْكَافِرِينَ﴾ یعنې: ای ربه! مونږ ته په کافر قوم باندې نصرت راکړې.

د دې سورت په پیل کېنې یې دغو دواړو خبرو ته اشاره وکړه چې د مسلمانانو عقیده د اهل کتابو د عقائدو په شان نه ده چې عیسیٰ علیه السلام ته په الوهیت باندې قائل دي، بلکې دوی په حقیقي معنی باندې موحدین دي او هم د دوی سوالونه قبول کړي شوي دي، نه گورئ چې په اهل کتابو باندې په استدلال کېنې څومره برلاسي شوه حتی چې هغوی د مباحلي څخه وتښتېدل.

د مطلب خلاصه

یعنې: هغه څه چې په هغو باندې محمد ﷺ او د ده اُمت معتقد دی هغه حق دي، چې الله ﷻ ﴿لَا إِلَهَ إِلَّا هُوَ﴾ واحد او لا شریک دی، د عبادت مستحق بل څوک نه دی مگر همدی ﷻ دی او بس. ایا تاسو بصر او بصیرت نه لرئ چې د زړونو سترگې لږ څه بېرته کړئ او د حقانیت دغه لاندې دلایل یې وگورئ:

۱- الله ﷻ همېشه ژوندی دی، ازلي او ابدی دی، ټولو ژوندیو شیانو ته ژوند ورکوي او چې اراده یې وشي ترې بېرته یې اخلي.

د ده ﷻ څخه په غیر په هر ژوندي باندې داسې وخت تېر شوی دی چې هغه به نه وه، او داسې وخت ورباندې راځي چې هغه به نه وي. د همدې قانون څخه عیسیٰ علیه السلام هم وتلی نه دی.

۲- الله ﷻ په خپل شان باندې قائم او دائم دی تغیر او تبدیل ورباندې نه ورځي، ټول موجودات د همدې ﷻ د مستقیمی ادارې لاندې دي چې احتیاجات یې پوره کوي او په پښو باندې یې ودروي.

۳- ای پیغمبره! په تاباندې یې په حقه کتاب نازل کړی دی چې دغه کتاب د حقانیت دلایل د خانه سره راوړي دي او په کلماتو کېنې یې نغښتي دي، که چا ته حق نه ښکاري هغه دې د همدې

(۱) المعجم الاوسط للطبراني ج ۴ ص ۱۷۶: تفسیر ابي السعود ج ۲ ص ۳

کتاب مقابله وکړي او د ده د یو سورت په اندازه دې یو سورت جوړ کړي، هغه حرفونه چې په دې کتاب کښې په کار اچول شوي دي هغه یې په مخکښې دي او د وخت فصحاء او بلغاء هم ورته معلوم دي د هغوی څخه دې کومک وغواړي.

دا دومره عظیم الشان کتاب دی ته به وایې چې بل کتاب بالکل نشته، د کتاب نوم په همدې باندې ښه ښکاري. ایا هغه څوک چې داسې کتاب نه شي جوړولی هغه د معبودیت لیاقت لري؟

۴- ای پیغمبره! اهل الکتابو ته ووايه چې د دې کتاب د حقانیت یو دلیل دا دی چې د هغو ټولو اسماني کتابونو تصدیق کوي چې هغه ترې پخوا په نورو پیغمبرانو باندې مونږ ورنازل کړی دی. دې کتاب هغه ځکه تصدیق کړ چې:

الف: په پخوانیو کتابونو کښې ذکر وه چې آخر الزمان پیغمبر ﷺ راتلونکی دی چې د آخري کتاب سره به مبعوث شي، د هغو کتابو خبره دې کتاب رښتیا کړه چې آخر الزمان پیغمبر ﷺ مبعوث شو او د کتاب خاوند دی.

ب: دا کتاب د پخوانیو کتابونو تصدیق کوي چې هغه په حقه نازل شوی وه، هغه چا (الله ﷻ) چې دا کتاب نازل کړی دی همغه ﷻ تورات او انجیل هم نازل کړی وه، مگر دا بېله خبره ده چې هغه اوس خپلو تابعانو تحریف کړی دی او حق او باطل یې خلط ملط کړی دی.

ج: دا کتاب تصدیق کوي چې ذکر شوي کتابونو هر یوه په خپل وخت کښې خلکو ته سمه لاره ښودله، او چې د الله ﷻ معزز کتابونه وه. نو هغه څوک چې د هغو کتابونو حقانیت ادعاء کوي باید چې دا کتاب (قرآن کریم) هم ومنې، ځکه چې دا د هغو مکذب نه دی بلکې مؤید یې دی او په اصلي مطالبو کښې سره متحد دي.

۵- ای پیغمبره! دوی ته دا هم ووايه چې الله ﷻ خو تورات او انجیل نازل کړي دي خو ستاسو څخه پکښې د تحریف د کبله ما أنزل الله ورک دی، نو دغه دی اوس الله ﷻ فرقان نازل کړ، خپل کتابونه د دې کتاب په رڼا کښې ولولئ، ستاسو هغه اشتباهگانې به ټولې ویاسي چې تاسو ته د عیسیٰ ﷺ په باره کښې درلوېدلي دي، تاسو ته خو الله ﷻ د دې دپاره عقل هم درکړی دی چې په دغسې مشکلاتو کښې ترې کار واخلي او حق د باطل څخه جدا کړئ.

نو څوک چې د فرقان د موجودیت سره سره په خپل ضد او عناد باندې کلک پاتې کېږي او د الله ﷻ په نازل کړی شوو دلایلو باندې کفر اختیاروي نو هغوی لره یقیناً سخت عذاب دی ځکه چې د هدایت وسائل یې ټول د پښو لاندې کړه، نه یې عقلي دلایلو ته وکتل او نه نقلي وو ته، څومره یې چې کفر سخت دی همغومره به یې عذاب هم سخت وي. د الله ﷻ د ارادې مخه هیڅوک نه شي نیولی که څه هم عیسیٰ ﷺ وي. نو نصارا دې ورته نه په تمه کېږي چې مونږ به د عذابه خلاص کړي، دغسې نه ده الله ﷻ د انتقام خاوند دی جزا ورکول د همدې ﷻ په لاس کښې دي د عیسیٰ ﷺ په لاس کښې نه دي.

عيسى عليه السلام ته كه الله ﷻ د جباره وو څخه نجات نه وي وركړې او اسمانونو ته يې نه وي پورته كړې نو خپل ځان به يې د هغوى څخه نه وي خلاص كړې او په شهادت به يې رسولى وي.

۶- هغه څوك د معبوديت استحقاق لري چې د همېشه دپاره په هر شي باندې پوهېږي او هيڅكله ورباندې غفلت او ناخبري نه ورځي. دغسې كس د الله ﷻ څخه په غير بل څوك نه شي كېدلى، ځمكه خو لا څه چې په اسمان كېنې هم د ده ﷻ څخه څه شى نه پټ دى او نه ترې پټېدلى شي، نو په هر وخت او په هر ځاى كېنې ورته خپل عبادت كوونكي څرگند دي.

۷- هغه څوك د معبوديت مستحق دى چې تاسو لا په رحمونو كېنې جوړوي او هلته ورته ستاسو اړتياوې معلومې دي، څنگه يې چې اراده وشي احتياجات مو درپوره كوي او د بدن ټول پرزجات مو هملته دركوي. د عقل، ذكاوت، حلم او د نورو نفساني صفاتو استعداد مو هملته په خټه كېنې اغېزې، د طول او عرض، د اعضاوو د تناسب مقادير مو هملته ټاكي، بالاخره د ژوند ټوله تگلاره مو هملته ترتيبوي. نو اوس ووايئ چې په ارحامو كېنې د الله ﷻ څخه په غير څوك مداخله كولى شي؟

يقيناً په تېرو شوو دلايلو باندې ذكر شوى مطلب پوره په اثبات رسېږي چې ﴿لَا إِلَهَ إِلَّا هُوَ﴾ د عبادت مستحق نه دى مگر همدى ﷻ دى. د همدې ﷻ څخه ډار په كار دي چې د ارادې مخه يې هيڅوك نه شي نيولى، او همدى ﷻ د حكمت څښتن دى نو د انتقام وروسته كول او مجرمانو ته مهلت وركول يې د حكمت غوښتنه ده، نه د كمزورۍ او ناتوانۍ.

توضیحات

۱- په قرآن كريم كېنې دا دوهم سورت دى چې په اول سر كېنې يې د ﴿التر﴾ كلمه نازل شوې ده، څلور سورتونه نور هم همداسې شته نو ټول شپږ سورتونه كېږي، مونږ د همدې كلمې په اړوند د "البقرة" سورت په اول سر كېنې څه ليكلي دي هلته دې وكتل شي.

په دې مقام كېنې فقط همدومره ليكو چې كه څوك د قرائت د علم د قانون څخه خپل نظر وشكوي (چې دغه حرفونه په ليك كېنې حرفونه دي خو په لوست كېنې د حرفونو نومونه دي) او صرف همدغو تورو ته وگوري نو د سړي ذهن ته داسې راځي لكه چې مدخول يې حذف وي؛ پاتې شوه دا خبره چې مدخول به يې څرنگه جمله وي، نو د دې جواب دا دى چې هره يوه جمله چې د هغه مقام سره ښه مناسبه وي هماغه يې مدخول دى، په دې ځاى كېنې لاندې جملې د مثال په توگه ولولئ او نورې ورباندې قياس كړئ:

الف: "أَلَمْ تَعْلَمُوا أَنَّ لَنَا إِلَهًا وَهَؤُلَاءِ أَيْدِيَنَا" ايا تاسو نه پوهېږئ چې د عبادت مستحق بل څوك نه دى مگر همدى ﷻ دى.

ب: "أَلَمْ تَعْلَمُوا أَنَّ عَيْنِي فِيهِ لَا يَسْتَحِقُّ الْإِلَهِيَّةَ" ايا تاسو نه پوهېږئ چې عيسى عليه السلام د معبوديت مستحق نه دى.

په یاد ولری!

۲_ په یاد ولری چې په پورتنۍ شرحې سره مونږ محض یوه خاطره ولیکله چې په ذهن کښې مو تېرېدله، تفسیر مو مطلب نه دی، په تفسیر باندې یې یوازې الله ﷻ پوهېږي او بس.

یادونه

۳_ د ﴿مُصَدِّقًا﴾ تفسیر یو ځل د [البقرة: ۸۹] ایت لاندې لیکل شوي دي هیله ده هملته ولوستل شي.

فرقان څه معنی؟

۴_ د "فرقان" معنی خو دلته واضحه ده چې د حق او باطل جدا کوونکې ده، خو په دې خبره کښې لږ څه خفا شته چې په دې مقام کښې څه شي ته دغه لقب ورکړی شوی دی. مفسرین کرام پکښې لاندې تفسیرونه کوي^(۱):

الف: دلته ترې قرآن کریم مراد دی، مخکښې د کتاب په نوم ذکر شوی وه او دوهم ځل د فرقان په نامه ذکر شو.

ب: دلته ترې تورات او انجیل مراد دی، ځکه دغه دواړه کتابونه هم د اهل الکتابو اشتباه وباسي که دوی ورته خیر شي.

ج: دلته ترې زبور مراد دی، چې مخکښې نه دی ذکر شوی او څلورم کتاب دی.

د: دلته عقلي دلائل مطلب دي، برابره خبره ده چې آنفسي وي او که افاقي وي.

ه: دلته ترې معجزات مطلب دي چې د هر پیغمبر ﷺ سره الله ﷻ استولي دي.

مونږ وايو چې: ذکرې شوي پنځه واره معناوې د "فرقان" په کلمه کښې سره جمعه کېدلی شي څه تضاد سره نه لري، هر مفسر یې فقط یو-یو مصداق ښودلی دی او بس.

انتقام څه ته وايي؟

۵_ په نني عصر کښې د انتقام کلمه د عفوې په مقابل کښې استعمالېږي لکه چې وايي: فلاني سړی خپل دښمن ته عفو و نه کړه او په انتقام باندې یې زړه یخ کړ. ښکاره ده چې دا معنی د الله ﷻ سره مناسبه نه ده. نو په دې مقام کښې د انتقام معنی یو ظالم ته جزا ورکول او په هغه باندې خپله سلطه قانمول دي. نو د معنی حاصل یې داسې کېږي چې: الله ﷻ ظالم ته د عقوبت ورکولو او په هغه باندې د خپل تسلط د اجراء کولو خاوند دی.

تورات او انجیل

۶_ د دغو دواړو کلمو په اصلیت کښې ځینې هغه مفسرین کرام د سختو تکلفاتو مرتکب شوي دي چې دواړه یې عربي ګڼلي دي، تورات یې د "وُزَي" څخه اخستی دی چې د رڼا معنی ورکوي او

(۱) التفسیر الکبیر ج ۷ ص ۱۷۲: تفسیر الکشاف ج ۱ ص ۳۳۶: تفسیر ابی السعود ج ۲ ص ۵: تفسیر المنارج ج ۳ ص ۱۶۱

انجيل يې د "نجل" څخه اخستی دی چې په معنی د اصل سره دی^(۱).

مگر تحقیقي خبره دا ده چې دغه دواړه کلمې عجمي دي، حاجت نشته چې عربي وگنلې شي او بیا ورته بعید مناسبات ولټول شي. پاتې شوه دا خبره چې په عجمي ژبه کښې يې اصلي معناوې څه څه شې وې؟ نو د دې جواب دا دی چې تورات په معنی د شریعت سره دی او عبراني لفظ دی او انجيل په معنی د بشارت دی او یوناني لفظ دی^(۲).

اما په قرآن کریم کښې هغه کتاب د تورات په نامه یادېږي چې په موسی ﷺ باندې په یو ځل نازل شوی وه او انجيل د هغه کتاب نوم دی چې په عیسی ﷺ باندې په یو ځل نازل شوی وه، دغه دواړه کتابونه د قرآن کریم په شان په دفعاتو نه دی نازل شوی^(۳).

په یاد ولری!

۷- په یاد ولری چې الله ﷻ د "ما في الأرحام" په باره کښې دوه شيان په خپل ځان پورې مختص ګرځولي دي چې یو په ما في الأرحام باندې علم دی (ان شاء الله د سورت لقمان د آخري ایت لاندې به شرحه شي) او بل د ما في الأرحام تصویر او جوړونه ده چې په همدې مقام کښې ورته اشاره شوې ده.

سوال جواب

۸- که څوک وایي چې: په نني عصر کښې داسې اسباب کشف شوي دي چې د هغو په ذریعه سړی کولی شي چې د ماشوم وښتان د مور په ګېډه کښې سره یا تور یا بل رنگ جوړ کړي، نو پوښتنه دا ده چې ایا ذکر شوی صورت د تصویر په اختصاص کښې اعتراض نه شي جوړېدلی؟
مونږ وایو چې: اول خو ذکر شوی صورت محض افواه ده واقعیت نه لري، که بالفرض متحقق هم شي د ایت شریف سره څه ټکان نه لري، ځکه چې:

الف: په ایت شریف کښې د ما في الأرحام ټوله جوړونه په الله ﷻ پورې مختصه ګرځوله شوې ده لکه څېره، رنگ، وزن، اوږدوالی، پلنوالی، پېړوالی، د اعضاوو تناسب او داسې نور. او شک نشته چې په مجموعه توګه د ذکر شوو شيانو دعوه هیڅوک نه شي کولی او نه چا کړې ده.

ب: په دې باندې علاوه، په ایت شریف کښې د "ما في الأرحام" په تصویر کښې موثريت په الله ﷻ پورې مختص کړی شوی دی او د اسبابو خبره دلته هیڅ مطرحه نه ده، او ښکاره ده چې د موثريت ادعا يې هیڅوک نه شي کولی، لکه چې یو دهقان د پاروګانو په سبب سره د ځمکې څخه زیات حاصلات اخستلی شي مګر پاروګان موثر نه شي ګنلې ځکه چې هر شي ته الله ﷻ وجود وربښي او بس. نو څه محاله نه ده چې الله ﷻ د اسبابو په تفاوت سره د مور په ګېډه کښې وښتانو ته هم تفاوت ورکړي.

(۱) حاشیه الشیخ زاده علی تفسیر البضاوي ج ۱ ص ۶۰۱

(۲) تفسیر المنارج ۳ ص ۱۵۵

(۳) تفسیر البغوي ج ۱ ص ۲۷۷

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ
فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَبَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ
تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ ءَامَنَّا بِهِ كُلٌّ مِنْ عِنْدِ رَبِّنَا وَمَا يَذَّكَّرُ إِلَّا
أُولُو الْأَلْبَابِ ﴿٦٧﴾ رَبَّنَا لَا تَجْعَلْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ
الْوَهَّابُ ﴿٦٨﴾ رَبَّنَا إِنَّكَ جَامِعُ النَّاسِ لِيَوْمٍ لَا رَيْبَ فِيهِ إِنَّ اللَّهَ لَا يُخْلِفُ الْمِيعَادَ ﴿٦٩﴾

[۷] دا (الله ﷻ) هغه ذات دی چې په تاباندې یې (ډېر مهم) کتاب نازل کړی دی چې ځینې ایتونه یې څرگندې معناوې لري چې همدا (ایتونه) د همدې کتاب بنسټ دی. او څه نور ایتونه یې څرگندې معناوې نه لري. نو هغه کسان چې په زړونو کې یې باطلو ته میلان وي نو دوی د دې کتاب څخه په هغو ایتونو پسې ځي چې هغه څرگندې معناوې نه لري (او هغو ایتونو ته هیڅ توجه نه کوي چې څرگندې معناوې لري)، دا د دې کبله چې په (خلکو کې) فتنه واچوي او د دې کبله چې د مطلبې معنی محض پلټنه وکړي (او خپل قلبي انحراف پکې پټ کړي، نه د ځان پوه کولو په غرض). او (حال دا دی) چې په مطلبې معنی باندې یې نه پوهېږي مگر الله ﷻ.

او څوک چې په علم کې کله د دې دوی وایي چې: مونږ پرې ایمان راوړی دی. هر یو (محکمت دي او که متشابهاً) زموږ د رب د پلوه (نازل شوي) دي، او (په دې قرآن کریم باندې) پند نه اخلي مگر د عقلونو خاوندان.

[۸] (چې وایي) ای زموږ ربه! د دې څخه وروسته مو زړونه بېرته مه کېږي چې هدایت دې راته کړی دی (ترڅو په آینده کې هم په همدې عقیده پاتې شو) او د خپله جانب راته رحمت وېشي (توفیق راکړي چې په څه پوهېږو هغه عملي کړو) بې شکه همدا ته ډېر ښونکی یې.

[۹] ای زموږ ربه! یقیناً ته په داسې ورځ کې د خلکو راغونډوونکی یې چې د هغې په راتللو کې هیڅ شک نشته.

(ای پیغمبره! دوی رښتیا وایي) یقیناً الله ﷻ په خپله وعده کې خلف نه کوي (د همدې ورځې وعده یې کړې ده او دا به پوره کوي).

شان نزول

د دې ایتونو په شان نزول کې ځینو مفسرینو کرامو د عبد الله بن عباس رضی الله عنهما په روایت لیکلي دي چې د یهودانو څو نفرو نبي کریم ﷺ ته وویلې چې ستا د اُمت پاچاهي به تر یواویا کالو پورې دوام وکړي ځکه چې ﴿التر﴾ د ابجد په حساب همدا عدد پوره کوي. خو کله چې نبي کریم ﷺ

ورباندې نور مقطعات ولوستل نو دوی هک پک شوه^(۱) او الله ﷻ ذکر شوي ایتونه نازل کړه. مگر دا قیصه د ایتونو د مصداقونو څخه شمېرله کېږي چې د قرآني حرفونو څخه یې نشته انگیزه مطلب اخستی دی. او په سلفو صالحینو کېنې عادت وه چې د ایت په مصداق به یې هم د شان نزول اطلاق کاوه^(۲). خو په اصطلاحي معنی باندې یې د شان نزول اطلاق نه شي کېدلی ځکه چې د دې سورت د لومړنیو ایتونو په شان نزول کېنې مونږ لیکلي دي چې تر درې اتیا [۸۳] ایتونو پورې د نجران د وفد په باره کېنې یې نزول موندلی دی، چې د هجرت نهم کال (عام الوفود) وه. او د دغه وخته پورې خو د مدینې منورې څخه د یهودانو جرړې ویستلې شوې وې، نو څنگه کېدلی شي چې نوموړي ایتونه د دوی په باره کېنې په اصطلاحي معنی نازل شي؟!

نو ټیک خبره دا ده چې اصطلاحي شان نزول یې د همدغه وفد (جرګې) اعتراض وه چې دوی نبي کریم ﷺ ته وویلې چې: ایا ته نه وايي چې عیسیٰ ﷺ د الله ﷻ کلمه دی او د همدغه څخه روح دی. دوی دې ایت ته اشاره کوله چې: ﴿إِنَّمَا الْمَسِيحُ عِيسَى ابْنُ مَرْيَمَ رَسُولُ اللَّهِ وَكَلِمَتُهُ أَلْقَاهَا إِلَى مَرْيَمَ وَرُوحٌ مِنْهُ﴾ [النساء: ۱۷۱]. نبي کریم ﷺ ورته وویلې چې: ولې نه، زه دا خبره کوم. نو دوی وویلې چې: همدا زموږ بس دی^(۳). یعنې: زموږ مطلب ثابت شو چې عیسیٰ ﷺ ابن الله دی ځکه چې د ابن الله او روح الله څه فرق نشته.

د جواب حاصل دا دی چې: په قرآن کریم کېنې نور ایتونه شته چې تاسو هلته دغسې منحرفه معنی نه شي اخستلی لکه چې: ﴿إِنْ هُوَ إِلَّا عَبْدٌ أَنْعَمْنَا عَلَيْهِ﴾ [الزخرف: ۵۹] یعنې: عیسیٰ ﷺ بل څوک نه دی مگر (د الله ﷻ) یو بنده دی چې موږ ورباندې انعام کړی دی. همدا شان نزول د ایتونو په ارتباط کېنې هم پوره لاس کوي.

د مطلب خلاصه

۱- یعنې: ای پیغمبره! لکه څنگه چې الله ﷻ د انسانانو مادي تربیه کوي او د مورګانو په رحمونو کېنې یې د جنین په شکل جوړوي همدارنګه یې د دوی معنوي تربیه هم د نظره نه ده غورځولې، نه گوري چې په تاباندې یې د همدې مطلب دپاره یو ډېر مهم کتاب نازل کړی دی، د دې کتاب ځینې ایتونه محکمت دي چې معناوې یې څرګندې دي او ټول قرآن کریم ته د چورلیز او موقوف علیه حیثیت لري او ځینې نور ایتونه یې متشابهات دي چې مطالب یې پوره واضحه نه دي چې د فهم په باره کېنې په محکمتو ایتونو باندې ورڅرخېږي.

که د الله ﷻ لطف نه وی او محکمت ایتونه یې نه وی درنازل کړي نو نه به د متشابهاتو څخه انسانانو مطالب ترلاسه کړي وی او نه به د ازموینې لاندې راغلي وی چې د بریالیتوب اجر و نه او ثوابونه یې ترلاسه کړي وی.

(۱) روح المعاني ج ۳ ص ۷۹

(۲) تفسیر القاسمي ج ۱ ص ۲۷: تفسیر المنار ج ۹ ص ۶۴۲

(۳) روح المعاني ج ۳ ص ۷۹

نو هغه کسان چې په زړونو کې یې باطل خوا ته ګوډوالی او انحراف وي، هغوی یوازې متشابهاتو پورې نښلي او د محکमतو هیڅ خیال نه ساتي، او په تاویلاتو کې یې هم هغه تاویل رانیسي چې د ده د فاسد غرض سره سمون خوري او خلک ورباندې تېر ویستلی شي، ترڅو دوی د یو پلوه نور خلک په فتنه کې واچوي او د بله پلوه خپل فاسد مطلب ته شرعي بڼه ورکړي چې دا د الله ﷻ حکم دی.

او اصل خبره دا ده چې د متشابهاتو په مقصودي معنی باندې پرته د الله ﷻ څخه هیڅوک نه پوهېږي. هو! چا ته چې الله ﷻ قوي علم ورپه برخه کړی وي او د ځینو متشابهاتو څخه د محکमतو ایتونو په رڼا کې څه مطالب لاس ته وروړي هغه بېله خبره ده.

د قوي علم خاوندان په متشابهاتو کې د خپلې ګېډې څخه څه خبره نه کوي، که سره د کوښښه هم مطلب ته ونه رسېږي نو د نه منلو خیال ورسره نه پيدا کېږي، بلکې وایي چې مونږ قوي ایمان لرو چې محکم او متشابه ایتونه دواړه زمونږ د رب ﷻ د پلوه دي او په دواړو کې زمونږ تربیه په نظر کې نیوله شوې ده، که مونږ ورباندې پوه شو او که پوه نه شو عقیده ورباندې لرو.

کله چې دوی د علم د قوت سره سره په متشابهاتو باندې د پوهېدلو څخه عاجز دي نو اهل الزیغ (کوډ فکري کسان) به څنگه ورباندې پوه شي، معلومه شوه چې دوی د فتنې دپاره تاند وهي.

۳- نو ای پیغمبره! د هغوی لکه څنگه چې علم قوي دی عقلونه یې هم کمزوري نه دي، ځکه د متشابهاتو ایتونو په نزول باندې نه اعتراض کوي او نه یې د مطالبو په لاس ته وروړلو کې غلطه لاره قدم ږدي، دغسې طرز العمل د هوښیارانو څخه په غیر بل څوک نه شي درلودلې.

۴- د قوي علم او قوي عقل خاوندان خپل الله ﷻ ته د عاجزۍ او بندګۍ په حالت کې سوالونه کوي چې: ای زمونږ ربه! لکه چې نن دې زمونږ زړونه د کوډوالي څخه وساتل او توفیق دې راکړ چې د متشابهاتو ایتونو په هکله مو ستا په هدایت غلطه لاره ونه نیوله په راتلونکي کې هم زمونږ زړونه د کوډوالي څخه په امن کې ولري او د خپله پلوه راباندې رحمت نازل کړي، که څه هم مونږ ستا د رحمت لیاقت ونه لرو خو د خپله پلوه راباندې وړیا د توفیق باران وکړي. بې شکه همدا ته د ډېرې بښنې خاوند یې.

ای زمونږ ربه! یقیناً ته خو ټول خلک په داسې ورځ کې سره غوندې چې په هغې کې شک نشته، مونږ ځکه تاته سوالونه کوو او ستا څخه توفیق غواړو، چې په هغې ورځ کې شرمندګان او خجالت نه شو.

۵- نو ای پیغمبره! بې شکه دغه ورځ راتلونکې ده هر چا ته په کار دي چې ځان ورته تیار کړي، ځکه چې د دې ورځې الله ﷻ وعده کړې ده او الله ﷻ په خپله وعده کې رښتینی دی، په وعده کې خپل نه کوي.

توضیحات

۱- چرته چې ټول قرآن کریم د محکم په صفت موصوف شوی وي هلته ټول علماء کرام متفق دي لکه چې الله ﷻ فرمایي: ﴿كَتَبَ الْحِكْمَ، آيَتُهُ﴾ [هود: ۱] یعنی: قرآن کریم داسې کتاب دی چې

ټول ایتونه یې محکم ګرځول شوي دي. چې نه ورته لفظي خلل لار پیدا کولی شي او نه معنوي، نه یې څوک تحریف کولی شي او نه یې نظم تخریبولی شي.

او هلته هم متفق دي چې ټول قرآن کریم د متشابه په نامه باندې یاد شوی دی لکه چې فرمایي: ﴿اللَّهُ نَزَّلَ أَحْسَنَ الْخُبْرِ كِتَابًا مُتَشَبِهًا﴾ [الزمر: ۲۳] یعنی: الله ﷻ ډېر ښائسته کلام نازل کړی دی چې متشابه کتاب دی، چې ټول ایتونه یې په حقانیت او اعجاز کېنې یو بل ته ورته دي، کوم ښائست چې په یو سورت کېنې لیدل کېږي هغه په بل سورت کېنې هم د ورايه ښکاري.

مګر په دې مقام کېنې - چې اوس پکېنې بحث روان دی - د قرآن کریم ایتونه په دوه ډولونو باندې ویشل شوي دي چې ځینې محکمت دي او ځینې متشابهات، نو علماء کرام پکېنې څه اختلاف نظر لري چې لاندې تشریح کېږي.

د محکم او متشابه لغوي معناوې

۲- په عربي ژبه کېنې "مُحْكَمٌ" اصلاً د "حَكَمْتُ الدَّابَّةَ" څخه اخستل شوی دی یعنې: څاروی (آس) مې قېزه کړی وه^(۱) چې په لار باندې مې سم سیده روان کړی وه او د کوږوالي راکوږوالي څخه مې رامنعه کړی وه. او "مُتَشَابِهٌ" د "تَشَابَهَ" څخه اشتقاق شوی دی یعنې: داسې مماثلة چې مطلب پکېنې نه پېژاندل کېږي، لکه چې الله ﷻ د یهودو د خولې څخه فرمایلي دي چې: ﴿إِنَّ الْبَقَرَ تَشَبَهَ عَلَيْنَا﴾ [البقرة: ۷۰] یعنې بې شکه زیرې غواګانې په مونږ باندې متشابهې دي. مطلبې غوا پکېنې نه پېژنو.

د محکم او متشابه اصطلاحی معناوې

اما د "مُحْكَمٌ" او "مُتَشَابِهٌ" اصطلاحی معناوې علماء کرامو په بېلو بېلو عباراتو سره تعریفې کړې دي چې ټول تعریفونه یې تقریباً یوو لسو ته رسېږي^(۲)، د اوږدوالي د کبله یې مونږ په لاندې یو-یو تعریف باندې اکتفاء کوو چې نسبتاً جامع دي او نور تعریفونه په لږ تصرف سره ممکن دي چې ورواوري، هغه دا دي:

الف: "مُحْكَمٌ" ایت هغه ایت ته ویل کېږي چې صرف یوه معنی لري، په همدغې یوې معنی باندې قطعي دلالت کوي او د اشتباه څخه محفوظ وي^(۳)، لکه: ﴿قُلْ هُوَ اللَّهُ أَحَدٌ﴾ [الإخلاص: ۱] یعنې: ورته ووايه چې خبره دا ده چې الله ﷻ یو دی (شریک نه لري).

ب: "مُتَشَابِهٌ" هغه ته ایت ویل کېږي چې د یوې معنی څخه په غیر د نورو معناوو احتمال هم لري، دلالت یې قطعي نه وي او د یوې معنی اراده کول ترې بې دلیلې ممکن نه وي^(۴).

(۱) مفردات الراغب ص ۱۲۶

(۲) تفسیر القرطبي ج ۴ ص ۹: البحر المحیط ج ۲ ص ۳۸۱: مناهل العرفان فی علوم القرآن ج ۲ ص ۱۶۸

(۳) احکام القرآن للجصاص ج ۲ ص ۴: تفسیر ابی السعود ج ۲ ص ۷

(۴) احکام القرآن للجصاص ج ۲ ص ۴: تفسیر ابی السعود ج ۲ ص ۷

یا په بل عبارت: "مُتَّشَابِه" هغه ته وايي چې مراده معنی یې څرگنده نه وي، برابره خبره ده چې موضوع له معنی یې څرگنده وي او که نه.

که سړی دغه دواړه تعریفونه په ذهن کې ونیسي او بیا نور تعریفونه ولولي، داسې به ورته جوت شي چې د تعریفونو د تعدد وجه دا ده چې هر چا د محکم او متشابه یو- یو مصداق ښودلی دی او بنيادي تضاد یې په منځو کې نشته.

د متشابه ډولونه

۳- که څه هم د متشابه ډولونه د دې کبله ډېر دي چې د اشتباه اسباب ډېر دي، خو دغه اسباب په لاندې درې گروپونو کې خلاصه کېدلی شي:

الف: هغه متشابه چې خفا پکې د لفظ د لارې واقع شوې وي، لکه د "أَهْلٌ" کلمه چې د نېکې اولادې او بدې اولادې په منځ کې مشترکه ده. د همدې کبله نوح عليه السلام خپل کافر زوی د نجات په وعده کې شامل کړلی وه، خو الله تعالى یې دغه اشتباه پورته کړه چې: ﴿قَالَ يَنْتُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ﴾ [هود: ۴۶] يعني: ویې فرمایل: ای نوحه! یقیناً دغه (کافر زوی دې) ستا د اهل څخه نه دی ځکه چې نوموړی د غیر صالح عمل خاوند دی (نو د "اهل" د نجات په وعده کې نه شي داخلېدلی).

همدارنگه د قرآن کریم مقطعات حرفونه د لفظونو د کبله په متشابهاتو کې شمېرل کېږي، ځکه د کومو معناگانو دپاره چې وضعه شوي دي په هغو کې خو خفا نشته، خفا په دې کې ده چې دلته ترې کومې معناوې مرادې دي.

ب: هغه متشابه چې خفا پکې د معنی د کبله منځ ته راغلې وي، چې په معنی باندې پوهېدل د سړي د سربې څخه پورته وي او عقل یې ورته نه رسېږي، لکه د الله تعالى صفات او یا د قیامت ورځې د قیام وخت.

ج: هغه متشابه چې لفظ او معنی دواړو په خفا کې سره لاس یو کړي وي او دواړه یې سبب گرځېدلي وي، لکه چې الله تعالى فرمایي: ﴿إِنَّمَا النَّبِيُّ زِيَادَةٌ فِي الْكُفْرِ﴾ [التوبة: ۳۷] يعني: بې شکه تاخیرول په کفر کې زیادت دی. ځکه چې دا ایت شریف د دې کبله هم په خفا کې دی چې دلته د تاخیر څخه څه شی مراد دی او د دې کبله هم چې تاخیر ولې د کفر زیادت گڼل شوی دی؟

نو ترڅو چې سړی په دې پوه نه شي چې د جاهلیت په زمانه کې عادت وه چې میاشتې به یې وړاندې وروسته کولې د دې دپاره چې د خپلو جنگونو دپاره بهانه جوړه کړي چې په حرامه میاشت کې نه دي واقع شوي نو د یوې میاشتې نوم به یې په بله کېښود او د بلې په بله، نو تر هغه پورې د آیت په مطلب نه شي پوهېدلی.

دا وه د متشابهاتو د ډولونو په هکله لنډ معلومات، که څوک د دې څخه زیات معلومات غواړي هغه دې اوږدو کتابونو ته مراجعه وکړي.^(۱)

(۱) مناهل العرفان فی علوم القرآن ج ۲ ص ۱۷۴: مفردات الراغب ص ۲۶۰

ایا د متشابهاتو علم د الله ﷻ خاصه ده؟

۴- په دې خبره کښې (چې په متشابهاتو باندې پوهه د الله ﷻ خاصه ده او که د قوي او راسخ علم خاوندان هم ورباندې پوهېدلی شي) د علماء کرامو اختلاف دی، د ځينو علماء کرامو دا نظر دی چې د الله ﷻ خاصه نه ده د قوي علم خاوندان هم ورباندې پوهېږي، په دوی کښې شوافع عليهم السلام هم شامل دی، مگر د احنافو عليهم السلام په شمول د اکثره علماء کرامو په نزد ذکر شوی علم د الله ﷻ خاصه ده^(۱).

د دې اختلاف اصل منشا د ایت شریف دغه تکره ده چې: ﴿وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ ءَامَنَّا بِهِ كُلٌّ مِّنْ عِنْدِ رَبِّنَا﴾ اقلیت وايي چې د ﴿إِلَّا اللَّهُ﴾ او ﴿وَالرَّاسِخُونَ﴾ ترمنځ وقف نشته او د نو تورې د عطف دپاره دی. نو د معنی حاصل یې داسې کېږي چې: د متشابهاتو په تاویل باندې هیڅوک نه پوهېږي مگر یو الله ﷻ او بل د راسخ علم خاوندان.

د اقلیت دلایل

دوی وايي چې په ذکر شوي مقام کښې د لاندې وجود کبله وقف نشته:

الف: که د الله ﷻ پورې یې اختصاص درلودی نو نبي کریم ﷺ به عبد الله بن عباس رضی الله تعالی عنهما ته دا دعاء نه وی کړې چې: «اللَّهُمَّ فَقِّهْهُ فِي الدِّينِ وَعَلِّمَهُ التَّأْوِيلَ»^(۲)، يعني: ای الله ﷻ ده ته په دین کښې فقاہت ورکړې او په تاویل باندې پوهه ورکړې. ځکه چې د الله ﷻ په اختصاصي صفاتو کښې د نوموړي صحابي اشتراک غوښتنه څه معنی نه لري.

ب: نوموړي صحابي عليه السلام ويلي دي چې: «أَنَا مِنَ الرَّاسِخِينَ الَّذِينَ يَعْلَمُونَ تَأْوِيلَهُ»^(۳)، يعني: زه د هغو راسخينو څخه يم چې په تاویل باندې یې پوهېږي.

نو که الله ﷻ پورې د متشابهاتو علم خاص وی نو ذکر شوی صحابي به ورباندې څنګه پوه شوی وی، او داسې ټولګی به نه وی موجود شوی چې عبد الله بن عباس رضی الله تعالی عنهما خپل ځان د هغوی څخه شمېرلی دی.

يادونه

زمونږ په فکر د دې خبرې (چې د متشابهاتو علم د الله ﷻ خاصه ده) معنی دا ده چې د متشابهاتو علم د انسان دپاره ښودنې ته اړه لري او د محکمتو په شان ورباندې سپړي په زغرده نه پوهېږي، نو په کوم يوه باندې چې الله ﷻ د خلکو د پوه کولو اراده وکړي نو هغه وربښايي او که نه نو پټ یې ساتي، لکه د قیامت د ورځې د راتللو نېټه.

(۱) تفسیر البغوي ج ۱ ص ۲۸۰

(۲) مسند احمد بن حنبل ج ۱ ص ۶۷۴

(۳) تفسیر ابن کثير ج ۱ ص ۳۴۷

نو په دې بناء ذکر شوي دواړه استدلالونه څه نتیجه نه ورکوي او د اختصاص سره منافات نه لري او لا بلکې تائید یې کوي. او دا ځکه که اختصاص یې نه درلودی نو نه به نبی کریم ﷺ د نوموړي صحابي ﷺ په باره کښې الله ﷻ ته سوال کړی وی او نه به یوازې د هغه دا افتخار په برخه شوی وی چې دی ورباندې پوهېږي او بس.

د اکثریت دلایل

۵- اکثره علماء کرام د احنافو علیهم السلام په شمول وایي چې: په ﴿وَمَا يَعْلَمُ تَأْوِيلَهُ إِلَّا اللَّهُ﴾ باندې لازم وقف دی، دا جمله تمامېږي او د ﴿وَالرَّاسِخُونَ﴾ څخه بېله جمله پیل کېږي چې د "و" توری پکښې د استناف دپاره دی، د عطف دپاره نه دی. نو د معنی حاصل یې داسې کېږي چې: د متشابه په تاویل باندې د الله ﷻ څخه په غیر بل څوک نه پوهېږي، نو څوک چې خامه او غیر شرعي پوهه لري چې په زړه کښې زیغ وي او د فتني، فساد اورته لمن وهي هغه ورپسې په غیر شرعي طریقه تاند وهي، اما څوک چې د پوخ علم خاوند وي نو هغه په دغسې خطري سوږو کښې ګوتې نه وهي. دوی وایي کله چې محکم او متشابه دواړه د الله ﷻ د پلوه دي نو باید چې د تاویل لټونه هم په هغې طریقې سره وکړو چې همده ﷻ ورته تعینه کړې ده، هغه طریقه محاکماتو ته مراجعه ده او بس. د دوی دلایل دا دي:

الف: الله ﷻ محکاماتو ایتونو ته د ﴿أَمْ أَلِکْتَبَ﴾ لقب ورکړی دی ترڅو د متشابهاتو په تاویل کښې ورته مراجعه وکړی شي، که د الله ﷻ څخه په غیر ورباندې څوک پوهېدلی نو دغه لقب به څه معنی نه درلودلی.

یا په بل عبارت: الله ﷻ د متشابهاتو تاویلاتو او د پوهېدلو مرجع یې همدا یوه ټاکلې ده او بس. که هلته یې تاویل وموندل شي خو ښه ده او که نه نو همدومره عقیده ضرور ده چې مراد د الله ﷻ حق دی، که مونږ پرې پوه نه شو باک یې نشته ځکه چې په پوهېدلو باندې یې مکلف نه یاستو^(۱). مګر دا خبره هم په یاد ولری کوم احادیث چې د متشابهاتو وضاحت پکښې شوی وي هغه هم د قرآن کریم محکاماتو ایتونو ته وراوړي ځکه چې د احادیثو حجیت په محکاماتو ایتونو باندې ثابت دی لکه چې الله ﷻ فرمایي: ﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾ [النحل: ۴۴] یعنی: او تاته مو قرآن کریم د دې دپاره نازل کړی دی ترڅو دوی ته نازل کړی شوی کتاب تشریح کړي.

او هم فرمایي چې: ﴿وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ﴾ [النجم: ۳-۴] یعنی: او پیغمبر د خپلې هوا څخه خبرې نه کوي، د ده خبرې نه دي مګر وحې ده چې ورته وحې کېږي. ب: الله ﷻ د راسخینو د خولې څخه حکایت کوي چې دوی د دواړو ډولونو په ایتونو کښې وایي چې: ﴿كُلٌّ مِّنْ عِنْدِ رَبِّنَا﴾ دا هر یو ډول زمونږ د رب ﷻ د پلوه دی. یعنې برابره خبره ده چې مونږ

آل عمران (۳)

ورباندې پوه شو او که پوه نه شو په باور کولو کښې ورباندې په تفریق قائل نه یاستو. که بالفرض دوی ورباندې پوهېدلی نو دغه خبره کول د دوی د مدحې او ستاینې سبب نه شوه. خو پوهېدلی ځکه چې په قطعي معلوماتو باندې خو هر موئن معتقد دی.

ج: د عبد الله بن عباس رضی الله عنهما څخه یو قرائت داسې هم روایت شوی دی چې: «وَيَقُولُ الرَّاسِخُونَ فِي الْعِلْمِ»^(۱)، په دې قرائت کښې د دې خبرې احتمال نشته چې د «و» توری عاطفه شي او دلالت وکړي چې راسخون هم په تاویلاتو باندې پوهېږي. دا قرائت که څه هم د یو شي ثبوت نه شي کولی مگر ترجیح خو ورکولی شي.

د: د قرآن کریم په نورو ځایونو کښې دغه ډول ترکیب استعمال شوی دی هلته اختصاصي صفت مراد دی، لکه چې فرمایي: «وَعِنْدَهُ مَفَاتِيحُ الْغَيْبِ لَا يَعْلَمُهَا إِلَّا هُوَ» [الأنعام: ۵۹] یعنی: اود الله ﷻ په نزد د غیبو خزائن دي چې هیڅوک ورباندې نه پوهېږي مگر همدی ﷻ.

نو معلومه شوه چې دلته هم د متشابهاتو په تاویلاتو باندې د الله ﷻ څخه پرته بل څوک نه پوهېږي.

د متشابهاتو حکمتونه

۶- د متشابهاتو په نزول کښې خو به ډېر حکمتونه وي مگر لاندې څو حکمتونه یې د مثال په توګه محترمو لوستونکو ته وړاندې کوو:

الف: قرآن کریم په عربي ژبه نازل شوی دی خو د دې سره سره ټول عرب یې د مقابلې څخه عاجز وه او عاجز دي او ټول اهل لسان په خپل عاجز باندې اعتراف کوي. د دې اعتراف یوازېنی سبب دا دی چې په قرآن کریم کښې د ژبې ټول امتیازات په ډېره لوړه کچه په کار اچولي شوي دي، مجازات، کنایات، تلویحات، استعارات او نور ټول فنون پکښې استعمال شوي دي چې د دې ډول نزول طبعي نتیجه دا ده چې قرآن کریم دې متشابهات ولري. که بالفرض د لسانی فنونو څخه کار نه وی اخستل شوی نو اهل لسانو به خپل ځانونه د قرآن کریم په مقابل کښې عاجزان نه وي ګڼلي.

ب: د دې کبله هم په قرآن کریم کښې د متشابهاتو موجودیت ضروري وه چې په دې کښې پرته د مادیاتو څخه دنورو شیانو بحثونه هم شوي دي او طبعي ده کله چې غیر مادي شیان د هغو الفاظو په قالبو کښې بیانېږي چې هغه د مادیاتو دپاره وضعه شوې وي نو باید متشابهات ولري، ځکه چې په آخرت کښې داسې شیان شته چې نه غوږونو اورېدلي، نه سترګو لیدلي او نه د چا په زړه کښې تېر شوي دي.

که بالفرض دغه شیان په مادي الفاظو کښې نه وي بیان شوي او یا بالکل د بیان څخه غورځولي شوي وي، نو معلومه خبره ده چې قرآن کریم به د هر شي بیانوونکی نه وي جوړ شوی.

ج: لکه څنګه چې الله ﷻ ټول خلک په عملي احکامو باندې امتحانوي همدارنګه یې علماء د متشابهاتو په نزول سره د یوه خاص امتحان سره مخامخ کړي دي چې دوی د مشروعې طریقې څخه

په غیر د هغو په تاویلاتو کښې د غیر مشروعو لارو څخه کار اخلي او که نه، ترڅو اهل الزیغ او اهل الخلوص یو د بل څخه جدا شي.

د دې دپاره چې مسلمانان وینښ او رابېدار شي او د عقل څخه کار واخلي، که بالفرض په قرآن کریم کښې دغه ډول ایتونه نه وی نازل شوي او هر څه پکښې په واضحه او څرگنده توګه بیان شوي وی، نو د عقل قدرداني به نه وی شوې او د پرواز ساحه به یې تنګه وی.

۵: که بالفرض هغه ټول علوم چې قرآن کریم ورباندې مشتمل دی په څرګنده توګه بیان شوي وی او هیڅ خفا پکښې نه وي نو د قرآن کریم څخه به دومره لوی کتاب جوړ شوی وی چې په ملیاردونو جلدونه به یې درلودی، چې نه به یې حمل او نقل د چا د لاسه پوره وی او نه به د چا په حفظ کښې راغلی وی، نو د یو پلوه به مسلمان په قرآن کریم کښې د تفکر د ثوابونو څخه محروم شوي وی او د بله پلوه به د حافظ کېدلو رتبه د هیچا نه وی په نصیب شوې او نه به چا ته هغه اطمینان په برخه شوی وی چې هغه یوه کوښښ کوونکي ته د کوښښ څخه وروسته د نتیجې په لاس ته وروړلو سره په نصیب کېږي.

سوال جواب

۷_ که څوک وایي چې: حکمتونه به هلته د منلو وړ وی چې د متشابهاتو په تاویلاتو کښې شرعي اجازه موجوده وی، د دې ایت شریف څخه چې اوس د بحث لاندې دی معلومېږي چې د تاویلاتو پلټنه د اهل الزیغ کار دی؟

مونږ وایو چې: پلټنه په دوه ډوله ده، یوه د اهل الزیغ پلټنه ده چې د پلټنې باعث ورباندې زیغ (کوډوالی) وي لکه د کافر، زندیق، مبتدع او نورو پلټنې؛ نو دا ناجائزه ده او شریعت ورته اجازه نه ورکوي.

او بله د اهل العلم پلټنه ده چې د پلټنې باعث یې فقط د علم رسوخ (قوت) وي او بس. که اهل العلم ته د پلټنې اجازه نه وي نو د ﴿وَالرَّاسِخُونَ فِي الْعِلْمِ يَقُولُونَ ءَامَنَّا بِهِ﴾ په عوض به یې ﴿وَالْمُؤْمِنُونَ يَقُولُونَ ءَامَنَّا بِهِ﴾ ويلي وي، یعنې: وایي چې مونږ په متشابه باندې فقط ایمان راوړی دی او پلټنه یې نه کوو. نو د ایت شریف څخه د پلټنې په اجازه باندې برسېره، په متشابهاتو باندې د مشروعې لارې څخه ځان پوهولو ته تشویق هم شته، چې دوی ته یې د کلک علمو خلکو لقب هم ورکړ او د ﴿أُولَئِكَ هُمُ الرُّسُلُ﴾ هونښیارانو په نامه یې وستایل.

یوه پوښتنه او د هغې جواب

۸_ که څوک وایي چې: په دې تقدیر د اهل الزیغ په باره کښې په کار وه چې په همدومره عبارت باندې اکتفاء شوې وی چې ﴿أَبْتِغَاءَ الْفِتْنَةِ﴾، او دا کلمه ورسره نه وی اضافه شوې چې ﴿وَأَبْتِغَاءَ تَأْوِيلِهِ﴾، ځکه چې فتنه اچول غیر مشروع دي، د تاویل پلټنه خو غیر مشروع نه ده؟!

آل عمران (۳)

مونڊ وایو چې: دوهمه کلمه یې ځکه ورسره اضافه کړه چې دوی خپل سوء القصد ته (چې ناجائز کار دی) د جائز کار رنگ ورکوي، نو الله ﷻ خلک تنبیه کړه چې فتنه اچول بېل شی دی او د تاویل پلټنه بېل شی دی، اهل الزیغ یو په بل کښې نغاړلو ته مه پرېږدئ چې اغفال مو کړي.

یادونه

د ذکر شوو دواړو ډلو د پېژاندلو دپاره کومه قاعده ایښودل مشکل ده نو فقط همدومره لیکل شو چې د کلک علم او قوي عقل خاوندان هغه کسان دي چې تقوی، تواضع، قناعت، او د خپل خان اداره ولري. نو هر څوک چې په خپل ماحول کښې نظر واچوي ممکنه ده چې پیدا یې کړي.

تاویل څه معنی؟

۹- د تاویل توری د "أول" څخه دی چې د رجوع معنی ورکوي اسم ظرف یې "مَوَّلٌ" راځي. الله ﷻ فرمایي چې: ﴿بَلْ لَهُمْ مَوْعِدٌ لَّنْ يَّجِدُوا مِنْ دُونِهِ مَوْئِلًا﴾ [الكهف: ۵۸] بلکې دوی (کافران) لږه موعده شته چې د هغه څخه به غیر به بل د رجوع ځای ونه مومي.

په قرآن کریم کښې د دې سورت څخه پرته په نورو شپږو سورتونو کښې هم د تاویل کلمه استعمال شوې ده چې په معنی د اصلي مرجع او خارجي مصداق سره ده. لکه چې الله ﷻ د یوسف ﷺ د خولې څخه فرمایي: ﴿يَتَأْتِ هَذَا تَأْوِيلُ رُؤْيَايَ﴾ [يوسف: ۱۰۰] یعنی: ای پلاره! دا زما د خوب خارجي مصداق وه. نو په دې سورت کښې هم د تاویل څخه حقیقه الامر او نهائي هدف مراد دی^(۱).

د متشابهاتو څو مثالونه

۱۰- په دې مقام کښې مونږ محترمو لوستونکو ته د متشابهاتو څو مثالونه وړاندې کوو چې څرنگه یې ابهام پورته شوی دی او تاویل ورکړی شوی دی، هغه دا چې:

الف: ﴿اللَّهُ يَسْتَهْزِئُ بِهِمْ﴾ [البقرة: ۱۵] د متشابهاتو څخه دی ځکه چې د استهزاء نسبت الله ﷻ ته مناسب نه دي. نو تاویل کوونکو علماؤ یې تاویل کړی دی چې د استهزاء څخه د هغې جزا مطلب ده. یعنې الله ﷻ دوی ته د مسخرو جزا ورکوي.

ب: ﴿أَمَرْنَا مُتْرَفِيهَا فَفَسَقُوا فِيهَا﴾ [الإسراء: ۱۶] یعنې کله چې زمونږ اراده وشي چې کوم ښار هلاک کړو نو د هغه ښار مخورو ته امر کوو نو هغوی په ښار کښې فسق کوي او د هلاکولو مستحق ګرځي. دا ایت متشابه دی ځکه چې الله ﷻ په فسق باندې امر نه کوي. نو تاویل کوونکي علما، کرام یې په دوه ډوله تاویل کوي: یو دا چې د "بِالطَّاعَةِ" ټکی ورسره اضافه کوي، یعنې هغوی ته په طاعت امر کوو نو هغوی په طاعت کښې فسق کوي. او بل دا چې د ﴿أَمَرْنَا﴾ معنی په "مَكْرًا" سره کوي، یعنې: هغوی ته هر څه ډېر ورکوو نو هغوی بیا فسق اختیاروي او د نعمتونو کفران کوي.

(۱) تفسیر المنارج ۳ ص ۱۷۲: أضواء البيان ج ۱ ص ۲۳۳: تفسیر القاسمي ج ۴ ص ۱۲

نو دغه دواړه تاویلونه د محکमतو سره موافق دي.

ج: ﴿نَسُوا اللَّهَ فَنَسِيَهُمْ﴾ [التوبة: ۶۷] یعنی: دوی الله څخه هېر کړ نو الله څخه دوی هېر کړه. دا هم د متشابهاتو څخه دي ځکه چې د نسیان نسبت الله څخه ته مناسب نه دی. نو دوی یې د ترک (پرېښودلو) په معنی اخلي. یعنی: دوی د الله څخه احکام پرېښوده نو الله څخه دوی د خپل رحمت څخه پرېښودل.

د: ﴿وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ ءَامَنَّا بِهِ﴾ الآية د متشابهاتو څخه دی ځکه چې په متشابهاتو باندې علم غیبي علم دی چې ظاهري معناوې یې مرادې نه دي او غیبي علم په محکم ایت سره ثابت دی چې ک الله څخه خاصه ده. لکه چې فرمایي: ﴿قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ﴾ [النمل: ۶۵] یعنی: ورته ووايه څوک چې په اسمانونو کښې او که په ځمکو کښې وي په غیبو باندې نه پوهېږي مگر الله څخه پرې پوهېږي او بس.

خو په ذکر شوي ایت شریف کښې ظاهره دا ده چې "رَاسِخُونَ" ورسره په دې خاصه کښې شریک دی. نو تاویل کوونکي علماء یې تاویل کوي چې په ﴿وَالرَّاسِخُونَ﴾ کښې واو عاطف نه دی بلکې استنافیه دی، لکه چې مخکښې شرحه شو.

﴿إِنَّ الَّذِينَ كَفَرُوا لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا وَأُولَٰئِكَ هُمْ وَقُودُ النَّارِ﴾ كَذَابٍ ءَالٍ فِرْعَوْنَ وَالَّذِينَ مِنْ قَبْلِهِمْ كَذَّبُوا بِآيَاتِنَا فَآخَذَهُمُ اللَّهُ بِذُنُوبِهِمْ وَاللَّهُ شَدِيدُ الْعِقَابِ ﴿١٠﴾

[۱۰] بې شکه هغه کسان چې کافر شوي دي (هره ډله چې وي) د هغوی څخه به د هغوی مالونه او اولادونه د الله څخه د غضب د هيڅ شي مخه ونه شي نيولی. او دغه خلک همدوی د (دوزخ د) اور خاشاک دي.

[۱۱] (د دوی حالت داسې دی) لکه د فرعون د تېر حالت او د هغو خلکو (حالت) چې د دوی څخه پخوا تېر شوي دي.

(هغه حالت دا دی چې): دوی زمونږ ایتونو ته د دروغو نسبت وکړ نو الله څخه د (همدې) گناهونو په سبب ونيوه. او الله څخه سخت عذابی دی (جزا ورکول یې ډېر سخت دی).

ارتباطونه او د مطلب خلاصه

۱- په دې مقام کښې د لاندې وجوهو د کبله د ایتونو اړوند ټینګېدلی شي:

الف: مونږ د دې سورت د رومښو ایتونو په شان نزول کښې لیکلي دي چې د نجران د جرګې څخه یوازې یوه سړی "کرز" نامی مسلمان شو او نوره جرګه وډار شوه چې که ایمان راوړو نو د وخت

د پاچاهانو په دربار کښې به مو اعتبار سقوط وکړي او یا به شتمني راڅخه بېرته واخلي^(۱).
نو په دې ایتونو کښې د هغوی د ایمان دغه مانع هم لرې کړی شوی دی چې دا ټول عارضې
شیان دي پخوانیو ته یې بقا نه ده کړې نو تاسو ته به څه بقا وکړي، هغوی ته یې څه نه ده رسولې
نو تاسو ته به څه څه ورسوي.

ب: په وړاندې ایت کښې ذکر دي چې د راسخ علم خاوندان د متشابهااتو په تاویل پسې په غیر
شرعي توګه ځکه تاند نه وهي چې د قیامت د ورځې څخه په ډار کښې دي، په دې ایت کښې کافران
ترغیب کړی شوه چې تاسو خو باید د قیامت د ورځې څخه ډېر زیات په ډار کښې شئ چې هېڅ مو
ورته نه دي تیار کړي، که مالونه او اولادونه مو ډېر دي هغه درته هلته په درنه خوري.

۲- یعنې: ای پیغمبره! د کافرانو په کفر باندې مه غمژن کېږه، تا خو خپله غاړه خلاصه کړه او
صفا ټکو کښې دې دوی دعوت کړه، د دوی ټولې اشتباهګانې دې رفعه کړې نو چې دوی د دنیا
د محبت څخه لاس نه اخلي په تا کښې څه ګناه ده؟

د دوی دنیاوي غراوېش به د دوی نه په آخرت کښې په کار ورشي او نه په دنیا کښې، په آخرت
کښې به ترې د دوزخ خاشاک جوړ شي او په دنیا کښې به ورباندې د فرعون د تېر په شان او د
عادیانو او ثمودیانو په شان بده ورځ ورشي، ځکه چې دوی هم د هغوی په شان د الله ﷻ د ایتونو
تکذیب د استمرار په توګه وکړ نو الله ﷻ یې بېخ وویست همدارنګه به د دوی بېخ هم وباسي.

توضیحات

۱- د وقود کلمه د "واو" توري په پېښ سره د اور بلولو ته وايي او د "واو" توري په زور سره یې
هغو خاشاکو ته وايي چې اور ورباندې بلېږي^(۲). د دوزخ اور د دنیا د اور په شان نه دی چې درې
وغراړي بلکې په خپله په دوزخیانو باندې بلېږي او د بدن د داخل څخه لمبې وهي. الله ﷻ د دې اور
په باره کښې فرمایي: ﴿الَّتِي تَطْلُعُ عَلَى الْأَفْقِدَةِ﴾ [الهمزة: ۷] چې دغه اور په زړونو باندې ورڅېږي.
یعنې د دې څخه مخکې چې په ظاهري بدن باندې تاثیر وکړي، په زړونو باندې لمبې پورته کوي.

"ذاب" څه ته وايي؟

۲- "ذاب" دغه مستمر عادت ته ویل کېږي چې سړی ورباندې همېشه کلک وي^(۳). نو دلته یې د
معنی حاصل داسې کېږي چې: د نبي کریم ﷺ د زمانې ځینې کافران په خپل کفري عادت باندې
داسې کلک دي چې د فرعونیانو په شان د معجزو او قطعي دلائلو د تاثیر لاندې نه راځي نو د دوی
او د هغوی کړنلارې یو بل ته ورته دي، په دې کړنلارې باندې ټولو کافرانو د خپلو زمانو د پیغمبرانو
سره تګ کړی خو اهل الکتابو ته (چې بني اسرائیل دی) د فرعونیانو کړنلاره ډېره ښه معلومه ده

(۱) تفسیر ابی السعود ج ۲ ص ۳

(۲) مفردات الراغب ص ۵۶۶

(۳) مفردات الراغب ص ۱۶۵

چې په څومره معجزاتو باندې یې سترگې پټې کړې، نو ضرور به د دوی خاتمه هم د هغوی د خاتمې په شان جوړه کړی شي چې په دنیا او آخرت دواړو کښې به د الله ﷻ غضب ورباندې نازل شي.

سوال جواب

۳- که څوک وايي چې: دا خبره خو د هیچا په ذهن کښې نه تېرېږي چې مالونه او اولادونه به د سړي څخه د الله ﷻ د عذاب مخه ونیسي، نو د دې خبرې یادونې ته څه حاجت وه؟
مونږ وایو چې: په دې کښې دا مطلب نه دی چې هغوی ورته په تمه وه بلکې مطلب پکښې دا دی چې: ای کافرانو! تاسو په دنیاوي شیانو پورې داسې کلک نښتي یاست، ته به وایي چې دا به د الله ﷻ د عذاب مخه نیسي، نو دومره حرص ورباندې مه کوئ چې د هغو د خاطرې حقې لارې ته شا کړئ، په دې باندې به پښېمانه شئ.

او یا دا وایو چې: د کافرانو په اټکل مالداري د عزت او وقار نښه وه، د همدې کبله به دوی فقیران د اراذل (حقیرانو) په نامه یادول، نو دوی به ویل: چې کله په دنیا کښې الله ﷻ مونږ ته وقار او عزت راکړی دی اول خو آخرت بالکل شته نه دی او که بیا وي هم مونږ د خطر سره نه مخامخ کېږو، هلته به هم د غټ عزت او وقار خاوندان شو. لکه چې الله ﷻ د دوی د خولو څخه حکایت کوي چې: ﴿وَلَّيْن رُجِعْتُ اِلٰی رَبِّیْ اِنَّ لِیْ عِنْدَهُ لَلْحُسْنٰی﴾ [فصلت: ۵۰] یعنې: او که بالفرض زه خپل رب ته ورتاو کړی شم هم نو یقیناً ما لره د هغه ﷻ په نزد باندې لویه نېکه درجه ده.

﴿قُلْ لِلَّذِیْنَ کَفَرُوا سَتُغْلَبُوْنَ وَتُخْشَرُوْنَ اِلٰی جَهَنَّمَ وَیُنْسَ اَلْمِهَادُ﴾ ﴿قَدْ کَانَ لَکُمْ ءَایَةٌ فِی فِئْتَنِیْنَ اَلتَّقَتَا فِیْهُ تَقَتِلُ فِی سَبِیْلِ اللّٰهِ وَاُخْرٰی کَافِرَةٌ یَّرَوْنَهُمْ مِّثْلَهُمْ رَاٰی اَلْعَیْنُ وَاللّٰهُ یُوْیْدُ بِنَصْرِهِ ۚ مَن یَّشَآءْ اِنَّ فِیْ ذٰلِکَ لَعِبْرَةً لِّاُولِیْ الْاَبْصَارِ﴾

[۱۲] (ای پیغمبره!) هغو کسانو ته چې کافر شوي دي ووايه: ډېر ژر به مغلوب کړی شي او دوزخ ته به ورغونډه کړی شي، او (دوزخ) ډېره بده آرامگاه ده.

[۱۳] (دا هم ورته ووايه چې) په يقين سره تاسو لره په هغو دوه ډلو کښې لویه معجزه ده چې هغوی (د جنگ دپاره بې د سابق اعلان څخه) سره مخامخې شوي.

یوې ډلې د الله په لار کښې جنگ کاوه او بله ډله کافره وه (د شیطان په لار کښې یې جنگ کاوه) چې دغو (د شیطان په لار کښې جنگ کوونکو) هغوی (د الله په لار کښې جنگ کوونکي) د خپل ځان دوه چنده لیدل، د سر په سترگو لیدل. او الله ﷻ په خپل نصرت سره هغه څوک تانیدوي کوم ته یې چې اراده وشي (حتی چې د کومک دپاره یې ملانک هم وراستوي). بې شکه په دې (لوی کار) کښې د بصیرتونو د خاوندانو دپاره د عبرت لوی درس دی (باید چې پند ترې واخلي).

شان نزول او ارتباط

۱- د دغو ایتونو په شان نزول کښې لاندې روایات شوي دي:

الف: کله چې نبي کریم ﷺ د بدر د غزا څخه فارغ شو او مدینې منورې ته یې تشریف یوړ، یهودان یې د بني قینقاع په بازار کښې راغونډ کړه او اسلام ته یې مجدداً دعوت کړه چې یهودو! مسلمانان شئ او که نه نو ستاسو عاقبت به هم داسې شي لکه څنگه چې د قریشو عاقبت شو. هغوی وویلې چې: ای محمده! ستا جنگ د کم تجربه خلکو سره پېښ شوی وه نو ځکه وریاندې غالب شوې. که زموږ جنگ ته مخامخ شوې نو ته به پوه شې چې جنگ څه شي ته وایې نو ډکې ي ایتونه نازل شوه چې غم مه کوئ تاسو به هم ډېر ژر مغلوب شئ لکه چې هغوی مغلوب شول.^(۱)

ب: کله چې یهودانو د بدر واقعه ولیده نو ایسان راوړلو ته یې رغبت پیدا شو چې چرته به مونږ باندې دغسې حال رانه شي. خو چې د احد په غزا کښې مجاهدین شهیدان شوه بیرته په خپل کفر باندې کلک شوه چې محمد ﷺ موعود پیغمبر نه دی د هزیمت سره مخامخ شو. او د کعب ابن اشرف په مشرۍ یې شپېته کسيز هیئت قریشو ته واستاوه او د هغوی سره یې اړیکې ټینګې کړې چې ښه به مو ښه وي او بده به مو بده وي.

خو الله ﷻ ذکر شوي ایتونه نازل کړه چې هرڅومره سره لاسونه یو هم کړئ د مغلوبیت سره به مخامخ شئ.^(۲)

ج: دا ایتونو د بدر د غزا مخکښې د قریشو په باره کښې نازل شوي دي، چې رښتیا الله ﷻ هغوی مغلوب کړه او سازو سامان ورته ګټه ونه رسوله.^(۳)

یوه پوښتنه او د هغې جواب

که څوک وایي چې: مخکښې تېر شو چې دې سورت د اولنیو ایتونو څه برخه د هجرت په نهم کال (عام الوفود) کښې نازل شوی وه، حال دا چې د ذکر شوو روایتو غوښتنه دا ده چې باید څو کاله مخکښې نازل شوي وي؟

مونږ په جواب کښې یو ځل بیا د صالحینو سلفو خبره لیکو چې هغوی به کله-کله د ایت په مصداقو باندې هم د شان نزول اطلاق کاوه^(۴)، او د مصداق تحقق د ایت د نازلېدلو د تاریخ سره د یووالي غوښتنه نه کوي ممکنه ده چې د یوه ایت ځینې مصداقونه د هغه د نزول څخه مخکښې واقع شوي وي خو چې د ایت سره مقابله کړې شي ته به وایې چې په همدې واقعه کښې نازل شوی دی څه لرې نه ده چې په همدې ایتونو باندې نبي کریم ﷺ د نجران وفد هم اسلام ته دعوت کړی وي او هم یې د همدې ایتونو په مضمون باندې د نزول څخه مخکښې یهودان دعوت کړي وي.

۱، التفسیر الکبیر ج ۷ ص ۲۰۱: تفسیر الطبری ج ۲ ص ۱۹۲

۲، روح المعاني ج ۳ ص ۹۴

۳، زاد المسیر ج ۱ ص ۳۰۴

۴، تفسیر القاسي ج ۱ ص ۲۷: تفسیر المنار ج ۹ ص ۶۴۲

همدا تطبیق څکه ذهن ته ښه لوبې چې درېواړه ډلې (یهود، مشرکان، نصارا) رښتیا مغلوبې شوې او د ایت مصداق وگرځېدلې، خو څوک وړاندې او څوک وروسته.

ممکن دا به مو ډېره اورېدلې وي چې په هر نص (ایت یا حدیث) کې د شان نزول خصوص، یا د شان روایت خصوص د مفهوم په عموم باندې تاثیر نه اچوي؛ نو مونږ ویلی شو چې دغه ایتونه د قیامت د ورځې پورې د مجاهدینو ټولو غلبو ته شامل دي، لکه چې مونږ یې د افغانستان په جهاد کې زښت ډېر مثالونه په سترگو ولیده.

۲- څه چې په مخکېنۍ ایت کې په اشارې سره معلومه په هغه باندې الله ﷻ په دې ایت کې صراحت وکړ چې: ژر دی چې تاسو به هم د فرعونیانو په څېر مغلوب کړی شئ او د ځمکې مخ به مو د فسادونو څخه خلاص کړی شي، که باور مو نه کېږي او خپل قوت ته غره یاست نو یو ځل د بدر غزا درېه زره کړی چې الله ﷻ څومره کمزوري مجاهدین په څومره قوي مشرکانو باندې غالب کړه او د غلبې څومره خارق العاده وسائل یې ورته برابر کړه، همدغسې به یې بیا هم غالب کړي او ستاسو سازوسامان به د خاورو سره خاورې کړي.

د مطلب خلاصه

یعنې: ای کافرانو! لکه څنګه چې فرعونیانو د مالدارۍ د کبله د الله ﷻ د عذاب څخه نجات ونه موند همدارنګه به تاسو هم د نجات خاوندان نه شئ، ډېر ژر دی چې د وسالو سره به مغلوب کړی شئ او هغه مالونه به مو چې ستاسو د هوسایۍ او آرامۍ سامان دی د دوزخ په اور کېنې د ارامگاه جوړولو سامان جوړ شي.

۱- دغه واقعې په دقت سره د نظره تېره کړې چې بې وسالو او کمزوري خلک په ډېرو مالدارانو باندې څنګه غالب شوه.

واقعې دا ده چې د بدر په مقام کېنې دوه ټولګي یو د بل مقابله ته تیار شوه، خو د هر ټولګي کوائف دا وه.

الف: یو ټولګی خلک د الله ﷻ په لار کېنې جهاد ته تیار شوه چې د کوره د جنگ په نیت نه وه راوتلي، جنگي وسائل ورسره ډېر ناچیزه وه چې اکثره خلع سلاح وه، شمار یې ایله درې سوه او دیارلسو تنو ته رسېده؛ مګر معنویات یې قوي وه، الله ﷻ یې یاداوه، لمونځونه یې کول، او د الله اکبر اوازونه یې پورته کول.

ب: بله ټولګی خلک د شیطان په لار کېنې جنگ ته تیار شوه، سازوباز یې برابر وه، د کوره د جنگ په نیت راوتلي وه، زغرې، تورې، اسونه، اوبښان او نور سامان یې پوره پرېمانه درلوده، د دوی شمېر تقریباً نهه نیم سوه (۹۵۰) تنه وه.

شرابونه یې څښل، روزمره یې نهه او لس اوبښان حلالول، مېلې چرچې یې کولې، ډمې ښخې ورته ګډېدلې او عشقي ساز او سرود ورته غږېده، تا به ویل چې د جنگ د پیل سره سمه به غریبه

ډله د هلوکو سره وځوري، خو د الله ﷻ کومک ته وگورئ چې په څه ډول سره یې دوی مغلوب کړي، او یا نږه ترې مړي پاتې شوه او او یا نږه یې د مسلمانانو په لاس کښې بندیان ولوېدل او مالونه یې غنیمت شوه.

۲- د دوی شکست د دې څخه شروع شو چې الله ﷻ مجاهدين (وړه ډله) د دوی په نظر کښې د خپلو خانو دوه چنده وروليده کړه، چې دوی ته تقریباً یو زر او نهه سوه (۱۹۰۰) ښکاره شوه، نو رعب ورباندې ورغی او زړونه یې واچول. که بالفرض الله ﷻ دغې کافرې ډلې ته د مجاهدينو اصلي شمېر (۳۶۳) وربودلی وی نو جرئت به یې زیات شوی وی او مورال به یې قوي شوی وی، په جنگونو کښې بری د هغه چا په برخه کېږي چې مورال یې قوي وی.

بالمقابل، الله ﷻ د دوی شمېر مجاهدې ډلې ته د مجاهدينو د شمارې دوه چنده وروليده کړ، حال دا چې هغوی خو د دوی تقریباً یو په درې چنده وه، یعنې مسلمانانو ته یې کافران ايله شپږ سوه او شپږ ویش (۶۲۶) تنه ښکاره کړه او یو په دوه چنده باندې د مسلمانانو هیڅ چرت خراب نه وه او جرئت یې ورباندې نه کمېده.

دا وه د الله ﷻ د نصرت یوه بېلگه، د دې څخه باید د بصیرت خاوندان د عبرت درس واخلي او په وساتلو باندې غره نه شي. همدارنگه هر چا ته چې د الله ﷻ اراده وشي په خپل نصرت باندې تائید ورکوي، لکه چې په همدې غزا کښې یې د مجاهدينو په تائید باندې تر پنځو زرو (۵۰۰۰) تنو ملانکو پورې هم ورواستولي.

توضیحات

۱- ټول مسلمانان متفق دي چې په ایت شریف کښې د دوه ډلو څخه هغه دوه ډلې مرادې دي چې یوه د صحابه وو (مجاهدينو) ډله وه او بله د مکې کافران قریش وه. که څه هم د تاریخ په اوږدو کښې یې مصداقونه ډېر تېر شوي دي او تېرېږي، چې یو مثال یې د [البقرة: ۲۵۱] ایت لاندې د طالوت په قیصه کښې بیان شوی وه، او د افغانستان په جهاد کښې خو یې مونږ ډېر مصداقونه په خپلو سترگو ولیده. د بدر په غزا کښې د مجاهدينو شمېر درې سوه او دیارلس (۳۱۳) تنه وه او د کافرانو شمېر د نهه سوو څخه نیولی تر زرو پورې وه، تقریباً نهه نیم سوه (۹۵۰) تنه وه.^(۱)

لږ ډېر ښکاري او ډېر لږ

۲- په ایت شریف کښې دغه جمله ﴿يَرَوْنَهُمْ مِثْلَيْهِمْ﴾ د ضمانرو په اعتبار سره د عقلي احتمالاتو په لحاظ سره څلور ډوله معناوې ورکوي^(۲)، مگر شرعي احتمالات یې لاندې دوه دي چې هر یو یې د علماؤ یوې، یوې ډلې خوښ کړی دی:

الف: اکثره مفسرین کرام وایي چې مسلمانانو ته د کافرانو عدد د خپلو خانو دوه برابره ښکاره شو

(۱) تفسیر الطبري ج ۳ ص ۱۹۶: روح المعاني ج ۳ ص ۹۶

(۲) التفسیر الکبیر ج ۷ ص ۲۰۴

یعنی شپږ سوه او شپږ وشت (۶۲۶) تنه، حال دا چې هغوی د مسلمانانو تقریباً درې چنده (۹۵۰) تنه وه. په دې همدې تفسیر باندې ځینې مفسرین د اصح نوم ږدي^(۱).
ب: ځینې نور علماء کرام وایي چې بلکې کافرانو ته مجاهدین د خپلو ځانونو په نسبت دوه چنده ښکارېده چې تقریباً نولس سوه (۱۹۰۰) کسه کېږي، او یا ورته د دوی تعداد د همدوی په نسبت یو په دوه ښکاره شو چې ۶۲۶* تنه ترې جوړېږي. ځینې مفسرین همدا تفسیر بهتر گڼي^(۲).

سوال جواب

۳- که څوک وایي چې: په بل ځل کښې الله ﷻ فرمایي چې: ﴿وَإِذْ يُرِيكُمُوهُمْ إِذِ الْتَقَيْتُمْ فِي أَعْيُنِكُمْ قَلِيلًا وَيُقَلِّلُكُمْ فِي أَعْيُنِهِمْ لِيَقْضِيَ اللَّهُ أَمْرًا كَانَ مَفْعُولًا﴾ [الأنفال: ۴۴] یعنی: او کله چې الله ﷻ تاسو لره (ای مؤمنانو!) هغوی (کافران) په سترگو کښې لږ وښودل کله چې سره مخامخ شوی، او تاسو یې د هغوی په سترگو کښې لږ وگرځولی ترڅو چې الله ﷻ هغه کار فیصله کړي چې (هغه د الله ﷻ نزد) کړی شوی وه.

نو د دې آیت شریف څخه څو معلومېږي چې د بدر د غزا په موقع هره یوه ډله بلې ته په سترگو کښې د اصل تعداد څخه کمه وښودله شوه، حال دا دی چې په دوهم تفسیر کښې د مسلمانانو کمیت د کافرانو په نظر کښې تقریباً شپږ چنده (۱۹۰۰) تنه او یا دوه چنده (۶۲۶) تنه وښودل شوي دي، او په اول تفسیر کښې که څه هم تقلیل شته خو د یوه جانبه دی، چې د کافرانو ۹۵۰* نفره مسلمانانو ته ۶۲۶* تنه وربښودلي شوي دي. په هر تقدیر، د ذکر شوو دواړو ایتونو د معناگانو حاصل سره متناقض ښکاري؟.

مونږ وایو چې: د بدر په غزا کښې په دواړو جانبو باندې متعدد حالتونه راغلي دي چې دواړه ایتونه هر یو بېل بېل حالت بیانوي او تناقض نه لري، د حالاتو د تعدد بیان یې دا دی:

الف: د مسلمانانو څخه مشرکانو یو سړی نیولی وه، د هغه څخه یې پوښتنه کړې وه چې: تاسو په جنگ کښې څومره کسان شامل وی؟ هغه ورته ويلي وه: مونږ درې سوه او دیارلس تنه وه. مشرکانو ويلي وه چې: مونږ ته خو د خپلو ځانو دوه چنده (۱۹۰۰) نولس سوه تنه ښکارېدی^(۳).

ب: د عبد الله بن مسعود ؓ څخه روایت دی چې: مونږ د مشرکانو لښکر ته وکتل نو ایله د خپلو ځانو دوه چنده (۶۲۶) تنه راته ښکاره شوه، بیا مو چې ورته وکتل ایله د خپلو ځانو په مثل (۳۱۲) تنه راته ښکاره شوه، حتی چې مونږ وبل چې یو سړی به یې هم په مونږ زیات نه وي.

نوموړی صحابي ؓ وایي چې کفري لښکر زمونږ په نظر کښې د کمبود په طرف روان وه تردې چې په یو وخت کښې راته د ځانو څخه لږ ښکاره شوه، حتی چې ما د یوه ملگري څخه پوښتنه وکړه چې دا د کافرو لښکر به اويا (۷۰) کسه وي؟ هغه وویل: نه! ایله سل نفره به وي^(۴).

(۱) تفسیر البغوي ج ۱ ص ۲۸۳

(۲) تفسیر ابی السعود ج ۲ ص ۱۳: حاشیه الشیخ زاده علی تفسیر البیضاوي ج ۱ ص ۶۰۸

(۳) تفسیر ابی السعود ج ۲ ص ۱۳

(۴) تفسیر البغوي ج ۱ ص ۲۸۳

د بحث نتیجه

۴- نو کله چې په اول ځل یوه ډله بلې ولیده نو مجاهدینو ته مشرکان د خپل ځان دوه چنده (۶۲۶ تنه) ښکاره شوه ترڅو الله ﷻ ته د فتحې او نصرت سوالونه وکړي او د سوالونو په قبول باندې باندې مطمئن شي ځکه چې الله ﷻ فرمایي: ﴿فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتَيْنِ﴾ (الأنفال: ۶۶) یعني: نو که ستاسو څخه (ای مؤمنانو!) سل تنه صبر کوونکي مجاهدین وي نو په دوه سوه تنو (کافرانو) باندې به غالب شي.

بیا وروسته مسلمانانو ته د کافرو لښکر وړوکی کېده او سات په سات ورته لږ-لږ ښکاره کېده ترڅو یې چې جرئت زیات او مورال یې قوي شي. بالمقابل کافرانو ته الله ﷻ د مسلمانانو لښکر په اوله وهله کښې وړوکی ورولبده کړ ترڅو د جنگ جرئت ورسره قوي شي او بهرته ونه تښتي چې د غټې رسوائۍ څخه به نجات پیدا کړي، او د بالفعل جنگ په حالت کښې یې ورته ډېر په نظر ورووست ترڅو جرئت د لاسه ورکړي او د جنگ حوصله یې ختمه شي^(۱).

یوه پوښتنه او د هغې جواب

۵- څوک چې په ﴿سَتُغْلَبُونَ﴾ کښې مخاطب دي (یعنې یهود، نصاری، مشرکان) همغوی په ﴿قَدْ كَانَ لَكُمْ آيَةٌ﴾ کښې هم مخاطب دي^(۲). نو پوښتنه دا ده چې په صحنه کښې څو یوازې مشرکان حاضر وه نو د یهودو او نصارا وو دپاره به څنگه ذکر شوي خارق العاده کیفیات معجزه وگرځي چې دوی نه دي لیدلي؟

جواب یې دا دی چې: په هغه وخت کښې د مشرکانو ذکره شوې خبره - چې مونږ ته د مسلمانانو لښکر د خپلو ځانو دوه چنده (۱۹۰۰) تنه ښکارېده - یهودو او نصارا وو ته هم رسېدلې وه او یو کافر خو د بل کافر په خوله پوره باور کوي، نو داسې شوه لکه چې اهل الکتاب هم هلته حاضر وه. برسېره په دې، د یهودانو علاقه د مکې د قریشو سره ډېره قوي وه او تگ راتگ یې سره درلود، لکه چې یو ځل کعب بن اشرف د شپېتو کسانو په مشرۍ هلته ورغلی وه^(۳)؛ نو معلومېږي چې خبرې به یې هم سره تلې راتلې او په حالاتو به سره خبرېده، نو د مشرکانو خبره به یهودانو او بیا نصارا وو ته هم رسېدلې وي او باور به یې ورباندې شوی وي، چې د مجاهدینو ټولگی هغوی ته نولس سوه (۱۹۰۰) تنه ښکاره شوي وه.

ځینې مفسرین کرام لا وایي چې د بدر غزا ته څه یهودان هم د نندارې دپاره حاضر شوي وه ترڅو وگوري چې بری د چا په نصیب کېږي^(۴).

(۱) التفسیر الکبیر ج ۷ ص ۲۰۴: المدارک ج ۱ ص ۲۰۵

(۲) تفسیر الطبری ج ۳ ص ۱۹۱

(۳) روح المعانی ج ۳ ص ۹۴

(۴) تفسیر البغوي ج ۱ ص ۲۸۳

يو اعجاز

۶- د قرآن کریم د اعجاز څخه دا هم شمېرله کېږي چې پخواني اخبار یې تحقق مومي او رښتیا کېږي. په ذکر شوي ایت کېنې الله ﷻ کفارو ته د مغلوبیت اخبار ورکړه چې لږ موده وروسته رښتیا مغلوب وگرځېده.

هغه دا چې کله مکه معظمه فتحه شوه نو په ټوله عربي جزیره کېنې اسلام خور شو او شیطان د دې څخه ناامیده شو چې دلته به بیا د بوت پرستی بازار تود شي نو دې ته یې ملا وتړله چې مؤمنان په خپلو منځو کېنې په جنگ اخته کړي.

همدې مضمون ته نبي کریم ﷺ اشاره کړې ده چې: «إِنَّ الشَّيْطَانَ قَدْ يُنْسِ أَنْ يُعْبَذَهُ الْمُضِلُّونَ وَلَكِنْ لِيِ التَّخْرِيشِ بَيْنَهُمْ»^(۱) یعنې: یقیناً شیطان د دې څخه ناامیده دی چې لمونځ کوونکي (مؤمنان) به یې (دلته بیا) عبادت وکړي، مگر اوس شیطان د دوی په منځ کېنې په جنگ اچولو باندې بوخت دی (چې په څه حیلې سره دغه کار انجام کړي).

۷- د همدې ایت یو مصداق مونږ په خپل وخت کېنې په خپلو سترگو ولید چې الله ﷻ په خپل فضل سره د کمونستانو جرړې په افغانستان کېنې څه چې په ټوله دنیا کېنې ووستلې او شیطان یې د دې څخه مایوس وگرځاوه چې بیا به د هغوی شعار (د هورا نار) اوچته شي.

نو شیطان بلې ووهلې چې مجاهدین مؤمنان (افغانان) په خپلو منځو کېنې په جنگ اخته کړي. په دې کار کېنې د یوه حده پورې شیطان بريالی هم شو، د استاذ رباني او انجینر حکمتیار مجاهدین یې سره په جنگ واچول چې په کابل کېنې د دغو دواړو ډلو ترمنځ تود جنگ تېر شو او اوس هم یوه ډله بلې ته په گواښ کېنې ده، فإنا لله وإنا إليه راجعون.

﴿زَيْنَ النَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ وَالْحَرْثِ ذَٰلِكَ مَتَعُ الْحَيَاةِ الدُّنْيَا وَاللَّهُ

عِنْدَهُ حُسْنُ الْمَآبِ ﴿۱۴﴾

[۱۴] خلکو ته د زړه کشوونکو شيانو سره مینه کول ښائسته کړی شوي دي، چې عبارت دي د ښځو څخه، او د زامنو څخه، او د مکملو خزانو څخه، په داسې حال کېنې چې د سرو زرو او سپینو زرو څخه (جوړې کړې شوې) وي، او د ښائسته اسونو څخه، اود چارپایانو څخه او د حاصلناکو ځمکو څخه.

دا ټول د حقیر ژوند ژر تېرېدونکي سامان دي. او الله ﷻ چې دی د ده ﷻ په نزد د ورتللو ډېر ښائسته ځای (جنت) دی.

(۱) جامع الترمذي ج ۲ ص ۱۵

ارتباط

په دې مقام کېږي د ایتونو د اړوند لاندې وجې مونږ ته په نظر راځي:

۱- د وړاندېنيو ایتونو څخه معلومه شوه چې د کافرانو د نه مسلمانېدلو بنيادي وجه دا وه چې دوی د نیاوي نعمتونه ډېر درلوده او ډارېدل چې که ایمان راوړو نو دا قدر او عزت به مو دلته اووځي. په دې ایت کېږي الله ﷻ واضحه کړه چې د نعمتونو لړۍ د دنیا څخه پیل کېږي او مخ په آخرت روانه ده، دلته توقف مه کوئ دا نعمتونه ژر تېرېږي، نهاني نعمتونو ته توجه وکړئ، ایمان راوړئ، وړاندې ورتېر شئ.

۲- هلته الله ﷻ د خپل قدرت څو مثالونه بیان کړي وه لکه د فرعونیانو هلاکت او په بدر کېږي د مسلمانانو غلبه، چې د دې څخه عبرت واخلي، او دلته هغه موانع بیان شوي دي چې په عقل باندې پرده خوروي او د عبرت مخه یې نیسي.

د مطلب خلاصه

۱- یعنې: هغه څه چې خلکو ته ښائسته کړی شوي دي او د مسلمانېدلو او عبرت اخستلو مخه یې په عمده توګه نیسي لاندې شېرې بیان دي:

د ښځو مینه، د زامنو مینه، د پرېمانه خزانو (سرو زرو، سپینو زرو) مینه، د ښائسته اسونو مینه، د څارویو (مېړو، اوزو، اوبیانو، غوایانو) مینه، او د کښتونو (باغونو، پټیو) مینه، چې څوک په یو ډول شیانو باندې عاشقان دي او څوک په بل ډول باندې.

۲- خو دا ټول سازوسامان د دې حقیر ژوند ژر تېرېدونکي شیان دي، خلکو ته په کار دي چې داسې نعمتونه او باعزتونه ژوند ورباندې د لاسه ورنه کړي چې هغه د الله ﷻ سره دي او په هغې لارې باندې سړی ورته تلای شي چې همده ﷻ ورته ټاکلې ده اوبس. نورو لارو باندې څوک نه شي ورسېدلی.

توضیحات

۱- په دې ایت شریف کېږي دا حقیقت بیانول مطلب دي چې د انسان جوړښت او خلقت په داسې توګه شوی دی چې د دنیا ډول او سنگار یې د عقل په مخ باندې پرده اچولی شي، چې بیا د فرعون ماننده خلکو د حوادثو څخه عبرت نه اخلي او خپله خاتمه نه شي سنجولی او د جنت د نعمتونو دپاره هلې ځلې نه شي کولی.

خو دا هلته چې انسان د انسان په حیث واخستل شي، او که انسان د ایمان او اسلام د لحاظه واخستل شي نو بیا یې د تاثیر لاندې نه راځي بلکې د دنیا څخه د وساتلو په حیث استفاده کوي او اصلي هدف یې صرف د الله ﷻ رضا او د جنت نعمتونه دي.

۲- نو په همدې بناء هغه ټول اعتراضات دفعه شوه چې د ذکر و شوو شېرو شیانو په باره کېږي د چا ذهن ته ورتله، هغه دا چې دغه شیان زښتو ډېرو نصوصو تمجید کړي دي نو دلته څنګه تنبیح

کړی شوه. نو حاصل یې دا دی چې: په دې ایت شریف کښې هم ذکر شوې شيان نه دي تقبیح شوي بلکې محض دا خبره واضحه شوې ده چې انسان ورباندې غولېږي او د هدف په حیث ورڅخه کار اخلي، نه د وساتلو په حیث، دا ځکه چې د کافر انسان سره د اسلام مشال (د پوه) نشته.

کوم محبت؟

۳- په ﴿زَيْنَ لِلنَّاسِ حُبُّ الشَّهَوَاتِ﴾ کښې کامل محبت مطلب دی، ځکه چې:

الف: "شَهَوَات" د "شَهْوَة" جمع ده او "شَهْوَة" خو مصدر دی چې د مفعول په معنی سره دی. یعنې: هغه شيان چې په هغه باندې شهوت (د نفس میلان) واقع کېږي؛ نو د مفعول څخه په مصدر باندې تعبیر کول په مبالغه باندې دلالت کوي، ته به وایې چې د هغو خانوته راکشول دومره قوي دي چې ټول رابښکل جوړ شوي دي، لکه چې وایې: فلانی سوچه جهاد دی، او یا: فلانی سوچه غیبت دی. ب: خلکو ته ذکر شوي شپږ شيان په دومره اندازه ډولي گرځول شوي دي حتی چې د هغو محبت هم ورته بنائسته ښکاري پاتې خو لا پخپله شيان! یعنې: دوی په خپل محبت باندې پښېمانه نه دي بلکې د دوی گومان دی چې مونږ ډېر ښه کار کوو. د ښه وضاحت دپاره لاندې مثالونه ولولئ: اول: که یو سړی په دخانیاتو باندې معتاد وي او په اعتیاد (روږدي کېدلو) باندې یې خپه وي نو دې سړي ته دخانیات بنائسته ښکاري خو محبت (عادتې گرځېدل) یې ورته بد ښکاري. دوهم: اما ځینې کلک معتادان شته چې هغوی ته په دخانیاتو باندې اعتیاد (اموخته کېدل) هم ښه ښکاري او فخر ورباندې کوي. نو د ذکر شوو شيانو سره د خلکو محبت د دوهم ډول څخه دی.

سوال جواب

۴- دلته اوس دا سوال مطرح کېږي چې په دې کښې څه حکمت دی چې الله ﷻ د یو پلوه د انسان خلقت په دې ډول پیدا کړ چې دنیا یې خوښېږي او د بله پلوه یې ورته دنیا ډولې او سنگاري وگرځوله چې د انسان زړه خان ته راکشوي.

د دې جواب مونږ ته لاندې دوه شيان ښکاري:

الف: یو حکمت خو پکښې دا دی چې انسان د ابتلاء او ازموینې لاندې راشي، لکه چې الله ﷻ فرمایي: ﴿إِنَّا جَعَلْنَا مَا عَلَى الْأَرْضِ زِينَةً لِّهَا لِنَبْلُوَهُمْ أَيُّهُمْ أَحْسَنُ عَمَلًا﴾ [الکھف: ۷] یعنې: بې شکه مونږ هغه ټول شيان چې په ځمکه باندې دي د همدې ځمکې دپاره ډول او سنگار گرځولي دي ترڅو دوی (انسانان) امتحان کړو چې کوم یو د دوی د عمل د حیثه ښک دي.

ب: بل حکمت پکښې دا دی چې انسان د دنیا معمار جوړ شي چې خرابې یې ابادې کړي، معدنیات یې اخراج کړي، کلي او ښارونه پکښې جوړ کړي، ډول-ډول کسبونو ته پکښې وده ورکړي؛ ځمکه، هوا او دریا بونه ټول د خپل تسلط لاندې راوړي او د قیامت د ورځې پورې یې نسل باقی پاتې شي؛ بالاخره، ترڅو خرگنده شي چې بې شکه چې انسان په ځمکه کښې خلیفه ټاکلی

آل عمران (۳)

شوی دی. که بالفرض دنیا زړه رابښکودونکې نه وی پیدا شوې او یا د انسان په زړه کې د مینې شوق او ذوق استعداد نه وی، نو دنیا به دغسې اباد نه وی لکه چې ده، او لا کار ورباندې روان دی ورځ په ورځ یې عجائب اختراع کېږي او ډول یې زیاتېږي، څومره چې د دنیا مکونات کشفېږي هغومره پکې د انسان ازموینه هم قوي کېږي.

په ښځو باندې ازموینه

۵. الله ﷻ د انسان غرائز (طباع) اختناق (زندۍ) کړي نه دي چې بالکل یې د هغو استعمال غیر شرعي گڼل وي بلکې الله ﷻ د ده په غرائزو باندې په اسلامي شریعت کې څه محدودیتونه لگولي دي چې کافران ورته غاړه نه شي ایښودلی، چې هغه دا دي:

الف: اسلام د ښځو څخه د جنسي ارتباط په هکله د نکاح یا ملکي یمنی موجودیت ضرور گڼي، خو کافران دغه محدودیت ته غاړه نه شي ایښودلی او د فحاشۍ څخه لاس نه شي اخستلی. ب: اسلام وایي چې د دولسو ډولو ښځو حتی نکاح کول هم جائز نه دي، لکه خور، مور او داسې نورې؛ نو د استفادې ساحه یې لږ څه نوره هم راتنگه کړه.

ج: د څلورو ښځو څخه د اضافه ښځو نکاح هم اسلام جائزه نه بولي، نو د استفادې کړۍ به پسې ورتنگه شوه.

د: د څلورو ښځو هم دا شرعي حق دی چې د نکاح کولو په حالت کې د مېړه څخه هره یوه بېل-بېل مهر واخلي چې لږ او ډېر یې د محیط په اعتبار سره تفاوت کوي.

مهر ځکه محدودیت وگڼل شو چې ځینې خلک د مالي افلاس د کبله څلور ښځې نه شي په نکاح کولی، د مهر توان نه لري.

ه: اسلام وایي چې د منکوحې ښځې نفقه او مصارف د مېړه په غاړه دي. دا هم یو محدودیت دی چې د څو ښځو د نفقې د بار څخه نه شي وتلی او یا بالکل د نفقې بار په غاړه نه شي پورته کولی او همدې ته خوشاله وي چې مېرمنه یې په شعباتو او فابریکو کې کار وکړي (نفقه پخپله پیدا کړي) خو دی ترې فقط جنسي استفاده وکړي، او د غمه یې خبر نه وي او نه په دې چرت خرابوي چې بل څوک ورسره فحاشي وکړي.

ښځې د ارتداد عاملې هم کېدلی شي

۶. ښځې لکه څنگه چې د کافرانو د مسلمانېدلو مخه نیسي همدارنگه په ارتداد کې هم ډېرې موثرې دي، مونږ د تبشیریانو (د عیسویت داعیانو) په یوه مجله کې لوستي وه چې یوه ښځه په دعوت کې دومره موثره ده چې سل (۱۰۰) سړي هغومره موثر نه دي، مجلې په دې زور اچولی وه چې باید په تبشیریت کې د ښځو څخه زیات کار واخستلی شي.

د همدې خبرې مصداق مونږ په افغانستان کې په سترگو ولید چې اکثره ځوانان د فحاشو ښځو په وساطت سره مرتد شوه اود اسلام څخه کمونېزم ته واوښتل.

د ښځو په همدې زیات موثریت باندې کفار ښه پوهېږي د همدې کبله د ښځو حقوق په نامه چېغې وهي، حال دا چې سړي یې د هلوکو سره وکړپول حقوق یې ورته د پښو لاندې کړه خو د نارینه د حقوق په نامه یې هیڅکله غږ پورته نه کړ.

انګرېزانو د خپل استعمار په وخت کېنې په پاکستان کېنې په همدې غرض کېنې خانې جوړې کړې وې او په بازارونو کېنې یې د فحاشو ښځو دپاره دوکانونه او سرایونه پرانستي وه چې اسلامي ځوانان یې لارې کړې او قرآن کریم پرېږدې چې د جومات څخه راوځي او د ټولنې اصلاح په لاس کېنې واخلي.

که د انګرېزانو همدا غرض نه وی نو اقتصاد به یې په فحاشۍ باندې نه وی پیاوړی کړی. خو ورځې وړاندې چې مجاهدینو د کابل په پایتخت باندې نیمه تسلط ترلاسه کړ او اعلان یې وکړ چې د دې څخه وروسته د افغانستان د رادیو تلوېزون په څانګو کېنې زنانه کار نه شي کولی. الله ﷻ خبر دی چې رښتیا به شي او که نه، دوام به وکړي او که نه. نو د ټولې دنیا کفري او غرب مشرېه رادیو ګانو ډېر په خواشینۍ سره ذکر شوی خبر نشر کړ او دا کار یې د زنانه وو په حقوقو باندې غټ تېری وګاڼه.

دا ځکه چې د کفري دولتونو سره خطر پیدا شو چې افغانستان لکه چې د اسلام د تعميل په لور باندې روان دی او غواړي چې یو ځل بیا د غرب څخه د کفر جرړې وباسي.

د مېرمنو او مېړونو فسق

۷- صالحه ښځه د دیندارۍ او تقوی دپاره په اسلام کېنې لویه عامله ګڼله شوې ده او په نکاح باندې یې د سړي نیماني ایمان د خطر وځي، خو د دې سره- سره د لاندې وجو د کبله د فسق باعشه ګرځېدلی شي:

الف: چې سړی د مېرمنې د نفقې او سنگار په برابرولو کېنې د حرامو مالونو څخه استفاده وکړي.

ب: چې د هغې د غوښتنې د کبله د خپلوانو سره صله الرحیم پرې کړي.

ج: چې د خپلې ښځې اداره ونه کړي شي بلکې هغه ورباندې آمره وي، هر چرته یې چې خوښه وي هلته ګرځي او د هر اجنبي په څنګ کېنې په خپله خوښه کېنېناستلی شي.

همدې مضمون ته نبي کریم ﷺ اشاره کړې ده چې: «لَنْ يُفْلِحَ قَوْمٌ وَلَوْ أَقْرَهُمْ امْرَأَةٌ»^(۱) یعنې: هیڅکله به داسې قوم کامیاب نه شي چې په خپل کار باندې زنانه واکداره وګرځوي (او واک د هغې په لاس ورکړي).

په زامنو باندې ازموینه

۸- دوهم د هغو شیانو څخه چې د سړي یا د مسلمانېدلو او یا یې د تقوی او دیندارۍ مخه نیسي، د اولادونو محبت دی. لاندې صورتونه یې ولولئ:

(۱) صحیح البخاري ج ۲ ص ۱۰۵۲

الف: که د یو سړي ټول ټبر کافر وي او دی پکښې ښه باعزته او با احترامه ژوند کوي خو پوهېږي که مسلمان شم ټول ټبر راسره دښمن گرځي او ټول احترامات مې اوبه وړي چې بیا به نه رانه څوک په درنه سترگه وگوري او نه به په سیاسي امورو کښې څه چوکۍ او رتبه راکړي شي، نو ښکاره ده چې په مسلمانېدلو کښې یې اولادونه او ټبر خنډ جوړ شو.

ب: همدارنگه د زامنو او نور ټبر د کفر په حالت کښې دا ډار شته چې د هغوی د مینې د کبله کفري دین ته ورواوړي او مرتد شي، لکه چې ځینې خلک په سپینه ږیره او سپین سر د زامنو د کبله خلقيان یا پرچميان شوه.

ج: او دا خبره خو واضحه ده چې اولادونه د فسق سبب جوړېږي چې حرام مالونه ورته راټول کړي، یا د هغوی د فاسدو اخلاقو مخه ونه نیسي او بالاخره یا په دیني تعلیم او تربیه کښې یې قصور وکړي.

یادونه

۹- که څه هم په ایت شریف کښې صرف د زامنو یادونه شوې ده خو مونږ ته قوي ښکاري چې دا به د مثال په توګه وي او لورګانې به هم پکښې داخلې وي. لکه چې په بل ځای کښې الله ﷻ فرمایي: ﴿إِنَّمَا أَمْوَالُكُمْ وَأَوْلَادُكُمْ فِتْنَةٌ﴾ [التغابن: ۱۵] يعني: بې شکه ستاسو اولادونه او ستاسو مالونه ستاسو دپاره لویه فتنه (ازموینه) ده. او دا احتمال شته چې لورګانې پکښې داخلې نه وي، نو بیا به یې د تخصیص دپاره لاندې وجې په نظر کښې نیولې شوی وي چې د زامنو فتنه نسبت لورګانو ته قوي ده: الف: په زامنو باندې پلرونه ډېر یادېږي په نسبت سره لورګانو ته.

ب: د زامنو اولاده د پلرونو د نسب څخه شمېرله کېږي او نسب یې ورباندې ساتلی وي، نه په لورګانو.

ج: پلرونه د زامنو ښېګڼې ته ډېر په تمه وي چې د ضعف په حالت کښې به یې په ښه ورشي په نسبت سره لورګانو ته.

د: زامنو ته پلرونه زیات امید لري چې غټ سړی به ترې جوړ شي او د لورګانو څخه د غټو ښځو جوړېدل یې په اکثره وختونو کښې په خیال کښې نه ګرځي.

ه: بالاخره په زامنو باندې د پلرونو خپل کورونه ودانېږي او په لورګانو باندې پردي کورونه ابادېږي. نو د زامنو مینه په سترگو پټولو کښې زیاته موثره ده ځکه ورباندې صراحت وکړی شو. والله ﷻ اعلم.

قنطار څه ته وايي؟

۱۰- "قنطیر" د "قنطار" جمع ده چې د "قنطرة" څخه اخستله شوې ده، "قنطرة" پل ته وايي چې سړی د سیند د یوې غاړې څخه ورباندې بلې غاړې ته تېرېږي، هغه مال چې په هغه باندې ښه پراخه ژوند تېرېږي د قنطار په نامه یادېږي^(۱).

ځينو علماء کرامو "قِنْطَار" ته د مال اندازه ټاکلې ده، لکه دولس زره درهمه او يا داسې نور چې د دوی ټول اقوال تقريباً يوولسو ته رسېږي^(۱)، مگر ټيک خبره دا ده چې "قِنْطَار" ډېر مال ته وايي او تحديد پکښې د اعتبار وړ نه دی^(۲).

نو چې کله په دې مقام کښې جمعه استعماله شوې ده او جمعه يې په ﴿الْمُقَنْطَرَةِ﴾ سره تاکيد شوې ده نو معنی يې داسې کوو چې: خلکو ته د نقدي پيسو څخه زښتې ډېرې پيسې محبوبې دي تردې چې شمارل يې د چا په وسه کښې نه وي او په ټول باندې يې راکړه ورکړه کوي، او يا په دې زمانه کښې دومره نوټونه ورته محبوب دی چې د شماره وتلې وي او د بوجيو په شمېره سره يې شماري. مونږ دلته ځکه ذکره شوي معنی وکړه چې د يوې خوا څخه "قِنْطَار" ډېر مال ته وايي چې جمعه شوی هم وي چې په جمعه کښې اقل افراد درې وي، او د بلې خوا د "قِنْطَار" څخه ورته صفت جوړ شوی دی (الْمُقَنْطَرَةِ)، او په عربي ژبه کښې قانون دی چې د يوه شي زيات تاکيد مطلب شي د هغه د لفظ څخه ورته صفت اشتقاق کوي لکه چې الله ﷻ د بي بي مريمې رضی الله عنها د خولې څخه فرمايي چې: ﴿وَكُنْتُ نَسِيًا مَّنْسِيًّا﴾ [مريم: ۲۳] يعني: او زه سوچه هېره کړه شوې وې.

يادونه

۱۱- رښتيا چې خزاني (نقدي پيسې) د انسان دپاره هلاکونکې دي چې الله ﷻ چا ته د نجات توفيق ور نه کړي، نو هم د کفارو د مسلمانېدلو مخه نيسي او هم د ارتداد باعث گرځي او هم د فسق سبب جوړېږي. د همدې کبله نبي کریم ﷺ فرمايي: «لَوْ كَانَ لِابْنِ آدَمَ وَادِيَانِ مِنْ مَالٍ لَابْتَغَى ثَالِثًا وَلَا يَمْلَأُ خَوْفُ ابْنِ آدَمَ إِلَّا التُّرَابُ وَيَتُوبُ اللَّهُ عَلَى مَنْ تَابَ»^(۳) يعني: که چرته د بنيادم دپاره د دوه کندو (د ډکوالي په اندازه) د مال څخه شتون ولري نو (هم قناعت به ورباندې ونه کړي او) ضرور به (په) مال سره ډکه) درېمه کنده ولټوي، او د (حارص) بنيادم گېډه به ډکه نه کړي (موږ به يې نه کړي) مگر خاورې، او الله ﷻ په هغه چا باندې په رحمت سره رجوع کوي کوم چې الله ﷻ ته راجع شي (او) قناعت خپل کړي.

د "خَيْل" معنی

۱۲- "خَيْل" (آسونه) اسم جمعه ده، د خپل لفظ څخه مفرد نه لري، مفرد يې فرس دی. لکه "نساء" اسم جمعه ده او مفرد يې "امْرَأَة" دی^(۴). او ځينې وايي چې: اسم جمعه نه ده بلکې جمعه ده او مفرد يې "خَائِل" استعمال شوی دی^(۵).

(۱) زاد الميرج ۱ ص ۳۰۷

(۲) تفسير الطبري ج ۳ ص ۲۰۱

(۳) صحيح البخاري ج ۲ ص ۹۵۲: جامع الترمذي ج ۲ ص ۵۹

(۴) تفسير كبير ج ۷ ص ۲۱۱

(۵) روح المعاني ج ۲ ص ۱۰۰

اس ته به ځکه "ځاښل" وايي چې اکثراً سورېدونکي يې خيال او تکبر کوي، چې ورباندې سور شي نو وايي چې د ځمکې خلکو د الله په امان.

خصوصاً چې مسومه هم وي. يعنې بنائسته او ډولي^(۱)، چې د يو پلوه د اس جوړښت ښه ډولي شوی دی او د بله پلوه نور ډول او سنگار يې هم برابر کړی شي.

يادونه

۱۳- که څه هم ننۍ عصر د ډولي موټرو او هوائي الوتکو عصر دی چې ډېر خلک يې يا په کفر کلک کړي دي او يا يې ارتداد او فسق ته کش کړي دي خو سره د دې هم بنائسته اسونو خپل ارزښت د لاسه نه دی ورکړی.

انعام څه ته وايي؟

۱۴- "انعام" د "نعم" جمع ده، "نعم" يوازې اوښ ته ويل کېږي خو چې کله جمعه شي او "انعام" ترې جوړ شي نو بيا پکښې مېرې، اوزې، غوايان، مېښې او اوښان ټول داخلېږي^(۲).

يادونه

۱۵- که څه هم الله ﷻ د شپږو شيانو نومونه اخستي دي چې په اولو دواړو (ښځې، او زامن) کښې ټول خلک شريک دي او دټولو دپاره د فتنې سبب گرځېدلی شي، مگر متبقي څلور شيان د څلور ډولو خلکو دپاره فتنه جوړېږي. مثلاً: نقدي پيسې، د تجارانو دپاره، اسونه د پاچايانو دپاره، چاربايان د مېرو والا وو دپاره او پټې د کروندگرو دپاره.

۱. يو تذکر

۱۶- ذکر شوي ټول بيانات سړي ته د نبي کریم ﷺ لاندې دوه حدیثونه ورپه زړه کوي چې څومره په ځای دي:

الف: نبي کریم ﷺ فرمایلي دي چې: «حُفَّتِ الْجَنَّةُ بِالْمَكَارِهِ وَحُفَّتِ النَّارُ بِالشَّهَوَاتِ»^(۳) يعنې: د جنت څخه مشقتونه راتاو کړی شوی دی او د دوزخ څخه خوندور او زړه کشوونکي شيان راچاپېر کړی شوي دي.

ب: «وَلَا تَجْعَلِ الدُّنْيَا أَكْبَرَ هَمًّا وَلَا مَبْلَغَ عِلْمًا»^(۴) يعنې: ای الله ﷻ دنيا راته مهم مطلب مه جوړوي (چې وسيلې په نظر نه بلکې د مقصد په نظر ورته وگورو) او مه يې راته انتها د پوهې جوړوي (چې په همدې پورې مو علم منحصر شي او آخرت ته ورته نه شي).

(۱) حاشیه الشیخ زاده علی تفسیر البیضاوي ج ۱ ص ۶۱۰

(۲) مفردات الراغب ص ۵۲۰

(۳) جامع الترمذي ج ۲ ص ۸۳

(۴) جامع الترمذي ج ۲ ص ۱۸۸

آل عمران (۳)

﴿قُلْ أُوْنِتُكُمْ بِخَيْرٍ مِّنْ ذَٰلِكُمْ لِلَّذِينَ اتَّقَوْا عِنْدَ رَبِّهِمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَأَزْوَاجٌ مُّطَهَّرَةٌ وَرِضْوَانٌ مِّنَ اللَّهِ وَاللَّهُ بَصِيرٌ بِالْعِبَادِ ﴿١٥﴾ الَّذِينَ يَقُولُونَ رَبَّنَا إِنَّنَا آمَنَّا فَاغْفِرْ لَنَا ذُنُوبَنَا وَقِنَا عَذَابَ النَّارِ ﴿١٦﴾ الصَّابِرِينَ وَالصَّادِقِينَ وَالْقَنِيتِينَ وَالْمُنْفِقِينَ وَالْمُسْتَغْفِرِينَ بِالْأَسْحَارِ ﴿١٧﴾﴾

[۱۵] ورته ووايه (ای محمده!) ایا تاسو خبر کړم د دغو مذکورو شيانو څخه په یو بهتر شی باندې؟ (هغه دا دی چې) خاص هغو کسانو لره چې تقوی کوي، په نزد د رب د دوی جنتونه دي چې لاندې ترې ویالې بهېږي، دوی به پکښې همېشه وي او (هم دوی لره هلته) پاکیزه ښځې دي، او د الله ﷻ د جانبې رضامندي ده. او الله ﷻ په خپلو بندگانو باندې ښا دی.

[۱۶] (متقیان) هغه بندگان دي چې وایي: ای زموږ ربه! یقیناً موږ ایمان راوړی دی نو موږ ته زموږ گناهونه وښی او د اور (دوزخ) د عذابو مو وساتي.

[۱۷] (او هم) صبر کوونکي او رښتیا ویونکي او دوامداره اطاعت کوونکي او خیرات کوونکي او د شپو په آخرو وختونو کښې ښه غوښتونکي (بندگان) دي.

ارتباط او د مطلب خلاصه

۱- دا ایتونه د یو پلوه د ﴿حَسْبُ الْمَوْتِ﴾ تفصیل کوي چې مخکښې ایت ورباندې تمام شوی دی او د بل پلوه هغه خلک چې دنیاوي شيان ورته ښائسته ښکارېږي د دنیا او آخرت مقایسې ته متوجه کوي ترڅو دوی د افراط او تفریط څخه ځانونه وساتي او په سمه سیده لار باندې لاړ شي.

۲- یعنې: ای پیغمبره! خلک خو په دنیاوي نعمتونو کښې داسې منهمک او مشغول دي ته به وایي چې نه څه نور نعمتونه شته او نه څه عمر شته همدا نعمتونه دي او همدا عمر دی او بس. که چا څه استفاده وکړه وبه یې کړي او که نه نو محروم پاتې شو.

دوی ته ووايه چې: ای خلکو! غوږ شي ایا تاسو کولی شئ چې د غفلت د خوبه لږ څه رابېدار شئ او یوه مهم خبر ته متوجه شئ؟ هغه دا چې د دنیاوي نعمتونو څخه په غیر ډېر نور بهتر نعمتونه شته دي؟ ایا تاسو د دغو د هغو نعمتونو مقایسه کولی شئ؟

۳- هغه عظیم الشان خبر دا دی چې متقیانو لره په دنیا کښې نه بلکې په آخرت کښې د الله ﷻ په نزد باندې چې د دوی مربی دی، باغونه دي چې همدوی ته یې ساتلي دي.

دا باغونه د دنیاوي باغونو په شان نه دي چې د مېوو دپاره یې په کال کښې موسم معلوم دي. یا یې اوبه د کوهي څخه استفاده کېږي چې کله وي او کله نه وي، بلکې په دغو باغونو کښې به همېشه د شاتو، شودو، شرابو او سوچه اوبو ویالې بهېږي. لکه څنګه چې دغه باغونه همېشه دي،

نه يې پانې تونېږي او نه بې ميوې کېږي، همدارنگه به متقيان هم پکښې همېشه وي، نه به ترې په ژوند اوځي او نه په مرگ.

او برسېره په دې، دوی لره هلته ښځې هم شته چې د هغو ټولو عیبونو څخه پاکیزه پیدا کړي شوې دي چې عاده په دنیاوي ښځو کې شته، نو په هغوی باندې ماهواره ناجوړي نه ورځي، د گړنگ، جواب چای او د نورو غذائي ناپاکیو څخه خلاصې دي. بدقواره او بد څېره نه دي، ښائست او سنگار ورباندې تمام دی، بدخوبي او ژبه اوږدول او بد اخلاقي نه لري.

دا وه د هغه ځای د مادي نعمتونو څو مثالونه، اما روحي او معنوي نعمتونه هم هلته پوره قوي او لوي دي، نه څوک هلته خپه کېږي او نه بده ناکاره خبره اوري، په دې ټولو باندې د پاسه متقيانو لره هلته د الله ﷻ د پلوه رضامندي هم شته او دا خطر به هلته ختم شي چې الله ﷻ به ورباندې په غضب شي یا به ترې نعمتونه بېرته واخلي، یا به يې عمر ته خاتمه ورکړي او یا به يې د کوم عذاب سره مخامخ کړي.

۴- هلته په اصطلاح د ږندو پاچاهي نه ده هر چا ته د هغه د تقوی په مېچ نعمتونه ورکول کېږي، الله ﷻ ته د خپلو بندگانو حالات پوره څرگند دي هیڅ شی يې ترې پټ نه دی، هلته د هر چا قدرداني کېږي او د هیچا د تقوی بې قدرې نه کېږي او نه پکښې څه کمبود واقع کېږي.

۵- د ذکر و شوو نعمتونو چې څوک مستحق دي په هغوی کېږي دا شرط نه ده چې د دنیا نعمتونه دې هغوی په ځانونو باندې حرام کړي وي او دوی دې پکښې ځکه نه وي کړي، بلکې الله ﷻ د هغو نعمتونو مستحقین صرف متقيان گرځولي دي.

برابره خبره ده چې د دنیاوي نعمتونو څخه يې لږه استفاده کړې وي او که ډېره، خو امتیازي صفات يې دا دي چې دوی ورباندې استحقاق ترلاسه کړی دی چې په الله ﷻ باندې عقیده لري خپله بندگي او عاجزي ښکاره کوي، په خپلې نیمگړتیا باندې اعتراف کوي او وايي چې: ای زموږ ږه! موږ خو په تاباندې عقیده لرو او د خپل توان په اندازه مو تقوی کړې ده نو د گناهونو مغفرت راته وکړې او د دوزخ د عذابه مو وساتي.

۶- د متقيانو نور صفات دا دي چې دوی صبر کوونکي دي د افراط او تفریط په منځکښې ځانونه اداره کولی شي او نظر د دنیا ډول او سنگار ته خپل کنټرول د لاسه نه ورکوي.

دوی صادقین دي چې هم رښتینې ویناوې کوي او هم رښتیني عمل، دوی د الله ﷻ دوامداره اطاعت او بندگي کوي، دوی خپل مالونه په فسق او فجور کېږي نه مصرفوي بلکې دوی فی سبیل الله اتفاق کوي او بالاخره په داسې حال کې چې د شپې عبادت او تهجد کوي د شپې په اواخرو کېږي د بښنې غوښتونکي هم دي.

توضیحات

۱- ﴿قُلْ أُوْنِبْتُكُمْ﴾ کېږي د بلاغت دوه وجې د ورايه په نظر راځي چې هغه دا دي:

الف: خبره په استفهام سره پیل شوه ترڅو اورېدونکی وينا ته پوره متوجه شي.

ب: ذکره شوي کلمه اصلا د "تبا" څخه اشتقاقه شوې ده او "تبا" عادي وينا ته نه بلکې مهمې وينا ته وايي، ترڅو ورته اورېدونکي په سرسري نظر ونه گوري، لکه چې يو وينا کوونکی خپلو اورېدونکو ته ووايي چې: ډېره مهمه خبره ده، ټول ورته غوږ شي او پوره ورته متوجه شي.^(۱)

د جنتي نعمتونو ترتيب

۲- الله ﷻ د آخرت د نعمتونو په سر کښې باغونه ذکر کړه چې طبعاً د اوسېدلو په ځای باندې شامل دي، بيا يې د ازواجو ذکر وکړ چې په استوگنځايونو کښې ورباندې د زړه تسکين پيدا کېږي او په درېم وار باندې يې خپل رضوان (رضا) ذکره کړه چې د ټولو اراميو بنسټ او اصلي تاداودى؛ او دا ځکه چې الله ﷻ هم د ټولو نعمتونو څخه وروسته په دغه عظيم الشان نعمت باندې جنتيانو ته خبر ورکوي. لکه چې نبي کریم ﷺ فرمايلي دي: کله چې دوى جنت ته داخل شي نو الله ﷻ به ورته ووايي چې اى جنتيانو! ايا تاسو خوشاله ياست؟ دوى به وايي چې: ولې نه، چې مونږ ته دې داسې نعمتونه راکړي کړي دي چې په خپل مخلوق کښې دې بل چا ته نه دي ورکړي. نو الله ﷻ به ووايي چې: ايا د دې څخه نور ښه افضل نعمت درکړم؟ هغوى به وايي چې: اى زموږ ربه! هغه به څه شى وي؟ نو الله ﷻ به ورته ووايي چې: «أَجَلٌ عَلَيْكُمْ رِضْوَانِي فَلَا أُسْخَطُ عَلَيْكُمْ بَعْدَهُ أَبَدًا»^(۱)، يعنې: خپله رضامندي به په تاسو باندې درنازله کړم چې د دې څخه وروسته به درياندې د تل دپاره نه په غضب کېږم، اللهم ارزقنا رضوانک يا حي يا قيوم.

د العباد څخه څوک مراد دي؟

۳- مونږ ته د دې مقام په لحاظ سره دا ښه ښکاره شوه چې دلته د "الْعِبَاد" څخه متقيان مراد شي چې الله ﷻ ته يې د رتبو تفاوت ښه څرگند دى او په احتياجاتو باندې يې ښه پوهېږي. د دې خبرې هم امکان شته چې مطلق بندگان ترې مطلب شي^(۲). نو د معنى حاصل به يې داسې شي چې: الله ﷻ ټول بندگان گوري چې څوک د جنت لايق دى او څوک د دوزخ.

د دنيا او آخرت د نعمتونو مقائسه

۴- د دنيا نعمتونه چې هر څومره ډېر شي ټول مادي نعمتونه دي، روحي نعمت پکښې نشته چې سړى د ټولو خطراتو، مرضونو او آفتونو څخه په امن شي او هم نعمتونه د زوال احتمال ونه لري، مگر په آخرت کښې شته چې د الله ﷻ رضا ده. اما د نورو مادي نعمتونو په مقابل کېښې الله ﷻ يوازې د جنت حورې ذکر کړې، او د حرث (کښت، زراعت) په مقابل کېښې يې باغونه ذکر کړه، د پاتې څلورو نورو نعمتونو نظير يې ذکر نه کړ، او دا ځکه چې:

(۱) صحيح البخاري ج ۲ ص ۹۶۹

(۲) تفسير الطبري ج ۳ ص ۲۰۷

الف: زامن اولادونه خو په دنيا كېنې، ځكه د خلكو زړونه ځان ته كشيوي چې سړي اولادونو ته، خصوصاً زامنو ته اړ وځي، چې مرگ ورباندې راځي او زامن يې په ځای ودرېږي، مرضونه او نورې كمزورۍ ورباندې راځي چې اولادونو ته اړ كېږي، اما په آخرت كېنې بيا نه مرگ شته او نه مرض او نه نورې كمزورۍ.

ب: نقدې پيسې خو د دې كبله د خلكو خوښېږي ترڅو څه يې چې زړه غواړي هغه ورباندې پوره كړي، او په جنت كېنې خو ټول تمنيات او ارزوگانې پوره كېږي نو خريدارۍ ته پكېنې حاجت نه پاتې كېږي.

برسېره په دې، په جنت كېنې سره زر او سپين زر پرېمانه دي. نبي كريم ﷺ فرمايلي دي چې: «إِنَّ فِي الْجَنَّةِ جَنَّتَيْنِ مِنْ فِضَّةٍ آيْتُهُمَا وَمَا فِيهِمَا وَجَنَّتَيْنِ مِنْ ذَهَبٍ آيْتُهُمَا وَمَا فِيهِمَا»^(۱)، يعني: بې شكه په جنت كېنې دوه جنتونه دي چې لوبښي او څه چې پكېنې دي ټول د سپينو زرو څخه جوړ دي، او دوه جنتونه دي چې ټول لوبښي يې او څه چې پكېنې دي ټول د سرو زرو څخه جوړ دي.

ج: اسونه هم د دې دپاره دي چې د يو ځای څخه ورباندې بل ځای ته په اسانۍ سره ورسېږي خو په جنت كېنې هر څه اسان دي د سترگې په رپ كېنې هر ځای ته رسېږي.

د: همدارنگه د چاربايانو هم هلته څه ارزښت نشته ځكه چې د شودو ويايي بهېږي او د غوښو څخه څه چې هر ډول د جنتيانو په زړونو كېنې گرځي هغه وركولى كېږي.

برسېره په دې، كه د چا زړه اس يا اوبښ وغواړي هغه هم ورته الله ﷻ وركوي، لكه چې نبي كريم ﷺ يوه اعرابي ته په جواب كېنې وفرمايل - كله چې هغه وويل چې يا رسول الله! په جنت كېنې اسونه شته زما اسونه ډېر خوښ دي - چې: «إِنَّ أُدْخِلْتَ الْجَنَّةَ أُتَيْتَ بِفَرَسٍ مِنْ يَاقُوتَةٍ لَهُ جَنَّاخَانٍ فَحُمِلَتْ عَلَيْهِ ثُمَّ طَارَ بِكَ حَيْثُ شِئْتَ»^(۲)، يعني: كه ته جنت ته داخل شوې نو د ياقوتو اس به دروستلى شي چې دوه وزرونه به لري نو په هغه به سور كړى شې، بيا به دې هر هغه ځای ته وړالوزوي چې ستا خوښه وي.

همدارنگه د اوبښ ذكر هم په احاديثو كېنې شته حتى د كښت او زراعت په باره كېنې هم احاديث روايت كړي شوي دي. خو ټولو ته شامل دا ايت شريف دى چې: «وَلَكُمْ فِيهَا مَا تَشْتَهُى أَنْفُسُكُمْ وَلَكُمْ فِيهَا مَا تَدْعُونَ» [فصلت: ۳۱]، يعني: او شته دي تاسو ته په جنت كېنې (اى جنتيانو!) هغه څه چې ستاسو د نفسونو ورته اشتها راځي او شته دي تاسو لره هغه څه چې تاسو يې غواړئ.

په جنت كېنې توالد نشته

۵- البته كوم شى چې د جنت سره مناسب نه وي هغه به د جنتيانو نه په زړه كېنې تېرېږي او نه به يې غواړي، لكه چې نبي كريم ﷺ فرمايي: «إِذَا اشْتَهَى الْمُؤْمِنُ الْوَلَدَ فِي الْجَنَّةِ كَانَ فِي سَاعَةٍ وَاجِدَةً

(۱) جامع الترمذي ج ۲ ص ۷۹

(۲) جامع الترمذي ج ۲ ص ۸۱

تَمَّا يَشْتَهِي وَتَكُنْ لَا يَشْتَهِي»^(۱) يعني: کله چې د مؤمن په جنت کښې ولد ته اشتها وښي ډېر ژر به ورته موجود شي خو اشتها يې ورته نه کېږي.

سَحَر د کوم وخت نوم دی

ع- که څه هم "سَحَر" د هغه وخت نوم دی چې د شپې د آخرنۍ برخې تیاره د سباني د رڼا سره ګډه شي^(۲)، مګر په دې مقام کښې ترې ځينې مفسرين کرام د شپې دوهم برخه تر صبح صادق پورې اخلي^(۳)، او ځينې ترې د شپې د درېيمې برخې څخه تر سهاره پورې مرادوي^(۴)، اميد دی چې همدا دوهمه معنی به دلته بهتره وي چې په يو حديث کښې ورباندې صراحت راغلی دی^(۵).
استغفار هم ځينو مفسرينو کرامو د سبا د لمانځه څخه عبارت اخستی دی^(۶)، او د ځينو نورو په نظر په خپله معنی سره دی، خو ظاهره دا ده چې دلته مطلق استغفار مراد دی برابره خبره ده چې په لمانځه کښې دننه وي او يا دباندې؛ نو په دې تقدير دواړو ته شاملېږي.

د سهار وخت او استغفار

۷- څرنگه چې په سهار کښې د دې خبرې وخت رسېږي چې د شپې تیاره ټوله شي او د ورځې رڼا په ځمکه راخوړه شي نو ته به وايي چې "مُسْتَغْفِرِينَ" الله ﷻ ته سوال کوي چې: ای ربه! لکه څنګه چې د ټولې دنیا څخه تیاره پورته کوي همدارنګه زموږ څخه هم د ګناهونو تیارې لرې کړې او د بښنې رڼاوې راباندې راخوړې کړې. نو اميد دی چې الله ﷻ به يې سوالونه قبول کړي.
لقمان حکيم صاحب خپل زوی ته ويلي وه چې: ای زویه! د چرګ څخه مه ساده کېږه چې هغه په سهار کښې چيغې وهي (اذانونه کوي) او ته په بستر کښې ویده يې^(۷).
د يعقوب ﷻ څخه چې کله خپلو زامنو غوښتنه وکړه چې: ای پلاره! موږ خطا شوي ووموږ ته د الله ﷻ څخه د ګناه بښنه وغواړه نو يعقوب ﷻ ورته سمدستي بښنه ونه غوښته، د سهاره پورې يې نال کړه چې د اجابت وخت دی^(۸)، الله ﷻ د هغه د خولې څخه فرمايي چې: ﴿سَوْفَ أَسْتَغْفِرُ لَكُمْ رَبِّي﴾ [يوسف: ۹۸] يعني: ډېر ژر دی چې د خپل رب ﷻ څخه به ورته بښنه وغواړم (چې د اجابت وخت راشي).

(۱) جامع الترمذي ج ۲ ص ۷۴

(۲) مفردات الراغب ص ۲۳۲

(۳) زاد المسیر ج ۱ ص ۳۰۹

(۴) روح المعاني ج ۳ ص ۱۰۲

(۵) جامع الترمذي ج ۲ ص ۱۸۷

(۶) البحر المحيط ج ۳ ص ۵۸

(۷) تفسیر البغوي ج ۱ ص ۲۸۵

(۸) تفسیر ابن کثیر ج ۲ ص ۴۹۰

آل عمران (۳)

﴿ شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ قَائِمًا بِالْقِسْطِ ۚ لَا إِلَهَ إِلَّا هُوَ الْعَزِيزُ الْحَكِيمُ ﴾ (۱۸) إِنَّ الدِّينَ عِنْدَ اللَّهِ الْإِسْلَامُ ۚ وَمَا اخْتَلَفَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ ۚ وَمَنْ يَكْفُرْ بِآيَاتِ اللَّهِ فَإِنَّ اللَّهَ سَرِيعُ الْحِسَابِ ﴿۱۹﴾

[۱۸] الله ﷻ (په دې خبره باندې) شاهدي اداء کوي چې د عبادت مستحق نه دی مگر همدی ﷻ دی، او ملائکې او د علم خاوندان هم (عين شهادت وايي، ځکه چې) الله ﷻ په انصاف باندې ولاړ دی (ذکر شوی شهادت يې انصافي دی. نو نتیجه دا شوه چې) د عبادت مستحق نه دی مگر همدی ﷻ چې هم د کلکې ارادې خاوند دی او هم د حکمت څښتن دی.

[۱۹] (اوس نو دا خبره واضحه شوه چې) بې شکه د الله ﷻ په نزد بهرین دين اسلام دی (او) بس، چې نه پکښې افراط شته او نه تفريط بلکې په انصاف باندې ولاړ دی). او (په دين کښې) هغه کسانو اختلاف نه دی کړی چې هغوی ته کتاب ورکړی شوی وه مگر د هغه څخه وروسته چې دوی ته (د الله ﷻ د جانب په اسلام باندې) علم ورغی، د خپل منځي عداوت د کبله (سره مختلف شوه). او هرڅوک چې د الله ﷻ په ایتونو باندې کافر شي نو بې شکه الله ﷻ چالاک حسابی دی ((پر ژر به جزا ورکړي)).

ارتباط او د مطلب خلاصه

- ۱- په دې مقام کښې مونږ ته د ارتباط لاندې وجې په نظر راځي:

الف: تې ځايه الله ﷻ په خپل وحدانيت باندې (چې په دې سورت کښې يو مهم هدف دی) تکويني دلايل تېر کړه، اوس ورباندې قولې دلايل تېروي.

ب: هلته د کفارو د دين ابطال وښودل شو چې الله ﷻ ورباندې نه راضي کېږي لا څه چې ورباندې په غضب کېږي، دلته هغه دين واضحه شوی دی چې الله ﷻ ورباندې خوښېږي.
- ۲- يعنې: الله ﷻ پخپله شاهدي وايي چې: ﴿ لَا إِلَهَ إِلَّا هُوَ ﴾ د عبادت مستحق بل څوک نه دی مگر همدی ﷻ دی. خو مشرکان او د تحريف شوو کتابونو خاوندان وايي چې: دغسې نه ده، الله ﷻ شريک لري، يا ورسره بوتان په عبادت کښې شريک گڼي او يا عيسى ﷺ او نور. ايا دوی د الله ﷻ څخه ښه پوهېږي. ته به وايې چې -العياذ بالله- دوی الله ﷻ ته خبر ورکوي چې ای الله! ستا فلاڼی او فلاڼی شريکان دي خو ته ورباندې خبر نه يې.
- ملائک هم د شهادت په توگه همدا د توحيد کلمه وايي چې: ﴿ لَا إِلَهَ إِلَّا هُوَ ﴾ خو کفار د الله ﷻ په وحدانيت عقیده نه لري -العياذ بالله- ته به وايې چې د دوی پوهه د ملائکو څخه هم قوي ده.

څوک چې واقعاً د علم خاوندان دي په هره زمانه کښې چې وه او يا په هره زمانه کښې دي ټول په دې خبره شهادت ورکوي چې ﴿لَا إِلَهَ إِلَّا هُوَ﴾ د عبادت مستحق د ده ﷻ څخه په غیر بل څوک نه دی او نه کېدلی شي، خو مشرکانو د علم د خاوندانو څخه هم بېله لاره نیولې ده او په توحید باندې قائل نه دي.

۳- ولې به ملائک او اولوالعلم د توحید شهادت نه وایي چې الله ﷻ همېشه په انصاف باندې ولاړ دی او هر کار او هره وینا یې د انصاف څخه ډکه ده، او ښکاره ده چې څوک پوهه لري انسان وي او که ملائک هغوی د انصاف د خبرې څخه نه تېرېږي، نو د توحید د انصافي خبرې څخه به څنګه تېر شي چې نه پکښې افراط شته او نه تفریط او د واقعیت سره برابره ده.

۴- ښه نو د هغو خلکو به د دې څخه په غیر بله څه جزا وي چې د الله ﷻ، ملائکو، او د حقيقي علماؤ څخه مخالفه لاره نیسي چې الله ﷻ ورباندې سمدستي عذاب ورنازل کړي او هيڅ مهلت ورنه کړي. ایا د دوی دا گومان دی چې که د دوی عقیده باطله وي نو الله ﷻ به د دوی تعذیب نه وي تال کړی؟ خو دغسې نه ده.

اصلي خبره دا ده چې: ﴿لَا إِلَهَ إِلَّا هُوَ الْغَزِيُّ الْحَكِيمُ﴾ د الله ﷻ وحدانیت په حقه دی او په مخکینو شهادتونو باندې تثبیت دی خو د تعذیب تالول یې د حکمت غوښتنه ده که نه نو په دې کښې څه کمبود نشته چې دوی د الله ﷻ د غضب مستحق دي، او د الله ﷻ د ارادې مخه نیوونکی هم نشته چې دوی د تعذیب څخه خلاص کړي او د خپل رسوخ څخه کار واخلي لکه چې کفار ورته په تمه دي.

۵- کفار خو د الله ﷻ سره د شریکانو ودرول دینداري گڼي چې مونږ به په همدې عقیده باندې هغه ﷻ ته ورنژدې شو او په متقیانو کښې به شمېر شو خو خبره داسې نه ده، خبره دا ده چې هغه دین چې د الله ﷻ په نزد مقبول دی او د دې دپاره یې خلکو ته استولی دی چې خلک یې د الله ﷻ د رضا حاصلولو او د خپلو ځانو د دینداره جوړولو دپاره ذریعه وگرځوي، هغه دین یوازې او یوازې د الله ﷻ احکامو ته غاړه ایښودل دي او بس.

۶- یو وخت وه چې اهل الکتاب هم په اولوالعلم کښې داخل وه چې خپل کتاب ته یې تحریف نه وه ورکړي او د توحید په عقیده کښې یې شرک نه وه ورکړ کړی، په هغه وخت کښې دوی هم د ﴿لَا إِلَهَ إِلَّا هُوَ﴾ شهادت ورکاوه، او په هغه علم باندې یې چې د الله ﷻ د پلوه ورنازل شوی وه عقیده درلوده او څه اختلاف پکښې نه وه.

خو کله چې په دوی کښې د مادي او ثروت مینه زیاته شوه او کینو او بدنیتو پکښې رېښې وځلولې نو اختلاف پکښې واقع شو، څوک د توحید د عقیدې څخه یوې خوا ته لاړه او څوک بلې خوا ته، په هره خوا کښې چې چا ته څه دنیاوي گټه ښکاره شوه په همغې خوا باندې یې ورهو کړه او د الله ﷻ معجزاتو او د توحید دلایلو ته یې شا کړه.

۷- ای پیغمبره! څرنگه چې تا ورته د سمې عقیدې بیان تکراراً تجدید کړ او اصلي عقیده دې

وریا ده کړه نو اوس ستا څخه اختلاف کوي او په خپلو پیسو او مالونو باندې ډارېږي چې په اسلام کېنې به یې د لاسه ورکړي.

نو که اوس هم د الله ﷻ شهادت نه قبلوي، وحدانیت ته غاړه نه ږدي او د دې خبرې بندوېس نه کوي چې الله ﷻ به ورسره د مناقشې په توګه محاسبه وکړي نو ضرور به دوی د مناقشوي حساب سره مخامخ شي، د الله ﷻ محاسبه ډېره په جلتۍ سره ور روانه ده د دنیا عمر فاني کېدونکې دی بقاء نه لري، چې کله ورسره محاسبه شروع شي هلته به هم ورباندې ډېر وخت تېر نه شي ډېر ژر به ورباندې د دوزخ فیصله وشي.

توضیحات

۱_ که څه د دې ایتونو په شان نزول کېنې متعدد روایات راغلي دي^(۱) خو مونږ د هغو د ذکر څخه صرف نظر شوو او د ایتونو د ارتباطاتو په وجوهو باندې مو اکتفاء وکړه.

سوال جواب

۲_ که څوک وایي چې: دا دوهم ځل دی چې په دې سورت کېنې د توحید موضوع مطرح کېږي، د دې وجه څه ده؟

مونږ وایو چې: په دواړو واورو کېنې د الله ﷻ وحدانیت په اثبات رسېدلی خو فرق فقط د دلایلو په نوعیت کېنې دی او بس. دا ځکه چې یو حقیقت په لاندې دوه طریقو سره څرګندېدلی شي: یوه دا چې د همدغه حقیقت په اختصاصي صفاتو او علائمو باندې استدلال نیولی شي، او بله دا چې د هغه چا شهادت تېر کړی شي چې هغه ته همدغه حقیقت معلوم وي او منکرین هم ورباندې قناعت لري.

په دې مقام کېنې هم همدغه دوه طریقې په کار اچولې شوې دي چې اول ځل د وحدانیت او د اولوهیت په اختصاصي صفاتو باندې استدلال نیولی شوی وه، لکه: د الله ﷻ ابدی او ازلي حیات، په ټولو موجوداتو باندې دائمی قیومیت، د کتابونو تنزیل، د علم او قدرت پراخي او بالاخره په ارحامو کېنې د انسانانو تخلیق، چې دغه ټول صفات پرته د الله ﷻ څخه په چا کېنې نه شي موندل کېدلی نو په الوهیت کېنې به څنګه ورسره څوک شریک شي.

او په دوهم ځل کېنې په نوموړي مطلب باندې د الله ﷻ، د ملائکو او د علم د خاوندانو لکه پیغمبران علیهم السلام او داسې نورو په شهادت باندې استدلال قائم کړی شوی دی.

د اولو العلم څخه څوک مراد دي؟

۳_ زمونږ په فکر د اولو العلم څخه هغه څوک مطلب دي چې الله ﷻ په [آل عمران: ۷] ایت کېنې

﴿وَالرَّسِخُونَ فِي الْعِلْمِ﴾ په نامه باندې یاد کړی دی، چې د علم پلټنه یې د زړه د کوږوالي د کبله

(۱) روح المعاني ج ۳ ص ۱۰۴: تفسیر القرطبي ج ۴ ص ۴۱

یوه پوښتنه او د هغې جواب

۴- که څوک وایي چې: په دې کښې څه حکمت دی چې د استدلال په دواړو څلو کښې د نتیجې بیان په دې جملې سره شوی دی چې: ﴿لَا إِلَهَ إِلَّا هُوَ الْعَزِيزُ الْحَكِيمُ﴾ او د الله ﷻ دغه دوه صفات ورته تخصیص شوی دی؟

مونږ وایو چې: امکان لري په دې کښې به دې خبرې ته اشاره وي چې د یوه مطلب د پوره تثبیت څخه وروسته باید منکرین هلاک شي، خو چې بیا هم هغوی ته وخت ورکول کېږي نو دا به د دوه سپونو څخه خالي نه وي، یا به کمزوری وي او یا به څه حکمت وي، نو الله ﷻ مهرباني کوي چې په دې مقام کښې یې سبب کمزوري نه ده ځکه چې الله ﷻ عزیز دی، د ارادې مخه یې څوک نه شي نیولی، بلکې سبب یې حکمت دی چې د الله ﷻ هر یو کار د بې اندازې حکمتونو څخه ډک دی.

د "شهادة" معنی

۵- کوم د سترگو لیدلی حال چې د "اشهد" په کلمه باندې اخبار کړی شي هغه د شهادت په نامه یادېږي، لکه چې وړاندې تشریح کړی شو.

مگر په دې مقام کښې ځینې مفسرین کرام د شهادت څخه د عموم المجاز په طریقه سره محض د حقیقت بیان او توضیح مرادوي چې الله ﷻ خپل وحدانیت په انفيسي او افاقي دلایلو باندې بیان کړی دی، او ملائک ورباندې اقرار کوي او د پوخ علم خاوندان یې بې علمه خلکو ته په عقلي او نقلي دلایلو سره اظهاروي^(۱).

نو په دې تقدیر به یې د معنی حاصل داسې شي چې: الله ﷻ په خپل وحدانیت باندې تکویني او فعلي شهادت ورکوي او څرگندوي یې، او ملائک او د پوخ علم خاوندان یې قولي څرگندونه کوي او شهادت ورباندې وایي.

ښکاره ده چې د شهادت څخه دا ډول معنی اخستل د یو پلوه په تبادر سره د سړي ذهن ته نه ورځي او د بل پلوه د هماغه استدلال تاکید جوړېږي چې د سورت په سر کښې په توحید باندې قائم کړی شوی وه؛ نو ځکه مونږ د شهادت څخه خپله اصلي معنی واخستله چې متبادره هم ده او مونسه هم او د تاکید څخه تاسیس بهتر دی.

﴿فَإِنْ حَاجُّوكَ فَقُلْ أَسْلَمْتُ وَجْهِيَ لِلَّهِ وَمَنِ اتَّبَعَنِ^۱ وَقُلْ لِلَّذِينَ أُوتُوا الْكِتَابَ^۲ وَالْأُمِّيِّينَ^۳ أَسْلَمْتُ^۴ فَإِنْ أَسْلَمُوا فَقَدِ اهْتَدَوْا^۵ وَإِنْ تَوَلَّوْا فَإِنَّمَا عَلَيْكَ الْبَلْغُ^۶

وَاللَّهُ بَصِيرٌ بِالْعِبَادِ ﴿٢٥٩﴾

[۲۰] نو که (اوس هم) ستا سره جگړه کوي نو ورته ووايه چې ما خو خپل مخ (خان) الله ﷻ ته تابع گرځولی دی او هغه چا هم چې زما متابعت کوي (که تاسو یې تابع گرځوئ او که نه). او (ای پیغمبره!) هغو ټولو کسانو ته ووايه چې کتاب ورکړی شوی دی او ټولو امیانو (بې کتاب) ته هم چې: ایا تاسو د الله ﷻ اوامرو ته غاړې ږدئ؟ (بلکې غاړې ورته کېږدئ) نو که غاړې یې کېښودلې نو یقیناً په سمه لاره برابر شوه، او که ورته شا یې کړه نو (ستا وظیفه ختمه شوه) بې شکه په تاباندې فقط رسونه ده (نور د الله ﷻ کار دی). او الله ﷻ بندگانو لره لېدونکي دی (هېڅ شی یې ترې پټ نه دی).

یادونه

د نبي کریم ﷺ مبارک زړه غوښتل چې ټول خلک ورباندې ایمان راوړي او هیڅوک کافر پاتې نه شي چې د دوزخ د اور خوراک شي، نو د همدې کبله کله به یې چې د کافرانو سره د مباحثې لړۍ پیل کړه ډېر به په تمه وه چې گوندې ایمان راوړي، خو چې نتیجه به معکوسه شوه او د قناعت ښونکو دلایلو سره سره به په ایمان باندې مشرف نه شوه نو به نبي کریم ﷺ باندې به د خپګان ډېر لوی بوج پرېوت.

په دې مقام کېنې هم نبي کریم ﷺ د دلایلو د اقامې څخه وروسته د ډېر خفګان سره مخامخ شو نو الله ﷻ ورته په همدې ایت شریف کېنې د یو پلوه تسلي ورکړه او د بله پلوه یې د کافرانو سره ورته نهائي خبره وښودله چې حاصل یې داسې کېږي:

د مطلب خلاصه

۱- ای پیغمبره! چې اوس هم د توحید جگړه ماران قانع نه شوه او جگړې ته ادامه ورکوي او وایي چې یهودیت، نصرانیت یا بل انحرافي دین حق دی، نو وروستنی خبره ورته دا وکړه چې ما او زما تابعانو خو اسلام په سر او سترگو منلی دی، زموږ خو ورباندې سرونه خلاص دي چې حق دین دی او بنسټ یې په توحید باندې ولاړ دی، که تاسو یې ومنئ او که یې ونه منئ زموږ په مننه باندې کوم تاثیر نه اچوي، که ستاسو امید وي چې ستاسو د منلو په صورت کېنې به موږ پکښې ټکنې شو نو دا امید د زړو څخه وباسئ.

۲- او هم د ټولې دنیا کتابیانو او بې کتابه ټولو کافرانو ته اعلان کړه چې: ای جگړه مارانوا! په تېرو شوو دلایلو باندې قانع یاست او که اوس هم په خپل ضد باندې کلک یاست؟ په کار خو دا دي چې د دې څخه وروسته په عناد باندې قائم پاتې نه شئ او د الله ﷻ وحدانیت ومنئ چې په انصاف باندې ولاړ دی او کوزو پاس پکښې نشته، اوس هم سر وخت دی فرصت د لاسه مه ورکوئ.

نو که دوی ورته غاړه کېښودله او مسلمانان شوه نو لار یې مونده کړه او ستاسو وروڼه شوه، لانجه ختمه شوه او ستا د خفګان موجه د منځه لاړه، او که بیا هم په خپل لجابت او جگړه ماری

باندې باقي پاتې شوه او د کفریاتو څخه یې لاس وانخست نو بیا هم باید په تاباندې د خفگان بوج درنه شي، ځکه چې ستا وظیفه فقط د الله ﷻ د احکامو رسونه ده او بس. او دا وظیفه دې په کامله توګه ترسره کړه نور نو د الله ﷻ کار دی چې هر څه ورسره کوي هغه به کوي چې ټول بندگان ورته ښکاره دي او هیڅوک ترې نه شي غائب کېدلی ستا هلې ځلې هم ګوري او د هغوی لجاغت هم ګوري.

توضیحات

۱- دا ایت خو مونږ داسې تفسیر کړ چې: خبره واضحه او څرګنده ده ای پیغمبره! نور سرخوږې د کافرانو سره مه کوه او ناندري ورسره مه وهه، خپله تګلاره ورته اعلان کړه او د دوی څخه یو ځل بیا د مسلمانۍ غوښتنه وکړه که مسلمانان شوه ډېره ښه ده او که نه نو ستا وظیفه ختمه شوه. خو ځینو مفسرینو کرامو دا ایت شریف د الله ﷻ په توحید باندې یو بل استدلال ګڼلی دی چې: ای پیغمبره! که کافران په تېرو شوو دلایلو قانع نه شوه نو د ابراهیم ﷺ استدلال ته اشاره وکړه چې هغه ﷺ د خپل وخت د کافرانو په مقابل کېنې اقامه کړې وه. په ابراهیم ﷺ باندې خو ټول کافران قانع دي چې رئیس الموحدين دی شاید چې د هغه په استدلال قانع شي^(۱). دغه استدلال مونږ ته الله ﷻ د هغه د خولې څخه حکایت کوي چې: ﴿إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ﴾ [الأنعام: ۷۹] یعنې: بې شکه ما خپل مخ هغه ذات ته متوجه کړی دی چې اسمانونه او ځمکې یې پیدا کړي دي. مونږ ځکه دا تفسیر خوښ نه کړ چې که دا د ابراهیم ﷺ استدلال ته انتقال وي نو باید چې د تېرو شوو استدلالونو څخه واضحه وي، نو کله چې د هغو څخه واضحه نه وي نو معلومه شوه چې نوی استدلال هم نه دی.

د اهل الکتابو جواب

۲- کله چې نبي کریم ﷺ يهودو ته وويلې چې ايا تاسو شاهدي ورکوي چې عزيز ﷺ د الله ﷻ بنده او پیغمبر وه؟ نو هغوی جواب ورکړ: چې معاذ الله! مونږ به ولې عزيز ﷺ ته د بندګۍ نسبت کوو. او چې نصارا وو ته یې وويلې چې ايا تاسو د عیسی ﷺ په پیغمبرۍ او بندګۍ شهادت ورکوي؟ نو دوی وويلې چې معاذ الله! مونږ به څنګه عیسی ﷺ ته د بندګۍ نسبت وکړو^(۲). دا وه د اهل الکتابو جوابونه چې په روایتو کېنې شته، د نورو ملحدانو جوابونه هم ورباندې قیاس کړی که څه هم په روایتو کېنې نه دي نقل شوي.

(۱) تفسیر القاسمي ج ۴ ص ۶۹

(۲) تفسیر البغوي ج ۱ ص ۲۸۷

زمونږ په نظر

۳- زمونږ په نظر په عربي ژبه کښې په کامل اخلاص سره د يوه شي د منلو څخه په ﴿ اَسْلَمْتُ وَجْهِيَ لِلَّهِ سِرَهُ كُنَايَةً تَعْبِيرَ كَهْرِي، لکه چې په پښتو ژبه کښې ترې په سر او سترگو مې منلی دی تعبیر کوو. نو حاجت نشته چې د "وَجْه" د تخصیص دپاره څه وجې بیانې کړو چې وجه (منځ) په بدن کښې اشرف اندام دی کله چې دا منقاد شو نو نور بدن خو به ضرور منقاد وي^(۱) او داسې نور.

امیان څوک دي؟

۴- "أَمِيْنٌ" د "أَمِي" جمع ده، "أَمِي" هغه چا ته وايي چې نه څه لیکلی شي او نه څه لوستلی شي^(۲)، ته به وايې چې د مور په غېږ کښې لا اوس هم پروت دی چې د ماشوم په خبر يوازې د تې څخه نور څه نه پېژني.

که څه هم په دې نامه باندې په اکثره وختونو کښې د مکې مشرکان مراد پېږي خو ښه دا ده چې په دې مقام کښې ترې هغه ټول کافران مراد دي چې د اهل الکتابو (يهودانو، نصاراوو) څخه په غیر دي، مشرک وي که دهرې وي او که بله ډله^(۳)، لکه چې سياق او سباق (وړاندې او بېرته) ورباندې دلالت کوي.

﴿ إِنَّ الَّذِينَ يَكْفُرُونَ بِآيَاتِ اللَّهِ وَيَقْتُلُونَ النَّبِيَّاتِ بِغَيْرِ حَقٍّ وَيَقْتُلُونَ الَّذِينَ يَأْمُرُونَ بِالْقِسْطِ مِنَ النَّاسِ فَبَشِّرْهُمْ بِعَذَابٍ أَلِيمٍ ٢١ ٢٢ ﴾

[۲۱] بې شکه هغه کسان چې د الله ﷻ په کتابو باندې کافر کېږي او پیغمبران په ناحقه وژني (چې دوی ته هم ناحقه ښکاري) او د خلکو د جملې څخه هغه کسان هم وژني چې هغوی په انصاف سره امر کوي، نو دوی ته په دردناک عذاب سره زېږی (خېږ ورکړه).

[۲۲] همدوی هغه کسان دي چې عملونه یې په دنیا او آخرت دواړو کښې ضائع (بې نتیجې) دي، او دوی لږه هیڅ کومک کوونکي نشته (چې عملونه یې په دنیا یا آخرت کښې د ضائع کېدلو څخه وساتي او د عذابه یې خلاص کړي).

ارتباط

په وړاندېنيو ایتونو کښې په اثبات ورسېده چې کافران په خپلو باطلو عقائدو محکم پاتې شوه او د الله ﷻ په وحدانیت باندې قائل نه شوه، په دې ایتونو کښې دا بیانېږي چې دوی په همدې

(۱) تفسیر القرطبي ج ۴ ص ۴۵

(۲) مفردات الراغب ص ۱۹

(۳) التفسیر الکبیر ج ۷ ص ۲۲۷

اكتفاء نه کوي چې توحيد نه مني بلکې دوی د پیغمبر ﷺ او د اسلام د داعیانو په وژنه باندې هم درېغ نه کوي ځکه چې د دوی اسلافو ورباندې درېغ نه دی کړی او دوی خود هغوی حلالی اولادونه او وفادار شاگردان دي.

د مطلب خلاصه

۱- یعنې: ای پیغمبره! کله چې کافران د یو پلوه په خپل کفر کلک ولاړ دي او مقنعو دلایلو ته غاړې نه ږدي او د بله پلوه یې عناد دومره اضافه دی چې پیغمبران وژني او وژل یې دوی ته هم ناحقه ښکاري، دا خو لا څه کوي چې په خلکو کښې څوک وموندل شي چې دوی ته په انصاف باندې امر وکړي چې په دلایلو کښې په انصاف سره فکر وکړي او سرسري ورباندې مه تېرېږي، نو که څه هم نوموړی انصاف غوښتونکی د سره مسلمان نه وي هم هغه وژني، پاتې خو لا هغه داعیان چې هغوی مسلمانان وي او د پیغمبر ﷺ په نیابت دوی اسلام ته وروبولي نو هغوی خو بالکل ژوندي نه پرېږدي که وسه یې وشي.

۲- نو ای پیغمبره! دوی ته په دردناک عذاب زېری ورکړه، همدوی خپل اعمال په دنیا کښې هم خراب کړه او په آخرت کښې هم، چې نه به هلته د الله ﷻ د عذاب څخه خلاصوونکی ومومي او نه دلته، د خپلو کړو وړو څخه چې دوی کوم امید لري هغه به نه هلته په لاس ورشي او نه دلته، بیا به نو داسې څوک پیدا نه کړي چې دوی ورباندې وژاري او د امید په پوره کولو کښې ورسره لاس وکړي.

توضیحات

۱- مونږ د [البقرة: ۶۱] ایت د وروستنۍ برخې په تفسیر کښې د پیغمبرانو علیهم السلام په وژنه باندې څه ناڅه لیکلي دي چې یهودانو څومره او کوم کوم پیغمبران شهیدان کړي دي، خو دلته دومره زیاته وو چې په دې مقام کښې ټولو کافرانو ته د پیغمبرانو علیهم السلام د وژلو نسبت شوی دی نو معلومېږي چې دا جنایت یوازې یهودو نه بلکې نورو کافرانو هم کړی دی خو نهایت مونږ پکښې معلومات نه لرو لکه چې د یهودو په باره کښې یې لرو.

پاتې شوه د داعیانو وژنه، دا جنایت خو ټولو کړی دی او لا کوي یې، د افغانستان په څوارلس کلن جهاد کښې چې تقریباً پنځلس لکه (۱۵۰۰۰۰۰) مجاهدین روسانو او کمونستانو شهیدان کړه، دوی ټول د اسلام داعیان وه او د کافرانو د لاسه په قتل ورسول شوه، دا وه د دوی جنایت یوه وره بېلگه.

سوال جواب

۲- که څوک وایي چې: په یهودانو کښې خو هم د نبي کریم ﷺ معاصرو یهودانو پیغمبران نه وه وژلي او نه په هغه وخت کښې د یو پیغمبر ﷺ (آخر الزمان) څخه په غیر بل پیغمبر ژوندی وه، نو پوښتنه یوه دا ده چې معاصرو یهودانو ته څنګه په "يَقْتُلُونَ" سره د وژلو نسبت وشو. او بله داده چې د

﴿الَّذِينَ﴾ (جمعې) په عوض "النبي" (مفرد) ولي نازل نه شو؟

مونږ وايو چې: د دې سوال دپاره هم مونږ د [البقرة: ۸۷] ايت لاندې جوابونه ويلي دي چې دوی د خپلو اسلافو په کارونو باندې راضي وه او دوی د هغوی شاگردان وه او داسې نور، خو دلته ورسره دغه یو جواب بل هم اضافه کوو چې:

دلته د ﴿وَيَقْتُلُونَ﴾ معنی دا ده چې کافران د پیغمبرانو او داعیانو وژلو ته مستعد او چمتو دي، بالفرض که دوی ته یو پیغمبر ﷺ (آخر الزمان) نه بلکې زرو نه پیغمبران او داعیان لاس ته ورشي هم د وژلو صرفه به ورباندې ونه کړي خو الحمد لله چې په همدغه یو پیغمبر ﷺ او د ده په ملګرو صحابه وو، باندې یې هم زور نه رسېږي.

د دې مثال داسې دی لکه چې سړی وايي "السُّمُّ يَقْتُلُ" زهریات وژل کوي یعنې د وژلو استعداد پکښې دی، دا بېله خبره ده چې سمدستي په وژلو کښې اخته دي او که نه. او یا وايي چې "النَّارُ مُحْرِقٌ" اور سوزوونکی دی یعنې سوولو ته چمتو دی، اما دا بېله خبره ده چې فعلاً په سوزولو لګیا دی او که نه.

هېر مونه شي

۳- هېر مونه شي چې د اعمالو د "خبط" (ضائع کېدل) تحقیق د [البقرة: ۲۱۷] ايت لاندې تېر شوی دی، خو دلته ورپسې همدومره زیاتوو چې د اعمالو ضیاع خو په آخرت کښې معلومه ده چې هیڅ فائده به ورته ونه کړي اما په دنیا کښې ضائع کېدل د دې څخه عبارت دي چې الله ﷻ به ورباندې مجاهدین برلاسي کړي چې مالونه به یې غنیمت شي، دوی به غلامان او ښځې به یې وینځې جوړ کړي بالاخره د مجاهدینو په لاس به هلاک شي، دوی (کافرانو) چې هرڅومره چلونه او چالونه جوړ کړي چې د اسلام مخه ورباندې ونيسي هغه به ټول خنثی شي، لکه چې همداسې وشوه.

﴿الَّذِينَ أَوْتُوا نَصِيبًا مِّنَ الْكِتَابِ يُدْعَوْنَ إِلَى كِتَابِ اللَّهِ لِيَحْكُمَ بَيْنَهُمْ ثُمَّ يَتَوَلَّى فَرِيقٌ مِّنْهُمْ وَهُمْ مُّعْرِضُونَ ﴿٢٢﴾ ذَلِكَ بِأَنَّهُمْ قَالُوا لَن تَمَسَّنَا النَّارُ إِلَّا أَيَّامًا مَّعْدُودَاتٍ وَغَرَّهُمْ فِي دِينِهِمْ مَا كَانُوا يَفْتَرُونَ ﴿٢٣﴾﴾ فَكَيْفَ إِذَا جُمِعْتَهُمْ لِيَوْمٍ لَا رَيْبَ فِيهِ وَوُفِّيَتْ كُلُّ نَفْسٍ مَّا كَسَبَتْ وَهُمْ لَا يُظْلَمُونَ ﴿٢٤﴾﴾

[۲۳] ایا ته (ای پیغمبره!) هغو خلکو ته نه ګوري چې هغوی ته د کتاب څخه څه برخه ورکړه شوې ده (کله چې) دوی کتاب الله ته وربلل کېږي چې د دوی په منځکښې حکم (فیصله) وکړي نو بیا د دوی څخه یوه ډله (ترې مخ) اړوي او دوی اعراض کوونکي خلک دي (دا یې مستمري عادت دی).

[۲۴] دا په دې سبب چې بې شکه دوی وايي هيڅکله به مونږ ته اور (دوزخ) ونه رسېږي مگر خو شمارلې شوې ورځې. او دوی په دين کښې هغو (چتيانو) تېر ويستلي دي چې د خپله خانه يې افتراء کوي.

[۲۵] نو (د دوی به) څه حال وي کله چې مونږ دوی لره په داسې ورځې کښې راتول کړو چې په هغې کښې شک نشته، او هر چا ته هغه څه پوره ورکړي شي چې دوی کړي وي او په دوی باندې به هيڅ تېري ونه کړي شي.

شان نزول او ارتباطونه

۱- د دې ايتونو په شان نزول کښې گڼ شمېر روايات راغلي دي^(۱)، لاندې څو روايتونه يې د بېلگې په توگه ولولئ:

الف: يوه ورځې نبي کریم ﷺ د يهودانو تعليم گاه ته ورغی او دوی يې اسلام ته وروبلل، د دوی دوه کسان ورپورته شوه او ويې ويلې چې ته په کوم دين يې چې مونږ ستا دين ته درواوېږو. نبي کریم ﷺ وفرمايل چې: «عَلَى دِينِ إِبْرَاهِيمَ» يعنې: زه د ابراهيم ﷺ په ملت يم. نو دوی وويلې چې هغه خو يهودي وه. نبي کریم ﷺ وفرمايل چې تاسو تورات راوړئ ترڅو معلوم شي چې ابراهيم ﷺ رښتيا يهودي وه او که نه. مگر دوی د تورات محاکمې ته حاضر نه شوه.

ب: په يهودانو کښې يوې ښځې او يوه سړي زنا کړې وه، دوی غوښتل چې څه خفيفه جزا ورته مونده کړي نو نبي کریم ﷺ ته يې محاکمه وروړه خو نبي کریم ﷺ پرې د رجم حکم وکړ. دوی وويلې چې ای محمده! په مونږ خو رجم نشته. نبي کریم ﷺ ورته وويلې چې تورات راوړئ چې خبره سپنه کړو. د دوی يوه ديني عالم (ابن صوريا) تورات ولوست، خو د رجم ايت يې په لاس پټ کړ، عبد الله بن سلام ؓ (چې د دوی څخه وه او په اسلام باندې مشرف شوي وه) وويلې چې يا رسول الله! د رجم په ايت باندې يې لاس ايښی دی، چې لاس يې ترې پورته کړ رښتيا هم د رجم ايت پکښې وه.

څه لري نه ده چې دغسې نورې حادثې هم پېښې شوې وې چې دوی د تورات حاکميت ته نه وي حاضر شوي او دغسې ټولې حادثې د ذکر شوو ايتونو د مصداقاتو څخه شمېرل کېږي او سلفو صالحينو په مصداق باندې د شان نزول اطلاق کاوه^(۲).

۲- په دې مقام کښې د اړوند دپاره لاندې وجې د نظر لاندې ونيسئ:

الف: د وړاندېنيو ايتونو مضمون دا وه چې کفار د قرآن کریم سره عداوت لري چې داعيان يې وژني، او د دې ايتونو مضمون دا دی چې دوی د خپل کتاب محاکمې ته هم حاضر نه دی چې کله د دوی د خواهشاتو څخه مخالفه وي.

ب: لږ څه مخکښې واضح شوې وه چې د اهل الكتابو اختلاف د ناپوهۍ د کبله نه، بلکې د

۱- زاد السیر ج ۱ ص ۳۱۲، تفسیر کبیر ج ۷ ص ۲۳۲، روح المعاني ج ۳ ص ۱۱۱

۲- تفسیر الفاسي ج ۱ ص ۲۷، تفسیر السراج ج ۱ ص ۶۴۲

علم او پوهې څخه وروسته منځ ته راغلی دی، په دې ایتونو کښې د همدې مطلب دپاره یو مثال وښودل شو چې سره د علمه د خپل کتاب محاکمې ته حاضر نه شوه.

د مطلب خلاصه

یعنې: ای پیغمبره! د کافرو څخه څه بعیده نه ده چې د اسلام داعیان ووژني؛ ځکه چې دوی د خپلو خواهشاتو تابع دي، کتابیان او بې کتابه په ذکر شوي خاصیت کښې یو برابر دي، ته هغو کسانو ته نه گورې چې د الله ﷻ کتابونو څخه څه برخه ورکړه شوې ده چې تورات یا انجیل نومېږي او د همدې کتاب لږه برخه یې په لاس کښې پاتې ده چې نه ده تحریفه شوې، کله چې دوی د خپل کتاب (چې دوی یې دعوه کوي) د غیر محرفې برخې حکم ته وروبلل شي هم حکم یې نه مني. او همدغه ډله د خپل کتاب حکم د پښو لاندې کوي او ورباندې ورخېژي. او دا ځکه چې دوی د الله ﷻ کتاب په دائمي توگه نه مني او دا کار یې بالکل عادت جوړ شوی دی.

د دې عادت یې بله وجه نه ده، وجه یې فقط همدا ده چې دوی په دې عقیده دي چې مونږ به اور مسه نه کړي (که هرڅومره جنايات وکړو) مگر څو شمارلې ورځې؛ چې ډېرې ژر به تېرې شي او بیا به جنت ته څو چې زمونږ دپاره جوړ شوی دی.

نو دوی د دین په باره کښې همدغو دروغو تېر ویستل او د کمرونو څخه یې وغورځول، حقیقت داسې نه دی لکه چې دوی یې اټکل کوي؛ هلته به وگوري چې د دوی به څه حال وي کله چې دوی په یقیني ورځ کښې راغونډه کړي شي او پخپله وويني چې امیدونه یې ټول دروغ شوه؟

نو په دې ورځ کښې به د دوی ډېر بد حال وي او هر نفس ته به پوره جزا ورکړی شي هیڅوک به ترې خلاص نه شي چې جزا یې بل چا ته ورکړی شي، او نه به په چا ظلم وکړی شي چې د بل جزا ورباندې وربار شي.

توضیحات

۱- د تورات یا انجیل څخه په ﴿نَصِيًّا مِّنَ الْكِتَابِ﴾ سره تعبیر وکړی شو. دا ځکه چې:
الف: ټول اسماني کتابونه لکه یو کتاب داسې دي، نو د ټولو د جملې څخه تورات یا انجیل یوه برخه ده.

ب: اهل الكتابو خپل کتابونه تحریف کړي دي چې د اصل کتابو ورسره لږ څه برخه پاتې ده، نه به وایي چې همدا لږه برخه ورکړه شوې ده او بس.

دلته د کتاب الله څخه کوم کتاب مطلب دی؟

۲- ځینې مفسرین کرام وایي چې دلته ترې قرآن کریم مطلب دی، یعنې کله چې دوی د قرآن کریم منلو ته وروبلل شي نو اعراض کوي او نه یې مني^(۱).

(۱) تفسیر البغوي ج ۱ ص ۲۸۸: تفسیر القاسمي ج ۴ ص ۷۴

دا تفسیر که څه هم واقعیت لري (چې اهل الكتاب قرآن نه مني) مگر په دې ځای کېنې څکه مناسب نه ښکاري چې:

الف: د ایتونو سیاق دلالت کوي چې د کتاب الله څخه دلته د دوی خپل کتاب مطلب دی ترڅو د دوی په زیاتې سپین سترگی باندې دلیل شي، د قرآن نه منل خو بالکل څرگند دي.
ب: دا ډول معنی د شان نزول سره مطابقه نه ده.
هو! که مطلق کتاب الله واخستلی شي چې قرآن، تورات، او انجیل ټولو ته شامل شي نو بیا به بد نه وي.

یادونه

۳- که څه هم د "ثم" کلمه د تراخي زماني دپاره استعمالېږي خو په دې مقام کېنې ترې تراخي رتبوي مطلبه ده^(۱)، یعنې د هغې لوړې رتبې سره سره (چې دوی ته د کتاب الله برخه ورکړه شوې ده) دوی د خپل کتاب څخه اعراض کوي. که بالفرض دا برخه بل چا ته ورکړې شوې وي (لکه چې قرآن کریم د دوی څخه په غیر په بل چا نازل شوی دی) نو هلته خو به یې هیڅکله نه وي منلی.

د "تولي" او "اعراض" ترمنځ فرق

۴- ځینې مفسرین کرام وایي چې تولي او اعراض دواړه یو شی دی، یو د بل تاکید او تفنن في العبارة دی^(۲)، مگر ځینې نور یې لاندې فرقونه کوي:

الف: "تولي" ظاهري مخ اړولو ته وایي او "اعراض" د زړه توجه تاوولو ته وایي^(۳). نو حاصل یې داسې کېږي چې کافران د محاکمې په وخت کېنې لکه څنګه چې حقیقه د کتاب الله څخه مخ اړوي همدارنګه په زړه کېنې هم ورته شا کوي. زموږ همدا فرق خوښ دی.

ب: د دواړو فرق په متعلق سره دی. یعنې دوی د بلونکي څخه "تولي" کوي او د شرعي حکم څخه "اعراض" کوي. او یا دا چې تولی کوونکي د دوی علماء وه او اعراض کوونکي یې عوام وه^(۴).

دوی د څو ورځو په عذاب قائل وه؟

۵- په دې باره کېنې چې موږ څومره معلومات درلوده هغه مو د [البقرة: ۸۰] ایت لاندې لیکلي دي، دلته فقط دا یوه خبره لیکو چې هلته ﴿مَعْدُودَةٌ﴾ نازل شوی دی او دلته ﴿مَعْدُودَتٍ﴾.

دغه دواړه کلمې په اصل مفهوم کېنې څه فرق نه لري محض لفظي فرق لري چې هلته "ایام" د "جَفَاة" په تاویس سره مفرده موشه ګڼله شوې ده نو صفت یې هم د موش مفرد ذکر شو، او دلته

(۱) حاشیه الشیخ: ۱۰۰۰ علی تفسیر البیضاوي ج ۱ ص ۶۱۴

(۲) زاد السیر ج ۱ ص ۳۱۴

(۳) تفسیر المصنوع ج ۳ ص ۱۲۶

(۴) روح المعاني ج ۳ ص ۱۱۱

پکښې تاویل نه دی شوی، دواړه (صفت او موصوف) جمعې دي. په عربي ژبه کښې دواړه ډوله تلفظ فصیح گڼل کېږي.

هغه دروغ چې دوی ورباندې تېر وتلي وه

۶. هغه خبرې چې دوی د خانو د اطمینان دپاره او په گناه باندې د جرئت دپاره ترې کار اخستله

دغه دي:

الف: مجاهد علیه الرحمة وایي چې هغه د دوی همدغه دروغ خبره ده چې: ﴿لَنْ تَمَسَّنَا النَّارُ إِلَّا أَيَّامًا مَّعْدُودَاتٍ﴾^(۱)، یعنې مونږ به هیڅکله اور مسه نه کړي مگر څو شمارلې ورځې.

ب: قتاده علیه الرحمة وایي چې هغه د دوی دا دروغ دي چې: ﴿خُنْ أَبْتَنُوا اللَّهَ وَأَحْبَبُوهُ﴾^(۲) [المائدة: ۱۸].

یعنې: مونږ د الله ﷻ زامن یاستو او د ده ﷻ دوستان یو (نو مونږ ته دوزخ نشته).

ج: دوی به ویل چې زموږ پلرونه پیغمبران دي هغوی به مونږ ته ضرور شفاعت کوي. او حتی د

يعقوب ﷺ سره الله ﷻ وعده کړې ده چې اولاده به یې نه معذبوي مگر "تَجِلَّةُ الْقَسَمِ" محض د قسم د خلاصولو دپاره (چې ور داخل به شي او بېرته به ترې خارج شي)^(۳).

زمونږ په فکر ښه داده چې ذکر شوي ټول دروغ او لا څه نور هم به د دوی د جرئت اسباب گرځېدلي وي چې هر مفسر یې یو یا دوه مثالونه لیکلي دي، او حصر یې مقصد نه دی.

سوال جواب

که څوک وایي چې: ایا دا عقل مني چې سړی د خپل خان دپاره دروغ جوړ کړي او همغه دروغ یې د جرئت سبب شي، که نور خلک ورباندې وغولوي امکان لري، خو د خان غولول او خپل وجدان ته ورباندې قناعت ورکول غیر معقوله خبره ده؟

مونږ وایو چې: په دې کښې خو هیڅ اشکال نشته چې که دروغونه پخوانیو جوړ کړي وي او وروستني یې ورباندې غولېدلي وي، خو اشکال په دې کښې دی چې په خپله دروغ ژن ورباندې څنگه وغولېده. نو د دې جواب دا دی چې:

الف: دوی ذکر شوې خبرې د دې دپاره نه کولې چې خپل خان ته پرې قناعت ورکړي او خپل وجدان قانع کړي بلکې په خپلو جنایتو ورباندې یې د پردې اچولو دپاره ذکر شوې خبرې اختراع کولې. دا د ټولو مفسدانو عادت دی، لکه چې الله ﷻ د دوی د خولو څخه حکایت کوي: ﴿وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ﴾ [البقرة: ۱۱۱] یعنې: او کله چې دوی ته وویل شي چې په ځمکه کښې فساد مه کوئ نو دوی وایي چې بې شکه مونږ اصلاح کوونکي یاستو. لکه چې

(۱) البحر المحيط ج ۲ ص ۴۱۷

(۲) الدر المنثور ج ۲ ص ۱۷۱

(۳) روح المعاني ج ۳ ص ۱۱۱

عين دروغينه خبره روسانو هم كوله كله يې چې په افغانستان باندې تېرى وكړ، چې مونږ د اصلاح دپاره راغلي ياستو.

ب: په ځينو وختونو كښې جنايتكار د خپل ځان دپاره هم دغسې دروغينې بهانې جوړوي لكه چې چرسيان وايي مونږ په چرسو باندې غم غلطوو، د خولې نسواريان وايي چې ذهن ورباندې تېزوو، او د پوزې نسواريان وايي چې دا د نزلې دپاره گټور دي او داسې نور.

نو امكان لري چې د اهل الكتابو خبرې به هم د همدې قبيلې څخه وي، دوى خو په خوسي باندې په يوه رېښه د معبود نوم كېښود، دوى خو لا دا هم ويلې وه چې فرعون اوس په درياب كښې پاچا دى او داسې نور.

عاصي مؤمن ابدې دوزخي نه دى

۷- د گناهگار مؤمن په باره كښې زمونږ د اهل السنة والجماعة عقیده دا ده چې كه دوزخ ته لاړ شي نو هلته به د تل دپاره نه وي، يو وخت به وي چې په دوزخ كښې به سوچه كافران پاتې شي او د ايمان خاوندان به ترې ټول راووخې.

هو! كه الله ﷻ د كوم يو شفاعت كوونكي شفاعت قبول كړي او يا ورته په خپل لطف سره د گناه څخه ورتېر شي او دوزخ ته لاړ نه شي نو هغه بېله خبره ده.

په همدې مضمون باندې زښت ډېر احاديث د نبي كريم ﷺ څخه روايت شوي دي او د ايتونو څخه هم ذكر شوى مضمون معلومېږي. لاندې څو مثالونه يې ولولئ:

الف: نبي كريم ﷺ فرمايلي دي چې: «لَيُخْرَجَنَّ قَوْمٌ مِنْ أُمَّتِي مِنَ النَّارِ بِشَفَاعَتِي يُسَمُّونَ الْجَهَنَّمِيِّينَ»^(۱) يعني: ضرور به زما په شفاعت سره زما د امت څخه يو قوم د اور څخه راويستلى شي چې د دوزخيانو په نامه به يادېږي.

ب: نبي كريم ﷺ په يوه اوږده حديث كښې فرمايي چې: «إِنِّي لَأَعْلَمُ آخِرَ أَهْلِ النَّارِ خُرُوجًا مِنْهَا وَآخِرَ أَهْلِ الْجَنَّةِ دُخُولًا الْجَنَّةَ رَجُلٌ يَخْرُجُ مِنَ النَّارِ خَبْوًا»^(۲) يعني: زه هغه څوك پېژنم چې د ټولو څخه وروسته د دوزخ څخه خارج شي او د ټولو څخه وروسته جنت ته داخل شي، هغه سړى دى چې د دوزخ څخه به په داسې حال كښې خارج شي چې په كئاتو به ښوېږي.

ج: نبي كريم ﷺ په يوه بل اوږد حديث كښې فرمايي چې: «يُعَذَّبُ نَاسٌ مِنَ أَهْلِ التَّوْحِيدِ فِي النَّارِ حَتَّى يَكُونُوا فِيهَا حُمْقًا ثُمَّ تُذَرُّهُمْ الرَّحْمَةُ»^(۳) يعني: په دوزخ كښې به د توحيد د خاوندانو څخه ځينې خلك تر هغه معذب كړى شي چې تور سكاره ترې جوړ شي بيا به ورته د الله ﷻ رحمت ورسېږي او د دوزخ څخه به راووخې (بيا به جنت داخل شي).

(۱) جامع الترمذي ج ۲ ص ۸۷

(۲) سنن ابن ماجه ج ۲ ص ۲۲۳

(۳) جامع الترمذي ج ۲ ص ۸۷

آل عمران (۳)

د: د همدې ایت شریف: ﴿وَوُفِّيَتْ كُلُّ نَفْسٍ مَّا كَسَبَتْ وَهُمْ لَا يُظْلَمُونَ﴾ څخه هم معلومېږي چې موښ گناهگاران به د دوزخ څخه وځي او جنت ته به داخلېږي. او دا ځکه چې موښ که نور هيڅ نېک کار نه وي کړی د ايمان نېک کار خو يې کړی دی، او په همدې ایت کښې الله ﷻ کلکه وعده کړې ده چې پوره جزا به هر چا ته ورکړی شي.

بالفرض که مونږ ووايو چې د جنت څخه به دوزخ ته لاړ شي نو دا د اجماع څخه مخالفه ده، او که ووايو چې په دوزخ کښې به د همېشه دپاره پاتې شي دا د الله ﷻ د وعدې څخه مخالفه ده.

نو عملي صورت يې داسې دی چې يو ځل دوزخ ته داخل شي هلته د گناهونو جزا وگوري او بيا جنت ته داخل شي او د ايمان د جزا څخه په دائمي توگه مستفيد شي.

سوال جواب

۸- که څوک وايي چې: په کومه خبره باندې چې د اهل الکتابو عقيد غندل شوې ده، عين عقیده مسلمانان هم لري چې عاصي موښ به يا د الله ﷻ په فضل سره او يا د شفاعت کوونکو په شفاعت سره جنت ته داخل شي او د دوزخ څخه به نجات ومومي او که بالفرض ذکر شوی چانس ورته په نصيب نه شو نو څو ورځې به په دوزخ کښې تېرې کړې او بيا به جنت ته لاړ شي، ايا دا عقیده د ﴿لَنْ تَمَسَّنَا النَّارُ إِلَّا أَيَّامًا مَّعْدُودَاتٍ﴾ معنی نه ورکوي؟

مونږ وايو چې: ذکر شوی بحث مونږ د همدغسې سوالونو د جوابولو دپاره اوږد کړ، ترڅو د مسلمانانو او اهل الکتابو د عقائدو فرق ښه واضحه شي. فرقونه يې دا دي:

الف: مونږ وايو چې په جنت او دوزخ کښې يوازې عقیده او عمل موثر دی او بس. هغوی وايي دغسې نه ده؛ دواړه په نسب پورې مربوط دي او مونږ ته خپل نيکه د الله ﷻ څخه د مغفرت وعده اخستې ده.

ب: مونږ وايو چې د جنتي جوړېدو دپاره په ټولو پيغمبرانو عليهم السلام باندې ايمان ضرور دی. هغوی ورته د خپل خپل پيغمبر څخه په غير په بل پيغمبر ايمان راوړل ضرور نه گڼي.

ج: مونږ وايو چې د شفاعت قبول د الله ﷻ په اختيار کښې دی. هغوی يې د خپلو ځانو دپاره حتمي گڼي.

د: مونږ وايو چې د هر پيغمبر امتي چې موښ عاصي وي يو وخت به د دوزخ څخه بهرون شي او جنت ته به لاړ شي. هغوی وايي چې دا يوازې زمونږ خاصه ده نور خلک به پکښې همېشه وي.

ه: مونږ وايو چې د کافر دپاره شفاعت نشته. هغوی وايي زمونږ دپاره پکښې د ايمان قيد نشته.

و: بالاخره، مونږ د خپله معتقداتو دپاره په ايتونو او احاديثو استدلال نيسو، هغوی کوم مستند دليل نه لري محض اُميدونه او اټکلونه دي چې ورپورې نښتي دي.

لنډه دا چې که په مونږ کښې څوک د همدوی په عقائدو معتقد شي او د همدوی په خط السير روان شي هم، هغه مونږ مسلمان نه شو بللی بلکه هغه د همدوی په شان په دروغو کښې اخته بولو.

﴿قُلِ اللَّهُمَّ مَلِكُ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ وَتُعِزُّ مَنْ تَشَاءُ وَتُذِلُّ مَنْ تَشَاءُ بِيَدِكَ الْخَيْرُ إِنَّكَ عَلَى كُلِّ شَيْءٍ قَدِيرٌ﴾ ﴿٢٦﴾ تُولِجُ اللَّيْلَ فِي النَّهَارِ وَتُولِجُ النَّهَارَ فِي اللَّيْلِ وَتُخْرِجُ الْحَيَّ مِنَ الْمَمِيتِ وَتُخْرِجُ الْمَمِيتَ مِنَ الْحَيِّ وَتَرْزُقُ مَنْ تَشَاءُ بِغَيْرِ حِسَابٍ ﴿٢٧﴾

[۲۶] ووايه چې: ای الله! ای د واکدارۍ مالکه! ته هغه چا ته پاچاهي (واکداري) ورکوي چې ورته دې اراده وشي. او د هغه چا څخه پاچاهي (او واکداري) اخلي چې ورته دې اراده وشي، او هغه چا ته عزت ورکوي چې اراده دې ورته وشي او هغه څوک ذلیل ګرځوي چې اراده دې ورته وشي، ټولې نېټګنې ستا په لاس دي. بې شکه چې ته په هر شي باندې قدرت درلودونکی یې.

[۲۷] (ای الله!) ته شپه په ورځ کښې نښاسې او ورځ په شپه کښې نښاسې، او ته ژوندی د مړي څخه راوباسې او مړی د ژوندي څخه راوباسې، او ته هغه چا ته چې ورته دې خوښه شي بې حساب (پراخه) روزي ورکوي.

شان نزول او ارتباطونه

۱- د دې ایتونو په شان نزول کښې هم مفسرینو کرامو متعدد روایات لیکلي دي، چې د ټولو روایتونو توافق په دې خبره باندې راځي چې سلفو صالحینو د ایتونو په مصداقاتو باندې هم د شان نزول اطلاق کاوه^(۱). لاندې دوه مثالونه یې ولولئ:

الف: کله چې نبي کریم ﷺ مکه معظمه فتحه کړه نو صحابه وو کرامو ﷺ ته یې د فارس او روم د فتحو وعده هم ورکړه، منافقانو دا وعده ډېره لرې وګڼله چې هغه معالک دومره خوار نه دي چې تاسو یې د قبضې لاندې راوړئ، افسوس چې محمد ﷺ د مکې او مدینې منورې په نیولو باندې بسوالی نه کوي او د فارس او روم خبرې هم کوي. نو دغه ایتونه نازل شوه^(۲).

ب: کله چې نبي کریم ﷺ د خندق د غزا دپاره تیارې ټیټه او د خندق په کنډلو لګیا وه، په خندق کښې ډېره غټه بکرینه تیرې ښکاره شوه چې د هغه وخت وسائلو ورباندې وسه نه کېده. نبي کریم ﷺ د سلمان الفارسي په معول (کولنگ) باندې درې ګوزاره ورکړه، په هر یو ګوزار باندې د تیرې څخه ټوټې بېلېدلې او پرق رڼا یې کوله او صحابه وو کرامو ﷺ د تکبیر په ځینو بدرګه کوله.

په اوله رڼا کښې نبي کریم ﷺ ته د جمیر او د کسری ښارونه ښکاره شوه، په دوهمه رڼا کښې یې د روم ماڼۍ ولېدې او په درېمه رڼا کښې یې د صنعاء په ابادیو باندې سترګې ولګېدلې او بیا

(۱) تفسیر القاسمي ج ۱ ص ۲۷: تفسیر المنارج ۹ ص ۶۴۲

(۲) تفسیر البغوي ج ۱ ص ۲۷

یې وفرمايل: ما ته جبرائیل علیه السلام خبر راکړ چې ذکر شوي بنارونه او ابادۍ به زما د امت د ولکې لاندې راشي.

کله چې منافقانو دا زېري واورېده په نبي کریم ﷺ او مجاهدينو باندې يې مسخرې او خندې پيل کړې چې د ډاره په خپل وطن کښې د خندق په کندلو چاپېر دي او د شام، روم، فارس او يمن د نيولو خوښه گوري. نو الله ﷻ ذکر شوي ايتونه نازل کړه^(۱).

۲- د ايتونو د اړوند دپاره بايد لاندې وجې په نظر کښې ونيولې شي:

الف: په وړاندې ايتونو کښې واضحه شوې وه چې اهل کتاب خپلو خانو ته په عزت قائل دي او نور خلک ذليل گڼي، په دې ايتونو کښې په اثبات رسول کېږي چې عزت ورکوونکي او ذلت ورکوونکي الله ﷻ دي، په خپله خوله څوک دغه رتبه نه شي موندلې.

ب: هلته د کفارو د هلو ځلو ذکر دی چې د اسلام مخه ونيسي او خپل قوت وساتي او دلته واضحه کېږي چې قوت ورکول او کمزوری کول د الله څخه په غير د بل چا د لاسه نه کېږي.

ج: هلته د کافرانو لجاجت بيان شوی وه او دلته نبي کریم ﷺ ته تسلي ورکول کېږي چې ورته څه کېږه، که دې شي چې الله ﷻ د دغو مړو د نسل څخه ژوندي (مؤمنان) اولادونه وزېږوي او د کفر شپه د اسلام په ورځ بدله کړي.

د: بالاخره دا درېم ځل دی چې په دې سورت کښې الله ﷻ په خپل وحدانيت باندې استدلال قائموي او خپل اختصاصي صفات بيانوي، نو څرنگه چې په دې صفاتو کښې ورسره هيڅوک شريک نه دي نو په الوهيت کښې هم ورسره هيڅوک اشتراک نه لري، که څه هم هغه عيسی ﷺ وي لکه نجراني وفد چې ورته په الوهيت قائل دي.

د مطلب خلاصه

۱- يعنې: ای پیغمبره! خپل حقيقي معبود (الله ﷻ) په اختصاصي صفاتو باندې ياد کړه ترڅو کافران په غوږ ووهل شي چې د دوی معبودان ورسره پکښې اشتراک نه شي موندلی. نو ووايه چې ای الله! ای د پاچاهۍ واکداره! نو ايا دوی خپلو معبودانو ته دا لقب ورکولی شي؟
• ای الله! ستا چې چا ته اراده وشي پاچاهي ورکوي او چا ته دې چې اراده وشي پاچاهي ترې اخلي. نو ايا په دې تصرف کښې د کافرانو معبودان څه واک او اختيار درلودلی شي؟
ای الله! ستا چې چا ته خوښه شي عزت ورکوي او چې چا ته دې خوښه شي ذلت ورکوي. ايا د کافرانو معبودان په ذلت او عزت کښې څه مداخله کولی شي؟
ای الله! ټولې ښېگڼې ستا په لاس کښې دي. ايا د کافرانو د معبودانو په لاس کښې څه ښېگڼه شته؟

ای الله! يقيناً ته په هر شي باندې قدرت درلودونکی يې لکه چې د خير کارونه ستا په لاس کښې

آل عمران (۳)

دي، آفت نازلول هم ستا کار دی. ایا د کافرانو د معبودانو (که څه هم هغه عیسی ﷺ وي) څه قدرت په لاس کښې شته؟ ایا دوی د کوم آفت مخنیوی کولی شي؟

ای الله! ته شپه په ورځ کښې ننباسې او ورځ په شپه کښې. ایا د کافرانو معبودان په شپه اورځ کښې څه مداخله کولی شي؟

ای الله! ته ژوندی د مړي څخه وباسې او مړي د ژوندی څخه. ایا هغوی په دې کښې څه مداخله لري؟

ای الله! ستا چې چا ته خوښه شي بې اندازې پېرزوینه ورباندې کوي، ستا سره هیڅ څیز کمبود نه لري. ایا د هغوی سره څه شی شته او هغوی: چا ته څه شی ورکولی شي؟

په دې ټولو سوالونو کښې جواب منفي دی، نو کله چې په ذکر سوو الهي صفاتو کښې د الله ﷻ سره څوک شریک نشته نو په عبادت کښې به ورسره څنګه اشتراک ولري؟

توضیحات

۱- که څه هم په لوستل شوو ایتونو کښې اصلي هدف د الله ﷻ د وحدانیت اثبات دی خو په ضمني توګه دا تلقین هم پکښې شته چې زما څخه داسې- داسې سوالونه وکړئ چې تاسو ته پاچاهي درکړم او دښمنان مو د واکدارۍ څخه راوغورخوم، تاسو ته عزت درکړم او هغوی ته ذلت، تاسو خوشاله کړم او په هغوی باندې آفت نازل کړم، ستاسو د خفګان تیاره شپې د خوشالۍ په ورځو تبدیل کړم او په هغوی باندې د خوشالیو په عوض غمونه ورنازل کړم او داسې نور.

د "اللَّهُمَّ" تحلیل

۳- د "اللَّهُمَّ" کلمه په اصل کښې "یا الله" وه نو حرف ندا (یا) حذف شو او په عوض کښې یې د کلمې په آخر کښې مشدد "م" زیات شو "اللَّهُمَّ" ترې جوړ شو، مګر دا ټول اعلال همدې مبارکې کلمې پورې مختص دی په بله منادی کښې دا ټول اعلال جائز نه دی، د همدې کبله په "یا زَیْدُ" کښې "زَیْدُ" نه شویلی^(۱).

دا هم په یاد ولرئ چې د "الله" د مبارکې کلمې اطلاق یوازې په هغه ذات ﷻ باندې کېږي چې اختصاصي صفات یې په لوستل شوو ایتونو کښې بیان شوي دي، مشرکان او نور کافران خپلو معبودانو ته د "إله" لقب ورکوي خو الله ﷻ ورته نه وايي. همدارنګه دغه مبارکه کلمه څه نور ځانګړي امتیازات هم لري چې په نورو کلمو کښې نه دي اورېدلي شوي^(۲).

"مُلْكٌ" څه معنی؟

۳- "مُلْكٌ" د مېم په پېښ سره یو دوه جهته صفت دی، چا پورې چې قائم وي هغه ته مالک وایي او په چا باندې چې واقع شوی وي هغه ته مملوک وایي. مالک په مملوک کښې د تصرف حق لري

(۱) تفسیر کبیر ج ۸ ص ۳۰۳- تفسیر مدارک ج ۱ ص ۲۱۱
(۲) تفسیر ابی السعود ج ۲ ص ۲۱: تفسیر الکشاف ج ۱ ص ۳۴۹

خو دا لحاظ پکښې شته چې مالک تصرف ته محتاج نه وي او مملوک ورته محتاج وي. اما "مَلِكٌ" د میم په زېر سره عین ذکر شوې معنی ورکوي خو فقط د احتیاج او نه احتیاج لحاظ پکښې نشته نو دا د هغه څخه عام شو چرته چې د هغه اطلاق کېږي هلته د ده اطلاق هم جائز دی.^(۱) پاتې شوه دا خبره چې دلته د "مَلِكٌ" څخه څه شی مراد دی نو په دې کښې مفسرینو کرامو ځینې خاص خاص مفاهیم اخستي دي. خو څرنگه چې دلته مطلق ذکر دي^(۲) نو بهتره دا ده چې هغو ټولو مفاهیمو ته شامل وگڼلی شي کوم چې د موصوف څخه په غیر بل چا سره هم ارتباط لري، لکه نبوت، علم، عقل، صحت، حسنه اخلاق، د حکم تنفیذ، ثروت (پانگه)، مینه او محبت او داسې نور^(۳).

پوښتنه او د هغې جواب

۴_ که څوک وایي: چا ته چې الله ﷻ نبوت ورکړی دی هغه خو یې ترې بېرته نه دی اخستې نو ﴿وَتَنَزَعُ الْمُلُكُ﴾ به څنگه صحت پیدا کړي که د ملک معنی نبوت ته هم شامله شي؟ مونږ وایو چې:

الف: په دې تقدیر د نبوت اخستل د شخص څخه مطلب نه دي بلکې د یو قوم څخه د نبوت سلسله قطعه کول مطلب دي، لکه چې الله ﷻ د بني اسرائيلو څخه د نبوت سلسله پرې کړه او عربو ته یې د نبي کریم ﷺ په ذریعه انتقال کړه.

ب: په دې تقدیر د نبوت د اخستلو څخه مطلب د نبوت نه ورکول دي لکه چې الله ﷻ د نه داخلېدلو څخه په اخراج باندې تعبیر کړی دی چې: ﴿اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ﴾ [البقرة: ۲۵۷] الله ﷻ د مؤمنانو دوست دی چې د کفر د تیارو څخه یې د اسلام رڼا ته اوباسي. یعنې د کفر د تیارو څخه یې بچ ساتي.

هېر مو نه شي!

۵_ هېر مو نه شي چې د ایت شریف مراد دا دی چې عزت او ذلت د الله ﷻ په لاس کښې دي حقیقي ورکوونکی او اخستونکی همدی ﷻ دی، دا یې مطلب نه دی چې انسان مسلوب الاختیار دی او څه چې کوي د مجبوریت د کبله یې کوي. که داسې وي نو انسان به په ټولو کارونو کښې د گوزن وهلي حیثیت درلودی، او په دې فرق باندې خو هر څوک پوهېږي.

سوال جواب

۶_ که څوک وایي: لکه څنگه چې د الله ﷻ په واک او قدرت کښې خبریه کارونه دي همدارنگه ټول شرور هم د همدې ﷻ په اختیار کښې دي؛ نو په دې کښې څه حکمت دی چې "يَبْدَأُ الْخَيْرَ وَالشَّرَّ" نازل نه کړی شو؟

(۱) روح المعاني ج ۳ ص ۱۱۳

(۲) البحر المحيط ج ۲ ص ۴۱۹

(۳) تفسیر کبیر ج ۸ ص ۵

مونږ وايو چې:

الف: هر شی په خپل ضد باندې پېژندل کېږي (تَعْرِفُ الْأَشْيَاءُ بِاَضْدَادِهَا)، نو د خیر د ذکر څخه د شر حالت هم څرګند شو او په همدې اکتفاء وکړه شوه. الله ﷻ فرمایي: ﴿وَجَعَلَ لَكُم مِّنْ رَّبِّیْلَ تَقِیْمُ الْآخِرَةِ﴾ [النحل: ۸۱] یعنی: او الله ﷻ تاسو لره کمیږونه پیدا کړي دي چې د ګرمیو څخه مو ساتي (او د یخنیو څخه هم). په دې ایت کېنې د ګرمیو په ذکر اکتفاء کړی شوې ده.

ب: دا ایتونه په ضمني توګه مسلمانانو ته د احتیاجاتو غوښتلو تلقین دی، نو د دې مقام سره د شر ذکر مناسب نه وه.

ج: ﴿إِنَّكَ عَلَىٰ كُلِّ شَيْءٍ قَدِيرٌ﴾ داسې جمله ده چې شرور و ت عم شامله ده، نو ذکر شوی سوال تقریباً بې موده ښکاري.

د شپې او ورځې تداخل

۷- د شپې او ورځې یو په بل کېنې ننوېستل لاندې دوه معناوې لري:

الف: د کال په اوږدو کېنې کله شپه اوږده شي د دولس ساعتونو څخه ورزیاته شي، په مقابل کېنې ورځ د دولسو ساعتونو څخه کمه شي او کله بالعکس ورځ اوږده او شپه لنډه شي. په هر تقدیر دواړه (شپه او ورځ) د څلیرشت ساعتونو څخه نه اضافه کېږي.

دا اختلاف په عرض البلد پورې ارتباط لري، څومره چې د یو وطن عرض البلد اوږدېږي په هماغې اندازه باندې پکېنې د شپې او ورځې اختلاف هم په تدریجي توګه زیاتېږي.

افغانستان د دوه دېرش (۳۲) عرض البلد څخه نیولی ترشپږ دیرش (۳۶) عرض البلد کېنې پروت دی، نو د شپې او ورځې اختلاف یې تقریباً دوه ساتونو ته رسېږي چې اوږده شپه یا ورځ څوارلس ساتونو ته توپ وهي او لنډه لسو ساتونو ته کمېږي.

هو هغه موطن چې پوره په نوي (۹۰) درجو کېنې پراته دي هلته ټول کال په یوه شپه او یوه ورځ باندې بدلون مومي چې شپږ میاشتې پکېنې شپه وي او شپږ میاشتې پکېنې ورځ، او د لمر سترګه یې په سرونو باندې داسې تاوېږي ته به وایې چې د پګړۍ ولونه جوړوي او یا د سپرنګ نقشه وباسي.

ب: په هره شپه کېنې د لمر خاته د پلوه په سپین داغ سره ورځ پیل کېږي او د شپې په زړه کېنې ورننوزي چې بالاخره ټوله ساحه ورځ نیسي او شپه د منځه ځي. بالمقابل په هره ورځ کېنې د همدغه طرف څخه تور داغ پیدا کېږي او په تدریجي توګه ورځ د منځه ځي او ځای یې شپه نیسي.

تر اوسه پورې هیچا هم د دغه اختلاف د منځ ته راوړو ادعاء کړې نه ده او نه به یې وکړي. کافرانو خپلو معبودانو ته یو شی بل شی منسوب کړی دی خو د شپې او ورځې د بدلون د نسبت جرئت یې نه دی کړی او نه به یې وکړي.

د مړي او ژوندي تخرج

۸- مفسرينو کرامو د ايت شريف د همدې ټکړې دپاره زبنت ډېر مثالونه ليکلي دي^(۱). لکه:
 الف: د کافر يا جاهل څخه مؤمن يا عالم زېږېږي او بالعکس د مؤمن يا عالم څخه کافر يا جاهل
 متولد کېږي، چې د قرآن کریم په ځينو ځايونو کې د کفر څخه په مرگ او د ايمان څخه په ژوند
 تعبير کړی شوی دی. لکه چې علم ته د حیات او جهل ته د مرگ لقب ورکول شوی دی.
 ب: د انسان څخه مړه نطفه پيدا کېږي او د مړې نطفې څخه ژوندي انسان جوړېږي.
 ج: چرکه ژوندي حيوان دی او مړه بې روحه هگۍ ترې پيدا کېږي همدارنگه بالعکس د مړې
 هگۍ څخه چرگوړی او بالاخره چرکه پيدايښت مومي.
 د: روزمړه بې روحه غذاگانې د ژونديو شيانو اجزاء گرځي او ورباندې غټېږي که په همدغه
 اجزاوو کې روح پوښه کړی شي نو ماشومان به وده ونه کړي.
 بالمقابل د ژونديو څخه بې روحه فضلات او شوده وباسي، او هم ترې مړې نطفې جدا کېږي.
 ه: خرما د زړې څخه او زړی د خرما څخه، همدارنگه تخم د نبات څخه او نبات د تخم څخه
 راوباسي.

مگر دوهم او درېم تفسيرونه ډېر بهتر دي چې په زغرده او تبادر سره سړي ته ذهن ته ورځي، که
 څه هم باريکي په څلورم تفسير کې زياته ده چې په غذاگانو کې هېڅ د ژوند سلول وجود نه لري
 او په نطفه کې د ژوند تخم شته، والله اعلم.

چرکه مشره ده که هگۍ!

۹- په دې مقام کې د ملحدانو مشهور سوال راپه زړه شو چې چرکه مشره ده او که هگۍ؟ د
 همدې جملې څخه دا سوال هم دی چې انسان مشر دی که نطفه؟
 مونږ وايو چې: ذکر شوی سوال په هغه وخت کې اهميت پيدا کوي چې د چرگې د پيدا کېدلو
 د هگۍ څخه په غير بله لاره نه وی او د انسان د نطفې څخه په غير بل درک ونه لري، نو ضرور به
 يا دور لازمېږي او يا تسلسل چې دغه دواړه د منطقيانو په نزد باطل دي.
 الحمد لله په انسان کې دا معضله حل شوې ده چې انسان (آدم ﷺ) د نطفې څخه مشر دی ځکه
 چې د انسان خلقت د نطفې پورې حصر نه دی بلکې اولنی انسان الله ﷻ د خاورو څخه پيدا کړ.
 همدارنگه په چرکه او هگۍ کې هم معضله حل کېږي ځکه چې يا به الله ﷻ اولنی چرکه بې د
 هگۍ څخه پيدا کړي وي او يا به يې اولنی هگۍ بې د چرگې څخه موجوده کړي وي.
 لنډه دا چې نوموړی سوال د ايت شريف په دې جمله کې حل کېږي چې: ﴿إِنَّكَ عَلَىٰ كُلِّ شَيْءٍ
 قَدِيرٌ﴾ يعنې: بې شکه الله ﷻ په هر شي باتدې قادر دی.

(۱) تفسير المراغي ج ۳ ص ۱۳۳: تفسير الطبري ج ۳ ص ۲۲۶: تفسير القرطبي ج ۴ ص ۵۶: التفسير الكبير ج ۸ ص ۱۰

سوال جواب

۱۰. که خوک وایي چې: د الله ﷻ په نزد خو هر شی په اندازه سره دی لکه چې فرمایي: ﴿وَكُلُّ مَنِيٍّ عِنْدَهُ بِمِقْدَارٍ﴾ [الرعد: ۸] یعنی: او هر شی د ده ﷻ په نزد په اندازه سره دی او د ﴿بَغْيَرٍ حِسَابٍ﴾ څخه خو ظاهراً به اندازه معلومېږي؟

مونږ وایو چې ﴿بَغْيَرٍ حِسَابٍ﴾ په دې مقام کېږي لاندې معناوې درلودلې شي:
الف: دومره نعمتونه مونږ ته راپه برخه کوي چې زموږ د حساب لاندې نه راځي، که څه هم الله ﷻ ته په حساب دي.

ب: د الله ﷻ واکداري او اختیار خپل دی، هرڅومره نعمتونه چې چا ته ورکړي خوک ورسره محاسبه نه شي کولی چې دا دې ولې ورکړه.

ج: د نعمتونو ورکړه تاته اسانه ده، نعمتونه درسره کمبود نه لري چې شمارلو او پاملرنې ته یې حاجت پاتې شي. لنډه دا چې ﴿بَغْيَرٍ حِسَابٍ﴾ د کثرت او ډېروالي څخه کنایې دی.

﴿لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَنَّهُ وَيُحَذِّرُكُمُ اللَّهُ نَفْسَهُ وَإِلَى اللَّهِ الْمَصِيرُ﴾
﴿قُلْ إِنْ تَخَفُوا مَا فِي صُدُورِكُمْ أَوْ تُبْذَرُوهُ يَعْلَمَهُ اللَّهُ وَيَعْلَمُ مَا فِي السَّمَوَاتِ وَمَا فِي الْأَرْضِ وَاللَّهُ عَلَى كُلِّ شَيْءٍ قَدِيرٌ﴾
﴿يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُخَضَّراً وَمَا عَمِلَتْ مِنْ سُوءٍ تَوَدُّ لَوْ أَنَّ بَيْنَهَا وَبَيْنَهُ أَمَدًا بَعِيداً وَيُحَذِّرُكُمُ اللَّهُ نَفْسَهُ وَاللَّهُ رَءُوفٌ بِالْعِبَادِ﴾

[۲۸] مومنان دې بدون د مومنانو څخه کافران دوستان نه نيسي، او هر چا چې دغه فعل وکړ نو هغه د الله ﷻ د دوستۍ څخه په هېڅ شي کېږي نه دی (دوستي يې چندان دوستي نه ده)، مگر هله چې تاسو د هغوی څخه ځان ساتنه کوئ، ځان ساتنه.

او الله ﷻ تاسو د خپله ځانه څخه ډاروي (نه د بل چا څخه. اهميت ته يې ښه متوجه شئ) او خاص الله ﷻ ته رجوع ده (هلمته به تاسو هم ورشئ).

[۲۹] ورته ووايه (ای پیغمبره!) چې که تاسو هغه څه پټ وساتئ چې ستاسو په سینو (زړونو) کېږي دي یا یې ښکاره کړئ (په هر تقدیر) الله ورباندې پوهیږي، او هم په هغه څه باندې پوهیږي چې په اسمانونو کېږي دي او په هغه څه باندې چې په ځمکو کېږي دي.
او الله ﷻ په هر شي باندې د قدرت والا دی.

[٣٠] په هغې ورځ به (ورباندې ښه پوه شئ) چې هر څوک هغه څه حاضر ومومي چې ده کړې وي هر يو خير چې وي. او هغه څه هم (حاضر ومومي چې دې کړې وي) هره يوه بدي چې وي. هر يو نفس (به په دې ورځ کښې) خونوي چې کاشکې د ده او د ده د بد عمل په منځکښې ډېره لرې مسافه وي (چې ورسره نه وي يو ځای شوی) او الله ﷻ تاسو د خپل ځانه ډاروي او الله ﷻ به بندگانو باندې ډېر نرمي کوونکي دي.

شان نزول

د دې کبله چې صالحينو سلفو د ايتونو په مصداقاتو باندې د شان نزول اطلاق کاوه، نو د ذکر شوو ايتونو په باره کښې هم متعدد روايات مفسرينو کرامو ليکلي دي^(١)، چې مونږ ترې د عبد الله ابن عباس رضيه الله عنه په يوه روايت باندې اکتفاء کوو هغه دا چې: ځينو يهودانو لکه الحجاج بن عمرو او نورو د ځينو مسلمانانو سره پټه انډيوالي وه (البته چې دا انډيوالي به د جاهليت د زمانې څخه پاتې وه) نو دوی ته ځينو نورو مسلمانانو توصيه وکړه چې د کافرو د انډيوالي او دوستۍ څخه لاس واخلئ هسې نه چې د دين په متعلق مو په فتنه کښې واچوي خو څرنگه چې لا تر هغه وخته پورې په دې باره کښې کوم صريح حکم نه وه نازل شوی نو دوی توصيه ونه منله. نو ذکر شوي ايتونه نازل شوه او په صراحت سره يې د قيامت ورځې پورې ټول مسلمانانو ته توصيه وکړه^(٢).

د مطلب خلاصه

١- يعنې: هر کله چې د يو پلوه ټول مؤمنان د اسلام داعيان دي او کفار د اسلام داعيان بې درېغه وژني، او د بله پلوه ټولې ښېگنې د الله ﷻ په بلا کيښه لاس دي، عزت او ذلت همدی ﷻ ورکوي، شپه او ورځ همدی ﷻ پيدا کوي، مړه کول او ژوندي کول د همدې ﷻ کار دی او بالاخره پراخه روزي يوازې او يوازې همدی ﷻ ورکوي، نو الله ﷻ مؤمنان په جدي توگه منعه کړه چې کفار په دوستۍ سره مه نيسي، انډيوالي ورسره مه کوئ. ايا دا مناسبه ده چې تاسو مؤمنان پرېږدئ دوستي او انډيوالي ورسره نه کوئ او يا يې نصيحت ته غوږ نه ږدئ او د کفارو زړې انډيوالي ته ادامه ورکوئ او يا ورسره نوې انډيوالي پيل کوئ. ايا د الله ﷻ د دوستانو څخه په غير د ده ﷻ د دښمنانو سره دوستي کوئ؟!

٢- د دې څخه وروسته چې هر څوک دا کار وکړي نو هغه دې پوه شي چې د الله ﷻ سره د هغه چندان دوستي او مينه نشته، ايا د دښمن دوست هم د چا دوست کېدلی شي؟ نو په دې تقدير مو د ده ﷻ سره د اعتماد قابله دوستي نه پاتې کېږي، په دې سسته دوستۍ باندې د الله ﷻ د دوستۍ نوم ايښودل څه ارزښت نه لري.

(١) التفسير الكبير ج ٨ ص ١١: زاد المسير ج ١ ص ٣١٧: روح المعاني ج ٣ ص ١٢٠

(٢) تفسير البغوي ج ١ ص ٢٩١

هوا که کله تاسو ته د کفارو څخه څه غټ خطر متوجه وي او ډارېدلئ که دوستي ورسره ښکاره نه کړئ نو د دوی د پلوه به سخت متضرر شئ، په دې صورت کېنې درته رخصت دی چې محض په ژبه باندې ورسره دوستي څرگنده کړئ خو په دې شرط چې زړونه مو د الله ﷻ په دوستۍ باندې کلک او ثابت وي. دا کار باید عارضي وي، کله چې د خطر څخه بچ شوی بیا نو درته د دوستۍ د دوام اجازه نشته.

د خطر په وخت کېنې هم عزیمت او کلکه خبره دا ده چې د دوستۍ اظهار یې هم ونه کړئ او د هغه ضرر متحمل شئ چې تاسو ته متوجه دی، الله ﷻ به یې درته اجر و نه درکړي.

۳- مگر ای مؤمنانو! الله ﷻ مو د بل چا څخه نه بلکې د خپل ځان څخه ډاروي ډېر دقت وکړئ هسې نه چې د رخصت څخه بده استفاده وکړئ چې خطر درته متوجه نه وي او ځانو ته یې متوجه وگنئ او یا غټ خطر نه وي او تاسو یې غټ وېولئ او په همدې بهانه باندې یا د کفارو څخه استفاده وکړئ او یا د دین د مشکلاتو د ګاللو څخه خپلې اوږې سپکې کړئ. که داسې مو وکړه نو الله ﷻ به درسره دقیق حساب وکړي.

۴- ای پیغمبره! همدا مضمون ورته په صراحت سره ووايه چې که تاسو په زړونو کېنې څه شی پټ کړئ او تلفظ ورباندې ونه کړئ هم الله ﷻ ورباندې پوهېږي، دا خو لا څه کوی چې الله ﷻ په هغو ټولو شيانو باندې پوهېږي چې هغه یا په اسمانونو کېنې وي او یا په ځمکو کېنې وي، نو ستاسو ما في الضمائر به ورڅخه څنګه پټ پاتې شي.

۵- دا وه د الله ﷻ د علم تعميم. اوس یې د قدرت تعميم واورئ! چې په هر شي باندې د قدرت والا دی هره وړه او غټه خبره د قیامت په ورځ حاضرولی شي او محاسبه ورباندې کولی شي، دا کار ورته ډېر اسان دی، د الله ﷻ کامل قدرت به تاسو هلته وګورئ چې هر چا ته هغه ټولې ښکې حاضرې کړي شي چې هغه یې کړې وي او هغه بدې هم چې ده کړې دي، هلته به هک پک حیران شئ چې د الله ﷻ څومره لوی قدرت دی چې نه ترې کومه ښکې پاتې شوه او نه کومه بدې، ټولې یې هر چا ته په وړاندې کېښودلې چې دا دې ښکې او دا دې بدې. او س پخپله د ځانه سره محاسبه وکړه چې کامیاب یې او که ناکام.

۶- په دغې ورځې کېنې به بد عمله کس خپلو بدو ته دومره په کرکه ګوري چې په افسوس سره به وایي کاش چې د دغه بد عمل مخ مې نه وی لیدلی، کاش چې د مخې څخه مې دومره په څنګه وی چې په منځ کېنې مو سره ډېره اوږده موده وی، او کلونه-کلونه راڅخه یا وړاندې او یا راڅخه بېرته وي.

۷- ای پیغمبره! یو ځل بیا مؤمنانو ته توصیه وکړه چې الله ﷻ تاسو د بل چا څخه نه بلکې د خپل ځان څخه مو ډاروي چې خپل کامل عمل او کامل قدرت یې درته په ډېره دقیقه توګه واضحه کړي. ایا تاسو به اوس هم د الله ﷻ څخه نه ډارېږئ او د الله ﷻ د ښمنانو سره به اندېوالې او دوستي کوئ؟

الله ﷻ په خپلو بندگانو باندې ډېر مهربان دی، نه غواړي چې دوی یې د غضب لاندې راشي. د همدې کبله یې په زیاته بلیغه لهجه دوی منعه کړه او پاڅه دلایل یې ورته تېر کړه ترڅو دوی په حکم مطمئن شي او د تزلزل سره مخامخ نه شي.

که د مهرباني وجه نه وی نو فقط په همدې حکم باندې به یې اکتفاء کړې وی چې ﴿لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ﴾، او نور دلایل به یې نه وی ذکر کړي چې د دنیا مجازي پاچاهان هم د چا سره دومره خبره نه اوږدوي لکه چې الله ﷻ په دې مقام کښې اوږده کړه.

توضیحات

۱- که څوک وایي چې: د ﴿مِنْ دُونِ الْمُؤْمِنِينَ﴾ څخه معلومېږي چې د کافرانو دوستي په هغه وخت کښې جائزه نه ده چې بدون د مؤمنانو څخه وي، که بالفرض څوک د مؤمنانون او کافرانو دواړو سره دوستي ولري هغه به جائزه وي؟

مونږ وایو چې: د "دُون" کلمه اصلاً هغه حالت ته وضعه شوې ده چې متعلق یې دمضاف إلیه څخه کم او ټیټ وي، که څه هم په استعمال کښې د "غیر" په معنی ډېره اوږدله کېږي^(۱). په دې مقام کښې په اصلي معنی ده چې حاصل یې داسې کېږي: مؤمنان دې کافران په دوستۍ سره نه نيسي دوی ته په کار دي چې د خپلو سیالانو (مؤمنانو) سره دوستي وکړي او د حقیرو او ټیټو د دوستۍ څخه دې تېر شي.

الله ﷻ همدا مضمون په بل ځای کښې داسې بیانوي چې: ﴿لَا تَتَّخِذُوا بَطَانَةً مِنْ دُونِكُمْ﴾ [آل عمران: ۱۱۸] یعنې: د خپلو خانو (مؤمنانو) څخه ټیټ خلک (کافران) رازداران مه جوړوئ. د "دُون" کلمه په حقیقت کښې د حکم د علت بنسټګارندویه^(۲) چې کافران ځکه ستاسو څخه ټیټ دي چې هغوی د الله ﷻ سره شریک ودروي او تاسو موحدین یاست؛ نو د هغوی سره بالکل دوستي مه کوئ.

"أَوْلِيَاءَ" څه معنی؟

۲- د ﴿أَوْلِيَاءَ﴾ کلمه د "وَلِي" څخه اخستله شوې ده. "وَلِي" د دوه شیانو داسې نژدېکت ته وایي چې د دواړو په منځکښې درېم شی نه وي. نحویان وایي چې "وَالْأَصْلُ فِي الْفَاعِلِ أَنْ يَلِيَ الْفَعْلَ" یعنې: په فاعل کښې اصل دا دی چې د خپل فعل سره نژدې وي (د دواړو په منځکښې بل معمول موجود نه وي).

د دوه کسانو نژدېکت (دوستي) د "موالاة" په نامه یادېږي چې په مقابل کښې یې معاداة (دښمني) استعمال مومي.

د موالاة ډولونه

۳- د يو مؤمن سړي د کافر سره موالاة (دوستي) په لاندې درې صورتونو کېني تحقق موندلی شي^(۱):

الف: چې سړی د کفر د وجې څخه ورسره دوستي کوي، د هغه په کفر باندې خوښ وي، د هغه کفر ورته ښه ښکاري. لکه چې خلقيانو او پرچميانو ته د کمونستانو مسلک ښه ښکارېده.

په دا ډول موالاة باندې سړی کافر کېږي، او هم دا ډول موالاة په ايت شريف کېني مطلب نه دي ځکه چې الله ﷻ مؤمنانو ته امر وکړ چې د کافرانو د موالاة څخه ځانونه بچ کړي، او د ډار حالت يې ترې وويست. که ذکر شوی موالاة مطلب وی نو يو حالت به يې هم ترې نه وی ويستلی چې په کفر باندې راضي کېدل خو په هر حال باندې کفر دی.

ب: چې سړی د هغه کافر سره ښه گذاره وکړي کوم چې محارب کافر نه وي، په جنگ ورسره اخته نه وي: د دې ډول موالاة حکم جواز دی. الله ﷻ فرمايي چې: ﴿لَا يَنْهٰکُمُ اللّٰهُ عَنِ الَّذِيْنَ لَمْ يُقْتِلُوْکُمْ فِی الدِّیْنِ وَلَمْ یَخْرِجُوْکُمْ مِنْ دِیْنِکُمْ اَنْ تُبْرِهُوْهُمْ وَتُقْسِطُوْا اِلَیْهِمْ﴾ [الممتحنة: ۸] يعنې: الله ﷻ تاسو د هغو کسانو څخه نه منعه کوي کوم چې ستاسو سره د دين په هکله جنگ نه وي کړی او د کورونو څخه يې ويستلي نه ياست چې نيکي ورسره وکړي او انصاف ورته ورکړي (ښه گوزاره ورسره وکړي). څه خوراک څښاک ورته ورکړي او داسې نور.

ج: چې سړی د کافر په دين باندې د بطلان عقیده لري چې باطل دين دی، خو سره د دې د کافر سره مينه او محبت کوي، د هغه سره مشوره کوي، د هغه تعظيم کوي، لنډه دا چې د هغه سره داسې ناسته پاسته کوي ته به وايي چې دوی دواړه ډېر کلک دوستان دي.

په دې درېم ډول موالاة باندې سړی نه کافر کېږي خو جنايت دی، د دې وېره شته چې کافر يې تېر باسي او مرتد يې کړي. او همدا ډول موالاة په همدې ايت کېني مطلب دی چې لاس ترې واخلي^(۲).

سوال جواب

۴- که څوک وايي چې: د ﴿فَلَيْسَ مِنَ اللَّهِ فِي شَيْءٍ﴾ څخه خو معلومېږي چې په همدې ډول باندې هم سړی کافر کېږي؟

مونږ وايو چې: د ايت شريف د ذکر شوي تکررې معنی دا ده چې که چا دا کار وکړ نو د هغه سره د الله ﷻ دوستي ډېره نا چيزه ده چې هيڅ د ذکر وړ نه ده، نو داسې وگڼل شوه لکه د الله ﷻ سره چې بالکل دوستي نه لري.

په همدې مضمون باندې نبي کریم ﷺ فرمايلي چې: «وَمَنْ عَشَا فَلَيْسَ مِنَّا»^(۳) يعنې: هر څوک چې

(۱) التفسير الكبير ج ۸ ص ۱۲: حاشيه الشيخ زاده على تفسير البضاوي ج ۱ ص ۶۱۷

(۲) التفسير الكبير ج ۸ ص ۱۲

(۳) صحيح مسلم ج ۱ ص ۷۰

آل عمران (۳)

زمونږ سره ټگي وکړي هغه زمونږ څخه نه دی. په دې حدیث کښې مطلب دا نه دی چې د یو شي په اخستلو او خرڅولو کښې چې څوک ټگي وکړي هغه ورباندې کافر کېږي بلکې مطلب یې دا دی چې دا د مسلمانۍ کار نه دی، مسلمانان لکه چې په عقیده کښې د کفري عقیدې څخه ځانونه ساتي باید چې په عمل کښې هم د کفري عملونو څخه ځانونه وساتي که څه هم ورباندې کافر کېږي نه. برسېره په دې، دغه ډول دوستي حاطب بن ابی بلتعنه ؓ د کافرانو سره کړې وه خو نبی کریم ﷺ ورباندې د مرتد حکم ونه کړ.

د "الممتحنة" سورت اوله برخه په همدې باره کښې نازل شوې ده او په احادیثو کښې یې پوره بیان ذکر دی^(۱).

یوه پوښتنه او د هغې جواب

۵- که څوک وایي چې: ایا د کافر څخه په جنگ کښې کومک اخستل روا دي چې یا ترې مالي مرسته واخلي او یا کافر اشخاص په جنگ کښې په خپله گټه استعمال کړي؟
زمونږ وایو چې: په دې باره کښې مالکي مذهب دا دی چې دا کار روا نه دی ځکه چې د بدر په غزا کښې یو کافر غوښتل چې د نبی کریم ﷺ سره کومکي شي خو نبی کریم ﷺ وفرمایل چې: «ارْجِعْ فَلَنْ أَسْتَعِينَ بِمُشْرِكٍ»^(۲) یعنې: بېرته لاړ شه، زه د مشرک څخه مرسته نه غواړم.
اما د جمهورو علماء کرامو (چې احناف هم پکښې شامل دي) رایه دا ده چې دا کار جائز دی ځکه چې نبی کریم ﷺ د هوازن په غزا کښې صفوان بن أمیه څخه کومک غوښتی وه او هغه کافر وه، او هم یې د مشرکانو په ضد د بني قینقاع یهودانو سره د کومک معاهده کړې وه که څه هم هغوی معاهده ماته کړه.

دوی وایي دا کار جائز دی خو چې ضرورت ورته پېښ شي او څه اطمینان هم موجود شي چې کافر خیانت نه کوي او د مؤمنانو په ضد باندې اقدام نه کوي.
همدارنگه دوی وایي د بدر په غزا کښې د کافر کومک ته اړتیا نه وه او یا به ورباندې نبی کریم ﷺ اطمینان نه درلود^(۳).

ځینې علماء کرام وایي د کافرانو استخدام په هغه وخت کښې جائز دی چې د غلامانو او وینځو په دود ترې کار واخستلی شي چې باداري د مؤمنانو په لاس کښې وي او هغوی مامورین او توابع وي. لکه کتابیه ښځه چې د خپل مسلمان مېړه د لاس لاندې وي. اما داسې استخدام چې هغوی د عزت خاوندان وي او د آمرینو حیثیت لري نو دا بالکل روا نه دی^(۴).

(۱) صحیح البخاري ج ۱ ص ۴۲۲

(۲) جامع الترمذي ج ۱ ص ۲۸۴

(۳) روح المعاني ج ۳ ص ۱۲۰

(۴) البحر المحیط ج ۲ ص ۴۲۲

د "تَقَاة" د کلمې تحلیل

ع د (تَقَاة) کلمه په اصل کې "وَقِيَّة" وه - لکه: "فَقَلَّة" - چې مصدر یا اسم مصدر دی، نو "و" په "ت" او "ي" په "الف" بدله شوه "تَقَاة" ترې جوړ شو. "تَقَاة" د "تَقِيَّة" په معنی سره دی چې په اصل کې "وَقِيَّة" وه "و" په "ت" بدل شو او یوه "ي" په بله کې مدغمه شوه "تَقِيَّة" ترې جوړ شو. دواړه کلمې د ډار او خوف په معنی سره دي خو اهل التشیع د "تَقِيَّة" کلمه ډېره استعمالوي.

تَقِيَّة او شرعي حکم

۷- په دې مقام کې باید لاندې څو مواد په نظر کې ونیول شي ترڅو پرې دا مقام پرې ښه واضح شي:

الف: د قیامت د ورځې پورې جواز شته چې یو مسلمان د خان د خلاصون په غرض د ډار په وخت کې د کفرې کلماتو څرگندونه وکړي. اما خوارج وایي چې تَقِيَّة د اسلام په ابتداء کې جائزه وه چې مسلمانان کمزوري وه، کله چې مسلمانان قوي شوه نو ذکر شوی حکم باید عملي نه شي^(۱). دا مذهب ځکه باطل دی چې د یو پلوه په نصوصو کې داسې څه دلیل نشته چې تخصیص یې ورکړی وي او دبل پلوه د مسلمانانو د کمزورۍ حصر کول هم په یو وخت پورې څه معقول کار نه دی. نو تَقِيَّة د قیامت د ورځې پورې جائزه ده.

ب: په تَقِيَّة باندې عمل کول جواز لري چې سړی ورباندې نه گناهگارېږي، خو بهتره دا ده چې سړی کفرې کلمات په ژبه باندې ونه لولي او په رخصت باندې عمل ونه کړي بلکې په عزیمت باندې کلک شي. د همدې مطلب په ثبوت باندې لاندې دلایل دلالت کوي^(۲):

اول: په دغسې حالاتو کې (چې سړی د کفرې کلماتو اظهار ته مجبورېږي) اسلام هجرت فرض کړی دی، که په تَقِيَّة باندې عمل کول اصلي حکم وي نو هجرت ته به حاجت نه وي، یو مسلمان به کولی شوی چې ظاهراً خپل خان کافر معرفي کړي خو په زړه کې مسلمان وي.

دوهم: که په تَقِيَّة باندې عمل کول عزیمت وي نو شهیدانو ته به الله ﷻ لوړې درجې نه وي ورکړې، هغوی خو په همدې شهیدان شوي دي چې د رخصت څخه یې استفاده نه ده کړې او په عزیمت باندې کلک ولاړ وه او شهیدان شوه.

درېم: مُسِيْلَةُ الْكُذَاب (چې د پیغمبرۍ دعوه یې کړې وه) یوه ورځې دوه کسان مسلمان مجاهدین ونیول او په لاندې ډول یې د استنطاق لاندې راوستل:

یوه صحابي ؓ ته یې وویل چې ته شاهدي وایې چې محمد ﷺ د الله ﷻ رسول دی؟ ده وویل چې: هو. بیا یې ورته وویل چې ته شاهدي وایې چې زه هم د الله ﷻ رسول یم؟ ده وویل چې: هو. نو دغه صحابي ؓ یې خوشې کړ.

(۱) تفسیر کبیر ج ۸ ص ۱۴

(۲) صحیح البخاري ج ۲ ص ۱۰۲۶

اما هغه بل صحابي ؓ د اول سوال په جواب كېنې "هو" وويلې او په دوهم كېنې يې جواب وركړ چې: «إِنِّي أَصَمُّ» يعنې: يقيناً زه كونه يم. نوموړي كافر درې ځله سوال تكرار كړ خو په هر وار كېنې به صحابي ؓ جواب وركاوه چې زه كونه يم.

مسيلمه ملعون دغه صحابي ؓ شهيد كړ او سر مبارك يې ترې پرې كړ. نو كله چې دغه قيصه نبي كريم ﷺ ته ورسېده هغه وفرمايل چې: «أَمَّا هَذَا التَّمَنُّوْلُ فَقَدْ مَضَى عَلَى صِدْقِهِ وَتَقِيْنِهِ وَأَخَذَ بِفُطْلِهِ فَهَيِّئْنَا لَهُ. وَأَمَّا الْآخَرُ فَقَدْ رَخَّصَهُ اللَّهُ تَعَالَى فَلَا تَبْعَةَ عَلَيْهِ»^(۱) يعنې: هر چې دغه وژل شوی دی نو يقيناً هغه په خپل صداقت او كلك باور باندې تېر شو او د الله ﷻ فضل يې وگاته نو دا دې ورته مبارك وي. او هر چې هغه بل دی نو هغه ته الله ﷻ رخصت وركړی وه نو په هغه باندې هم څه گناه نشته.

څلورم: د احمد بن مالک رحمه الله عليه څخه چا پوښتنه وکړه چې که څوک دې توره د سر پورې ونيسي نو کفري خبره به وکړې او که نه؟ ده رحمه الله عليه ورته وويلې: چې کله عالم په تقيه باندې عمل وکړي او حق ونه وايي او جاهل د جهل او ناپوهۍ د کبله د حق اظهار ونه کړي "فمضى تبين الحق"^(۲) نو حق به په کوم وخت كېنې څرکند شي؟

ج: په تقيه باندې عمل کوي د ضرورت په بنا جائز گرځول شوي دي د همدې کبله پکېنې د ضرورت څخه زيادت جائز نه دی، لکه چې الله ﷻ د دې ايت په مثل كېنې تصريح کړې ده چې: ﴿وَقَلْبُهُ مُطْمَئِنٌّ بِالْإِيمَانِ﴾ [النحل: ۱۰۶] يعنې: د کفر کلمه په داسې حالت كېنې جائزه ده چې زړه يې په ايمان باندې مطمئن وي. خو يوازې په ژبې سره ورباندې تلفظ وکړي او دا ځکه چې ضرورت په ژبه پوره کېږي د عقيدې تحريف ته حاجت نشته^(۳).

همدارنگه په کار دي چې په کفري کلماتو باندې هم د ضرورت څخه اضافه تلفظ ونه کړي او هم دې د وخت پوره مراعات وکړي، کله چې ضرورت ترسره شو نو بيا ورته په کفري کلمو باندې ځوله بنورول قطعي حرام دي او رخصت يې تمام شو.

د: هله تقيه جائزه نه ده چې په بل چا باندې پکېنې تجاوز واقع کېږي، لکه چې څوک کافرانو ته د خپل ځان معرفي کولو دپاره بل مسلمان ووژني، يا په زنا باندې اقدام وکړي، يا پردی مال غصب کړي، يا پاک لمنو ښځو او سړيو پسې بهتان جوړ کړي او بالاخره يا د استنطاق په وخت كېنې د مسلمانانو د اسرارو څخه پرده پورته کړي^(۴).

ه: همدارنگه په تقيه كېنې د لساني اقرار څخه په غير کفري عمل جائز نه دی، لکه چې څوک خپل ځان خلقي يا پرچمي معرفي کولو دپاره -العياذ بالله- د قرآن كريم سره د استخفاف عمل وکړي. او دا ځکه چې دغسې وضعه د کفر نمايندگي کوي، برابره خبره ده چې عقیده يې ورسره موافقه وي او که نه.

۱) احکام القرآن للجصاص ج ۲ ص ۱۰: مصنف ابن ابي شيه ج ۶ ص ۴۷۲

۲) البحر المحيط ج ۲ ص ۴۲۴

۳) تفسير ابن كثير ج ۱ ص ۲۵۷

۴) تفسير كبير ج ۸ ص ۱۴

د همدې کبله عبد الله بن عباس رضی الله عنهما وويلي دي چې: «لَيْسَ التَّقِيَّةُ بِالْعَمَلِ إِنَّمَا التَّقِيَّةُ بِاللِّسَانِ»^(۱)
تقيه په عمل باندې نه ده بې شکه تقيه په ژبه ده او بس.
و تقيه لکه څنگه چې د نفس د ساتنې دپاره رخصت ده د مال او آبرو د ساتنې دپاره هم
جواز لري^(۲).
نبي کریم ﷺ فرمايلي دي چې: «مَنْ قُتِلَ دُونَ مَالِهِ فَهُوَ شَهِيدٌ»^(۳) يعني: څوک چې د خپل مال په
مقابل کښې ووژل شي هغه شهيد دی.
نو که يو مسلمان د کافر د پلوه تهديد شي چې که د مولاة (دوستۍ) اظهار ونه کړي نو يا به
ووژل شي، يا به يې مال تلف شي او يا به يې ناموس او آبرو توبه شي.
په دې درېوواړو صورتونو کښې ورته په ژبه باندې د مولاة اظهار جائز دی.

يادونه

۸- څرنگه چې په ژبه باندې د کفرې کلماتو استعمال په داسې حال کښې چې قلباً ورباندې
مطمئن نه وي يو مبطن او پټ شی دی هر څوک کولی شي چې په کفرې کلمه باندې قلباً تلفظ وکړي
او د دې سره سره مدعي شي چې زه پرې قلباً مطمئن نه یم. برسېره په دې، د تهديد په اندازه کښې
هم ممکنه ده چې څوک د ډېر لږ تهديد سره د کفرې کلمې يا د کفرې مولاة اظهار وکړي، يا د
ضرورت څخه په زياتو کلماتو باندې تلفظ وکړي او يا حتی د ضرورت د وخت څخه اضافه وخت
ورباندې دوام وکړي، خو په دې ټولو صورتونو کښې بهانه کولی شي چې ما د مجبورتيت څخه دا
تلفظ کړی دی او څوک يې په دنيا کښې نه شي ملامته کولی.
نو ځکه الله ﷻ په دې مقام کښې د ډارولو ډېره موثره جمله دوه ځله تکرار کړې ده چې په ټول
قرآن کښې درېم ځل نه ده نازل شوې، هغه جمله دا ده چې: ﴿وَيُحَذِّرُكُمُ اللَّهُ نَفْسَهُ﴾ يعني: او
الله ﷻ تاسو د خپله خانه ډاروي، نه د بل شي څخه. يعني د ډېر لوی غضب څخه مو ډاروي.
د دې تهديد نظير په ترغيب کښې هغه حديث دی چې نبي کریم ﷺ د روژې د ثواب په باره کښې
وايي چې د بنيادم په هر يو نېک عمل باندې لس چنده اجر ورکول کېږي تر اوه سوه پورې، پرته د
روژې څخه ځکه چې الله ﷻ فرمايي: «فَإِنَّهُ لِي وَأَنَا أَجْزِي بِهِ يَدْعُ شَهَوَتَهُ وَطَعَامَهُ مِنْ أَجْلِي»^(۴) يعني:
چې يقيناً روژه ما لره ده او زه ورباندې (پخپله) جزا ورکوم، خپل خواش او خوراک يې زما د کبله
پرېښی دی. يعني د روژې جزا دومره لويه ده چې په اندازه باندې يې د الله ﷻ څخه په غير ملانک
هم نه پوهېږي.

^(۱) تفسير ابن کثير ج ۱ ص ۲۵۷^(۲) روح المعاني ج ۳ ص ۲۲۱^(۳) صحيح البخاري ج ۱ ص ۳۳۷^(۴) سنن النسائي ج ۱ ص ۳۱۰

د اهل التشيع تقيه

۹- د ذکر شوي بيان څخه څرگنده شوه چې مسلمان ته د موالاة (دوستۍ) اظهار جائز دی مگر چې د کافرانو د پلوه تهدید شي. خو د همدې ایت څخه اهل التشيع تقيه د يوه اصل په حيث استنباطوي او په هر ځای کېنې چې دوی د لږ څه مشکل سره مخامخ شي هلته تقيه په کار اچوي. د علي عليه السلام او د نورو هغو صحابه وو څخه چې هغه شي په ثبوت ورسېږي کوم چې د دوی په طبیعت برابر نه وي نو هغه هم په تقيه باندې حملوي.

ځينې اهل التشيع په تقيه کېنې دومره مبالغه کوي چې وايي: د اهل تشيع څخه چې څوک په سني امام پسې لمونځ وکړي د دې دپاره چې په شيعه مذهب باندې پرده واچوي نو دومره ثواب لري لکه يو پيغمبر پسې يې چې لمونځ اداء کړی وي. دوی داسې نور مزخرفات وايي چې د ایت شريف سره بالکل ارتباط نه لري^(۱).

ايا اعمال حاضرېدلی شي؟

۱۰- مفسرينو کرامو د اعمالو د احضار معنی داسې کړې ده چې هغه به مجسم کړی شي او حاضر به کړی شي او يا د اعمالو حضور د عملنامو يا د جزا د حضور څخه کنایي دی^(۲). مگر مونږ دغو درېواړو تاويلونو ته حاجت نه لرو ځکه چې په نني عصر کېنې اعراض انتقالېږي او هم تېر شوي اعراض حاضر گرځول کېږي، مثلاً نن چې کومې خبرې ثبت شي او يا د ځينو شيانو تلویزوني عکاسي وشي ډېر کلونه وروسته هم هغه بيا حاضرېدلی شي او هم ليدلی شي. کله چې دا صحنه په دنيا کېنې تکرارېدلی شي نو په آخرت کېنې خويې هيڅ مانع نشته.

يادونه

۱۱- ځينو مفسرينو کرامو د ﴿يَبْتَئُهُ﴾ ضمير د قيامت ورځې ﴿يَوْمَ﴾ ته راجع کړی دی^(۳)، يعنې بدکاره نفس به تمنی کوي چې د ده او د دغې ورځې په منځ کېنې ډېره زمانه وي. مگر مونږ ته دا ښه خبره ښکاره شوه چې ضمير بد عمل ته راجع شي چې ورته نژدې ذکر دی.

أَمَدٌ څه معنی؟

۱۲- د "أَمَدٌ" او د "أَبَدٌ" په منځ کېنې تقارب دی دواړه اوږدې زمانې ته وايي، فقط دومره فرق لري چې په "أَمَدٌ" کېنې زمانه مجهوله غايه لري او په "أَبَدٌ" کېنې بالکل غايه او انتهاء نه لري^(۴). ځينې مفسرين لا وايي چې په دې مقام کېنې د ﴿أَمَدًا بَعِيدًا﴾ څخه لرې مسافه مطلب ده لکه څومره چې مشرق د مغرب څخه لرې دی^(۵).

(۱) روح المعاني ج ۳ ص ۱۲۴

(۲) تفسیر الفاسي ج ۴ ص ۸۴

(۳) تفسیر ابی السعد ج ۲ ص ۲۴

(۴) مفردات الراغب ص ۲۰

(۵) روح المعاني ج ۳ ص ۱۲۷

په هر تقدير د معنى حاصل يې داسې کېږي: عاصيان خونن ورځ گناه ته ډېر خوشالېږي او ډېر رغبت لري چې ورنژدې شي خو د قيامت په ورځ چې کله د خپلې گناه مخ وگوري دومره به ترې متنفر شي چې وايي به کاش چې زما او ستا په منځکښې ډېره لرې مسافه وي چې په ډېره اوږده زمانه کېنې هم سره نه وي يو ځای شوي.

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ

رَحِيمٌ﴾ ﴿قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ﴾ ﴿٣١﴾

[۳۱] ووايه (ای پیغمبره!) که چرته تاسو (ای خلکوا) یاستی چې د الله ﷻ سره محبت لری نو زما متابعت وکړی الله ﷻ به تاسو محبوب وگرځوي (درڅخه راضي به شي) او گناهونه به مو درته وښيي. او الله ﷻ ښونکی (او) مهربان دی.

[۳۲] ووايه (ای پیغمبره!) چې (ای خلکوا) د الله ﷻ او د ده د پیغمبر ﷺ اطاعت وکړی، نو که دوی ترې مخ تاو کړ نو بې شکه الله ﷻ کافران نه خوښوي.

شان نزول او ارتباطونه

۱- د ذکر شوو دواړو ایتونو په شان نزول کېنې تقریباً اووه روایتونه مفسرینو کرامو لیکلي دي^(۱)، چې مونږ دلته یوازې د دوه روایتونو په ذکر سره اکتفاء کوو:

الف: لکه چې پخوا مو ذکر کړی وه چې د دې سورت د سر ایتونه د نجران د وفد په باره کېنې نازل شوی دي، دغو نصاراوو د نبي کریم ﷺ سره د مباحثې په ترڅ کېنې دا خبره هم وکړه چې مونږ عیسیٰ ﷺ ته ځکه په الوهیت باندې قایل یو چې د الله ﷻ سره محبت لرو او دا کار مو د محبت یو مظهر دی.

د نصاراوو دا بهانه د مشرکانو بهانې ته ورته وه چې الله ﷻ د دوی د خولې څخه فرمایي چې: ﴿مَا تَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَى﴾ [الزمر: ۳] یعنې: مونږ د پوتانو عبادت نه کوو مگر د دې دپاره چې دوی مو الله ﷻ ته ورنژدې کړي نژدې کول.

د نصاراوو د نه مسلمانېدلو یو مهم عامل دا وه چې دوی خپلو خانو ته د نورو خلکو څخه په امتیاز باندې قائل وه چې: ﴿وَنَحْنُ أَبْنَاءُ اللَّهِ وَأَحِبُّوهُ﴾ [المائدة: ۱۸] یعنې: مونږ د الله ﷻ زامن او د ده دوستان یاستو. د الله ﷻ د عذاب څخه مونږ ته څه خطر نشته مونږ ترې نه ډارېږو.

نو الله ﷻ نبي کریم ﷺ ته د دوی د همدې خبرې جواب ورزده کړ چې که رښتیا د الله ﷻ سره مینه او محبت لری زما متابعت وکړی. زه چې څه وایم هغه ومنی^(۲).

(۱) زاد السیر ج ۱ ص ۳۱۸: تفسیر البغوي ج ۱ ص ۲۹۳

(۲) تفسیر الطبري ج ۳ ص ۲۳۲

آل عمران (۳)

ب: کله چې عبد الله بن ابي (رئيس المنافقين) ذکر شوی جواب واورېده نو په پروږياښه یې شروع وکړه چې نبی کریم ﷺ غواړي چې خپل ځان راته د معبود په صفت جوړ کړي چې مونږ یې عبادت وکړو.

نو الله ﷻ نبی کریم ﷺ ته د همدې خبرې جواب هم ورزده کړ چې: زما اطاعت د الله ﷻ اطاعت دی، زه کوم شخصي اطاعت ستاسو څخه نه غواړم. برسېره په دې، زما خبره د پیغمبر په صفت ومنئ چې د الله ﷻ د احکامو صرف ابلاغ کوم او بس. دا زما احکام نه دي بلکې د الله ﷻ احکام دي.^(۱)

۲- په دې مقام کې د ایتونو د اړوند لاندې وجې ولولئ:

الف: تردې ځایه الله ﷻ د خپل وحدانیت پوره دلایل بیان کړه اوس د نبی کریم ﷺ د رسالت په باره کې استدلال بیانېږي چې نبی کریم ﷺ څکه په حقه پیغمبر دی چې د هغه محبت د الله ﷻ د رضا سبب دی او هم د هغه اطاعت د الله ﷻ اطاعت دی.

ب: د هغو ایتونو مضمون دا وه چې د الله ﷻ د دښمنانو سره محبت مه کوئ او د دې ایتونو مضمون دا دی چې د ده ﷻ د دوستانو سره مینه او محبت وکړئ چې د دوی په اول سر کې نبی کریم ﷺ واقع دی.

ج: هلته مسلمانان د اړول شوي وه چې د الله ﷻ څخه وډار شي او د ده ﷻ رضا حاصله کړي، دلته هغه طریقه بیان شوې ده چې د الله ﷻ رضا ورباندې حاصلېدلی شي.

د مطلب خلاصه

۱- یعنی: ای پیغمبره! ټولو خلکو ته اعلان کړه چې که تاسو غواړئ چې د الله ﷻ سره محبت وکړئ ترڅو د هغه رضا حاصله کړئ او د غضب څخه یې په امن کې شئ نو لار یې همدا یوه ده چې زما متابعت وکړئ او زما په قدم باندې لاړ شئ چې ذکر شوی مراد مو ترسره شي، الله ﷻ به تاسو محبوب جوړ کړي او درڅخه به راضي شي. برسېره په دې، گناهونه به هم درته وېشي ځکه چې الله ﷻ بشونکی دی او د نورو نېکو اعمالو توفیق به هم درکړي ځکه چې الله ﷻ مهربان دی. لنډه دا چې که تاسو د الله ﷻ د محبت ادعاء کوئ نو زما په متابعت کې یې ښکاره کولی شئ او بس. او که نه نو په محبت کې یې رښتیني نه یاست دروغ وایاست.

۲- او ای پیغمبره! خلکو ته بل دا اعلان وکړه: زه چې تاسو خپل متابعت ته رادعوت کوم مطلب مې دا نه دی چې په تاسو باندې خپل شخصي حاکمیت قائلول غواړم، بلکې مطلب مې دا دی چې د الله ﷻ اطاعت وکړئ او زما اطاعت څکه وکړئ چې زه د هغه ﷻ دراستولی شوی بنده یم، نو زما اطاعت د الله ﷻ اطاعت دی او د هغه ﷻ بندگي ده، زه غواړم چې تاسو د الله ﷻ بندگان جوړ شئ نه دا چې تاسو زه د خپل ځان بندگان جوړ کړم.

(۱) روح المعاني ج ۳ ص ۱۳۰

۳- نو ای پیغمبره! که خلکو ستا ذکر شوي دواړه اعلانونه ومنل خو ډېره ښه ده سمه لاره یې وموندله، او که ورته یې شا کړه نو دوی په غلطه لاره روان او کافران شوه، په تا باندې یې څه ملامته نشته بلکې په همدوی ده الله ﷻ به ورباندې خپل غضب نازل کړي. دا ځکه چې الله ﷻ د کافرانو څخه په بله یوه لار باندې هم نه راضي کېږي، د الله ﷻ د رضا حاصلولو لاره همدا یکې یوه لاره ده او بس، نن ورځ نه عیسویت د نجات لاره ده او نه یهودیت، بلکې بالفرض که موسی ﷺ ژوندی وی او عیسی ﷺ په ځمکه باندې وی نو هغوی دواړو به هم بله لاره نه وی موندلې.

توضیحات

۱- په دې مقام کښې د بنده محبت د دې څخه عبارت دی چې یوازې الله ﷻ ته عبادت وکړي او شریک ورسره ونه دروي. او د الله ﷻ محبت دې ته وايي چې ترې راضي شي او گناهونه ورته عفو کړي او د ښکیو توفیق ورکړي^(۱).

۲- یوه ورځې نبي کریم ﷺ اودس کاوه او ځینو صحابه وو کرامو یې د اوداسه استعمال شوې اوبه په ځان پورې موبلې، نو نبي کریم ﷺ ورته وویل چې: په تاسو باندې څه باعث دی چې دا کار کوئ؟، هغوی جواب ورکړ چې په مونږ باندې د الله ﷻ او د پیغمبر ﷺ محبت باعث دی.

نو نبي کریم ﷺ وفرمایل چې: «مَنْ سَرَّهُ أَنْ يُحِبَّ اللَّهَ وَرَسُولَهُ أَوْ يُحِبَّهُ اللَّهُ وَرَسُولُهُ فَلْيَصْدُقْ حَدِيثَهُ إِذَا حَدَّثَ، وَلْيُؤَدِّ أَمَانَتَهُ إِذَا أَوْثَمِنَ وَلْيُخَيِّنْ جِوَارَ مَنْ جَاوَرَهُ»^(۲)، یعنی: هرڅوک چې په دې خوشالېږي چې د الله ﷻ او د پیغمبر ﷺ سره محبت ولري او یا په دې خوشالېږي چې الله ﷻ او پیغمبر ﷺ یې محبوب وگرځوي نو رښتیا خبرې دې کوي کله چې گډېږي او امانت دې سپارې کله چې ورته کېښودل شي او د خپلو گواندیانو گواندې دې ښه کړي.

د دې حدیث څخه لاندې دوه مطلبه په تبادر سره د سړي ذهن ته ورځي:

الف: علماء کرامو او مشانځو ته په کار دي چې د خپلو شاگردانو او مریدانو څخه د لاسونو په مچو کولو باندې راضي نه شي ترڅو چې شریعت عملي نه کړي او په اسلام باندې منگولې ښځې نه کړي.
ب: شاگردانو او مریدانو ته په کار دي چې د الله ﷻ او د پیغمبر ﷺ محبت د استاذانو او مشانځو په لاس مچو کولو کښې تمثیل نه کړي او دا خیال ونه کړي چې د قیامت په ورځ به مو یوازې همدا په کار راشي که شریعت مو عملي کړی وي او که مو د پښو لاندې کړی وي.

﴿إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ﴾^(۳) ذَرِيَّةٌ

بَعْضُهَا مِنْ بَعْضٍ وَاللَّهُ سَمِيعٌ عَلِيمٌ ﴿۱۹﴾

(۱) تفسیر روح المعانی ج ۳ ص ۱۲۹

(۲) شعب الإيمان للبيهقي ج ۲ ص ۲۰۱

آل عمران (۳)

[۳۳] بې شکه الله ﷻ آدم ﷺ غوره گرځولی وه، او نوح ﷺ هم، او د ابراهيم ﷺ تېر هم، او د عمران تېر هم، (هر يو د خپلو زمانو) په عالمونو باندې.

[۳۴] په داسې حال کې چې ځينې د ځينو نورو زېږنده (زوزات) وه، (په دغو ټولو کې بې يو هم د خپله خانه سره د عبادت په استحقاق کې شریک نه دی گرځولی خو) او الله ﷻ (د کافرانو د کفر خبرو) اورېدونکی دی (او د هغوی په اغراضو باندې) پوه دی.

ارتباطونه او د مطلب خلاصه

۱- په دې ایتونو کې د تېرو شوو ایتونو مضمون په لاندې وجو سره تعقیب شوی دی:

الف الله ﷻ د انسان د پیدا کولو سره سمه هغه لاره هم ښودلې ده چې سړی ورباندې د الله ﷻ رضا حاصلولی شي. د آدم ﷺ څخه نیولې تر آخر الزمان پیغمبر ﷺ (محمد ﷺ) پورې، یو لک څلېرشت زره زیات یا کم پیغمبران ﷺ یې د همدې مطلب دپاره استولي دي، نو هیڅا نه د اعذر نه پاتې کېږي چې ماته د الله ﷻ د رضا حاصلولو لاره نه وه معلومه.

ب ټولو پیغمبرانو ﷺ یو مطلب تعقیب کړی دی چې د الله ﷻ وحدانیت دی، نو یو پیغمبر منل او بل نه منل غټه خطا ده، لکه اهل الکتاب چې د دې خطا مرتکب شوي دي.

ج اهل الکتابو خپل ځانونه غولولي دي چې مونږ د پیغمبرانو اولاده یو، که بالفرض نسب ګټه رسوونکی وی نو ټولو خلکو ته به یې ورسوي ځکه چې ټول خلک د پیغمبرانو اولاده ده، لکه آدم ﷻ او نوح ﷻ.

د که نصارا د عیسیٰ ﷺ یا د مریمې (مریم) په الوهیت باندې قائل دي نو د هغوی پلار خو عمران نومېده، د هغوی د نسب سلسله خو معلومه ده او نسب د الوهیت سره متناقض شوی دی.

ه رېښتیا چې دوی دواړه الله ﷻ خپل غوره بندګان جوړ کړي وه مګر د بندګۍ څخه خو وتلې نه وه، که غوره جوړول، د الوهیت معنی ورکوي نو الله ﷻ خو نور بندګان هم غوره گرځولي دي هغوی نه ولې د الوهیت لقب نه ورکوي چې په همدوی دواړو پورې مو مختص کړی دی؟ که بالفرض غوره گرځولو د الوهیت معنی ورکولی نو د هر چا څخه وړاندې باید دا لقب آدم ﷻ ته ورکړی چې ابو البشر دی، بیا نوح ﷻ چې آدم ﷻ ثاني او دوهم ابو البشر دی، بیا ابراهيم ﷻ ابو الانبياء دی، بیا عمران (عمر) دی چې ابو مریم او جد عیسیٰ ﷻ دی.

ای نصارا و! ډېر بې انصافه یاست چې مریم (مریم) او عیسیٰ ﷻ هر یو د (له په نامه یادوی او د دوی دواړو پلار (عمران) ته (له نه وایی؟ که دلته درسره دلیل نشته نو هلته د دې څخه به غیر څه دلیل لری چې هغوی الله ﷻ غوره گرځولي وه، ایا غوره گرځول د الوهیت معنی ورکوي؟

۲- یعنی الله ﷻ ځمکه د غوره بندګانو څخه نه ده خالي کړې ترڅو په خلکو باندې د الله ﷻ د رضا حاصلولو لاره پټه پاتې نه شي لاندې څو مثالونه یې ولولئ:

الف آدم ﷻ د غوره بندګانو (پیغمبرانو) څخه وه چې ملائکو ته یې مسجود وګرځاوه او شیطان یې د دې کبله ملعون کړ چې د ده د سجدې څخه یې انکار وکړ.

ب: نوح عليه السلام د الله تعالى غوره بنده وه، د ده په غوښتنې سره د وخت ټول کافران هلاک شوه حتی چې زوی یې هم د غرقېدلو څخه نجات ونه موند.

ج: د ابراهیم عليه السلام په تېر کښې هم الله تعالى زښت ډېر غوره بندگان پیدا کړي وه لکه اسماعیل عليه السلام، اسحاق عليه السلام، یعقوب عليه السلام، یوسف عليه السلام، موسی عليه السلام، هارون عليه السلام، محمد عليه السلام (آخر الزمان پیغمبر) او داسې نور چې د ابراهیم عليه السلام څخه وروسته ټول پیغمبران د همدې د نسل څخه مبعوث شوي دي.

د: د عمران عليه السلام د تېر څخه یې مریم عليها السلام هم پیدا کړې ده چې په معجزانه توګه یې ورته عیسی عليه السلام وپاښه.

ذکر شوي ټول غوره بندگان الله تعالى د خپل وخت په خلکو باندې ممتاز او لوړ ګرځولي وه، او هم یې ټول د آدم عليه السلام څخه په غیر د توالد او تناسل په سلسله موجود کړي وه، چې د بندگانو د پیدا کولو عمومي لارده، نو ایا دا مناسبه ده چې اهل الکتاب ځینو ځینو ته په الوهیت باندې قائل شي او د بندګۍ د قید څخه یې ازاد وګڼي؟

۲- ای پیغمبره! الله تعالى د دوی ټول اقوال او چټیاو اوري او ستا هلې ځلې هم ترې پټې نه دي. د دوی دا مطلب دی چې په همدې بهانه باندې ستا د نبوت څخه انکار وکړي او دنیاوي جاه او جلال (چې دوی ته په خطر کښې ښکاري) د لاسه ورنه کړي، خو دا مرام به یې هیڅکله ترسره نه شي، په دنیا او آخرت دواړو کښې به د ذلت سره مخامخ شي.

توضیحات

۱- د موسی عليه السلام پلار هم عمران نومېده او د عیسی عليه السلام د نېکه (د بي بي مریم عليها السلام پلار) هم عمران نوم وه، د دواړو عمرانانو په منځکښې تقریباً اتلس سوه (۱۸۰۰) کاله فاصله وه^(۱).

د اول عمران تېر موسی عليه السلام، هارون عليه السلام او نور پیغمبران دي چې د هغه په نسل کښې پیدا شوي دي. او د دوهم عمران تېر عیسی عليه السلام او بي بي مریم عليها السلام دي.

مفسرینو کرامو ذکر شوي دواړه ډوله تفسیرونه کړي دي مګر د دې مقام سره دوهم تفسیر ښه پيوند خوري ځکه چې:

الف: دلته د نصارو د عقیدې رد مطلب دی چې عیسی عليه السلام او بي بي مریم عليها السلام ته په الوهیت باندې قائل وه، چې د رد حاصل یې د ارتباط په وجوړو کښې ښه بیان شوی دی.

ب: په راتلونکي ایت ﴿إِذْ قَالَتِ امْرَأَتُ عِمْرَانَ﴾ کښې بالاتفاق د عمران څخه د عیسی عليه السلام نیکه مراد دی. نو دلته به هم همدغه مراد وي ترڅو لوستونکو باندې خلط ملط رانه شي والله تعالى اعلم.

سوال جواب

۲- که څوک وایي چې: په دې کښې څه حکمت دی چې د آدم عليه السلام او نوح عليه السلام سره د آل کلمه زیاته نه شوه او د ابراهیم عليه السلام او د عمران عليه السلام سره زیاته شوه؟

(۱) روح المعاني ج ۳ ص ۱۳۱

مونږ وایو چې:

الف: د ابراهیم عليه السلام په غوره ګرځولو کښې خو د چا خبره نه وه، خبره په دې کښې وه چې اهل الکتابو خپل خانونه ممتاز ګڼل چې دوی د اسحاق عليه السلام اولاده دي نو الله تعالى د هغوی نظر رد کړ چې د ابراهیم عليه السلام د تېر ټول پیغمبران غوره ګرځولی شوي دي چې اسماعیل عليه السلام هم پکښې شامل دی. یوازې اسحاق عليه السلام غوره نه دی لکه چې ستاسو خیال دی.

ب: ترڅو اهل الکتاب متوجه کړی شي چې عیسی عليه السلام او مریم عليه السلام معبودان نه دي بلکې د عمران عليه السلام د ارحم ټبر دي، الله تعالى غوره ګرځولي دي خو معبودان یې نه دي ګرځولي. د همدې کبله په آل عمران باندې صراحت وکړی شو که نه نو په آل ابراهیم کښې خو دوی دواړه هم شامل وه، جدا ذکر کولو ته یې حاجت نه وه.

“ذُرِّيَّةٌ” څه ته وايي؟

۳- د [البقرة: ۱۲۴] ایت لاندې د ذکر شوې کلمې په اړوند څه لیکلې شوي دي خو دلته دومره اضافه کوو چې د “ذُرِّيَّةٌ” اطلاق د پیرانو او انسانانو په اولاده (فروعې) باندې کېږي مګر کله-کله به پلرونو (أصولو) کښې استعمالېږي. الله تعالى فرمایي چې: ﴿وَأَنذَرْتُهُمْ لَئِنْ كَانُوا لَآتِيَهُمْ آيَاتِي لَيَكْفُرْنَ بِهَا وَلَيَقُولُنَّ إِنَّا كُنَّا نَسْتَمْتَلِيكُمْ كَلِمَةً وَلَئِنْ كُنَّا نَسْمَعُ لَنَنصِتَنَّ أَفَلَا تُؤْمِنُونَ﴾ [یس: ۴۱] یعني: او دوی (انسانانو) لره د قدرت یوه نښه دا ده چې د دوی پلرونه مو د نوح عليه السلام په ډکه بېړۍ کښې پورته کړه (او د غرق څخه مو نجات ورکړ). برسېره په دې، که څه هم د ﴿ذُرِّيَّةٌ﴾ د کلمې جمعه “ذريات” او “ذرائي” راځي مګر پخپله ذکره شوې کلمه هم په جمعه او مفرد دواړو کښې استعمال مومي، لکه چې په راتلونکي [۳۸] ایت کښې په مفرد کښې استعماله شوې ده.

﴿إِذْ قَالَتِ امْرَأَتُ عِمْرَانَ رَبِّ إِنِّي نَذَرْتُ لَكَ مَا فِي بَطْنِي مُحَرَّرًا فَتَقَبَّلْ مِنِّي إِنَّكَ أَنْتَ السَّمِيعُ الْعَلِيمُ﴾ ۱۱۱ ﴿فَلَمَّا وَضَعَتْهَا قَالَتْ رَبِّ إِنِّي وَضَعْتُهَا أُنْثَىٰ وَاللَّهُ أَعْلَمُ بِمَا وَضَعْتَ وَلَيْسَ الذَّكَرُ كَالْأُنْثَىٰ ۖ وَإِنِّي سَمَّيْتُهَا مَرْيَمَ وَإِنِّي أُعِيذُهَا بِكَ وَذُرِّيَّتَهَا مِنَ الشَّيْطَانِ الرَّجِيمِ﴾ ۱۱۲ ﴿فَتَقَبَّلَهَا رَبُّهَا بِقَبُولٍ حَسَنٍ وَأَنْبَتَهَا نَبَاتًا حَسَنًا وَكَفَّلَهَا زَكَرِيَّا ۖ كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ يَمْرِئُؤُا لَكَ هَذَا قَالَ هُوَ مِنْ عِنْدِ اللَّهِ ۖ إِنَّ اللَّهَ بِرِزْقٍ مِّنْ يَّشَاءُ بِغَيْرِ حِسَابٍ﴾ ۱۱۳ ﴿

[۳۵] (ای پیغمبره!) هغه وخت (وریاد کړه) چې د عمران ماندېنې وویلې چې: ای ربه! یقیناً ما ستا دپاره هغه شی نذر کړی دی چې زما په ګېډه دی. په داسې حال کښې چې (د عبادت دپاره) ازاد

کړی شوی دی، نو زما څخه یې قبول کړې. بې شکه ته همدا ته اورېدونکی (قبلونکی او) پوه یې.
[۳۶] نو کله چې د بې بې مریمې رضی الله عنها مور خپل د گیلدي ماشوم وزېراوه، ویې ویلې (په غمږنه لېجه) چې: ای ربه! یقیناً ما خو (ما فی البطن) نفس بنځینه وزېراوه. او الله ﷻ خو ښه پوه وه په هغه شي باندې چې هغې (بې بې) زېږولی وه (چې څومره با عزته ماشوم دی، خو دا ورباندې پوه نه وه) او (تحرراً یې وویلې چې) نارینه خو د بنځینه په شان نه دی (چې په نذر کېنې به قبول شي خو د دې سره سره زه امید کوم).

او بې شکه (ای ربه!) ما هغه مریم (عابده) ونوموله (هیله ده چې ته یې قبوله کړې) او بې شکه زه دې ته او د دې زوزات ته په تاباندې د رتلي شوي شیطان څخه پناه ورکوم (غواړم).
[۳۷] نو بې بې مریم رضی الله عنها د هغې رب په ډېر ښه قبلولو سره قبوله کړه او په ډېر ښه زرغونولو سره یې زرغونه کړه (چې د عیسیٰ ﷺ غوندې زوی یې وروبښه) او زکریا ﷺ یې ورته کفیل وټاکه. په هر وخت کېنې به چې په هغې باندې زکریا ﷺ عبادتگاه ته ورداخل شو د هغې په نزد به یې (ناشنا) رزق وموند، (نو) ورته به یې ویلې: ای مریمې! دا درته د کومه شو؟ هغې به (په جواب کېنې) ویلې: دا د الله ﷻ د پلوه دی. بې شکه د الله ﷻ چې هر چا ته اراده وشي بدون د حساب (پرېمانه) روزي ورکوي.

ارتباط او د مطلب خلاصه

مونږ مخکې لیکلي وه چې په دې مقام کېنې یو غټ هدف د اهل الكتابو او خصوصاً د نصاراوو د مزخرفې عقیدې رد دی. په دې ایتونو کېنې د ذکر شوي هدف یوه مهمه کړۍ بیان شوې ده چې د معنی حاصل یې داسې کېږي:

الف: د مریمې رضی الله عنها مور د ﴿أَمْرَأَتُ عِمْرَانَ﴾ د عمران د مېرمنې په نامه یاده شوه نه د هغې په اصل نامه، ترڅو دوی پوه شي چې مریمه رضی الله عنها د نورو انسانانو په څېر د یوه سړي او یوې ښځې لور وه. لکه چې نورې لورگانې یوه هم معبوده نه شي جوړېدلې نو مریمه رضی الله عنها هم معبوده نه شي جوړېدلې.

ب: کله چې په مریم رضی الله عنها باندې خپله مور د نورو ماشومانو په څېر امیدواره شوه هغه دومره هم نه پوهېده چې زما په گېډه کېنې به هلک وي او که جلۍ، د همدې کبله یې په ﴿مَا فِي بَطْنِي﴾ سره تعبیر وکړ چې د دواړو امکان یې درلود.

ایا هغه څوک معبود کېدلی شي چې د خپلې مور د گېډې دوره یې تېره کړې وي؟

ج: د مریمې رضی الله عنها مور خو هغه شی چې د دې په گېډه کېنې وه (ما فی بطنها) د الله ﷻ دپاره نذر وگرځاوه او ویې ویلې: ای الله! همدغه شی مې ستا د عبادت دپاره د ټولو دنیاوي کارونو څخه ازاد گرځولی دی، ای الله! زما دا نذر قبول کړې.

ایا هغه څوک چې العیاذ بالله پخپله معبود وي د بل چا دپاره نذر جوړېدلی شي؟

د: د مريمې عليها السلام مور خو د نذر د وړاندیز په وخت کښې وويلې چې: ای الله! همدا ته اورېدونکی او پوه یې، زما دا نذر قبول کړې، ته خو پوهېږې چې خومره په اخلاص باندې مې دې کار ته اقدام کړی دی. هغې خو مَا فِي بَطْنِهَا ته د تَمِيع او عَلِيم لقب ورنه کړ نو تاسو څنگه ورباندې د اله نوم ږدئ؟

ه: د مريمې عليها السلام مور چې کله هغه وزېږوله نو وې وويلې چې: ای ربه! ما خو بنځینه ماشوم وزېږاوه. داسې خو یې ونه ويلي چې ما معبود وزېږاوه، چې نه ورته بنځینه ویلی شي او نه نارینه؟
و: که څه هم نوموړې په بنځینه ماشوم باندې لږ څه غمژنه شوه چې دا به زما په نذر کښې قبوله شي او که نه، مگر الله ﷻ ته د همدې بنځینه ماشوم رتبه او حیثیت معلوم وه چې د خپل وخت په ټولو زنانه وو باندې یې غوره او بهتر ګرځولی وه. اما معبود خو یې نه وه جوړ کړی او نه یې د ځانه سره په عبادت کښې شریکه کړې وه.

ز: هغې وويلې چې تر او بنځه سره برابر نه دي، ځکه چې نارینه د عبادت دپاره نذر قبلېدلی شي خو بنځینه نه شي قبلېدلی. دا سې خو یې نه دي ويلي چې معبود او بنده برابر نه دي، تر څو ستاسو ګومان درست وګڼل شي.

ح: هغې ورباندې مریم نوم کېښود، د معبود نوم یې ورباندې نه دی ایښی لکه چې تاسو یې ورباندې ږدئ.

ط: هغې د خپلې لور دپاره د الله ﷻ څخه سوال وکړ چې ای الله! د جني او انسي شیطانونو څخه یې په امن کښې وساتې او ته یې نگاهبان شي. نو ایا معبود ته هم د شیطان خطر شته؟
ي: هغې خو د خپلې لور د اولادې دپاره هم په الله ﷻ سره د شیطانونو څخه پناه وغوښتله. ایا د بي بي مريمې عليها السلام زوی (عيسى عليه السلام) چې د خپلې مور په شان د رحم د دورې څخه وروسته زېږېدلی دی، معبود جوړېدلی شي؟ چې تاسو ورته (قَالَتْ ثَلَاثَةٌ) درېم معبود وایاست؟
عجیبه ده چې نیاګۍ (د بي بي مريمې مور) ورباندې د شیطانونو څخه ډارېدله او تاسو ورته د الوهیت لقب ورکوی؟

یا: الله ﷻ د بي بي مريمې د مور سوال په احسن قبول سره ومانه، د یوې خوا یې هغې ته د نذر پوره اجر ورنه ورکړه او د بلې خوا یې بي بي مريمه د شیطانونو څخه په امن کښې وساتله او پوره تقوی، دینداري، ښه اخلاق، پاک لمني او روحي اطمینان یې ورکړ: ایا دا صفات د بندګۍ نه دي؟
یب: الله ﷻ د هغې سوال د مريمې عليها السلام د اولادې په باره کښې هم منظور کړ او په ډېره ښه طریقه باندې یې ورته غوره زوی (عيسى عليه السلام) وبانښه چې پیدایښت یې هم معجزانه وه، ژوند یې هم معجزانه وه او هم به په معجزانه توګه د اسمانونو څخه د قیامت ورځې ته نژدې رابښکته شي. ایا یو بنده چې د غوره صفاتو خاوند شي، د هغه څخه معبود جوړېدلی شي؟

یح: د هغې د سوال د قبول یوه ښه دا شوه چې الله ﷻ بي بي مريمې ته زکریا عليه السلام کفیل وټاکه چې د وخت پیغمبر ﷺ وه، د یو پلوه د هر حیثه د ګناه څخه پاک او معصوم وه او د بل پلوه معنوي

نریه کوونکی وه. نو مریمه رضی الله عنها لکه چې د خلکو د اتهاماتو څخه یې غمه شوه د ښه استاذ (ښوونکي) شاگرد هم وگرځېدله. ایا معبود هم د چا کفالت یا ښوونې ته اړتیا لري؟

یو. د قبول بله نښه دا شوه چې بی بی مریمې رضی الله عنها ته الله ﷻ د غیبو څخه څه رزق مقرر کړ چې په هر وخت کښې به زکریا عليه السلام د هغې عبادت ځای ته ورننووت هلته به یې نا اشنا روزي لیدله. ایا معبود هم رزق ته اړتیا لري؟

په: بله نښه یې دا وه چې بی بی مریمې رضی الله عنها په الله ﷻ باندې پخه عقیده درلوده. هغه پوهېده چې د غیبو روزي شیطاني استدراج نه دی بلکې د الله ﷻ د هغو کراماتو څخه ده چې ماته یې رابښلي دي نو ځکه به یې د زکریا عليه السلام د دې سوال ﴿أَنْ لَّكَ هَذَا﴾ یعنې: دا درته د کومه شوه؟ جواب ورکاوه چې: ﴿هُوَ مِنْ عِنْدِ اللَّهِ﴾ یعنې: دا د الله ﷻ د جانب ده، بی شکه د الله ﷻ چې چا ته اراده وشي یې حساب به روزي ورکوي.

ای نصاراووا ایا تاسو د ذکر شوو کراماتو د کبله مریمه رضی الله عنها د اله په نامه یادوئ؟ که داسې وی نو معجزات او کرامات خو پیغمبران او نور ولیان هم لري هغوی ته ولې ذکر شوي لقب نه ورکوی؟

توضیحات

۱- که څوک وایي: په دې کښې څه حکمت دی چې د بی بی مریمې رضی الله عنها مور په نامه سره یاده نه شوه لکه څنگه یې چې پلار په نامه سره یاد شو؟

مونږ وایو چې: په دې باره کښې راته دوه وجې ښکاري، یوه دا چې نسب د پلار څخه ثابتېږي او په دې مقام کښې د بی بی مریمې رضی الله عنها نسب هدف دی ترڅو د نصاراوو عقیده رده کړی شي چې هغې ته یې درېم (اله) وایي. او بله دا چې د زنانه وو نومونه دومره شهرت نه لري لکه د نارینه وو نومونه، مونږ پوهېږو چې نوموړې بی بی د خپل نامه څخه په دې ښه وپېژاندله شوه چې عمران ته یې اضافت وکړی شو او ﴿أَمْرَأْتُ عِمْرَانَ﴾ وویل شو.

د مریمې د مور نوم

۲- د بی بی مریمې رضی الله عنها د مور نوم "حنة" وه چې د "فَأَقْوَصَافًا" لور وه، د دې بله خور "إِشَاع" نومېده چې د زکریا عليه السلام مېرمن او د یحیی عليه السلام مور وه^(۱)، نو په دې تقدیر زکریا عليه السلام د بی بی مریمې رضی الله عنها د ترور مېړه (شرعي محرم) گرځي چې د کفالت دپاره یې ښه مناسبت وه.

ایا د ماشوم نذر کول جواز لري؟

۳- د هغه وخت په شریعت کښې جائزه وه چې څوک خپل یو ماشوم د الله ﷻ د عبادت دپاره نذر کړي او د دنیاوي کارونو څخه یې محرم (ازاد) کړي، او شرانغ خو په دغسې فرعي احکامو کښې اختلاف لري، خو سره د دې هم که نن ورځ څوک د الله ﷻ سره همدغه ډول معاهده وکړي

(۱) تفسیر البغوي ج ۱ ص ۲۹۵

مثلاً چې خپل فلانی ماشوم به صرف د الله ﷻ د رضا دپاره په شرعي علومو کښې مصروف نوم نو باید چې وفا ورباندې وکړي.^(۱)

سوال جواب

۴- که څوک وايي چې: د تشبیه په وجه کښې مشبه به اصل وي نظر مشبه ته، نو نظر همدې قاعدې ته باید په دې مقام کښې داسې ویل شوی وی چې د «وَلَيْسَ الْأَنْثَى كَالدَّكْرِ» زنانه د نارینه په شان نه ده؟!

مونږ وايو چې: په هغه وخت کښې به خلکو ځکه خپل نارینه اولادونه د عبادت دپاره نظر کول چې په ښځینه باندې حیض راځي، د مساجدو خدمت ښه په قوت سره نه شي کولی او د کوره دباندي د تهمت لاندې هم واقع کېږي. نو د بي بي مريمې مور چې کله پوه شوه چې ماشوم انجلی ده، نو تحسر (افسوس) او تحزن ورباندې غلبه وکړه چې ایا دا لور به مې د عبادت دپاره نذر ومنله شي او که نه، نو د وارخطائی څخه یې د اصل عبارت په ځای مقلوب عبارت استعمال کړ او الله ﷻ مونږ ته عین عبارت رانازل کړ ترڅو د هغې په تحسر باندې مونږ پوه شو.

انسان په دغسې هیجاني حالاتو کښې (د خوشالۍ وي او که د تحس) خپله اداره د لاسه ورکوي، لکه چې د نبي کریم ﷺ د توبې د فضیلت په هکله په اوږد حدیث کښې فرمایي چې: الله ﷻ د بنده پټوبه باندې د هغه سړي څخه هم زیات راضي کېږي چې په چول بیابان کښې په اذوقه (خوراک خښاک) باندې بار اوبښ ترې ورک شي او د ناامیدۍ په حالت کښې ډډه ووهي (چې په همدې ځای کښې به مړ شم)، په عین حال کښې ورته په اذوقه باندې بار اوبښ سر ته ودرېږي نو د ډېرې خوشالۍ څخه خپله ژبه اداره نه کړی شي ووايي چې: «اللَّهُمَّ أَنْتَ عَبْدِي وَأَنَا رَبُّكَ»^(۲) ای الله! ته مې بنده یې او زه دې رب یم. خو اصلي عبارت دا دی چې: «اللَّهُمَّ أَنْتَ رَبِّي وَأَنَا عَبْدُكَ» ای الله! ته مې رب یې او زه دې بنده یم.

مریم څه معنی؟

۵- د بي بي مريمې رضاعتاً مور خپله لور د «مریم» په نامه سره ونوموله ځکه چې د هغوی په لغت کښې مریم د عبادت کوونکې په معنی وه^(۳)، او باید د نېک تفاؤل دپاره په اولاد باندې ښه معنی لرونکی نوم کېښودل شي لکه چې د عبد الله بن عمر رضی الله عنهما د یوې لور «عاصیه» نوم وه (امکان لري چې دا نوم به یې د جاهلیت په زمانه کښې ورباندې ایښی وه) خو نبي کریم ﷺ ورباندې «جمیله» نوم کېښود^(۴) او عاصیه یې ترې لرې کړ.

(۱) احکام القرآن للجصاص ج ۲ ص ۱۱

(۲) صحیح مسلم ج ۲ ص ۲۵۵

(۳) تفسیر کبیر ج ۸ ص ۲۹

(۴) صحیح مسلم ج ۲ ص ۲۰۸

نوموړې بي بي په خپلې لور باندې پخپله نوم کېښود او د هغې د پلار (عمران) مشورې ته يې ټال نه کړه ځکه چې هغه وفات شوی وه او بي بي مريمه رضي الله عنها پس مرگي تولد شوی وه^(۱)،
 ﷻ اعلم.

په هر تقدیر، د نوموړې بي بي د نامه په اېښودلو کېښې مطلب دا وه چې: ای الله! که څه هم نور خلک زامن نذر کوي خو زما همدا لور قبوله کړې او عابده (عبادت کوونکې) يې جوړه کړې لکه څنگه مې چې نوم ورباندې مريم (عابده) اېښی دی.

قبول حسنه څه معنی؟

۶- د مريمې رضي الله عنها مور ډارېدله چې لور (مريم) به يې په نذر کېښې قبوله نه شي نو ځکه غمگينه وه، خو الله ﷻ په حسن قبول سره قبوله کړه. امکان لري چې د قبول په باره کېښې د وخت په پيغمبر (زکريا عليه السلام) باندې وحې نازل شوې وي او په فوق العاده ډول به منظوره شوې وي. د همدې کبله د نوموړې په کفالت کېښې هم مباحثه واقع شوه چې هر يو ورته کاندید وه تردې چې د زکريا عليه السلام سره يې ورباندې قرعه واچوله، چې د همدې سورت د [۴۴] ایت لاندې يې څه نور وضاحت راروان دی.

که قبول يې په امتیازي ډول باندې نه وی شوی نو په کفالت کېښې به يې اول چا رغبت نه وی کړی او که کړی يې وی نو پچه اچولو (قرعه اندازی) ته به خبره نه وه رسېدلې، خصوصاً په داسې حال کې چې د وخت پيغمبر (زکريا عليه السلام) په مقابل کېښې ولاړ وه او پچه اچول هم په بل شي کېښې نه بلکې د يوې انجلۍ په کفالت کېښې وه؛ نو معلومه شوه چې ټول کاندیدان په دې باندې پوهېده چې دا کفالت څه معمولي کفالت نه دی.

محراب څه ته وايي؟

۷- د محراب کلمه اصلاً د غرغې او لوړې کوتې معنی ورکوي^(۲)، مگر په دې مقام کېښې ترې هغه ځانگړې خونه مطلب ده چې بي بي مريمې رضي الله عنها به پکېښې عبادت کاوه. دې خونې د بیت المقدس په شاوخوا کېښې موقعیت درلود^(۳).

غيبی رزق څه شی وه؟

۸- که څه هم په ایت شریف کېښې څرگنده نه ده چې هغه رزق چې بي بي مريمې رضي الله عنها ته ورکول کېده څه شی وه، خو دومره ترې معلومېږي چې عادي رزق نه وه (لکه د اوړي د موسم ميوه). په ژمې کېښې او د ژمې د موسم ميوه په اوړي کېښې^(۴)، عجيبه ده چې په بازارونو کېښې نه موندله کېږي او د يوې عابدې انجلۍ سره په عبادتگاه کېښې هر وخت موجوده وي!

(۱) تفسیر القرطبي ج ۴ ص ۷۱

(۲) تفسیر القاسمي ج ۴ ص ۹۲

(۳) تفسیر ابن کثير ج ۱ ص ۳۶۳

(۴) روح المعاني ج ۳ ص ۱۴۰

دا د زکریا عليه السلام معجزه هم نه گڼله کېږي، ځکه چې که د هغه معجزه وی نو هغه ته به معلومه وی او د مریمې عليها السلام څخه به یې پوښتنه نه وی کړې. برسېره په دې دغه خارق العاده رزق خو زکریا عليه السلام تشویق کړ او ویې هڅاوه چې د الله څخه د زوزاتو سوال وکړي. لکه چې راتلونکی آیت ورباندې شاهدي وایي. نو معلومه شوه چې دا د بي بي مریمې عليها السلام د کراماتو څخه یو کرامت وه. او الله تعالی خپلو بندګانو ته دغسې کرامات ورپېرزو کوي، لکه چې خبیب عليه السلام ته یې هم په خارق العاده ډول باندې د غیبو څخه میوجات ورکول کله چې هغه د کافرانو سره بندي وه ^(۱).

هُنَالِكَ دَعَا زَكَرِيَّا رَبَّهُ، قَالَ رَبِّ هَبْ لِي مِنْ لَدُنْكَ ذُرِّيَّةً طَيِّبَةً إِنَّكَ سَمِيعُ الدُّعَاءِ ﴿۳۸﴾ فَنَادَتْهُ الْمَلَكَةُ وَهُوَ قَائِمٌ يُصَلِّي فِي الْمِحْرَابِ أَنَّ اللَّهَ يُبَشِّرُكَ بِيَحْيَى مُصَدِّقًا بِكَلِمَةٍ مِنَ اللَّهِ وَسَيِّدًا وَحَصُورًا وَنَبِيًّا مِنَ الصَّالِحِينَ ﴿۳۹﴾ قَالَ رَبِّ أَنَّى يَكُونُ لِي غُلَامٌ وَقَدْ بَلَغَنِيَ الْكِبَرُ وَامْرَأَتِي عَاقِرٌ قَالَ كَذَلِكُ اللَّهُ يَفْعَلُ مَا يَشَاءُ ﴿۴۰﴾ قَالَ رَبِّ اجْعَلْ لِي آيَةً قَالَ آيَتُكَ أَلَّا تُكَلِّمَ النَّاسَ ثَلَاثَةَ أَيَّامٍ إِلَّا رَمْزًا وَاذْكُرْ رَبَّكَ كَثِيرًا وَسَبِّحْ بِالْعَشِيِّ وَالْإِبْكَرِ ﴿۴۱﴾

[۳۸] په هماغه ځای (یا هماغه وخت) زکریا عليه السلام خپل رب ته سوال وکړ. ویې ویلې چې: ای زما ربه! ماته د خپله جانې (فضله) پاکیزه (مبارکه) اولاده وښې. بې شکه ته د سوال اورېدونکی (قبلوونکی) یې.

[۳۹] نوده ته ملائکو په داسې حال کښې اواز وکړ چې دی (زکریا عليه السلام) په عبادتځای کښې ولاړ وه لمونځ یې کاوه چې: یقیناً الله تعالی تاته په یحیی عليه السلام باندې زېږی درکوي چې د الله تعالی د پلوه په فرمان باندې تصدیق کوونکی دی او (په خلکو باندې) د پاسه دی او د خپلو خواهاشاتو اداره کوونکی دی او د صالحینو د ډلې څخه پیغمبر دی.

[۴۰] زکریا عليه السلام ویلې چې: ای ربه! څرنگه به ما لره هلک موجود شي او حال دا چې ماته زوروالی رسېدلی دی (بودا یم) او ماندینه مې (په زوروالي باندې د پاسه) شته ده (هم) ده.

الله تعالی وفرمایل چې همدارنگه (خلاف العادة) الله تعالی هغه څه کوي چې اراده یې وشي. [۴۱] زکریا عليه السلام ویلې چې: ای ربه! ماته (د همدې بشارت په پیل باندې) یوه نښه (نشان) وټاکې (ترخو زه پوه شم چې ماندینه مې امیدواره شوه).

الله تعالی ویلې چې: ستا نښه دا ده چې ته به تر درې ورځو پورې د خلکو سره (د صحت په حالت) خبرې نه شي کولی مګر په اشارو سره.

او (د همدې اوسه څخه) خپل رب ﷻ ډېر يادوه (حمد او ثناء يې وايه) او بېگناه او سبا ورته د پاكي نسبت كوه (برابره خبره ده چې په لمونځونو كښې وي او كه د لمونځونو څخه په غير وي، او هم خپل قوم ته په حمد او په تسبيح ويلو باندې اشاره توصيه وكړه).

ارتباط

په دې ايتونو كښې هم د توحيد د عقيدې په مخالفينو باندې يو بل تعريضي گوزار دى چې الله ﷻ يې بي مريمه رضى الله عنها د عمران د تېر څخه يوه غوره پېغله گرځولې وه، د انسي او جنې شيطانانو څخه يې ورته پنا وركړې وه، په نذرانه كښې يې قبوله كړې وه او لا په ماشومتوب كښې يې كرامات او خوارق وركړي وه. خو اى د توحيد مخالفينو! بايد چې تاسو د دې څخه د زكريا ﷺ په څېر د عبرت درس واخلي، هسې نه چې په الوهيت باندې ورته قائل شئ او معكوسه نتيجه ترې پورته كړئ.

د مطلب خلاصه

- ۱- يعنې: كله چې زكريا ﷺ د يوه پلوه د بي بي مريمې رضى الله عنها (يتيمې انجلۍ) تقوى او عبادت وليد او د بله پلوه يې د هغې په مستمري توگه خوارق او كرامات د نظره تېرېدل، نو مبارك زړه يې وغوښتل چې كاشكې ما هم د بي بي مريمې په څېر صالح اولاد درلودى.
- بلاخره دا ولوله يې په ذهن كښې قوي او غښتلې شوه نو په هماغه ځاى او يا په هماغه وخت كښې يې خپل رب ته د سوال لاسونه پورته كړه او ويې ويلې: اى ربه! د اولاد ظاهري وسائل خو نشته، چې زه بډا يم او مېرمنه مې بوډۍ ده، خو صرف د خپل فضل د پلوه راته مبارك زوزات (ذريه) راكړې چې د مريمې رضى الله عنها په څېر ستا په بندگۍ او اطاعت كښې بوخت وي او زما سترگې ورباندې پخې شي، بې شكه همدا ته ﷻ سوال قبولوونكى او اورېدونكى يې او بس.
- ۲- زكريا ﷺ لا په خپله عبادتگاه كښې په لمانځه ولاړ وه او د حاجت لمونځونه يې كول چې يوې ملكې نه بلكې د ملكو يوه ټولي ورباندې د الله ﷻ د پلوه د سوال د قبول او د اولادې د بښلو زېرى وكړ چې: اى زكريا! مونږ خو لا څه چې الله ﷻ تاته په داسې زوى سره زېرى دركوي چې نوم يې هم ورباندې پخپله ايښى دى چې يحيى (نعمة الله) نومېږي او په هغو ټولو صفاتو باندې موصوف دى چې ستا زړه يې غواړي، هغه دا دي چې نوموړى ولد به د الله ﷻ په فرامينو، باندې تصديق كوي كه څه هم هغه فرامين د عادت څخه بهر وي، د وخت په ټولو خلكو باندې به په تقوى، علم، حلم او زهد كښې د پاسه وي او د يو مشر په صفت به ورته كتل كېږي، ټولې انساني قوې به د ده د كنترول لاندې وي او په خپلو خواهشاتو باندې حاكم وي، په پيغمبرۍ كښې به ستا قائم مقام (خايناستى) شي او د صالحانو (پيغمبرانو) څخه به يو پيغمبر وي.
- ۳- څرنگه چې زكريا ﷺ د داسې زوى بشارت واورېده چې د هغه د هيلې څخه لوړ وه او حتى چې د بي بي مريمې رضى الله عنها څخه هم په پورته درجه كښې وه (په دې معنى چې مريم رضى الله عنها پيغمبره

آل عمران (۱۷)

نه وه يوازې د الله ﷻ دوسته وه او يحيى ﷺ برسېره په الهي ولايت پيغمبر هم وه، نو تلوسه يې ورته ډېره زياته شوه چې تر سپينې ډېرې پورې يې عادي اولاد هم نه وه او اوس ورته د يوه پيغمبر زوی زېری ورکړی شو او زېری هم د الله ﷻ د جانبېه.

دا د يو پلوه، او د بله پلوه يې د اولاد موانع په ذهن کښې وگرځېده چې د هغوی بې اثره کول هم په خپل ذات کښې يو لوی نعمت وه، نو د ډېرې خوشالۍ څخه يې د ملانکو څخه خپله توجه الله ﷻ ته واړوله او عرض يې وکړ چې: ای ربه! ماته به هلک د کومه شي، زه بودا او ښځه مې شته بډۍ ده؟، نو د ملانکو بشارت ورکونکي ټولگي ورته دا هم وويلې چې ستا رب وايي چې دا کارونه الله ﷻ ته اسان دي هغه ﷻ هغه څه کوي چې اراده يې وشي نو په ذکر شوي صفاتو سره ستايل شوی زوی درکول يې درته خوښ کړی دی، بې غمه اوسه دا کار کېدونکی دی.

۴- کله چې زکريا په بشارت (زېري) باندې پوره مطمئن شو نو ويې غوښتل چې د بشارت په تحقق باندې هم خان مطمئن کړي چې کله به ذکر شوی بشارت د عمل جامه واغوندي، نو خپل رب ته يې سوال وکړ چې: ای ربه! زه بنده او انسان يم په هره ساحه کښې اطمنان ته اړ يم نو يوه ښه رانه څرگنده کړې چې ترڅو زه د بشارت په تحقق باندې مطمئن شم.

۵- الله ﷻ وويلې چې ښه يې دا ده چې ته به د صحت په حالت کښې تر درې ورځو پورې د خلکو سره خبرې نه شې کولی مگر يوازې په اشاراتو باندې به ورسره خپل مشکلات حل کوي، چې يا به ورته په لاس، يا په سراو يا په سترگو اشاره کوي او بس. نو څرنگه چې د الله ﷻ د ذکر څخه ستا ژبه بنده نه ده نو خپل رب ﷻ ډېر يادوه او بېگا او بډا د الله ﷻ تسبیحات وايه او د ذکر شوی نعمت شکريه کوه.

توضیحات

۱- د بي بي مريمې رضی الله عنها د کراماتو څخه دا هم وه چې الله ﷻ زکريا ﷺ ته د اولاد شوق په زړه کښې ورواچاوه. په بل عبارت: زکريا ﷺ ته الله ﷻ د هغې د کفالت اجر په دنيا کښې د يحيى ﷺ په بڼلو سره ورکړ او د آخرت اجرونه خو يې لا پاتې دي.

برسېره په دې، د بودا مېړه او بډۍ شته ښځې څخه د يحيى ﷺ ولادت داسې گڼل کېږي لکه چې د عیسیٰ ﷺ د تولد دپاره مقدمه وي ترڅو خلک د توالد او تناسل په هکله د خوارقو سراشنا شي او د عیسیٰ ﷺ بې پلاره زېږېدنه ورته بعیده ونه برېښي او يا ورباندې غلطه عقیده ونه کړي لکه چې نصاراوو ورته د الوهیت لقب ورکړی وه.

هنا لک څه معنی؟

۲- د "هنا، هُنَا، هُنَاكَ، هُنَالِكَ" درېواړه کلمو باندې مکان ته اشاره کېږي، چې اوله د نژدې مکان، دوهمه د متوسط مکان او درېمه د لرې مکان دپاره وضعه شوې ده. مگر په دې ځای کښې داهم

احتمال شته چې زمان ته اشاره وي^(۱)، داسې معلومېږي چې د بي بي مريمې رضی الله عنها د عبادتخای په شاوخوا کښې د زکريا ﷺ عبادتخای هم موجود وه. الله ﷻ فرمايي چې: ﴿لَخَرَجَ عَلَى قَوْمِهِ مِنَ الْمِحْرَابِ فَأَوْحَىٰ إِلَيْهِمْ أَنْ سَبِّحُوا بُكْرَةً وَعَشِيًّا﴾ [مريم: ۱۱] يعني: نو زکريا د خپل عبادتخای څخه په خپل قوم باندې ورووت نو هغوی ته يې اشاره وکړه چې سبا او بېگا د الله ﷻ تسبیحات وايي چې زما سره په شکر په کښې شریک شی. نو غالبه هم دا ده چې همدغه مکان ته به ﴿هُنَالِكَ﴾ سره اشاره شوې وي.

سوال جواب

۲- که څوک وايي چې: په دغه وخت کښې چې زکريا ﷺ الله ﷻ ته د اولاد سوال وکړ د ده ﷺ عمر د عبد الله بن عباس رضی الله عنهما د روایت سره سم یو سلو شلو (۱۲۰) کالو ته او د مانهېنې عمر یې ۹۸۰ کالو ته رسېدلی وه، سره د دې چې شنېده هم وه^(۲)، نو څه باعث وه چې په دې وخت کښې يې الله ﷻ ته سوال وکړ؟

مونږ وايو چې: مفسرينو کرامو خو د همدې باعث په متعلق زښت ډېر څه ليکلي دي^(۳)، خو مونږ ته چې ښه ښکاري هغه دا دی:

الف: الله ﷻ د زکريا ﷺ د خولې څخه فرمايي چې: ﴿وَإِنِّي خِفْتُ الْمَوَالِيَ مِنْ وَرَأَىٰ﴾ [مريم: ۵] يعني: او زه د خپلوانو څخه ډارېږم چې زما څخه وروسته پاتې کېږي. يعني په دوی کښې اهل سړی نشته نو که زه وفات شم زما د نبوت مېنه به سپېره شي او هيڅوک به ورباندې پاتې نه شي، نو اولاد راوبښه چې زما وارث وگرځي.

ب: کله چې زکريا ﷺ د بي بي مريمې رضی الله عنها په کفالت سره د ماشومانو سره ناسته ولاړه زیاته شوه او د همدې ماشومې دينداري او تقوی يې وليده نو ناڅاپه يې دې ته فکر شو چې که ما ماشومان درلودی هغوی به هم همدغسې دينداره وی او خلکو ته به يې خیر رسېدلی. نو سوال يې وکړ چې ای الله! تاته خو اوس هم د ماشوم راکول څه مشکل نه دي.

ج: چې کله يې په خپلو سترگو باندې د بي بي مريمې رضی الله عنها کرامات وليده او ترې متاثره شو نو دې ته هم متوجه شو چې که په همدې حالت کښې زه د اولاد پلار شم نو دا به د خلکو دپاره يوه عجيبه معجزه جوړه شي امکان لري چې بې دينه خلک دينداره شي.

د: بالاخره، د بي بي مريمې رضی الله عنها د کراماتو څخه دا هم ده چې د زکريا ﷺ اولاد ته مينه پيدا شوه. يا په بل عبارت: يحيى ﷺ د خلکو اذهان اماده کړه چې د عيسى ﷺ په بې پلاره تولد باندې باور وکړي او انکار ترې خپل نه کړي.

(۱) تفسير کبير ج ۸ ص ۳۴

(۲) تفسير القرطبي ج ۳ ص ۷۹

(۳) روح المعاني ج ۳ ص ۱۴۴

یادونه

۴- ځینې مفسرین کرام وایي چې د زکریا عليه السلام د سوال کولو او اجابت په منځکښې شېبه کاله تېر شوه^(۱)، مگر د ﴿فَنَادَتْهُ الْمَلَائِكَةُ﴾ "نو ملائکو ورته اواز وکړ" څخه معلومېږي چې د سوال او اجابت وختونه سره یو په بل پسې متصل وه.

د "یحیی" د کلمې لغوي معنی

۵- که څه هم ځینو مفسرینو کرامو د یحیی کلمه عربي گڼلې ده خو مونږ ته دا ښه ښکاري چې دا عبراني کلمه ده. د دې خبرې یو دلیل دای چې: زکریا عليه السلام او د شاوخوا خلکو ژبه عبراني وه امکان لري چې هغوی به په عربي باندې د سره نه پوهېده. او بل دلیل یې دا دی چې: په عبراني ژبه کښې یحیی د "نِعْمَةُ الرَّبِّ" معنی وکوي^(۲)، او همدا معنی د دې مقام سره ښه مناسبه ده. خو عجیبه دا ده چې په بي بي مريمې عليها السلام باندې د هغې مور مريم (عابده یا خادمه) نوم کېښود هماغسې عابده او خادمه جوړه شوه، او په یحیی عليه السلام باندې الله تعالى د "يَحْيٰى" نوم کېښود او د خپل نامه په شان د خلکو د هدایت دپاره یو نعمت جوړ شو.

په "کلمه الله" باندې تصدیق څه معنی؟

۶- که څه هم ځینو مفسرینو کرامو د ﴿بِكَلِمَةٍ مِّنَ اللَّهِ﴾ څخه څه نورې معناوې اخستې دي^(۳)، مگر اکثره علماء کرام ترې عیسی عليه السلام مرادوي. همدا تفسیر د رئیس المفسرین (عبد الله بن عباس رضي الله عنهما) څخه هم روایت شوی دی^(۴).

عیسی عليه السلام ته ځکه د "کلمه الله" لقب ورکول شوی دی چې نوموړی په فوق العاده توګه بې پلاره د پاک لمنې پیغلې (مريمې) د گېډې څخه د الله تعالى په فرمان (کُنْ) سره پیدا شوی دی. داسې گڼل شوي دي لکه چې د عیسی عليه السلام ټول بدن د الله تعالى فرمان وي، دغه ډول "مبالغه ډولې" کلمې په عربي ژبه کښې ډېرې اورېدلې کېږي لکه چې هغوی وایي: "زَيْدٌ عَدْلٌ" زيد سوچه عدل دی. یعنې: دومره لوی عادل دی ته به وایي چې ټول بدن یې د عدل څخه جوړ شوی دی. پاتې شوه دا خبره چې د عیسی عليه السلام تصدیق خو هر مسلمان کړی دی او کوي یې چې په حقه پیغمبر دی او په معجزانه توګه باندې دنیا ته راغلی دی، نو د څه امتیاز د کبله د یحیی عليه السلام په سوانځو کښې د ﴿مُصَدِّقًا بِكَلِمَةٍ مِّنَ اللَّهِ﴾ منقبه زیاته شوه.

د دې پوښتنې جواب ځینو مفسرینو کرامو داسې کړی دی چې: د ټولو مسلمانانو اولنی سړی یحیی عليه السلام وه چې په عیسی عليه السلام باندې یې باور او تصدیق کړی دی. او دا ځکه چې په ذکر شوي

(۱) تفسیر کبیر ج ۸ ص ۴۱

(۲) تفسیر القاسمي ج ۴ ص ۹۵

(۳) تفسیر البغوي ج ۱ ص ۲۹۹

(۴) تفسیر الطبري ج ۳ ص ۲۵۲: روح المعاني ج ۳ ص ۱۴۷

روایت کنې دا خبره هم شته چې: یوه ورځې بي بي مريمه (س) په داسې حال کې چې عیسی (ع) یې په گېډه وه د خپلې ترور (ایشاع) سره ملاقي شوه په داسې حال کې چې د هغې بجای په گېډه وه. نو ایشاع بي بي خپلې خورزې (بي بي مريمه (س)) ته وويلې چې کوم ماشوم چې زما په گېډه دی هغه ماشوم ته سجده کوي چې ستا په گېډه دی وروسته معلومه شوه چې د هغې په گېډه عیسی (ع) وه او د دې په گېډه یحیی (ع) وه.

نو دغه په گېډه کې میلان دوی د تصدیق په معنی اختی دی، نو په دې اعتبار سره رښتیا چې د یحیی (ع) څخه ټول مسلمانان په تصدیق کې وروسته دي.

د عبدالله بن عباس (ع) په نوموړي روایت کې دا هم شته چې یحیی (ع) د عیسی (ع) څخه صرف شپږ میاشتې مشر وه، یعنې یحیی (ع) لا تولد شوی نه وه چې په عیسی (ع) باندې خپله مور امیدواره شوه.

مونږ وایو چې: د رئیس المفسرین په روایت کې محضې یوه واقعه بیان شوې ده اما د مُصَدِّقًا بِكَلِمَةٍ مِّنَ اللَّهِ په دپاره تفسیر نه شي واقع کېدلی ځکه چې

الف: د تصدیق تفسیر په سجده باندې ډېر بعید دی سره د دې چې په عیسی (ع) باندې تصدیق کول فرض دي او سجده کول ورته حرام دي.

ب: د یحیی (ع) مور چې د خپل ماشوم میلان په سجده باندې تعبیر کړی دی دا د هغې یو نظر دی هېڅکله په گېډه کې د اړخ په بدلون باندې د سجدې اطلاق نه کېږي.

ج: د مُصَدِّقًا په کلمه د یحیی (ع) د افتخاراتو په مقام کې استعماله شوې ده دا خو په هغه وخت کې افتخار گڼل کېږي چې هغه په خپل ژوند کې په خپله ژبه د عیسی (ع) د حقانیت اعلان کړی وي نه دا چې د دوه ښځو څخه په غیر ورباندې بل څوک خبر هم نه وي. او دوی دواړو هم د اړخ په بدلون باندې د تصدیق نوم ایښی وي.

د: ځینې مفسرین کرام وایي چې یحیی (ع) د عیسی (ع) څخه درې کاله مشر وه نو په دې اعتبار سره د ذکر شوي روایت مصداق تحقق نه شي موندلی^(۱)، نو ښه دا ده ځو الله اعلم چې د ذکر شوي منقې د تخصیص وجې به دغه لاندې وي:

اول: یحیی (ع) به خپل تصدیق د استدلاله پورې نه وي معطل کړی او د عیسی (ع) د تکلم څخه مخکې به یې رښتینی گڼلی وي او نور خلک به په معجزانه تکلم باندې قانع شوي وي. د همدې کبله د "صدیق" لقب یوازې ابو بکر الصديق (ع) ته ځکه ځانگړی شوی دی چې د ده ایمان راوړل په معجزو پورې نه وه معطل کړی.

دوهم: د یحیی (ع) تصدیق په ماشومتوب کې وه لکه څنگه چې نبوت ورته په همدې کم عمر کې ورکړی شوی وه. الله (ع) فرمایي: ﴿وَأَتَيْنَاهُ الْحُكْمَ صَبِيًّا﴾ [مریم: ۱۲] یعنې: او یحیی (ع) ته موږ ماشومتوب په حال کې نبوت ورکړی وه.

(۱) تفسیر ابی السعود ج ۲ ص ۳۲

درېم: نوموړې منقبه د دې کبله د یحیی (عليه السلام) په مناقبو کښې زیاته شوه چې د توحید په مخالفینو باندې تعریضي رد راشي، چې یحیی (عليه السلام) د بي بي مريمې (عليها السلام) او د عیسی (عليه السلام) د برکاتو څخه دنیا ته راغی خو په دواړو باندې یې د بندګانو عقیده درلوده، نه د معبودانو. که بالفرض کراماتو او خوارکو د الوهیت معنی ورکولی نو د هر چا وړاندې به ورباندې یحیی (عليه السلام) عقیده کړې وی.

سوال جواب

۷- که څوک وایي چې: د یحیی (عليه السلام) د بشارت په وخت کښې خو نه عیسی (عليه السلام) موجود وه او نه یې د "کلمة الله" لقب، دا لقب څو د معجزانه زېږېدنې څخه وروسته ورکړی شوی دی. نو په هغه وخت کښې به زکریا (عليه السلام) څه خبر وه چې "کلمة الله" د چا لقب دی او په دې باندې عقیده کولو څه اهمیت درلود؟

مونږ وایو چې: زمونږ قوي اټکل دا دی چې د عیسی (عليه السلام) د عجیبه پیدایښت واقع کېدلو خبره پخوانیو پیغمبرانو ورکړی وه چې یو ماشوم به یې پلاره د یوې پیغلې څخه تولد کېږي او هغه ته به د "کلمة الله" لقب ورکول کېږي. علاوه په دې که نورو خلکو ته دا معلومات نه وه، نه به وه، خو زکریا (عليه السلام) به ضرور په دې موضوع واقف وه، والله اعلم.

"حَصُور" څه معنی؟

۸- "حَصُور" یا په معنی د محصور سره دی، یا په معنی د "خاصر" سره؛ که په اوله معنی شي نو حاصل یې داسې کېږي چې یحیی (عليه السلام) د دې څخه بند (ایسار) کړی شوی وه چې زنانه وو ته نژدېکت وکړي. یعنې قدرت یې ورباندې نه درلود. خو دا معنی د نبوت د منصب سره مناسبه نه ده که څه هم ځینو مفسرانو کرامو لیکلي ده.^(۱)

برسېره پر دې، زکریا (عليه السلام) د الله (تعالی) څخه داسې ماشوم غوښتی وه چې د نسل قابلیت لري ځکه چې په ﴿ذُرِّيَّةً طَيِّبَةً﴾ "مبارک زوزات" سره یې ترې تعبیر کړی وه نو معلومه شوه چې په یحیی (عليه السلام) کښې د ذکریت صفت کمزوری نه وه. هو! دا بېله خبره ده چې واده یې ونه کړ او اولادونه یې تولد نه شوه. او که په معنی د حاصر سره واخستل شي نو معنی یې داسې کېږي چې یحیی (عليه السلام) خپل انساني قوتونه د خپل کنترول لاندې راوستلي وه او عفت یې دومره قوي وه تا به ویل چې د نژدېکت هېڅ قوت نه لري.

د همدې مضمون څخه الله (تعالی) په بل ځای کښې داسې تعبیر کړی دی چې: ﴿وَكَانَ تَقِيًّا﴾ "وَرَبًّا بَوْلِدِيَّةً وَلَمْ يَكُنْ جَبَّارًا عَصِيًّا" [مریم: ۱۳، ۱۴] یعنې: او یحیی (عليه السلام) تقوی دار سړی وه او د مور او پلار سره نېکي کوونکی وه او سرکشه او گناهګار نه وه.

"سَيِّدٌ" څه معنی؟

۱- "سَيِّدٌ" خو اصلاً هغه څا ته وايي چې د سواد اعظم (لوی ټولي) واگې يې په لاس کښې وي او هغوی مشر وي. د همدې کبله د قوم مشر ته "سَيِّدُ الْقَوْمِ" ويل کېږي مگر هغه څوک چې د فضائلو اړوند وي او په نورو خلکو فوقیت ولري هغه هم د "سَيِّدٌ" په نامه یادېږي^(۱).
په دې مقام کېږي په همدې معنی باندې استعمال شوی دی چې یحییٰ (عليه السلام) په نورو خلکو باندې په تقوی، علم، عبادت، حلم او نورو فضائلو کېږي د پاسه وه حتی چې خلکو ورسره ډېره مینه او محبت هم درلود. دا هغه تفسیر دی چې مونږ ته ښه ښکاري، که نه نو مفسرینو کرامو د "سَيِّدٌ" ډېاره ډېرې معنایې کړې دي^(۲).

سوال جواب

۱۰- که څوک وايي: یحییٰ (عليه السلام) خو خلکو شهید کړ نو که څه سیادت او فوقیت یې درلودې نو ولې به یې ورسره دغسې وضعه کولی؟
مونږ وايو چې: یحییٰ (عليه السلام) په خلکو باندې فوق وه او ټولو خلکو ورته په درانه نظر کاته، مگر دوی یې د پیغمبرۍ سره دښمني درلوده حتی چې آخر یې شهید کړ.
د دې نظیر داسې دی لکه چې الله ﷻ عیسیٰ (عليه السلام) ته د ﴿وَجِيهًا فِي الدُّنْيَا وَالْآخِرَةِ﴾ [آل عمران: ۴۵] د دنیا او آخرت د مخور لقب ورکړی دی خو د یهودو د دښمنۍ د کبله اسمان ته بوتللی شو، ځکه چې خلک یې د پیغمبرۍ سره مخالف وه او بس. د همدې کبله دا واقعه د دعوت په دوره کې پېښه شوه نه د دعوت څخه وړاندې.

نکاح بهتره ده که نفلي عبادت ته فراغت؟

۱۱- د "حَضُور" په کلمه باندې شوافعو علیهم الرمة استدلال نیولی دی چې د نکاح څخه د عبادت ډېاره تجرد بهتر دی. دوی وايي چې د یحییٰ (عليه السلام) د مناقبو څخه دا هم وشمېرله شوه چې هغه نکاح نه وه کړې او خپل خان یې عبادت ته فارغ کړی وه.
أخناف علیهم الرمة وايي چې خبره بالعکس ده، نکاح کول د دې څخه بهتر دي چې سړی خپل خان عبادت ته فارغ کړي. د دوی دلایل زښت ډېر دي چې د ټولو لیکنه دلته مشکله خبره ده خو په لاندې څو دلایلو باندې اکتفاء کوو:
الف: پخپله د یحییٰ (عليه السلام) پیدا کېدل دلالت کوي چې نکاح بهتره ده که نکاح نه وی نو زکریا (عليه السلام) به د یحییٰ (عليه السلام) غوندې متقي زوی د کومه کړی وی، همدارنګه د پیغمبرانو علیهم السلام او ولیانو موجودیت د نکاح د بهتری ښه ده.

(۱) مفردات الراغب ص ۲۵۳

(۲) زاد المسیر ج ۱ ص ۳۲۶

آل عمران (۳)

ب: نبی کریم ﷺ فرمایي: «الْكَاخُ مِنْ سُتِّي فَمَنْ لَمْ يَغْمَلْ بِسُتِّي فَلَيْسَ مِنِّي»^(۱) یعنی: نکاح کول زما طریقہ ده څوک چې زما په طریقہ باندې عمل نه کوي هغه زما څخه نه دی.

ج: نبی کریم ﷺ فرمایلي دي چې: «تَزَوُّجُوا الْوُدُودَ الْوُلُودَ فَإِنِّي مَكَاثِرُ بِكُمْ الْأَمَمَ»^(۲) یعنی: په نکاح باندې واخلي محبت کوونکې ښځې او اولاد راوړونکې ښځې، بې شکه د قیامت په ورځ به زه په نورو امتونو باندې ستاسو په ډېروالي سره د ستاینې غلبه ترلاسه کوم.

او د پخوانیو امتونو احکام زموږ دپاره هلته شریعت ګرځي چې په مقابل کښې یې زموږ په شریعت کښې حکم موجود نه وي او په دې مقام کښې خو د «حَصُور» د کلمې په مقابل کښې یې شمېره نصوص موجود دي، نو زموږ په شریعت کښې تجرد کمال نه دی که د هغوی په شریعت کښې کمال وه، وه به.

یوه عجیبه پوښتنه او د هغې جواب

۱۲- عجیبه دا ده چې کله زکریا ؑ د الله ﷻ کامل قدرت ته په څیر شو نو سوال یې وکړ چې ای ربه! ما ته مبارک اولاد راوبښه، خو کله چې الله ﷻ زېري وکړ چې سوال دې قبول شو نو بیا یې وویل چې: ﴿أَنِّي يَكُونُ لِي غُلَامٌ﴾ ماته به زوی د کومه شي چې زه داسې او ماندينه مې داسې ده؟

د همدې معضلې د حل دپاره مفسرينو ډېر اوږده جوابونه کړي دي حتی چې ځينې جوابونه خود نبوت د منصب سره مناسب هم نه دي، مونږ ټول نه شو رانقلولی که څوک یې شوق لري نو هملته دې مراجعه وکړي^(۳)، خو صرف په لاندې جوابونو اکتفاء کوو:

الف: زکریا ؑ د خپل اطمینان د حاصلولو دپاره ذکره شوې جمله وويلې او د اطمینان حاصلول د پوخ اعتقاد سره څه منافات نه لري لکه چې ابراهيم ؑ د مړو په ژوندي کېدلو کښې خپل ځان ته حاصل کړ: [البقرة: ۲۶۰].

ب: کله چې چا ته یوه خبره مزه ورکړي نو د هغې خبرې په تکرارولو باندې لا زیات خوشالېږي او څومره چې خبره اوږدولی شي اوږده وي یې.

الله ﷻ موسی ؑ ته وفرمایلي چې: ﴿وَمَا تِلْكَ بِيَمِينِكَ يَمْوَسَى﴾ یعنی: ای موسی! په دا لاس کښې دې څه شی دی؟. خو موسی ؑ په همدې اکتفاء ونه کړه چې: ﴿هِيَ عَصَاي﴾ یعنی: دا زما همسا ده. بلکې خبره یې اوږده کړه چې: ﴿أَتَوَكَّؤُا عَلَيَّهَا وَأَهْشُرُ بِهَا عَلَى غَنَمِي وَلِي فِيهَا مَقَارِبُ أُخْرَى﴾ [طه: ۱۷-۱۸] یعنی: په دې باندې تکیه کوم او مېړو ته ورباندې پانې راځنډم، او ماته په دې کښې نور احتیاجات هم شته.

یو حنفي شاعر ویلي دي چې:

(۱) سنن ابن ماجه ج ۱ ص ۱۳۳

(۲) سنن ابی داود ج ۱ ص ۲۸۰

(۳) تفسیر کبیر ج ۸ ص ۴۱: روح المعاني ج ۳ ص ۱۴۹: البحر المحیط ج ۲ ص ۴۴۹: زاد المسیر ج ۱ ص ۳۲۸

أَعِدُّ ذِكْرَ نَعْمَانٍ لَنَا إِنِ ذَكَرَهُ :: هُوَ الْمَلِكُ مَا كَرَّرْتَهُ بِتَضَوُّعٍ

یعنی د نعمان (ابو حنیفه رحمہ اللہ) یادونه راته بیا بیا وکړه، بې شکه د ده یادونه مشک دي
نومر چې حرکت ورکوي خوشبويي يې زیاتېږي.
ج زکریا ﷺ غوښتل چې د ولادت په موانعو باندې خان پوه کړي چې کار خو کېدونکی دی خو
چې د یوه اتوب مسئله په څنگه شي. الله ﷻ جواب ورکړ چې: ﴿هُوَ عَلَيَّ هَيِّنٌ﴾ [مریم: ۹] یعنی: د
بجی ﷻ پیدا کول ماته اسان دي. یعنی موانع ما موانع جوړ کړي دي دلته یې موانع نه جوړوم دا
کار فوق العاده دی.
دا هم کېدی شي - والله ﷻ اعلم - چې زکریا ﷻ به د دې څخه مطلب دا وه چې د موانعو یې اثره
کول هم یو نعمت دی هیله ده د دې نعمت زېری هم راکړی شي. لکه چې همداسې وشوه.

یوه عجیبه نښه!

۱۳- څرنگه چې د زکریا ﷻ د ماندینې د امیدواره جوړېدلو او د هغې ولادت ترمنځه اقلا د
شېرو میاشتو څخه نیولې تر نهو میاشتو او یا لا د دې څخه هم زیات وخت په کار وه چې تېر شي،
نو زکریا ﷻ الله ﷻ ته سوال وکړ چې: د ماندینې د امیدواره کېدلو نښه راته وټاکه ترڅو د یو پلوه
زولا پسې زیات مطمئن شم او د بلې خوا څخه لا د اوس څخه شکریې ته ملا وتړم او خپل امتیان
هم ورته وهڅوم او د نهو میاشتو پورې یې ونه ټالوو.
نو الله ﷻ ورته داسې عجیبه نښه وښودله چې په مطلب باندې یې هم دلالت کاوه خو په عین
وخت کېنې د شکر اداء کولو دپاره ډېره ګټوره هم وه. هغه دا چې د امیدواری نښه به دا وي چې ته
به روغ رمټ یې ګوزن او ګونګوالی به نه لرې خو د دې سره سره به د خلکو سره خبرې نه شې کولی
او د الله ﷻ ذکر او حمد او تسبیح به ویلی شي، ترڅو د شکر اداء کولو ته ښه فارغ شي.
لکه څنگه چې د یوې بودی شندې مېرمنې امیدواره کېدل عجیبه دي همدارنگه د امیدواری
نښه هم عجیبه ده چې یوه ژبه په یو وخت کېنې د الله ﷻ په ذکر ښورېږي خو د خلکو په خبرو باندې
نه ښورېږي!
په دې مقام کېنې هم مفسرینو کرامو ځینې خبرې لیکلې دي^(۱)، چې د یو پیغمبر د شانه سره
مناسې نه دي نو ځکه مونږ ورباندې تېره کېښودله.

رَمْز څه معنی؟

۱۴- رَمْز: اصلاً حرکت ته وايي، د همدې وجې څخه دریاب ته "راموز" هم وايي^(۲). په دې مقام
کېنې ترې هغه ټول اشارات مرادېدلی شي چې د تکلم څخه پرته په مطلب باندې لارښوونه وکړي.
لکه په سرباندې، په لاس باندې، په سترگو باندې، په ورېځو باندې اشارې کول.

(۱) تفسیر القرطبي ج ۴ ص ۸۰
(۲) روح المعانی ج ۳ ص ۱۵۱

آل عمران (۳)

خو زکریا ﷺ په مسبحه گوته خپل قوم ته اشاره کړې ده^(۱)، الله ﷻ فرمایي: ﴿فَاَوْحَىٰ إِلَيْهِمْ أَن سَبِّحُوا بُكْرَةً وَعَشِيًّا﴾ [مریم: ۱۱] یعنی: نو خپل قوم ته اشاره وکړه چې سبا او بېگا د الله ﷻ تسبیح ولولئ:

﴿وَإِذْ قَالَتِ الْمَلَأِكَةُ يَمْرُؤُا إِنَّ اللَّهَ اصْطَفَاكِ وَطَهَّرَكِ وَأَصْطَفَاكِ عَلَىٰ نِسَاءِ الْعَالَمِينَ﴾ ﴿يَمْرُؤُا أَقْنِي لِرَبِّكِ وَاسْجُدِي وَآزْكِي مَعَ الرَّاكِعِينَ﴾ ﴿١٢﴾

[۴۲] او هغه وخت (وریاد کړه) چې ملائکو وویلې: ای مریمې! بې شکه چې الله ﷻ ته غوره کړې یې (کرامات یې درکړي دي) او پاکه یې ساتلې یې (د هر ډول ظاهري او باطني نجاست څخه) او د ټولو عالمونو په زنانه وو باندې یې تاته فضیلت درکړی دی.

[۴۳] ای مریمې! د خپل رب دوامدار اطاعت کوه او سجدې کوه او د رکوع کوونکو سره رکوع کوه.

ارتباط

د دې مقام د وړاندې بېرته ایتونو هدف دا دی چې د عمران د تېر د غوره جوړولو څرنگوالی بیان کړي ترڅو د توحید ضد عناصرو ته څرگنده شي چې هغوی غوره بندگان دي خو معبودان نه دي. د همدې هدف په ترڅ کېنې د څه ارتباط د کبله د زکریا ﷺ او د یحییٰ ﷺ څه حالات هم په عارضی توګه بیان شوه، نو چې کله دغه عارضی کړی تمامه شوه اوس دا دی بیا اصلي هدف تعقیب شو او د بي بي مریمې رضی الله عنها (چې د عمران د تېر څخه وه) څه نور کرامات بیان شوه. خو هرڅومره چې د همدې بي بي افتخارات اضافه کېږي په هماغه معیار یې بندګي هم قوت مومي او د عبادت په کلکو اوامرو باندې مخاطبه ګرځي.

د مطلب خلاصه

۱- یعنی: ای پیغمبره! د توحید مخالفینو ته د مریمې رضی الله عنها د طفولیت د دورې د حالاتو څخه علاوه د هغې څه نور حالات هم وریاد کړه کېدی شي چې تاثیر ورباندې وکړي او د توحید عقیدې ته راوګرځي.

دوی ته هغه وخت ورپه زړه کړه چې ملائکو مریمې رضی الله عنها ته وویلې چې: ای مریمې! بې شکه الله ﷻ د عمران د تېر څخه ته غوره ګرځولې یې، چې په نذرانه کېنې یې قبوله کړې او ستا څخه په غیر بله زنانه دغه منصب ته نه ده رسېدلې، دا ویاړ یوازې همدا ستا په برخه شو، د شیطانانو څخه یې درته پناه درکړه، د زکریا ﷺ غوندې عالي شانه پیغمبر ﷺ یې ستا دپاره کفیل وټاکه او د غیبی رڼا په ورکړه یې سرلوړې کړې.

۲- بر سره په دې، د ناورو او ذممه اخلاقو او مزخرفو عقائدو څخه او د زنانه وو د ماهوار نجاست څخه یې هم پاکه وساتلې، بالاخره دومره امتیازات یې درکړه چې په خپلې زمانه کېنې په نړیواله کچه په ټولو بنځو باندې ممتاز او غوره جوړه شوې. ستا ځینې امتیازات خو څرگند شوي دي او ځینې نور به وروسته څرگند شي چې الله ﷻ به درته په معجزانه توګه زوی درکړي بیا به نو ته پوه شي چې ستا امتیاز دومره لوړ دی چې د هیڅ زمانې زنانه پکېنې ستا سره سیالي نه شي کولی او ستا غوندې د اولاد مور نه شي جوړېدلی. نو همدې عالمي امتیاز ته د ښه استعداد موندلو دپاره تاته په کار دي چې د الله ﷻ عبادت ډېر-ډېر وکړي.

۳- ای مریمې! څومره چې ستا امتیازات او افتخارات لوړېږي په هماغه معیار باندې ستا د شکرانې او بندګۍ مسئولیت هم درنېږي، نو په دوامداره توګه د خپل رب ﷻ (حقیقي نعمت ورکونکي) اطاعت کوه او سجدې کوه او رکوع کوه (لمونځونه کوه) د رکوع کوونکو (لمونځ کوونکو) سره.

توضیحات

- ۱- په دې کېنې ټول امت متفق دی چې بي بي مريمه د ولایت خاونده او د الله ﷻ دوسته وه، لکه چې فرمایي: ﴿وَأُمُّهُ صِدِّيقَةٌ﴾ [المائدة: ۷۵] يعني: او د عیسیٰ ﷺ مور صدیقه وه. خو په دې کېنې اختلاف دی چې پیغمبره وه او که نه. څوک یې چې په پیغمبرۍ باندې قائل دي هغوی ذکر شوي ابتونه دلیل نیسي چې ملائکو ورته د الله ﷻ او امر ورسول او خبرې یې ورسره وکړې.
 - ۲- اما جه پور علماء ورته په پیغمبرۍ باندې قائل نه دي او وایي چې الله ﷻ پیغمبري په نارینه وو کېنې حصره کړې ده، لکه چې فرمایي: ﴿وَمَا أَرْسَلْنَا قَبْلَكَ إِلَّا رَجَالًا نُوْحِي إِلَيْهِمْ﴾ [الأنبياء: ۷] يعني: مونږ ستا څخه مخکېنې پیغمبران نه دي استولي مګر سړي چې هغوی ته به مو وحي کوله. او د ملائکو سره مکالمه د نبوت غوښتنه نه کوي، لکه چې د بدر په غزا کېنې مسلمانانو ملائک وليدل او خبرې یې هم ورسره وکړې.^(۱)
- بر سره په دې، د نبوت منصب ډېر دروند دی، زنانه یې د باره نه شي وتلی او نه یې په هر وخت او هر ځای کېنې خلکو ته رسونه کولی شي، او په پیغمبرۍ کېنې خپل امت ته دعوت لږکول مهم رکن دی.

څلور بنځې کمال ته رسېدلي دي

- ۲- د نبي کریم ﷺ څخه روایت دی چې: «حَبَّتْ مِنْ بَنَاءِ الْعَالَمِينَ مَرْيَمُ بِنْتُ عِمْرَانَ وَخَدِيجَةُ بِنْتُ خُوَيْلِدٍ وَقَاطِمَةُ بِنْتُ مُحَمَّدٍ وَآسَةُ امْرَأَةُ فِرْعَوْنَ»^(۲) يعني: بس دې دي د عالمونو د زنانه وو څخه

(۱) روح السمانې ج ۳ ص ۱۵۴

(۲) جامع الترمذې ج ۲ ص ۲۲۷

(کومې چې کمال ته رسېدلي دي) څلور زنانه دي، مريم د عمران لور، خديجه د څوړل لور، فاطمه د محمد ﷺ لور او آسیه د فرعون ماندینه.

ځينې مفسرين وايي چې په دغو څلورو واړو کښې فاطمه رضی الله عنها د ټولو څخه افضله ده^(۱)، نو په دې بناء د ﴿عَلَىٰ نِسَاءِ الْعَالَمِينَ﴾ معنی داسې کېږي چې رضی الله عنها د خپلې زمانې په زنانه وو باندې غوره گرځولې شوې ده، فاطمه رضی الله عنها خو د هغې د زمانې ښځه نه وه.

مگر مونږ ته داسې ښکاري چې په دې حیثیت سره بي بي مريمه رضی الله عنها د ټولې دنیا د ښځو څخه بهتره ده چې په نذر کښې قبوله شوه او په معجزانه توګه د پیغمبر (عيسى عليه السلام) مور جوړه شوه. په دې صفت باندې بله ښځه په هیڅ زمانه کښې نه ده نېره شوې، والله ﷻ أعلم.

بي بي مريمه مطهره وه

۳- که څه هم بي بي مريمه رضی الله عنها ﷺ د ظاهري او باطني نجاستونو څخه پاکه ساتلې وه، خو ځينې مفسرين وايي چې حیض هم ورباندې نه راته^(۲)، ترڅو په نوموړي باندې داسې وخت رانه شي چې په هغه کښې د الله ﷻ د عبادت جوګه نه وي.

برسېره په دې د ﴿وَطَهَّرَكِ﴾ معنی دا نه ده چې په تا کښې نجاست موجود وه او هغه درځه الله ﷻ لري کړ او پاکه يې کړې، بلکې معنی يې دا ده چې د نجاستونو څخه يې پاکه لویه کړې؛ ځکه چې هغې ته خو الله ﷻ لا د ماشومتوب څخه خوارق او کرامات ورکړي وه. نو ذکره شوې جمله داسې ده لکه چې عرب وايي "ضيق فم البئر" د څا خوله تنګه کړه. يعنې د څا خوله تنګه جوړه کړه. يا په بل عبارت: تنګ خولې څا وکنه.

په لمانځه باندې ماموریت

۴- ځينې مفسرين وايي چې بي بي مريمه رضی الله عنها په لمانځه باندې ماموره شوې وه خو د مبالغې په توګه يې ورته د لمانځه نوم وانخست بلکې د لمانځه مهم درې ارکان يې ذکر کړه چې يو قيام دی (چې په قنوت سره يې تعبير کړ) او بل سجده او درېم رکوع ده^(۳).

خو ځينې نور مفسرين وايي چې قنوت د اطاعت د دوام په معنی سره دی او د لمانځه څخه يوازې په دوه رکنونو سره (رکوع، سجده) د مبالغې په توګه تعبير کړی شوی دی^(۴).

پاتې شوه دا خبره چې په عملي صورت کښې رکوع مخکښې ده خو دلته بالعکس سجده مخکښې ذکر شوه. د دې جواب دا دی چې په عربي ژبه کښې عاطف "او" يوازې د جمعې دپاره دی او په ترتيب باندې دلالت نه کوي. نو د دې څه باک نشته چې رکوع په ذکر کښې وروسته ده او په عمل

(۱) روح المعاني ج ۳ ص ۱۵۵

(۲) حاشیه الشیخ زاده علی تفسیر البیضاوي ج ۱ ص ۶۲۵

(۳) البحر المحيط ج ۲ ص ۴۵۶

(۴) تفسیر المراغي ج ۳ ص ۱۵۱

کښې مخکښې ده، البته نکتہ به پکښې دا وي چې ﴿وَأَرْكَبْ﴾ د ﴿مَعَ الرَّاكِبِينَ﴾ سره اتصال ومومي او يا به پکښې د فواصلو مراعات شوی وي.

برسېره په دې د ﴿مَعَ الرَّاكِبِينَ﴾ د کلمې څخه معلومېږي چې نوموړې بي بي د جمې په لمانځه باندې مکلفه شوې وه. او يا به په هغې زمانه کښې دوه ډوله لمونځ مشروع وه چې په ځينو کښې به رکوع وه لکه زمونږ لمونځونه او په ځينو کښې به رکوع نه وه لکه په موجوده زمانه کښې د يهودو او نصاراوو لمونځونه، نو هغې ته به امر شوی وي چې د رکوع کوونکو د ډلې څخه خپل ځان وشمېره. او د هغوی غوندې لمونځ وکړه^(۱) نه د هغو خلکو غوندې چې رکوع نه کوي - والله اعلم.

يادونه

"مَعَ الرَّاكِبَاتِ" ځکه "ونه ويل شوه چې په دې مقام کښې مطلب دا دی چې د رکوع کوونکو د ډلې څخه ځان جوړ کړه، برابره خبره ده چې هغه نارينه وي او که زنانه، او دا مطلب د ﴿مَعَ الرَّاكِبِينَ﴾ څخه ترلاسه کېدلی شي چې د تغليب په توګه زنانه وو ته هم شاملېږي اما د "مَعَ الرَّاكِبَاتِ" کلمه په نارينه وو باندې د تغليب په توګه نه ده استعماله شوې.

يو تذکر

۵- څرنگه چې د ذکرې شوې څلورمې توضيح په باره کښې مفسرينو کرامو خپل تفاسير په احتمالاتو باندې بناء کړې دي او په کوم مستند تفسير باندې مو سترګې ونه لږګېدلې نو مونږ هم محض احتمالات ذکر کړه او ترجيح مو ورته کړی شوه.

﴿ذَلِكَ مِنْ أَنْبَاءِ الْغَيْبِ نُوحِيهِ إِلَيْكَ وَمَا كُنْتَ لَدَيْهِمْ إِذْ يُلْقُونَ أَقْلَمَهُمْ أَيُّهُمْ يَكْفُلُ مَرْيَمَ وَمَا كُنْتَ لَدَيْهِمْ إِذْ يَخْتَصِمُونَ﴾ (٢٤)

[۴۴] دا (تېر شوی بيان) د غيبو د خبرونو څخه دی چې مونږ يې تاته وحې کوو او ته خو د هغوی سره په هغه وخت کښې موجود نه وي چې هغوی (د پچې اچولو د کبله) خپل کاغذات اچول (ترڅو معلوم کړي چې) څوک به د مريمې کفالت کوي، او نه د هغوی سره په هغه وخت کښې موجود وي چې دوی (په همدې باره کښې) په جګړه بوخت وه.

ارتباط

که څه هم په تېر شوو ايتونو کښې مهم هدف د الله ﷻ د توحيد په مخالفينو باندې رد وه خو دغه ايت شريف د همدغه هدف په ضمن کښې يوه بل مهم هدف ته هم اشاره کوي هغه دا چې د نبي کریم ﷺ په حقه پيغمبر دی. او دا ځکه چې په يو شي باندې د پوهېدلو سبب خو يا عقل دی يا خبر

دی او یا مشاهده ده. څرنگه چې تاریخي پېښې په عقل سره نه شي جوړېدلی او مشاهده هم دلته محاله ده نو بله لاره پاتې نه شوه بې د خبر څخه.

په اخباراتو کېنې د راویانو سلسله ضرور ده او لیک لوست هم پکښې په کار دی، ټولو خلکو ته څرگنده وه چې په هغه وخت کېنې د راویانو سلسلې موجودیت نه درلوده، او لیک لوست هم د نبی کریم ﷺ زده نه وه، نو بله لاره پاتې نه شوه بې د دې چې نبی کریم ﷺ ته ذکر شوي غیبی اخبارات د الله ﷻ د پلوه وحې شوې دي، همدا د پیغمبرۍ معنی ده.

هېر مو نه شي!

هېر مو نه شي که څه هم ځینې نور غیبی اخبارات په راتلونکو ایتونو کېنې هم بیانېږي خو الله ﷻ ورباندې د نبی کریم ﷺ د پیغمبرۍ تبصره د ټولو غیبی اخباراتو د بیان د آخره پورې تال نه کړه او دلته په منځکېنې یې ذکره کړه، شاید چې په دې کېنې به لاندې نکتو ته اشاره وي:

الف: د نبی کریم ﷺ د پیغمبرۍ په حقانیت باندې یوازې د ذکر شوو احوالاتو بیان هم د دلالت دپاره کافي دی، حاجت نشته چې راتلونکي غیبيات ورسره پیوسته کړی شي.

ب: ترڅو راتلونکي غیبيات په همدې مطلب باندې دوهم دلیل قائم کړی شي، که بالفرض دا ایت د ټولو غیبياتو د بیان په آخر کېنې ذکر شوی وي نو د ټولو څخه به یو استدلال جوړ شوی وي.

ج: ترڅو چې د نبی کریم ﷺ د رسالت حقانیت په نظر کېنې ونیول شي او راتلونکي غیبی اخبار ولوستل شي، کېدی شي چې موثر تمام شي او د توحید مخالفین د عیسیٰ ﷺ د الوهیت د عقیدې څخه منصرف شي.

د مطلب خلاصه

یعنې: ذکر شوي ټول بیانات غیبی بیانات دي چې تر اوسه پورې ته په خپله هم خبر نه وې، خو دا ستا د پیغمبرۍ برکت دی چې ټول یې درته په مخکېنې کېښودل او داسې په اطمینان او جرئت سره یې څرگندوي لکه چې تا په خپلو سترگو لېدلي وي او د دې ټولو واقعاتو په پېښېدلو کېنې ته هلته حاضر وې او د هغو ټولو جزئیات دې حفظ کړې وي.

برسېره په دې د ذکر شوو واقعاتو نور جزئیات لا هم تاته درښودلی شوي که هغه هم بیان کړې نو مخالفین به دې بالکل هک پک پاتې شي، چې دوی د مریمې رضی الله عنها په کفالت کېنې څنگه پېچه اچونه (قرعه اندازي) وکړه، او په دې باره کېنې یې څومره مباحثه او شور او کړپ وکړ، او پېچه اچوونکي څوک وه، په دوی څه باعث وه چې د مریمې رضی الله عنها د کفالت ته هر یو ليوال وه او بالاخره په جگړه باندې څومره وخت تېر شو؟ او داسې نور.

توضیحات

۱- مونږ د دې سورت د [۳۷] ایت لاندې لیکلي دي چې د وخت خلک ټول په دې پوهېده چې د بي بي مریمې رضی الله عنها کفالت څه معمولي کفالت نه دی نو ځکه ورباندې مباحثه او جگړه آن د

پچې اچولو درجې ته ورسېده، دا هم د الله ﷻ فضل وه چې په پچه اچولو باندې يې سره قناعت وکړ. بالفرض که زمونږ د زمانې خلک هلته وی نو گومان نه کوم چې جگړه به يې فيصله شوې وی، مونږ به سره په جگړه وی او بي بي مريمه رضی الله عنها به يې سرپرسته او بې کفالته ناسته وی، لکه چې نن ورځ په افغانستان کښې مجاهدين په ناندریو اخته دي او اسلامي حکومت د دوی څخه يو سرپرست غواړي او يوه کفيل ته منتظر دی خو افسوس چې مجاهدين ورته کفيل نه شي په گوته کولی او موضوع تر اوسه پورې لا ینحله پاتې ده.

۲- که څه هم ځينو مفسرينو کرامو ليکلي دي چې نوموړي کفالت ته ځکه هر څوک په شوق کښې وه چې عمران (د بي بي مريمې رضی الله عنها پلار) په هغه وخت کښې مخور سړی وه او د پيغمبر (زکريا ﷺ) څخه په غير يو مذهبي مشر وه، که څه هم هغه په دغه وخت کښې وفات شوی وه خو د هغه د سترگو او د هغه د احترام د کبله هر چا د هغه د لور (بي بي مريم رضی الله عنها) کفالت ته زور کاوه چې ماته به لاس ته راشي او زه به ورباندې د خپل مذهبي مشر حق په ځای کړم. مگر مونږ ته داسې ښکاري چې په دوی باندې به د بي بي مريمې رضی الله عنها خپل شخصيت باعث وه چې هر يو يې کفالت ته ځان وړاندې کاوه، د هغې شخصيت خو به هلته په وحې ثابت شوي وي چې په نذرانه کښې قبوله شوه او پخوا دغسې کار نه وه شوی، ښکاره ده چې قبول هغه وخت تحقق موندلی شو چې د وخت پيغمبر ته وحې شوې وي. او يا به د پخوانيو پيغمبرانو څخه دا خبره پاتې وه چې يوه انجلۍ به په نذرانه کښې قبلېږي، نو هر يو به د ثواب او اجر په تمه کفالت ته کانديد شوی وي.

۳- خو د دې ټولو توجيهاو سره سره مونږ تر اوسه پورې قلبي اطمینان نه لرو چې اصلي باعث به په دوی باندې څه شی وه. ځکه چې:

الف: د قرعه اچوونکو په قطار کښې زکريا ﷺ هم ولاړ ښودل شوی دی او امتیان چې د خپل پيغمبر سره قرعه کشي کوي دا چندان مناسب کار نه دی نو په دوی باندې به څه باعث وه چې دغه غير مناسب کار ته يې اقدام کاوه.

ب: زکريا ﷺ د بي بي مريمې رضی الله عنها د ترور مېړه (شرعي محرم) وه، کانديدانو دغه مناسبت هم د پښو لاندې کړی دی، په کار وه چې هغه ته يې بې د چون او چرا ورتسليمه کړې وي. الله ﷻ پوهېږي چې اصلي وجه به څه وه.

د أقلام څخه څه شی مراد دی؟

۴- د "قَلَمٌ" کلمه اصلاً د يوه کلک شي پرې کولو ته وايي او پرې کړی شوې څنډې ته يې "قَلَمٌ" وايي^(۱). نبي کریم ﷺ فرمايلي دي چې: «الْفِطْرَةُ خَمْسُ الْخِتَانِ وَالْإِسِيْخْدَادُ وَقَصُّ الشَّارِبِ وَتَقْلِيمُ الْأَظْفَارِ وَتَنْفُ الْإِبْطِ»^(۲)، يعنې: د فطري (قديمي) سنتو څخه دغه پنځه شيان دي: سنت گيري، د نامه لاندې

(۱) مفردات الراغب ص ۴۲۷

(۲) صحيح البخاري ج ۲ ص ۸۷۵

وینستانو خړېل، د برېتونو لنډول (اخستل)، د نوکانو پرېکول، د تخرگونو وینستانو د بېخه وېستل. زما په گومان "أَقْلَام" دلته د "قَلَم" جمع ده. یعنې: د کاغذاتو وړې وړې پرېکړې شوې توتې چې په قرعه کشۍ کېنې ترې کار اخستلی کېږي. امکان لري چې دلته په داسې ډول قرعه کشي شوې وي چې هر یوه برخه وال به په یوه کاغذ باندې خپل-خپل نوم لیکلی وي او بیا به هر چا خپل کاغذ یو پټ ځای ته ورواچولی وي. لکه یوه کڅوړه او یا د کوم نفر راټوله کړی شوې لمن او یا د څادر یوه راغونډه کړی شوې جلولونگه، او بیا کورته حرکت ورکړی شوی وي او د کاغذاتو توتې به ښې ګډې وډې کړې شوې وي، چې هیڅ برخه وال به خپل کاغذ نه پېژانده، بیا به یې د همدې نااشنایۍ په حال کېنې یوه کس ته اجازه ورکړې وي چې د کاغذاتو د جملې څخه یو کاغذ راوباسه د هر چا نوم چې ورباندې لیکلی شوی وي همدغه سړی به د بي بي مريمې رضی الله عنها کفیل وي. نو همدغه سړي ته به الله ﷻ د زکریا ﷺ کاغذ لاس ته وروستلی وي او کفالت به یې ګټلی وي.

دا وه هغه کیفیت چې سړي ته د ایت شریف څخه په تبادر سره ذهن ته ورځي. مگر مفسرینو کرامو لیکلي دي چې "أَقْلَام" د "قَلَم" جمع ده، او هغه قلمونه مراد دي په کومو باندې چې د تورات لیکونکو تورات لیکه^(۱) نو همدا قلمونه به یې د قرعه کشۍ دپاره د تبرک د کبله انتخاب کړي وي. د قرعه کشۍ څرنگوالی یې داسې ښودلی دی چې: ټول کاندیدان د زکریا ﷺ په شمول د اردن درياب ته لاړه او پرېکړه یې وکړه چې هر څوک به خپل قلم سیند ته وراچوي نو د هر چا قلم چې د اوبو په جریان کېنې لک ودرېږي او اوبو د خانه سره مخ ښکته لاهو نه کړي د همدغه قلم خاوند به د بي بي مريمې رضی الله عنها د کفیل په حیث منل کېږي. کله چې دغه عملیه تر سره شوه نو کفالت د زکریا ﷺ په برخه شو^(۲)، په داسې حال کېنې چې لږ څه وړاندې د ده هغه غوښتنه چا نه وه منلې چې زه به د مريمې کفیل شم.

يادونه

- ۵- زمونږ نظر دا دی چې که د پچې اچولو کیفیت همداسې اجراء شوی وي لکه چې ذکر شو، نو دا کار به ضرور د وحې په هدايت باندې شوی وي. او دا ځکه چې:
- الف: دوی څنگه جرئت وکړ چې خپل مبارک قلمونه (چې تورات به یې ورباندې لیکه) درياب ته گوزار کړي په داسې حال کېنې چې بېرته به د درياب څخه لاس ته ورشي او که نه؟
- ب: دا څه معلومه وه چې نور ټول قلمونه به اوبه وړي او یکې یو قلم به په اوبو کېنې نېغ ودرېږي، دوی څنگه مطمئن شوه چې ټول قلمونه دې اوبه لاهو نه کړي؟
- ج: د پچې اچولو په باره کېنې دومره تاو راتاو لارې ته څه حاجت وه؟ چې بي بي مريمه رضی الله عنها د بیت المقدس ترڅنګ به سرپسته ناسته وي او کاندیدان دې د اردن درياب ته د کفالت د ټاکلو دپاره تللي وي. ولې همدا پچه اچونه ځای په ځای په اسانه طریقه ونه کړی شوه.

(۱) روح المعاني ج ۳ ص ۱۵۹

(۲) تفسیر ابن کثیر ج ۱ ص ۳۶۳

لنډه دا چې که دا کار د الله ﷻ په هدايت باندې شوی وي نو (عَلَى الرَّأْسِ وَالْغَيْنِ) په سر او سترگو باندې يې منو او که نه نو هماغه طريقه خوښوو چې وړاندې ذکره شوه، زما سره د دغې طريقې نقلا څه ثبوت نشته.

﴿إِذْ قَالَتِ الْمَلَأِيكَةُ يَمْرُؤُا إِنَّ اللَّهَ يُبَشِّرُكِ بِكَلِمَةٍ مِّنْهُ اسْمُهُ الْمَسِيحُ عِيسَى ابْنُ مَرْيَمَ وَجِيهًا فِي الدُّنْيَا وَالْآخِرَةِ وَمِنَ الْمُقَرَّبِينَ ١٥﴾ وَيُكَلِّمُ النَّاسَ فِي الْمَهْدِ وَكَهْلًا وَمِنَ الصَّالِحِينَ ١٦﴾ قَالَتْ رَبِّ أَنَّى يَكُونُ لِي وَلَدٌ وَلَمْ يَمَسِّنِي بَشَرٌ قَالَ كَذَلِكَ اللَّهُ يَخْلُقُ مَا يَشَاءُ إِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ١٧﴾

[۴۵] هغه وخت (ورياد کړه) چې ملائکو وويلې: ای مريم! بې شکه الله ﷻ تاته د خپله جانبه په يوې کلمې (فرمان) سره زېرى درکوي چې (لقبي) نوم يې المسيح (مبارک دی او محضه نوم يې) عيسى دی (او کنيه نوم يې) د مريمې زوى دی. په داسې حال کښې چې په دنيا او آخرت کښې مخور دی او (د الله ﷻ) د مقربو بندگانو څخه دی (خو په الوهيت کښې ورسره شريک نه دی).

[۴۶] او د خلکو سره به په زانگو (ماشومتوب) او د پاڅه عمر په حال کښې (په يو شان) خبرې کوي. او د صالحانو د ډلې څخه دی.

[۴۷] مريمې وويلې: ای ربه! څرنگه به ما لره ولد (زوى) موجود شي چې بالکل انسان نه يم مسه کړې؟!

رب يې وويلې چې (خبره) همداسې ده، الله ﷻ هغه څه پيدا کوي چې اراده يې وشي (دغه ماشوم ته يې اراده شوې ده، دا کار څه اسبابو پورې توقف نه لري) په هر وخت کښې چې الله ﷻ د يو کار د پيدا کولو فيصله وکړي نو يقيناً ووايي چې: شه (موجود شه!) نو هغه شي (موجود شي).

ارتباط

په وړاندېنيو ايتونو کښې د هغو څو خبرو بيان وه چې ملائکو بې مريمې رضاعتاً ته د مقدمې په توگه کړې وې ترڅو د دې بې بې ذهن د مهم هدف د بيان دپاره آماده کړي. په دې ايتونو کښې هماغه مهم هدف بيان شوى دى چې د عيسى ﷺ زېرى دى. که بالفرض هغې ته بې مقدماتو زېرى ورکړى شوى وي نو امکان يې درلوده چې هغې يې د تحمل توان نه وي درلودلى.

د مطلب خلاصه

۱- يعنې: ای پيغمبره! د توحيد مخالفينو ته هغه وخت هم ورپه زړه کړه چې ملائکو خپلو خبرو ته ادامه ورکړه او مريمې ﷺ ته يې وويلې چې: مونږ زېرى نه درکوو بلکې يقيناً الله ﷻ په الهي فرمان سره زېرى درکوي، دا زېرى يې د الله ﷻ د خپله جانبه يو فضل او پېرزوينه ده، هسې نه چې

تا ترې غوښتې وه. دا الهي فرمان ستا يو مبارک زوی دی چې لقبې نوم يې المسيح دی او محضه نوم يې عیسی دی او کنیه نوم يې ابن مریم دی. خو په نومونو کښې يې اله، معبود، او بل داسې نوم نشته چې د بندګۍ څخه په لوړوالي دلالت وکړي.

۲- دغه هلک به پلار نه لري يوازې ستا زوی به وي او همدا ستا د زوی په نامه به يادېږي، دا خبره به د ده په عزت باندې کوم تاثير ونه کړي چې پلار ته نه بلکې مور ته يې نسبت کېږي نو د همدې کبله په دنيا او آخرت کښې مخور او د عزت خاوند دی، په دنيا کښې به ورته کتاب ورکړي شي او د يو پيغمبر په حيث به امت ولري او په آخرت کښې به هم د اولو العزمو پيغمبرانو په ډله کښې ودرولی شي. او په دې ټولو باندې د پاسه به د الله ﷻ په نزد د مقربو بندګانو څخه وي.

۳- د دغه ماشوم يو لوی امتياز به دا وي چې د ماشومتوب په حالت کښې به داسې فصیحي او بليغي خبرې وکړي لکه څنګه يې چې د کھولت په دوره کښې کوي، د نورو ماشومانو که پاڅه عمر ته په رسېدلو باندې عقل پخېږي د ده به آن د زانګو په حالت کښې هم عقل پوخ او کامل وي، د عمر په پخېدلو به يوازې د ده بدن وده ومومي او بس. دغه ماشوم به د صالحانو څخه وي ښه اخلاق به ولري او د نورو خلکو په اصلاح کښې به تاند وهي.

۴- مريمې (س) د اسبابو موانعو ته اشاره وکړه او د خپل زړه د اضطراب د لرې کولو دپاره يې پوښتنه وکړه چې ماشوم به ماته د کومه شي حال دا چې ماته تر اوسه پورې په شرعي توګه هم هيڅ انسان لاس نه دی راوړی.

الله ﷻ د ملانکو په خوله وفرمايل چې خبره همداسې ده، څه کوزو پاس پکښې نشته، الله ﷻ هغه څه پيدا کوي چې اراده يې وشي برابره خبره ده چې اسباب وي او که نه، بلکې اسباب همده ﷻ اسباب ګرځولي دي. د ده ﷻ اراده د اسبابو پورې توقف نه لري.

بلکې د الله ﷻ د تګویني امر پورې توقف لري، کله چې الله ﷻ د يو شي د پيدا کولو فيصله وکړي نور څه نه وايي فقط همدومره وايي چې "شه" هغه بيا شوی وي، نو همدارنګه به تاته هم الله ﷻ د همدې فرمان په صادرولو سره ماشوم درکړي چې شه هغه به بيا شوی وي.

توضیحات

۱- په دې مقام کښې د عیسی ﷺ څخه په لاندې څلورو تعبیراتو باندې تعبیر کړی شوی دی:
الف: کلمة الله د دې تعبیر وجه مونږ د دې سورت د نېه دېرشم ایت لاندې بیانې کړې ده خو دلته دومره لیکو چې ځینو مفسرینو کرامو نورې وجې هم اضافه کړې دي^(۱)، که څوک يې د لوستلو شوق لري هلته دې مراجعه وکړي.

ب: "مسیح" په عبراني لغت کښې مبارک ته وايي، که څه هم ځینو مفسرینو کرامو دا لفظ عربي ګڼلی دی او تکلفاً يې ورته ډېرې وجې بیانې کړې دي مګر بهتره دا ده چې يې ضرورته په دغسې

(۱) تفسیر المنارج ۳ ص ۳۰۴: احکام القرآن للحصاح ۲ ص ۱۴

تکلفاتو کښې سړی خان وانه چوي، که څوک یې دا د عربیت دلیل گڼي چې د تعریف لام ورباندې داخل دی هم سهوه کېږي ځکه د تعریف لام خو په اتفاقي عجمي کلماتو باندې هم داخلېږي چې په عربي کلام کښې استعمال شي. لکه: التوراة، الإنجيل، الإسکندر او داسې نور.

هوا دجال ته هم مسیح ویل شوی دی چې هغه بالاتفاق عربي دی او د نومولو وجه یې دا ده چې هغه "ممسوح العين" دی، یوه سترگه یې د انګور په شان تیغه راختلې ده، او یا دا ده چې "ماسح الأرض" دی چې د مکې او مدینې څخه په غیر به په ټوله ځمکه کښې په ډېرې جلتۍ سره وگرځي او هر ځای ته به خان ورسوي^(۱).

که څه هم "کلمة الله" او "المسیح" دواړه لقبی نومونه دي چې په صفتونه باندې دلالت کوي نو په کار وه چې د محضه نوم څخه وروسته ذکر شوی وي.

مګر کله-کله القاب د اصلي نومونو (اعلامو) څخه زیات شهرت لري لکه چې راشدين خلفاء په القابو سره زیات مشهور دی او ښه ورباندې پېژاندل کېږي. دلته هم القاب ډېر شهرت لري نو د ښه معرفت دپاره مخکښې ذکر کړی شو.

ج: "عیسی" دا کلمه هم عبراني ده چې په عربي کښې په مخلص سره ترجمه شوې ده^(۲). د: په "ابن مريم" (د مريمي) باندې ځکه یاد کړی شو ترڅو د اول وخت څخه څرګنده شي چې دغه ماشوم به پلار نه لري، دا ځکه چې د نسب په سلسله کښې خو نسبت پلار ته کېږي او بس.

سوال جواب

۲- که څوک وايي چې: په ذکر شوي بشارت کښې بي بي مريمه عليها السلام مخاطبه ده نو په کار وه چې کنیه نوم یې په "ابنک" (ستا زوی) سره تعبیر شوی وي؟
مونږ وايو چې: د کنیه نامه په ذکر کښې مطلب دا نه وه چې بي بي مريمې عليها السلام ته يې وروپېژني بلکې مطلب پکښې دا وه چې خلک به یې په دې کنیه نوم باندې یادوي، او ښکاره ده چې د "ابنک" کنیه خو ورته د حاضر و خلکو څخه په غیر بل چا نه شوه استعمالولی.

عیسی عليه السلام وجیه (مخور) وه

۳- څرنگه چې د خلکو په عادت کښې زنانه وو ته منسوبیت دروند نظر نه دی، لکه چې پښتانه د "ګوندې زوی" د تحقیر دپاره استعمالوي او همدارنگه د جنگ او جګړې په وخت کښې د کنځلو په شکل وايي چې: ای د فلانکۍ زویه (د مور نوم یې اخلي). نو د همدې اشتباه د پورته کولو دپاره الله تعالى د ﴿ابْنُ مَرْيَمَ﴾ کلمه په ﴿وَجِيهًا فِي الدُّنْيَا وَالْآخِرَةِ﴾ سره تعقیب کړه چې ذکرې شوې اشتباه ته ځای پاتې نه شي.

(۱) تفسیر الکشاف ج ۱ ص ۳۶۳: روح المعاني ج ۲ ص ۱۶۱: زاد البیر ج ۱ ص ۳۳۱

(۲) تفسیر القاسي ج ۴ ص ۱۰۰

کهل کوم عمر دی؟

۴۔ "کَهِلٌ هَـغْهَ عَمْرٌ تَهْ وَايِي چي د سړی وېبستان سپېښدلو ته نژدې شي، لکه چې عرب وايي "اَكْتَهَلَ النَّبَاتُ شَنَهً گياه وچېدلو ته نژدې شوه" (۱)، نو که مونږ د کهل څخه په دې مقام کېږي په پوخ عمر سره تعبیر وکړو بده نه ده

يادونه

۵۔ که څوک شوق لري چې د انسان (نارینه وي او که زنانه) په نومونو باندې پوه شي چې د جنين د حالت څخه تر انتېهاني زوروالي پورې نارینه تقريباً په نهه ويشتو نومونو باندې يادېږي او زنانه تقريباً پنځلس نومونه لري، نو لطفاً دې اوږدو کتابونو ته مراجعه وکړي (۲)۔

يوه پوښتنه او د هغې جواب

۶۔ که څوک وايي چې په پوخ عمر کېږي خو هر څوک خبرې کوي نو د "کَهِلٌ" په ذکر کېږي څه حکمت دی؟

مونږ وايو: امکان لري چې دا به د لاندې مطالبو دپاره ذکر شوي وي:
الف: چې د نوموړي ماشوم خبرې به دومره پخې او معقولې وي ته به وايي چې د پوخ عمر خاوند باتجربه سړی گڼېږي. يعنې: د دواړو عمرونو خبرې به يې يو شان وي، او د ماشومانو په شان به پکېښې ټکنې ټکنې نه کېږي.
ب: ترڅو بي بي مريمې رضي الله عنها ته د دې زېږی هم ورکړی شي چې دغه ماشوم به آن پوخ عمر ته ورسېږي.

عيسى عليه السلام په طفوليت کېږي يو ځل خبرې وکړې

۷۔ د دې خبرې تفصيل په [مريم: ۳۰-۳۳] ايتونو کېږي راتلونکی دی چې په مور باندې يې خلکو تهمت ولگاوه او عيسى عليه السلام براءت ورکړ، پاتې شوه دا خبره چې د همدې وخت څخه په خبرو باندې راغی او که نه عادي خبرې يې د نورو ماشومانو په توگه په عادي ډول سره وکړې؟
که څه هم د دواړو شقونو طرفداران شته خو عبد الله بن عباس رضي الله عنهما وايي چې: د معجزې خبرې همدا يو ځل وې، بيا د نورو ماشومانو په ډول په کراره کراره په خبرو باندې راغی (۳)، مونږ همدې ته ترجيح ورکوو ځکه چې د معجزې سره همدا يو ځل ښه تناسب لري.

سوال جواب

۸۔ که څوک وايي چې: د دې څه سبب دی چې دغسې عجيبه کار په نصاراوو کېږي په تواتر سره نه دی رانقل شوی، بلکې هغوی ورباندې هيڅ قائل نه دي؟

(۱) مفردات الراغب ص ۴۶۰

(۲) روح المعاني ج ۳ ص ۱۶۳

(۳) البحر المحیط ج ۲ ص ۴۶۲: الدر المنثور ج ۲ ص ۲۰۰

مونڊ وایو چې: د هغوی په منځکښې یې چې شهرت نه لري وچې یې دغه دي:
الف: نصارا خو عیسی ﷺ ته په الوهیت باندې معتقد دي که په ذکر شوې خبره باندې اقرار وکړي نو خپل ځانونه به په خپله ملامتہ کړي، ځکه چې د هغه (عیسی ﷺ) په خبرو کښې دا هم وه چې: ﴿إِنِّي عَبْدُ اللَّهِ﴾ [مریم: ۳۰] بې شکه زه د الله ﷻ بنده یم (الله نه یم)، خو کاشکې دوی دا هم د خپل پیغمبر په فضائلو کښې ذکر کړې وی.

ب: لکه چې مخکښې واضحہ شوه نوموړې خبرې کول دوامداره نه وه چې یو ځل هماغو خلکو ته قناعت ورکړی شو چې د بي بي مريمې رضی الله عنها د استنطاق دپاره راغونډ شوي وه، او ښکاره ده چې همدغه مجلس ته خو ټول عام او خاص خلک نه وه ورغونډ شوي نو ځکه یې په وروستني نسل کښې سلسله قطعہ شوې ده.

ج: د عیسی ﷺ څخه ځینې نور عجائب او غرائب صادر شوه چې د طفولیت عجیبه ورباندې د خلکو څخه بالکل هېره شوه، هغه دا چې مړي یې راژوندي کړه، د خټو مرغۍ یې والوزولې، رانده یې بڼا کړه او داسې نور. او دا قاعده ده چې لږ عجیبه په ډېره عجیبه باندې د سړي څخه هېرېږي.

یادونه

۹- د زکریا ﷺ په جواب کښې الله ﷻ بِفَعْلُ مَا يَشَاءُ، وویلې او د بي بي مريمې رضی الله عنها په جواب کښې ﴿يَخْلُقُ مَا يَشَاءُ﴾ وویلې. دا ځکه چې د یحییٰ ﷺ د تولد څخه د عیسیٰ ﷺ تولد ډېر عجیبه دی، هلته خو مور او پلار دواړه موجود وه خو دواړه بېواگان وه، او دلته خو یوازې مور وه او بس. نو د ډېر عجیبه څخه په خلق باندې تعبیر ښه مناسب دی چې په غیر عادي کارونو کښې زیات استعمالېږي او فعل خو په عادي کارونو کښې ډېر استعمال مومي نو څرنگه چې د یحییٰ ﷺ تولد عادت ته لږ څه ورنژدې وه نو داسې وگڼل شو لکه چې عادي کار وي.

یو تذکر

۸- که څوک غواړي چې د هغو ټولو ماشومانو په شماره باندې ځان پوره کړي چې په ماشومتوب کښې یې خبرې کړې دي نو تفاسيرو ته دې مراجعه وکړي^(۱)، مونږ د اوږدوالي د کبله رانقل نه کړه.

﴿وَيُعَلِّمُهُ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ﴾ وَرَسُولًا إِلَىٰ بَنِي إِسْرَءِيلَ أَنِّي قَدْ جِئْتُكُمْ بِبَيِّنَاتٍ مِّن رَّبِّكُمْ أَنِّي أَخْلَقُ لَكُمْ مِنَ الطِّينِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ وَأُبْرِئُ الْأَكْمَهَ وَالْأَبْرَصَ وَأُخِي الْمَوْتَىٰ بِإِذْنِ اللَّهِ وَأُنَبِّئُكُم

(۱) تفسیر القرطبي ج ۴ ص ۹۱: الدر المنثور ج ۲ ص ۲۹۸

بِمَا تَأْكُلُونَ وَمَا تَدْخِرُونَ فِي بُيُوتِكُمْ إِنَّ فِي ذَلِكَ لَآيَةً لَّكُمْ إِن كُنْتُمْ مُؤْمِنِينَ ﴿٤٨﴾
وَمُصَدِّقًا لِّمَا بَيْنَ يَدَيْ مِنَ التَّوْرَةِ وَلِأَجَلٍ لَّكُمْ بَعْضَ الَّذِي حُرِّمَ عَلَيْكُمْ
وَجِئْتُكُمْ بِبَيِّنَاتٍ مِّن رَّبِّكُمْ فَاتَّقُوا اللَّهَ وَأَطِيعُوا ٱلرَّسُولَ ۚ إِنَّ اللَّهَ رَبِّكُمْ وَرَبُّكُمْ فَاعْبُدُوهُ
هَٰذَا صِرَاطٌ مُّسْتَقِيمٌ ﴿٤٩﴾

[۴۸] او (برسېره په دي) هغه ته به الله ﷻ ليکنه او باعمله پوهه او تورات او انجيل هم ورزده کړي.
[۴۹] او د يو پيغمبر په صفت به (بې) بني اسرائيلو ته (واستوي، د خپلې پيغمبرۍ په دوره کښې به هغوی ته خبر ورکړي چې): بې شکه ما تاسو ته ستاسو د رب د پلوه غټه معجزه راوړې ده چې يقيناً زه به تاسو ته (د هدايت دپاره) د ختې څخه د مرغه د جسم په شان (يوه مجسمه) جوړه کړم، نو په هغې کښې به پوکۍ وکړم، نو هغه به د الله ﷻ په حکم سره (رښتياني الوتونکي) مرغه جوړ شي. او مورزادي روند ته به برانت ورکړم (هغه به بېنا کړم) او په برگي مرض باندې اخته مريض به هم روغ کړم، او هم به (درته) د الله ﷻ په حکم مړي ژوندي کړم.
او (برسېره په دي) زه به تاسو په هغو شيانو باندې خبر کړم چې تاسو يې (په خپلو کورونو کښې) خورئ او په هغو شيانو باندې هم چې په خپلو کورونو کښې يې ساتئ، بې شکه په دغو (ټولو) کښې ستاسو دپاره خامخا (زما په رسالت باندې) لويه نښه ده که تاسو ايمان راوړونکي ياست.
[۵۰] او (زه تاسو ته) په داسې حال کښې (راغلی يم) چې د هغه کتاب تصديق کوونکي يم کوم چې زما څخه وړاندې نازل شوی دی چې هغه د تورات څخه عبارت دی.
او (زه تاسو ته) د دې دپاره (راغلی يم) چې هغه ځينې شيان درته حلال کړم چې په تاسو باندې حرام کړي شوي وه (ترڅو په تاسو اساني راشي) او ما تاسو ته ستاسو د رب څخه لويه نښه (معجزه) راوړې ده، نو د الله ﷻ څخه ودارشئ او زما اطاعت وکړئ.
[۵۱] بې شکه الله ﷻ زما رب دی او ستاسو رب هم دی (زه يې هم بنده يم او تاسو يې هم بندگان ياست) نو (يوازي) د همدې ﷻ عبادت وکړئ، دغه برابره لاره ده.

د ارتباط وجوه

۱- که څه هم بي بي مريمې رضی الله عنها ته د عيسى ﷺ د بشارت څخه مخکښې د ذهن د اماده کولو دپاره پوره اطمنان ورکړی شوی وه چې ته الله ﷻ په ټولو زنانه وو باندې غوره گرځولې يې خپل لمونځ او عبادت کوه ترڅو د راتلونکي لوی کار دپاره چمتو جوړه شي، خو د دې سره سره کله چې نوموړې ته ملائکو د الله ﷻ د پلوه په زوی باندې بشارت واوراوه نو وارخطا شوه او د بشارت د تمام څخه وړاندې يې خپله وارخطائي ښکاره کړه چې: ﴿أَنْ يَكُونُ لِي وَلَدٌ﴾ ماته به ماشوم د کومه شي،

او د ملائکو خبره یې په منځ کښې پرې کړه. نو په دې ایتونو کښې د ملائکو پاتې خبره پوره شوې ده. ۲- په دې ایتونو کښې د عیسی ﷺ ټول هغه صفات بیان شوي چې د پیغمبرۍ نښې او ځایې دي، ترڅو د یو پلوه د توحید مخالفین په غوږ ووهي چې عیسی ﷺ د الله ﷻ بنده وه د الوهیت لقب مه ورکوي، او د بله پلوه د بي بي مریمې رضی الله عنها د اطمینان دپاره څه نور دلایل هم هغې ته وړاندې شي چې دغه ماشوم څه عادي سړی نه دی هغه به داسې داسې خبرې کوي او هم به دا کارونه وکړي.

که دا مطلب نه وی نو د بشارت په وخت کښې د معجزاتو بیانولو ته حاجت نه وه، په خپل وخت کښې به د بي بي مریمې رضی الله عنها په شمول ټولو خلکو لیدلي وي چې عیسی ﷺ څنگه- څنگه معجزات درلوده. د همدې کبله یې د معجزاتو په لړ کښې د داسې معجزاتو نومونه یاد کړه چې هغه د بي پلاره پیدا کېدلو څخه بهرې عجیبه وې، لکه د خټې مرغه او د مرو ژوندي کول، ترڅو د هغې بي بي اطمینان په ښه موثره توګه حاصل شي.

د مریمې رضی الله عنها د اطمینان دپاره ځکه زیات دلایل وړاندې شوي دي چې په دغه وخت کښې نوموړې بي بي رضی الله عنها خامه دیارلس (۱۳) کلنه حیاناکه پېغله وه^(۱)، د تجربې د مخې په دغسې منګ کښې ټولې پیغلې د ماشوم د خبرتیا حوصله نه لري چې ورته وویلی شي چې ته به واده شي او د اولاد خاونده به شي، او خصوصاً چې لا ورته وویلی شي چې ته به د پېغلتوب په حالت کښې (چې بالکل به واده شوې هم نه وې) د یو ماشوم مور جوړه شي. که مریمې رضی الله عنها ته نوموړي دلایل نه وی وړاندې شوي نو الله ﷻ پوهېږي چې په هغې باندې به د بشارت په وخت کښې څه حال ورغلی وی.

د مطلب خلاصه

۱- یعنې: ای مریمې! ته خپله حوصله برابره کړه او د ماشوم د وجاهت څه نور وضاحت هم واوره چې: هغه ماشوم عادي ماشوم نه دی هغه ته به الله ﷻ لیک لوست ورزده کړي چې څوک به ورسره په لیکنه کښې سیالي نه شي کولی، او حکمت به ورزده کړي چې ټول اقوال او افعال به یې د ښو اخلاقو او ګټورو کارنامو مجموعه وي.

تورات (د موسی ﷺ کتاب) او انجیل (د ده خپل کتاب) به ورزده کړي نو په دې تقدیر به هم په لیکوالانو (قومي مشرانو) باندې د پاسه وي او هم په علماوو او مشانځو باندې.

۲- ملائکو وویلې چې: الله ﷻ په داسې ماشوم زېږي درکوي چې هغه به بني اسرائيلو ته د پیغمبر په حیث ولېږي، نو په ټولو بني اسرائيلو کښې به د ده غوندې شخصیت بل نه وي؛ ایا ته اوس هم مطمئن نه شوې؟

ای مریمې! د نوموړي ماشوم د خپلې خولې څه خبرې واوره چې په څومره جرئت او په څومره معجزاتو سره به بني اسرائيل د الله ﷻ وحدانیت ته وبولي؟ وایي به چې:

(۱) تفسیر ابي السعود ج ۲ ص ۴۳

الف: ای بني اسرائيلو! ما ستاسو دپاره د الله ﷻ د پلوه غټې معجزې راوړې دي، دا خو لا پرېږدئ چې زما پيداينست او په ماشومتوب كښې خبرې كول هم خارق العاده شيان دي.
ب: د دې معجزو څه مثالونه دا دي:

اول: زه به ستاسو د قناعت دپاره د خټې څخه په خپلو ګوتو مرغی جوړ کړم تاسو ټول به يې وګورئ چې خټه به د مرغی په شکل راغونډه کړم خو کله چې زه په همدغې مجسمه کښې پوکی وکړم نو د هغه څخه به د الله ﷻ په امر د رښتیاوو مرغی جوړ شي، خټه به غوښه وګرځي نو وابه لوزي.
دوهم: مورزادي پوند به درته بڼا کړم چې هيڅوک يې د بڼا توب تمه هم نه لري.
درېم: د بړګي مرض علاج به در وکړم چې د وخت ټول اطباء يې د معالجې څخه عاجز دي.
څلورم: او حتی مړي به ستاسو د اطمینان دپاره ژوندي کړم!

خو دا په یاد ولرئ چې دا یو کار هم زه نه کوم بلکې الله ﷻ يې کونکی دی خو زما په لاس صرف د دې دپاره اجرا- کېږي چې تاسو زما په رسالت باندې معتقد شئ. نو پوه شئ چې زه د بندګۍ څخه پورته نه یم ماته د الوهیت لقب مه راکوئ زه پخپله د الله ﷻ بندګي او عبادت کوم زه د معبودیت او الوهیت لیاقت نه لرم.

دا وه د هغو معجزاتو مثالونه چې د الله ﷻ د قدرت څخه نمایندګي کوي.

پنځم: اوس یوه علمي معجزه واورئ چې: زه به تاسو د الله ﷻ په حکم سره په دې باندې خبر کړم چې تاسو څه- څه شيان خورئ او څه- څه شيان په کور کښې د بلې ورځې دپاره ساتئ. په اصطلاح تاسو هر یوه ته به معلومات درکولی شم چې تابېګاه څه ډول خوراک خوړلي دي او غرمې ته او یا بلې شپې ته به څه شی وخورې، حال دا چې ما ستاسو د دېګونو څخه سرپوښونه نه دي پورته کړي چې فلانیه تا څه شی پخ کړی دی او فلانیه تا څه، او نه مې ستاسو د کورونو پلټنه کړې ده چې تا څه شی زخیره کړی دی او تا څه شی پټ ساتلی دی.

۳- عیسیٰ ﷺ (ذکر شوی ماشوم) به (د رسالت په وخت کښې) بني اسرائيلو ته ووايي چې زه تاسو ته په داسې حال کښې را استولی شوی یم چې د تورات تصدیق کوم چې په حقه د الله ﷻ کتاب دی، زه همدا کتاب په عمل کښې په جزئي تغیر سره پیاده کوم، نو لکه چې تاسو د تورات راوړونکي (موسیٰ ﷺ) ته د الوهیت لقب نه ورکوئ ما هم د عبادت لایق مه ګڼئ.

نو په دې بناء باید تاسو زما پیغمبري ډېره په جلتۍ سره تسلیم کړئ چې د پخوا څخه ورسره اشنا یاست او موسیٰ ﷺ چې زما هم مسلکی دی ښه پېژنئ.

هوا ستاسو د ګټې او اسانۍ دپاره او بالاخره د وخت د غوښتنې په اساس به ځینې هغه شيان تاسو ته حلال کړم چې مخکښې په تاسو باندې حرام کړي شوي وه او دا کوم اساسي بدلون نه دی، خو داسې به ونه کړم چې حلال شيان درباندې حرام کړم؛ نو معلومه شوه چې ما تاسو ته نه نااشنا شریعت راوړی دی او نه مو په کړاوونو اخته کوم.

۴- ای بني اسرائيلو! بیا هم تاسو ته وایم چې زه بې سنده د رسالت دعوه نه کوم، ما ستاسو

دپاره ستاسو د رب ﷻ څخه خارق العاده معجزې راوړې دي، کوم شی چې زه تاسو ته حلال ګرځوم دا د الله ﷻ په امر سره کوم، زما خپل شخصي او بې اجازې تصرف نه دی.

۵- زه تاسو ته هغه خبره کوم چې هغه هر پیغمبر ﷺ خپل امت ته کوي چې د الله ﷻ څخه وډار شی، او د یو پیغمبر په صفت زما اطاعت وکړئ نه د یو اله او معبود په صفت.

۶- ای بني اسرائیلو! د ذکر شوو ټولو توضیحاتو څخه وروسته یو ځل بیا ستاسو توجه دې خبرې ته را اړوم چې یقیناً الله ﷻ زما هم رب دی چې زه یې عبادت کوم او ستاسو رب هم دی نو تاسو هم یوازې د همدې عبادت وکړئ او بس، مه ورسره ما شریکوی او نه بل شی او یا بل څوک.

کومې معجزې چې زه تاسو ته ښکاره کوم هغه ټولې د الله ﷻ کار دی زما کار نه دی، په ماباندې د بندګۍ څخه پورته ګومان مه کوئ.

۷- ای بني اسرائیلو! اوس پوه شوی دغه برابره لاره ده او بس، که تاسو د همدې لارې څخه منحرف شوی نو د ګمراهۍ او خطاکارۍ څخه به د بل شي سره مخامخ نه شئ.

توضیحات

۱- که څه هم مفسرینو کرامو په دې مقام کېنې د کتاب او حکمت ډېرې معناوې کړې دي خو مونږ ته دا ښه ښکاري چې د کتاب څخه خط (لیکنه) مراده ده او د حکمت څخه دیني روزنه او ښه اخلاق مطلب دي. او دا ځکه امکان لري چې بې بي مريمې رضی الله عنها ته دا تشویش پېښ شوی وي چې د ماشومانو تعلیم او تربیه خو د پلرونو په غاړه وي، د زنانه وو څخه څه نه جوړېږي نو د دغه ماشوم (چې ماته یې بشارت راکول کېږي) تعلیم او تربیه به څنگه شي؟

نو الله ﷻ اطمنان ورکړ چې د دې ماشوم تعلیم او تربیه د نورو ماشومانو په شان نه ده چې استاذانو ته محتاج وي او لګښتونه یې پلرونه په غاړه اخلي، بلکې ده ته به په غیبی توګه ممتاز تعلیم او تربیه ورکړی شي^(۱)، لیک او لوست به کولی شي او د باعمله علم خاوند به وي چې تورات او انجیل (دیني کتابونه) به یې زده وي.

عبد الله بن عباس رضی الله عنهما وايي چې عیسیٰ ﷺ دومره کره او ښائسته لیکونکی وه چې نهه برخې حسن خط ده ﷺ ته ورکړی شوی وه او صرف یوه برخه د دنیا په ټولو لیکونکو باندې توزیع شوی دی^(۲). نو د ده د حسن خط مثال داسې دی لکه د یوسف ﷺ د ښائست.

سوال جواب

۲- که څوک وايي چې: تردې وخته خو انجیل نه وه نازل شوی نو بې بي مريمې رضی الله عنها څه پېژانده چې د الله ﷻ د پلوه ورباندې هغې ته بشارت ورکړی شو چې دغه ماشوم ته به انجیل هم ورزده کړي؟

(۱) تفسیر الطبري ج ۳ ص ۲۷۹

(۲) روح المعاني ج ۳ ص ۱۶۶؛ المدارک ج ۱ ص ۲۲۰؛ تفسیر الطبري ج ۳ ص ۲۷۴

مونږ وايو چې: د مخکنيو پيغمبرانو عليهم السلام څخه دا خبره پاتې وه چې يو پيغمبر به مبعوث کېږي او انجيل به ورباندې نازلېږي نو بي بي ته اطمینان ورکړی شو چې همدغه پيغمبر به ستا زوی وي او همدغه کتاب به ستا د زوی کتاب وي.^(۱)

د بني اسرائيلو پيغمبر

۳- د ﴿وَرَسُولًا إِلَىٰ بَنِي إِسْرَءِيلَ﴾ څخه ځينو مفسرينو کرامو دا مطلب اخستی دی چې عیسی عليه السلام يوازې بني اسرائيلو (د يعقوب عليه السلام اولادې) ته استولی شوی وه^(۲)، مگر مونږ ته پکښې په تخصيص وجه دا ښکاري چې عیسی عليه السلام اولاً او بالذات بني اسرائيلو ته وراستولی شوی وه، داسې نه چې همدوی پورې يې رسالت مختص وه، خو افسوس چې په دوی کښې ځينو په معبودیت سره ونیوه او ځينو ورسره دښمنۍ ته لاس واچاوه، دغه دواړه (افراط او تفريط) په اول وار په بني اسرائيلو کښې واقع شو، په کار خو دا وه چې دوی ورباندې د هر چا څخه مخکښې د اعتدال په توګه ایمان راوړی وی، که نورو خلکو هر څه کولی هغه به يې کولی، هغه خو د دوی د قوم څخه وه، د هغه ویاړ د دوی ویاړ وه خو دوی دا کار ونه کړ.

د ختې مرغې به والوزي

۴- يو مفسر وايي چې: د «أَخِي» او داسې نورې کلمې د مضارع صيغې دي نو معنی يې داسې کېږي چې: زه به دا وکړم، زه به دا وکړم. پاتې شوه دا خبره چې عیسی عليه السلام د ختې مرغی جوړ کړه او که نه؟ مړی يې ژوندی کړ او که نه؟ او داسې نور. نو په همدې بناء عیسی عليه السلام دا کارونه کولی شوه خو نه يې د ختې مرغۍ الوزولې ده او نه يې مړي ژوندي کړي دي^(۳).
مونږ وايو چې: دا مفکوره د لاندې دوه وجو د کبله د قبول وړ نه ده:

الف: د ﴿وَيُكَلِّمُ النَّاسَ فِي الْمَهْدِ﴾ کلمه هم مضارع ده، چې د بشارت په وخت کښې بي بي مريمې عليها السلام ته خبر ورکړی شو او په خپل وخت کښې يې رښتيا تحقق وموند. نو معلومه شوه چې نورو خبرونو به هم ضرور تحقق موندلی وي.

ب: دا خبره هم د معجزاتو څخه ده چې د زېري د وخت خبرې رښتيا شي. د همدې کبله يې په دغه وخت کښې د هغو يادونه وکړې شوه، که نه نو د معجزاتو يادونه به العياذ بالله محض غولونه وي.

ج: که بالفرض عیسی عليه السلام خپلو خبرو ته تحقق نه وی ورکړی د بني اسرائيلو غوندې لږجو او جګړه مارو خلکو خو به په اصطلاح ګرېوان ته لاس وراچولی وی او په مقابل کښې به يې عمومي قيام کړی وی چې ولې د دروغو لاپې شاپې کوي او رښتيا نه وايي. دوی جنابان خو د حوصلې خلک نه وه، تاسو خو د دوی د غوا قيصه او د پيازو ميازو مطالبې رايادې کړئ.

(۱) تفسير الطبري ج ۲ ص ۲۷۴

(۲) روح المعاني ج ۳ ص ۱۶۷

(۳) تفسير المنار ج ۳ ص ۳۱۱

د: بني اسرائيل خو دغسې خبرې ته ډېر خوشاله وه چې د ايمان د نه راوړلو بهانه لاس ته ورتله، د همدې کبله يې د ټولو مرغانو د جملې څخه عيسى عليه السلام ته د مابنامک (شوېرک) د ژوندي کولو وړانديز وکړ او دا ځکه چې د هغه ساختمان ډېر پېچيده دى.

خفاش (مابنامک) مرغه دى خو بچيو ته تى ورکوي، غولانځه لري، د غاښونو او اوږدو غوږونو خاوند وي، حيض ورباندې راځي، هگۍ نه کوي د موږگ په شان بچي زيږوي، د ښکو څخه پرته الوتنه کوي، بالاخره نه په شپه کښې الوزي او نه په ورځ کښې بلکې د يوه سات دپاره مابنام الوتنه کوي او د يوه سات دپاره سهار غذا پيدا کوي^(۱).

عجيبه خو لا دا ده چې سترگې يې کمزورې دي د رڼا تحمل نه شي کولى خو بالمقابل مابنام او سهار د دوه ساتونو دپاره "مياشي" گوري او ښکار يې کوي.

لنډه دا چې دوى ځکه ذکر شوى مرغه د معجزې دپاره انتخاب کړ چې گوندې عيسى عليه السلام پکښې ناکام شي او مونږ ورپسې لاسونه وټسو او د پيغمبرۍ څخه يې بې زاره کړو.

خو الحمد لله عيسى عليه السلام ورته همدغه معجزه هم وښودله او دوى ته بهانه لاس ته ورنغله، دوى بله غوښتنه ونه کړه ځکه پوهېده چې که د مابنامک څخه په غير بله يوه مرغۍ ترې وغواړو هغه هم جوړولى شي چې د مابنامک غوندې پېچيده مرغه يې جوړ کړ.

د معجزې د مرغۍ عاقبت څه شو؟

۵- نه پوهېږو چې دغه د معجزې مابنامک به څه شوى وي خو دومره ثابت ده چې والوت او معجزه بشپړه شوه، نور نو الله جل و الله پوهېږي چې هغه به څومره وخت ژوندى وه او نسل به يې پاتې شوى وي او که نه. مگر ځينو مفسرينو ليکلي دي چې نوموړى مابنامک چې کله د خلکو د سترگو څخه غائب شو نو دستي مړ شو^(۲) والله اعلم.

سوال جواب

۶- که څوک وايي چې: په دې کښې څه حکمت دى چې عيسى عليه السلام به يو ځل مرغى د ختې څخه جوړ کړ او بيا به پکښې الله جل و الله روح واچاوه او ژوندى به شو دا کار خو پرته د دې هم کېدلى شو؟ مونږ وايو چې: شايد لاندې حکمتونه مرموز وي، والله اعلم:

الف: که عيسى عليه السلام په خپل لاس د ختې څخه نه وى جوړ کړى نو دغو لېجوجو خلکو به ويلي وى چې دا خو ستا دپاره معجزه نه ده، الله جل و الله خو بې شمېره شيان ژوندي کوي او بې شمېره مړه کوي ايا دا ټولې ستا معجزې دي؟

ب: شايد دوى ويلي وى چې د ختې څخه مرغى نه دى جوړ شوى، مرغى په ختې کښې پټ وه تا فقط دومره وکړه چې هغه دې رانېکاره کړ، ايا دې ته معجزه وايي؟

(۱) روح المعاني ج ۴ ص ۹۴

(۲) تفسير البغوي ج ۱ ص ۳۰۳

آل عمران (۳)

ج: شاید چې دوی یې د آدم ﷺ خلقت ته متوجه کړي وي چې هغه هم ملکو د ختو څخه جوړ کړ او بیا الله ﷻ ژوندی کړ همدارنگه عیسیٰ ﷺ هم د ختو مرغی بې پلاره او بې موره جوړه کړه او بیا یې والوزوله، نو په تاسو باندې څه ټکه رالوبدلې ده چې نه آدم ﷺ ته د الوهیت لقب ورکوي او نه دغې مرغی ته مگر عیسیٰ ﷺ د "إله" په نامه یادوي، لکه چې د [آل عمران: ۵۹] ایت کښې ورباندې صراحت شوی دی.

"اکمه" څه معنی؟

۷- د عبد الله بن عباس رضی الله عنهما په روایت "اکمه" هغه پانده ته وايي چې د موره پوند پیدا شوی وي^(۱)، دا ځکه د معجزې په توګه غوره کړی شو چې د عیسیٰ ﷺ په زمانه کښې د طب علم ډېر پرمختګ کړې وه او د وخت پوهه طبقه طبیبانو تشکيله کړې وه، خو دوی د دې څخه عاجزه و چې یا د مورزادي پوند سترګې بینا کړي او یا د بزګي مرض معالجه وکړي، خو دغه دواړه کارونه عیسیٰ ﷺ وکړه نو خلکو ته څرګنده شوه چې دا کار په اسبابو نه دی شوی بلکې په معجزه شوی دی نو دې په حقه پیغمبر دی. پاتې شوه دا خبره چې چا ورباندې ایمان راوړ او چا رانه ووړ نو دا بېله خبره وه.

د ناروغانو رغېدل

۸- د مورزادي پانده د بینا کېدلو او د بزګي ناروغۍ د رغېدلو څخه علاوه نور ناروغان هم الله ﷻ د عیسیٰ ﷺ په دعاء سره روغ کړي دي خو د نورو ناروغانو رغېدنه ځکه ذکر نه شوه چې دا کار خو طبیبانو هم کولی شو، فرق په فقط همدومره وه چې دوی یې په ادویه وو معالجه کوله او عیسیٰ ﷺ صرف په دعاء سره او بس.

داسې ورځ به هم راتله چې پنځوس زره ناروغان به عیسیٰ ﷺ ته ورغونډ شوي وه او هغه به ورته د ایمان راوړلو په شرط دعاء کوله او الله ﷻ به جوړول^(۲).

خومره مړي عیسیٰ ﷺ ژوندي کړي وه؟

۹- داسې اټکل کېږي چې عیسیٰ ﷺ به هغه مړي ژوندی کاوه چې یا به ورته الله ﷻ د هغه په باره کښې وحې وکړه او یا به دغسې معجزې ښودلو ته حاجت پېښ شو. که بالفرض د مریضانو د رغولو په شان یې هر مړي راژوندی کولی نو عیسیٰ ﷺ به د بني اسرائيلو لږو خلکو د لاسه د مړو د ژوندي کولو څخه په غیر بل هیڅ کار ته نه وی اوزگار شوی. نو ځکه د عبد الله بن عباس رضی الله عنهما په روایت مفسرینو کرامو لاندې څلور مړي ښودلي دي چې ژوندي شوي دي^(۳):

الف: یو سړی "عازر" نومېده چې درې شپې یې په قبر کښې تېرې کړې وې، عیسیٰ ﷺ یې قبر

(۱) الدر المنثور ج ۲ ص ۲۱۵

(۲) روح المعاني ج ۳ ص ۱۶۹

(۳) تفسیر البغوي ج ۱ ص ۳۰۳؛ تفسیر القرطبي ج ۴ ص ۹۵

ته ورغی او الله ﷻ ته یې سوال وکړ، قبر وچاوده "عازر" ژوندی شو چې ډېر وخت ژوندی پاتې شو او څه اولادونه یې هم وزېږول.

ب: یو بل سړی د زړې بوډۍ زوی وه چې خلکو یې جنازه په اوږو باندې اخستې وه د عیسیٰ ﷺ په دعاء سره ژوندی شو او په کټ کنبې راکښېناست، کفن یې گوزار کړ او خپلې جامې یې واغوستلې او د جنازې کټ یې په اوږو کړ او کورته راستون شو. دا هم څه وخت ژوندی پاتې شو او څه اولادونه یې هم وزېږول.

ج: یوه بله انجلۍ یې هم راژوندۍ کړه چې د "عاشر" لور وه او یوره ورځ وړاندې مړه شوې وه خو لا دفنه شوې نه وه، د دې هم څه اولادونه تولد شوه او څه عمر یې دوام وکړ.

د: بل یې "سام بن نوح" ﷺ راژوندی کړ؛ د ده د راژوندي کولو باعث دا وه چې بني اسرائيلو عیسیٰ ﷺ ته وویلې چې: ته هغه مړي راژوندي کوې چې د مرگ یې ډېر وخت نه وي تېر شوی، یو مړی درې ورځې وروسته بل یوه ورځ وروسته او بل دې په عین ورځ کنبې راژوندی کړ، امکان لري چې هغوی هیڅ مړه شوي نه وي بلکې سکتې شوي وي، که رښتیا مړي راژوندي کولی شې نو د نوح ﷺ زوی سام راژوندی کړه چې د مرگ یې څلور زره کاله تېر شوي دي!

عیسیٰ ﷺ د هغه قبر ته ورغی او په دعاء یې سره قبر وچاود، سام ترې راپورته شو او د عیسیٰ ﷺ سره یې لاندې سوال جواب وکړ:

عیسیٰ ﷺ: دا د سر وښتان دې څنگه سپین شوي دي، ستاسو په زمانه کنبې خو د چا وښتان نه سپېنېدل؟

سام: ای روح الله! تا چې په ماباندې غږ وکړ نو ماته امر وشو چې د روح الله خبره ومنه، ما گومان وکړ چې قیامت قائم شو نو د قیامت د ډاره مې وښتان سپین شوه.

عیسیٰ ﷺ: د څنګدن څه حالت وه؟

سام: زما د څنګدن څلور زره (۴۰۰۰) کاله کېږي خو د هغه تریخوالی مې لا اوس هم په ستوني کنبې شته.

عیسیٰ ﷺ: مړ شه!

سام: "بَشْرَطُ أَنْ يُعْذِنِي اللَّهُ مِنْ سَكْرَاتِ الْمَوْتِ" په دې شرط سره (مړ کېږم) چې الله ﷻ مې د سکرَات الموت (د څنګدن د سختۍ) څخه وساتي.

"فَدَعَا اللَّهُ فَعَمَلٌ" (۱) نو عیسیٰ ﷺ الله ﷻ ته د همدې سوال وکړ او سام بن نوح بېرته مړ شو.

عجیبه قیصه

۱۰- د یوه بل روایت په بناء د عیسیٰ ﷺ سره یو یهودي ملګری شوی وه، څو ځایه یې عیسیٰ ﷺ لیدلی وه چې په خپله همسا باندې به یې یا مړی یا د مړي کوپړۍ او یا د مړي قبر

وواهه او ورته به وویلې چې: "قُمْ يَا ذَنْ اِلَه" (۱) د الله ﷻ په امر پورته شه، مړی به ژوندی شو. همدارنگه یې هغه لیدلی وه چې ډېر ناروغان یې جوړ کړه، نو یهودي دا فکر کړی وه چې گوندې دا کار زه هم وکړم. عیسیٰ ﷺ خو ورباندې څه گټه وټه نه اخلي، خو زه به یې د خپل ثروت دپاره ذریعه جوړه کړم، نو یوه ورځ یې همسا په لاس کښې واخستله او د عیسیٰ ﷺ څخه جدا شو. په کوڅو کښې یې نارې وهلې چې څوک علاج غواړي، څوک مریض دی چې زه یې دارو درمل وکړم او داسې نور اعلانونه یې وکړه.

په یوه کور کښې یو مریض پاچا پروت وه چې طبیبان یې د علاج څخه عاجز شوي وه، دا جناب چې ورغی نو د همسا یو گوزار یې وواهه خو په عین وخت کښې هغه مړ هم شو، بیا یې مړي ته په اصطلاح کوتک سر کړ او غږ به یې ورسره کاوه چې: "قُمْ يَا ذَنْ اِلَه" پورته شه د الله ﷻ په امر! د مړي وارثانو د دار په تخته ودراره چې غرغره یې کړي، خو د نېکه مرغه په عین وخت کښې عیسیٰ ﷺ خبر شو، خلکو ته یې وویلې: مړی به زه راژوندی کړم خو دا زما ملگری خوشې کړئ. همداسې وشوه، مړی راژوندی شو او یهودي نجات وموند (۲).
نوره قیصه یې هم ډېره عجیبه ده خو د اوږدوالي د کبله مونږ په همدې ځای خاتمه ورکړو.

عیسیٰ ﷺ او د خوراک، څښاک معلومات

۱۱- د هغو واقعاتو څخه (چې عیسیٰ ﷺ د خوراک او څښاک په باره کښې غیبی معلومات ورکړي دي) معلومېږي چې لا د ماشومتوب د وخته څخه یې دا اخبار ورکولی شو، نو لاندې څو مختلف مثالونه یې ولولی:

الف: عیسیٰ ﷺ ماشوم وه نورو ماشومانو ته به یې خبر ورکاوه چې تا بېگانه دا شی خوړلی دی او تا دا خوړلی دی او تاته مور دا شی ساتلی دی او تاته دا....

ماشومانو به چې خپلو کورونو ته مراجعه وکړه. هر یوه د خپلې خپلې مور څخه د همغه شي غوښتنه کوله چې ورته به یې ساتلی وه، چې پوښتنه به یې ترې وکړه چې ته څا خبر کړې چې ما درته پلانی شی ساتلی دی. هغوی به جواب ورکړ چې: عیسیٰ ﷺ (۳).

ب: د عبد الله بن عباس رضی الله عنهما څخه روایت دی چې یهودان به عیسیٰ ﷺ ته راغونډېده او د مسخرو په توگه به ترې هر یوه پوښتنه کوله چې ما بېگانه څه خوړلي دي او څه شی مې ساتلی دی او ما، او ما (۴). مگر عیسیٰ ﷺ به هر یوه ته مطابق جواب ورکاوه او ورته زړه تنگی کېده به نه.

ج: د عیسیٰ ﷺ په دعاء سره داسې هم شوي دي چې د اسمان څخه د خوراک او څښاک څخه ډک

(۱) البحر المحيط ج ۲ ص ۴۶۷

(۲) تفسیر الطبري ج ۳ ص ۲۸۵

(۳) روح المعاني ج ۳ ص ۱۷۰

(۴) الدر المنثور ج ۲ ص ۲۱۶

دسترخوان نازل شوی دی او د بني اسرائيلو په وړاندې ایښودل شوی لکه چې په [المائدة: ۱۱۱] - ۱۱۵] ایتونو کښې یې ذکر راغلی دی.

په دې معجزه کښې عیسی ﷺ په دوی باندې دا خبره شرطه کړې وه چې خورې او څښې خو زخیره کوئ به یې نه. مگر دوی د دې امر څخه مخالفت وکړ او په کورونو کښې به یې زخیره کوله، نو عیسی ﷺ به هغوی ته خبر ورکاوه چې تا دا شی خوړلی او دا دې زخیره کړې^(۱).

بني اسرائيل او تورات

۱۲- مونږ د [البقرة: ۴۰] ایت لاندې لیکلي دي چې اسرائيل د يعقوب ﷺ دوهم نوم دی او بني اسرائيل د يعقوب ﷺ اولادې او زوزات ته وايي. په دوی کښې ډېر پیغمبران تېر شوي دي چې اولنی پیغمبر یې موسی ﷺ وه چې تورات ورباندې نازل شوی وه او آخرنی پیغمبر یې عیسی ﷺ وه چې انجیل ورباندې نازل شوی وه^(۲)، د دوی ټولو اصلي کتاب تورات وه نو ځکه عیسی ﷺ د خپل وخت بني اسرائيلو ته وویلې چې زه د تورات مصدق یم. اما په انجیل کښې د تورات ځینې احکام د تحریم څخه د تحلیل په لور (د سختۍ څخه د اسانۍ په لور) وربښکته او نسخه شوه. لاندې څو مثالونه یې ولولئ:

الف: په بني اسرائيلو باندې د اوښ غوښه حرامه وه خو په انجیل کښې حلاله وگرځوله شوه^(۳).
ب: ځینې وازدې (شحوم) ورباندې حرام وه خو په انجیل کښې حلال شوه^(۴).

یوه پوښتنه او د هغې جواب

۱۳- که څوک وایي چې: د يعقوب ﷺ په اولاده کښې خو اولنی پیغمبر يوسف ﷺ وه چې د موسی ﷺ یا د تورات د نزول څخه زښته ډېره موده وړاندې تېر شوی دی، نو دا خبره به څنگه صحت پیدا کړي چې د بني اسرائيلو اولنی پیغمبر موسی ﷺ وه؟
مونږ وایو چې: څرنگه چې يوسف ﷺ او يعقوب ﷺ دواړه هم عصري وه، داسې گڼل شوي دي لکه چې يوسف ﷺ د خپل پلار تابع وي نو ځکه د بني اسرائيلو سلسله د يوسف څخه نه بلکې د موسی ﷺ څخه نیوله شوې ده.

یادونه

۱۴- که څوک غواړي چې د عیسی ﷺ د ځینو حکیمانه خبرو مثالونه ولولي او د هغه د ژوند ځینې عجائب او غرائب د نظره تېر کړي نو ځینو اوږدو کتابونو^(۵) ته دې مراجعه وکړي مونږ ورباندې د اوږدوالي د کبله تېره کېښودله.

(۱) تفسیر الطبري ج ۳ ص ۲۸۰

(۲) تفسیر القرطبي ج ۴ ص ۹۳

(۳) المحرر الوجيز ج ۳ ص ۹۸

(۴) الدر المنثور ج ۲ ص ۲۲۲

(۵) الدر المنثور ج ۲ ص ۲۰۱؛ تفسیر الطبري ج ۳ ص ۲۸۵

﴿ فَلَمَّا أَحَسَّ عِيسَىٰ مِنْ أَنْصَارِي إِلَى اللَّهِ قَالَ الْكَفَرُ قَالَ مَنْ أَنْصَارِي إِلَى اللَّهِ قَالَ الْخَوَارِثُونَ
 خَنُ أَنْصَارُ اللَّهِ ءَامَنَّا بِاللَّهِ وَأَشْهَدُ بِأَنَّا مُسْلِمُونَ ﴿٥٢﴾ رَبَّنَا ءَامَنَّا بِمَا أُنزِلَتْ وَاتَّبَعْنَا
 الرَّسُولَ فَاكْتُبْنَا مَعَ الشَّاهِدِينَ ﴿٥٣﴾ وَمَكْرُوهًا وَمَكْرَ اللَّهِ ۗ وَاللَّهُ خَيْرُ الْمَكْرِينَ ﴿٥٤﴾ ۝

[۵۲] نو کله چې د دوی (بني اسرائيلو) څخه عيسى عليه السلام کفر حس کړ (او يقين يې راغی چې ايمان نه راوړي) نو ويې ويلې چې: زما سره الله ﷻ ته (په دعوت کښي) څوک ملگری دی؟ (د عيسى عليه السلام) خاصو ملگرو وويلې چې: مونږ انصار الله يو. مونږ په الله ﷻ باندې ايمان راوړی دی او ته (عيسى عليه السلام) شاهدې اوسه چې يقيناً مونږ مسلمانان يو.

[۵۳] ای زموږ رب! مونږ په هغه شي باندې ايمان راوړی دی چې تا نازل کړی دی او مونږ (ستا) د پيغمبر متابعت کوو. نو مونږ (په حق باندې) د شهادت ورکونکو په ډله کښې وليکه (د دوی په لست کښې مو ثبت کړه).

[۵۴] دوی (بني اسرائيلو) د عيسى عليه السلام د وژلو دپاره) پټ تدبير وکړ (چې محاصره يې کړي او په دار يې کړي) او الله ﷻ هم پټ تدبير وکړ (چې د هغوی دسيسه يې شنډه کړه او موسى عليه السلام ته يې نجات ورکړ) او الله ﷻ د ټولو پټ تدبير کوونکو بهتر (تدبير کوونکی) دی.

څه معلومات

۱- په وړاندېنيو ايتونو کښې چې څه بيان شوی دی ټول هغه حقائق دي چې د عيسى عليه السلام د تولد څخه وړاندې بي بي مريمې ته د هغې د تسکين دپاره د بشارت په توگه ويل شوي وه او عيسى عليه السلام ورته د خپل رسالت په دوران کښې د عمل جامه ورواغوستله او په عمل کښې يې پياده کړه. الله ﷻ مونږ ته د نوموړو حقائقو د پياده کېدلو اړخ بيان نه کړ چې فلانی کار يې هم وکړ او فلانی، ځکه څه چې الله ﷻ ووايي هغه ضرور عملي جامه اغوندي او پياده کېږي. همدارنگه الله ﷻ دا هم بيان نه کړه چې عيسى عليه السلام نور څه کارونه وکړه او د رسالت دوره يې څومره وه او په څومره عمر کښې د پيغمبر په صفت وټاکل شو، ځکه چې په دغسې جزئياتو کښې مصروف پاتې کېدل د تاريخي کتابونو کار دی، قرآن کریم هر شی د مقام د اهميت په نظر کښې نيولو سره ذکر کوي او بس.

د عيسى عليه السلام د رسالت دوره

۲- ځينې مفسرين کرام وايي چې عيسى عليه السلام ته د ماشومتوب په وخت کښې د پيغمبرۍ رتبه ورکړی شوې وه چې عمر يې درې کاله وه، مگر مشهوره دا ده چې نوموړی د خپل عمر په دېرش کلنۍ کښې په همدې منصب باندې سرلوړی شوی وه، د رسالت وخت يې درې کاله وه او په درې دېرش کلنۍ کښې استمان ته وځېړول شو^(۱).

(۱) روح المعاني ج ۳ ص ۱۶۷: تفسير الطبري ج ۳ ص ۲۷۸

۳- همدارنگه بي بي مريمه عليها السلام د هغه څخه وروسته چې عيسى عليه السلام د رمضان د مياشت په ليلة القدر کښې اسمان ته وځړول شو، شپږ کاله ژوندۍ وه او بالاخره په دوه پنځوس کلنۍ کښې وفاته شوه^(۱)، فإنا لله وإنا إليه راجعون.

اوس په دې ایتونو کښې د عيسى عليه السلام د رسالت د دورې وروستۍ لحظې او حالات بیانېږي.

ارتباط او د مطلب خلاصه

۱- عيسى عليه السلام خپل قوم ته د رسالت په دوران کښې هر ډول معجزې وښودلې او په ډول-ډول اسالیبو سره یې دین ته دعوت کړه خو د دې ټولو سره سره هغوی د ده په مقابل کښې یوازې دا نه چې ایمان یې ورباندې نه راوړ د ده په عداوت او حسادت کښې یې هم سستي نه کوله. د عيسى عليه السلام معجزاتو په اصطلاح په تیږو کښې تاثیر کاوه خو د دوی په زړونو کښې یې نه کاوه. دا کیفیت عيسى عليه السلام په سترگو لیده نو ویې غوښتل چې د دعوت دپاره د داعیانو یو ټولی تهیه کړي.

۲- همدې مضمون ته الله تعالى اشاره کړې ده چې: ﴿فَلَمَّا أَحَسَّ عِيسَىٰ ٱلْآيَةَ﴾. یعنې: کله چې عيسى عليه السلام ته د دوی لجاجت ښه ثابت او څرگند شو نو اعلان یې وکړ چې د اسلام په دعوت کښې زما ملگري څوک دي؟

د ټولو خلکو د جملې څخه یوازې د عيسى عليه السلام مخلصو ملگرو دغه اعلان ته لیبک وویلې چې: ای عيسى! مونږ د دې کبله ستا کومک نه کوو چې کوم شخصي مطلب لرو بلکې د دې کبله ستا کومک ته تیار یو چې ته د الله تعالى پیغمبر یې، نو زموږ کومک او نصرت په حقیقت کښې د الله تعالى د دین سره دی، د همدې کبله مونږ ځانو ته انصار عيسى عليه السلام نه بلکې انصار الله وایو، مونږ په واقعي توگه په الله تعالى باندې ایمان راوړی دی نو ولې به خپل ځانونه انصار الله نه جوړوو، ته شاهد اوسه چې مونږ مسلمانان یو او د اسلام احکامو ته غاړې ږدو.

۳- دغو مخلصو مسلمانانو یو ځل بیا خپل ایمان تازه کړ او ویې ویلې چې: ای زموږ ربه! مونږ په هغو ټولو کتابونو باندې ایمان راوړی دی چې تا په هره زمانه او په هر پیغمبر باندې نازل کړي دي خو په عملي ساحه کښې یوازې د همدې معهود پیغمبر (عيسى عليه السلام) متابعت کوو. نو ای ربه! زموږ نومونه د هغو کسانو څخه شمار کړې او د هغو کسانو په لست کښې مو نومونه ثبت کړې چې په خپل ځان همداسې شهادت اداء کوي لکه چې مونږ یې اداء کوو، مونږ د دې عقیدې څخه اوبستونکي نه یاستو.

۴- دا وه د یوې ډلې حالت چې په عيسى عليه السلام باندې یې ایمان راوړي وه او نصرت ته یې چمتو شوه او بیا لمقابل د عيسى عليه السلام د دښمنانو او معاندینو عاقبت دا شو چې د ده د وژلو دپاره یې پټه چل او پټه دسیسه جوړه کړه، خو الله تعالى د دوی پلان خنثی او دسیسه شنډه کړه. د الله تعالى په شان دقیق تدبیر څوک کولی شي! نو عيسى عليه السلام ته یې نجات ورکړ او چل یې په همدوی باندې بېرته ورتاو کړ او په خپلو منځو کښې یې سره په جگړه اخته کړه.

(۱) تفسیر البغوي ج ۱ ص ۳۰۸؛ تفسیر ابی المود ج ۲ ص ۴۲

توضیحات

۱- د عیسیٰ ﷺ دا خبره چې: ﴿مَنْ أَنْصَارِي إِلَى اللَّهِ﴾ د نبی کریم ﷺ هغې خبرې ته ورته ده چې د هجرت څخه وړاندې به یې د حج په موسم کښې هرې ډلې ته فرمایل چې: ایا داسې څوک شته چې ماته په خپل وطن کښې پناه راکړي ترڅو کلام الله تبلیغ کړم «فَإِنْ قَرْنًا مِّنْغُونِي أَنْ أَبْلُغَ كَلَامَ رَبِّي»^(۱)، یعنې: بې شکه چې قریش مې د دې څخه منعه کوي چې د خپل رب کلام خلکو ته ورسوم. په نتیجه کښې نبی کریم ﷺ ته د مدینې منورې خلک انصار جوړ شوه او هلته یې هجرت وکړ. مگر عیسیٰ ﷺ که څه هم یو ټولی انصار مونده کړ خو په ځمکه کښې یې د دښمنانو د لاسه ځای ونه شو او الله ﷻ ورته اسمان هجرت ځای وټاکه چې په انفرادي توګه یې هلته پنا وپورته او دښمنان یې په وژلو کامیاب نه شوه.

یادونه

۲- که څه هم مفسرینو کرامو د ﴿مَنْ أَنْصَارِي إِلَى اللَّهِ﴾ متعدد تفسیرونه کړي دي^(۲)، اما مونږ ته دا ښه ښکاره شوه چې د «مَنْ أَنْصَارِي فِي الدَّعْوَةِ إِلَى اللَّهِ» په تقدیر سره یې تفسیر کړو. یعنې هغه څوک دی چې الله ﷻ ته په بلنه کښې زما کومکي شي. مونږ ځکه دا تقدیر خوښ کړ چې: الف: د عیسیٰ ﷺ حالت د نبی کریم ﷺ د هغه حالت سره مشابه وه چې په مکه معظمه کښې اوسېده او هجرت یې لا نه وه کړی، نو لکه چې نبی کریم ﷺ په همدې حالت کښې د دعوت کومکیان لټول، نه د مسلح جهاد. نو معلومه شوه چې عیسیٰ ﷺ به هم په دعوت کښې مرستیالان غوښتي وي، نه د وسله وال جهاد کومکیان. ب: په عیسیٰ ﷺ باندې د کافرانو سره وسله وال مقاومت نه وه فرض شوی^(۳)، ځکه چې دوی کمزوري وه نو معلومه شوه چې د نصرت څخه د جنگ نصرت مطلب نه دی بلکې د دعوت نصرت مطلب دی.

د "حواري" د کلمې تحلیل

۳- د حواري کلمه اصلاً د "خَوْر" څخه اخستله شوې ده، "خَوْر" تردد (تاوېدل راتاوېدل) ته وايي^(۴)، لاندې مثالو ته یې متوجه شئ: الف: الله ﷻ د کافر په باره کښې فرمایي چې: ﴿إِنَّهُ ظَنَّ أَنْ لَّنْ نَّخُوْرَ﴾ [الإنشاق: ۱۴] یعنې: دی به ځکه دوزخ ته داخل شي چې د ده دا اټکل وه چې هیڅکله به (ژوند ته) تاو نه شي (مبعوث به نه شي).

(۱) جامع الترمذي ج ۲ ص ۱۲۰

(۲) تفسیر القرطبي ج ۴ ص ۹۷؛ تفسیر الطبري ج ۳ ص ۲۸۴

(۳) روح المعاني ج ۳ ص ۱۷۶

(۴) مفردات الراغب ص ۱۳۴

ب: د چا څخه چې یو مطلب ته د رسېدلو لاره ورکړه شي او فکرأ پکښې تاو راتاو شي هغه ته

متحیر وایي.

ج: سوال جواب او مباحثې ته ځکه محاوره وایي چې یو بل ته خبرې ورتاوه وي.

د: هغې ډوډۍ ته چې د غنمو د مغز څخه جوړه شوې وي "الْخُبْزُ الْخَوَّارُ" ځکه وایي چې په موبنلو

سره یې غنم د پوسته شوي دي.

ه: د همدې کبله د مېچنې د منځ لارګي ته "مِخْوَرٌ" وایي چې مېچن ترې تاوېږي راتاوېږي.

و: عرب وایي چې: "حورت الثياب" جامې مې تګې سپینې وینځلې وې^(۱) چې وینځل د تاوولو څه

په غیر نه کېږي.

نو په همدې بناء په "الْخَوَّارِي" کښې مشدده "ي" خَوْر ته د نسبت دپاره ده. او د "ر" څخه

مخکښې "الف" زیات شوی دی، په عربي ژبه کښې د نسبتي "ي" سره غیر قانوني زیادتونه او

کمبودات ډېر واقع کېږي. لکه په "الرِّي" کښې د نسبت په وخت کښې "الرَّازِي" ویل کېږي چې یو

"الف" او یوه "زې" پکښې اضافه شوې ده.

مونږ وایو چې: د "الْخَوَّارِي" کلمه مفرده ده چې جمعه یې "الْخَوَّارِيْنَ" راغلې ده.

حواریون څوک او څومره وه؟

۴- د حواریونو په تشخیص کښې مفسرینو کرامو مختلف قولونه لیکلي دي^(۲)، لکه: ،

بنکاریان، مجاهدین، شاهزادگان، دو بیان او داسې نور. او هر چا د خپل قول دپاره د اسنادو په

توګه څه قیصې هم لیکلي دي خو ډېر په زړه پوری قول د عبد الله بن عباس رضی الله عنهما دی چې دوی د

عیسی عليه السلام مخلصین او قوي دوستان او کومکیان وه نور نو هر څوک چې وه، وه به، او هر کسب یې

چې کاوه، کاوه به یې. امکان لري چې دوی د مختلفو قشرونو او طبقو څخه تشکیل شوي وه.

اما په شمېر کښې یې هم اختلاف شته چې څو کسان وه. ځینې وایي چې دولس کسان وه او

ځینې وایي چې نولس کسان، مګر مونږ ته دا ښه ښکاري چې شمېر یې محدود نه کړو چې نه یې

چندان ثبوت شته او نه پکښې چندان ګټه شته، فقط همدومره لیکو چې یوه مخلصه ډله وه

هرڅومره چې وه.

مګر څه معنی؟

۵- "مَکْرٌ" اصلاً د چا په باره کښې پټ تدبیر ته وایي چې ترڅو په خپل مطلب کښې ناکام شي^(۳).

په دې مقام کښې یې د معنی حاصل داسې کېږي چې کافرانو پټه دسیسه جوړه کړه ترڅو عیسی عليه السلام

(۱) تفسیر کبیر ج ۸ ص ۶۶

(۲) زاد السیر ج ۱ ص ۲۳۲: روح المعانی ج ۳ ص ۱۷۶: البحر المحیط ج ۲ ص ۴۷۱

(۳) تفسیر المنار ج ۳ ص ۳۱۵

آل عمران (۳)

شهید کړي او - العیاذ باللہ - الله ﷻ ناکام کړي چې عیسیٰ ﷺ ته نجات ور نه کړی شي. او الله ﷻ د هغوی د دسیسې د ناکامولو تدبیر پیاده کړ او عیسیٰ ﷺ ته یې په خارق العاده توګه نجات ورکړ.

د کافرانو دسیسه او د هغې شنډېدل

۶- که څه هم د کافرانو د دسیسې اصلي قیصه مفسرینو کرامو د [النساء: ۱۵۷-۱۵۸] ایتونو لاندې لیکلې ده او په دې مقام کېنې یې هم د قیصې مختلف شکلونه ښودلي دي^(۱)، خو د ټولو شکلونو هدف یې یو دی هغه دا چې پخپله عیسیٰ ﷺ الله ﷻ اسمان ته بوتله (نجات یې ورکړ) او هغوی د عیسیٰ ﷺ په ګومان بل څوک په دار کړ او په نتیجه کېنې سره په خپلو منځو کېنې په اختلاف او جګړه بوخت شوه چې ځینې یې د وطن پرېښودلو ته هم اړ شوه.

د همدوی د جملې څخه د اوس او خزرج دوه قبیلې هم دي چې په هماغه وخت کېنې مدینې منورې ته ورغلې وې او هلته متوطنې شوې وې.

مونږ د قیصې مختلف شکلونه ځکه بیان نه کړه چې چندان فائده پکېنې راته ښکاره نه شوه، یوازې همدا یوه خبره یې لیکو چې ځینې مفسرین وایي چې: په عیسیٰ ﷺ باندې د خپلو ملګرو څخه یو کس جاسوسي کړې وه او د وخت د ظالم حکومت څخه یې صرف دېرش (۳۰) درهمه رشوت اخستی وه^(۲). لکه چې مونږ د افغانستان په انقلاب کېنې ډېر داسې خلک ولیده چې په ښه تقواده خبره کېنې به یې ملحد حکومت ته د مجاهدینو جاسوسی کولې او د دوی د اختفاء ځایونه به یې وربښوده.

﴿إِذْ قَالَ اللَّهُ يٰعِيسَىٰ إِنِّي مُتَوَفِّيكَ وَرَافِعُكَ إِلَيَّ وَمُطَهِّرُكَ مِنَ الَّذِينَ كَفَرُوا وَجَاعِلُ الَّذِينَ اتَّبَعُوكَ فَوْقَ الَّذِينَ كَفَرُوا إِلَىٰ يَوْمِ الْقِيَمَةِ ۖ ثُمَّ إِلَيَّ مَرْجِعُكُمْ فَأَحْكُمُ بَيْنَكُمْ فِيمَا كُنْتُمْ فِيهِ تَخْتَلِفُونَ ۖ﴾ فَأَمَّا الَّذِينَ كَفَرُوا فَأَعَذِبُهُمْ عَذَابًا شَدِيدًا فِي الدُّنْيَا وَالْآخِرَةِ وَمَا لَهُمْ مِنْ نَّاصِرِينَ ﴿٢١﴾ وَأَمَّا الَّذِينَ ءَامَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ ۗ وَاللَّهُ لَا يُحِبُّ الظَّالِمِينَ ﴿٢٢﴾ ذَٰلِكَ نَتْلُوهُ عَلَيْكَ مِنَ الْآيَاتِ وَالذِّكْرِ الْحَكِيمِ ﴿٢٣﴾﴾

[۵۵] (ای پیغمبره!) هغه وخت (خلکو ته ورپه زړه کړه) چې الله ﷻ وویلې چې: ای عیسیٰ! یقیناً زه ستا پوره اخستونکی یم (په خپله قبضه کېنې دې نیوونکی یم) او ستا خپل ځان ته پورته

(۱) تفسیر البغوي ج ۱ ص ۳۰۷: تفسیر ابی السعد ج ۲ ص ۴۳: تفسیر القرطبي ج ۴ ص ۱۰۰

(۲) روح المعاني ج ۳ ص ۱۷۸

کوونکی یم او د هغو خلکو څخه دې پاکوونکی یم چې هغوی کفر غوره کړی دی (چې نه به یې مردارې څېرې وگورې او نه به یې سپکې سپورې خبرې واورې) او هم د هغو کسانو چې ستا متابعت کوونکي دي په هغو کسانو باندې چې کافران دي د قیامت د ورځې پورې برلاسی جوړوونکی یم (چې په دلیل باندې به تل برلاسی وي او کله-کله په توره هم ورباندې زورور وي).
 بیا یوازې ماته ستاسو بېرته راستنېدل دي نو ستاسو په منځکښې به په هغو مسالو کښې فیصله وکړم چې تاسو په هغو کښې اختلاف کوئ (برابره خبره ده چې اختلافي مسائل عیسی ﷺ پورې مربوط وي او که نور وي).

[۵۶] نو هر هغه کسان چې کفر یې اختیار کړی دی نو هغوی به په دنیا او آخرت (دواړو) کښې په شدید عذاب سره معذب کړم او دوی لره به مددگاران هم نه وي (چې راڅخه خلاص یې کړي).
 [۵۷] او هر هغه کسان چې ایمان یې راوړی وي او نېک عملونه یې کړي وي نو هغوی ته به (الله ﷻ) پوره خپل اجر و ورکړي او الله ﷻ ظالمان نه خوښوي.
 [۵۸] دا (تېر شوي بیانات) مونږ یې په تاباندې لولو (ای پیغمبره!) چې د معجزانه دلایلو څخه او د حکیمانه پندونو څخه عبارت دي (که نه نو داسې بیانات د وحې څخه په غیر تا چرته ورکولی شوه نو ته په حقه پیغمبر یې).

د مطلب خلاصه

۱- په دې ایتونو کښې هغه مضمون په واضحه توګه بیان شوی دی چې په تېرو شوو ایتونو کښې ورته اشاره شوې وه.

یعنې: الله ﷻ د یهودانو په پټه دسیسه په هغه وخت کښې شنله کړه چې عیسی ﷺ ته یې وفرمایل چې: ای عیسی! تا به پرېنږدم چې د دښمنانو د دسانسو ښکار شي، په داسې کامله توګه به نجات درکړم چې اقلا لاس به یې درباندي هم ونه لگېږي؛ ما خو ته دوی ته د اصلاح دپاره وراستولی وې چې دوی ته سمه لاره ورپه ګوته کړې، خو دوی د سمې لارې قبول ته اماده نه دي، دوی لکه چې په پخوا زمانو کښې یې پیغمبران او د خیر داعیان وژلي دي، غواړي چې تا هم ووژني، نو د همدې کبله دې بېرته راغواړم او داسې ځای ته دې پورته کوم چې هغوی پکښې د تصرف دعوه قدرې هم نه شي کولی، چې هغه اسمانونه دي، او د کافرانو څخه دې داسې پاک ساتونکی یم چې د نن څخه وروسته به نه د دوی مردارې څېرې وگورې او نه به یې پوچې او سپورې ستغې خبرې واورې.

۲- پاتې شوه ستا د تابعانو خبره: هغوی به هم ستا په دښمنانو باندې د قیامت د ورځې پورې برلاسی او معزز کړم، لکه چې پخواني یهودان مو د پیغمبرانو علیه السلام په وژلو سره د ذلت په پرستن کښې ونغښتل همدارنګه به دوی هم د مسکنت او ذلت څخه خلاص نه شي.
 یا په بل عبارت: ای عیسی! تا به اسمان ته پورته کړم او ستا تابعان به په ځمکه کښې پورته کړم چې په دښمنانو باندې به برلاسی ورکړم.

آل عمران (۳)

نو د ذلت او توهین کوم چل چې دوی ستاسو دپاره جوړ کړی دی په هغه کښې به دوی پخپله ولوېږي او د قیامت د ورځې پورې به ترې نجات ونه مومي.

برسېره په دې ستا په تابعانو کښې به هم په حقه تابعان د منحرفې عقیدې په خاوندانو باندې د پاسه وي. دا وه د دواړو ډلو دنیاوي حالات چې شرحه شوه.

۳- اما په آخرت کښې خو به ستا په شمول ټول د الله ﷻ په حضور کښې ودرول شي او د اختلافي مسائلو په باره کښې به مو انصافي فیصلې وکړي چې لنډیز یې دا دی:

څوک چې کافر دی هغوی ته به په دنیا او آخرت کښې سخت عذاب ورکړم او کومکیان به ونه لري چې را څخه خلاص یې کړي. د دنیا عذاب یې دا دی چې ذلت، د دښمن غلبه، وژل او نور آفتونه به ورباندې نازل کړو او د آخرت عذاب خو معلوم دی چې د دوزخ اور او د الله ﷻ غضب دی. نو د قیامت په ورځ به د دوی دواړه ډوله عذابونو مجموعه بشپړه شي. او څوک چې مومنان وي او د نېکو اعمالو خاوندان دي هغوی ته به الله ﷻ پوره اجر و ورکړي ځکه چې دوی ظالمان نه دي او هغوی ظالمان دي او الله ﷻ د ظالمانو سره محبت نه لري نو د اخروي اجر و نوڅخه یې بې برخې کوي.

۴- ای پیغمبره (محمده)! دا ذکر شوي بیانات ټول هغه دي چې مونږ یې په تاباندې د وحې په حیث درنازولو او په تاباندې یې لولو، دا ټول د خلکو دپاره پوره دلایل او معجزات دي او هم د دوی دپاره د حکمت څخه ډک نصائح دي.

علاوه په دې دا هغه محکم حقائق دي چې د متشابهاتو په څېر تاویلاتو ته اړتیا نه لري نو دوی ته په کار دي چې د معجزاتو څخه په عقیده کښې استفاده وکړي او د نصائحو څخه په عمل کښې مستفید شي ترڅو په ﴿ءَامِنُوا وَعَمِلُوا الصَّالِحَاتِ﴾ کښې شامل شي.

توضیحات

۱- په دې مقام کښې د عیسیٰ ﷺ په هکله په لاندې خبرو کښې تحقیق په کار دی چې کومه یوه صحت لري:

اوله: عیسیٰ ﷺ یهودانو وژلی دی، اسمان ته نه دی خپرول شوی.

دوهمه: یا دوی وژلی او یا په خپل مرگ مړ شوی خو اسمان ته روحاً خپرول شوی دی.

درېمه: د مرگ یا وژلو څخه وروسته بېرته راژوندی کړی شوی او اسمانونو ته جسماً او روحاً خپرول شوی دی.

څلورمه: نه وژل شوی او نه مړ شوی خو د دې سره- سره اسمانونو ته خپرولی شوی دی، بېرته به دنیا ته راستنېږي او د خپل مرگ وار به تېروي.

زمونږ (أهل السنة والجماعة) عقیده همدغه څلورمه خبره ده چې ژوندی هلته بیولی شوی دی د قیامت د ورځې په قرب کښې به رابښکته کړی شي، څلوېښت یا څلېرشت کاله عمر به تېر کړي، د جال به ووژني، د نصار او و صلیب به مات کړي، د ځمکې په مخ به په هغه وخت کښې کافر پاتې نه شي،

﴿وَيَكُونُ الَّذِينَ كَفَرُوا لَكَ﴾ [الأنفال: ۳۹] يعني: او ټول غاړه ايښودل به د الله ﷻ پورې (عملا) مختص وگرځي.

۲- په اوله خبره كښې خو فيصله دا ده چې عيسى ﷺ يهودانو نه دی وژلی لكه چې الله ﷻ ورته په نژدې تېرو شوو ايتونو كښې اشاره كړې ده چې: ﴿وَمَكْرُوا وَمَكَرَ اللَّهُ وَاللَّهُ خَيْرُ الْمَكْرِينَ﴾، او په بل ځای كښې يې ورباندې صراحت كړی دی لكه چې فرمايي: ﴿وَمَا قَتَلُوهُ وَمَا صَلَبُوهُ﴾ [النساء: ۱۵۷] يعني: او (يهودانو) عيسى ﷺ نه وژلی دی او نه يې په دار كړی دی. نو دوی يې چې د وژلو ادعا كوي په حقيقت كښې په كفر باندې يو بل جنايت وراضافه كوي.

او په نورو درېو خبرو كښې همدا ايت شريف چې اوس د بحث لاندې دی د متشابهاتو څخه گڼل كېږي. دا ځكه چې په قرآن كريم كښې د "تَوَفَّى" كلمه د مرگ په معنى هم استعماله شوې ده لكه چې فرمايي: ﴿قُلْ يَتَوَفَّنَا مَلَكُ الْمَوْتِ الَّذِي وُكِّلَ بِكُمْ﴾ [السجدة: ۱۱] يعني: ورته ووايه چې هغه ملك الموت به مو ارواگانې قبض كړي چې په تاسو باندې مقرر كړی شوي دي.

او د ويده كولو په معنى يې هم استعمال موندلی دی لكه چې فرمايي: ﴿وَهُوَ الَّذِي يَتَوَفَّنَا بِاللَّيْلِ﴾ [الأنعام: ۶۰] يعني: او الله هغه ذات دی چې تاسو د شپې اخلي (ويده كوي مو).

همدارنگه د پوره اخستلو او پوره وركولو دواړو كښې استعماله شوي ده لكه چې الله ﷻ فرمايي: ﴿ثُمَّ تَوَفَّى كُلُّ نَفْسٍ مَّا كَسَبَتْ﴾ [آل عمران: ۱۶۱] يعني: بيا به هر نفس ته د خپل كسب جزا پوره وركړې شي. يا لكه چې عرب وايي: "قَدْ تَوَفَّيْتُ مِنْهُ مَالِي"^(۱) د هغه څخه مې خپل مال پوره واخست. مونږ د دې سورت د [۷] ايت لاندې يوه دا خبره هم ليكلې ده چې تشابه كله د لفظي اشتراك د كبله واقع كېږي چې د "تَوَفَّى" كلمه د همدې ډول متشابهاتو څخه ده.

او بل مو هلته ليكلي وه چې د متشابهاتو په معنى باندې د ځان پرې كولو قانون دا دی چې بايد محكماتو ايتونو (أُمُّ الْكِتَاب) او يا احاديثو ته مراجعه وكړي شي.

نو كله چې د عيسى ﷺ په هكله ايتونو او احاديثو ته مراجعه وكړو نو هلته دا خبره مشخصه ټاكېل كېږي چې هغه ﷺ اوس هم ژوندی دی، قيامت ته په نژدې وخت كښې به د اسمانه رابښكته كړی شي، پاتې عمر به د نبي كريم ﷺ په خلافت كښې تېر كړي، بيا به ورباندې د مرگ دوره ورشي، د نبي كريم ﷺ سره به په مباركه روضه كښې دفن كړی شي او د قيامت په ورځ به ورسره د همدې هديرې (روضې) څخه څنگ په څنگ راپورته شي. لاندې محكمات ايتونه او احاديث ولولئ:

الف: الله ﷻ فرمايي چې: ﴿بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا﴾ [النساء: ۱۵۸] يعني: (داسې نه ده لكه چې يهودان يې ادعا كوي) بلكې عيسى ﷺ الله ﷻ خپل ځان (اسمان) ته پورته كړی دی او الله ﷻ د كلکې ارادې او د حكمت څښتن دی.

بنسکاره ده چې دلته ژوندی پورته کول مطلب دي ځکه چې:

اول: د "بَلْ" کلمه د مخکني کلام څخه په اضراب (راتاوهډلو) باندې دلالت کوي چې يهودانو به ويلې چې مونږ وژلی دی؛ نو الله ﷻ د هغوی خبره رده کړه چې دوی نه دی وژلی هغه ته مونږ نجات ورکړی دی او اسمان ته مو ژوندی خپړولی دی.

دوهم: که بالفرض دلته د عیسی ﷺ د مبارک روح پورته کول مراد شي نو د یو پلوه به د کافرانو خبره رد نه شي او د بله پلوه به د ده د تخصیص وجه مونده نه شي، ځکه چې د ټولو شهیدانو او موثمنانو ارواگانې د شهادت یا مرگ څخه وروسته اسمان ته خپړول کېږي.

درېم: همدارنگه که دلته ژوندي پورته کول مطلب نه شي نو د ﴿عَزِيزًا حَكِيمًا﴾ تعقیب ورسره هیڅ ارتباط نه شي درلودلی، دا تعقیب د معجزانه کار سره تناسب لري چې د عادت څخه د پاسه وي او د چا د عقل لاندې یوره نه شي راتلای.

ب: الله ﷻ فرمایي چې: ﴿وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ ۚ وَيَوْمَ الْقِيَمَةِ يَكُونُ عَلَيْهِمْ شَهِيدًا﴾ [النساء: ۱۵۹] يعني: او د اهل الكتابو څخه هېڅوک نه دی مگر په عیسی ﷺ باندې به د هغه د مرگ څخه مخکېنې ایمان راوړي او هم به عیسی ﷺ په دوی باندې د قیامت په ورځ کېنې شهادت ورکړي (چې ما ورته احکام ورسول خو دوی ایمان رانه وړ او زما د وژلو هڅه یې وکړه).

يعني: نن ورځ خو يهودان ادعا کوي چې مونږ وژلی دی او نصارا ادعا کوي چې هغه "إله" دی، خو کله چې نوموړی د اسمان څخه ځمکې ته رابښکته شي دواړه ډلې به د خپلو عقائدو څخه صرف نظر شي او پوه به شي چې مونږ خطا شوي یاستو. ځکه چې هغوی به یې ژوندي وگوري چې وژل شوی نه دی او دوی به یې وگوري چې وفات به شي او په "إله" خو مرگ نه راځي.

ج: د حسين بن الفضل رحمه الله څخه چا پوښتنه وکړه چې په قرآن کریم کېنې داسې دلیل موندلی شې چې عیسی ﷺ به د اسمان څخه رابښکته شي؟ هغه وويلې چې: ولې نه الله ﷻ فرمایي: ﴿وَيُكَلِّمُ النَّاسَ فِي الْمَهْدِ وَكَهْلًا﴾ [آل عمران: ۴۶] يعني: او عیسی ﷺ به هم په ماشومتوب او هم په کهولت کېنې د خلکو سره خبرې وکړي. هغه خو په ځمکه کېنې د کهولت عمر ته نه وه رسېدلی نو معلومه شوه چې بېرته به ځمکې ته رابښکته شي او د کهولت عمر ته به ورسېږي^(۱).

د: نبي کریم ﷺ فرمایلي دي چې: په هغه ذات مې دې قسم وي چې زما ځان د هغه په واک کېنې دی، نژدې دی چې عیسی بن مریم به په تاسو کېنې د منصف حکم په صفت رابښکته شي، صلیب به مات کړي، خنزیر به قتل کړي، جزیه به د منځه یوسي (چې کافران به په جزیه ورکولو ته پرېښودل کېږي) او مالونه به دومره ډېر شي چې «لَا يَقْبَلُهُ أَحَدٌ»^(۲) هېڅوک به یې نه قبلوي (چې څوک یې ورکوي).

(۱) تفسیر البغوي ج ۱ ص ۲۰۸

(۲) جامع الترمذي ج ۲ ص ۴۷

ه: د عبد الله بن عباس رضی اللہ عنہما څخه صحیح روایت دا دی چې عیسیٰ ﷺ اولني اسمان ته ژوندی خپړول شوی دی^(۱).

نوموړي صحابي ﷺ خو دغسې خبره اجتهاداً نه شوه کولی نو معلومه شوه چې د نبي کریم ﷺ څخه به یې اورېدلې وي. دې ډول حدیث ته په اصطلاح کښې حکمي مرفوع حدیث وايي.

څو نکات

۳- که مونږ هغه ټول احادیث چې په دې باره کښې روایت شوي دي راغونډ کړو لکه چې ځینو مفسرینو کرامو راټول کړي دي^(۲) نو یو لوی کتاب به ترې جوړ شي ځکه چې تقریباً تواتر ته رسېږي^(۳). د همدې کبله په دې موضوع کښې نورو دلایلو ته خاتمه ورکړو او لاندې نکتو ته محترم لوستونکي متوجه کوو.

اول: ځینو مفسرینو چې دلته د "تَوْفِي" څخه مرګ اخستی دی^(۴)، هغوی غلط شوي دي. دوهم: د الله ﷻ د کامل قدرت او کامل احسان سره دا ښه مناسبه ده چې په فوق العاده توګه یې نجات ورکړی وي، نه دا چې د وژلو څخه یې نجات ورکړی وي خو په دې ذریعه چې د هغه روح یې قبض کړی وي.

درېم: زموږ دا یقین دی چې الله ﷻ به داسې نه وي ويلي چې: ای عیسیٰ! د یهودانو د قتلونو څخه نجات درکوم خو زه دې پخپله روح قبض کوم!

څلورم: مونږ چې د ﴿مُتَوَفِّیْکَ﴾ په تفسیر کښې څه ولیکل، که همدا په ذهن کښې ونیول شي نو د هغو ټولو ګڼ شمېر تاویلاتو مخه نیوله کېږي چې ځینو مفسرینو کرامو^(۵) لیکلي دي او د اوږدوالي د کبله په سړي باندې خلط راولي.

د عیسیٰ ﷺ په تابعانو سره څوک مراد دي؟

۴- په ﴿الَّذِينَ اتَّبَعُوكَ﴾ کښې مفسرینو کرامو لاندې دوه تفسیرونه کړي دي:

الف: دلته د عیسیٰ ﷺ هغه تابعین مراد دي چې "نَاطِلَ خَانُونَه" یې تابعان ګڼي، برابره خبره ده چې په حقه یې تابع وي لکه د هماغه وخت تابعان چې شریعت یې لا نه وه منسوخ شوی، او یا یې د متابعت دعوه کوي خو په باطله لار باندې روان وي لکه د محمدي شریعت د نزول څخه وروسته چې څوک ځانونه د عیسیٰ ﷺ تابعان ګڼي او په نبي کریم ﷺ باندې ایمان نه راوړي^(۶).

(۱) روح المعاني ج ۲ ص ۱۸۲: تفسیر أبي السعود ج ۲ ص ۴۳: تفسیر القرطبي ج ۴ ص ۱۰۰

(۲) تفسیر ابن کثیر ج ۱ ص ۵۷۴-۵۸۴: تفسیر الطبري ج ۳ ص ۲۹۱

(۳) البحر المحيط ج ۲ ص ۴۷۳

(۴) تفسیر المنار ج ۲ ص ۳۱۶

(۵) التفسیر الكبير ج ۸ ص ۷۱: روح المعاني ج ۳ ص ۱۷۹

(۶) زاد المسیر ج ۱ ص ۳۲۷

نو په دې تقدير باندې يې د معنى حاصل داسې کېږي چې: الله ﷻ نصاراوو ته په هره زمانه کښې چې وي په يهودانو باندې د فوقيت ورکونکى او دوى ته د ذلت ورکونکى دى.

نو د دې ايت معنى به دې ايت ته ورته وي چې: ﴿ وَضَرَبْتَ عَلَيْهِمُ الذِّلَّةَ وَالْمَسْكَنَةَ ﴾ [البقرة: ۶۱] يعنې: او په دوى (يهودو) باندې مو ذلت او مسكنت ايښى دى.

ب: دلته د تابعانو څخه په حقه تابعان مراد دي^(۱)، چې د محمدي (ﷺ) شريعت څخه وروسته يوازې مسلمانان دي چې عيسى (عليه السلام) د الله ﷻ بنده او پيغمبر گڼي او بس. ځکه د ده (عليه السلام) هغه امتيان چې يا د ده (عليه السلام) په باره کښې مزخرفه عقیده لري او يا د هغه شريعت منسوخ نه گڼي په حقيقت کښې يو هم د عيسى (عليه السلام) په حقه تابع نه دى.

نو په دې تقدير باندې يې د معنى حاصل داسې کېږي چې: الله ﷻ مؤمنانو لره په کافرانو باندې فوقيت ورکونکى دى. نو د دې ايت معنى به دې ايت ته ورته وي چې: ﴿ وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ ﴾ [آل عمران: ۱۳۹] يعنې: او تاسو د پاسه ياست که تاسو مؤمنان ياست.

مونږ ته داسې ښکاري چې دواړه معناوې يې واقعيت لري. نو ښه دا ده چې هم نصارا په يهودانو باندې فوق دي او هم مؤمنان په کافرانو باندې فوقيت لري، نو بايد چې د عيسى (عليه السلام) د اتباع څخه ما يطلق عليه الإتياع مراد کړى شي چې دواړو شقونو ته شامل شي.

سوال جواب

۵- که څوک وايي چې: دغه ايت ﴿ فَأَمَّا الَّذِينَ كَفَرُوا فَأَعَذِّبُهُمْ عَذَابًا شَدِيدًا فِي الدُّنْيَا وَالْآخِرَةِ ﴾ خو د وړاندېني ايت دپاره تفصيل واقع شوى دى چې: ﴿ ثُمَّ إِلَىٰ مَرْجِعِكُمْ فَأُخْخِمُ بَيْنَكُمْ فِيمَا كُنْتُمْ فِيهِ تَخْتَلِفُونَ ﴾. نو مضمون يې داسې راخېږي چې: بيا خاص ماته ستاسو رجوع ده نو ستاسو په منځکښې به په هغه څه کښې فيصله وکړم په کوم کښې چې تاسو اختلاف کوئ، نو کفار به په دنيا او آخرت کښې معذب کړم په سخت عذاب سره.

نو پوښتنه دا ده چې کله قيامت قائم شي نو د دنيا لمن به ټوله شوې وي، نه به دنيا وي او نه به پکښې څوک معذېږي؟!

مونږ وايو چې: ذکر شوى اعتراض په هغه وخت کښې واردېږي چې د ﴿ فَأَمَّا الَّذِينَ كَفَرُوا ﴾ الآية په وړاندې نيماني ايت باندې تفريع شي لکه چې معترض همداسې گڼلي دي، خو حقيقت دا دى چې دا دواړه ايتونه په وړاندېني مکمل ايت باندې تفريع کېږي او د هغه تفصيل واقع کېږي. نو په دې تقدير خو اجمال او تفصيل دواړه مطابقت پيدا کوي ځکه چې هلته هم د دنيا او آخرت عذابونه ذکر دي او دلته هم.

﴿إِن مِّثْلَ عِيسَىٰ عِنْدَ اللَّهِ كَمِثْلِ آدَمَ خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ﴾^(۵۹)
 الْحَقُّ مِنْ رَبِّكَ فَلَا تَكُن مِنَ الْمُمْتَرِينَ ﴿۶۰﴾ فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ
 الْعِلْمِ فَقُلْ تَعَالَوْا نَدْعُ أَبْنَاءَنَا وَأَبْنَاءَكُمْ وَنِسَاءَنَا وَنِسَاءَكُمْ وَأَنْفُسَنَا وَأَنْفُسَكُمْ ثُمَّ نَبْتَهِلْ
 فَنَجْعَلْ لَعْنَتَ اللَّهِ عَلَى الْكَاذِبِينَ ﴿۶۱﴾ إِنَّ هَذَا لَهُوَ الْقَصَصُ الْحَقُّ وَمَا مِنْ إِلَهٍ
 إِلَّا اللَّهُ وَإِنَّ اللَّهَ لَهُوَ الْعَزِيزُ الْحَكِيمُ ﴿۶۲﴾ فَإِنْ تَوَلَّوْا فَإِنَّ اللَّهَ عَلِيمٌ بِالْمُفْسِدِينَ ﴿۶۳﴾

[۵۹] بې شکه د عیسی ﷺ عجیبه حال د الله ﷻ په نزد داسې دی لکه د آدم ﷺ عجیبه حال،
 چې د خاورو (خټو) څخه یې جوړ کړ بیا یې ورته وویل چې شه (ژوندی شه) نو شو (ژوندی شو).
 [۶۰] حق (په هره موضوع کېنې) ستا د رب د جانبې دی (څه چې وایې همغه حق دی او بس) نو د
 شک کوونکو څخه مه کېږه (همدې حالت ته تاسو ټول ادامه ورکړئ).

[۶۱] نو هر څوک چې ستا سره په حق کېنې د هغه څخه وروسته جگړه کوي (دوام ورکوي) چې
 تاته (د الله ﷻ د پلوه په هغه باندې) پوهه درغله (درکړه شوه) نو (هغوی ته) ووايه راشئ چې خپل
 زامن او ستاسو زامن او خپلې زنانې او ستاسو زنانې او خپل ځانونه او ستاسو ځانونه (پوه مجلس
 ته) راوبلو، بیا (ټول) بښرا وکړو نو د الله ﷻ لعنت په دروغژنانو باندې وگرځوو (ورواچوو، چې
 دروغژن دې الله ﷻ د خپل رحمت څخه لرې کړي او د ده ﷻ په غضب دې ککړ شي).

[۶۲] بې شکه هغه (چې وړاندې بیان شوه) همدا حق بیان دی او بس. او د عبادت لایق هیڅ
 نشته مگر الله ﷻ دی. او بې شکه الله ﷻ خامخا همدی ﷻ د کلکې ارادې او حکمت څښتن دی.

[۶۳] نو که دوی (د حق څخه) مخونه واپول نو بې شکه الله ﷻ په مفسدانو باندې پوه دی (د
 فساد جزا به ورکړي، ته تشویش مه کوه ستا وظیفه تمامه شوه).

شان نزول او ارتباط

۱- د دې ایتونو شان نزول داسې وه چې د نجران وفد د نبی کریم ﷺ سره په لاندې ډول سوال
 جواب وکړ^(۱):

وفد: زموږ انډیوال (عیسی ﷺ) ته ولې کنځلې کوي؟

نبی کریم ﷺ: ما ورته په څه ډول کنځلې کړې دي؟

وفد: ته ورته عبد الله (د الله ﷻ بنده) وایې، هغه خو په خپله معبود (اله) دی، بندگي خو ورته
 کنځل دي.

نبي کریم ﷺ: هو! زه خو دا وایم چې عیسیٰ ﷺ د الله ﷻ بنده او د ده ﷻ پیغمبر دی چې په معجزانه توګه باندې د پاک لمنې مریمې رضی الله عنها د ګېډې څخه تولد شوی دی. دوی (وفا) په غصه شوه چې تا هم چرته یې پلاره انسان لیدلی، که رښتیا دې لیدلی وي نو مونږ ته یې را په ګوته کړه؟

نو ذکر شوي ایتونه نازل شوه چې د عیسیٰ ﷺ څخه لا را ته ډېر زیات عجیبه انسان معلوم دی چې نه پلار لري او نه مور چې آدم ﷺ دی، عیسیٰ ﷺ خولا مور لري. ۲- او د ارتباط وجه یې دا ده چې په وړاندېنيو ایتونو کېنې الله ﷻ په خپل وحدانیت او د عیسیٰ ﷺ په بندګۍ باندې د همدې ﷻ په احوالاتو باندې استدلال نیولی وه چې ټول په بندګۍ باندې دلالت کوي. په دې ایتونو کېنې په عین مطلب باندې د یو پلوه د آدم ﷺ په خلقت باندې استدلال قائم کړی شوی دی او د بله پلوه نبي کریم ﷺ ته د مباحلې طریقه وربښودله شوې ده چې د عنادیانو سره نهاني د حل لاره ده او نهاني استدلال دی.

د مطلب خلاصه

۱- یعنې ای پیغمبره! نجرانیانو ته ووايه چې که یې پلاره توب د الوهیت معنی ورکوي نو مناسبه دا ده چې دا لقب عیسیٰ ﷺ ته نه بلکې آدم ﷺ ته ورکړی، ځکه چې د عیسیٰ ﷺ خو مور وه او د آدم ﷺ نه پلار وه او نه یې مور.

د ده د خلقت قیصه دا ده چې الله ﷻ د ختې څخه د ده مجسمه جوړه کړه او بیا یې د مکن په تګونې امر باندې ژوندی کړ، نو هر کله چې آدم ﷺ ته تاسو اله نه وای نو باید چې عیسیٰ ﷺ هم په دې لقب باندې یاد نه کړی.

۲- ای پیغمبره! چې دوی د همدې معقول استدلال مقابله نه شي کولی او د رد کولو توان یې نه لري نو پوه شه چې حق ستا سره دی او ستا دښمنان محض عناد او حسد نیولی دی. نو ته خو د شک کوونکو د ډلې څخه نه یې او نه یې کېږې، خو باید چې ستا امت هم څه شک او شبه ونه کړي چې عیسیٰ ﷺ به رښتیا اله او معبود وي، لکه چې نصارا ورباندې ډېر کلک ولاړ دي حتی چې د استدلال د اسالیبو څخه په یوه أسلوب (طریقه) باندې هم قناعت نه کوي.

۳- ستا امت دې ځکه په ذکر شوې اشتباه کېنې ونه لوېږي چې د نصارا وو کلکوالی په کوم معقول دلیل باندې ولاړ نه دی او نه کوم اعتماد وړ سند لري، دوی صرف حسد او بد نیتو همدې کلکوالي ته هڅولي دي که نه نو دوی قلباً قانع دي چې ته په حقه روان یې او دوی باطله لاره نیولي ده.

۴- نو د دې ډپاره چې د دوی حسد هر چا ته څرګند شي، دا خل یې مباحلې ته درېوله چې راشی مونږ او تاسې او هم زمونږ او ستاسې اولادونه او زنانې به په یو خل باندې لاسونه پورته کړو او ښېرا وکړو، چې ای ربه! هر څوک چې په مونږ کېنې په ناحقه او باطله لاره باندې کلک وي نو هغه هلاک کړي او خپل غضب او لعنت ورباندې ورکوز کړي.

آل عمران (۳)

۵۔ ای پیغمبره! ته به وگورې چې دوی به مباحلې ته هم حاضر نه شي، او دا ځکه چې دوی ته د خپل مطلب بطلان ښه څرگند دی، دوی پوهېږي چې د مباحلې سره سم به پوینا شي. نو بې شکه یوازې همدا ستا بیان همدا حق بیان دی چې د عبادت لایق بل هیڅوک نه دی مگر یو الله ﷻ دی او بس، او بې شکه الله ﷻ د کلکې ارادې خاوند دی چې هیڅوک یې د ارادې مخه نه شي نیولی، نو دغو لجوجو او عنادیانو ته چې سمدستي عذاب نه متوجه کوي دا د کمزورۍ د کبله نه بلکې د حکمت په بناء دي نو دوی د عذاب ټالېدل په خپل حقانیت باندې دلیل نه شي نیولی.

۶۔ که بیا هم دوی مخونه واپړول او حق ته یې غاړه کېښودله نو ستا مسئولیت خلاص شو، تا خپله وظیفه تر سره کړه، الله ﷻ په ټولو مفسدانو باندې ښه پوهېږي چې د هغوی د جملې څخه دوی هم دي، مناسب چال چلند به ورسره وکړي.

توضیحات

۱۔ که څوک وایي چې: د ایت شریف څخه معلومېږي چې الله ﷻ د آدم ﷺ ته د خلقت څخه وروسته امر وکړ چې «کُنْ» موجود شه. ایا دا د حاصل شوي شي تحصیل نه دی؟ مونږ وایو چې: د ﴿خَلَقَهُ مِنْ تُرَابٍ﴾ معنی دا ده چې الله ﷻ د آدم ﷺ مجسمه د خاورو څخه جوړه کړه خو څرنگه چې ډېر لږ وخت وروسته همدغه مجسمه آدم ﷺ جوړېدله نو د آدم ﷺ اطلاق ورباندې وشو. دا د دې حدیث د قبیلې څخه گڼل کېږي چې فرمایي: «مَنْ قَتَلَ قَتِيلًا لَهُ عَلَيْهِ بَيِّنَةٌ فَلَهُ سَلْبُهُ»^(۱) یعنې: هر څوک چې په غذا کېنې وژلی شوی کس ووژني چې شاهدان ورباندې ولري نو د وژلي شوي سامان د هغه (قاتل) دی؟ ښکاره ده چې وژل شوی خو نه وژل کېږي نو د قتل څخه قریب القتل (وژلو ته نژدې) مراد دی.

سوال او جواب

۲۔ که څوک وایي چې: د آدم ﷺ د خلقت قیصه خو تېره شوې ده نو عبارت داسې په کار وه چې: «کُنْ فَكَانَ» موجود شه نو موجود شو. نه داسې چې: ﴿کُنْ فَيَكُونُ﴾ موجود شه نو موجود ډېري؟ مونږ وایو چې:

الف: د خلقت قیصه په همدې ځای تمامه شوې ده چې ﴿کُنْ﴾ او د ﴿فَيَكُونُ﴾ جمله په حکایت کېنې داخله نه ده. نو د معنی حاصل یې داسې کېږي چې: الله ﷻ د آدم ﷺ مجسمه جوړه کړه او بیا یې ورته تکویني امر وکړ چې ژوندی شه، هغه ژوندی شوه. او دا ځکه هر شي ته چې الله ﷻ دغسې امر وکړي، ﴿فَيَكُونُ﴾ نو هغه کېږي^(۲).

دا جواب که څه هم صحیح دی خو متبادر نه دی ډېر خفي دی.

(۱) جامع الترمذي ج ۱ ص ۲۸۵

(۲) تفسیر الطبري ج ۳ ص ۲۹۷

ب: مونږ د [البقرة: ۹۱] ايت لاندې د بلاغت يو قانون ليکلی دی چې کله-کله تېر شوی عجيبه حالت حاضر ګڼل کېږي، ته به وايي چې هغه دی په سترگو يې ګورم. نو په همدغه بايغ قانون باندې د آدم ﷺ د عجيبه حالت څخه هم په مضارع تعبير کړی شوی دی. نو مبالغه د "کأن" په ځای "يكون" استعمال شوی دی.

ابتهال څه ته وايي؟

۳- "ابتهال" د "يقول" څخه اخستلی شوی دی چې په معنی د خوشې کولو سره دی، لکه څوک چې تړل شوی اوبښ خلاص کړي او غوټې يې پرانېزي^(۱)، نو کله چې د "ابتهال" کلمه او د دې مشتقات په سوال کولو کې استعمال شي (د خير سوال وي او که د شر) نو هغه سوال کول ترې مرادېږي چې ډېرې زاری او زیاته تواضع ورسره ملګرې وي، ته به وايي چې د سوال د ردېدلو ټول موانع يې د منځه وړي دي او د قبول ټول شرطونه يې پوره کړي دي چې مخکې يې هيڅ خنډ نشته. په دې مقام کې ترې د شر غوښتنه (بېرا) مراده ده چې په لعنت سره ترې تعبير کړی شوی دی. که څه هم د "يَنْتَهِل" په کلمه کې زیاتې زاری مرموزې دي خو لاندې ټکي يې په زیاتې مبالغې باندې هم دلالت کوي:

الف: د "يَنْتَهِل" کلمه؛ يعنې دغه کار ته بايد په قصدي ډول باندې راغونډ شو، حتی چې بايد هره ډله برسېره په زامنو او ښځو باندې خپلو ځانونو ته هم بلنه ورکړو چې د ښېراوو په ميدان کې لاسونه پورته کړي.

ب: په ځينو وختونو کې سړی خپل ځان د خطر موقع ته وړاندې کوي خو خپل اولادونه ترې بچ ساتي، غالبه دا ده چې دلته به "أبناء" کلمه لورګانو ته هم شامله وي. او دا ځکه: لکه څنګه چې سړی د نارینه ماشومانو حفاظت کوي همدارنګه ښځينه اطفال هم په مخاطره کې نه اچوي. په دې مقام کې چې د اولادونو وړاندیز هم شوی دی ترڅو د خطر په موقع کې حاضر کړی شي نو معلومه شوه چې وړاندیز کوونکی (نبي کریم ﷺ) د خپلې مدعی په رښتياوالي باندې پوره مطمئن دی.

ج: همدارنګه زمونږ په فکر دلته د "بناء" کلمه هغو ټولو زنانه وو ته شامله ده چې د لورګانو څخه په غیر وي. لکه: مور، خور، ماینډينه او داسې نورې.

نو د ايت مضمون داسې راوځي چې ای نجرانيانو! دلايل خو دې همدومره وي چې مونږ ستاسو د قناعت دپاره په مختلفو اساليبو وړاندې کړ، خو تاسو زمونږ د دلايلو په مقابل کې دلايل هم نه شئ وړاندې کولی او د خپل باطل هدف څخه لاس هم نه اخلئ، نو راشئ چې الله ﷻ ته سوال وکړو چې د باطلو خاوندان پو پنا کړي چې بېخ يې وځي چې نه نارینه پاتې شي او نه زنانه او ماشومان، نو په دې تقدير به يا تاسو د منځه لاړ شئ او يا مونږ او لانجه به ختمه شي.

اجتماعي غوښتنه

۴- د الله ﷻ څخه په اجتماعي توگه د يونس عليه السلام قوم هم سوال کړی وه چې د عذاب د نزول څه نښې او آثار ورته هم څرگند شوي وه، خو الله ﷻ يې سوال قبول کړ او د عذاب مخه يې ترې واړوله لکه چې د [يونس: ۹۸] ايت کښې ورته اشاره شوې ده، داسې معلومېږي (والله ﷻ اعلم) چې په اجتماعي توگه د الله ﷻ څخه سوال کول بې گټې نه دي که څه هم د مېاهلې په ډول نه وي.

نبي کریم ﷺ مېاهلې ته تيار شو

۵- نبي کریم ﷺ مېاهلې ته تيار شو حسن به، حسين به، بي بي فاطمه رضی الله عنها يې د خانه سره روان کړل چې علي به هم ورسره وه^(۱)، تردې وخته پورې لا نجرانيانو د هو او نه جواب نه وه ورکړی، که بالفرض هغوی مېاهله کول منلي وي نو نبي کریم ﷺ به ټولو مسلمانانو ته بلنه ورکړې وي او حتی خپلې بيانيې به يې هم وربللې وي^(۲).

يادونه

۶- مونږ اهل السنة والجماعة د حسينو رضی الله عنها، فاطمه رضی الله عنها او د علي به په فضائلو باندې عقیده لرو، هرڅوک چې ورته په فضائلو باندې قائل نه وي نو هغه دې په ايمان وډار شي. اما د همدې ايت شريف څخه د علي به خلافت استنباط کول ډېره بعيده خبره ده لکه چې اهل تشيع يې ترې استنباطوي. د دوی مفصل بيان دې په اوږدو کتابونو^(۳) کښې وکتل شي.

مېاهله عملي نه شوه

۷- کله چې نبي کریم ﷺ نجرانيانو ته د مېاهلې اعلان وکړ نو هغوی د مشورې دپاره وخت وغوښت چې مونږ مشوره کوو، نو کله چې دوی په خپلو منځو کښې مشورې ته کښيनाستل نو پرېکړه يې وکړه چې مېاهله نه کوو دا په حقه پيغمبر دی او هيچا د پيغمبر د ښېرا څخه خير نه دی موندلی، که مېاهله مو ورسره وکړه نو نه به مو وړوکی پاتې شي او نه لوی، بلکې بېخ به مو ووځي، راځئ چې سوله ورسره وکړو او بېرته خپل وطن ته لاړ شو.

دوی د نبي کریم ﷺ حضور ته راغله او خپله پرېکړه يې ورته ښکاره کړه نو په څه مال باندې يې ورسره سوله وکړه او خپل وطن ته د کفر په حالت کښې ستانه شوه^(۴).

نبي کریم ﷺ په يوه حديث کښې فرمايلي دي چې: «وَلَوْ خَرَجَ الدِّينَ يُبَاهِلُونَ رَسُولَ اللَّهِ صَلَّى اللَّهُ عَلَيْهِ وَسَلَّمَ لَرَجَعُوا لَا يَجِدُونَ مَالًا وَلَا أَهْلًا»^(۵)، يعني: او که هغه کسان (مقابلي ته) وتلي وي کومو چې د

(۱) تفسير الطبري ج ۳ ص ۳۰۰

(۲) البحر المحيط ج ۲ ص ۴۷۹

(۳) روح المعاني ج ۳ ص ۱۸۹

(۴) تفسير ابن كثير ج ۱ ص ۳۷۰

(۵) مسند احمد بن حنبل ج ۱ ص ۵۲۳

الله ﷻ د پیغمبر سره مباحله کوله نو دوی به په داسې حال کښې بېرته ستانه شوي وی چې نه به یې مال موندلی وی او نه اهل (هر څه به هلاک شوي وی).

هېر مونه شي!

۸- هېر مونه شي چې دا درېم ځل دی چې په دې سورت کښې الله ﷻ خپل دغه دوه صفتونه ﴿الْعَزِيزُ الْحَكِيمُ﴾ څنگ په څنگ ذکر کوي، شاید چې په دې کښې دې ته اشاره وي چې الله ﷻ کافرانو ته په مختلفو اسالیبو (طریقو) دلایل وړاندې کوي چې دوی په اختیار سره ایمان راوړي او توحید ته غاړه کېږدي، او که نه نو دوی په زور باندې موحدین ګرځول او داسې معجزې وربښکاره کول چې دوی ایمان راوړلو ته مجبور شي الله ﷻ ته اسان دي ځکه چې عزیز دی، خو د حکمت څخه مخالف دی حال دا چې الله ﷻ حکیم دی، د توحید مخالفین مباحلې ته رابلل هم یو ډول استدلال دی نو ځکه یې په دې مقام کښې هم ذکر شوي دواړه صفتونه د درېم ځل دپاره ذکر کړه.

ایا اوس مباحله جواز لري؟

۹- ځینې مفسرین کرام وایي چې د نبی کریم ﷺ د وفات څخه وروسته هم په مهم شرعي هدف کښې د مخالفینو سره مباحله کول جواز لري^(۱)، مګر مونږ ته داسې ښکاري چې جواز به یې د هغه څخه وروسته وي چې مخالفین د دغسې قطعي دلایلو په مقابل کښې د لا نسلم (نه منو) په غوندې کښېني، لکه چې نجرانیان ورباندې ناست وه چې نه ورسره عقلي دلیل موجود وه او نه نقلي خو د عیسی ﷺ د الوهیت څخه تر آخره پورې تېر نه شوه او د خره لکۍ یې تینګه کړې وه، حتی چې مباحلې ته هم حاضر نه شوه.

﴿قُلْ يٰٓاَهْلَ الْكِتٰبِ تَعٰلَوْاْ اِلٰى كَلِمَةٍ سَوَآءٍ بَيْنَنَا وَبَيْنَكُمْ اَلَّا نَعْبُدَ اِلَّا اِلٰهًا وَلَا نَشْرِكَ بِهٖ شَيْۤا وَلَا يَتَّخِذَ بَعْضُنَا بَعْضًا اَرْبَابًا مِّنْ دُوْنِ اِلٰهِ ۚ فَاِنْ تَوَلَّوْاْ فَقُوْلُوْا اَشْهَدُوْا بِاَنَّا مُسْلِمُوْنَ﴾

[۶۴] (ای محمده! ورته) ووايه چې: ای اهل الكتابوا (یهود یاست او که نصارا) داسې خبرې ته راپورته شئ چې زمونږ او ستاسو په منځکښې معتدله (یو برابر) ده (هغه دا) چې (مونږ او تاسو ټول به) د هیچا عبادت نه کوو مګر یوازې د الله ﷻ او د ده ﷻ سره به (په عبادت کښې) هیڅ شی نه شریکوو او هم به ځینې زمونږ ځینو نورو لره د الله ﷻ څخه په غیر معبودان نه جوړوو. نو که دوی (دې خبرې ته) شا کړه نو تاسو ټول ورته ووايئ چې: په دې باندې شاهدان اوسئ چې یقیناً همدا مونږ غاړه ایښودونکي یاستو (او بس).

د ارتباط وجې

الف: په تېرو شوو ایتونو کښې د دې خبرې استدلال وه چې عیسیٰ ﷺ د الوهیت لیاقت نه لري او په دې ایتونو کښې په دې استدلال قائم کړی شوی دی چې علاوه په عیسیٰ ﷺ بل بنده هم د الوهیت او ربوبیت درجې ته نه شي رسېدلی.

ب: که څه هم د نجران وفد مېاهلې ته غاړې کېښودلې خو دومره فائده یې وکړه چې دوی د خپل پخواني شدت او تېزۍ څخه لږ څه راښکته شوه، پخوا ورته دا خبره کنخل ښکارېده چې چا به عیسیٰ ﷺ ته د بندګۍ نسبت وکړي او د اورېدلو حوصله یې نه درلوده، خو د مېاهلې څخه وروسته پکښې دا حوصله پیدا شوه. نو ځکه هغوی دا ځل په یوه بل اسلوب باندې د توحید استدلال ته متوجه کړی شوه چې خلاصه یې دا ده:

د مطلب خلاصه

۱- یعنې: ای پیغمبره! اوس چې د دوی حوصله لږ څه آماده شوې ده چې په عیسیٰ ﷺ باندې د بندګۍ نوم واوري، نو دوی ته ووايه چې: ای اهل الکتابو! په تاسو باندې خو الله ﷻ کتاب نازل کړی دی تاسو خو اهل علم یاست د مشرکانو په شان ناپوه او جهال خو نه یاست، د ټولو اسماني ادیانو په مشترکه خبره باندې خو پوهېږئ چې یو طرف ته هم پرخیزه نه ده.

راشئ چې په دغې باندې سره راغونډ شو او په اتفاق سره ورباندې منګولې ښخې کړو چې تفصیل یې دا دی:

الف: د الله ﷻ څخه په غیر به د هیڅا عبادت نه کوو که څه هم هغه عیسیٰ ﷺ او یا بل کوم یو پیغمبر او یا بل څوک وي.

ب: د الله ﷻ سره به هیڅ شی په عبادت کښې نه شریکوو او عبادت به په همدې ﷻ پورې مختص ګڼو.

ج: څرنگه چې مونږ او تاسو ټول انسانان یاستو نو د خپله منځه به د الله ﷻ څخه په غیر معبودان نه نیسو چې هغوی د خپلو کارونو کارسازان وګڼو او د تحلیل او تحریم وظیفه هغوی ته وروسپارو.

۲- نو ای اهل الکتابو! ذکره شوې خبره داسې یوه معتدله خبره ده چې که مونږ او تاسو یې خپله تګلاره وګرځوو نو هیڅوک دا اشتباه نه شي کولی چې ګنې زه هغه بل چا استعمار کړم او په خپله شخصي ګټه باندې یې راڅخه کار واخست او یا غواړي چې ما د خپل ځان دپاره بنده او غلام جوړ کړي.

مونږ د همدې کبله تاسو ته د ذکرې شوې خبرې دعوت درکوو ترڅو تاسو پوه شئ چې مونږ تاسو د خپلو ځانو دپاره بنديگان نه جوړوو، مونږ غواړو چې تاسو د بنديگانو د بندګۍ څخه خلاص کړو او په حقیقي معنی باندې مو د الله ﷻ بنديگان جوړ کړو.

آل عمران (۳)

که بالفرض تاسو ته مونږ دعوت درکولی چې د عیسیٰ ﷺ بندگي پرېږدئ او د محمد ﷺ عبادت وکړئ نو تاسو حق درلود چې زمونږ په مقابل کښې مو مقاومت کړی وی خو خبره داسې نه ده.

۳- ای پیغمبره! که اهل الکتابو ستاسو ذکر شوي دعوت ته شا کړه او مخونه یې ترې واړول نو تاسو په دې باندې پوه شئ چې دوی عناد نیولي دي او تاسو نه شئ کولی چې د عناد د غونډۍ څخه یې رابنکته کړئ، نو نهاني خبره ورته دا وکړئ چې:

۴- ای اهل الکتابو! تاسو شاهدان اوسئ چې بې شکه همدا مونږ الله ﷻ ته غاړه ایښودونکي یاستو چې د همدې ﷻ عبادت کوو او هیڅ شی ورسره په عبادت کښې شریک نه گڼو. او نه د الله ﷻ څخه په غیر بل څوک کارساز او رب بولو.

یا په بل عبارت: ای اهل الکتابو! باید تاسو اعتراف وکړئ چې غاړه ایښودونکي مونږ یاستو چې په حقیقي معناو کښې غاړې ږدو، تاسو نه یاست چې په عبادت کښې ورسره شریکان دروئ. که بالفرض تاسو د انصاف څخه کار واخلئ نو نوموړې خبره به تائید کړئ او که نه نو په خپله پخوانۍ عقیده به کلک ودرېږئ.

که ستاسو څه تمه وي چې په مونږ باندې به ستاسو کلکوالی څه تاثیر وکړي او په کوم وخت کښې به ستاسو عقیدې ته درواړو نو دا تمه د زړو څخه وباسئ، او تاسو شاهدان اوسئ چې مونږ په خپله عقیده باندې ستاسو څخه ډېر کلک یاستو، مونږ په خپلې عقیدې باندې دومره مطمئن یاستو چې هرڅومره زیات شاهدان ممکن وي مونږ یې ورباندې شاهدان ودروو ترڅو د قیامت په ورځ کښې راباندې شاهدي ووايي چې رښتیا مونږ په همدې عقیده وو. د همدې کبله ستاسو څخه هم غواړو چې د قیامت په ورځ هم راباندې شاهدي ووايي او په دنیا کښې هم.

توضیحات

۱- که څه هم په دې مقام کښې د نصاراوو سره مباحثه وه خو ښه دا ده چې د اهل الکتابو څخه ټول اهل الکتاب مراد شي. ځکه لکه څنګه چې نصاراوو عیسیٰ ﷺ ته د ابن الله لقب ورکاوه همدارنګه یهودو هم عزیر ﷺ د ابن الله په نامه باندې باله.

کَلِمَةُ سَوَاءٍ څه معنی

۲- د مجاهد رحمه الله څخه روایت دې چې د ﴿کَلِمَةُ سَوَاءٍ﴾ څخه د توحید کلمه (لَا إِلَهَ إِلَّا اللَّهُ) مراده ده^(۱)، چې همدا معنی د ایت شریف د سیاق څخه معلومېږي چې: ﴿أَلَا نَعْبُدُ إِلَّا اللَّهَ﴾ الآية، د ﴿کَلِمَةُ سَوَاءٍ﴾ دپاره د بیان په موقع کښې واقع شوی دی چې د توحید د کلمې معنی ورکوي.

ربوبیت څه معنی؟

۳- په دې ایت کښې اوله برخه د الوهیت (عبادت) په توحید باندې دلالت کوي لکه چې مخکښې بیان شوه او دوهمه برخه یې د ربوبیت (کار سازي) په توحید باندې دلالت کوي لکه چې

په یوه حدیث شریف کښې په ډېره ښه وجه تفسیره شوې ده، هغه دا چې
عدي بن حاتم ۷ د اسلام څخه وړاندې نصراني وه، نوموړی وايي چې زه نبي کریم ۸ ته ورغلم
او د سرو زرو صلیب مې په غاړه وه، نو د هر څه څخه وړاندې یې راته امر وکړ چې دغه بوت دې د
غاړې څخه گذار کړه. بیا مې د نبي کریم ۸ څخه واورېده چې دا ایت شریف یې ولوست: **اُخْبَارَهُمْ وَزَهْنُيْهِمْ اَرْبَابًا مِّنْ دُونِ اللّٰهِ** [التوبة: ۳۱] یعنې: دوی خپل علماء او راهبان (مشائخ)
د الله څخه په غیر کارسازان جوړ کړي وه. او بیا یې د همدې ایت په تفسیر کښې وفرمایل
چې: **«أَمَّا إِيَّيْهِمْ لَمْ يَكُونُوا يَعْبُدُونَهُمْ وَلَكِنَّهُمْ كَانُوا إِذَا أَحْلَوْا لَهُمْ شَيْئًا اسْتَحْلَوْهُ وَإِذَا حَرَّمُوا عَلَيْهِمْ شَيْئًا حَرَّمُوهُ»**^(۱) یعنې: خبردار! یقیناً دوی د خپلو علماوو او مشائخو عبادت نه وه کړې مګر دوی داسې
وه چې کوم شی به ورته هغوی حلال کړ هغه به یې حلال ګاڼه او کوم شی به یې چې ورته حرام کړ
هغه به یې حرام ګاڼه.

تحلیل او تحریم

۴- د دې حدیث شریف څخه څرګندېږي چې تحلیل او تحریم د الله څخه اختصاصي صفت دی،
هرڅوک چې د الله څخه احکام د پښو لاندې کړي او په عوض کښې یې خپل احکام په خلکو تطبیق
کړي - که څه هم همدغه څوک په خوله باندې خپل ځان ته د معبود لقب ورنه کړي - په حقیقت کښې
یې دتوه کړې ده، برابره خبره ده چې نوموړی ورباندې شعور لري او که نه. برسېره په دې هرڅومره
خلک چې نوموړي ته ذکر شوی حق ورکوي هغوی یې په حقیقت کښې عبادت کوي او په معبود
سره یې مني.

مونږ (د مذهب خاوندان) ابو حنیفه رحمه الله څکه د امام په صفت پېژنو چې د ده استنباطات په
ایت او حدیث باندې متکي دي، که بالفرض نوموړی داسې حکم وکړي چې په ایت او حدیث کښې
ورته استناد موجود نه وي. نو دغه حکم زمونږ په نزد مردود دی. بلکې نوموړی امام رحمه الله ویلي
دي چې کله زما حکم د ایت او حدیث څخه مخالف وي نو زما حکم په دېوال باندې وروټیږي (د
اهانت په نظر ورته وګورئ) ځکه چې **«كُلَّمَا صَحَّ حَدِيثٌ فَهُوَ مَذْهَبِي»**^(۲) په هر وخت کښې چې صحیح
حدیث موجود شي هغه زما مذهب دی.

همدې مفسون ته نبي کریم ۸ اشاره کړې ده چې فرمایلي یې دي: **«إِنَّمَا الطَّاعَةُ فِي الْمَعْرُوفِ»**^(۳)
یعنې بې شکه اطاعت یوازې په معروفو اجزوا کښې دی او بس.
یا په بل عبارت د مخلوق اطاعت هلته ضرور دی چې د خالق څخه اطاعت څخه نمایندګي
وکړي او که نه نو مخلوق د اطاعت حق نه لري.

(۱) جامع الترمذي ج ۲ ص ۱۴۰

(۲) تفسیر المظهر ج ۲ ص ۶۴

(۳) صحیح البخاري ج ۲ ص ۱۰۵۸

سوال جواب

۵۔ که څوک وایي چې: په ایت شریف کښې د مخلوق هغه اطاعت مردود گڼل شوی دی چې مین دُون الله وي او نصاراوو خو که د خپلو علماوو او مشانخو احکام منل همدارنگه یې د الله ﷻ احکام هم منل، نو ایا دوی د ایت شریف مصداق جوړېدلی شي؟

مونږ وایو چې: کوم یو عبادت چې په هغه کښې د الله ﷻ سره بل څوک شریک کړی شي دا عبادت او نه عبادت دواړه یو برابر دي، دواړه مین دُون الله گڼل کېږي. الله ﷻ فرمایي: ﴿أَلَا لِلَّهِ الدِّينُ الْخَالِصُ﴾ [الزمر: ۳] یعنی: خبردار! خاص الله ﷻ لره هغه غاړه ایښودل دي چې سوچه وي.

نبي کریم ﷺ په یوه اوږده حدیث کښې فرمایي چې: د قیامت په ورځ به داسې اواز هم وکړی شي چې: «مَنْ كَانَ أَشْرَكَ فِي عَمَلٍ عَمِلَهُ لِلَّهِ أَحَدًا فَلْيَطْلُبْ ثَوَابَهُ مِنْ عِنْدِ غَيْرِ اللَّهِ فَإِنَّ اللَّهَ أَغْنَى الشُّرَكَاءَ عَنِ الشُّرَكِ»^(۱) یعنی: هر چا چې په خپل عمل کښې د الله ﷻ سره بل څوک شریک کړی وي نو هغه دې د خپل عمل ثواب د الله ﷻ څخه په غیر د بل چا څخه وغواړي، ځکه چې یقیناً الله ﷻ په شریکانو کښې د دې څخه ډېر بې پروا وي چې په مشرک عمل کښې برخه واخلي. یعنی: مشرک عمل د الله ﷻ په نزد بالکل مقبول نه دی.

﴿يَا أَهْلَ الْكِتَابِ لِمَ تُحَاجُّونَ فِي إِبْرَاهِيمَ وَمَا أُنْزِلَتِ التَّوْرَةُ وَالْإِنْجِيلُ إِلَّا مِنْ بَعْدِهِ ۚ أَفَلَا تَعْقِلُونَ﴾ ﴿٥٦﴾ هَتَانْتُمْ هَتُولَاءِ حَسْبَجِئْتُمْ فِيمَا لَكُمْ بِهِ عِلْمٌ فَلِمَ تُحَاجُّونَ فِيمَا لَيْسَ لَكُمْ بِهِ عِلْمٌ وَاللَّهُ يَعْلَمُ وَأَنْتُمْ لَا تَعْلَمُونَ ﴿٥٧﴾ مَا كَانَ إِبْرَاهِيمَ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُسْلِمًا وَمَا كَانَ مِنَ الْمُشْرِكِينَ ﴿٥٨﴾ إِنَّ أَوَّلَ النَّاسِ بِإِبْرَاهِيمَ لِلَّذِينَ اتَّبَعُوهُ وَهَذَا النَّبِيُّ وَالَّذِينَ آمَنُوا وَاللَّهُ وَلِيُّ الْمُؤْمِنِينَ ﴿٥٩﴾

[۶۵] (ای پیغمبره! ورته ووايه چې: ای اهل الكتابو! تاسو ولې د ابراهيم ﷺ په حق کښې جگړې کوئ چې هغه زمونږ په دين وه) حال دا چې تورات او انجيل (دواړه) نه دي نازل شوي مگر د هغه ﷻ څخه وروسته. ایا نو تاسو د عقل څخه کار نه اخلئ (چې په خپله خطا باندې پوه شئ)؟

[۶۶] خبردار! تاسو چې ياست ای دغو (سادگانو) په هغه شي کښې جگړې کوئ چې په هغه کښې درسره علم شته (که څه هم هغه مو په خپل حال نه دی پرېښی) نو په هغه شي کښې ولې جگړې کوئ چې په هغه کښې تاسو لره هيڅ علم نشته. او الله ﷻ پوهېږي (چې د ابراهيم ﷻ څه حال وه) او تاسو نه پوهېږئ.

[۶۷] (د هغه حال دا وه): ابراهيم عليه السلام نه يهودي مذهب وه او نه نصراني مذهب، مگر نوموړی د ټولو باطلو ادیانو څخه حق دین ته تاوېدونکی (او هم الله تعالی ته) غاړه ایښودونکی وه. او نوموړی د مشرکانو څخه هم نه وه (چې د الله تعالی سره یې ستاسو په شان شریک درولی وي).

[۶۸] یقیناً ابراهيم عليه السلام ته په ټولو خلکو کېنې ډېر نژدې ضرور هغه کسان دي چې د ده متابعت یې (په وخت سره) کړی وه. او دا پیغمبر (محمد صلي الله علیه و آله و سلم) هم او هغه کسان هم چې په دغه پیغمبر صلي الله علیه و آله و سلم باندې یې ایمان راوړی دی. او الله تعالی د ټولو مومنانو دوست دی (په هرې زمانه کېنې چې وي او تاسو د دوی د جملې څخه نه یاست).

شان نزول او ارتباط

- ۱- مفسرینو کرامو د ذکر شوو ایتونو شان نزول دا ښودلی دی چې یوه ورځې د نبی کریم صلي الله علیه و آله و سلم په حضور کېنې یهود او نصارا په خپلو منځو کېنې سره په جگړه شوه، هرې یوې ډلې ادعا کوله چې مونږ په ابراهيمي دین باندې یو. یعنې یهودانو ویلې چې د ابراهيم عليه السلام دین یهودیت وه او نصارا او ویلې چې د ابراهيم عليه السلام دین نصرانیت وه. نو همدغه ایتونه نازل شوه^(۱) او د دوی دواړو ډلو او د درېمې ډلې (مشرکانو) ادعاګانې یې ردې کړې.
- ۲- د ارتباط وجه یې دا ده چې د تېر شوي ایت مضمون دا وه چې: ای اهل الکتابوا که چرته تاسو کَلِمَةً سَوَاءً (لَا إِلَهَ إِلَّا اللَّهُ) ته وروانه وړئ نو شاهدان اوسئ چې مونږ په حقه غاړه ایښودونکي یاستو او تاسو په دروغو.
- د همدې مضمون په جواب کېنې د هغوی جواب دا وه چې مونږ په حقه یاستو او تاسو په دروغو یاستئ ځکه چې مونږ په ابراهيمي دین باندې روان یو. خو د دوی همدغه جگړه یوازې د مسلمانانو په مقابل کېنې نه بلکه په خپلو منځو کېنې هم واقع شوه او هرې یوې ډلې بلې ته د باطلې ډلې لقب ورکاوه او په دې باره کېنې یې زبنتي ډېرې ناندري او جګړې پیل کړې، چې په دې ایتونو کېنې ورته اشاره شوې ده.

د مطلب خلاصه

- ۱- یعنې: ای اهل الکتابو ستاسو د دین او د ابراهيم عليه السلام د دین اتحاد خو بالکل ممکن نه دی، تاسو ته په کار دي چې د هغه د دین نوم په خوله هم وانځلئ پاتې خو لا دا چې جګړې او ناندري پکېنې ووهئ. دا ځکه کله چې تاسو د موسی عليه السلام په دین کېنې خپل مزخرفات ورګډ کړه او تورات مو تحریف کړ نو نوموړی دین مو په یهودیت باندې یاد کړ، او کله مو چې د عیسی عليه السلام په دین کېنې مزخرفات ور داخل کړه او انجیل ته مو تحریف ورکړ نو په همدې دین باندې مو د نصرانیت نوم کېښود. نو معلومه شوه چې یهودیت د تورات څخه منشا اخستې ده او نصرانیت د انجیل څخه منشا نیولې ده، چې د دغو دواړو کتابونو څخه مخکېنې یوه هم موجودیت نه درلود.

(۱) روح المعاني ج ۳ ص ۱۹۴

۲- څرنگه چې ذکر شوي دواړه ادیان د ابراهیم ﷺ څخه ډېر وروسته اختراع شوي دي نو ایا دا ممکنه ده چې ابراهیم ﷺ ته د کوم یوه نسبت وکړي شي؟ ایا دا د منلو خبره ده؟ ایا کوم یو هوښیار سړی به په دې باندې خوله ونیوري؟

لنډه دا چې په یهودیت او نصرانیت باندې پخپله موسی ﷺ او عیسی ﷺ هم نه وه، پاتې خوله دا چې په هغو باندې ابراهیم ﷺ وي. نو د ده په باره کښې دغسې ادعا کول یو حماقت دی او بیا په همدې خبرې کښې جگړې کول بل حماقت دی، دا کار بل شی نه دی فقط د لمر په گوته پټول دي.

۳- ای پیغمبره! دوی ته ووايه چې ای ساده گانو! تاسو خو په داسې شي کښې جگړې کوئ چې په هغه کښې څه ناڅه علم درکړی شوی دی، او بهانه مو جوړه ده چې جگړې مو د پوهې په بڼه ولاړې دي. مثلاً د موسی ﷺ د دین په باره کښې وایی چې نه منسوخ کېږي او عزیر ﷺ ته ابن ابی وایی، همدارنگه د عیسی ﷺ او د مریمې ﷺ په باره کښې څه نورې خبرې کوئ او د نبي کریم ﷺ کوم علامات چې په کتابونو کښې تاسو ته ښودل شوي وه هغو ته تحریف ورکوی ترڅو ورباندې تطبیق نه شي او داسې نور.

اما تاسو چې د ابراهیم ﷺ په هکله جگړې کوئ نو دا مو ډېره زیاته سادګي ده ځکه چې د ده ﷺ په باره کښې خو تاسو ته هیڅ علم نه دی درکړی شوی ترڅو مو بحث ته بهانه جوړه شي او هغه د خپلو خانو په گټه وڅرخوي.

ځکه تاسو ته په نوموړې بحث کښې د سادګۍ گوته نیوه کېږي چې ستاسو سره نه عقلي دلیل شته او نه نقلي. دا ځکه چې تاریخي واقعات په عقل نه شي جوړېدلی او ستاسو په کتابونو کښې نقلاً هم نشته چې ابراهیم ﷺ یا یهودي مذهب وه او یا نصراني مذهب.

۴- هو! د ابراهیم ﷺ په حال باندې الله ﷻ څه ښه پوهېږي تاسو ورباندې نه پوهېږئ، الله ﷻ تاسو پوهوي چې ابراهیم ﷺ نه یهودي مذهب وه او نه نصراني مذهب، بلکې ابراهیم ﷺ د ټولو باطلو ادیانو څخه مخ اړوونکی وه چې د هغو د جملې څخه ستاسو باطل ادیان هم دي، ابراهیم ﷺ صرف د الله ﷻ احکامو ته غاړه ایښودونکی وه ایا دا امکان لري چې ابراهیم ﷺ ستاسو په دین باندې وي حال دا دی چې تاسو دواړو ډلو خپل خپل حقیقي دین ته تحریف ورکړی دی او د شرک پلونه مو کش کړي دي؟ د همدې کبله مو د تېر شوي ایت وړاندیز قبول نه کړ او کلمه یتواء (نا بائنا انا الله) ته مو غاړه کېښودله، که رښتیا تاسو د ابراهیم ﷺ (رئیس الموحدين) په مذهب باندې روان وی نو نوموړی وړاندیز به مو ډېر ژر قبول کړی وی.

۵- دا وه د ابراهیم ﷺ د دین حال چې بیان شو، اوس دا خبره واورئ چې ستاسو دین ابراهیم ﷺ ته اقل ورتړې هم نه دی. ځکه هغه ﷺ ته چې ورتړې دي یو د هغه خپل امتیان دي چې د هغه متابعت یې کړی دی او بل دا پیغمبر (محمد ﷺ) دی او دریم د همدې پیغمبر ﷺ امتیان دي چې ایمان یې ورباندې راوړی دی، دوی ټول واقعي مؤمنان دي او الله ﷻ د مؤمنانو دوست دی، د دوی څخه په غیر چې نور څوک د ابراهیمي دین د تړدېکت ادعا کوي هغوی ټول دروغمنان دي او الله ﷻ د دروغمنانو سره دوستي نه لري چې د دوی د جملې څخه تاسو هم یاست.

توضیحات

۱- ابراهیم ؑ د موسی ؑ څخه یو زر (۱۰۰۰) کاله وړاندې او د عیسی ؑ څخه دوه زره (۲۰۰۰) کاله مخکې تېر شوی دی^(۱). او ځینو مفسرینو کرامو د ما بین په زمانو کې نور مختلف اقوال لیکلي دي^(۲). په هر تقدیر د ما بین فاصله یې ډېره زیاته ده.

ابراهیمي دین د صحت معیار دی

۲- ابراهیم ؑ د الله ؑ څخه سوال کړی وه چې: ﴿وَأَجْعَلْ لِي لِسَانَ صِدْقٍ فِي الْآخِرِينَ﴾ [الشعراء: ۸۴] يعني: او ای الله! ماته په وروستیو خلکو کې د رښتینتوب یادونه په نصیبه کړې. الله ؑ یې دغه سوال قبول کړی دی، د همدې کبله د ابراهیم ؑ دین په ټولو ادیانو کې په حقانیت سره ستایل کېږي حتی چې د عقائدو د صحت په باره کې ورته د معیار په شکل کتل کېږي. د همدې کبله د نبي کریم ﷺ د زمانې کافرانو مختلفو ډلو هرې یوې ډلې هم زور لگاوه چې خپلو عقائدو ته ابراهیمي لقب ورکړي او حریفه ډله غیر ابراهیمي ډله وبولي. لکه چې یهودو او نصاراوو د همدې تکنیک څخه کار واخست او الله ؑ د دوی نظر رد کړ چې ستاسو ادیانو خو د تورات او انجیل څخه منشا نیولې ده او دغه دواړه کتابونه خو د ابراهیم ؑ څخه زښته ډېره موده وروسته نازل شوي دي او نو څنګه ممکنه ده چې هغه ؑ به ستاسو په وروستني پیدا شوي دین باندې وه.

سوال جواب

۳- که څوک وایي چې: اهل الكتابو چې خپل ادیان ابراهیمي ادیان ګڼل دا دوه احتماله لري او په دواړو باندې اعتراض واردېږي، مثلاً:

الف: ابراهیم ؑ یهودي مذهب او یا نصراني مذهب وه، په دې تقدیر اعتراض دا دی چې دا ډول ادعا خو بالکل ظاهر البطلان ده ایا اهل الكتاب دومره بې عقلان او ساده ګان وه چې په دې باندې هم نه پوهېده؟

ب: د ابراهیم ؑ مسلک د یهودیت یا نصرانیت سره موافق وه، په دې تقدیر اعتراض دا دی چې د موافقت دپاره خو د زمانې یووالی ضرور نه دی، نه ګورئ چې قرآن کریم د ابراهیم ؑ څخه وروسته نازل شوی دی خو محمدي (ﷺ) شریعت د ابراهیمي (ؑ) شریعت سره موافقت لري؟

مونږ وایو چې: اهل الكتابو چې خپل ځانونه ابراهیم ؑ ته نسبتول مطلب یې د اعتراض اول شق وه. او دا ځکه چې:

الف: دوی ته جواب په اول شق ورکړی شوی دی چې: ﴿مَا كَانَ إِبْرَاهِيمُ يَهُودِيًّا وَلَا نَصْرَانِيًّا﴾ الآية، که د دوی مطلب دوهم شق وی نو داسې جواب په کار وو چې: ﴿مَا كَانَ إِبْرَاهِيمُ مُوَافِقًا لِلْيَهُودِيَّةِ وَلَا مُوَافِقًا لِلنَّصْرَانِيَّةِ﴾.

(۱) تفسیر القرطبي ج ۳ ص ۱۰۷

(۲) روح المعاني ج ۳ ص ۱۹۴

ب: که د دوی دوهم شق مطلب وی نو دستی به یې اعتراض کړی وی چې مونږ خو ابراهیم عليه السلام یهودي او نصراني نه گڼو بلکې وایو چې هغه زموږ د دین سره موافق وه.

نو څرنگه چې دوی د اعتراض څخه ساکت پاتې شوه نو معلومه شوه چې مطلب یې اولنی شق وه او دوهم شق نه وه او دا هم معلومه شوه چې دوی یهودیت او نصرانیت اختراع کړي وه که نه نو دستی به یې د خپل کتاب څخه ورباندې دلیل وړاندې کړی وی چې مونږ په دې دلیل دغه مسلک کلک کړی دی.

پاتې شوه دا خبره چې دوی ولې دومره ساده بوده وه چې په مباحثه کېنې یې دغسې واهیات او د غنې د کور په شان ضعیفه او کمزوري دلایل وړاندې کول نو د دې دپاره لاندې وجې ولولې:

اول: اهل الکتابو ځکه په دغسې ظاهر البطلان دلیل باندې منگولې ښخې کړې ترڅو مسلمانان خپه او خپل تعنت او عناد ورڅرگند کړي.

دوهم: ترڅو ځینو ساده لוחو مسلمانانو ته تشویش ورواچوي او د سمې عقیدې څخه یې منحرف کړي، لکه چې په همدې مطلب باندې راتلونکی [۶۹] ایت دلالت کوي.

درېم: دا هم لرې نه ده چې دومره ساده گان او جهال وه چې دغسې ظاهر البطلان دلیل هم ورته باطل نه ښکاره کېده، لکه چې د خوسي په یوه رېښه باندې یې عقائدو انحراف وموند او هغه ته په الوهیت قائل شوه! د دې څخه خو هغه ډېره ظاهر البطلان وه.

څلورم: کېدلی شي چې الله تعالى د دوی په ژبو باندې نوموړې ظاهر البطلان خبره د معجزې په توگه جاري کړې وي ترڅو د دوی د عقائدو انحراف ټولو خلکو ته څرگند شي.

هوا د دې دپاره چې دوی د خپلو باطلو عقائدو د تصحیح دپاره په راتلونکي کېنې د دوهم شق احتمال غوره نه کړي چې زموږ دا مطلب دی چې ابراهیمي دین زموږ د دین سره موافقت لري، نه دا چې هغه یهودي یا نصراني وه، نو الله تعالى د دوی د دغې تصحیح مخه هم بنده کړه او ویې فرمایل چې: ﴿وَمَا كَانَ مِنَ الْمُشْرِكِينَ﴾ یعنې: او ابراهیم عليه السلام د مشرکانو څخه هم نه وه. نو نه ورباندې یهودان د موافقت دعوه کولی شي چې عزیر عليه السلام ته د ابن الله لقب ورکوي او نه نصارا چې په عیسی عليه السلام باندې د "ثالث ثلاثة" د درېم "اله" نوم ېږدي. برسېره په دې دوی دواړه ډلې خپلو علماوو او مشانڅو ته د اربابانو منصب ورکوي چې په تحلیل او تحریم کېنې د همدوی خولو ته گوري او د الله تعالى احکام د پښو لاندې کوي.

په یاد ولری!

۴. په یاد ولری په کوم ډول سره چې مونږ د ذکر شوو آیتونو تفسیر وکړ دا د هغه اعتراض مخه نیسي چې ځینو مفسرینو کرامو په دې مقام کېنې په ځان باندې وارد کړی دی او بیا یې ورته جواب کړی دی.^(۱)

(۱) التفسیر الکبیر ج ۸ ص ۹۵: حاشیه الشیخ زاده علی تفسیر البیضاوي ج ۱ ص ۶۳۶

اعتراض داسې دی چې که اهل الكتاب مسلمانانو ته ووايي چې قرآن کریم خو هم د ابراهيم عليه السلام څخه ډېر وروسته نازل شوی دی نو تاسو ولې خپل ځانونه ابراهيم مسلکې بولي چې په مونږ باندې بد وایی؟

جواب يې دا دی چې دا اعتراض به هلته په ځای وي چې مونږ په ﴿وَلٰكِنْ كَانَ حَنِيفًا مُّسْلِمًا﴾ کښې د "مُسلِم" څخه د محمدي شريعت تابع مرادولي، مونږ خو د "مُسلِم" څخه غاړه اېښودونکي مرادوو. نو ذکر شوی اعتراض په مونږ باندې نه واردېږي، په تاسو باندې واردېږي چې ابراهيم عليه السلام يا يهودي بولي او يا نصراني. او زموږ د تفسير په طريقه نه سوال شته او نه جواب. ځکه چې اعتراض د ذکر شوو شقونو څخه په دوهم شق باندې واردېږي او مونږ اول شق اختيار کړی دی.

يادونه

۵- په دې مقام کښې مونږ د مشرکينو څخه اهل الكتاب مراد کړه چې سياق او سباق ورباندې دلالت کوي. که د همدې مراعات په نظر کښې ونه نيولی شي نو د ﴿الْمُشْرِكِينَ﴾ کلمه بوت پرستانو، يهودانو، نصاراوو او نورو کافرانو ټولو ته شاملېږي لکه چې ځينو مفسرينو کرامو^(۱) شامله گڼله ده.

يو تذکر

۶- د "حَنِيف" د کلمې تحقيق مونږ يو ځل د [البقرة: ۱۳۵] ايت لاندې ليکلي دي بيا ليکلو ته يې اړتيا نه وینو، دلته فقط همدومره اضافه کوو چې ځينې مفسرين وايي "حَنِيف" هغه څوک دی چې موحد وي، حج اداء کوي، د لوي اختر ضحيه کوي، سنت گيري کوي او بالاخره په لمانځه کښې کعبې شريفې ته مخ کوي^(۲). نو د ټولو څخه رومي دغه صفات په ابراهيم عليه السلام باندې صادقېږي. ﴿وَدَّتْ طَّائِفَةٌ مِّنْ أَهْلِ الْكِتَابِ لَوْ يُضِلُّونَكُمْ وَمَا يُضِلُّونَ إِلَّا أَنْفُسَهُمْ وَمَا يَشْعُرُونَ﴾ ﴿يَتَأْهَلِ الْكِتَابِ لِمَ تَكْفُرُونَ بِفَايْتِ اللَّهِ وَأَنْتُمْ تَشْهَدُونَ﴾ ﴿يَتَأْهَلِ الْكِتَابِ لِمَ تَلْبِسُونَ الْحَقَّ بِالْبَاطِلِ وَتَكْتُمُونَ الْحَقَّ وَأَنْتُمْ تَعْلَمُونَ﴾ ﴿

[۶۹] د اهل الكتابو يوه ډله دا خوښوي چې تاسو يې لارې کړي. او دوی نه بې لارې کوي مگر خپل ځانونه خو دوی ورباندې شعور نه لري (چې مونږ خپل ځانونه بې لارې کوو). [۷۰] (ای پیغمبره! ورته ووايه چې) ای اهل الكتابو تاسو د الله ﷻ په ايتونو باندې ولې کافر کېږئ حال دا چې تاسو يې (په حقانيت) شاهدي هم وایی؟

(۱) البحر المحيط ج ۲ ص ۴۸۷

(۲) تفسير البغوی ج ۱ ص ۳۱۳

[۷۱] ای اهل الکتابو! تاسو ولې حق د باطل سره گډوډی او (ولې) حق پټوی حال دا چې تاسو پوهېږئ (په حق باندې پوهېږئ) او د حق پټوونکو جزا هم ورته معلومه ده او خپله فریضه هم پېژنئ؟

شان نزول او ارتباط

۱- د مفسرینو کرامو په اجماع سره ثابت ده چې دغه ایتونه د یوې ډلې صحابه وو کرامو په باره کښې نازل شوي دي، لکه معاذ ؓ، حذیفه ؓ، عمار ؓ کله چې دوی ته اهل الکتابو دعوت ورکړ چې خپل دین پرېږدئ او زموږ د دین تابع شی^(۱).

۲- او د ارتباط وجه یې دا ده چې په مخکنیو ایتونو کښې د اهل الکتابو گمراهي (ضلالت) بیان شوی وه او دلته یې گمراه کول (اضلال) بیانېږي، نو د دواړو ایتونو څخه یوه دا په اثبات رسېږي چې دوی لکه څنګه چې گمراه دي گمراه کوونکي هم دي او بله دا چې دوی د تېرو شوو ټولو دلایلو سره سره د خپلو مزخرفو عقائدو څخه صرف نظر نه دي بلکې اوس لا هم ورته دعوت چلوي او په کفر کلک ولاړ دي.

د مطلب خلاصه

۱- یعنې: ای پیغمبره! په اهل الکتابو باندې تېرو شوو دلایلو هیڅ تاثیر نه دی کړی حتی چې په دوی کښې داسې یوه ډله هم شته چې ستاسو د گمراه کولو هڅه کوي او په تاسو کښې چې څوک ورته ساده ښکارېږي هغوی ته دعوت ورکوي چې خپل دین پرېږدئ او د دوی دین ته راواوړئ.

دوی دا توان نه لري چې مسلمان د حق دین څخه واوړي او گمراه یې کړي بلکې دوی خپله گمراهي لا پسې قوي کوي او د خپل کفر پټی لا درنوي خو دوی ورباندې شعور نه لري، که شعور یې درلودی نو خپل ځانونه به یې نه وی اغفال کړي او د حق دین په دلایلو باندې به یې سترګې نه وی پټې کړې او غوږونه به یې ورباندې نه وی کاڼه کړي. ته به وایي چې نه یې گوري او نه یې اوري او د بې ژبې حیواناتو څخه هم ښکته دي چې دوی د مشاعرو څخه د آخرت ګټه نه اخلي.

۲- نو ای پیغمبره! ورته وایه چې ای اهل الکتابو! په تاسو باندې څه باعث دی چې تاسو د خپلو کتابونو د هغو ایتونو څخه انکار کوئ چې تاسو ته یې نبي کریم ﷺ د خپلو زامنو په شان درېژاندلی دی او دې ته یې مجبور کړي یاست چې په خپلو منځو کښې یې په حقانیت شاهدي هم ووايي خو د دې سره سره ایمان ورباندې نه راوړئ.

همدارنګه په تاسو څه باعث دی چې د قرآن کریم د دلایلو څخه انکار کوئ. حال دا دی چې حقانیت یې په داسې دلایلو سره په اثبات رسېدلی دی لکه چې په سترگو باندې یې گوري خو بیا هم ورباندې سترګې پټېږي او د بصیرت کار ترې نه اخلي.

او هم ورته وایه چې: ای اهل الکتابو! تاسو خو د اسماني کتاب خاوندان یاست، په تاسو لازمه ده چې خلکو ته حق واضحه کړئ او د باطلو څخه یې ورته جدا کړئ. نو په تاسو باندې څه باعث دی

چې یا حق د باطل سره گډوډی چې په خلکو باندې خلط راشي او یو د بل څخه جدا نه کړي شي او یا بالکل حق پټوي او نه یې ښکاره کوي، حال دا چې تاسو ښه پوهېږئ چې دا څومره بدکار دی او څومره لوی جنايت دی؛ نو که تاسو حق څرگند کړئ ډېر خلک به ایمان راوړي او که نه نو په هغوی باندې به د خپل ضلالت گناه بار وي او په تاسو باندې به د خپلو کفر دپاسه د هغوی د گمراه کولو پېټی هم وراضافه شي.

توضیحات

۱- که څه هم د ټولو کافرانو زړونو غوښتل او زړونه یې غواړي چې مسلمانان د خپل دین څخه باطل دین ته ورتاو کړي او د خپلو ځانونو په شان ترې کافران جوړ کړي، لکه چې الله ﷻ د دوی د خولو څخه فرمایي چې: ﴿وَدُّواْ لَوْ تَكْفُرُوْنَ كَمَا كَفَرُواْ فَتَكُوْنُوْنَ سَوَاءً﴾ [النساء: ۸۹] یعنې: دوی آرزو کوي چې کاشکې تاسو هم داسې کافران شئ لکه چې دوی کافران دي نو ټول به یو برابر شئ، مگر څرنگه چې د همدې آرزو دپاره هر یو کافر کار نه شي کولی نو ځکه الله ﷻ په دې مقام کېنې په ﴿طَائِفَةٌ﴾ سره تعبیر وکړ، چې باطلو ته دعوت کول د دوی د یوې ډلې کار دی چې هغوی یې علماء او مشایخ دي.

دوی خپل ځانونه گمراه کوي

۲- څرنگه چې د دوی په ذکر شوي دعوت باندې څه مرتب نه شوه او ویې نه شوه کړی چې کوم یو مسلمان مرتد کړي او د دین څخه یې واړوي نو الله ﷻ د دوی ددغې بې اثره دعوت څخه داسې تعبیر وکړ چې دوی خپل ځانونه گمراه کړه، سره د دې چې دوی لا د دغه بې نتیجې دعوت څخه وړاندې هم گمراهان وه، نو ځکه یې مفسرین کرام لاندې معناوې کوي:

الف: د خپل ځان گمراه کول د دې څخه عبارت دي چې کفر یې لا پسې قوي کېږي او د گناه پېټی یې درنېږي^(۱).

ب: دوی په دغه کار سره د اسلام د قبول استعداد د منځه وړي او کفر یې د ختم حد ته رسېږي^(۲)، د دې څخه وړاندې احتمال وه چې د کفر څخه یې لاس اخستی وي خو وروسته یې دغه احتمال بالکل ضایع کړ، ته به وایې چې په لوی لاس یې خپل ځانونه د ضلالت کندی ته وغورځول.

ج: دوی مسلمانان نه شي گمراه کولی بلکې خپل ځانونه گمراه کوي، یعنې خپل امثال گمراهان کوي. نو د خپلو امثالو گمراه کول داسې وگڼل شوه لکه چې دوی خپل ځانونه گمراه کړي وي^(۳)، د دې نظیر داسې دی لکه چې الله ﷻ دوی ته توصیه کړې وه چې: ﴿لَا تَسْفِكُوْنَ دِمَاءَكُمْ﴾ [البقرة: ۸۴] تاسو به خپلې وینې نه تویوئ، یعنې د خپلو امثالو وینې به نه تویوئ.

(۱)، تفسیر القاسمي ج ۲ ص ۱۲۰

(۲)، تفسیر المنار ج ۳ ص ۳۳۱

(۳)، روح المعاني ج ۳ ص ۱۹۸

آل عمران (۳)

مونڙ ته داسي ٻيڪاري ڇي ذکر شوي ٽولي معنوي د عموم مجاز په طريقه باندې مراد ٻڌلي شي نو حاجت نشته ڇي يوه معنيٰ مراده ڪري شي او د ٻلي څخه صرف نظر وکړي شي. بايد داسي وگڼل شي ڇي هر مفسر يي يو- يو مثال ښودلي وي او حصر يي مطلب نه وي.

وَأَنْتُمْ تَشْهَدُونَ څه معنيٰ؟

۳- په دې مقام ڪنې ځينو مفسرينو ڪرامو څو معنوي ڪړي دي^(۱). لاندې مثالونه يي ولولي:
الف: اى اهل الكتابو! په هغو دلايلو باندې ولي ڪافر ڪهڙي ڇي ستاسو په ڪتابونو ڪنې د ابراهيم عليه السلام په حقيقت او د نبي ڪريم ﷺ په حقانيت باندې دلالت ڪوي، حال دا ڇي تاسو هغه دلايل په سترگو گوري او شاهدي ورباندې وايي او البته په خپلو منځو ڪنې.
ب: په هغو دلايلو باندې ولي انڪار ڪوي ڇي په قرآن ڪريم ڪنې نازل شوي دي او تاسو يي هم د حقانيت دلايل گوري او هم يي په پټه ڪنې په حقانيت اقرار ڪوي.
ج: په هغو معجزاتو ولي ڪافر ڪهڙي ڇي هغه د نبي ڪريم ﷺ د پلوه تاسو په سترگو ليدلي دي او گوري يي.
دلته هم زمونږ په فکر ٽولي معنوي مراد ٻڌلي شي ځکه ڇي اهل الكتابو د نوموړو ٽولو دلايلو څخه انڪار ڪاوه.

يو تذکر

۴- د حق د پتولو او د حق او باطل گډولو بيان د [البقرة: ۴۲] ايت لاندې تهر شوي دي هيله ده هلته يو ځل مراجعه وکړي شي.

﴿وَقَالَتْ طَآئِفَةٌ مِّنْ أَهْلِ الْكِتَابِ ءَامِنُوا بِالَّذِي أُنْزِلَ عَلَى الَّذِينَ ءَامَنُوا وَجْهَ النَّهَارِ وَآكْفُرُوا ءَاخِرَهُ لَعَلَّهُمْ يَرْجِعُونَ﴾ (۱۶) وَلَا تُؤْمِنُوا إِلَّا لِمَن تَبِعَ دِينَكُمْ قُلْ إِنْ آلِهْدَىٰ هُدَىٰ اللَّهِ أَنْ يُؤْتَىٰ أَحَدٌ مِّثْلَ مَا أُوتِيْتُمْ أَوْ يُحَاجُّوْكُمْ عِنْدَ رَبِّكُمْ قُلْ إِنْ الْفَضْلَ بِيَدِ اللَّهِ يُؤْتِيهِ مَن يَشَاءُ ۗ وَاللَّهُ وَاسِعٌ عَلِيمٌ ﴿۱۷﴾ يَخْتَصُّ بِرَحْمَتِهِ مَن يَشَاءُ ۗ وَاللَّهُ ذُو الْفَضْلِ الْعَظِيمِ ﴿۱۸﴾

[۷۲] او د اهل الكتابو څخه يوه ډله (ځينو نورو ته) وايي ڇي: د ورځي په مخ ڪنې (سبابي مهال) په هغه ڪتاب باندې ڇي په هغو ڪسانو باندې نازلېږي ڇي ايمان يي (په محمد ﷺ باندې) راوړي، تاسو هم ايمان راوړئ او د ورځي په آخر ڪنې (بېگايي مهال) ورباندې بېرته ڪافر شئ. شايد ڇي هغوي (هم ستاسو سره) راوگرځي.

(۱) حاشيه الشيخ زاده على تفسير البضاوي ج ۱ ص ۶۳۷

[۷۳] او تاسو (دغه دستوري ایمان) بل هیچا ته مه ښکاره کوی مگر هغه چا ته چې ستاسو د دین (پوخ) متابعت کوي.

(په جواب کښې ورته ای پیغمبره!) ووايه چې: بې شکه کامل هدایت خو د الله ﷻ هدایت دی (ستاسو څه د لاسه کېږي) چې یو چاته د هغه کتاب په مثل یو کتاب ورکړی شي چې تاسو ته درکړی شوی دی او یا په تاسو باندې د خپل رب په نزد هغوی په جگړه کښې غالب شي، (ایا تاسو بې مخه نیولی شئ؟).

ورته ووايه چې: یقیناً فضیلت ورکول د الله ﷻ په لاس کښې دي (ستاسو په لاس کښې نه دي) هر چا ته یې چې اراده وشي هغه ته یې ورکوي. او د الله ﷻ فضل پراخه دی (یوازې په تاسو پورې حصر نه دی او هم الله ﷻ) پوه دی (د فضل ورکولو وړ خلک پېژني).

[۷۴] الله ﷻ په خپل رحمت (نبوت، قرآن) هغه څوک مختص (ممتان) جوړوي چې هغه چا ته یې چې اراده وشي او الله ﷻ د لوی فضل خاوند دی.

شان نزول او ارتباط

۱- د ذکر و ایتونو په شان نزول کښې متعدد صورتونه روایت شوي دي. مثلاً:

الف: کعب بن اشرف او نورو یهودي مشرانو د خپل قوم ځینو ساده خلکو ته وظیفه ورکړې وه چې سهار په قرآن کریم باندې ایمان راوړي او بېگاه ته بېرته خپل دین ته واوړي ترڅو مسلمانانو ته د قرآن کریم په حقیقت کښې شک ورواچوي^(۱) چې: دوی ځکه بېرته ستانه شوه چې قرآن کریم ورته حق ښکاره نه شو څرنگه چې دوی اهل الکتاب دي (د علم خاوندان دي) نو معلومېږي چې رښتیا پکښې شک شته.

ب: ځینو یهودي علماوو ذکر شوې وظیفه څه ساده گانو ته د قبلې په باره کښې ورکړې وه. البته په کوم وخت کښې چې د مسلمانانو قبله د بیت المقدس څخه کعبې شریفې ته تاو کړی شوه، چې لار شئ د نبي کریم ﷺ سره د سهار لمونځ کعبې ته وکړئ او ماسپښین بېرته خپلې قبلې ته راستانه شئ ترڅو مسلمانان په خپله قبله کښې شکمند شي^(۲).

یوه تبصره

۲- لرې نه ده چې دواړه ډوله دستورونه ورکړی شوي وي، څه منافات سره نه لري. پاتې شوه دا خبره چې نوموړي وظائف یهودي سادگانو عملي کړه او که نه، ځینې مفسرین وايي^(۳) چې دوی همداسې وکړه، په سبا او بېگاه کښې یې خپلې خبرې واړولې او راواړولې مگر په مؤمنانو باندې یې الحمد لله څه تاثیر پرېښود.

(۱) تفسیر القرطبي ج ۴ ص ۱۱۱

(۲) زاد المسیر ج ۱ ص ۳۴۴، تفسیر الطبري ج ۳ ص ۳۱۲

(۳) روح المعاني ج ۳ ص ۲۰۰

اما د ایتونو سوق ته چې سړی گوري داسې ښکاري چې د دوی ذکره شوې نقشه د عملي کولو څخه وړاندې الله ﷻ افشاء کړه، ترڅو د یو پلوه مسلمانان د یو خطرناک ازموینه څخه وساتل شي او د بلې خوا د یهودانو دپاره یوه غټه معجزه جوړه شي چې الله ﷻ خپل پیغمبر ﷺ د دوی د ډېرو پټو رازونو څخه هم خبرولی شي که بالفرض د وحې برکت نه وی نو هیڅوک به پرې نه وی خبر شوی ځکه چې دوی یې په پټولو کښې زیات کوښښ کاوه چې دسیسه افشاء نه شي.

ارتباط

۳- په وړاندېنيو ایتونو کښې الله ﷻ د اهل الکتابو په باره کښې فرمایلي وه چې دوی حق پټوي او حق او باطل سره یو تریله خلطوي. په دې ایتونو کښې د همدې مضمون د مصداق یوه نمونه وښودله شوه چې د نوموړي مطلب دپاره دوی په هره زمانه کښې رنگارنگ دسائنس په کار اچوي، چې د نبي کریم ﷺ د زمانې یوه دسیسه دا ده چې افشاء شوه.

د مطلب خلاصه

۱- یعنې: ای پیغمبره! ستاسو دښمنان همېشه تاسو ته دسائنس جوړوي ترڅو مو د حق دین په باره کښې تشویش کښې واقع کړي. د همدې دسائنسو څخه یوه دسیسه دا ده چې د اهل الکتابو یوې ډلې مشرانو او مخورو ځینو نورو ته دستور ورکړ چې سبا مهال په قرآن ایمان راوړئ او بېګاه مهال بیرته خپل دین ته راتاو شئ شاید چې مسلمانان هم درسره راوگرځي خصوصاً هغه مسلمانان چې دوی نوي مسلمانان دي او د اسلام په مزایاوو باندې چندان پوه نه دي. خو پام کوی چې دغه دسیسه افشاء نه کړئ او د خپلو مخلصو او پخو همعقیده وو څخه په غیر یې هیچا ته ښکاره نه کړئ. او دا ځکه چې:

الف: که مسلمانان ورباندې خبر شي نو دسیسه به خنثی شي او څه فائده به پرې مرتبه نه شي.
ب: که مشرکان ورباندې خبر شي نو اسلام ته به یې میلان پیدا شي چې که اسلام حق دین نه وي نو اهل الکتابو به یې د منځه وړولو دپاره پټې دسیسې نه وی جوړې کړې.
علاوه په دې باید دغه لنډمهاله ایمان صرف د دې دپاره راوړئ چې د خپلو همعقیده وو خیر مو په نظر کښې نیولی وي ترڅو دوی په خپله عقیده باندې کلک او مطمئن کړئ او د مخالفینو په عقیده کښې شک او اضطراب واچوئ.

خو د دې ټولو سره سره په تاسو ډېر تاکید کوو چې دستوري ایمان او عقیدې ته په زړونو کښې ځای ورنه کړئ چې ټوکه ټکاله نه شي او دروغ مو رښتیا نه شي.

۲- ای پیغمبره! که دوی د خپلو دسائنسو په اخفاء کښې هرڅومره زیار وباسي د الله ﷻ څخه یې نه شي پټولی، نو دغه دی چې د دوی د دسیسې څخه مو پرده پورته کړه او په نطفه کښې مو خنثی کړه ترڅو تاسو پوه شئ چې الله ﷻ ستاسو کومکي دی او ترڅو چې هغوی ته ستا د پیغمبرۍ یوه بله معجزه هم ورولیده کړو چې بې شکه ته په حقه پیغمبر یې چې الله ﷻ دې د ډېرو پټو رازونو څخه د وحې په ذریعه خبروي.

٣- نو دوی ته ووايه چې ستاسو دسيسه کاريگره نه شي واقع کېدلی. ځکه چې د مسلمانانو هدايت د الله ﷻ هدايت دی او د الله ﷻ هدايت تاسو په ضلالت نه شی بدلولی او ستاسو په وسه هدايت د الله ﷻ هدايت نه شي.

کښې نه ده، که هرڅومره پلمې او چلونه او تړيب کړي يوبه سم شخړ و...
۴- تاسو خو غواړئ چې هيڅوک ستاسو د کتاب غوندې د کتاب خاوند نه شي او هيڅوک عند
الله تاسو په جگړه کې ملامته نه کړي شي مگر دغسې نه ده، چا ته چې الله ﷻ هدايت کړی هغوی
ستاسو غوندې د اسماني کتاب (قرآن کریم) خاوندان هم دي او په مباحثه کې هم تاسو مغلوبولی
شي، لکه چې د همدې سورت د اول سر څخه تردې ځايه پورې يې تاسو په څومره دلایلو باندې
ملامته کړئ، حتی چې په مبالغه کې هم درياندې غالب شوه او په همدغې دسيسه کې هم
درياندې پرلاسی شوه او د هغوی مقابله مو ونه شوه کړې.

درباندې برلاسي شوه او د هغوی مقابله مو و نه شوه کړې.
نو که بالفرض ستاسو حالت او د مسلمانانو حالت یو منصف سړی مطالعه کړي، ستاسو
د سانس او د دوی دلایل ټول په دقیقه توګه د نظره تېر کړي نو هغه به ضرور عند الله (عند الشریعة)
تاسو ملامتہ او پړه کړي. دا ده د دنیا د محاکمې او مباحثې نتیجه او د آخرت پړه کېدل خو مو پوره
واضح دی چې هغوی به درباندې د خپل رب ﷻ په حضور کښې زورور شي.

واضح دي چې هغوي به درباندي د خپل رب په ستور: د رب وروسته د
۵. اى پيغمبره! بيا ورته ووايه چې اصلي خبره دا ده چې ټوله بهتري او فضيلت د الله ﷻ په واک
او اختيار كښې دى هر چا ته يې چې اراده وشي هغه ته يې وركوي او څوك يې د ارادې مخه نه شي
نيولى، نن ورځ يې چې په مسلمانانو باندې خپل فضل وكړ قرآن كريم يې ورباندې نازل كړ او آخر
الزمان پيغمبر يې په همدوى كښې مبعوث كړ، كه هرڅومره دسيسې ورته جوړې كړي نو د خپلو
خانود رسوانى او فضيلت څخه به غير به بله نتجيه ورنه كړي.

دا ځکه چې د الله ﷻ فضل ډېر پراخه دی، تاسو یې چې په تنګه دائرې کېنې محاصره کوئ چې باید ستاسو څخه په غیر په بله طائفه کېنې پیغمبر مبعوث نه شي دا مو غټه سهوه او خطا ده. او الله ﷻ د پوهې خاوند هم دی هرڅوک چې د فضل کولو لیاقت ولري هغه پېژني او په خپل رحمت باندې اختصاص ورکوي. نو الله ﷻ ستاسو څخه د پیغمبرۍ سلسله ځکه قطع کړه چې په تاسو کېنې د آخر الزمان پیغمبر د مبعوثیت استعداد ختم شوی وه.

۶۔ په دې ټولو باندې د پاسبه الله ﷻ د لوی فضل خاوند دی او تاسو غواړئ چې لوی فضل رامنځته کړئ (خپلو خانو پورې اختصاص ورکړئ) په اصطلاح دریاب په کوزه کښې بند کړئ او لمر په بنسټه کښې پټ کړئ.

توضیحات

۱- داسې معلومېږي چې د اهل الكتابو مشران په خپلو دستوري کسانو باندې هم ډارېدل چې چرته یې په زړونو کېنې اسلام ځای ونه نیسي نو بېرته به خپل مسلک ته راتاو نه شي، د همدې کبله یې ورته مهال ډېر نژدې ټاکلی دی چې سبا ایمان راوړئ او بېګاه بېرته کافر شئ.

د دې عصر د سانس

۲- په دې زمانه کېنې د اسلام دېمنو ټولنو د دسیسو او پلمو وسیلې زښتې ډېرې دي لکه رادیو، تلوېزون، جرائد، مجلات، انټرنېټ، فلمونه، سینماګانې، اقتصادي تطمیع او تخويف او داسې نور. مګر کومه دسیسه چې په ایت شریف کېنې ذکره شوه د هغې څخه په هره زمانه کېنې کار اخستلی کېږي او هم ډېره خطرناکه ده ځکه چې انسان د ټولنې او چاپېریال د تاثیر لاندې په لاشعوري توګه راځي. لاندې څو مثالونه یې ولولئ:

الف: کله چې د سړي سره ډېر خلک په یوه غم کېنې شریک وي هغه تخفیف کېږي، لکه چې وایي: "اَبْلَايَا اِذَا عَمْتُ خَفْتُ" بلاګانې چې کله عامې شي سپکېږي. د همدې کبله په افغان مهاجرو باندې هجرت اسان شو چې عام خلک پکېنې شریک شوه.

ب: کله چې سړی واورې چې خلک فلانی کار کوي او فلاني ځای ته لاړه، د سړي شوق پیدا شي چې زده هملته تللی وي او یا ما هم هغه کار کړی وي.

ج: که څوک خبر شي چې فلاني سړي ته فلانکۍ دواڼي نقصان وکړ او یا په فلانی معامله کېنې تاوانې شو نو دېستي ترې د سړي نفرت واقع کېږي.

دا نفرت او شوق په هغه وخت کېنې ډېر زیاتېږي چې کوونکي خلک په عقل او پوهې سره شهرت ولري، لکه چې اهل الکتابو شهرت درلود چې دوی د اسماني کتاب خاوندان دي په دیني شیانو کېنې د نورو خلکو څخه پوه دی، دروغ او رښتیا ډېر ښه پېژاندلی شي.

د همدې کبله د ګناه افشاء کول اسلام دوهمه ګناه ګڼلې ده چې عوام ګناه ته تشویق کېږي او هم یې د ارتداد جزا وژل ټاکلې ده چې نور خلک مرتد نه شي، لکه چې د [البقرة: ۲۵۶] ایت لاندې څه بیان تېر شوی دی.

په هر تقدیر، مسلمانانو ته دې الله ﷻ اتحاد او توفیق ورکړي چې د دېمن په دام کېنې ونه لوېږي او چې څوک پکېنې لوېدلي دي ځانونه ترې راخلاص کړي.

زړه دسیسه بیا تازه شوه

۳- په ایت شریف کېنې ذکره شوې دسیسه به که څه هم پخوا هم تکرار شوې وي او لا تکرار به شي مګر مونږ د افغانستان په څوارلس کلن جهاد کېنې زښت ډېر وارونه ولیده چې بیا بیا تازه شوه، د مجاهدينو په صفونو کېنې به کمونستي رژیم د ستوري کسان ځای په ځای کړه او څه موده وروسته به بېرته خپلې مرجع ته ورتاو شوه او د نشریاتو په ذریعه به یې دنیا ته ورښکاره کړه چې په فلاني ولایت کېنې دومره مجاهدين رژیم ته تسلیم شوه او د همکارۍ وعده یې ورکړې، د دوی سره فلانی او فلانی ډول سلاګانې دي. همدارنګه مو په جهادي شعباتو او دواړو کېنې هم ځینې د ستوري کسان لیدلي دي چې د څه وخت څخه وروسته اصلي مسلک ته ورستانه شوي او د هغوی سره یې د وفادارۍ لوړې کړې دي. داسې هم شوي دي چې په عین جګړه کېنې د ستوري کسان

دېنمانو ته ورتېستېدلي دي ترڅو مجاهدين بې زړه کړي او په صفونو کېنې يې شکست ګډ کړي،
فَاِنَّا لِلّٰهِ وَاِنَّا اِلَيْهِ رَاجِعُونَ.

لرې نه ده چې نوموړې دسيسې ته به نبي کریم ﷺ اشاره کړې وي چې فرمايلي يې دي: «تَكُونُ
بَيْنَ بَنِي السَّاعَةِ فِتْنٌ كَقَطْعِ اللَّيْلِ الْمُظْلِمِ يُضْبِحُ الرَّجُلُ فِيهَا مُؤْمِنًا وَيُفْصِي كَافِرًا وَيُفْصِي كَافِرًا
يَبِيعُ أَقْوَامٌ دِينَهُمْ بِغَرَضٍ مِنَ الدُّنْيَا»^(۱) يعني: د قيامت د ورځې په مخکېنې به داسې فتنې موجودې
شي چې د شپې په شان به تګې تورې وي، په دې فتنو کېنې به يو سړی سبا مؤمن وي او بېګاه ته به
کافر وي، سبا به کافر وي او بېګاه ته به مؤمن وي، ډېر قومونه به خپل دين په دنياوي متاعګانو
باندې خرڅ کړي.

مشکل التفسير ایت

۴- ذکر شوی دوهم ایت ځينو مفسرينو کرامو د مشکلو ایتونو څخه ګڼلی دی^(۲)، د همدې کبله
يې په تفسير کېنې ګڼ شمېر صورتونه ذکر کړي دي^(۳) چې د اوږدوالي د کبله يې مونږ دلته نه شو
رانقلولی، مګر کوم تفسير چې مونږ ته ښه ښکاري په هغه کېنې نه خفا شته او نه پکېنې خلاف
الظاهر څه شی په نظر راځي نو د دې دپاره چې موضوع پوره واضحه شي هغه نکتې لاندې په
صراحت سره لیکو چې مونږ ورته وړاندې اشارې کړې دي:

الف: په ﴿وَلَا تُؤْمِنُوا﴾ کېنې د هغه ايمان څخه نهې شوې ده چې په ﴿ءَامِنُوا بِالَّذِي أُنْزِلَ﴾
کېنې ورباندې امر کړی شوی وه خو په دې مقام کېنې ذکر شوې جمله اعتراف ته متضمنه ده چې په
همدې اعتبار سره ورپورې په ﴿لِمَنْ تَبَعَ دِينَكُمْ﴾ کېنې اجليه لام تعلق نیسي^(۴).

نو د معنی حاصل يې داسې کېږي چې: ذکر شوی دستوري ايمان د بل هېڅ شي دپاره مه راوړئ
مګر صرف د خپلو ديني ورونو دپاره، چې کله تاسو خپلو مخالفينو ته عقيدوي شک ورواچوئ او
بېرته درسره راستانه شي نو خپلو ديني ورونو ته به اطمینان ورکړئ او هغوی ته به ډېر لوی خدمت
وکړئ. او همدارنگه بل هېچا ته په ذکر شوي ايمان باندې اعتراف مه کوئ مګر خپلو ديني پخو
ورونو ته چې تاسو ورباندې مطمئن یاست، پام کوئ چې نور څوک ورباندې خبر نه شي چې دسيسه
به افشاء شي.

ب: څرنگه چې اهل الكتابو ذکر شوې دسيسې ته د لاندې وجو څخه اقدام کړی وه نو الله ﷻ نبي
کریم ﷺ ته د ټولو جوابونه ورزده کړه چې:
اول: د هغوی خیال وه چې مونږ په عقیده کېنې ډېر پاڅه یو او مسلمانان کمزوري دي، اسان

(۱) جامع الترمذي ج ۲ ص ۴۳

(۲) التفسير الكبير ج ۸ ص ۱۰۲

(۳) روح المعاني ج ۳ ص ۲۰۱؛ زاد المسیر ج ۱ ص ۲۴۵

(۴) البحر المحيط ج ۲ ص ۳۹۴

غولبري. د دوی د خولې څخه الله ﷻ حکایت کوي چې: ﴿قُلُوبُنَا غُلْفٌ﴾ [البقرة: ۸۸] يعني: زموږ زړونه په غلاف کښې دي ستا هدايت ورته لار نه شي پيدا کولی.

الله ﷻ يې جواب ورکړ چې: ﴿إِنَّ الْهُدَىٰ هُدَىٰ اللَّهِ﴾ بې شکه کامل هدايت د الله ﷻ هدايت دی هر چا ته يې چې په زړه کښې کښېنوي تاسو يې ترې نه شئ ويستلی.

دوهم: د هغوی خیال وه چې زموږ په شان مختار قوم بل نشته، مونږ حق لرو چې په نورو قومونو باندې رنگ په رنگ لوبې وکړو ځکه چې زموږ په شان کتاب بل څوک نه لري.

الله ﷻ جواب ورکړ چې: ﴿أَنْ يُؤْتَىٰ أَحَدٌ مِّثْلَ مَا أُوتِيتُمْ﴾ ولې ستاسو غوندې بل څوک نشي کېدلی چې الله ﷻ ورته هدايت وکړي او داسې کتاب ورته ورکړی شي لکه چې تاسو ته درکړی شوی دی.

درېم: د هغوی خیال وه چې که مسلمانان د قوت څخه ونه غورځولی شي يوه ورځ به زموږ اسرار افشاء شي او په مباحثه کښې به راباندې زورور شي او په دنيا او آخرت کښې به د رسوانۍ سره مخامخ شو.

الله ﷻ جواب ورکړ چې دا کار کېدونکی دی، لکه چې نن مو دغه دسيسه د هغه هدايت په اساس افشاء شوه چې ستاسو څخه په غير بل قوم ته ورکړی شوی دی همدارنگه به مو د نورو اسرارو څخه هم پرده پورته کړی شي لکه په دې ايت ﴿يَعْرِفُونَهُ كَمَا يَعْرِفُونَ أَبْنَاءَهُمْ﴾ [البقرة: ۱۴۶] کښې چې ترې پورته شوې ده.

څلورم: د هغوی خیال وه چې آخر الزمان پيغمبر به هم زموږ څخه مبعوثېږي ځکه چې بل قوم دې ور نه دي. الله ﷻ جواب ورکړ چې: ﴿قُلْ إِنْ أَلْفُ ضَلَّ بِإِذِ اللَّهِ﴾ يعني: ای پيغمبره! ورته ووايه چې د فضيلت وېش ستاسو په لاس نه دی چې په خپل احتکار کښې يې وساتئ بلکې د الله ﷻ په اختيار کښې دی هر چا ته يې چې خوښه شي همغه ورباندې سرلوری کوی.

ج: مونږ ﴿أَنْ يُؤْتَىٰ أَحَدٌ مِّثْلَ مَا أُوتِيتُمْ﴾ جمله د ﴿هُدَىٰ اللَّهِ﴾ دپاره بدل الکل يا عطف البيان اخستې ده چې دواړه په عربي ژبه کښې مشهورې قاعدې دي.

د: مونږ په ﴿أَوْ يُحَاجُّوْكُمْ﴾ کښې د جمعې ضمير ﴿أَحَدٌ﴾ ته راجع کوو چې که لفظاً مفرد دی نو معناً جمعه دی، مطابقت يې حاصل دی.

ه: د ﴿عِنْدَ رَبِّكُمْ﴾ معنى مو داسې اخستې ده لکه چې په ﴿لِيُحَاجُّوْكُمْ بِهِ عِنْدَ رَبِّكُمْ﴾ [البقرة: ۱۷۶] کښې مو ځان اخستې ده. هيله ده هغه يو ځل بيا وکتله شي.

﴿وَمِنْ أَهْلِ الْكِتَابِ مَنْ إِنْ تَأْمَنَهُ بِقِطَارٍ يُؤْدِهِ إِلَيْكَ وَمِنْهُمْ مَنْ إِنْ تَأْمَنَهُ بِدِينَارٍ لَا يُؤْدِهِ إِلَيْكَ إِلَّا مَا دُمْتَ عَلَيْهِ قَائِمًا ذَلِكَ بِأَنَّهُمْ قَالُوا لَيْسَ عَلَيْنَا فِي الْأُمِّيَّتِ سَبِيلٌ

وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ ﴿٧٥﴾ بَلَىٰ مَنْ أَوْفَىٰ بِعَهْدِهِ ۖ وَاتَّقِ ۚ إِنَّ اللَّهَ
يُحِبُّ الْمُتَّقِينَ ﴿٧٦﴾ إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلْقَ
لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَمَةِ وَلَا يُزَكِّيهِمْ وَلَهُمْ
عَذَابٌ أَلِيمٌ ﴿٧٧﴾

[۷۵] او د اهل الكتابو څخه هغه څوک هم دی که (بالفرض ته پخپله) هغه ته غټ مال امانت
کېږدې نو بېرته به یې درکړي (او خیانت به پکښې ونه کړي). او د دوی څخه هغه څوک هم دی که ته
ورته یو دینار (قدری) امانت کېږدې نو بېرته به یې درنه کړي مگر هله چې ته په هغه باندې همېشه
ولاړ وې (او یا ورباندې زورور وې).

دا ځکه چې دوی یقیناً وایي چې په مونږ باندې د اُمیانو (د مالونو) په باره کښې هیڅ شرعي لار
نشته (چې مونږ ورباندې گناهکاران شو) او دوی په الله ﷻ باندې دروغ وایي حال دا چې دوی
پوهېږي (په قصدي ډول دروغ وایي).

[۷۶] دغسې نه ده، (په دې باره کښې قانون دا دی چې) هر څوک چې په خپل عهد باندې وفا
وکړي او (د الله ﷻ څخه) وډار شي (نو دوی متقیان دي). بې شکه الله ﷻ متقیان خوښوي (دوستان
بې گني او تاسو خو نه تقوی لرئ او نه د الله ﷻ دوستي).

[۷۷] بې شکه هغه کسان چې دوی د الله ﷻ په عهد باندې او په خپلو قسمونو باندې ناچیزې
پسې اخلي، دغو کسانو لره په آخرت کښې هیڅ برخه نشته او نه به ورسره الله ﷻ د قیامت په ورځ
خبرې وکړي او نه به ورته (د رحمت) نظر وکړي او نه به یې تزکیه کړي (چې د گناه څخه پاک شي) او
دوی لره دردناک عذاب دی.

ارتباط

په وړاندېنيو ایتونو کښې د اهل الكتابو د عقیدوي غدارۍ یوه نمونه بیانې شوې وه او په دې
ایتونو کښې د دوی د اقتصادي غدارۍ مثال بیانېږي. یعنې دوی د مسلمانانو په هکله د هیڅ
غدارۍ څخه ځان نه په څنگوي، په اصطلاح:

هر طرف ته یې چې مومي پسې درومي :: نه په چپ باندې صرفه کړي نه په راست
نو مسلمانانو ته په کار دي چې هیڅکله ورباندې اعتماد ونه کړي.

د مطلب خلاصه

۱- یعنې: ای پیغمبره! اهل الكتاب ټول یو برابر نه دي، په دوی کښې داسې خلک هم شته چې
که ته ورته غټه خزانه امانته کېږدې دربه یې کړي او خیانت به پکښې ونه کړي که څه هم ته ورباندې

نه شاهدان لري، نه يې سبا او بېگا ترې وغواړې او نه ورته په سر باندې ولاړ يې. همدغو خلکو ته بايد تاسو د ايمان راوړلو اميد وکړئ.

۲- بالمقابل داسې خلک هم پکښې شته چې يو امانت دينار به هم بېرته درنه کړي که څه هم دغه يو دينار ورته يوه عادي سړي نه وي ايښي بلکې تا ورته پخپله ايښي وي اي پيغمبره! هم ورباندې به منکر شي.

هو! هله به يې ترې ترلاسه کړي شې چې همېشه ورته په دروازه کښې ولاړ اوسې چې هله ژر شه زما پيسې راکړه، او يا يې په څنگ کښې ولاړ يې چې هيڅ ترې غائب نه شي ترڅو ورته د منکرېدلو زمينه برابره شي، بالاخره يا ورباندې زورور يې.

۳- د دې علت دا دی چې دوی په الله ﷻ باندې دروغ تړي چې مونږ ته يې د اميانو يا غير يهودي نژادو خلکو مالونه حلال کړي دي او په مونږ باندې په دې باره کښې د ملامته کولو هيڅ کومه شرعي لار نشته، ځکه چې مونږ په خپل کتاب کښې همداسې امتيازي حکم لولو.

۴- دوی ذکره شوې بهانه په لا شعوري توگه نه کوي بلکې ښه پوهېږي چې مونږ په الله ﷻ باندې دروغ تړو. د دې غټ دليل دا دی چې که بالفرض د دوی په کتاب کښې همداسې حکم وی نو په دوی کښې به ښه متقي هغه څوک وي چې هغه ډېر حرام خور وي او حال دا دی چې د دوی تقوی داران خو په غټه خزانه باندې هم نه منکرېږي پاتې خو لا يو دينار شو. نو معلومه شوه چې هلته دا حکم نشته.

۵- اي پيغمبره! دوی ته ووايه چې: الله ﷻ خو په ټولو اديانو کښې ظلم او افتراء علی الله حرامه کړې ده او د هر دين د پيروانو څخه يې په همدې خبره باندې عهد اخستی دی، چې د همدې اديانو څخه د موسی ﷺ او عیسی ﷺ اديان هم وه. نو بناء په دې په تاسو کښې هغه څوک متقي او دينداره دی چې، هغه په خپلو عهدونو باندې وفا کوي او الله ﷻ همدوی دوست گڼي. نو کله چې تاسو تقوی نه لرئ نو د الله ﷻ د محبت دعوه هم مه کوئ بلکې په دې تقدير تاسو د ده ﷻ د غضب مستحق ياست. دا دی يو ځل بيا د ظلم او افتراء علی الله نتيجه په قرآن کریم ولولئ چې:

۶- بې شکه هغه څوک چې د الله ﷻ په عهد (احکامو) باندې او يا په خپلو قسمونو باندې څه لږې- ډېرې پيسې ترلاسه کوي (لکه چې تاسو د اميانو مالونه په دې دليل خورئ چې تورات درته حکم کړی دی او په همدې باندې د دروغو قسمونه هم کوئ) دوی په آخرت کښې هيڅ برخه نه لري. دوی په الله ﷻ باندې دومره مهان او سپک دي چې نه به ورسره د قيامت په ورځ خبره قدرې وکړي او نه به ورته التفات قدرې وکړي او نه به دوی تزکيه قدرې کړي چې شاباس تاسو په دنيا کښې د الله ﷻ د احکامو ډېر پابند وئ او په خپلو عهدونو باندې ډېر کلک ولاړ وئ. او دوی لره به په دغو توهيناتو باندې د پاسه دردناک عذاب هم وي.

نو کله چې الله ﷻ د حرام خوړو په باره کښې دغسې کلک وعيدات نازل کړي دي نو څنگه به امکان ولري چې تاسو ته به يې د اميانو مالونه حلال گرځولي وي.

توضیحات

۱- ځینو مفسرینو کرامو^(۱) امانتگر په عبد الله بن سلام په تفسیر کړی او خیانتکار یې په کعب بن اشرف یا فنحاص یهودي سره معنی کړی دی او ځینو اول گروپ نصارا گنلې دي او دوهم گروپ یې یهود بللي دي. مگر بهتره دا ده چې نوموړي مفسر به محض د ایت شریف دپاره دوه مصداقونه بنودلي وي او حصر به یې مطلب نه وي.

همدارنگه ځینې مفسرین کرام^(۲) وایي چې کوم یو اهل الکتاب چې ایمان راوړي هغه یې امانتگر دی او کوم یو چې په کفر باندې پاتې وي هغه یې خیانتکار دی.

مگر مونږ ته داسې ښکاري چې دغه دواړه ډلې په کافرو اهل الکتابو کښې جوړې دي چې په خپل مسلک باندې باقی پاتې دي او د مسلمانانو خبره هیڅ مطرح نه ده او دا ځکه چې:

الف: دغه تفسیر به هلته صحت موندلی وي چې په مسلمانانو کښې خیانتکار نه موندل کېدلی نو کله چې مسلمانان هم ټول امانتگر نه دي نو معلومه شوه چې دغه تفسیر مراد نه دی.

ب: وړاندې او بېرته ټول ایتونه په هغو اهل الکتابو کښې دي چې په خپل مسلک باندې باقی پاتې دي نو معلومه شوه چې په دې ایت کښې به هم همدغه اهل الکتاب مراد وي.

ج: په قرآن کریم کښې د اهل الکتاب لقب همغو خلکو ته ورکول کېږي چې لا مسلمانان شوي نه وي، کله چې کوم یو مسلمان شي نو د ذکر شوي لقب اطلاق ورباندې یې قیده او بې شرطه نه کېږي نو باید چې دلته هم همدا قاعده مراعات شي.

سوال جواب

۲- که څوک وایي چې: د هر مسلک خلک عموماً په دوه گروپونو وېشل کېږي: امانتگر او خیانتگر، حتی چې دغه دواړه گروپونه په مسلمانانو کښې هم شته. نو په دې کښې څه حکمت دی چې الله ﷻ د اهل الکتابو په باره کښې وضاحت ورکړ؟

مونږ وایو چې: دا وضاحت امکان لري چې د لاندې وجود کبله ورکړی شوی وي:

الف: په نورو مسلکونو کښې حرام خواړه شته خو حلال یې نه گڼي. د دوی امتیاز دا دی چې تحلیل یې د عقائدو جز گرځولی دی.

ب: په دې کښې یو حکمت دا دی چې د دوی دا نظریه رد کړي چې د امیانو د مالونو خوراک د تورات حکم دی، په تعمیم کښې یې اجر او ثواب دی^(۳)، بلکې د دنیا اصلي مالکان مونږ یاستو او د نورو خلکو مالونه زمونږ څخه غصب شوي دي نو زمونږ فریضه ده چې خپله مقصوبه د ظالمانو څخه ترلاسه کړو^(۴).

(۱) تفسیر المراحی ج ۳ ص ۱۸۹

(۲) تفسیر البغوي ج ۳ ص ۳۱۷

(۳) تفسیر المراحی ج ۳ ص ۱۸۹

(۴) تفسیر البغوي ج ۱ ص ۳۱۷

د رد وجه یې دا ده چې که بالفرض ستاسو خبره رښتیا وی نو په تاسو کښې به یو امانتگر هم نه وی موندل شوی، ځکه چې عاصیان خو په هر مسلک کښې حرام خوري، او په دې تقدیر به ستاسو متقیانو هم حرام خوري کولی ترڅو اجر او ثواب وگټي؛ نو معلومه شوه چې تاسو په الله ﷻ باندې دروغ ترې ځکه چې په تاسو کښې امانتگر هم شته.

قنطار او دینار

۳- د "قنطار" کلمه خو د [آل عمران: ۱۴] ایت لاندې پوره تفسیره شوې ده بیا لیکلو ته یې حاجت نه گورو. او د "دینار" کلمه چې په اصل کښې "دُنَّار" وه اصلاً عجمي ده ځکه چې جمعه یې "دَنَانِیر" او تصغیر یې "دُنِینِیر" راځي، اولنی نون خلاف القیاس په "ی" باندې تبدیل شو نو "دینار" ترې جوړ شو^(۱).

ځینو خلکو د ظرافت په توگه لیکلي دي چې د "دینار" کلمه په اصل کښې د دوه کلمو څخه جوړه شوې ده چې اوله کلمه یې "دین" دی او دوهمه کلمه یې "نار" دی. نو د معنی حاصل یې داسې کېږي: څوک چې پیسې په حقه ترلاسه کړي نو "دین" یې ترلاسه کړ او څوک یې چې په ناحقه گټي نو "نار" یعنې اور یې ځان ته وگاټه^(۲).

هر مملکت جدا جدا پولې واحدونه لري او په هر ځای کښې ورباندې بېل بېل نوم ایښودل شوی دی د بېلگې په توگه: د افغانستان پولې واحد د افغانۍ په نامه یادېږي، د پاکستان د روپۍ په نامه، د سعودي د ریال په نامه، د کویت د دینار په نامه. په هغه وخت کښې چې نوموړې ایت نازل شوی دی پولې واحد د دینار نوم درلود، په هر تقدیر دلته ترې یو دینار مطلب نه دی بلکې کم شی ترې مطلب دی. یعنې په اهل الکتابو کښې داسې خلک هم شته چې په ډېر لږ امانت باندې هم گېډه اچوي، د مثال په توگه یو دینار. که بالفرض دغسې شخص ته ډېر امانت لاس ته ورشي نو په مرگ باندې به یې هم ترې څوک وانه شي اخستلی.

"مَا دُمْتَ عَلَيْهِ قَائِمًا" څه معنی؟

۴- مفسرینو کرامو د ذکر شوي عبارت لاندې تفسیرونه کړي دي:

الف: په هغه وخت کښې به امانت درباندي وسپاري چې دوامداره مطالبه ترې وکړې چې بالکل یې د غوښتنې څخه یوه گړۍ هم غلې پاتې نه شي^(۳).

ب: چې امانت ورکړې خو بیا ترې غائب نه شي، کله چې ترې غائب شوې نو په اصطلاح دوه سوه پلمې به درته و تراشي او په امانت به گېډه و اچوي^(۴).

(۱) تفسیر القرطبي ج ۴ ص ۱۱۷؛ زاد المیر ج ۱ ص ۳۴۷

(۲) تفسیر ابن کثیر ج ۱ ص ۳۷۴

(۳) تفسیر القاسمي ج ۴ ص ۱۲۳

(۴) احکام القرآن للجصاص ج ۲ ص ۱۶

ج: چې امانت ورکړې خو ته ورباندې دوامداره زورور یې او هغه پوه شي چې که منکر شم نو په زور یې راڅخه اخلي، نو په هر وخت کښې یې چې ته د خپله خانه کمزوری تخمین کړې نو په هغه وخت کښې د خپله حقه زړه صبر کړه^(۱).

مونږ ته درېمه معنی ډېره په زړه پورې ښکاري ځکه د نني عصر ټول خیانتکاران (مسلمانان دي او که کافران) فقط زور ته تسلیم دي او بس، نو د هغه وخت د اهل الکتابو خانه ډله به هم همداسې وه.

مصدق یا شان نزول

۵- مونږ ته داسې ښکاري چې په ذکر شوو درې ایتونو کښې اول ایت د اهل الکتابو هغه افتراء بیان کړې ده چې ویل به یې: "مونږ ته د امیانو د مالونو خوراک جائز دی".

او په دوهم ایت کښې د دوی د همدغې افتراء تکذیب شوی دی چې د تورات او انجیل په شمول په ټولو ادیانو کښې الله ﷻ د ظلم او د پردي مال خوراک حرام کړی دی او د پیغمبرانو په ذریعه یې د خلکو څخه عهد اخستی دی نو په څه دلیل دوی ذکر شوې افتراء جوړوي؟

او په درېم ایت کښې همدا مضمون په قرآن کریم باندې تائید شوی دی نو په دې تقدیر درېم ایت د یهودانو د ذکرې شوې افتراء په باره کښې نازل شوی دی.

مگر په تفاسیرو کښې متعدد احادیث شته چې د یو پلوه یې شان نزولونه بیانوي او د بله پلوه یې تفسیر کوي^(۲). د مثال په توګه لاندې یوه واقعه ولولئ:

اشعث بن قیس ؓ د کوم یوه یهودي سره په څه ځمکه باندې دعوه شوه چې یهودي ورباندې منکر شو، په پای کښې جګړه د نبی کریم ﷺ حضور ته ورغله. نبی کریم ﷺ اشعث ؓ ته مخ ورواړاوه او ورته یې وویل: شاهدان لرې؟ هغه وویل: نه. بیا یې یهودي ته وویل: په ځمکه قسم کوې؟

د یهودي د جواب (هو، نه) څخه مخکښې اشعث ؓ عرض وکړ چې: «إِذَا يَخْلِفُ قَيْدَهُبُ بِمَالِي» اوس یهودي قسم کوي (په ناحقه قسم باندې پروا نه لري) او مال به مې یوسي. نو ذکر شوی درېم ایت شریف نازل شو^(۳).

د ټولو روایتو تطبیق او اتفاق په دې حاصلېږي چې د نبی کریم ﷺ په زمانه کښې د نوموړي ایت ډېره متعدد مصداقات واقع شوي دي او د سلفو صالحینو دا عادت وه چې د ایت په مصداق باندې به یې د شان نزول اطلاق کاوه^(۴). نو په دې مقام کښې یې هم هر یو مصداق شان نزول ګڼلی شوی دی.

عهد او یمین

۶- د عهد او یمین (قسم) ترمنځه نسبت د منطقیانو په اصطلاح عموم خصوص من وجه دی چې لاندې درې صورتونه درلودلی شي:

(۱) تفسیر نمونه ج ۲ ص ۴۷۲

(۲) الدر المنثور ج ۲ ص ۲۲۴: تفسیر الطبري ج ۳ ص ۳۲۱: تفسیر ابن کثیر ج ۱ ص ۳۷۵

(۳) جامع الترمذي ج ۲ ص ۱۲۹

(۴) تفسیر القاسمي ج ۱ ص ۲۷: تفسیر المنار ج ۹ ص ۶۴۲

آل عمران (۳)

الف: یوازې عهد چې قسم ورسره نه وي. لکه چې د اهل الكتابو څخه عهد اخستلی شوی وه چې خپل کتاب به خلکو ته بیانوي او د نبي کریم ﷺ علامات به ورته واضحه کوي، خو هغوی په دې عهد وفا ونه کړه او حقیره دنیا یې ورباندې واخستله لکه چې په [البقرة: ۴۱] ایت کښې تېر شوي دي. او په [آل عمران: ۱۸۷] ایت کښې راتلونکي دي.

ب: یوازې قسم چې عهد ورسره نه وي. لکه چې نبي کریم ﷺ فرمایلي دي: «مَنْ اقْتَطَعَ حَقَّ امْرِئٍ مُسْلِمٍ يَمِينِهِ فَقَدْ اَوْجَبَ اللَّهُ لَهُ النَّارَ وَحَرَّمَ عَلَيْهِ الْجَنَّةَ» يعني: هر څوک چې د یو مسلمان د حق څخه د قسم په ذریعه څه برخه راپرې کړي نو الله ﷻ هغه ته اور واجب کړی دی او جنت یې ورباندې حرام کړی دی. چا ورته وویلې چې: ای د الله ﷻ پیغمبره! اگر که لږ شی وي. نو نبي کریم ﷺ وفرمایلي: «وَإِنْ كَانَ قَضِيًّا مِنْ أَرْأَيْ»^(۱) يعني: اگر که د مسواک د ونې یو ډکی وي.

ج: چې عهد او قسم دواړه وي. لکه چې په راتلونکي [آل عمران: ۸۱] ایت کښې د پیغمبرانو عليهم السلام څخه په قسم باندې موکد عهد اخستل شوی دی.

په دې مقام کښې قوي احتمال دا دی چې همدغه درېم صورت به مراد وي ځکه چې دلته د عهد او یمین دواړه کلمې ذکرې شوې دي. نو د معنی حاصل یې داسې کېږي چې: د هغو خلکو چې په قسم باندې قوي شوي عهدونه ماتوي دا-دا جزا ده. لاندې تفصیل ته یې متوجه شی:

د عهد ماتونې جزاګانې

۷- الله ﷻ د بلې هیڅ ګناه جزا دومره درنه نه ده بنودلې لکه د عهد ماتونې جزا یې چې بنودلې ده. ځکه چې دلته یې لاندې پنځه ډوله تهدید آمېزه کلمات استعمال کړي دي:

الف: دوی به په آخرت کښې هیڅ برخه ونه لري. لکه چې الله ﷻ فرمایي: ﴿أَذْهَبْتُمْ طَيِّبَتِكُمْ فِي حَيَاتِكُمُ الدُّنْيَا﴾ [الأحقاف: ۲۰] يعني: دوی ته به د قیامت په ورځ وویلی شي چې تاسو خپلې ټولې خوشالۍ په خپل خسیس ژوند کښې تېرې کړې دي.

ب: د دوی سره به الله ﷻ خبرې قدرې هم ونه کړي او ورباندې په غضب به وي - العیاذ بالله - په دې مقام کښې څه سوال جواب د [البقرة: ۱۷۴] ایت لاندې تېر شوي دي هیله ده هلته یو ځل مراجعه وکړئ.

ج: دوی ته به الله ﷻ هیڅ التفات ونه کړي که څه هم دوی خپل ځانونه د الله ﷻ په نزد ډېر باعتباره معرفي کوي.

د: الله ﷻ به دوی تزکیه هم نه کړي چې ګناه ورته عفو کړي او د نېکانو په قطار کښې یې ودروي. ه: دوی لره دردناک عذاب دی. يعني عذاب به یې دومره سخت وي ته به وایې چې پخپله عذاب درمند دی.

په دې متعلق د [البقرة: ۱۰] ایت لاندې څه شرحه تېره شوې ده هیله ده یو ځل یې درپه زړه کړئ:

او په دې مقام کېږي، لاندې تبصرې ولولئ:
 لورې مخاطبې، څلورواړه کلیمې، د یو پلوه د الله څخه په غضب باندې دلالت کوي او د بله پلوه د
 بهر د ماتونکو د توهین او بې عزتۍ څخه نمایندګۍ کوي. الله څخه غضب او توهین په دې مقام
 کېږي، په ګناهونو سره ذکر کړ، ځکه ګناه په صریح څخه ډېره بللېده ده چې مخاطبین ورباندې پاته
 پوښتنې ترڅو د هغوی په زړونو کېږي، په لوړه سویه تاثیر وکړي.

دوهده د عهد ماتونې جزا ځکه ډېره درنه ټاکلې شوې ده چې د دې مفاسد او اضرار زېږت ډېر
 او ځوې دي، د انسانانو ټوله ګډاره او راکړه ورکړه په عقدونو باندې ولاړه ده، کله چې په عقدونو
 کېږي، خیانت وکړی شي نو په یوه معامله باندې هم سړی نه شي مطمئن کېدلی، عقدونه هم یو ډول
 عهدونه دي نور څه نه دي.

درېده د ذکر شوو پنځو وارو جزاګانو څخه د سړي ذهن ته ورځي چې د دوی عذاب به دانسي
 وي او هېڅ کله به الله څخه ورباندې رحمت نازل نه کړي، نو که عهد ماتونه د کافرو څخه واقع شي
 لکه چې بهودانو د تورات عهد مات کړ، حرامو ته یې د حلالو لقب ورکړ، د نبی کریم ﷺ مميزات
 او مبارک صفات یې پټ کړه او داسې نورې بدعهدۍ یې وکړې، نو څه پوښتنه نه پیدا کېږي ځکه
 چې د کافر عذاب دانسي دی او انقطاع نه لري.

اما پوښتنه دا ده چې که عهد ماتونه د مسلمانانو د خوا څخه واقع شي ایا دوی به هم د ابدې
 عذاب ځانونه وځي؟

مونږ وایو چې: په دې کېږي څو شک نشته چې دا ایتونه د کافرانو په باره کېږي نازل شوي دي
 لکه چې: **وَيَقُولُونَ عَلَى اللَّهِ الْكَذِبُ** ورباندې دلالت کوي. هوا که مسلمان ذکر شوي جنايات
 وکړي نو د هغه دپاره هم ډېر عظیمه ګناه ده، لکه چې زېږت ډېر احادیث پکېږي روایت کړي شوي
 دي څو دومره ده چې دلته عقیدوي جنبه نه لري او صرف عملي جنبه لري او په یوازې عملي ګناه
 باندې ابدې دوزخ نشته، اهل السنة والجماعة ورباندې اجماع کړې ده او مونږ یې دلایل د آل
 عمران ۱۲۴ ایت لاندې بیان کړي دي هیله ده هلته یو ځل بیا مراجعه وکړی شي.

﴿وَإِنْ مِنْهُمْ لَفَرِيقًا يَلُونِ الْيَسْتَنَّهُمْ بِالْكِتَابِ لِتَحْسَبُوهُ مِنَ الْكِتَابِ وَمَا هُوَ مِنَ
 الْكِتَابِ وَيَقُولُونَ هُوَ مِنْ عِنْدِ اللَّهِ وَمَا هُوَ مِنْ عِنْدِ اللَّهِ وَيَقُولُونَ عَلَى اللَّهِ
 الْكَذِبَ وَهُمْ يَعْلَمُونَ ﴿۱۲۴﴾﴾

[۷۸] او يې شكه د دوى (اهل الكتاب) څخه هر وروږ يوه ډله ده چې د الله ﷻ په كتاب باندې خپلې ژبې (داسې) تاووي چې تاسو وړاندې گومان وكړئ چې دا (محرف كلام) د كتاب الله څخه دى حال دا دى چې هغه د كتاب الله څخه نه دى. او دوى وايي چې دا د الله ﷻ د پلوه دى حال دا چې هغه د الله ﷻ د پلوه نه دى. او دوى په الله ﷻ باندې دروغ وايي (تري) حال دا چې دوى پوهېږي (چې مونږ دروغ وايي).

د ارتباط وچې

- ۱- په وړاندېنيو ايتونو كښې د اهل الكتابو د دوه ډلو ذكر شوى وه چې يوه امانتگرو وه او بله خيانتگرو، او په دې ايتونو كښې د هغوى د درېيمې ډلې ذكر دى چې تحريف كوونكې ډله ده.
- ۲- هلته د ماليونو خيانت كوونكي اهل الكتاب ذكر شوي وه او دلته د الله ﷻ د كتاب خيانتكاران بيان شوي دي. ما په بل عبارت په دې ايتونو كښې هغه ډله بيان شوې ده چې حرام خوړې ډلې ته يې د جانيونو زمينه برابره كړې وه. د همدې كبله دلته بيا دغه جمله ﴿وَيَقُولُونَ عَلَىٰ آلِهِمُ الْكِبَرُ وَهُمْ يَعْلَمُونَ﴾ د دوهم ځل د باره نازل شوې ده.
- ۳- هلته يوازې د مالي ايتونو د تحريف بيان وه او دلته د مطلقو ايتونو د تحريف بيان دى چې هغو ايتونو ته هم شامل دى چې د هغوى په كتاب كښې د نبې كريم ﷺ د حقانيت په باره كښې نازل شوي وه.

د مطلب خلاصه

يعنې په اهل الكتابو كښې يوه بله دريمه ډله هم شته چې د خيانتكارانو سره د جوال خوله نيسي او هغوى ته د خيانت زمينه برابروي. هغه ډله دا ده چې د الله ﷻ په كتاب باندې خولې جاولې جاولې كوي او په كتابي لهجه باندې پكښې خپلې خبرې ورننېسي ترڅو تاسو گومان وكړئ چې دا كلام ټول د الله ﷻ كتاب دى خو هغه ټول لوستلى شوى كلام د الله ﷻ كتاب نه وي. نو كله يې چې د دوى په گومان ستاسو اذهان د تحريف شوي كلام اورېدلو ته آماده كړه نو بيا په خپل مطلب باندې صراحت كوي او وايي دا چې مونږ اوس ولوست دا ټول د الله ﷻ د جانبې دى او حال دا چې هغه ټول د الله ﷻ د جانبې نه وي بلكې د دوى د خپله جانبې وي. دوى په الله ﷻ باندې دانسته دروغ تري او په قصدي توگه يې دغه كار ته ملا تړلې ده.

توضيحات

- ۱- كه څه هم د كتاب الله په تحريف باندې يهود ډېر شهرت لري خو دا كار يوازې دوى نه دى كېرى بلكې نصار او هم خپل كتاب انجيل يې تحريفه نه دى پرېښى، لكه چې د عبد الله بن عباس مريض څخه همداسې روايت دي.^{۱۸}

"لَيَّ اللّٰسَانُ" څه معنی؟

۲- د "يَلْوُنَ" کلمه د "لَيَّ" څخه اخستله شوې ده، "لَيَّ" اصلا هغه میلان ته وايي چې د استقامت څخه د کوږوالي په لور وي. د همدې کبله بېرغ ته "لواء" وايي چې بادونه يې رېږي او د استقامت څخه يې اړوي^(۱). مگر په دې مقام کېنې په کتاب باندې د ژبو تاوول د تحريف څخه کنایه ده^(۲)، چې په توهین آمېزه کلمه باندې تعبیر کړی شوی وه.

نو د معنی حاصل يې داسې کېږي چې: د اهل الكتابو يوه ډله په داسې لهجه او داسې صوت (اواز) باندې خپل کلام اداء کوي چې تاسو گومان وکړئ چې دا رېښتيا د الله ﷻ کلام دی. خو حقيقت هغسې نه وي.

د تحريف ډولونه

۳- په دې هکله مونږ د [البقرة: ۷۹] ايت لاندې څه ناڅه ليکلي دي خو چې هر اړخيزه معلومات په نظر کېنې ونيولی شي نو څرگندېږي چې د اهل الكتابو تحريفونه په لاندې ډولونو باندې وه:

الف: په کتاب الله باندې په زیادت سره تحريف. لکه دوی به ويل چې په مونږ باندې د اميانو په مالونو کېنې د ملامتيا څه لاره نشته [آل عمران: ۷۵].

ب: په نقصان او کتمان سره تحريف. لکه چې په [آل عمران: ۱۸۷] ايت کېنې ورته اشاره شوې ده. ج: په تبديل سره تحريف. لکه چې د نبي کریم ﷺ (آخر الزمان پیغمبر) په خبره کېنې يې ميانه قد او نورې سترگې په لور قد او شنو سترگو باندې تبديلي کړې وې^(۳).

دوی به ذکر شوي درېواړه ډوله تحريفونه د کتاب الله په پاڼو کېنې ليکل خو کله-کله به داسې هم پېښېدل چې د کتاب الله په قرائت کېنې به يې تحريف واقع کاوه خو اصلي ليکنه به په خپل حال وه، لکه چې د زناکوونکي د رجم کولو ايت يې په قرائت کېنې د منځه وړی وه اما په ليکنه کېنې په خپل حال پاتې وه. د همدې کبله يې ورباندې لاس کېښود په کوم وخت کېنې يې چې د نبي کریم ﷺ په وړاندې تلاوت کاوه تر دې چې عبد الله بن سلام ﷺ وويلي: ای د الله رسول! د رجم په ايت باندې يې لاس ايښی دی^(۴).

د: په تاويل سره تحريف. لکه د خالي په ورځ باندې ماهيان نيول يې چې خانو ته په دې تاويل باندې جائز کړي وه چې د ماهيانو ښکار کول بېل شی دی او بند ساتل يې بېل، مونږ خو يې د ښکار کولو څخه په نوموړې ورځ منعه کړې شوي يو د بندولو څخه يې منعه نه يو. لکه چې په [البقرة: ۶۵] ايت کېنې ورته اشاره شوې ده.

(۱) مفردات الراغب ص ۴۷۷

(۲) الدر المنور ج ۲ ص ۲۴۹

(۳) تفسير البغوي ج ۱ ص ۸۹

(۴) صحيح البخاري ج ۲ ص ۶۵۴

ه: د اهل الكتابو ځينو علماوو دوه کتابونه درلوده: يو اصلي کتاب چې تحريف پکښې نه وه شوی او بل يې تحريف شوی کتاب. کله به چې د حق خاوند رشوت ورکړ اصلي کتاب ته به يې لاس کړ او د هغه د مخې به يې حکم وکړ او که د باطلو خاوند به رشوت ورکړ نو په ډېر احترام سره به يې خود ساخته کتاب راواخست تا به ويل چې د الله ﷻ اصلي کتاب همدا دی او د همغه د مخې څخه به يې د باطلو خاوند ته فيصله ورکړه^(۱). نو لري نه ده چې په همدې باندې مونږ د تحريف بالوضع نوم کېږدو. لکه څنگه چې مونږ مسلمانان د قرآن کریم سره محترمه وضعه کوو همدارنگه هغوی هم د خپل کتاب سره درنه وضعه کوله، نو کله به يې چې رشوت واخست نو د محرف کتاب سره به يې د اصلي کتاب الله په شان وضعه وکړه چې د ليدونکو به گومان راغی چې همدا اصلي کتاب دی. لکه په دې زمانه کې چې يو سړی کوم يو د قيصو کتاب په دسمالونو کې تلو کړي او بيا د اميانو په وړاندې اودس وکړي، نوموړی کتاب مچو کړي او بيا يې په ډېرې مؤذبانه وضعې سره پرانيزي نو هغوی به ضرور باور وکړي چې همدا قرآن کریم دی.

و: په لهجه او اواز سره تحريف. چې محرف کتاب به يې په داسې صوت او لهجه سره لوست تا به ويل چې همدا د الله ﷻ کتاب دی، لکه چې په ذکر شوي ايت شريف کې ورته په ﴿يَلْوُنَ أَلْسِنَتَهُم بِالْكِتَابِ﴾ سره اشاره شوې ده. داسې معلومېږي چې اهل الكتابو هم د خپل کتاب د لوست دپاره خاصه لهجه درلوده لکه چې مونږ مسلمانان يې د قرآن کریم دپاره لرو، زمونږ عربي ژبي مسلمانان وروڼه هم په هغه صوت او لهجه سره قرآن کریم نه لولي په کومه باندې چې خپلې محاورې او مباحثې کوي.

که بالفرض يو سړی "أعوذ بالله" او "بسم الله" ووايي او بيا په قرآني لهجه او صوت سره خپله عربي ژبې خبره وکړي نو ساده لوحه او اميان خلک به گومان وکړي چې دا رښتياني قرآن کریم دی.

قرآن کریم او نور کتابونه

۴- د قرآن کریم څخه په غير د نورو اسماني کتابونو لکه څنگه چې عمل خلکو ته سپارلی شوی وه همدارنگه يې حفاظت او د تحريف څخه ساتنه هم د خلکو په غاړه باندې ايښودلې شوې وه لکه چې الله ﷻ فرمايي: ﴿يَا أَيُّهَا الَّذِينَ آمَنُوا خُذُوا كِتَابَ اللَّهِ﴾ [المائدة: ۴۴] يعنې: د اهل الكتابو عالمانو او مشانخو د خلکو په منځکښې په هغه شي سره حکم کاوه چې د دوی څخه يې د ساتنې غوښتنه هم شوې وه چې هغه د کتاب الله څخه عبارت دی.

نو دوی لکه څنگه چې په خپلو کتابونو باندې د عمل کولو څخه پاتې راغله همدارنگه يې ونه شو کړی چې د تحريف څخه يې بچ وساتي بلکې پخپله يې پکښې په ډول-ډول تحريفونو باندې لاس پورې کړ لکه چې وړاندې شرحه شوه.

اما د قرآن کریم په باره کښې الله ﷻ د خلکو څخه فقط همدا غواړي چې عمل ورباندې وکړي او د خپلو ټولو شئونانو دپاره یې دستور العمل جوړ کړي.

پاتې شوه د تحریف څخه ساتنه، د دې الله ﷻ پخپله تضمین کړی دی لکه چې فرمایي: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَنَحْفَظُونَهُ﴾ [الحجر: ۹] یعنې: بې شکه همدا مونږ ذکر (قرآن کریم) نازل کړی دی او همدا مونږ یې (د تحریف څخه) ساتونکي یاستو.

دلته هم کوم شی چې خلکو ته سپارلی شوی وه په هغه کښې دوی پاتې راغله او ټولو خلکو خپل دستور العمل جوړ نه کړ، خو الله ﷻ په خپل عهد باندې وفا وکړه او د هر ډول تحریف څخه یې په حفاظت کښې وساته ﴿وَمَنْ أَوْفَى بِعَهْدِهِ مِنَ اللَّهِ﴾ [التوبة: ۱۱۱] یعنې: او هغه څوک دی چې په خپل عهد باندې د الله ﷻ څخه ښه وفادار وي؟

الله ﷻ پوهېده چې زمونږ د لاسه د قرآن کریم حفاظت پوره نه وه نو په خپل فضل سره یې مونږ ته ونه سپاره که نه نو الله ﷻ پوهېږي چې د نن ورځې پوډې به پکښې - چې څه د پاسه څوارلس سوه کاله تېر شوي دي - څومره تحریفونه شوي وي.

معجزه یا صرفه

۵- الله ﷻ قرآن کریم په دوه طریقو باندې د تحریفونو څخه ساتلی دی چې یوه معجزه ده او بله صرفه ده چې هر یو په لاندې ډول بیانېږي:

معجزه: معجزه د عجز څخه اخستله شوې ده چې مقابل د قدرت ده او په اصطلاح هغه خارق العاده کار ته معجزه وایي چې خلک د هغه د مثل څخه عاجز وي او په قدرت کښې یې نه وي. خو د دې سره سره نوموړی کار د هغه چا پورې مربوط تحقق ومومي کوم چې د رسالت مدعي هم وي^(۱).
صرفه: صرفه د صرف څخه اخستله شوې ده چې په معنی د ناوولو او اړولو ده او په اصطلاح هغه کار ته صرفه وایي چې د خلکو په قدرت کښې وي چې د هغه غوندې کار ته اقدام وکړي خو الله ﷻ یې د هغه څخه توجه واړوي او د ټولو خلکو د نظره یې وغورځوي، چې د وخت په تېرېدلو سره د معجزې مقام ته ورسېږي^(۲).

په قرآن کریم کښې ځینې تحریفات د معجزې د کبله نه دي واقع شوي او نه به واقع شي، د هیچا په وسه او قدرت کښې نشته چې د ده د یو سورت غوندې سورت جوړ کړي او داسې نور، چې مونږ د [البقرة: ۲۳] ایت لاندې شرحه کړي دي. او ځینې تحریفات د خلکو په وسه کښې شته خو د صرفې د کبله ورته چا اقدام نه دی کړی او که کړی یې دی هغه ډېر ژر رسوا شوی دی او دسیسه یې ټولو خلکو ته څرگنده شوې ده.

(۱) المعجزة الخالدة ص ۱۹

(۲) المعجزة الخالدة ص ۱۶۵

آل عمران (۳)

الله ﷻ داسې ربانین علماء په دې امت کښې پیدا کړي دي او پیدا کوي یې چې د غلطو تاویلونو مخه ونیسي او غلطۍ یې افشاء کړي. د همدې کبله سرې ویلی شي چې د اهل الزیغ تاویلونه داسې ګڼل کېږي لکه چې د سره نه وي واقع شوي ځکه چې داسې وخت نه دی تېر شوی او نه به تېر شي - ان شاء الله - چې حق او باطل سره ګډوډ شي لکه چې د اهل الکتابو په کتابونو کښې سره خلط ملط شوي وه چې الله ﷻ ورته په [البقرة: ۴۲] او [آل عمران: ۷۱] ایتونو کښې اشاره کړې ده.

سوال جواب

۶- که څوک وایي چې: دغه دواړه جملې ﴿وَمَا هُوَ مِنْ اَلْكِتَابِ﴾، ﴿وَمَا هُوَ مِنْ عِنْدِ اَللّٰهِ﴾ سره څه فرق لري؟

مونږ جواب کوو چې: محرفینو د خپل تحریف څخه په دوه ډوله الفاظو باندې تعبیر کړی وه نو الله ﷻ د هغوی دواړه تعبیرونه په عین الفاظو سره رد کړه ترڅو سوال او جواب مطابق شي. دا وه زمونږ نظر اما ځینو مفسرینو کرامو ورته لاندې جوابونه کړي دي^(۱):

الف: ﴿وَمَا هُوَ مِنْ اَلْكِتَابِ﴾ خاص دی او ﴿وَمَا هُوَ مِنْ عِنْدِ اَللّٰهِ﴾ عام دی هغو ته هم شاملېږي چې په سنت، اجماع او قیاس سره ثابت وي.

ب: ﴿وَمَا هُوَ مِنْ اَلْكِتَابِ﴾ د تورات څخه عبارت دی او ﴿وَمَا هُوَ مِنْ عِنْدِ اَللّٰهِ﴾ نورو کتابونو ته هم شامل دی.

دغه دواړه جوابونه که څه هم صحت لري خو د دې مقام سره مطابقت نه لري نو ځکه زمونږ خوښ نه شوه.

﴿مَا كَانَ لِْبَشَرِ أَنْ يُؤْتِيَهُ اَللّٰهُ اَلْكِتَابَ وَاَلْحُكْمَ وَالتَّوْبَةَ ثُمَّ يَقُولَ لِلنَّاسِ كُونُوا عِبَادًا لِّيْ مِنْ دُونِ اَللّٰهِ وَلٰكِنْ كُونُوا رَبَّيِّنَ بِمَا كُنْتُمْ تُعَلِّمُونَ اَلْكِتَابَ وَبِمَا كُنْتُمْ تَدْرُسُونَ ﴿٧٩﴾ وَلَا يَأْمُرُكُمْ أَنْ تَتَّخِذُوا اَلْمَلٰٓئِكَةَ وَالتَّيِّبٰتِ اَزْوَاجًا اَيَّامُكُمْ بِالْكُفْرِ بَعْدَ اِذْ اَنْتُمْ مُسْلِمُونَ ﴿٨٠﴾﴾

د ۷۹ هېڅ یوه داسې بشر ته دا مناسبه نه ده چې الله ﷻ ورته کتاب او حکمت او پیغمبري

(درباره) ورکړي (ترڅو نور خلک د کفر څخه خلاص کړي) بیا خلکو ته ووايي چې د الله ﷻ څخه په غیر زما دپاره عبادت کوونکي جوړ شی.

مګر (د هغوی د شان سره مناسبه دا ده چې ورته ووايي) تاسو په دې سبب باعمله عالمان جوړ

شی چې تاسو یاست چې (نورو خلکو ته) دیني بوداڼې کوئ او په دې سبب چې (د الله ﷻ احکام) پخپله قرائت کوئ (او په دانمي توګه یې لولوی).

مګر (د هغوی د شان سره مناسبه دا ده چې ورته ووايي) تاسو په دې سبب باعمله عالمان جوړ

شی چې تاسو یاست چې (نورو خلکو ته) دیني بوداڼې کوئ او په دې سبب چې (د الله ﷻ احکام) پخپله قرائت کوئ (او په دانمي توګه یې لولوی).

[۸۰] او نه (ورته دا مناسبه ده چې) تاسو ته امر وکړي چې ملائک او پیغمبران معبودان ونیسئ (جوړ کړئ) ایا تاسو ته به (نوموړی بشر د هغه وخت څخه وروسته چې تاسو مسلمانان یاست) په کفر باندې امر وکړي؟! (دا به هیڅکله ونه کړي).

شان نزول

د ذکر و شوو ایتونو په شان نزول کښې متعدد روایتونه مفسرینو کرامو لیکلي دي^(۱) مگر مونږ ته د عبد الله بن عباس رضی الله عنهما روایت ډېر ښه مناسب ښکاري چې: یوه ورځې د یهودو او نصاراوو علماء د نبی کریم ﷺ په حضور کښې راغونډ شوي وه، کله چې نبی کریم ﷺ دوی اسلام ته دعوت کړه نو یهودانو وویلې: ته غواړې چې داسې عبادت دې وکړو څنگه چې نصارا د عیسی ﷺ عبادت کوي؟ همدارنگه د نصاراوو یوه مشر چې رئیس نومېده هم وویلې: ته لکه چې غواړې د عیسی ﷺ په عوض ستا عبادت وکړو ای محمده؟! نو نبی کریم ﷺ دواړو ته جواب ورکړ چې: زه په الله ﷻ باندې د دې خبرې څخه پناه غواړم چې یا پخپله د غیر الله عبادت وکړم او یا بل چا ته په همدې خبره باندې امر وکړم «مَا يَذَلِكَ بَعَثَنِي وَلَا يَذَلِكَ أَمْرُنِي»^(۲) یعنی: زه الله ﷻ نه د دې خبرې دپاره مبعوث کړی يم او نه یې راته پرې امر کړی دی. نو الله ﷻ د نبی کریم ﷺ د خبرې تصدیق په ذکر شوو ایتونو باندې وکړ.

په ځینو روایتو کښې شته چې د یهودانو څخه نوموړی اعتراض رئیس المنافقین (عبد الله بن ابی) کړی وه لکه چې مونږ د [آل عمران: ۳۱] ایت په شان نزول کښې ذکر کړی دی.

ارتباطونه

۱- په وړاندې ایتونو کښې د الله ﷻ د کتاب د تحریف رد بیان شوی وه او دلته د پیغمبرانو د هدایتو تحریفول رد شوي دي.

۲- هلته دا واضحه شوې ده چې دا کار علماوو ته مناسب نه دی او دلته ثابته شوې ده چې د همدې نامناسبه کار نسبت اهل الکتابو پیغمبرانو ته کړی دی ترڅو په خپلو گناهونو باندې پرده واچوي او ځانو ته بهانه و تراشي.

د مطلب خلاصه

یعنې: هیڅ هغه بشر ته دا مناسبه نه ده کوم چې الله ﷻ ورباندې احسان وکړي، کتاب ورباندې نازل کړي، د حکمت خاوند یې وگرځوي، د پرېکړو توان ورکړي او حتی پیغمبري هم ورپرزو کړي، او هغه بیا د دې ټولو نعمتونو د پاسه د الله ﷻ ناشکري وکړي او په دې عوض چې خلک د الله ﷻ عبادت ته دعوت کړي د خپل ځان دپاره یې عبادت کوونکي جوړ کړي.

(۱) التفسیر الکبیر ج ۸ ص ۱۱۷

(۲) الدر المنثور ج ۲ ص ۲۵۰

کله چې دا کار د یوه نعمت د پاسه مناسب نه دی چې یا یوازې کتاب ورکړی شي لکه چې اهل الکتابو ته ورکړی شوی دی او یا یوازې سالم عقل ورکړی شي چې د خلکو په منځکې د شخړو د فیصلو او د لانجو د پرېکولو توان وربښلی شوی دی لکه ځینې حقاني حکماء؛ نو هغه چا ته به څنگه مناسب وگڼل شي چې برسېره په دغو دواړو نعمتونو باندې درېم لوی نعمت (نبوت) هم ورکړی شوی وي لکه عیسیٰ (ع) او نبي کریم (ص) چې اهل الکتاب ورپورې دغه تهمت تړي. هوا دغه درېواړه نعمتونه چې چا ته ورکړی شوي وي هغوی خلکو ته دعوت ورکوي چې باعمله عالمان او رباني اشخاص جوړ شي، ځکه به تاسو باعمله عالمان جوړېږئ چې تاسو خلکو ته د الله (ع) کتاب ورزده کوئ او په خپله هم همېشه دپاره د کتاب الله په قرائت او لوست کېنې بوخت یاست، نو د دې کار لازمه نتیجه دا ده چې خپل ځانونه د شرک څخه وساتئ او یوازې د الله (ع) عبادت وکړئ.

نو د همدې قانون په بناء ای اهل الکتابو! تاسو ته به څنگه محمد (ص) امر وکړي چې ملائک او یا پیغمبران علیهم السلام د ځانو دپاره معبودین وتراشئ او یا به څنگه عیسیٰ (ع) خپلو پیروانو ته دغسې امر کړی وي؟ نو معلومه شوه چې تاسو په عیسیٰ (ع) پورې هم دروغ تړلي دي چې تاسو ته یې د خپل ځان د عبادت امر کړی وه او د محمد (ص) پورې هم تهمت تړئ چې تاسو د خپل ځان عبادت ته درغواړي. او که مشرکان د ملائک پرستی خبره کوم یو پیغمبر ته منسوبه کړي نو هغوی به هم دروغ تړلي وي. دا کار خو کفر دی او پیغمبر خو د کفر د مخنیوي دپاره استولی شوی دی، کله چې تاسو د هغه امر ته په دې لحاظ غاړه کېږدئ چې هغه د الله (ع) پیغمبر دی او مسلمانان شي، ایا هغه به تاسو ته د مرتد کېدلو امر درکړي او خپلې هلې ځلې به ټولې په اوبو لاهو کړي؟ هیڅکله دا کار نه کوي.

توضیحات

۱- د "عباد" کلمه د هغه "عبد" جمع ده چې د عبادت څخه اخستلی شوی دی^(۱) او هغه "عبد" کوم چې د عبودیت څخه اخستلی شوی دی او په معنی د غلام باندې استعمالېږي د هغه جمع "عبيد" راځي. په دې مقام کېنې دوهمه معنی ځکه صحت نه لري چې په دې معنی سره د غیر الله دپاره عبد جوړېدل څه ممانعت نه لري.

د "رباني" کلمې تحلیل

۲- د "رَبَّانِيْنَ" کلمه د "رباني" جمع ده او په "رباني" کېنې په دوه ډوله تحلیل شوی دی:
الف: مشدده "ي" د نسبت دپاره ده چې "ربان" ته یې نسبت شوی دی او "ربان" د "رب" یوډ "دپاره صفت مشبه دی"^(۲) چې په معنی د تربیه کوونکي سره دی.

۱، روح المعاني ج ۳ ص ۲۰۷

۲، روح المعاني ج ۳ ص ۲۲۷

ب: مشدده "ي" خو د نسبت دپاره ده مگر نسبت يې "زب" ته شوی دی او "الف" او "نون" پکښې زيات شوی دی چې داسې کارونه د نسبتې "ي" سره ډېر پېښېږي، لکه په "زوخاني" کښې هم "الف" او "نون" زيات شوي چې په اصل کښې "زوحجي" وه. نو د "زباني" لفظي معنی هغه څوک دی چې "زب" ته يې نسبت شوی وي.

په هر تقدير، په دې مقام کښې ترې هغه علماء مراد دي چې د علم او عمل سره سره په سياست کښې هم وارد وي او بصيرت هم ولري ترڅو د خلکو تربيه او روزنه د دنيا او آخرت دواړو دپاره وکړي شي او په تدريج سره د کوچني سړي څخه لوی سړی جوړ کړي، لکه چې يو باشعوره ښوونکی خپل شاگردان تربيه کوي.^(۱)

کله چې عبد الله بن عباس رضی الله عنهما وفات شو نو محمد بن الحنفیه علیه السلام وويلې چې نن ورځ د دې امت رباني وفات شوی دی.^(۲)

د درس او تعليم څه فرق دی؟

۳- د "تُعَلِّمُونَ" کلمه د "تُعَلِّمُ" څخه اخستله شوې ده او "تُعَلِّمُ" ښودانې ته وايي. همدارنگه د "تَدْرُسُونَ" کلمه د "دَرَسَ" څخه اشتقاقه شوې ده او "دَرَسَ" اصلاً د پخوانۍ ابادۍ متباقي ښو ته وايي چې اصلي آبادي د منځه تللې وي خو ديوالونه ميوالونه يې پاتې وي، نو څرنگه چې د يو کتاب مضمون د لوست په تکرار سره په دماغ کښې ځای نيسي ځکه د لوست تکرار د درس په نامه يادېږي.^(۳)

نو د "دَرَسَ" او "تُعَلِّمُ" فرق دا دی چې "دَرَسَ" د لوستلو څخه عبارت دی او "تُعَلِّمُ" نورو خلکو ته د ښودانې نوم دی. نو د معنی حاصل يې داسې کېږي چې: د ربانيتوب دپاره دوه اساسي سببونه دي، يو دا چې د نورو خلکو د عقائدو او اعمالو اصلاح وکړي او بل دا چې خپل ځان د الهي احکامو په بيا بيا لوستلو او عملي کولو سره ښانسته کړي. نو د هغه عالم په حال افسوس دی چې د خپل علم په ذريعه خپل ځان رباني جوړ نه شي کړی او د يهودو د علماوو په شان نورو ته په ښکيو امر کوي خو خپل ځان يې هېر کړی وي.

د علماء السوء ډولونه

۴- ځينو علماء کرامو ليکلي دي چې ناکاره علماء په لاندې څلورو ډولونو سره دي.^(۴)
الف: چې حق ته بالکل غاړه نه ږدي، نه په ظاهره او نه په باطنه. دې ته معاند وايي.
ب: چې ظاهري غاړه ورته ږدي خو باطناً ورته تسليم نه وي؛ دې ته منافق وايي.

(۱) الجواهر للطنطاوي ج ۱ ص ۱۳۲: البحر المحیط ج ۲ ص ۵۰۶

(۲) تفسير القرطبي ج ۴ ص ۱۲۲

(۳) مفردات الراغب ص ۱۶۹

(۴) نشر المرجان من مشکلات القرآن ص ۲۱۴

ج: چې حق ته غاړه ږدي خو په امر بالمعروف او نهی عن المنکر کښې اهتمام نه کوي؛ دغه د "مداهن" په نامه يادېږي.

د: چې تبليغ هم کوي خو د دوهم عالم خبرې ورباندې درنې تمامېږي او زړه يې غواړي چې يوازې همدې نطق وي؛ دا د "متکبر" په نامه يادولی شو.

﴿وَإِذْ أَخَذَ اللَّهُ مِيثَاقَ النَّبِيِّينَ لَمَّا آتَيْنَاكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ، وَلَتَنْصُرُنَّهُ، قَالَ أَأَقْرَضْتُمْ وَأَخَذْتُمْ عَلَىٰ ذَٰلِكُمْ إِصْرِي ۖ قَالُوا أَقْرَضْنَا قَالَ فَاشْهَدُوا وَأَنَا مَعَكُمْ مِنَ الشَّاهِدِينَ ﴿٨١﴾ فَمَنْ تَوَلَّىٰ بَعْدَ ذَٰلِكَ فَأُولَٰئِكَ هُمُ الْفَاسِقُونَ ﴿٨٢﴾﴾

[۸۱] او هغه وخت (ورپه ياد کړه) چې الله ﷻ د پيغمبرانو څخه کلک عهد واخيست چې: ضرور هغه شی چې زه تاسو ته درکړم چې هغه د کتاب او حکمت (نبوت) څخه عبارت دی بيا تاسو ته داسې رسول درشي چې د هغه شي تصديق کوونکی وي چې هغه ستاسو سره دی (کتاب او نبوت)، (نو ستاسو دې قسم وي چې) په هغه به خامخا ضرور ايمان راوړئ او مدد به ورسره خامخا ضرور کوئ.

الله ﷻ (دوی ته) وويل چې ايا اقرار مو وکړ (په همدې خبره) او په همدې باندې مو زما کلک عهد واخيست (قبول مو کړ)؟

هغوی وويل چې (هو!) مونږ اقرار وکړ (او ستا عهد مو قبول کړ).

الله (ورته بيا) وويل چې شاهدان اوسئ او زه هم ستاسو سره د شاهدانو څخه یم.

[۸۲] نو هغه څوک چې پس د دغه (د خپل عهد څخه) بهرته تاو شو (او په عهد يې وفا ونه کړه) نو دغه کسان همدوی فاسقان دي (پام کوئ چې خپل ځانونه فاسقان جوړ نه کړئ).

ارتباط

په وړاندېنيو ايتونو کښې ثابته شوه چې د شرکي عقيدې دعوت د هيڅ بشر سره مناسب نه دی پاتې خو لا پيغمبران عليه السلام چې الله ﷻ ورباندې امتيازي انعام کړی دی. په دې ايتونو کښې په اثبات رسېدلې ده چې د ټولو پيغمبرانو عليه السلام څخه په خپلو وختونو کښې د توحيد په عقیده باندې عهدونه اخستلی شوي دي چې ټول به په همدغه دعوت کښې سره يو لاس او متفق وي او هر يو به په خپل وخت کښې د همدې مطلب دپاره کار کوي.

د مطلب خلاصه

۱- يعنې: اهل الكتاب خو د پيغمبرانو عليه السلام په منځکښې تفرقه او جدائي واقع کوي، ځينو ته داسې اقوال منسوبوي چې د نورو دپاره ترې دښمن جوړوي، مثلاً يهودان وايي چې د موسى عليه السلام

شریعت په بل شریعت باندې نه شي نسخه کېدلې او نصارا دعوه کوي چې مونږ ته عیسی عليه السلام د خپل خان د معبودیت توصیه کړې ده چې زما عبادت به کوئ او د هیڅا په خبره به د همدې تگلارې څخه نه اوږې او دا به نه پرېږدی.

د دوی دغه افتراگانې دا معنی ورکوي چې د پیغمبرانو خبرې یو تربله سره ضد او نقیض دي، په دوی کېنې داسې هم شته چې شرک ته یې دعوت کړی دی او د توحید په ضد باندې یې هلې ځلې کړې دي. خو خبره داسې نه ده، ټول پیغمبران عليهم السلام سره متفق دي او یو د بل کومکیان دي. او په همدې باندې مو ترې عهدونه اخستي دي.

۲- ای پیغمبره! دوی ته هم معلومه ده چې د پیغمبرانو څخه عهدونه اخستلی شوي خو دوی یې پټوي او نه یې ښکاره کوي نو ته یو خل بیا دوی ته هغه وخت یاد کړه چې الله تبارک و تعالی د ټولو پیغمبرانو عليهم السلام څخه په خپلو-خپلو وختونو کېنې کلک عهدونه واخستل چې: کله مونږ تاسو په کتاب او نبوت باندې سرلوري کړئ او بیا ستاسو په ژوند کېنې بل پیغمبر درغی چې هغه هم ستاسو په شان د توحید د اشاعت په وظیفه باندې موظف شوی وي او کومه وظیفه چې تاسو اخستې ده د هغې تصدیق کوي، نو ستاسو دې په الله تبارک و تعالی باندې قسم وي چې په هغه باندې ایمان راوړئ، د هغه سره د وظایفو په سرته رسونه کېنې کومک وکړئ، خپلو امتونو ته هم امر وکړئ چې هغوی هم ورباندې ایمان راوړي او په مقابل کېنې یې د افتراگانو او د خلکو پارونې څخه ځانونه وساتئ.

او که ستاسو په ژوند بل پیغمبر درنغی خو د درتللو خبر یې د الله تبارک و تعالی د پلوه درکړی شو نو په هغه به هم ایمان راوړئ او خپل-خپل امت ته به ورباندې توصیه کوئ چې هغوی ورباندې ایمان راوړي او کومک ورسره وکړي.

۳- دا هم ور په یاده کړه چې د عهد د اخستلو څخه وروسته د ښه تاکید دپاره بیا الله تبارک و تعالی دوی ته وویل چې: ای پیغمبرانو! په دغه عهد مو اقرار وکړ او که نه؟ او زما په دغه کلک عهد مو منگولې ښخې کړې او که نه؟ نو هغوی ټولو وویل چې ای ربه! مونږ پرې اقرار وکړ او ستا عهد مو واخست (قبول مو کړ) او په همدې باندې مو د خپلو-خپلو امتونو څخه عهدونه واخستل او هغوی هم قبول کړه.

۵- نو الله تبارک و تعالی دوی ته وویل چې اوس نو تاسو هم په نوموړي عهد باندې شاهدان اوسئ او زه هم پرې د شاهدانو څخه یم ترڅو ترې څوک منکر نه شي، نو هر څوک چې د ذکر شوو ټولو تاکیداتو څخه وروسته خپل عهد مات کړي چې یا په بل پیغمبر باندې ایمان رانه وړي، یا ورسره کومک ونه کړي او یا د پیغمبرانو په منځکېنې په تفرقه باندې معتقد شي نو همدوی بل څه نه دي مگر فاسقان دي.

۶- نو ای پیغمبره! اهل الکتابو ته ووايه چې که دوی په خپل پیغمبر باندې رښتیاڼی ایمان راوړي وي نو په تا باندې دې هم ایمان راوړي ځکه چې د دوی پیغمبر په تاباندې ستا په غیاب

کښې ایمان راوړی دی او ستا سره یې لا هملته همکاري کړې ده چې خپل امت ته یې په تاباندې د ایمان راوړلو توصیه کړې ده، نو دوی باید د لاندې وجو د کبله په تا ایمان راوړي:

الف: کله چې د دوی پیغمبر په تا ایمان راوړي نو دوی څه حق لري چې ایمان نه راوړي؟

ب: دوی باید د خپل پیغمبر توصیه عملي کړي او په تا ایمان راوړي.

ج: دوی باید په خپل عهد باندې ودرېږي چې خپل خپل پیغمبر ترې ستا په باره کښې اخستی وه.

د: کله چې پیغمبر په ایمان نه راوړلو باندې فاسق ګرځي ایا تاسو به پرې فاسقان جوړ نه شئ؟

توضیحات

۱- الله ﷻ د خپلو بندګانو څخه په لاندې درې ډولونو عهدونه اخستي دي:

الف: د عالم الذر عهد: چې د ټولو بندګانو د ارواګانو څخه اخستل شوی وه چې د الله ﷻ ربوبیت

ومنی او شریک ورسره ونه دروئ. همدې عهد ته د [الأعراف: ۲۷۲] ایت کښې اشاره شوې ده.

ب: د پیغمبرانو عهد: چې یو تربله سره متفق وي او یو به په بل باندې ایمان راوړي او کومک به

ورسره کوي. لکه چې په همدې ایت شریف کښې ورته اشاره شوې ده چې اوس د بحث لاندې وي.

ج: د علماوو او ملایانو عهد: چې حق به نه پټوي او خلکو ته به یې بیانوي. دغه عهد ته په [آل

عمران: ۱۸۷] ایت کښې اشاره شوې ده، که څه هم دغه ایت د اهل الکتابو د ملایانو په باره کښې

نازل شوی دی مګر د مفهوم په اعتبار سره د هرې زمانې علماوو ته شامل دی.

یادونه

۲- په دې کښې شک نشته چې لومړنی عهد په عالم الارواح کښې اخستلی شوی دی او درېم

عهد په دنیا کښې د تکلیف په دوران کښې د پیغمبرانو عېم په ذریعه اخستلی شوی دی. اما په

دوهم عهد کښې ځینې علماء وایي چې دا هم په عالم الارواح کښې اخستل شوی دی مګر مونږ ته د

دې عهد اخستل هم په دار التکلیف کښې ښکاري او دا ځکه چې:

اول: د دې عهد یادونه خو د دې دپاره شوې ده چې په اهل الکتابو باندې الزام واقع کړي او د

ملامتې لاندې یې راوړي چې تاسو پیغمبرانو په محمد ﷺ باندې د ایمان راوړلو تعهدونه کړي دي او

ستاسو څخه یې ورباندې هم تعهد اخستی دی خو تاسو په خپل تعهد وفا نه کوئ. او دوی د ملامتې

لاندې هلته په څرګنده توګه واقع کېږي چې دا تعهد په دار التکلیف کښې واقع شوی وي او بس.

دوهم: که بالفرض دا تعهد په دار التکلیف کښې نه وی واقع شوی نو دوی به ترې انکار کړي

وی او سکوت به یې نه وی اختیار کړي.

دوه پوښتنې او د هغو جوابونه

۳- اوس نو په دې مقام کښې ممکنه ده چې د سړي په ذهن کښې دوه سوالونه وګرځي:

یو دا چې د پیغمبرانو زمانه خو یوه نه ده چې ﴿ثُمَّ جَاءَکُمْ رَسُولٌ﴾ بیا تاسو ته بل پیغمبر

راشي ورباندې صدق پیدا کړي؟

مونږ وايو: رښتيا چې داسې پيغمبران لږ تېر شوي دي چې زمانه يې سره يوه وه لکه موسی ﷺ او هارون ﷺ، يا ابراهيم ﷺ او لوط ﷺ، چې ﴿ثُمَّ جَاءَكُمْ رَسُولٌ﴾ ورباندې صادقېږي. اما د ټولو پيغمبرانو عليهم السلام څخه په عمومي توګه عهدونه اخستل - که څه هم د زمانو اتحاد يې ممکن نه دی - لاندې ګټې لري:

الف: ترڅو د موضوع په اهميت باندې دلالت وکړي. لکه چې نبي کریم ﷺ په يوه اوږده حديث کښې فرمايلي دي چې: «وَمَا مِنْ نَبِيٍّ إِلَّا وَقَدْ أُنْذِرَهُ قَوْمَهُ وَلَقَدْ أُنْذِرَ نُوحٌ قَوْمَهُ»^(۱) يعني: هيڅ پيغمبر نه دی تېر شوی مګر خپل قوم يې د دجال څخه ډارولی دی او نوح ﷺ هم خپل قوم ترې ډارولی دی. معلومه خبره ده چې دجال د قيامت د راتلو د علاماتو څخه دی او د نوح ﷺ په زمانه کښې نه پيدا کېده، خو د هغه د عظيم خطر څخه نوح ﷺ خپل قوم وډار کړ چې ترڅو يې مونږ ته نبي کریم ﷺ حکايت کړي.

ب: ترڅو د راتلونکي پيغمبر دپاره د وخت د خلکو اذهان آماده کړي شي چې ايمان ورباندې راوړي. يا په بل عبارت: په راتلونکي پيغمبر د منلو اعلان او تعهد هم د هغه سره يوه نوه همکاري ده او خلک پوهول دي چې که بالفرض زه ژوندی يم هم ايمان به ورباندې راوړم پاتې خولا ناسو چې عادي خلک ياست. ترڅو د راتلونکي پيغمبر سره څوک تعصب ونه کړي او انکار ته يې ملا ونه تړي.

بل سوال دا دی چې په پيغمبرانو عليهم السلام کښې خو آخر الزمان پيغمبر عليهم السلام هم شامل دی ايا د ده څخه هم په راتلونکي پيغمبر باندې عهد اخستلی شوی دی؟

مونږ وايو چې: ځينو مفسرينو کرامو د دې سوال څخه داسې جواب کړی دی چې نبي کریم ﷺ په ﴿وَإِذْ أَخَذَ اللَّهُ مِيثَاقَ النَّبِيِّينَ﴾ کښې شامل نه دی بلکې نبي کریم ﷺ د ﴿ثُمَّ جَاءَكُمْ رَسُولٌ﴾ څخه عبارت دی. نو د معنی حاصل يې داسې کېږي چې: د ټولو پيغمبرانو څخه عهد اخستل شوی دی چې په آخر الزمان پيغمبر (محمد ﷺ) باندې هم ايمان راوړي او هم ورسره همکاري وکړي او خلک ورته تشويق کړي. همدا مضمون د علي ﷺ څخه روايت شوی دی^(۲).

مګر دا جواب زړه ته نه ورځي ځکه چې د تخصيص دپاره هيڅ وجه نشته او د علي ﷺ د روايت هم دا معنی کېدلای شي چې نبي کریم ﷺ د ټولو پيغمبرانو عليهم السلام څخه وروسته راغلی دی نو د ټولو څخه د ده په باره کښې عهد اخستلی شوی دی او د عهد دپاره کامل مصداق دی، او دا معنی نه ده چې عهد اخستل يوازې د همده ﷺ په باره کښې دي او بس.

نو مونږ ته دا ښه ښکاري چې د نبي کریم ﷺ څخه هم ذکر شوی عهد اخستل شوی دی خو دا عهد په دې معنی نه دی چې بل پيغمبر به مبعوث کېږي ترڅو لازمه شي چې د هر يو پيغمبر په ژوند

(۱) جامع الترمذي ج ۲ ص ۴۷

(۲) روح المعاني ج ۳ ص ۲۰۹

کښې دى بل پيغمبر مبعوث شي او که د کوم يوه په ژوند کښې بل پيغمبر نه مبعوث کېږي نو د هغه څخه دې عهد نه وي اخستل شوى بلکې ذکر شوى عهد په ډېره مبالغه آمېزه کلماتو باندې ادا کړى شوى دى ترڅو په زيات تاکيد باندې دلالت وکړي، چې د معنى حاصل يې داسې کېږي: اى آخر الزمان پيغمبره! ستا څخه وروسته خو بل پيغمبر نه راځي خو ستا دې قسم وي که بالفرض بل پيغمبر راشي د هغه سره به هم همکاري کوې او ايمان به ورباندې راوړې.

د ښه وضاحت دپاره لاندې څو مثالونه ولولئ:

اول: الله ﷻ نبي کریم ﷺ ته فرمايي چې: د کافرانو دا عقیده چې ملائک بنات الله دي په ابلغه توگه رده کړه چې: ﴿قُلْ إِنْ كَانَ لِلرَّحْمَنِ وَلَدٌ فَأَنَا أَوَّلُ الْعَبْدِينَ﴾ [الزخرف: ۸۱] يعنې: ورته ووايه چې که بالفرض مهربان الله ﷻ ولد درلودى نو زه به د ټولو عبادت کوونکو څخه وړاندې (په همدغه حيث د الله ﷻ) عبادت کوونکى وي (د هرچا څخه وړاندې به ورباندې زه خبر وي).

دوهم: همدغه ايت [۸۲] په دې تمام شوى دى چې هرڅوک ستاسو د پيغمبرانو د جملې څخه خپل عهد ته (بالفرض) شا کړي نو دوى د فاسقانو د جملې څخه دى. او ښکاره ده چې نه پيغمبر خپل عهد ماتوي او نه په دوى باندې د فاسق کلمه صدق پيدا کولى شي خو د زيات تاکيد دپاره دغه ډول کلمات استعمال شوي دي.

درېم: نبي کریم ﷺ فرمايلي دي: «وَاللّٰهُ تَوَكَّانَ مُوسَىٰ حَيًّا بَيْنَ أَظْهَرِكُمْ مَا حَلَّ لَهُ إِلَّا أَنْ يَتَّبِعَنِي»^(۱) يعنې: په الله ﷻ قسم دى که بالفرض موسى ﷺ ستاسو په منځکښې نن ورځ ژوندى وي هم نو ورته به جائزه نه وي مگر دا چې زما متابعت وکړي.

څلورم: فقهاء کرام وايي چې څوک چا ته ووايي «که بالفرض ته قبله شي هم زه به مخ دروا نه روم» دا سړى کافر کېږي^(۲)، که څه هم د دغه مشخص سړي قبله جوړېدل محال دي خو څرنگه چې نوموړى قائل - قبلې د منلو څخه انکار وکړ که څه هم فرضي قبله ده نو ځکه ورباندې کافر شو.

يادونه

۳- ځينو مفسرينو کرامو په ﴿وَإِذْ أَخَذَ اللَّهُ مِيثَاقَ النَّبِيِّينَ﴾ کښې څو متعددې معناوې کړې دي چې يا د پيغمبرانو اولادونه مراد دي او يا يې امتيان مراد دي او يا بني اسرائيل مراد دي چې د همدوى څخه عهدونه اخستلى شوي، نه د پيغمبرانو څخه^(۳).

مگر مونږ ځکه ورباندې تېره کېښودله چې ذکرې شوې ټولې معناوې متبادرې نه دي. که څوک يې زيات تفصيل غواړي هلته دې مراجعه وکړي.

(۱) الدر المنثور ج ۲ ص ۲۵۳

(۲) شرح فقه اکبر ص ۲۱۶

(۳) تفسير الكشاف ج ۱ ص ۳۷۹: التفسير الكبير ج ۸ ص ۱۲۲

لام په قسم دلالت کوي

۴- مفسرین کرام وایي چې ذکر شوی عهد په قسم سره اخستلی شوی دی چې یو دلیل یې دا دی چې أَخَذَ الْمِيثَاقَ (د کلک عهد اخستل) د استخلاف معنی ورکوي چې عهد په قسم سره کلک شوی دی او بل دلیل یې دا دی چې په ﴿لَمَّا أَتَيْتُكُمْ﴾ کښې د "ل" توری په قسم باندې دلالت کوي. د همدې کبله ورته "مَوْطِئَةُ الْقَسَمِ" وایي^(۱) نو مونږ یې ځکه په ژباړه کښې همدا مضمون ځای په ځای کړ. ﴿أَفَغَيْرَ دِينِ اللَّهِ يَبْتَغُونَ وَلَهُ أَسْلَمَ مَنْ فِي السَّمَوَاتِ وَالْأَرْضِ طَوْعًا وَكَرْهًا وَإِلَيْهِ يُرْجَعُونَ﴾ ﴿٢٧﴾ قُلْ ءَامَنَّا بِاللَّهِ وَمَا أُنْزِلَ عَلَيْنَا وَمَا أُنْزِلَ عَلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَالنَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ﴾ ﴿٢٨﴾ وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ﴾ ﴿٢٩﴾

[۸۳] ایا نو دوی (کافران) د الله ﷻ د دین څخه په غیر بل دین لټوي حال دا دی چې همده ﷻ ته هغه چا (هم) غاړه ایښې ده چې په اسمانو کښې دي او (هغه چا) هم چې په ځمکو کښې دي په خوښه او ناخوښه (زور) سره او خاص همده ﷻ ته به ورتاو کړی شي.

[۸۴] ووايه (ای پیغمبره!) چې مونږ په الله ﷻ ایمان راوړی او هم په هغه شي چې په مونږ باندې نازل کړی شوی دی او په هغه شي باندې هم چې په ابراهیم ﷺ باندې نازل کړی شوی دی او په هغه شي باندې هم چې په اسماعیل ﷺ او په اسحاق ﷺ، او په یعقوب ﷺ او په اسباطو (د یعقوب ﷺ په اولاده) باندې نازل کړی شوی دی او په هغه شي هم چې موسیٰ ﷺ او عیسیٰ ﷺ او نورو پیغمبرانو ته د خپل رب ﷻ د پلوه ورکړی شوي وه.

مونږ د دوی د یوه په منځکښې هم تفرقه نه کوو او مونږ خاص همده (الله ﷻ) لږه غاړې ایښودونکي یاستو.

[۸۵] او هغه څوک چې د (ذکر شوي) اسلام څخه په غیر بل دین لټوي نو هیڅکله به ترې قبول نه کړی شي او همدې به په آخرت کښې د تاوانیانو څخه وي.

ارتباطونه

۱- دا ایتونه د تېرو شوو ایتونو دپاره د نتیجې مثال لري چې دلایل خو دې همدومره وي چې بیان شوه او د الله ﷻ حق دین بالکل څرگند شو چې اوس یې هم څوک نه مني نو دا معنی ورکوي چې هغه د ټولو کائناتو څخه مخالفت کوي.

(۱) تفسیر ابي السعود ج ۲ ص ۵۲

۲- هلته دا واضحه شوې وه چې د پیغمبرانو علیه السلام څخه عهدونه اخستل شوي وه. په دې ایتونو کېنې د دغه عهدونو یوه بېلگه او مثال بیان شوی دی چې د آخر الزمان پیغمبر (محمد ﷺ) څخه هم دا دی عهد واخستل شو چې تاسو ته یې په خپله مبارکه خوله بیانوي چې: ﴿ءَامَنَّا بِاللّٰهِ﴾ الآية.

۳- هلته د پیغمبرانو علیه السلام څخه د راتلونکي پیغمبر په هکله عهد اخستلی شوی وه او دلته د آخر الزمان پیغمبر ﷺ څخه د تېرو شوو پیغمبرانو علیه السلام په متعلق معاهده واخستله شوه او خلکو ته یې اعلان هم کړه ترڅو معلومه شي لکه په پخوانیو مسلمانانو باندې چې د وروستیو پیغمبرانو علیه السلام ایمان راوړل ضروري وه همدارنگه په وروستیو باندې هم په رومېنیو پیغمبرانو علیه السلام باندې اعتقاد کول واجبي شی دی.

۴- بالاخره هغه انصافي خبره چې په [آل عمران: ۶۴] ایت کېنې نبي کریم ﷺ اهل الکتابو ته پېشنهاد کړې وه او هغوی ورسره ونه منله، همغه خبره یې دلته د خپله طرفه یو جانبه اعلانه کړه چې الله ﷻ به واحد او لا شریک گڼو او ټولو احکامو ته به یې غاړه ږدو.

د مطلب خلاصه

۱- یعنې: ای د دنیا هوښیارانو! تاسو منصافا خبره وکړئ چې ایا د هغه دین څخه په غیر کوم چې ټول پیغمبران علیه السلام ورباندې متفق دي او د الله ﷻ دین دی چې ټول کائنات ورباندې روان دي بل دین لټونه بې انصافي نه ده؟ دوی چې د دغه متفق علیه دین څخه انکار کوي ایا دوی د دې دین څخه پرته بل بڼه دین موندلی شي؟ حال دا چې هغو ټولو مخلوقاتو ورته غاړه ایښې ده چې په اسمانونو کېنې دي او که په ځمکو کېنې دي، کلک معاند هم د همدې دین څخه غاړه نه شي غږولی او مجبور دی چې ورته تسلیم شي. نو معلومه شوه چې دا عالمي دین دی خو د مجبوریت د کبله یې ټول مني اما په رضا او خپله خوښه یې څوک مني او څوک یې نه مني خو د دوی دپاره یوه ورځ راتلونکې ده چې د دین مالک (الله ﷻ) ته به ټول وروستلی شي او هغه ﷻ به ورسره محاسبه وکړي.

۲- نو ای پیغمبره! کافران چې د ټولو پیغمبرانو متفق علیه دین یا بالکل نه مني او یا پکېنې په انتخابي توگه ایمان راوړي نو ته ورته اعلان وکړه چې تاسو چې هر څه کوئ هغه وکړئ تاسو پوهېږئ او د قیامت ورځ، زمونږ تگلاره خو دا ده چې مونږ ټولو یوازې الله ﷻ باندې ایمان راوړی دی او ستاسو غوندې عیسیٰ ﷺ او یا بل څوک ورسره نه شریکوو.

او مونږ په هغه کتاب باندې هم ایمان لرو چې په مونږ نازل کړی شوی دی چې قرآن کریم دی او په هغه څه باندې هم چې هغه په ابراهیم ﷺ، اسماعیل ﷺ، اسحاق ﷺ، یعقوب ﷺ او د ده په اولاده باندې نازل کړی شوي دي، که څه هم مونږ ته یې پوره تفصیل معلوم نه دی خو دومره عقیده ورباندې لرو هر څه چې وه هغه ټول حق وه.

همدارنگه په هغو کتابونو باندې هم ایمان لرو کوم چې موسیٰ ﷺ او عیسیٰ ﷺ ته ورکړی شوي وه چې د تورات او انجیل څخه عبارت دي او همدارنگه په هغه څه باندې هم معتقد یاستو

چې نورو پیغمبرانو عليهم السلام ته ورکړی شوي وه، مونږ د یوه پیغمبر هم فرق نه کوو چې ستاسو غوندې انکار ترې وکړو، ځکه چې دوی ټول د الله ﷻ استولی شوي غوره بندګان دي او مونږ الله ﷻ لره غاړه ایښودونکي یاستو.

نو راشئ ای اهل الکتابو! تاسو هم زموږ په شان ایمان راوړئ او ټول پیغمبران عليهم السلام او ټول اسماني کتابونه د قرآن کریم په شمول ومنئ چې په فطري دین باندې مستقیم شی.

۳- که تاسو د همدې دین څخه پرته په هر دین کښې زیار وباسئ هغه به مو په ښه باندې درند شي ځکه چې د هیچا څخه د اسلام نه پرته بل دین مقبول نه شي واقع کېدلی، نو هرڅوک چې د بل دین هڅه وکړي هغه مثال به پرې صادق شي چې "هندو سترې او الله ناراض" او هم به په آخرت کښې ترې لوی زیانکاری جوړ شي چې هم به ورڅخه دین تللی وي او هم به ترې د دین د لاس ته راوړلو فرصت فوت شوی وي.

توضیحات

۱- په دې مقام کښې مفسرینو کرامو^(۱) د ﴿طَوْعًا﴾، ﴿كَرْهًا﴾ دپاره ډېر تفسیرونه کړي دي لاندې څو مثالونه یې ولولي:

الف: عبد الله بن عباس رضی الله عنهما وایي چې ټول خلک د میثاق په ورځ (په عالم الأرواح کښې) طوعًا مسلمانان شوي وه. یعنې که بالفرض په دار التکلیف کښې ټول خلک غاړه ایښودونکي جوړ شي نو دا کار به په زور سره صورت ونیسي.

ب: مجاهد رحمته الله علیه وایي چې مؤمن الله ﷻ ته طوعًا سجده کوي او د کافر سوری کرهځا سجده کوي.

ج: الحسن رحمته الله علیه وایي چې مؤمن طوعًا ایمان راوړي او کافر کرهځا (د تورې په زور) ایمان راوړي.

د: قتادة رحمته الله علیه وایي چې: مؤمن طوعًا ایمان راوړي خو کافر یې کرهځا راوړي چې عذاب وگوري مگر هلته ورته ایمان څه فائده نه کوي.

ه: الزجاج رحمته الله علیه وایي چې ټول مخلوق الله ﷻ ته کرهځا په دې معنی منقاد دی چې هیڅوک یې د تکویني اوامرو څخه سر نه شي غږولی او نه پکښې څوک د تغیر توان لري. او دا ځکه چې په تکویني اوامرو کښې د چا اختیار نشته ټول د "کُنْ" په امر باندې موجود ډېري او بس.

هو! په تشریعي اوامرو کښې هغه څوک غاړه ایښودونکی گڼل کېږي چې طوعًا په خپله خوښه

ورته تسلیم شي او عقیده ورباندې وکړي.

که څه هم د ځینو مفسرینو کرامو^(۲) همدغه پنځمه معنی خوښه ده چې حاصل یې داسې کېږي چې: کافران ولې د الله ﷻ د دین څخه په غیر د بل دین په هڅه کښې دي او تشریعي اوامر یې نه قبلوي حال دا چې په تکویني اوامرو کښې ورڅخه مخالفت نه شي کولی، نو دوی ته مناسب دي چې تشریعا هم ترې مخالفت ونه کړي ترڅو د ټولو کائناتو د قانون سره موافق شي.

(۱) التفسیر الکبیر ج ۸ ص ۱۳۰، زاد السیر ج ۱ ص ۳۵۳، البحر المحیط ج ۳ ص ۲۴۶، تفسیر الطبري ج ۳ ص ۲۴۶

(۲) فی ظلال القرآن ج ۱ ص ۴۲۱

مگر په همدې تفسیر باندې د سړي په ذهن کښې دا اعتراض گرځي چې الله ﷻ خو په بل ځای کښې د تګویني امر د منلو څخه په طوعې سره تعبیر کړی دی لکه چې فرمایي: ﴿فَقَالَ لَهَا وَلِلْأَرْضِ اٰتِيَا طَوْعًا اَوْ كَرْهًا قَالَتَا أَتَيْنَا طَآِٔبِينَ﴾ [فصلت: ۱۱] یعنی: نو الله ﷻ اسمان ته او هم ځمکې ته وویلې چې راشئ (موجود شئ) که خوښه مو وي او که خوښه مو نه وي، دوی دواړو وویلې چې راغلو مونږ (موجود شوو) په داسې حال کښې چې خوښه مو ده.

او په ذکر شوي تفسیر کښې چې اکثریت خوښ کړی دی د تګویني امر منل په کرهې سره تعبیر کړی شوی دی، دا نه ده مګر د ایت څخه مخالفه معنی ده. د همدې کبله مونږ څلورم تفسیر (چې فتاده رحمه الله کړی دی) خوښوو، چې حاصل یې داسې را اوځي:

ای کافرانو! تاسو خپلې ناتوانۍ او کمزورۍ په نظر کښې ونیسئ او د الله ﷻ دین په ډېره خوشالۍ او رضامندی باندې قبول کړئ. او دا ځکه چې:

اول: تاسو په دنیا کښې هم د الله ﷻ د مقابلې توان نه لرئ که اراده یې وشي په زور به یې درباندي ومني. ځکه چې د الله ﷻ د مقابلې توان نه څوک په ځمکه کښې لري او نه په اسمان کښې او ټول ورته تسلیم دي، خو د زور په انقیاد باندې تاسو د ملامتۍ څخه نه خلاصېږئ او څه ګټه درته نه شي رسولی.

همدې مضمون ته الله ﷻ اشاره کړې ده چې: ﴿اِنْ كُنْتُمْ تُحِبُّونَ اِلٰهَكُمْ فَاتَّبِعُوهُ اِنْ كُنْتُمْ حٰقِقِيْنَ﴾ [الشعراء: ۴] یعنی: که زموږ اراده وشي په دوی باندې به د اسمان (غیبی) څخه داسې معجزه وربښکته کړو چې غاړې به یې ورته ذلیلې وگرځي (او ورته تسلیم به شي).

دوهم: تاسو په آخرت کښې هم کمزوري یاست چې خپل ځانونه د الله ﷻ د محاسبې څخه نه شئ بچ کولی او په زور به د هغه ﷻ حضور ته بیولۍ کېږئ او هغه ﷻ به درباندي فیصله کوي.

ای کافرانو! چې تاسو د ټولو پیغمبرانو علیه السلام اتفاقي دین نه منئ او د ټولو کائناتو فطري قوانین د پښو لاندې کوئ او هیڅ یوه دلیل او برهان ته اعتناء نه کوئ نو ستاسو کوم زور او کوم قوت؟ دومره کمزوری مخلوق او دومره لوی تکبر؟

یادونه

۲- د ﴿قُلْ اٰمَنَّا بِاللّٰهِ﴾ الآیه غوندې یو بل ایت د [البقرة: ۱۳۶] کښې تېر شوی دی، دواړه ایتونه سره د ثَمْنٌ فِي الْعِبَارَةِ د کبله لږ څه جزئي فرقونه لري چې په عربي ژبه کښې د بدائعو څخه شمېرل کېږي. اما په تفسیر کښې سره فرق نه لري نو کوم تفسیر چې مونږ ته لازم ښکارېده هغه مو هملته لیکلی دی بیا لیکنه یې لازمه نه ګڼو نو هیله ده محترم لوستونکي د "الاستباط" د معنی په باره کښې او د موسی ﷺ او د عیسی ﷺ د نومونو د ذکر په هکله هلته مراجعه وکړي.

﴿ كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ الرُّسُولَ حَقٌّ وَجَاءَهُمُ الْبَيِّنَاتُ وَاللَّهُ لَا يَهْدِي الْقَوْمَ الظَّالِمِينَ ﴾ ۱۱۱ ﴿ أُولَٰئِكَ جَزَاؤُهُمْ أَنَّ عَلَيْهِمْ لَعْنَةَ اللَّهِ وَالْمَلَائِكَةِ وَالنَّاسِ أَجْمَعِينَ ﴾ ۱۱۲ ﴿ خَالِدِينَ فِيهَا لَا تُخَفَّفُ عَنْهُمْ الْعَذَابُ وَلَا هُمْ يُنظَرُونَ ﴾ ۱۱۳ ﴿ إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ ﴾ ۱۱۴ ﴿

[۸۶] څرنگه به الله ﷻ داسې قوم ته هدايت وکړي (مطلب ته به يې ورسوي) چې هغوی د ايمان راوړلو څخه وروسته په داسې حال کښې کفر غوره کړی دی چې شاهدي يې ورکړي وي (په دې خبره باندي) چې بې شکه (دا) پیغمبر حق دی او (په داسې حال کښې چې) دوی ته ښکاره دلايل (او معجزات هم) ورغلي وه. او الله ﷻ ظالم قوم ته هدايت نه کوي (چې مطلب ته ورباندي ورسېږي). [۸۷] دغه کسان چې دي، د دوی جزا دا ده چې يقيناً په دوی باندي د الله ﷻ او د ملائکو او د ټولو خلکو لعنت دی.

[۸۸] (په داسې حال کښې چې) په (همدي) لعنت (دوزخ) کښې به همېشه وي، نه به ترې عذاب تخفيف کړی شي او نه به ورته مهلت ورکړی شي.

[۸۹] مگر هغه کسان چې د همدغو (مرتد کېدلو) څخه وروسته توبه وباسي او (ځانونه) اصلاح کړي نو (په دغو کسانو باندي ذکرې شوي جزاگانې نشته ځکه چې) يقيناً الله ﷻ ښوونکی دی (په تېر شوي ارتداد باندي يې نه نيسي او) مهربان دی (د استحقاق څخه به اضافه فضل ورباندي وکړي جنتونه به ورکړي او هم به په دنيا کښې د ښکو عملونو توفيق ورکړي).

شان نزول

که څه هم مفسرينو کرامو د ذکر و شوو ايتونو په باره کښې متعدد مصداقات او يا شان نزولونه روايت کړي دي چې ټول يې د مفهوم لاندې راتلای شي^۱، خو مونږ ترې لاندې هغه روايتونه راغلولو کوم چې مونږ ته د دې ايتونو د سياق سره ښه ښکاري:

۱- د عبد الله بن عباس رضی الله عنهما څخه روايت دی چې د انصارو د جملې څخه يو سړی مسلمان شوی وه خو بېرته کافر شو او مشرکانو ته ورغی مگر څه موده وروسته په ارتداد باندي پښمانه شو او خپلوانو ته يې جواب وليږه چې زما دپاره د نبي کریم ﷺ څخه پوښتنه وکړی چې د ارتداد څخه به مې توبه قبوله شي او که نه. نو د همدې پوښتنې په جواب کښې ذکر شوي ايتونه نازل شوه چې توبه يې قبلېږي^۲.

۱، الدر المنثور ج ۲ ص ۲۵۶: التفسير الكبير ج ۸ ص ۱۳۵

۲، تفسير ابن کثير ج ۱ ص ۳۷۹

۲- د الحسن رحمہ اللہ روایت دی چې دا ایتونه د اهل الكتابو په باره کښې نازل شوي دي چې د بعثت څخه وړاندې یې په نبی کریم ﷺ باندې ایمان راوړي وه چې راتلونکی آخر الزمان پیغمبر په حق دی، او مشرکانو ته به یې ویلې چې کله الله ﷻ هغه مبعوث کړ نو مونږ به د هغه په نصرت په تاسو باندې غلبه پیدا کړو او د ظلمونو انتقام به درڅخه واخلو. خو کله چې آخر الزمان پیغمبر ﷺ مبعوث شو دوی ورباندې رومېني کافران جوړ شوه او د خپلې پخوانۍ عقیدې څخه بېرته تاو او مرتد شوه^(۱).

د ارتباط وجې

۱- د وړاندېنيو ایتونو د اشاراتو څخه معلومه چې دلایل خو دې همدومره وي چې تاسو ته وویل شوه نور نو فقط همدا یوه خبره پاتې ده چې په زور مسلمان کړی شي، خو دا کار الله ﷻ نه کوي او د اختیاري ایمان راوړلو استعداد تاسو د خاورو سره برابر کړی دی. په دې ایتونو کښې همدا مضمون تعقیب شوی دی چې ستاسو غوندې خلکو ته به څنگه الله ﷻ هدایت وکړي چې د معجزاتو د لیدلو سره سره حق دین نه مني او هغو ټولو دلایلو ته شا کوي د کومو په بنیاد یې چې یو خلک ایمان راوړی وه او د نبی کریم ﷺ په حقانیت یې شهادت ورکړی وه، البته د مبعوثیت څخه وړاندې.

۲- هلته واضحه شوې وه چې د اسلام څخه په غیر بل دین د الله ﷻ په نزد باندې مقبول نه دی او دلته دا واضحه کېږي چې څوک د اسلام څخه مرتد شي هغوی په لاتندې درې گروپونو باندې وېشلي کېږي.

الف: هغه ډله کافران چې په اخلاص توبه وباسي نو الله ﷻ یې توبه قبلوي.

ب: هغه ډله چې توبه یې د اخلاص څخه نمایندګي نه کوي او ورڅخه په ورڅخه یې کفر زیاتېږي نو د دوی توبه قبوله نه ده.

ج: هغه ډله چې د مرګ د ورځې پورې په کفر کلک وي او په همدې حالت کښې مړه شي دوی نه هم نه توبه شته او نه به ورته الله ﷻ بښنه وکړي او نه به ترې فدیة قبوله کړي.

د مطلب خلاصه

۱- د دوهمې او درېمې ډلې بیان په راتلونکو ایتونو کښې راوړان دی او د لومړنۍ ډلې بیان دا دی چې ای پیغمبر! دغو کافرانو ته تمه مه کوه چې دوی به په تاباندې بیا ایمان راوړي او دا ځکه چې الله ﷻ به هغه قوم نه څنگه هدایت وکړي چې هغوی د ایمان راوړلو څخه وروسته بېرته کافر شوي وي په داسې حال کښې چې ستا په رسالت باندې یې شاهدې ورکړې وي او معجزات او دلایل یې په کافي اندازه د نظره تېر شوي وي چې د هغو په سبب یې ایمان راوړی وه خو یو خلک یې بیا کفر ته مخه کړه او دلایل یې ټول د پښو لاتندې کړه.

دوی ته ځکه الله ﷻ هدایت نه کوي چې دوی ظالمان دي او ظالم قوم هدایت نه شي موندلی چې د هدایت اسباب یې د منځه وړي دي.

۲- د دغې ډلې کافرانو جزا دا ده چې په دوی باندې د الله ﷻ لعنت دی چې ورځ په ورځ یې د رحمت څخه لرې کېږي او د ملانکو او د ټولو خلکو لعنت هم ورباندې دی چې ښه راوې ورته کوي حتی دوی پخپله هم ځانو ته د الله ﷻ غضب غواړي کله چې دوی ووايي چې: ای الله! په ظالم قوم باندې غضب نازل کړې، حال دا چې ظالمان بل څوک نه دي مگر همدوی دي.

۳- دوی به په همدغه لعنت کښې همېشه وي، ترڅو چې دنیا باقی وي د الله ﷻ لعنت به ورباندې زیاتېږي او څومره خلک چې د دوی په غیر مشروع لار باندې تگ کوي دوی به ورسره پکښې شریک وي او په آخرت کښې به د لعنت په اصلي مظهر (دوزخ) کښې د دوام په توګه معذب شي چې نه به ترې عذاب تخفیف کړی شي او نه به ورته څه دمه ورکړی شي.

هو! تر هغه وخته پورې چې ارواګانې یې د غرغړې حالت ته نه وي رسېدلې د توبې دروازه ورته خلاصه ده، نو د ذکر شوو لعنتونو او عذابونو څخه د دوی هغه کسان بچ پاتې کېدلی شي چې د همدې ټولو جنايتونو څخه وروسته الله ﷻ ته ورتاو شي او په اخلاص توبه وباسي خو په دې شرط چې بیا پخواني خوی ته لاس وانه چوي او په واقعي توګه د خپلو ځانو په اصلاح کښې مصروف شي، نو الله ﷻ به په دا ځل بیا هم د جنايت څخه ورتېر شي او په تېرو شوو ګناهونو باندې به یې ونه نيسي. برسېره په دې د توفیق مهرباني به پرې هم وکړي او د استحقاق څخه اضافه اجر و نه ورکړي، دا ځکه چې الله ﷻ غفور رحیم دی.

توضیحات

۱- ۚ كَيْفَ يَهْدِي اللَّهُ ۚ ټکړې په تفسیر کښې مفسرین کرام په لاندې دوه طریقو باندې تللي دي: الف: یوه طریقه دا ده چې: ای پیغمبره! د دغو اهل الکتابو او یا د دغو مرتدانو څخه تمه مه کوه چې دوی به په تاباندې ایمان راوړي، ځکه چې د دوی کفر تقریباً د ختم اندازې ته رسېدلی دی. نو په دې طریقه کښې د دوی ایمان راوړل محال نه دي فقط بعید دي، کېدلی شي چې د بُعد سره، سره توبه وباسي او ایمان راوړي لکه چې د ایتونو آخرنۍ ټکړې ورباندې دلالت کوي. ب: بله طریقه دا ده چې: ای پیغمبره! دغو کافرانو ته الله ﷻ هدایت نه کوي. لکه چې په همدې معنی باندې ۚ وَاللَّهُ لَا يَهْدِي الْقَوْمَ الظَّالِمِينَ ۚ دلالت کوي چې الله ﷻ ظالمانو ته داسې هدایت نه کوي چې مطلب ته ورباندې ورسېږي.

خو په دواړو طریقو کښې د دې ایت شریف د حکم څخه هغه کسان وتلي دي کومو ته چې په څلورم ایت کښې اشاره شوې ده چې ۚ إِلَّا الَّذِينَ تَابُوا ۚ الآية نو څوک داسې اعتراض نه شي کولی چې د دې ایت مضمون دا دی چې مرتد ته الله ﷻ هدایت نه کوي او د هغه ایت مضمون دا دی چې هدایت ورته کوي نو د دواړو ایتونو مفاهیم سره متناقض شوه. د جواب حاصل یې دا دی چې هغه

ایت د دې ایت متمم دی چې د دواړو مجموعې څخه یو کلام جوړېږي او دوه کلامه نه دي چې دواړه سره متناقض جوړ شي.

یادونه

۲- د لعنت په باره کښې ډېر ښه مفید بحثونه د [البقرة: ۱۵۹-۱۶۱] ایتونو لاندې تېر شوي دي، دوهم ځل لیکل یې اوږدوالی پیدا کوي نو هیله ده چې محترم لوستونکي ورته مراجعه وکړي.

توبه څه ته وايي؟

۳- هر څوک چې د خپل ځان د خلاصون دپاره د گناه څخه اعتذار وړاندې کوي نو د لاندې درې حالونو څخه به خالي نه وي^(۱):

الف: چې بالکل د گناه څخه انکار وکړي چې ما نه ده کړې تهمت راپورې تړلی شوی دی.

ب: چې ووايي گناه مې کړې ده خو زه یې په کولو کښې ملامت نه یم، د دې کبله او د دې کبله مې ورته اقدام کړی دی.

ج: چې ووايي گناه مې کړې ده او هیڅ وجه د جواز مې په لاس کښې نه وه، بد مې کړي او اوس ورباندې پښه مانه یم.

دغه درېم ډول اعتذار د توبې په نامه یادېږي چې په شریعت کښې لاندې څلور شرطونه لري:

اول: چې گناه د دې کبله پرېږدي چې قبیحه ده او په شریعت کښې ممنوعه ده.

دوهم: چې په کولو باندې یې پښه مانه او نادم وي.

درېم: چې په عین وخت کښې یې جدي قصد وي چې بیا به د نوموړي گناه کولو ته رجوع نه کوم.

څلورم: چې د کړی شوې گناه تلافی وکړي که ممکن وي. مثلاً د چا مال یې خوړلی وي، چې هغه بهرته ورکړي او که د چا غیبت یې کړی وي د هغه څخه عفو ترلاسه کړي.

سوال جواب

۴- که څوک وايي چې: ځینې مفسرین کرام^(۲) خو د ﴿وَأَصْلَحُوا﴾ ټکي څخه پنځم شرط هم استنباطوي چې که توبه کوونکي خپل ځان اصلاح نه کړ او گناه ته یې بیا عود وکړ نو توبه یې شرعي توبه نه ده، تاسو خو دغه شرط ذکر نه کړ؟

مونږ وایو چې: دغه شرط خو عین درېیم شرط دی چې باید د توبه کولو وخت کښې ورسره همدا عزم وي چې بیا به گناه ته نه ورگرځم. اما دا خبره چې که د همدغه عزم څخه رابښکته شو او بیا یې گناه ته اقدام وکړ نو د احنافو عین^(۳) په نزد پخوانۍ توبه یې شرعي توبه ده او تېره گناه ورته پرې عفو شوې ده البته چې دوهم ځل د نوې گناه مرتکب شو. او دا ځکه چې:

(۱) مفردات الراغب ص ۷۲

(۲) تفسیر المنارج ۲ ص ۳۶۶

د ابو بکر الصديق ۷ په روايت نبي کریم ﷺ فرمايلي دي چې: «مَا أَضْرَ مَنْ اسْتَغْفَرَ وَإِنْ غَاذَ فِيهِ الْيَوْمَ سَبْعِينَ مَرَّةً»^(۱) يعني: هغه څوک په گناه باندې مصر (دوام ورکونکی) نه گڼل کېږي چې د گناه څخه بېننه غواړي اگر که په يوه ورځ کېنې اويا کرته گناه ته بېرته ورستون شي. نو چې کله مغفرت غوښتونکی (توبه ويستونکی) مداوم ونه گڼل شو نو معلومه شوه چې پخوانۍ توبه او استغفار يې د منځه نه دی تللی.

هوا که دوی ووايي چې زموږ مراد دا دی چې په توبو کېنې ډېره لويه او موثره توبه هغه ده چې وروسته ترې گناه ته رجوع ونه کړي شي نو بيا خو بالکل اختلاف د منځه ځي. او دا ځکه چې دغه ډول توبه خو هر څوک لويه توبه گڼي ته به وايي چې د دې څخه په غير بله توبه د سره توبه نه ده!

هېر مو نه شي!

۵- هېر مو نه شي چې د "ثَّابٍ" کلمه چې د الله ﷻ صفت واقع شي نو د توبه قبلوونکي معنی ورکوي. همدارنگه د "ثَوَّابٍ" څخه د ډېر توبه قبلوونکي مرادېږي. او که د بنده صفت واقع شي نو "ثَّابٍ" په معنی د توبه ويستونکي او "ثَوَّابٍ" په معنی د ډېر توبه ويستونکي کېږي^(۲).

﴿إِنَّ الَّذِينَ كَفَرُوا بَعْدَ إِيمَانِهِمْ ثُمَّ أَزْدَادُوا كُفْرًا لَّنْ تَقْبَلَ تَوْبَتُهُمْ وَأُولَئِكَ هُمُ الضَّالُّونَ﴾^(۱) إِنَّ الَّذِينَ كَفَرُوا وَمَاتُوا وَهُمْ كُفَّارٌ فَلَن يُقْبَلَ مِنْ أَحَدِهِمْ مِلْءُ الْأَرْضِ ذَهَبًا وَلَوْ آفَتَدَىٰ بِهِ ۚ أُولَئِكَ لَهُمْ عَذَابٌ أَلِيمٌ وَمَا لَهُمْ مِنْ نَّاصِرِينَ ﴿١١﴾

[۹۰] بې شکه هغه کسان چې دوی د خپل ایمان راوړلو څخه وروسته بېرته کافر شوي دي بیا د کفر د حیثه زیات شوي دي (کفر یې قوي شوی دی)، هیڅکله به د دوی توبه قبوله نه کړي شي او دغه کسان همدوی گمراهان دي.

[۹۱] بې شکه هغه کسان چې دوی کافر شوي دي او په داسې حال کېنې مړه شي چې دوی کافر وي نو د دوی د جملې څخه د یوه څخه به هم د سرو زرو د حیثه د ځمکې ډکوالی (په هیڅ وجه) قبول نه کړي شي اگر که نوموړی یې (بالفرض د خپلو جنايتونو په مقابل کېنې) فديه کړي (د فديې په وجه به هم قبول نه کړي شي پاتې لا د تصدق په وجه).

دغه کسان چې دي دوی لره درناک عذاب دی او دوی لره به هیڅوک کومک کوونکی نه وي.

د مطلب خلاصه

په دې ایتونو کېنې د مرتدانو د پاتې دوه ډلو حکم بیان شوی دی چې د دواړو دپاره نه توبه شته او نه مغفرت. نو مضمون یې داسې دی چې:

(۱) سنن ابی داود ج ۱ ص ۲۱۲؛ جامع الترمذي ج ۲ ص ۱۹۶

(۲) مفردات الراغب ص ۷۲

۱- د مرتدانو دوهمه ډله هغه ده چې د ارتداد څخه وروسته توبه وباسي خو حقيقي توبه نه بلکې صرف د کوم مرام په منظور يې ورته اقدام کړی وي، د همدې کبله د دوی توبه د کفر په کمښت باندې څه اغېز نه کوي بلکې د توبې څخه وروسته هم روزمره د دوی کفر قوت پيدا کوي او د اسلام سره يې دښمني اضافه کېږي.

نو د دوی حکم دا دی چې توبه به يې د الله ﷻ په دربار کېنې هيڅکله قبوله نه شي. او دا ځکه چې حقيقي توبه نه ده، دغه کسان همدوی پاڅه گمراهان دي چې په زاړه ضلالت باندې پاتې دي او الله ﷻ ورباندې پوه دی.

۳- د مرتدانو درېمه ډله هغه ده چې هغوی د مرگ د ورځې پورې د توبې نوم هم په خوله باندې وانخلي او ظاهري توبه هم ونه باسي. دوی د توبې وروستنی چانس هم د لاسه ورکړ او د خلاصون ټولې دروازې يې په ځان باندې وتړلې. او دا ځکه چې د خلاصون دروازې خو دغه لاندې شيان دي: الف: د الله ﷻ رحم او مهرباني. دا خو دوی ته نشته ځکه چې الله ﷻ ورڅخه ناراض دی.

ب: د ارتداد څخه فديه ورکول. دا هم د دوی څخه الله ﷻ نه قبلوي که څه هم بالفرض دومره پرېمانه وي چې ټوله ځمکه په سرو زرو باندې ډکه وي او هغه ټول د همدغو مرتدانو د يو نفرو او دا ټول فديه ورکړي بلکې لا د همدغو سرو زرو په اندازه نور سره زر هم فديه کړي، خو د دې ټولو فديو سره سره به يې نه فديه قبوله شي او نه به د الله ﷻ د غضب څخه خلاص شي.

همدارنگه د مرتد هغه فديې هم نه قبلېږي چې بالفرض په ذکر شوي تفصيل سره يې په خپل ژوند کېنې صدقات او خيراتونه کړي وي. ځکه چې د صدقاتو د قبول دپاره ايمان شرط دی او نوموړي په دنيا کېنې ايمان نه درلود.

نو کله چې د يوه مرتد دپاره هم په ذکر شوي بيان سره نه فديه فائده کوي او نه صدقه نو د ډېرو مرتدانو دپاره خو يې بالکل نه کوي.

ج: د ارتداد څخه شفاعت. دا هم د دوی دپاره نشته ځکه چې دوی ته د الله ﷻ په نزد دردناک عذاب ټاکلی شوی دی، دا عذاب لکه چې په فديه باندې بدلون نه شي موندلی همدارنگه يې د شفاعتگرو په شفاعت باندې هم بدلون امکان نه لري، دا هم هله چې بالفرض دوی ته شفاعتگر وموندل شي افسوس چې دوی ته شفاعتگر هم نه شي موندل کېدلی.

د: په زور باندې خلاصون. دا هم ورته نشته، ايا د الله ﷻ څخه به داسې کومکيان دوی ترلاسه کړي چې د يو پلوه دومره زور آور وي چې د الله ﷻ مقابله وکړي شي او د بله پلوه د دغو مرتدانو سره دومره دوستي ولري چې د دوی دپاره د الله ﷻ مقابله ته ودرېږي. معلومه ده چې دغه دواړه ځنډې محالې دي.

توضیحات

۱- هغه شيان چې کفر ورباندې زياتېږي (قوي کېږي) په لاندې ډول دي:

الف: چې په کفر باندې اصرار وکړي يعنې کفر ته ادامه ورکړي.

ب. چې د کفر سره بل کفر ملگری کړي، لکه چې اهل الکتابو په نبی کریم ﷺ د بعثت څخه مخکښې ایمان راوړی وه خو کله چې مبعوث شو دوی د خپل ایمان څخه ارتداد غوره کړ او انکار یې ترې وکړ بیا یې همدا کفر لا پسې قوي کړ چې نبی کریم ﷺ پورې یې سپکې سپورې خبرې هم کولې چې هره یوه خبره د کفر دپاره کافي وه او همدارنگه د ټولو معجزو څخه منکر شوه چې هر یو انکار بېل بېل کفر گڼل کېده، نو د دوی نجاست ورځ په ورځ مخ په زیادت وو.

ج. چې د کفر سره منافقت هم ملگری کړي، په خوله باندې تویه وباسي خو پټ په زړه کښې په خپل ارتداد کلک وي. دغه ډول خلک مونږ په یقین سره نه شو تشخیص کولی مگر د الله ﷻ څخه پټ نه دي د همدې کبله یې تویه نه قبلوي.

د. چې کفر یې د ختم اندازې ته ورسېږي، د دوی کفر دومره قوي کېږي چې هغوی بالکل تویه ویتلو ته اقدام نه کوي او که بالفرض د څه اغراضو په بناء ورته اقدام وکړي نو الله ﷻ یې نه قبلوي.

یوه پوښتنه او د هغې جواب

۲. دلته په تفاسیرو کښې دا پوښتنه مطرحه شوې ده چې د متصل تېر شوي ایت څخه څرگندېږي چې الله ﷻ د مرتد توبه قبلوي او په دې ایت کښې فرمایي چې ﴿لَنْ نَقْبَلَ تَوْبَتَهُمْ﴾ هېڅکله به د مرتدانو توبه قبوله نه کړی شي، ایا دا تناقض نه دی؟

دې پوښتنې ته مفسرینو کرامو لاندې جوابونه کړي دي:

الف. په ﴿لَنْ نَقْبَلَ تَوْبَتَهُمْ﴾ کښې هغه توبه مراده ده چې د مرگ په حالت کښې یې وباسي او تر هغه پورې یې تاله کړې وي لکه چې الله ﷻ فرمایي ﴿وَلَيْستَ التَّوْبَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْإِسْلَامَ﴾ [النساء: ۱۸] یعني: او هغو کسانو ته توبه نشته (نه قبلېږي) چې دوی تر هغه وخته جانیات کوي چې مرگ ورته حاضر شي نو بیا ووايي چې اوس توبه وباسم^(۱). دا معنی ذهن ته په منډه نه ورځي.

ب. دلته هغه توبه مراده ده چې په مخکني ایت ﴿إِلَّا الَّذِينَ تَابُوا﴾ کښې ورته اشاره شوې ده، نو د معنی حاصل یې داسې کېږي د ارتداد څخه توبه ویتل مقبول دي خو چې په همدې توبه باندې قائم پاتې شي نو که بېرته د دوهم ځل دپاره مرتد شو نوموړې توبه د قبول د درجې څخه لوېږي او داسې گڼله کېږي لکه چې د سره یې توبه نه وي ویتلې^(۲). مگر دا تفسیر متبادر نه دی، لکه چې توبه مقبوله نه ده دا هم مقبول نه دی.

(۱) تفسیر الفاسي ج ۴ ص ۱۴۰

(۲) التفسیر الکبیر ج ۸ ص ۱۳۹

ج: دلته د توبې عدم مقبولیت د مرګ څخه کنایه ده لکه چې دوهم ایت ورباندې دلالت کوي^(۱). په دې تقدیر باندې دوهم ایت د دې ایت دپاره تاکید واقع کېږي حال دا چې د تاکید څخه تاسیس بهتر دي.

د: دلته هغه توبه مراده ده چه د کفر د زیادت څخه یې وېستلې او اصلي ارتداد ځای په ځای پاتې وي^(۲). د دې جواب هم ځای په ځای پرېښودل په کار دي چه د ذهن نه ډیر لرې دی. ه: د عبد الله بن عباس رضی الله عنهما څخه روایت دی چې دلته هغه توبه مراده ده چې د منافقت دپاره وي^(۳)، ترڅو د همدې توبې په وجه د مسلمانانو په منځکېښې ځان ته ځای پیدا کړي او په اخلاص سره نه وي توبه تائب شوی، نو ځکه یې کفر ورځ په ورځ مخ په زیادت وي. مونږ چې د ایتونو تفسیر په کوم ډول باندې کړی دی د هغه په بناء ذکره شوې پوښتنه هیڅ نه مطرحه کېږي، وروسته پوه شو چې همدا ډول تفسیر د عبد الله بن عباس رضی الله عنهما د روایت څخه هم څرګندېږي، فالحمد لله على الموافقة.

د ایتونو تازه مصداق

۴- سبحانه الله چې د ایتونو دپاره د قرآن کریم د نزول څخه څوارلس سوه کاله وروسته یو نوی او تازه مصداق پیدا شو ته به وایې چې ذکر شوي ایتونه همدا نن نازل شوي دي او همدا د نن ورځې مرتدان ترې مراد دي لاندې تفصیل ته لږ څه متوجه شی:

د افغانستان د اوږده جهاد په وروستیو پړاوونو کېږي په ۱۳۷۱/۲/۵ هـ ش نېټه مجاهدین د الله ﷻ په فضل د کابل ښار ته ور داخل شوه او کمونستان (خلقیان، پرچمیان) په لاندې درې گروپونو باندې ووېشل شوه:

الف: ځینې په اخلاص سره توبه تائب شوه او په پخواني مسلک باندې پښه پټېدنه شوه که څه هم مونږ یې نه پېژنو، په زړونو باندې یوازې الله ﷻ پوهېږي اوبس.

خو مونږ هغه څوک په توبه کېږي مخلص گڼو چې د توبې څخه وروسته د اسلام دپاره هغه هلې ځلې وکړي کومې به یې چې د کمونیزم دپاره کولې او هم د اسلام احکام په خپل ځان باندې عملي کړي. ب: ځینو توبه وويستله خو په توبه کېږي صادق نه دي ځکه چې فعلاً هم د کمونیزم دپاره کار کوي، مجاهدین په جنگ اچوي ترڅو اوبه خړې شي او دوی پکښې ماهیان ونیسي، په خپلو منځو کېږي په پټه توګه غوندې کوي او فرصت ته سترګې په لار دي.

د دغې ډلې توبه به الله ﷻ هیڅکله قبوله نه کړي، دوی که مجاهدین تېر باسي الله ﷻ نه شي تېروستلی.

(۱) تفسیر الکشاف ج ۱ ص ۲۸۲

(۲) تفسیر الطبري ج ۳ ص ۳۴۴

(۳) زاد السیر ج ۱ ص ۲۵۵

ج: ځينو د مجاهدينو د ورتگ سره سم د وطن په پرېښودلو پيل وکړ نه يې د رښتياوو توبه وويستله او نه د دروغو، د دوی ټولو محاسبه د الله ﷻ سره ده چې د قيامت په ورځ به ورته پوره جزا ورکړي او هيڅوک به يې ترې خلاص نه شي کړي او نه به ترې غرونه-غرونه د سرو زرو فديې قبولې کړي.

عجيب منظر

۴- د کمونستانو درېمې ډلې عجيب منظر تشکيل کړې وه چې هره ورځ د دوی او هندوانو زرونه خلک د وطن څخه خارجېدل او د مهاجرينو او مجاهدينو زرونه خلک خپل وطن ته ورستېدل. د افغانستان په پولو باندې سخته گنه گونه وه تا به ويلې چې ﴿وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾ [الإسراء: ۸۱] ايت همدا اوس نازل شوا.

د "وَلَوْ" د کلمې قانون

۵- په عربي ژبه کې د "وَلَوْ" کلمه په هغه حکم کې استعمالېږي چې هغه د... په متعلقه ولري، په يوه متعلق پورې يې تعلقه واضحه وي چې ذکر ته يې اړتيا نه وي او په بل متعلق پورې يې تعلقه لږ څه خفي وي.

د ښه وضاحت دپاره نوموړی قانون په دې ايت کې تطبيق کړئ چې: ﴿كُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنْفُسِكُمْ﴾ [النساء: ۱۳۵]. په دې ايت کې په انصاف سره د شاهدي اداء کولو حکم دی، يو متعلق يې نور خلک دي چې د نوموړي حکم تعلقه ورپورې واضحه ده د همدې کبله نه دی ذکر شوی او بل متعلق يې د شاهدي ورکونکو خپل ځانونه دي چې د "وَلَوْ" کلمه ورباندې داخله ده او د حکم تعلقه ورپورې څه خفي ده، چې شاهدي د خپلو ځانونو په ضرر باندې ده، نه په گټه.

نو داسې گڼل کېږي لکه چې الله ﷻ فرمايلي وي: ﴿كُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ كَانَتْ الشَّهَادَةُ عَلَىٰ غَيْرِكُمْ وَلَوْ كَانَتْ عَلَىٰ أَنْفُسِكُمْ﴾ ای مسلمانانوا د الله ﷻ د رضا دپاره په انصاف سره په شهادت ورکولو باندې کلک ودرېږئ که چرته دا شهادت په بل چا باندې وي او که چرته ستاسو په خپلو ځانونو باندې وي. يعنې په دواړو صورتونو کې په يورنگ شهادت اداء کړئ.

يوه پوښتنه او د هغې جواب

۶- پورتنی قانون ته په کتلو سره يوه پوښتنه رامنځته کېږي چې په ﴿فَلَنْ يُقْبَلَ مِنْ أَحَدِهِمْ مِلَّةٌ مِنَ الْأَرْضِ ذَهَبًا وَلَوْ أَفْتَدَىٰ بِهِ﴾ کې دوه متعلق څه شی دی چې هلته د ځمکې په پيماڼه باندې د سرو زرو عدم قبول نسبت هغه ته ښه واضحه دی تر دې چې ذکر ته يې هم اړتيا نشته؟ نو د دې پوښتنې په جواب کې مفسرينو کرامو لاندې جوابونه کړي دي:

الف: په ۱۰ وَ لَوِ افْتَدَىٰ بِهِ ۖ كُنِيَ د "و" کلمه زانده ده نو معطوف عليه ته يې حاجت نشته او د ذکر شوي قانون لاندې نه راځي^(۱). مگر دا جواب مزناک نه دی او چندان د منلو وړ هم نه دی.

ب: "به" په حذف د مضاف سره دی، چې مثل دی نو تقدیر يې بمثله کېږي. نو د معنی حاصل به يې داسې شي چې: د دوی څخه به د سرو زرو يوه پیمانه د ځمکې په اندازه قبوله نه کړی شي او که د دې يو بل مثل ورسره هم اضافه فديه کړی شي هم قبول به نه شي.

دوی وايي چې د مثل کلمه کله-کله حذفېږي لکه چې وايي: "أَبُو يَوْسُفُ أَبُو حَنِيفَةَ" (يعني: ابو يوسف د ابو حنيفه غوندې دی) او داسې نور^(۲).

ج: په دې مقام کې محذوف متعلق "تَوْثِيقٌ" دی، نو معنی يې داسې کېږي چې: د ځمکې د پیمانې په اندازه سره زر ورڅخه نه قبلېږي، که تبرعا (بې عوضه) يې ورکړي او که فديه ورباندې وکړي. ښکاره ده چې په عوض د گناه کېنې نه قبلېږي نو په عوض د اجر او ثواب کېنې خو بالکل نه قبلېږي، او الله ﷻ ورباندې اجر او ثواب نه ورکوي که بالفرض دنيا ته راشي او دلته يې خيرات کړي^(۳).

د: په دې مقام کې بل متعلق حالت دی. يعني: د کافر څخه به په هيڅ حالت کېنې د ځمکې په پیمانه سره زر قبول نه کړی شي که څه هم د فديه ورکولو حال وي.

نو کله چې د فديې په حال کې قبول نه شو چې د يو پلوه ورته ورکونکی اړ دی، په قبول کېنې الحاح کوي او هم په جرم اقرار کوي او د بله پلوه د فديې قبول په رضا باندې دلالت نه کوي چې کله-کله د دښمن څخه هم اخستله کېږي، نو په بل حال (مثلاً د تحفې په حال کېنې) کېنې خو به ترې هيڅکله قبوله نه شي ځکه چې د دښمن څخه څوک تحفه (هدیه) نه قبلوي او هم نه پکېنې اعتراف شته او نه الحاح^(۴).

په هر تقدیر د ذکر شوي ایت شریف تفسیر په لاندې حديث کې ښه واضحه شوی دی چې نبی کریم ﷺ فرمايي: «بُجَاءَ بِالْكَافِرِ يَوْمَ الْقِيَامَةِ فَيُقَالُ لَهُ أَرَأَيْتَ لَوْ كَانَ لَكَ مِلْءُ الْأَرْضِ ذَهَبًا أَكُنْتَ لَفْتَدِي بِهِ فَيَقُولُ نَعَمْ فَيُقَالُ لَهُ قَدْ كُنْتَ سُئِلْتَ مَا هُوَ أُنْزِلَ مِنْ ذَلِكَ»^(۵) يعني: يو کافر به د قيامت په ورځ راوستلی شي او ورته به وويلی شي چې په دې باندې خبر راکړه که بالفرض تا د ځمکې د ټکوالي په اندازه سره زر درلودی، ايا هغه به دې (د دې عذاب څخه) په فديه باندې ورکړي وی؟ نو به وايي چې هو. نو ده ته به وويلی شي چې پستا څخه خو د دې څخه ډېره اسانه خبره غوښتله شوې وه (چې د الله ﷻ سره شریک مه دروه او په وحدانيت يې اقرار وکړه).

(۱) تفسیر البغوي ج ۱ ص ۳۲۵

(۲) تفسیر القاسي ج ۴ ص ۱۴۴

(۳) التفسیر الکبير ج ۸ ص ۱۴۱

(۴) البحر المحیط ج ۲ ص ۵۲۱

(۵) صحيح البخاري ج ۲ ص ۹۶۸

يو تذکر

۷_ داسې معلومېږي چې الله ﷻ د مرتدانو په جزا کښې د زښتو ډېرو پیسو د نه قبلېدلو خبره ځکه یاده کړه چې دوی د همدې پیسو د کبله مرتد کېږي، نو په غوږ باندې ووهل شوه چې داسې وخت درباندي راتلونکي دي که بالفرض دومره-دومره پیسې ولري او هغه د ارتداد د جزا په بدله کښې ورکړي هم ترې خلاص به نه شي نو ښه دا ده چې همدا اوس ترې خپل ځانونه مفت خلاص کړي او اسلام قبول کړي.

ددرېمې سپارې پای د الله ﷻ په توفیق

۱۳۷۱/۸/۲۰ هـ ش نېټه

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ وَمَا تُنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ﴾

[۹۲] هیڅکله به تاسو (ای مؤمنانو!) د الله ﷻ کاملې رضا (او نورو نعمتونو) ته تر هغې ونه رسېږئ ترڅو چې تاسو د هغو مالونو څخه څه خرڅه وکړئ چې هغه ستاسو خوښېږي. او هر څه چې تاسو (د الله ﷻ د رضا دپاره) خرڅ کوی هر شی چې وي (لږ وي او که ډېر، غوره وي او که ناغوره، محبوب وي او که مبغوض او داسې نور) نو بې شکه الله ﷻ ورباندې پوه دی (د هغه موافق اجر به درکړي).

ارتباطونه

۱- په وړاندېنيو ایتونو کېنې الله ﷻ د مرتدانو په جزا کېنې دا هم ذکره کړې وه چې د هغوی څخه به د ډېرو غټو پیسو فدیې هم قبوله نه شي که بالفرض هغوی یې ولري. په دې ایتونو کېنې واضحه شوې ده چې د نوموړي فدیې نه قبول، د پیسو گناه نه ده، بلکې د کافرانو گناه ده چې د دوی د لاسه یې الله ﷻ د قبول درجې ته نه رسوي.

او ای مؤمنانو! تاسو چې د الله ﷻ د رضا دپاره هرڅومره محبوب شی نفقه کړئ په هغې اندازه به د لوی ښېگڼو خاوندان شئ او د دوزخ د اوره څخه به وساتل شئ. او ستاسو وړوکی خیرات هم الله ﷻ ته مقبول دی.

۲- هلته اشاره شوې وه چې مرتدان د پیسو د کبله مرتد شوي دي، دلته مؤمنانو ته توصیه کېږي چې هغوی د مالونو په راټولو باندې د الله ﷻ غضب وگاټه بالمقابل تاسو د مالونو په مصرفولو باندې د الله ﷻ رضا وگټئ.

۳- دلته کافران په غوږ وهل کېږي چې ترڅو تاسو د محبوبو شیانو څخه تېر نه شئ لکه پیسې، ریاست، قلنگونه، او داسې نور، نو تاسو به د کفر د تیارو څخه را ونه وځئ. د محبوبو شیانو نفقه کول کامله ښېگڼه ده.

توضیحات

۱- که څه هم ځینو مفسرینو کرامو د ﴿لَنْ تَنَالُوا﴾ خطاب اهل الکتابو ته گڼلی دی^(۱) لکه چې وړاندېني او وروستني ایتونه ورباندې دلالت کوي، مگر بهتره دا ده چې دا خطاب مؤمنانو ته دی او د دې دپاره په منځکېنې ځای په ځای شوی دی ترڅو د حلالو مالونو د توهین او تحقیر اشتباه د منځه بوځي، لکه چې د ارتباط په وجو کېنې ورته اشارې شوې دي. دغه نظر ځکه بهتر دی چې اهل الکتاب خو یوازې په اتفاق باندې د ابرارو څخه نه شي گرځېدلی ترڅو چې په نبی کریم ﷺ باندې په مقبوله طریقه ایمان رانه وړي او په ایت کېنې همدې درجې ته د رسېدلو سبب یوازې د محبوب مال اتفاق ښودلی شوی دی.

(۱) تفسیر الم راغی ج ۳ ص ۲۱۱

بِرّ څه معنی؟

۲۔ د *بِرّ* کلمه اصلاً د پراخوالي په معنی ده. د همدې کبله وچې ته چې د دریاب مقابله ده *بِرّ* وایي ځکه چې پراخي او توسعه یې ډېره ده^(۱). د همدې څخه د *بِرّ* کلمه هم اخستله شوې ده چې په ایت شریف کښې استعماله شوې ده. دا ځکه چې د الله ﷻ جنتونه او نعمتونه بې حده پراخه او د انسانانو د تخمین څخه وتلي دي. په دې مقام کښې عبد الله بن عباس رضی الله عنهما په جنت سره تفسیر کړی دی^(۲). دا هم لري نه ده چې دلته د *بِرّ* څخه هغه بر مطلب دی او د *اَبْرَار* کلمه ترې مشتق شوې ده او الله ﷻ هغوی ته د نعمتونو وعده کړې ده لکه چې فرمایي: ﴿إِنَّ الْأَبْرَارَ لَفِي نَعِيمٍ﴾ [المطففين: ۲۲] یعنې: بې شکه نېکان په نعمتونو کښې دي.

نو د معنی حاصل به یې داسې شي چې: تر هغو تاسو د ابرارو څخه نه شئ جوړېدلی ترڅو چې د خپلو محبوبو مالونو څخه في سبیل الله انفاق وکړئ چې معلومه شي چې تاسو ته د الله ﷻ رضا د هر څه څخه محبوبه ده.

سوال جواب

۳۔ که څوک وایي چې د ایت شریف څخه معلومېږي چې د ابرارو څخه جوړېدل یوازې د انفاق پورې ارتباط لري او بس، نور عبادات پکښې هیڅ اثر نه لري؛ ایا دا مفهوم صحت لري؟
مونږ وایو چې: یقیناً د ابرارو څخه په جوړېدلو کښې نور عبادات هم پوره اثر لري خو په ایت شریف کښې همدغه خبره په ضمني توګه معلومېږي. او دا ځکه څوک چې ډېر محبوب شی صرف د الله ﷻ د رضا دپاره مصرفوي چې د دنیا هیڅ ګټه یې په نظر کښې نه وي نیولې حال دا چې د هغه انفاق ورباندې فرض هم نه وي نو معلومېږي چې هغه به ټول شرعي احکام په ځان باندې تطبیق کړي وي.

یوه پوښتنه او د هغې جواب

۴۔ که څوک وایي چې د ذکر شوي جواب څخه خو دا خبره راوځي چې که څوک ټول شرعي احکام په ځان باندې تطبیق هم کړي د ابرارو څخه نه شي جوړېدلی ترڅو چې خپل محبوب شی د استحباب په توګه نفقه کړي؛ ایا دا مرتبه په فرائضو باندې نه حاصلېږي؟
مونږ وایو چې: دلته د *بِرّ* څخه د الله ﷻ د رضا کامله درجه مطلب ده^(۳)، نو د معنی حاصل یې داسې کېږي چې: د الله ﷻ کاملې رضا ته رسېدنه په همدې پورې مربوطه ده او اصل *بِرّ* خو ټولو مؤمنانو ته حاصل دی.

(۱) مفردات الراغب ص ۳۷

(۲) زاد السیرج ۲ ص ۳

(۳) احکام القرآن للجصاص ج ۲ ص ۱۸

د دې يو نظير په لاندې حديث شريف كېني لوستلی شي:

نبي كريم ﷺ فرمايلي دي چې: «لَيْسَ الْمُسْكِينُ الَّذِي يَطُوفُ عَلَى النَّاسِ لِرُدِّهِمُ اللَّقْمَةَ وَاللُّقْمَتَانِ وَالتَّمْرَةَ وَالتَّمْرَتَانِ وَلَكِنَّ الْمُسْكِينَ الَّذِي لَا يَجِدُ غِنًى يُغْنِيهِ وَلَا يُفْطِنُ بِهِ فَيَتَصَدَّقُ عَلَيْهِ وَلَا يَقُومُ فَيَسْأَلُ النَّاسَ»^(۱) يعني: هغه څوك مسكين نه دی چې په خلكو باندې گرځي راگرځي چې يوه لمړۍ او دوه لمړۍ او يوه كجوره او دوه كجورې يې ستوي، مگر مسكين هغه څوك دی چې كافي مال نه مومي چې بې پروا يې وگرځوي او د ده په حال باندې خبرتيا هم نه وي چې خيرات ورباندې وكړي شي او نه اوچتېرې چې خلكو ته سوال وكړي.

نو ښكاره ده چې په ذكر شوي حديث كېني مطلب دا نه دی چې مسكين توب همغه پورې منحصر دی بلكې مطلب يې دا دی چې نوموړی د مسكين توب په اعلى درجه كېني قرار لري ته به وايي چې د ده څخه پرته بل مسكين نشته.

سوال جواب

۵- كه څوك وايي چې: د ايت شريف څخه معلومېږي چې عمري فقير به هيڅكله د ابرارو د جملې څخه شمېر نه شي چې د خپل ټول عمر په اوږدو كېني يې د فقيرۍ د كبله څه محبوب شي نه وي نفقه كړی بلكې همېشه په دې انتظار وي چې بل څوك ورباندې خپل محبوب شي نفقه كړي او ځان ورباندې د ابرارو ډلې ته ورسوي؟

مونږ وايو: ځيني مفسرين وايي چې د ايت شريف مطلب دا دی چې كوم ابراريت چې په اتفاق سره حاصلېږي هغه د دې پورې موقوف دی چې د محبوبو مالونو څخه اتفاق وكړي، او دا مطلب نه دی چې د ابراريت د موندلو بله لاره نشته بې د همدې څخه؛ نو ممكنه ده چې الله ﷻ نوموړی فقير د اتفاق څخه په غير په بله لاره هغوی ته ورسوي^(۲).

خو دا جواب خلاف الظاهر دی، اصلي جواب دا دی چې په ﴿تُنْفِقُوا﴾ كېني مطلق اتفاق ذكر دی حتی چې فقيرانو، بهائم، خپل ځان، خپل عيال ټولو ته شامل دی، نو ذكر شوي عمري فقير كه په نورو فقيرانو باندې څه شي نه وي مصرف كړی په خپل ځان يا خپل عيال خو به يې ضرور مصرف كړی وي، نو كه پوره اخلاص ورسره ملكړی وي لرې نه ده چې همدا يې د ابراريت د موندلو سبب شي. لاندې احاديث په همدې مطلب باندې دلالت كوي:

الف: نبي كريم ﷺ فرمايي چې: «إِنَّ الْمُسْلِمَ إِذَا انْفَقَ عَلَى أَهْلِهِ نَفَقَةً وَهُوَ يَحْتَسِبُهَا كَانَتْ لَهُ صَدَقَةٌ»^(۳) يعني: يقيناً كله چې يو مسلمان په خپل اهل باندې څه نفقه كوي او حال دا چې نيت يې پكېني د اجر او ثواب وي نو دا هم د ده دپاره صدقه ده.

(۱) صحيح البخاري ج ۱ ص ۲۰۰

(۲) روح المعاني ج ۳ ص ۲۲۳

(۳) صحيح مسلم ج ۱ ص ۳۲۴

ب: نبي کریم ﷺ په یوه اوږد حدیث کښې فرمایي چې: «فِي كُلِّ تَبَدُّلٍ رَطْبَةٌ آخِرٌ»^(۱)، یعنی: په هر لاندې جگر کښې د هغه د خاوند دپاره اجر دی. چې سړی سږي ته یو غږپ اوبه ورکړي او یا تړل شوي پيشو خلاصه کړي چې خپل خوراک او خښاک پسې وگرځي دا کارونه هم صدقه شمېرل کېږي.

ج: نبي کریم ﷺ ته یو سړي وویل چې زما سره یو دینار دی (په څه یې نفقه کړم)؟ نو هغه ﷺ ورته وفرمایل چې «تَصَدَّقْ بِهِ عَلَى نَفْسِكَ»^(۲)، یعنی: په خپل ځان باندې یې نفقه کړه.

علاوه په دې عمري فقیر که چا ته څه نه وي ورکړي نو کېدی شي چې د ورکولو نیت او اخلاص یې وکړي چې که فلانی محبوب شی مې درلودلی نو هغه به مې د الله ﷻ په لار کښې نفقه کړی وی.

همدې مضمون ته نبي کریم ﷺ په یوه اوږد حدیث کښې اشاره کړې ده چې فرمایلي یې دي: «وَعَبْدُ رَزَقَهُ اللَّهُ عِلْمًا وَلَمْ يَرْزُقْهُ مَالًا فَهُوَ صَادِقُ النَّبِيِّ يَقُولُ تَوَّانَ لِي مَالًا لَعَمَلْتُ بِعَمَلِ فُلَانٍ فَهُوَ بَيْنَتُهُ فَأَجْرُهُمَا سَوَاءٌ»^(۳)، یعنی: هغه څوک چې مالدار وي او خپل مال د الله ﷻ په لار کښې په اخلاص مصرف کړي دا سړی او هغه بنده کوم ته چې الله ﷻ علم پېرزو کړی وي خو مال یې نه وي ورکړی مگر نوموړی اخلاص مند سړی وي او وایي چې که ما مال درلودی نو د فلاني په شان عمل به مې پکښې کړی وی (صدقات به مې کړې وي) نو دا سړی په نیت سره دی. نو د دوی دواړو اجر و نه یو برابر دي (نو لکه چې هغه د ابرارو د ډلې څخه د انفاق په ذریعه شمېرل شوی دی هیله څه عمري فقیر هم په مخلصانه نیت سره پکښې وشمېرل شي).

هېر مونه شي!

۶- هېر مونه شي چې ذکر شوو جوابونو ته په هغه وخت کښې اړتیا پېښېږي چې ﴿تُنْفِقُوا مِمَّا تُحِبُّونَ﴾ څخه خاص د مالونو انفاق واخستل شي لکه چې ظاهره همدا ده، اما که ټول خبره اعمال پکښې شامل شي نو بیا خو نه سوال ته حاجت شته او نه جواب ته، لکه چې مفسرینو کرامو همداسې تفسیر کړی دی^(۴).

يادونه

۷- الحمد لله د ذکر شوي ایت مصداقات په سلفو صالحينو کښې ډېر تېر شوي دي د ټولو راټولول د يوه ځانگړي تاليف غوښتنه کوي خو مونږ په لاندې آثارو اکتفاء کوو:

الف: طلحه ؓ خپل محبوب باغ (چې بيرحاء نومېده) د خپلو اقاربو په منځکښې د نبي کریم ﷺ په هدايت تقسيم کړ^(۵).

(۱) صحيح البخاري ج ۱ ص ۳۱۸

(۲) سنن أبي داود ج ۱ ص ۲۳۸

(۳) جامع الترمذي ج ۲ ص ۵۸

(۴) التفسير الكبير ج ۸ ص ۲۰۶

(۵) صحيح البخاري ج ۱ ص ۱۹۷

بہ حضرت عمرؓ د خیر د غنیمت خپله هغه برخه مسلمانانو ته وقفه کړه کومه چې د دې په نزد ډېر نفیس او محبوب مال وه.^(۱)

که څوک د نورو مثالونو د کتلو شوق لري نو تفاسیرو ته دې مراجعه وکړي.^(۲)

﴿كُلُّ الطَّعَامِ كَانَ حِلالًا لِّبَنِي إِسْرَءِيلَ إِلَّا مَا حَرَّمَ إِسْرَءِيلُ عَلَى نَفْسِهِ مِنْ قَبْلِ أَنْ تُنَزَّلَ التَّوْرَةُ قُلْ فَأْتُوا بِالتَّوْرَةِ فَاتْلُوهَا إِن كُنتُمْ صَادِقِينَ﴾ ﴿٢٥١﴾ ﴿فَمَنْ أَفْترَى عَلَى اللَّهِ الْكَذِبَ مِنْ بَعْدِ ذَلِكَ فَأُولَئِكَ هُمُ الظَّالِمُونَ﴾ ﴿٢٥٢﴾ ﴿قُلْ صَدَقَ اللَّهُ فَاتَّبِعُوا مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ﴾ ﴿٢٥٣﴾

[۹۳] ټول طعامونه (چې نزاع پکښې واقع وه) بني اسرائيلو ته حلال وه مگر هغه چې اسرائيل (يعقوب ؑ) په خپل خان باندې پخپله حرام کړي وه، (دا تحليل) د هغه څخه وړاندې وه چې توران نازل کړی شي (يعني توران لا نه وه نازل کړی شوی).

(ای پیغمبره! اهل الكتابو ته) ووايه چې توران راوړئ نو ويې لولئ که تاسو رښتینې یاست (چې د طعامونو تحریم په توران کېږي دی).

[۹۴] نو هغه څوک چې په الله ﷻ باندې د دې څخه وروسته هم دروغ تړلي (او یا پخوانو دروغو ته ادامه ورکوي) نو دغه کسان همدوی ظالمان دي.

[۹۵] (ای پیغمبره!) ورته ووايه چې الله ﷻ رښتیا وايي (چې دا د توران حکم نه دی) نو د ابراهيم ؑ د ملت متابعت وکړئ چې د ټولو منحرفو اديانو څخه حق دين ته اووښتونکی وه او د مشرکانو څخه هم نه وه (يعني په هغه لار باندې روان وه چې زه ورباندې روان یم، نه په هغې لار چې تاسو ورباندې روان یاست).

ارتباطونه

۱- د مخکني ايت مضمون دا وه چې د ابرارو په ډله کېږي د شاملېدلو دپاره د هغو شيانو څخه تېرېدل ضرور دي چې هغه سړي ته ډېر محبوب وي، په دې ايتونو کېږي د همدغسې تېرېدنې يو مثال بيان شوی دی چې اسرائيل (يعقوب ؑ) ته د اوښ غوښه او شوده ډېر محبوب وه خو د الله ﷻ د رضا دپاره يې په خپل خان باندې حرام کړي وه، البته چې دا ډول عبادت به د هغه ﷻ په شريعت کېږي جائز وه.^(۳)

(۱) تفسير الفاسي ج ۴ ص ۱۴۶

(۲) تفسير الطبري ج ۳ ص ۲۴۷ تفسير المتلوج ج ۳ ص ۳۷۴

(۳) تفسير ابن کثير ج ۱ ص ۳۸۴

۲۔ تردې ځايه د اهل الكتابو په مقابل كښې ډول-ډول دلايل په رنگارنگ اساليبو سره بيان كړي شوه، خو د دې ټولو مباحثو په ترڅ كښې دوى دا هم ونه شو كړى چې د نبى كريم ﷺ د استدلال په مقابل كښې يا استدلال تېر كړي او يا د هغه په استدلال باندې اقلأ اعتراض وكړي، غير د دې څخه چې ابراهيم ﷺ يې يو ځل د خپلو مطالبو د اثبات دپاره شاهد ونيوه چې مونږ ځكه يهوديت يا نصرانيت غوره كړى دى چې ابراهيم ﷺ يهودي يا نصراني وه؛ نو الله ﷻ ورباندې د [آل عمران: ۶۵] ايت كښې رد وكړ چې ابراهيم ﷺ نه يهودي، نه نصراني او حتى نه مشرك وه نو تاسو چې هغه د ځان په شان گڼئ نو دا نه ده مگر افتراء ده.

او بل ځل يې نوموړى (ابراهيم ﷺ) د نبى كريم ﷺ د نبوت د رد دپاره وړاندې كړ چې كه مونږ ابراهيمي نه ياستو نو ته خو هم ابراهيمي نه شې كېدلى ځكه چې په هغه باندې د اوښ غوښه او شوده حرام وه او ته يې حلال بولې، كه ته رښتيانى ابراهيمي مسلكه وى نو نه به دې د اوښ غوښه حلاله گڼلې وى او نه د اوښ شوده. الله ﷻ د همدې اشتباه د پورته كولو دپاره ذكر شوي ايتونه نازل كړه.

د مطلب خلاصه

۱۔ يعنې: اى اهل الكتابو! هغه خوراك او څښاك چې تاسو يې په ابراهيم ﷺ باندې د حراموالي ادعا كوي هغه ټول ابراهيم ﷺ ته لا څه چې ټولو بني اسرائيلو ته د تورات د نزول څخه وړاندې هم حلال وه، پرته د هغه خوراك څخه چې هغه يعقوب ﷺ په خپل ځان باندې پخپله حرام كړي وه.

هوا كله چې تورات نازل شو او تاسو (اى بني اسرائيلو) د جنايتو مرتكب شوي نو الله ﷻ درېاندې ځينې خوراكونه حرام وگرځول ترڅو تاسو منته شئ او د جنايتو څخه لاس واخلي.

۲۔ كه بالفرض دا درته واقعيت نه ښكاري او وايي چې همغه معهود خوراك او څښاك په ابراهيم ﷺ باندې لا څه چې په نوح ﷺ باندې هم حرام وه او د تورات په ايتونو باندې استدلال نيسي نو تورات راوړئ د ټولو منصفانو په وړاندې يې ولولئ ترڅو پوره واضحه شي چې تاسو رښتيا ويونكي ياست او كه مونږ. نو چې تاسو د خبرې د سپيناوي دپاره تورات هم نه راوړئ او قناعت هم نه كوي چې خپلو افتراگانو ته ادامه وركوي نو څرگنده شوه چې تاسو ظالمان ياست، ځكه چې دا ډول كار د ظالمانو څخه په غير بل څوك نه كوي.

۳۔ نو اى پيغمبره! كله چې دوى تورات ميدان ته نه كړ او د الله ﷻ په حكم باندې يې خپله مطالبه په اثبات باندې ونه شوه رسولى نو ته ورته ووايه چې دا دى زه قرآن كريم ميدان ته كوم او خپله مطالبه د الله ﷻ په بيان باندې اثباتوم، دا خو منئ چې الله ﷻ رښتيا وايي چې معهود خوراك په ابراهيم ﷺ باندې حرام نه وه او رښتيا وايي چې ابراهيم ﷺ نه د يهوديت په دين وه او نه د نصرانيت په دين او نه مشرك وه.

نو کوم شی چې د هغه په سبب باندې تاسو مونږ د ابراهيم عليه السلام مخالف گڼئ نو تاسو هغه په اثبات ونه شو رسولی او کوم شی چې د هغه په سبب مونږ تاسو د ابراهيم عليه السلام څخه مخالف بولي مونږ هغه اثبات کړ او د الله تعالی کلام مو ورباندې شاهد تېر کړ؛ نو راشئ د عناد څخه لاس واخلي او د ابراهيم عليه السلام په شان د شرک په شمول د ټولو باطلو ادیانو څخه حق دین ته راتاو شی او په ماباندې ایمان راوړئ.

توضیحات

۱- په ﴿كُلُّ الطَّعَامِ﴾ سره هغه ټول خوراک او څښاک مراد دی چې اهل الکتابو د اعتراض دپاره پلمه جوړ کړی وه، نو څوک نه شي ویلی چې نجس شيان خو ابراهيم عليه السلام ته لا څه چې یعقوب عليه السلام ته هم حلال نه وه، د نه ویلو وجه یې دا ده چې دلته معهود طعامونه مراد دي چې د اعتراض مورد وه، مطلق طعام مراد نه دی چې نجس طعام ته هم شامل شي.

کوم طعام مراد دی؟

۲- هغه طعام چې هغوی په مسلمانانو باندې د اعتراض پلمه جوړ کړی وه دواړو جانبو پېژانده، په دې باندې علاوه د هغه په تعیین کښې زمونږ دپاره هم څه خاصه گټه نه وه نو ځکه الله تعالی د هغه نوم وانخست چې څه څه شی وه، مگر د دې سره سره اکثره مفسرینو کرامو د اوښ غوښې او شوده ښودلي دي.

پاتې شوه دا خبره چې څه باعث وه چې یعقوب عليه السلام هغه په خپل ځان باندې حرام کړي وه، د دې هم څه خاصه وجه نه ده ټاکلې شوې خو د ایت شریف څخه معلومېږي چې د الله تعالی د پلوه ورباندې نه وه حرام کړی شوي. نور نو که د لاندې وجو څخه هره یوه وجه وه، وه به:

الف: ځینې مفسرین وايي چې یعقوب عليه السلام د عرق النساء مرض درلود او د اوښ شوده او هم غوښې دغه مرض ته په نقصان تمامېده او څرنگه چې د هغه اوسېدانه چولې بیدیا کښې وه نو دارو درمل نه وه نو دغه یې په خپل ځان باندې حرام وگرځول. همدا د عبد الله بن عباس رضی الله عنهما څخه روایت کړی شوی دی^(۱).

ب: ځینې وايي چې د الله تعالی دپاره یې په خپل ځان نذر منلی وه چې که د غه مرض څخه مې شفا وموندله نوموړې غوښه او شوده دې په ماباندې حرام وي چې ماته ډېر محبوب دي^(۲).

ج: ځینې وايي چې دا کار یې د شکرانې دپاره کړی وه کله چې د ذکر شوي مرض څخه الله تعالی شفاء ورکړه^(۳).

د: ځینې نور وايي چې دا کار یې صرف د دې دپاره کړی وه چې الله تعالی ورڅخه راضي شي^(۴)، او دا ځکه چې د هغه په شریعت کښې دا ډول کار کول هم عبادت گڼل کېده.

(۱) تفسیر القرطبي ج ۲ ص ۱۳۲

(۲) زاد المسیر ج ۲ ص ۴

(۳) البحر المحیط ج ۳ ص ۲

(۴) تفسیر البغوي ج ۱ ص ۳۲۷؛ روح المعاني ج ۲ ص ۲

د ذکر شوو ټولو وجو څخه څرگندېږي چې نوموړی تحریم یا طبی وه او یا اجتهادي، خو په هر تقدیر دا یوازې یعقوب رحمه الله پورې خاص وه خو د ده اولادې په دیني شعانو کښې داخل کړ او حتی ادعا یې وکړه چې دغه تحریم آن د آدم رحمه الله او د ابراهیم رحمه الله څخه راپاتې دی^(۱) او دا یو دیني کار دی، په دې ټولو باندې برسېره دا دروغ یې هم جوړ کړه چې نوموړی تحریم په تورات کښې هم لیکلی شوی دی نو ځکه دوی د تورات لوستلو ته دعوت کړی شوه.

په دې باره کښې زمونږ شریعت

۳- که څوک وایي زمونږ په شریعت (محمدي شریعت) کښې د هغه چا څه حکم دی چې حلال شی په خپل خان باندې حرام وگرځوي؟

مونږ وایو: زمونږ په شریعت کښې یې شرعي حکم دا دی چې هغه شی ورباندې شرعاً نه حرامېږي خو ورباندې لازمه ده چې د قسم کفاره ورکړي، لکه چې نبي کریم ص په خپل خان باندې یو وخت د بي بي ماريه رضی الله عنها وینځه او یا د بي بي زینب رضی الله عنها په کور کښې د غسلو خوراک حرام کړی وه خو الله تبارک و تعالی د "التَّحْرِيمِ" د سورت څو ایتونه نازل کړه^(۲) چې فرمایي: ﴿يَتَأْتِيَ النَّبِيُّ لِمَ تُحَرِّمُ مَا أَحَلَّ اللَّهُ لَكَ﴾ [الآيات ۱-۲] یعنې: ای پیغمبره! په خپل خان باندې حلال شيان ولې حراموې الله تبارک و تعالی خو ستاسو دپاره د قسم کفاره مشروعه کړې ده چې د تحریم څخه پرې ځانونه خلاص کړئ.

لنډ مطلب

۴- لنډه دا چې په یعقوب رحمه الله باندې د الله تبارک و تعالی د پلوه نوموړي شيان نه وه حرام شوي بلکې د هغه خپل کار وه چې په خان باندې یې حرام کړي وه. اما د ده په اولاده باندې چې څه شيان حرام کړي شوي وه هغه د الله تبارک و تعالی د پلوه د ظلمونو او جنایتونو په سبب باندې حرام شوي وه، لکه چې په [النساء: ۱۶۰] ایت کښې ورته اشاره شوې ده.

د اهل الکتابو جنایات

۵- څرنگه چې د حلالو شيانو تحریم د دوی د جنایتونو بڼه ښکارندوی وه نو ځکه دوی ټول تحریمات ټولو پیغمبرانو عليهم السلام ته نسبت کړه ترڅو په خپلو جنایتونو پرده وغورځوي. په اصطلاح تر په پر پټ کړي. او په قرآن کریم باندې اعتراض وکړي چې په مونږ یې دروغ تړلي دي.

یوه بله معجزه

۶- که اهل الکتابو د عناد څخه لاس اخستی وی نو همدا معجزه یې هم بس وه چې نبي کریم ص په داسې حال کښې چې نه یې تورات لوستی وه او نه ورباندې پوهېده په کامل جرئت سره حکم وکړ چې دا خبره په تورات کښې نشته. یعنې اول خو تورات د اعتبار قابل نه دی ځکه چې تاسو پکښې

(۱) تفسیر کبیر ج ۸ ص ۱۵۱: الدر المنثور ج ۲ ص ۲۶۳

(۲) احکام القرآن للجصاص ج ۲ ص ۱۹

تحریف کړی دی خو بالفرض که د اعتبار قابل هم شي دا حکم پکښې نشته، تاسو په خپل کتاب باندې هم د دروغو څخه ډډه نه کوئ.

﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِلْعَالَمِينَ﴾ (۱۱) فِيهِ ءَايَاتٌ بَيِّنَاتٌ مِّمَّا مَقَامُ إِبْرَاهِيمَ وَمَنْ دَخَلَهُ كَانَ ءَامِنًا وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ ﴿۱۲﴾ قُلْ يَتَاهَلُ الْكِتَابِ لِمَ تَكْفُرُونَ بِآيَاتِ اللَّهِ وَاللَّهُ شَهِيدٌ عَلَىٰ مَا تَعْمَلُونَ ﴿۱۳﴾ قُلْ يَتَاهَلُ الْكِتَابِ لِمَ تُصَدُّونَ عَنْ سَبِيلِ اللَّهِ مَنْ ءَامَنَ تَبِعُونَهَا عِوَجًا وَأَنْتُمْ شُهَدَاءُ ۚ وَمَا اللَّهُ بِغَفِلٍ عَمَّا تَعْمَلُونَ ﴿۱۴﴾

[۹۶] بې شکه رومبني کوته چې د خلکو (د عبادت) دپاره ټاکله شوې ده خامخا هغه کوته ده چې په مکه کښې موقعيت لري، په داسې حال کښې چې برکتناکه ده او د ټولو عالمونو دپاره لاره ښودونکې ده.

[۹۷] په دې کوته کښې د الله ﷻ د قدرتونو څرگندې ښانې شته دي (چې د هغو څخه يو) د ابراهيم ﷺ مقام دی.

او هر څوک چې (د) نوموړې کوټې (حرم) ته ور داخل شي نو هغه په امن کښې دی. او په خلکو باندې خاص د الله ﷻ (د رضا) دپاره د همدغې کوټې زیارت کول (فرض) دي (خو دا په) هغه (چا) باندې فرض دي) څوک چې هغې ته د لارې د حیثه توان ولري. او هغه څوک چې کفر اختیار کړي (د فرضیت څخه یې منکر شي) نو بې شکه الله ﷻ د ټولو عالمونو څخه یې پروا دی (د دوی پروا هم نه لري).

[۹۸] (ای پیغمبره!) ووايه چې: ای اهل الکتابوا تاسو د الله ﷻ په ایتونو باندې ولې کافر کېږئ او (حال دا دی چې) الله ﷻ په هغه څه باندې حاضر دی چې تاسو یې کوئ (هیڅ یې ترې نه شی پټولی). [۹۹] (ورته) ووايه چې: ای اهل الکتابوا تاسو ولې (د خپلو خانو په گمراهۍ باندې د پاسه) د الله ﷻ د لارې څخه هغه خلک (هم) اړوئ چې ایمان یې راوړی دی، (په داسې حال کښې چې) همدغې لارې ته کوږوالی لټوی (ترڅو هغوی ته پکښې شک او شبهي ورواچوئ) او تاسو شاهدان هم یاست (شاهدي ورکوئ خپلو منځو کښې چې د هغوی مسلک حق دی)، او الله ﷻ د هغه څه څخه چې تاسو یې کوئ ناخبره نه دی.

شان نزول او ارتباط

۱- یوه ورځې یهودانو د مسلمانانو سره مباحثه شوه، هغوی ویلې چې بیت المقدس ډېر غوره او افضل دی او دوی ویلې چې کعبه شریفه افضله ده نو دغه ایتونه نازل شوه.^(۱)

۲- د ارتباط وجه خو یې واضحه ده چې په وړاندېنيو ایتونو کښې اهل الکتابو ته د نبی کریم ﷺ توصیه ذکر شوې وه چې د ابراهیم ﷺ پیروي وکړئ او ماباندې ایمان راوړئ چې هغه ﷺ په لار باندې په حقه طریقه روان ۵۹ او د دروغو څخه لاس واخلي. او په دې ایتونو کښې د دوی یوه بله خبره تکذیب شوه هغه دا چې د کعبې شریفې څخه بیت المقدس د الله ﷻ په نزد غوره دی چې ابراهیم ﷺ ورته د عراق څخه هجرت کړې وه او د اکثر و پیغمبرانو علیه السلام مسکن او مدفن دی، نو تاسو څنگه خپل خانونه ابراهیم ﷺ ته نژدې گڼئ او حال دا چې د هغه د اولادې قبله مو پرېښوده او کعبه مو قبله وگڼله؟

که څه هم د اهل الکتابو ذکره شوې شېبه د دوهمې سپارې په رومبېو ایتونو کښې په ډېره ښه طریقه جوابه شوې وه خو دوی لجوج خلک وه په هغه جواب باندې یې قناعت ونه کړ او شېبه یې بیا تکراره کړه نو په دې ایتونو کښې ورته یو ځل بیا جواب ورکړ شو.

د مطلب خلاصه

یعنې: د لاندې وجو د کبله کعبه شریفه په بیت المقدس باندې بهتره ده:

۱- کعبه شریفه د ځمکې په مخ اوله کوټه ده چې د عبادت دپاره ټاکله شوې ده او بیت المقدس دوهمه کوټه ده.

۲- د آدم ﷺ د زمانې څخه نیولې تر نن ورځې پورې کعبه شریفه د خلکو عبادتځای دی، اما دا بېله خبره ده چې چا پکښې شرعي عبادت وکړ او چا غیر شرعي، چا د عبادتځای په صفت ومنله او چا ترې انکار وکړ لکه چې نن ورځ یې ترې اهل الکتاب کوي.

۳- کعبه شریفه په وچه گانړه کښې واقع ده چې مکه نومېږي خو د خلکو د زیات ازدحام د کبله همدغه موقعیت د بکې په نامه هم یادېږي. ایا دومره ازدحام په بیت المقدس کښې شته؟ سره د دې چې په ډېر تروتازه وطن کښې واقع دی.

۴- څومره چې کعبه شریفه برکتناکه کوټه ده چې بې شمېره حسي او معنوي برکتونه لري، په هېڅ وخت کښې د تازه میوجاتو څخه نه خالي کېږي او نه داسې وخت ورباندې راځي چې د عبادت کوونکو څخه خالي شي، په دې اندازه برکت په بیت المقدس کښې نشته.

۵- د ټولو عالمونو دپاره د هدایت یوه ذریعه ده او د اتفاق او اتحاد سمبول دی.

۶- په دې کښې د الله ﷻ د قدرتونو ډېرې ښې ښانې دي، لکه د زمزم کوهی او د صفا او مروه غونډۍ چې د اسماعیل ﷺ او بي بي هاجرې رضی الله عنهما حالات تاسو ته در په زړه کوي.

۷- برسېره په دې چې هلته د آدم ﷺ او بي بي حواء رضی الله عنهما یادگار (عرفات) شته، د ابراهیم مقام هم همدلته دی. ایا په بیت المقدس کښې د پیغمبرانو علیه السلام او یا د ابراهیم ﷺ کوم یو یادگار شته چې د خلکو په زړونو کښې ځای ولري او د نن ورځ پورې یې زیارت کوي؟

۸- د کعبې شریفې چاپیریال الله ﷻ هم په تکویني توگه د امن ځای جوړ کړی دی چې د شدیدو

آل معمران (۲)

کافرانو په زړو کښې یې هم د هغه محبت او مینه ننوېستلې ده، او هم یې په تشرېحي توګه حرم ګرځولی دی چې د جهالت په دوران کښې هم هلته چا د خپل پلار قاتل نه دی وژلی، ایا بیت المقدس دارنگه امن او حرم لري؟

۹- په ټولو خلکو باندې د نوموړي کوټې زیارت کول (حج) فرض دی چې صرف د الله ﷻ د رضا په خاطر په مخصوص وخت کښې هلته ورشي او د شعائر الله لیدنه کتنه وکړي، حتی په تاسو باندې هم فرض دي اې اهل الکتابو چې قرآن کریم قبول کړئ او د حج فرضه ادا کړئ، البته په هغه صورت کښې چې د ورتللو وسه ولری. ایا بیت المقدس ته هم د حج دپاره ورتلل فرض دي؟ ایا دا ډول زیارت د کعبې پورې خاص نه دی؟

۱۰- هوا که څوک د نوموړي کوټې خاص زیارت فرض نه ګڼي، لکه تاسو اې اهل الکتابو نو الله ﷻ ستاسو په شمول د ټولو عالمونو څخه یې پروا دی. ایا بیت المقدس دا حیثیت لري؟

ای پیغمبره! اهل الکتابو ته ووايه چې راشئ د عناد د غوندې څخه رابښکته شئ، د الله ﷻ دلايلو ته غاړې کېږدئ او مسلمانان شئ، که نه نو ایا ستاسو سره د کفر د اختیارولو دپاره څه دلیل شته، تاسو په څه وجه کافر کېږئ؟ د الله ﷻ څخه خو ستاسو اعمال پټ نه دي.

او دا هم ورته ووايه چې خپله خو لار ورکې یاست نو نور خلک ولې د الله ﷻ د لارې څخه اړوئ چې په سمه لاره کښې ورته اشتباهات وراچوئ، کله د اوبسانو په شودو او غوښو باندې اعتراض کوئ او کله د قبلې په تحویل باندې، حال دا چې تاسو خو عاقلان یاست او هم په پټه کښې په حقائقو باندې شاهدان. نو د الله ﷻ په حضور کښې به څه جواب وویلی شئ؟ الله ﷻ خو ستاسو د اعمالو څخه ناخبر نه دی.

توضیحات

۱- د علي ؑ څخه روایت دی چې د کعبې شریفې څخه پخوا هم په ځمکه باندې کوټې جوړې شوې دي. اما هغه اولنۍ کوټه چې د عبادت دپاره جوړه شوې ده کعبه شریفه ده او بس!.

سوال جواب

۲- ابو ذر الغفاري ؓ وايي چې ما د نبی کریم ﷺ څخه پوښتنه وکړه چې کوم یو جومات په ځمکه باندې رومي بنا شوی دی؟ نبی کریم ﷺ وویل چې: المسجد الحرام. ما وویل: بیا کوم؟ هغه ﷺ وویل چې: المسجد الاقصی (بیت المقدس). ما وویل: په منځکښې یې څومره وخت وه؟ هغه ﷺ وفرمايل چې: څلوېښت کاله «لَمْ أَتُخَا أَذْرَكَتْ الصَّلَاةُ بَعْدَ فَضْلِهِ فَإِنَّ الْفَضْلَ فِيهِ»^(۱) بیا نو په هر ځای کښې چې لمباڅه وموندلې (وخت یې درورسېده) نو لمونځ وکړه چې بې شکه په همدې کښې بهتري ده. نو پوښتنه دا ده چې دا څنګه امکان لري چې د دواړو کوټو په منځکښې څلوېښت کاله وي حال

(۱) البحر المحیط ج ۳ ص ۵

(۲) صحیح البخاري ج ۱ ص ۲۷۷

دا دی چې کعبه ابراهیم ﷺ اباده کړې ده او بیت المقدس سلیمان ﷺ اباد کړی دی او د دواړو پیغمبرانو ترمنځ تقریباً یو زر کاله فاصله وه؟

مونږ وایو چې: د بیت المقدس اصلي باني او جوړوونکی یعقوب ﷺ دی چې د ابراهیم ﷺ لمسی کېږي او سلیمان ﷺ یې تجدید کړی دی او بس^(۱).

یا وایو چې ابراهیم ﷺ هم د کعبې شریفې فقط تاداوونه پورته کړي وه او ترمیم کړې یې ۹۰ او اصلي باني یې آدم ﷺ یا ملانک دي^(۲)، نو څلویښت کاله فاصله د ذکر شوو دواړو جوماتونو د اصل بناگانو فاصله ښودله شوې ده، نه د ترمیماتو او تجدیداتو.

یادونه

۳- مونږ د [البقرة: ۱۲۷] ایت لاندې د کعبې شریفې د جوړوونکو او جوړولو په باره کښې څه معلومات لیکلي دي بیا لیکل یې لازم نه گڼو، همدارنګه مو هلته د کعبې شریفې اصلي ساختمان ښودلی دی چې څنګه وه او اوس څنګه دی، نو هلته دې وکتل شي.

یوه پوښتنه او د هغې جواب

۴- که څوک وایي چې کعبه شریفه خو الله ﷻ د مؤمنانو دپاره د عبادت قبله ګرځولې ده نو په دې کښې څه حکمت دی چې "وَضَعَ لِلْمُؤْمِنِينَ نَازِلَ نَهْ كَرِي شَو اَو" (وَضَعَ لِلنَّاسِ) نازل کړی شو، سره د دې چې عبادت خو یوازې مؤمنان کوي؟

مونږ وایو چې: شاید چې په دې کښې لاندې حکمتونه مرموز وي:

الف: که یوازې مؤمنان خاص کړی شوي وي نو اهل الکتابو به گومان کړی وي چې کعبه خو یوازې ستاسو دپاره قبله ده، فضیلت خو به یې هله درلودی چې په قبله توب کښې یې سابقه درلودی، نو کله چې ﴿لِلنَّاسِ﴾ وویل شو نو د دوی د نوموړي اعتراض مخه ونیوله شوه ځکه چې د آدم ﷺ اولاده د "الناس" په نامه یادېږي په هره زمانه کښې چې وي.

ب: په دې کښې اهل الکتاب په غوږ ووهل شوه چې کعبه شریفه ستاسو دپاره هم نن ورځ قبله ده، په محمد ﷺ باندې ایمان راوړئ او کعبې شریفې ته لمونځ وکړئ، اما دا بېله خبره ده چې تاسو اوس هم د عناد څخه نه رابښکته کېږئ او په خپل زیل او ضد باندې کلک ولاړ یاست.

بکه او مکه

۵- د مکې معظمې نومونه ډېر دي چې ټول تقریباً شلو (۲۰) ته رسېږي^(۳)، د همدغو د جملې څخه بکه او مکه هم دي.

(۱) تفسیر الفاسي ج ۴ ص ۱۵۱

(۲) تفسیر القرطبي ج ۴ ص ۱۳۸

(۳) تفسیر ابن کثیر ج ۱ ص ۳۸۳

مَكَّةَ اصْلا د "مَكَّةُ" څخه اخستله شوې ده چې د ماغزو وېستلو ته وايي^(۱)، مکه معظمه هم د جبارانو ماغزه راوباسي او هلاکوي يې کله چې ورباندې حمله وکړي، لکه چې اصحاب القبل يې هلاک کړه.

او په "بَكَّةَ" کښې ځينې مفسرين کرام وايي چې د "مَكَّةَ" ميم په "ب" بدل شوی دی نو "بکه" ترې جوړه شوې ده او "م" او "ب" دواړه قریب المخرج حرفونه دي يو د بل په ځای کښې استعمالېږي لکه چې د "بَكَّةَ" په عوض "ذَائِب" او د "زَائِم" په عوض "زَائِب" استعمال شوي دي^(۲).

ځينې مفسرين کرام وايي چې "مَكَّةَ" د ټولې منطقې نوم دی او "بَكَّةَ" د عين همدغه ځای نوم دی چې کعبه شریفه او جومات ورباندې آباد دي^(۳).

مگر مونږ ته دا ښه ښکاري چې مکه او بکه دواړه بېلې-بېلې کلمې دي خو معنی يې يوه ده چې دې ته په عربيت کښې مترادفات وايي. نو په دې تقدير به "بَكَّةَ" د "بَكَّةُ" څخه اخستله شوې وي چې په معنی د ازدحام او گڼې گونې دی. شايد چې دا نوم په دې مقام کښې ځکه خوښ کړی شوي وي چې د ﴿وَضَعَ لِلنَّاسِ﴾ سره ښه تناسب لري. يعنې: د ټولو خلکو دپاره عبادتځای ټاکل شوې ده په همدې سبب د مکې څخه چې په وچه گانگړه ځمکه کښې پرته ده "بکه" جوړه شوې ده چې همېشه ورباندې د خلکو بېروبار وي.

کعبه شریفه برکتناکه ده

۶- د ﴿مُبَارَكًا﴾ کلمه د "بُرْكَه" څخه اخستله شوې ده، "بُرْكَه" دوه معناوې لري چې يوه معنی يې زیادت او ډېروالی دی او بله معنی يې دوام او همېشه والی دی^(۴)، کعبه شریفه په دواړو معناوو باندې برکتناکه ده. لاندې تفصیل ته متوجه شئ:

الف: په کعبه شریفه کښې محسوس زیادتونه هم شته چې د ډېرو آبادو وطنونو په پرتله دلته میوجات پرېمانه او زیات دي او د هغو شيانو هیڅ کمبود پکښې نه واقع کېږي چې خلک ورته اړتیا لري او د نورو ښارونو څخه ورته راوړل کېږي.

او هم پکښې معنوي زیادتونه شته چې يو لمونځ پکښې يو په سل زره (۱۰۰۰۰۰) چنده اجر او ثواب لري، ځکه چې نبی کریم ﷺ فرمایلي دي: «فَضْلُ الصَّلَاةِ فِي الْمَسْجِدِ الْحَرَامِ عَلَى غَيْرِهِ مِائَةُ أَلْفِ صَلَاةٍ فِي مَسْجِدِي أَلْفَ صَلَاةٍ وَفِي مَسْجِدِ بَيْتِ الْمُقَدَّسِ بِخَمْسِ مِائَةِ صَلَاةٍ»^(۵)، يعنې: د لمانځه بهتري په المسجد الحرام کښې په نورو جوماتونو باندې يو په سل زره (۱۰۰۰۰۰) چنده ده او زما په

(۱) مفردات الراغب ص ۴۹۱

(۲) تفسیر کبیر ج ۸ ص ۱۵۶

(۳) تفسیر الکشاف ج ۱ ص ۳۸۷

(۴) تفسیر المراغي ج ۴ ص ۷

(۵) شعب الإيمان للبيهقي ج ۳ ص ۴۸۴

جومات کنبې (چې مدینه منوره کنبې واقع دی) یو په زر (۱۰۰۰) چنده او د بیځ المقدس په جومات کنبې یو په پنځه سوه (۵۰۰) چنده ده.

ب: کعبه شریفه په دائمی توګه د عبادت څخه نه خالي کېږي. یو د دې کبله چې د ټولې دنیا قبله ده او د اقالیمو په اعتبار سره په څلیرشت ساته کنبې داسې وخت نه پېښېږي چې هغه د یو اقلیم د لمانځه وخت نه وي او خلک پکښې کعبې شریفې ته د قبلې په توګه په سجده نه وي پراته، او بل د دې کبله چې د خلکو زړونه ورته مائل ګرځول شوي دي تر دې چې د کال په اوږدو کنبې کعبه شریفه د زیارت کوونکو او عبادت کوونکو څخه فراغت نه پیدا کوي.

که څوک هلته ورغلی وي هغه به لیدلي وي چې د شپې په هره برخه کنبې د کعبې شریفې څخه یوه ډله طواف کوونکي ګردچاپېر طواف کوي او د حجر الاسود په مچو کولو باندې یې بېروبار جوړ کړی وي، ته به وایې چې شپه نه ده ورځ ده. همدارنګه په دائمی توګه د حج کوونکو او عمره کوونکو ګناهونه الله ﷻ بښي او داسې وخت نه دی راغلی او نه به د قیامت د ورځې پورې راشي چې د کعبې شریفې دغه برکت انقطاع ومومي او د بښنې سبب ونه ګرځي.

کعبه شریفه هدایت دی

۶- کعبه شریفه د هغو ټولو عالمونو دپاره د هدایت سمبول دی کوم چې د اهل القبله وو په نامه یادېږي؛ نو باید چې دوی د ټولې دنیا څخه په کال کنبې یو ځل راغونډ شي او د غیر اهل القبله وو (کافرانو) په مقابل کنبې سره لاسونه یو کړي او یو د بل په مشکلاتو باندې خبر شي، که مسلمانان د همدې هدایت څخه استفاده وکړي نو زینت ډېر ګټور به ورته تمام شي، خو افسوس چې استفاده ترې نه کوي او یا یې ترې نه شي کولی.

برسېره په دې کعبه شریفه د دې کبله هم د هدایت سبب ده چې هلته د الله ﷻ د جانبه دیني شعائر ودرولی شوي دي او د اسلام سابقې ته سړی متوجه کوي او د الله ﷻ د قدرتونو دلایل په سترګو ګوري. په همدې معنی باندې وروستنی ټکی هم دلالت کوي چې: ﴿فِيهِ ءَايَاتٌ بَيِّنَاتٌ مَّقَامُ اِبْرٰهِيْمَ﴾.

مقام ابراهیم د کوم ځای نوم دی؟

۷- مونږ د [البقرة: ۱۲۵] ایت لاندې د مقام ابراهیم ﷺ په باره کنبې ښه ګټور معلومات لیکلي دي چې کوم ځای ترې مطلب دی او مختار قول کوم یو دی، دلته ورباندې فقط همدا لاندې یو سوال جواب اضافه کوو.

سوال جواب

۸- که څوک وایې چې: د ایت شریف په دې ټکړه ﴿فِيهِ ءَايَاتٌ بَيِّنَاتٌ مَّقَامُ اِبْرٰهِيْمَ﴾ کنبې د ﴿مَّقَامُ﴾ کلمه د ﴿بَيِّنَاتٌ﴾ څخه بدل واقع شوې ده او حال دا دی چې هغه جمعه ده او دا مفرد دی، دواړه سره مطابقت نه لري؟

مونڊ وایو چې: دغه سوال ته مفسرینو کرامو لاندې جوابونه کړي دي:

الف: ځینې مفسرین وایي چې ﴿مَقَامُ إِبْرَاهِيمَ﴾ د ﴿يَتَنَت﴾ څخه بدل نه دی چې اعتراض وارد شي، بلکې مبتداء ده او خبر یې محذوف دی چې تقدیر یې داسې کېږي: «مِنْهَا مَقَامُ إِبْرَاهِيمَ»^(۱) یعنې: د بیناتو د جملې څخه یو «يَتَنَت» د ابراهیم ؑ مقام دی.

ب: ځینې نور وایي چې ﴿مَقَامُ إِبْرَاهِيمَ﴾ د ﴿يَتَنَت﴾ دپاره عطف بیان دی، مگر لکه څنګه چې ابراهیم ؑ یوازې یو امت ګڼلې شوی دی چې الله ﷻ فرمایي: ﴿إِنَّ إِبْرَاهِيمَ كَانَ أُمَّةً قَانِتًا لِلَّهِ﴾ [التحل: ۱۲۰] یعنې: بې شکه ابراهیم ؑ خاص د الله ﷻ دپاره یو قانت امت وه؛ همدارنګه د ده ؑ همدغه یوه نښه هم په منزله د متعددو نښو ګڼله شوې ده، نو «مقام ابراهیم» جمععه شو. او یا د دې کبله معنا جمععه ګڼل کېږي چې همدا یوه معجزه په ډېرو خوارکو باندې مشتمله ده. مثلاً په کلکه تیرې کښې د قدم ننوتل یو خارق العاده کار دی، یوازې د قدم ځای نرمېدل بل دی، بیا بېرته کلکېدل بل دی او بالاخره د ابراهیم ؑ د وخت څخه تر نن ورځې پاتې کېدل یې بل دی. نو په دې تقدیر «مقام ابراهیم» هم جمععه شو او مطابقت یې راغی^(۲).

ج: ځینې مفسرین کرام وایي چې دغه جمله ﴿وَمَنْ دَخَلَهُ كَانَ آمِنًا﴾ د معنی په اعتبار سره په ﴿مَقَامُ إِبْرَاهِيمَ﴾ باندې عطف ده. نو د معنی حاصل یې داسې کېږي چې «يَتَنَت» دوه شيان دي چې یو مقام ابراهیم ؑ دی او بل هغه امن دی چې همدلته برقرار دی. او په دوه وو باندې کله-کله د جمعې اطلاق کېږي چې د یوڅخه ورپورته عدد ترې مراد شي^(۳).

د: ځینې وایي چې دوه يَتَنَت همدغه شوه چې یو مقام ابراهیم دی او بل امن دی، اما درېم یې د تعمیم دپاره نه دی ذکر کړی ترڅو یې څوک په دې درېوو کښې منحصر ونه ګڼي^(۴)، لکه چې ځینو مفسرینو کرامو د نورو بیناتو نومونه هم اخستي دي^(۵)، خو مونږ د اوږدوالي د کبله رانقل نه کړه. ه: که بالفرض د حج فرضیت په دې معنی د معجزاتو څخه وګڼل شي چې د ابراهیم ؑ حج ته د رابللو اواز د هر چا غوږ ته رسېدلی وه لکه چې الله ﷻ فرمایي: ﴿وَأَذِّنْ فِي النَّاسِ بِالْحَجِّ﴾ [الحج: ۲۷] یعنې: او په خلکو کښې د حج کولو اعلان وکړه؛ نو جمععه په نفس ایات کښې پوره کېږي او هیڅ جواب ته حاجت نه پاتې کېږي.

مګر مونږ ته د ټولو جوابونو څخه اولنې جواب ښه ښکاري چې يَتَنَت ډېر دي خو ﴿مَقَامُ إِبْرَاهِيمَ﴾ د مثال په توګه ذکر شوی دی ترڅو د اهل الکتابو دا دعوه رد کړي چې بیت المقدس د کعبې څخه بهتر دی او د رد وجه یې دا ده چې که بیت المقدس بهتر وی نو مقام ابراهیم ؑ به هم په شام کښې د بیت المقدس ترڅنګ واقع وی، نه په مکه کښې.

(۱) زاد الميرج ۲ ص ۸

(۲) تفسیر الکشاف ج ۱ ص ۲۸۷

(۳) التفسیر الكبير ج ۸ ص ۱۶۰

(۴) تفسیر ابي السعود ج ۲ ص ۶۱

(۵) روح المعاني ج ۴ ص ۵

کعبه شریفه د امن خای دی

۹- که څه هم د ﴿مَنْ دَخَلَهُ كَانَ آمِنًا﴾ څخه ظاهراً داسې معلومېږي چې د امن خای به یوازې د کعبې شریفې داخل وي او بس، مگر نور ایتونه واضحه کوي چې د امن خای ټول حرم شریف دی لکه چې الله ﷻ فرمایي: ﴿أَوَلَمْ يَرَوْا أَنَّا جَعَلْنَا حَرَمًا آمِنًا وَيُتَخَطَّفُ النَّاسُ مِنْ حَوْلِهِمْ﴾ [العنکبوت: ۶۷] یعنی: ایا دوی نه گوري چې حرم شریف مو ورته د امن خای جوړ کړی دی او د دوی څخه چارچاپېره خلک تېستول کېږي. خو څرنگه چې حرم شریف د کعبې شریفې په خاطر حرم گرځېدلی دی نو ځکه یې دلته یوازې کعبې ته نسبت وشو او بس.

د امن ډولونه

۱۰- که څه هم مونږ د [البقرة: ۱۲۶] ایت لاندې د امن ډولونه ښودلي دي چې یو تکویني دی او بل تشریعي، او همدارنگه مو څه نور معلومات هم لیکلي دي چې د مراجعه کولو ارزښت پکښې شته دی؛ خو دلته په هغو باندې دومره وراضافه کوو چې کعبې شریفې لږه درېم ډول امن هم حاصل دی چې زیارت کوونکو ته د دوزخ څخه امن ورکوي، نبی کریم ﷺ فرمایلي دي چې: «مَنْ مَاتَ فِي أَحَدِ الْحَرَمَيْنِ بَعَثَ مِنَ الْأَمِينِينَ يَوْمَ الْقِيَامَةِ»^(۱)، یعنی: هر څوک چې د دوه حرمونو څخه (چې یو د کعبې حرم دی او بل د مدینې حرم دی) په یوه کښې مړ شي د قیامت په ورځ به د قبر څخه په داسې حال کښې راپورته شي چې د امن خاوندانو د ډلې څخه به شمېرلی شوی وي.

یوه مسئله

۱۱- هغه څوک چې د حرم شریف څخه دباندې جنایت وکړي او بیا حرم ته ور داخل شي نو د هغه حکم دا دی چې باید په داخل کښې ورته جزا ورنه کړی شي ځکه چې د امن خای ته ننوتلی دی، او که په داخل کښې یې جنایت وکړ نو هغه ته باید په داخل کښې جزا ورکړی شي. همدا د ابو حنیفه رحمه الله مذهب دی او د عبد الله بن عباس رضی الله عنهما (رئيس المفسرين) څخه هم روایت شوی دی چې: «مَنْ أَصَابَ حَدًّا أَقِيمَ عَلَيْهِ فِيهِ، وَإِنْ أَصَابَ فِي الْحِلِّ وَلَجَا إِلَى الْحَرَمِ لَمْ يَكُنْ لَمْ يَبَإِغِ حَتَّى يَخْرُجَ مِنَ الْحَرَمِ لِقَامُ عَلَيْهِ الْحَدُّ»^(۲)، یعنی: هغه څوک چې د داسې یوې گناه مرتکب شي چې په هغې باندې حد لازميږي نو په داخل د حرم کښې دې ورباندې حد جاري کړی شي، او که د حرم څخه دباندې د حل په ځمکه کښې د جنایت مرتکب شو او بیا یې حرم شریف ته پناه وپورته کړه نو دې د هغه سره خبره وکړی شي او نه دې ورسره راکړه ورکړه وکړی شي ترڅو چې د حرم شریف څخه خارج شي او حد ورباندې جاري کړی شي.

(۱) شعب الإيمان للبيهقي ج ۳ ص ۴۹۰

(۲) تفسير القرطبي ج ۴ ص ۱۴۱

سوال جواب

۱۲۔ کہ څوک وایي چې: تګوښي امن خو دا معنی چې بلا اختیاره د هر چا په زړه کښې الله ﷻ د کعبې شریفې احترام وراچولی دی او هیڅوک چا ته ضرر نه رسوي لکه چې همدا حالت په عمومي توګه د جهالت په زمانه کښې هم موجود وه او اوس هم شته؛ خو اعتراض دا دی چې ایا دا تګوښي احترام د غلو په زړونو کښې نشته؟ چې اوس هم په داخل د حرم کښې د خلکو جیبونه وهي همدارنګه حجاج بن یوسف په حرم شریف کښې ډېر غټ جنايات وکړه، ایا د هغه په زړه کښې تګوښي احترام نه وه اچولی شوی؟ او داسې نور.

مونږ وایو چې: د تګوښي احترام معنی دا نه ده چې د هغه څخه مخالفت د سړي په وسه کښې نه وي، بلکې معنی یې دا ده چې د هر چا په زړه کښې یې یوه اندازه احترام شته او عقیده ورباندې لري خو د دې سره سره د خپلې عقیدې څخه عملي مخالفت کوي نو ذکر شوي مثالونه د همدې قبیلې څخه دي، بلکې دغه ډول خلک په مسلمانانو کښې شته او په اوسنۍ زمانه کښې خو زښت ډېر دي چې عقیدې ورباندې حاکمیت نه لري او عملي مخالفت ورڅخه کوي او د جنایتو مرتکب کېږي.

د حج فرضیت

۱۳۔ د جمهورو علماوو په نزد په همدې ایت باندې حج کول فرض شوي دي مګر ځینې علماء کرام وایي چې په ﴿وَأَتِمُّوا الْحَجَّ وَالْعُمْرَةَ﴾ [البقرة: ۱۹۶] ایت باندې فرض شوی دی. په هر تقدیر په عمر کښې حج کول یو ځل فرض دي لکه چې په لاندې حدیث کښې ښه واضحه شوې ده:

د عبد الله عباس رضی الله عنهما څخه روایت دی چې نبی کریم ﷺ په خطابه کښې وویل چې: ای خلکو! الله ﷻ په تاسو باندې حج فرض کړی دی نو حج وکړئ. یو سړی چې الاقرع بن حابس نومېده ورجګ شو د ویې ویلې چې ای د الله ﷻ رسوله! ایا هر کال راباندې حج فرض دی؟ نو نبی کریم ﷺ وفرمایل چې که زه ووايم چې هو نو په هر کال کښې به درباندې واجب شي او چې واجب شي نو بیا به یې نه وکړئ او نه به مو ورته وسه وشي «الْحَجُّ مَرَّةً فَفَنَزَادَ فَهُوَ لَطْوَعٌ»^(۱) یعنی: حج کول یو ځل دي نو څوک چې په یو ځل باندې زیادت وکړي هغه نفل دی.

یادونه

۱۴۔ که څه هم حج کول په مسلمانانو باندې فرض دي خو د دې سره سره «عَلَى الْمُؤْمِنِينَ» ونه ویل شو بلکې ﴿عَلَى النَّاسِ﴾ وویل شو؛ شاید چې حکمت به پکښې دا وي ترڅو د حج کولو اوږدې سابقې ته اشاره وکړي شي چې لکه څنګه چې نن په مسلمانانو باندې حج کول فرض دي همدانګه د تاریخ په اوږدو کښې په ټولو خلکو باندې په خپل وخت کښې د حج کولو شریعت موجود وه.

ځینې علما، وایي چې داسې پیغمبر ﷺ نه دی تېر شوی چې هغه حج نه وي کړی تردې چې آدم ﷺ د هند د ځمکې څخه په پښو باندې څلوېښت حجونه کړي دي او همدارنگه نبي کریم ﷺ هم د هجرت څخه مخکې حجونه کړي دي خو شمېر یې معلوم نه دی او د هجرت څخه وروسته یې یو حج کړی دی.^(۱)

نو اې اهل الکتابو! که تاسو رښتیا په ابراهیمي ملت باندې یاست نو د هغه سنت ولې نه اداء کوئ او حج کول ولې فرض نه بولي؟ د دوی همداسې عقیده وه چې حج ورته مشروع نه ښکاره کېده.^(۲) یعنې که زموږ د شریعت مطابق حج نه کوئ نو د خپل شریعت مطابق خو یې وکړئ کله چې ستاسو په دین کېنې بالکل د کعبې شریفې حج کول نشته نو معلومه شوه چې تاسو خپل دین تحریف کړی دی او د هغه اصلي بڼه مو بدله کړې ده.

استطاعت څه ته وایي؟

۱۵- «اَسْتَطَاعَ» کلمه د «اَسْتَطَاعَ» څخه اخستله شوې ده، «اَسْتَطَاعَ» د ابو حنیفه رحمه الله په نزد د هغه قدرت (وسې) څخه عبارت دی چې هم سړی په بدن باندې جوړ وي او هم مالي توان ولري چې د لارې د مصارفو د بوجه ووتلی شي^(۳)، او د ده د بېرته راتګه پورې یې د کور کھول څرخه هم موجوده وي. او دا ځکه چې د حج په اداء کولو کېنې مطلقه قدرت معتبر نه دی بلکې هغه قدرت او وسه د اعتبار وړ ده چې د هغې په درلودلو سره سړی په اسانۍ سره حج کولی شي.

سوال جواب

۱۶- که څوک وایي چې: د عبد الله بن عمر رضی الله عنهما څخه روایت دی چې یوه ورځې د نبي کریم ﷺ څخه یوه سړي پوښتنه وکړه چې: «مَا السَّبِيلُ يَا رَسُولَ اللَّهِ» یعنې: د لارې توان د څه شي څخه عبارت دی ای: الله ﷻ پیغمبره؟ نبي کریم ﷺ جواب ورکړ چې: «الزَّادُ وَالرَّاحِلَةُ»^(۴) دا د توبنې او سورلۍ څخه عبارت دی. نو پوښتنه داده چې تاسو خو پکېنې بدني توان هم شامل کړ؟ مونږ وایو چې: بدني توان خو په هر عبادت کېنې به ځنې اندازې ضرور دی چې هغه ورته ضرورت لري نو نبي کریم ﷺ په جواب کېنې ذکر نه کړ ځکه چې واضحه وه. د همدې کبله مونږ وایو څوک چې د مکې معظمې په شاوخوا کېنې نژدې استوګنه لري چې سورلۍ ته یې حاجت نه وي، هغه ته په استطاعت کېنې سورلۍ هم نه شاملېږي.

مسئله

۱۷- که بالفرض یو بې وسې سړی په حج باندې قدرت ومومي او کعبې شریفې ته ورسېږي نو هملته ورباندې حج کول فرض ګرځي او چې حج وکړي فرض یې اداء شو، که بیا وسه ومومي هم

(۱) روح المعاني ج ۴ ص ۱۴

(۲) تفسیر المظهر ج ۲ ص ۱۰۰

(۳) روح المعاني ج ۴ ص ۷

(۴) جامع الترمذي ج ۲ ص ۱۲۹

بل ځل ورباندې حج نه فرض کېږي. نو دغه عدم استطاعت د فرضیت مانع نه دی بلکې په دې صورت کېنې عدم استطاعت په استطاعت بدلېږي. د نوموړي بې وسې سړي مثالونه ولولئ:

الف: چې یو سړی د کوم بعید وطن څخه مکې معظمې ته د بندي په حیث بوتللی شي او هلته څرگنده شي چې بې گناه دی او خوشې کړی شي.

ب: چې د اسلامي حکومت له پلوه یو سړی مکې معظمې ته د کومې رسمي وظیفې د سرته رسولو په موخه واستولی شي، البته د حکومت په څرخه چې خپله وسه یې نه وي.

یوه پوښتنه او د هغې جواب

۱۸- که څوک وایي چې: ایا په هغو ټولو خلکو باندې حج کول فرض ګرځي چې د حج د موسم څخه وړاندې هلته ورسېږي چې باید هلته ټال شي ترڅو حج وکړي؟

مورنې وایو چې: په دې مقام کېنې چې د استطاعت هغو تفصیلو ته ګورو کوم چې مفسرینو کرامو لیکلي دي دا حتم راته جوتېږي چې که د ذکر و شوو خلکو هلته د حج د موسم پورې د ټالېدلو وسه او توان وه په اصطلاح چې اقامه (اجازه نامه) یې درلوده نو حج ورباندې فرض دی؛ باید چې هملته پاتې شي ترڅو حج وکړي، او که نه نو بیا ورباندې حج نه فرضېږي.

الله ﷻ دې وکړي چې ټول مسلمانان سره متحد شي او واحد حکومت جوړ کړي چې ټول وطنونه د یو اسلامستان په نامه یاد شي او دغه قیود چې نن ورځ په تګ راتګ باندې لګېدلي دي ټول پورته شي چې نه پاسپورت ته حاجت وي او نه اقامې ته.

ایا د حج نه کول کفر دی؟

۱۹- الله ﷻ په دې مقام کېنې د حج نه کول په ﴿وَمَنْ كَفَرَ﴾ سره تعبیر کړ، نو د معنی حاصل یې داسې راوځي چې هغه څوک چې کافر شي (حج ونه کړي) نو الله ﷻ یې څه پروا نه لري. نو دلته پوښتنه پیدا کېږي چې ایا د حج نه کول کفر دی؟

مفسرینو کرامو ورته په لاندې تفصیل سره جوابونه کړي دي:

الف: د ﴿وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ﴾ تکرر مستقلة جمله ده او د ﴿وَمَنْ كَفَرَ﴾ تکرر د ﴿مَنْ لَمْ يَحْجْ﴾ په معنی نه ده لکه چې په اعتراض کېنې معنی شوی دی^(۱).

ب: د حج د نه کولو گناه څخه، چې ډېره لویه گناه ده، د مبالغې په توګه په کفر سره تعبیر شوی لکه چې په ځینو ځایونو کېنې د لمانځه نه کول په کفر سره تعبیر شوی^(۲)، یعنې نژدې ده چې سړی ورباندې کافر شي. دا ډول مبالغې په قرآن کریم کېنې شته لکه چې فرمایي ﴿وَبَلَّغْتَ الْفُلُوبُ الْحَنَاجِرَ﴾ [الأحزاب: ۱۰] د خندق په غزا کېنې د غازیانو زړونه ستونو ته ورسېده، یعنې نژدې ده چې ستونو ته ورسېږي.

(۱) التفسیر الکبیر ج ۸ ص ۱۶۴

(۲) أضواء البیان ج ۱ ص ۳۴۸

په همدې مضمون باندې د نبی کریم ﷺ هغه حدیث هم دلالت کوي چې فرمایلي یې دي: «مَنْ مَلَكَ زَاوًا وَزَاجِلَةً ثُبُلَهُ إِلَى بَيْتِ اللَّهِ وَلَمْ يَحُجْ فَلَا عَلَيْهِ أَنْ يَمُوتَ يَهُودِيًّا أَوْ نَصْرَانِيًّا»^(۱)، یعني: څوک چې د داسې توبې او سورلۍ ملکیت ولري چې بیت الله ته یې رسوي او حج ونه کړي نو په دغه کس باندې څه فرق نشته چې د یهودیت په حال مې شي یا د نصرانیت په حال مې شي.

او یا دا معنی چې حج کول د هغه خپله گټه ده الله ﷻ هغه ته څه اړتیا نه لري، که بالفرض د یهودیت په حال او یا د نصرانیت په حال مې شي هم څه پروا یې نه لري.

ج: ذکر شوی وعید د کافرو په هکله دی چې بالکل د حج فرضیت عقیده ونه کړي^(۲)، د ایتونو سیاق او سباق دواړه په همدې معنی دلالت کوي چې وړاندې او بهرته ایتونه ټول د کافرانو حالت بیانوي، نو معلومه شوه چې دغه وعید هم په همدوی پورې خاص دی.

برسېره په دې ځینو مفسرینو کرامو لیکلي دي چې کله ذکر شوي د حج حکم نازل شو نو نبی کریم ﷺ د مختلفو ادیانو پیروان راغونډ کړه لکه: مشرکان، یهودیان، نصارا، صابیان، مجوس او مسلمانان، او ذکر شوی حکم یې ورته ابلاغ کړ. نورو ټولو ډلو تېلو ترې انکار وکړ یوازې مسلمانان ورته په لېک وپلو سره تیار شوه؛ نو دغه ایت شریف نازل شو چې: ﴿وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ﴾^(۳).

د ټولو جوابونو حاصل دا دی چې څوک د حج په فرضیت باندې عقیده ولري او سره د توانه یې اداء نه کړي هغه ورباندې کافر بالله نه ګرځي خو ګناهګار دی، ښه غټ ګناهګار.

﴿يَا أَيُّهَا الَّذِينَ ءَامَنُوا إِن تَطِيعُوا فَرِيقًا مِنَ الَّذِينَ أُوتُوا الْكِتَابَ يَرُدُّوكُمْ بَعْدَ إِيمَانِكُمْ كُفْرِينَ﴾^(۴) وَكَيْفَ تَكْفُرُونَ وَأَنْتُمْ تُتْلَىٰ عَلَيْكُمْ ءَايَاتُ اللَّهِ وَفِيكُمْ رَسُولُهُ وَمَنْ يَعْتَصِم بِاللَّهِ فَقَدْ هُدِيَ إِلَىٰ صِرَاطٍ مُسْتَقِيمٍ ﴿٥﴾ يَا أَيُّهَا الَّذِينَ ءَامَنُوا اتَّقُوا اللَّهَ حَقَّ تُقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ ﴿٦﴾ وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَىٰ شَفَا حُفْرَةٍ مِنَ النَّارِ فَأَنْقَذَكُم مِّنْهَا كَذَٰلِكَ يُبَيِّنُ اللَّهُ لَكُمْ ءَايَاتِهِ لَعَلَّكُمْ تَهْتَدُونَ ﴿٧﴾

[۱۰۰] ای هغو کسانو چې ایمان یې راوړی دی! که تاسو د هغو خلکو د یوې ډلې اطاعت وکړئ چې هغوی ته کتاب ورکړی شوی نو هغوی به تاسو د ایمان څخه وروسته بهرته د کفر حالت ته تاو کړي.

(۱) جامع الترمذي ج ۱ ص ۱۶۷

(۲) تفسیر القرطبي ج ۴ ص ۱۵۳

(۳) روح المعاني ج ۴ ص ۱۳

[۱۰۱] او تاسو څنگه کافر کېږئ په داسې حال کې چې تاسو په همدا تاسو باندې د الله ﷻ ایتونه لوستل کېږئ او په همدا تاسو کېږي د الله ﷻ لېږل شوی پیغمبر موجود دی؟
او هر څوک چې (د) الله ﷻ (په دین) باندې منگولې بنځې کړي نو بهي شکه سمې لارې ته بهي هدایت وکړی شو.

[۱۰۲] ای هغو کسانو چې ایمان بهي راوړی دی! د الله ﷻ څخه په حق ډار سره وډار شئ او مه مړه کېږئ مگر په داسې حال کې چې مسلمانان یاست (تقوی تر مرگه پورې ادامه ورکړئ).
[۱۰۳] او ټول د الله ﷻ پری (قرآن کریم) کلک ونیسئ او جدا جدا مه کېږئ. او د الله ﷻ هغه نعمت درپه زړه کړئ چې (یو تر بله) د بنیمان وئ نو الله ﷻ ستاسو په زړونو کې محبت واچاوه، نو د الله ﷻ په نعمت (فضل) سره وروڼه وگرځېدئ.
او هم تاسو د کندی په غاړه باندې ولاړ وئ (چې هغه) د اور څخه عبارت ده خو د هغې څخه الله ﷻ نجات درکړ. همدارنگه ستاسو دپاره الله ﷻ د خپل قدرت دلایل بیانوي، ترڅو تاسو په سمه لار باندې لاړ شئ.

ارتباطونه

۱- په وړاندېنيو ایتونو کېږي د اهل الکتابو هغه اشتباهګانې جوابې شوې وې چې دوی ورباندې مسلمانان بهي لارې کول او دعوت شوي وه چې د دغه کار څخه لاس واخلي؛ مه پخپله گمراهي غوره کوئ او مه نور خلک گمراه کوئ.
په دې ایتونو کېږي مسلمانانو ته توصیه شوې ده چې هغوی خو د خپلې کړنلارې څخه لاس نه اخلي او د قیامت د ورځې پورې په همدې کار کېږي اخته دي نو تاسو پام وکړئ، د هغوی خبره مه منئ او اطاعت بهي مه کوئ، ځکه چې هغوی ستاسو څخه یوازې د عملي اطاعت په غوښتنه اکتفاء نه کوي بلکې هغوی ستاسو ارتداد ته سترګې په لار دي.
۲- هلته د اهل الکتابو دسیسې بیانې شوې وې او دلته د هغو دسائسو یو عملي مثال ښودلی شوی دی چې څنگه بهي په لږ وخت کېږي ستاسو اتفاق خراب کړ او په جنگ بهي سره واچولی، لکه چې شان نزول ورباندې دلالت کوي.

شان نزول

ځینو مفسرینو کرامو مفصله قیصه لیکلې ده^(۱) چې په مدینه منوره کېږي د مشرکانو دوه قومونه اوسېدل چې یوه ته بهي اوس ویلې او بل د خزرچ په نامه یادېده، دوی دواړه په اصل کې سره وروڼه وه او د هر ورور څخه یو-یو قوم جوړ شوی وه.
دغه دواړه قومونه په خپلو منځو کې بهي اتفاق وه او یو سلو شل (۱۲۰) کلنه پخوانۍ دښمني بهي درلوده، په دغې اوږده دښمني کېږي به کله یو قوم غالب شو او کله بل قوم. دغې اوږدې جګړې

(۱) الدر المنثور ج ۲ ص ۲۷۸: تفسیر البغوي ج ۱ ص ۲۳۴

دوی ډېر کمزوري کړي وه او د مدينې منورې نورو اوسېدونکو (اهل الکتابو) ته يې سخت محتاج کړي وه، خو کله چې الله ﷻ فضل وکړ او مدينه منوره د نبی کریم ﷺ د هجرت ځای جوړه شوه نو دوی همدا اوږده دښمني ختمه کړه او ټول په اتفاق سره د نبی کریم ﷺ په څنگ کښې ودرېده او مسلمانان شوه.

دغه اتفاق يهودانو ته ډېر زور ورکړ او ورباندې خپه شوه چې د يو طرفه هغوی د اهل الکتابو د احتياج څخه خلاص شوه او د دوی بادارۍ خاتمه وموندله او د بله پلوه ورباندې اسلام پياوړی شو او مخ په وړاندې روان وه.

د همدې کبله دوی ټول ډېر غمژن وه خو په دوی کښې يو غټ مشر (شماس بن قيس) چې غټ حاسد او غټ چلباز وه، يوه ورځې د نوموړو دواړو قومونو په يوه مشترکه ټولنه باندې تېرېده نو ويې لیده چې په اتفاق سره د ډېرو خوږو وروڼو په شان سره راټول شوي دي او يو تريله سره خبرې اترې کوي او د پخوانۍ دښمنۍ هيڅ نښې او اثار هلته نه لیده کېږي.

نو يوه نفر ته يې وظيفه ورکړه چې د صحابه وو کرامو ﷺ ذکر شوي ټولنې ته ورشه او اتفاق يې خراب کړه. هغه ورغی او د پخوانيو جنگونو اشعار يې ولوستل، خصوصاً د بُعثات نومې جنگ شعرونه يې په لوړ اواز سره بيان کړه چې په دې جنگ کښې اوسيان په خزر جيانو باندې برلاسي شوي وه. د همدې اشعارو په اورېدلو سره په صحابه وو کرامو ﷺ کښې د تربگنۍ ولوله راوپارېده او د دواړو قبيلو سړيو هر يوه وسلې ته لاس کړ او د جنگ دپاره يې صفونه تيار کړه.

په عين وخت کښې نبی کریم ﷺ خبر شو او د دواړو صفونو په منځکښې ودرېده او دواړو جانبو ته يې نصيحت پيل کړ چې په نتيجه کښې ټولو وسله په ځمکه کېښوده او يو بل ته ورغاري واته، په خپلو کړو باندې پښېمانه شوه او بالاخره دسيسه شنډه شوه او ذکر شوي ايتونه نازل شوه چې خلاصه يې لاندې لوستلی شئ:

د مطلب خلاصه

۱- يعنې: اى مؤمنانوا! (چې د اهل الکتابو په دسيسه باندې وغولېدئ او د هغوی د شیطانت د کبله مو جنگ ته ځانونه چمتو کړي دي او غواړئ چې د هغوی نقشه عملي کړئ) که تاسو د دوی د يوې ډلې خبره ومنئ، پاتې خولا دا چې د ټولو خبره قبوله کړئ، نو تاسو به بېرته کفر ته تاو کړي. او دا ځکه چې دوی يوازې په دې اکتفاء نه کوي چې ستاسو دوستي په دښمنۍ بدله کړي بلکې هغوی غواړي چې تاسو کفار - جوړ کړي، نو که تاسو د همغوى خبرې منئ آخر به کافران شئ.

عجيبه ده تاسو څنگه کافر کېږئ چې په تاسو باندې هره ورځ د الله ﷻ ايتونه لوستل کېږي، دا خولا پرېږدئ چې يو يې په بل باندې لولئ: جبرائيل امين ﷺ يې هم تلاه په تازه د اسمانه راوړي او قرائت کوي. ايا تاسو ته قرآن کریم د هغوی دسيسې نه دي افشا کړي؟ د هغوی حسد يې درته نه دی بيان کړی؟ ايا تاسو دغه نصائح دومره ژر هېر کړه؟!

برسېره په دې ایا په تاسو کېنې د الله ﷻ پیغمبر موجود نه دی؟ ایا تاسو د هغه خوارق په سترگه نه گورئ؟ ایا تاسو نه شو کولی چې پیغمبر ته مو مراجعه کړې وی او د تازه پېښې شوې لاندې په هکله مو ترې د حل لاره غوښتې وی؟

۲- ښه نو چې نبی کریم وفات شي او وحې قطعې شي هلته به تاسو څه کوئ؟ هلته به د اسلام څخه لاس اخلئ او کفر ته به بېرته ورتاوېږئ؟! نبی کریم ﷺ خو د الله ﷻ لېږلی شوی بنده دی چې خپل رسالت یې پوره کړ، بیا به ضرور وفات کېږي، هغه به ترڅو پورې تاسو ته ژوندی وي چې په هر وخت کېنې به ستاسو دښمنانه شخړې حل کوي او تاسو به اصلاح کوي. نن دی او که سبا نبی کریم ﷺ به وفات شي او وحې به قطعې شي خو تاسو به په جهالت او گمراهۍ کېنې خوشې نه کړې بلکه په تاسو کېنې به د الله ﷻ کتاب او خپل احادیث پرېږدي، ترڅو چې تاسو په همدغو دواړو باندې منگولې ښخې کړې وي نو هیڅکله به د سمې لارې څخه وانه وړئ او گمراه به نه شئ.

۳- ای مومنانو! سمه لاره دا ده چې د الله ﷻ څخه په حقیقي معناوو کېنې وډار شئ او دا کار خو ستاسو د لاسه پوره دی ځکه چې ستاسو څخه د شریعت په چوکاټ کېنې تقوی غوښتله کېږي، لکه څنگه چې لږ وړاندې په تاسو باندې حج کول فرض کړی شوه خو په هغه چا باندې چې کعبې شریفې ته د وررسېدلو توان لري.

همدارنگه هر یو شرعي حکم د خپل توان په اندازه عملي کړئ، همدومره عمل کفایت کوي چې ستاسو د دنیا او آخرت کارونه ورباندې برابر شي او د دښمنانو دسیسې شنلې شي، همدغې بشري تقوی ته د مرگ د ورځې پورې ادامه ورکړئ، نبی کریم ﷺ وفات شوی وي او که ژوندی وي، وحې قطعې شوې وي او که جارې وي.

۴- د شریعت ټول احکام عملي کړئ خو په اتفاق او اتحاد باندې زیاته پاملرنه وکړئ چې ستاسو دښمنان همدې ته ډېر زیات متوجه دي چې تاسو بې اتفاقه کړي او د بې اتفاقی څخه مو د خپلو خانو دپاره ګټه پورته کړي.

نو په قرآن کریم باندې ټول منگولې ولگوئ، تفرق او تشتت مه کوئ، لکه چې د نن څخه پخوا متفرق او ټوټه-ټوټه وئ او یو د بل وینو ته تېرې ناست وئ، د الله ﷻ لوی نعمت درپه زړه کړئ چې ټول سره دښمنان وئ او ستاسو په زړونو کېنې یې مینه او محبت واچاوه او د الله ﷻ په فضل سره ټول سره وروڼه جوړ شوی؛ ایا تاسو غواړئ چې د اتفاق نعمت ته شا کړئ، د دې ناشکري وکړئ او بېرته یو د بل وینو ته کېښئ؟

۵- او هغه نعمت هم درپه زړه کړئ چې د دوزخ په غاړه باندې ولاړ وئ، کافر وئ، ستاسو او د دوزخ په منځ کېنې فقط ژوند حائل وه او بس. خو الله ﷻ درته د هغه څخه نجات درکړ او په ایمان یې مشرف کړئ.

۶- ای مومنانو! اوس پوه شئ چې الله ﷻ تاسو ته خپل احکام او دلایل په څومره ښه طریقه سره بیانوي ترڅو تاسو ورباندې ښه پوه شئ او په زړه کېنې مو ځای ونیسي، که الله ﷻ ذکره شوې والعه

واقعہ نہ وی پېښه کړې نو تاسو به د اهل الكتابو د دېمنۍ عملي صورت نه وی لیدلی او هم به د راتلونکو مسلمانانو دپاره د هغوی د دېمنۍ عملي خبره نه وی ښودله شوې، د قرآن کریم ایتونه به پکښې نه وی نازل شوي؛ چې د قیامت د ورځې پورې د ټولو مسلمانانو دپاره نه هېرېدونکي درس دی حتی چې په لمونځونو کې یې هم تلاوت کوي.

توضیحات

۱- د "ثقة" کلمه د همدې سورت د اته وېشتم [۲۸] ایت لاندې ښه تحلیل شوې ده چې د خوف او ډار په معنی سره ده. دلته دومره اضافه کوو چې ځینې مفسرین کرام وایي چې دا ایت منسوخ دی^(۱)، ځکه کومه تقوی چې د الله ﷻ سره مناسبه ده هغه هیڅوک نه شي کولی د همدې کبله چې دا ایت نازل شو نو مسلمانان ډېر ورخطا شوه او عرض یې وکړ چې یا رسول الله هغه ډول تقوی خو زمونږ د وسې نه کېږي کومه چې د الله ﷻ سره مناسبه او لایقه وي. نو الله ﷻ وفرمایل چې: ﴿فَاتَّقُوا اللَّهَ مَا اسْتَطَعْتُمْ﴾ [التغابن: ۱۶] یعنی: نو د الله ﷻ څخه په هغې اندازه سره وډار شئ چې ستاسو وسه او توان وي.

مگر مونږ ته داسې ښکاري چې دا ایت منسوخ نه دی، دا ځکه چې د الله ﷻ د ټولو احکامو سره وسه او توان مراد دی چې د ځینو سره ذکر کېږي، لکه چې د حج د فرضیت سره ذکر شوی دی، او د ځینو سره نه ذکر کېږي او په عمومي ذکر اکتفاء کېږي چې الله ﷻ فرمایي: ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [البقرة: ۲۸۶] یعنی: الله ﷻ هیڅوک نه مکلف کوي مگر د هغه د وسې په اندازه. په دې مقام کې چې دا جمله چې ﴿وَلَا تَمُوتُنَّ إِلَّا وَأَنْتُمْ مُسْلِمُونَ﴾ د وسې او توان څخه نمایندګي کوي ځکه چې د دې جملې مطلب دا دی چې تقوی ته د مرګي د ګرې پورې ادامه ورکړئ، او ښکاره ده چې هغه کار ته سړی ادامه ورکولی شي چې هغه یې د وسې او توان څخه وتلی نه وي. پاتې شوه دا خبره چې صحابه کرام ښه ولې دومره ډېر وارخطا شوه، سره د دې چې د تقوی حکم هم یو شرعي حکم دی او وسه پکښې مراده ده؟ د دې جواب دا دی چې هر شرعي حکم په توان او وسه باندې مقیدول لږ څه تفکر ته اړتیا لري، نو څه لرې نه ده چې ځینو صحابه وو کرامو ښه د تفکر څخه وړاندې محض د حکم په اول اورېدلو سره ذکره شوې پوښتنه کړې وي.

اعتصام او حبل الله

۲- د "يَتَّقِيْمُ"، اَعْتَصِمُوا" دواړه کلمې د "اِعْتَصَمَ" څخه اشتقاق شوې دي چې مجرد یې "عَصَمَ" دی. "عَصَمَ" د یو شي ساتلو او هغه پورې نښتلو ته وایي^(۲). د همدې کبله هغه ټولګي ته چې د قافلې

(۱) زاد السیرج ۲ ص ۱۱

(۲) مفردات الراغب ص ۳۴۹

حفاظت او ساتنه کوي "عصمة" وايي چې په پښتو کښې "بدرگه" بلل کېږي او په درې ژبه کښې د "بدرقي" په نامه يادېږي او عربان ترې "برزقه" جوړوي^(۱).

"خبل" اصلا پري ته ويل کېږي لکه چې الله ﷻ فرمايي: ﴿فِي جِيدِهَا خَبْلٌ مِّن مَّسَدٍ﴾ [الله: ۵] يعني: د هغې په غاړه کښې د خرما د پانو څخه جوړ پری وه. مگر په دې مقام کښې ترې هغه شی مطلب دی د کوم په ذریعه چې سړي ته د الله ﷻ رضا رسېږي لکه قرآن کریم. نو د معنی حاصل يې داسې کېږي چې ای مؤمنانوا کله چې تاسو د کافرانو د پلوه د هلاکت او بې اتفاقي په کنده کښې وغورځولی شئ نو د قرآن کریم په پري پورې کلک ونښلی او د همدغې ژورې کندې څخه پورته شئ لکه څنگه چې د څا څخه په پري باندې راپورته کېږي.

نو سړی ویلی شي چې په دې مقام کښې د قرآن کریم څخه د لاندې اشارو دپاره په "خبل الله" سره تعبیر وکړی شو:

الف: بې اتفاقي او بې ديني داسې دي لکه چې سړی په څا کښې وغورځېږي.

ب: په قرآن کریم باندې هغه وخت سړی نجات موندلی شي چې کلک ورپورې ونښلي، لکه چې په څا کښې لوېدلی سړی پري پورې نښلي.

ج: قرآن کریم د خطرانو څخه د نجات يوازېنۍ وسيله ده چې نه پري کېږي، نه زړېږي او نه پکښې شک او شبه شته.

يوه پوښتنه او د هغې جواب:

۳- که څوک وايي چې: الله ﷻ خو د ﴿وَأَعْتَصِمُوا﴾ جمله يو ځل په ﴿جَمِيعًا﴾ سره تاکيده کړه نو په دې کښې څه حکمت دی چې دوهم ځل يې په ﴿وَلَا تَفَرَّقُوا﴾ سره بيا تاکيده کړه؟ مونږ وايو چې: په دې مقام کښې يو تاکيد د بل تاکيد معنی نه ورکوي. تفصيل يې دا دي:

الف: اولنی تاکيد د دې دپاره دی چې ای مسلمانانوا يو تن هم بې اعتصامه پاتې نه شئ او په قرآن کریم باندې ټول راغونډ شئ.

ب: دوهم تاکيد د دې دپاره دی چې په اعتصام کښې هم تفرقه مه کوئ چې دلې تېلې جوړې کړئ او هره يوه ډله د قرآن کریم د ايتونو څخه د ځان په گټه او د بل په ضرر معناوې اخلي چې څوک د "جبل الله" په يوه ځای منگولې ښخوي او څوک په بل ځای، او هره يوه د حقيقت دعوه کوي: بلکې داسې اعتصام ورباندې وکړئ چې د ټولو منگولې سره لاندې باندې وي او جدا جدا نه وي.

ايا د مجتهدينو اختلاف جائز دی؟

۴- که څه هم د شان نزول څخه معلومېږي چې د ﴿وَلَا تَفَرَّقُوا﴾ څخه جنگ او جگړه مراده ده مگر د مفهوم په اعتبار سره مطلق تفرقه او اختلاف حرام دی او بايد چې سړی ترې ځان وساتي.

د همدې کبله دلته دا سوال پیدا کېږي چې د فقهي مشرانو يعنې د مجتهدينو اختلاف څنگه دی؟
جائز دی او که نه؟

مونږ وايو چې: د همدې سوال په اړه مونږ د [البقرة: ۲۱۳] ايت لاندې څه معلومات ليکلي دي چې د جواب دپاره کفايت کوي خو دلته دومره اضافه کوو چې اتفاق او اتحاد يو شرعي حکم دی او په هر شي حکم کېنې د توان او وسې مراعات شته دی لکه چې د همدې ايتونو په اوله توضيح کېنې ورباندې څه رڼا اچوله شوې ده. د فقهاوو کرامو اختلاف د همدې قبيلې څخه دی چې د دوی په وسه کېنې نه ده چې ټول سره متفق شوي وي او اختلاف يې د منځه وړی وي. او دا ځکه چې الله ﷻ د انسانانو دماغونه مختلف پيدا کړي دي، لکه چې نبي کریم ﷺ په يوه اوږد حديث کېنې فرمايلي دي چې: «تَجِدُونَ النَّاسَ مَقَادِنَ»^(۱) خلک به تاسو د معادنو په څېر ومومئ. يعنې خلک داسې معدنونه دي لکه د سرو او سپينو زرو معدنونه چې ډېر زيات تفاوت سره لري، او د ټولو افکار او نور نفسي صفات سره يو رنگ نه شي جوړېدلی.

نو کله به چې مجتهدينو په يوه حادثه کېنې شرعي حکم په صراحت سره په ايت يا حديث کېنې ونه موند او غوښتل به يې چې د يو ديني عالم په صفت د ايت يا حديث څخه شرعي حکم استنباط کړي نو طبعي وه چې اختلاف او تفرقه به واقع کېدله. د همدې کبله د دوی دغه تفرقه د عداوت او کينې باعنه نه جوړېده ځکه چې دوی ټول پوهېده چې يوه هم غير شرعي کار نه دی کړی بلکې هر يوه د شرعي حق څخه استفاده کړې ده او ټول په دې متفق وه چې که ورک شوی حکم په ايت يا حديث کېنې ومونده شي نو ټول به ورته غاړه ږدي او د خپلو استنباطي احکامو څخه به لاس په سر کېږي. د همدې کبله، چې افکار مختلف دي، هيڅ استاذ نه شي کولی چې خپل شاگردان په يوه سويه باندې وروزي چې ټول سره يو برابر وي.

هېر مو نه شي!

۵- نو هېر مو نه شي هغه اختلاف چې غير شرعي او ناجائز وي بايد د منځه لاړ شي او ځای يې بايد په اتفاق ډک کړی شي. اما د جائز اختلاف ورکول او د منځه وړل ضروري نه دي، خو د دې سره سره که اتفاق يې ځای ونيسي بهتر او افضل دی.

﴿وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْعُرْفِ وَيَنْهَوْنَ عَنِ الْمُنْكَرِ وَأُولَٰئِكَ هُمُ الْمُفْلِحُونَ﴾ (۱۱) وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ وَأُولَٰئِكَ لَهُمْ عَذَابٌ عَظِيمٌ (۱۲) يَوْمَ تَبْيَضُّ وُجُوهٌ وَتَسْوَدُّ وُجُوهٌ فَأَمَّا الَّذِينَ اسْوَدَّتْ

وَجُوهُهُمْ أَكْفَرْتُمْ بَعْدَ اِيْمَانِكُمْ فَذُوقُوا الْعَذَابَ بِمَا كُنْتُمْ تَكْفُرُونَ ﴿١٠٤﴾ وَأَمَّا الَّذِينَ اَبْتِغَضْتُ وَجُوهُهُمْ فِى رَحْمَةِ اللّٰهِ هُمْ فِىهَا خَالِدُونَ ﴿١٠٥﴾ يٰۤاَيُّهَا اللّٰهُ تَتْلُوْهَا عَلَیْكَ بِالْحَقِّ وَمَا اللّٰهُ يُرِیْدُ ظُلْمًا لِّلْعٰمِیْنَ ﴿١٠٦﴾ وَلِلّٰهِ مَا فِى السَّمٰوٰتِ وَمَا فِى الْاَرْضِؕ وَاِلٰى اللّٰهِ تُرْجَعُ الْاُمُوْرُ ﴿١٠٧﴾

[۱۰۴] (ای مؤمنانوا) او ستاسو د جملې څخه دې یو داسې ټولګى شتون ولري چې نېکى ته خلک بلې او په (شرعي) معروف کار باندې امر کوي او د (غیر شرعي) نااشنا کار څخه خلک منع کوي او دغه ټولګى همدوى کاميابان دي.

[۱۰۵] (ای مؤمنانوا) او تاسو د هغو خلکو په شان مه جوړهېږئ چې دوى د هغه څخه وروسته چې واضحه دلايل ورته ورغله، دلې-دلې شوه او په جگړو شوه او دغه خلک دوى لره لوى عذاب دی.

[۱۰۶] په هغه ورځ چې څه مخونه تک سپين شي (او خوشاله وي) او څه مخونه (د خپګان د کبله) تک تور شي نو هغه کسان چې مخونه يې تک نور جوړ شي (هغوى ته به وويل شي چې) ايا تاسو د خپل ايمان څخه وروسته کافر شوي وي؟ نو په همدې سبب عذاب وځکي چې تاسو کفر کاوه. [۱۰۷] او هر چې هغه کسان چې مخونه يې تک سپين شي نو (هغوى) د الله ﷻ په رحمت کښې به وي، دوى به په دې (رحمت کښې او جنت) کښې همېشه وي.

[۱۰۸] دغه (چې تېر شوه) د الله ﷻ ايتونه دي چې مونږ يې په تاباندې په حقه لولو. او نه دی الله ﷻ چې په عالمونو باندې د ظلم اراده ولري.

[۱۰۹] او خاص الله ﷻ لره دي هغه څه چې په اسمانونو کښې دي او هغه څه چې په ځمکو کښې دي او خاص الله ﷻ لره ټول کارونه وراړول کېږي.

د مطلب خلاصه

۱- په دې ايتونو کښې د تېرو شوو ايتونو مضمون تعقيب شوى دى. يعنې اى مسلمانانوا د دې دپاره چې تاسو هدايت موندونکي او هدايت کوونکي جوړ شئ حال دا چې اهل الكتاب گمراه او گمراه کوونکي دي نو د هغوى اطاعت مه کوئ او د تفرق او تشتت څخه ځانونه وساتئ. تاسو بهترين امت ياست، خپله بهتري وساتئ او د همدې کار دپاره بايد يوه څارونکې او پام لرونکې ډله ولرئ چې په نېکيو باندې امر کوي او د بدو څخه منع کول کوي. په تاسو کښې همدا کاميابه ډله ده. که دا توصيه عملي کړئ قوت به موزيات شي او د دښمن د دسيسو مخه به ونیولې شئ.

۲- او تاسو د هغو خلکو په شان مه کېږئ چې هغوى د هوى او هوس د کبله دلې-دلې شوه او بيا په جگړو او دنگلو باندې اخته شوه، هغوى غواړي چې تاسو هم د خپلو ځانو په شان ټوټه-ټوټه کړي.

او په خپلو منځو کښې مو په جنگ واچوي ترڅو اوبه خړې کړي او ماهیان پکښې ونیسي.
د دغو خلکو (اهل الکتابو) اختلاف د دې کبله نه وه راغلی چې هغوی د خپلو منازعاتو د فیصلو دپاره څه مرجع نه درلوده او د جهالت د کبله یې همدې کار ته لاس اچولی وه بلکې دا ټول اختلافات یې د هغه څخه وروسته پیل کړه چې ﷺ د پلوه ورته واضحه دلایل ورغلي وه، نو که تاسو د قرآن کریم د نزول څخه وروسته دهغوی کړنلاره غوره کړئ نو تاسو به هم د هغوی څخه کم نه یاست. نو لکه چې هغوی لره لوی عذاب دی تاسو به هم په لوی عذاب او غضب باندې ککړ شئ.

د دې عذاب مظاهره به په هغه وخت کښې وکړی شي چې د ځینو خلکو مخونه تک سپین وځلېږي چې د ورايه پکښې د خوشالۍ نښې ښکاري او هرڅوک ورباندې پوهېږي چې دوی خو ډېر خوشاله دي. او د ځینو خلکو مخونه به د ډېره غمه تک تور واوړي، ته به وایې چې توره تبي ده.

نو دغو کسانو ته به د هغوی د ښه توبیڅ او تخجیل دپاره وویل شي چې ایا هغه تاسو وی چې د ایمان څخه وروسته بېرته کفر ته واوښتی او د خپلو خواهشاتو په بنیاد مو ډلې تپلې جوړې کړې او مرتد شوی؟ ستاسو حالت د کافرانو څخه بدتر دی او ښه نه دی. نو لکه چې دوی به د الله ﷻ په عذاب کښې همېشه وي تاسو به هم پکښې همېشه یاست.

بالمقابل دچا چې د خوشالۍ څخه مخونه سپین ځلېږي هغوی به د الله ﷻ په رحمت کښې نغبتی وي او هرې خوا ته به یې نعمتونه او انعامونه راچاپېر وي.

۳- ای پیغمبره! دا چې مونږ یې په تاباندې په حقه لولو د الله ﷻ ایتونه دي، که مونږ ورباندې د وحې په توګه نه وی درنازل کړي نو ته به څه خبر وی چې د قیامت په ورځ به د مخونو څه حال وي؟ نه به دې تور مخي پېژاندلي وی او نه سپین مخي او نه د دوی کړنلارې.

۴- ای پیغمبره! د کافرانو او مرتدانو د مخونو تورېدل د دې کبله نه دي چې الله ﷻ په دوی باندې تېری کړی دی او پرته د استحقاقه یې د سخت عذاب سره مخامخ کړي دي ځکه چې الله ﷻ په عالمونو کښې په هیچا باندې نه ظلم کوي او نه د ظلم اراده لري او ولې به په چا ظلم کوي په داسې حال کښې چې د اسمانونو او ځمکو ټول مخلوقات خاص د همدې ﷻ ملک دی او خاص د همدې ﷻ د نکونې اوامرو تابعدار دي، ظالمان خو یا د دې کبله ظلم کوي چې د چا د مقابلې څخه په ډار کښې وي او د پښو څخه یې غورځوي، او یا د هغو شتو او نورو حیثیاتو ته په تمه او محتاج وي. لنډه دا چې ظلم کول د احتیاج علامه ده او الله ﷻ د هرشي څخه بې نیاز دی، نو ظلم کول هم د ده ﷻ څخه محال او نه کېدونکی شی دی.

نو د تورمخو تورمخي صرف د دې کبله ده چې هغوی په دنیا کښې خپل مخونه تور کړي وه خو دوی ورباندې نه پوهېده او په نن ورځ (قیامت) کښې الله ﷻ رابښکاره کړه، د دوی دا خیال وه چې همداسې پټ به پاتې شي، خو داسې نه شي کېدلی ځکه چې الله ﷻ ته ټول کارونه وراړول کېږي ترڅو پکښې حقه فیصله وکړي.

توضیحات

۱- څرنگه چې طبائع مختلف دي ځينې خلک د تاديب څخه پرته شرعي احکام نه عملي کوي او اتفاق او اتحاد ته ضرر رسوي نو په هر امت کښې يو ټولگي په کار دی چې صرف د خلکو د تاديب وظيفه په غاړه واخلي او د شپونکي غوندې د خلکو څارنه وکړي. د همدې کبله دوه سفري ملگرو ته هم په کار ده چې يو تن د آمر په صفت ومني ترڅو د سفر په اوږدو کښې اختلاف او بې اتفاقي پېښه نه شي.

اسلامي دعوت فرض عين دی او که فرض کفائي؟

۲- لږ علماء وايي چې اسلامي دعوت (امر بالمعروف او نهی عن المنکر) فرض عين دی او هر څوک پرې مکلف دی^(۱) چې دغه وظيفه تر يو حده پورې اجراء کړي، که په هيچا باندې يې اثر نه وي نو په خپل ځان باندې خو يې شته چې دی هم يو مسلمان دی. د دوی دلايل دا دي:
الف: راتلونکی [۱۱۰] ايت ټول امت ته د امر بالمعروف او نهی عن المنکر توصيه کوي بلکې همدا شی د دوی د بهتری وجه گڼي لکه چې فرمايي: ﴿كُنْتُمْ خَيْرَ أُمَّةٍ﴾ الآية.

ب: نبي کریم ﷺ فرمايي چې: «مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ»^(۲) يعنې: ستاسو څخه چې هر څوک په شرع کښې نااشنا شي وگوري نو هغه ته دې په لاس باندې تغيير ورکړي او که وسه يې نه وي نو په ژبه دې ورکړي او که وسه يې نه وي نو په زړه دې ورکړي، يعنې په کرکه دې ورته وگوري، او همدا د زړه کرکه د کمزوري ايمان مرتبه ده.

دوی وايي چې: په ذکر شوي ايت شريف کښې د ﴿مِنْكُمْ﴾ کلمه استعماله شوې ده خو دلته د «مِنْ» توري د بعضيت دپاره نه دی بلکې د بيان دپاره دی، لکه چې الله ﷻ فرمايي: ﴿فَاجْتَنِبُوا الزَّجْرَ مِنَ الْأَوْثَانِ﴾ [الحج: ۳۰] يعنې: نو د نجاست څخه اجتناب وکړئ (ځان ترې وساتئ) چې هغه د بوتانو څخه عبارت دی. دا معنی يې نه ده چې د ځينو بوتانو څخه اجتناب وکړئ، نو دلته هم مطلب دا دی چې ستاسو څخه دې يو ټولی جوړ شي چې ټول د دعوت کار کوي.

سوال جواب

۳- که څوک وايي چې الله ﷻ فرمايي: ﴿يَا أَيُّهَا الَّذِينَ ءَامَنُوا عَلَيْكُمْ أَنْفُسُكُمْ لَا يَضُرُّكُمْ مَن ضَلَّ إِذَا اهْتَدَيْتُمْ﴾ [المائدة: ۱۰۵] يعنې: ای مومنانو! په تاسو باندې د خپلو ځانو حفاظت ضرور دی، تاسو ته هغه څوک ضرر نه شي رسولی چې هغه گمراه وي کله چې تاسو په سمه لار باندې روان یاست. د دې څخه معلومېږي چې دعوت هيڅ فرض نه دي؟

(۱) احکام القرآن للجصاص ج ۲ ص ۲۹

(۲) صحيح مسلم ج ۱ ص ۵۱: جامع الترمذي ج ۲ ص ۲۰

مونڊ وایو چې: په همدې ایت کښې د ﴿إِذَا أَهْتَدَيْتُمْ﴾ کلمه په دې دلالت کوي چې تاسو د گمراهانو په گناه نه نیولی کېږئ خو په دې شرط چې تاسو لار موندونکي یاست، یعنې خپله غاړه مو په دعوت سره خلاصه کړې وي. او که نه نو تاسو په عدم دعوت باندې گناهگار یاست او هغوی په ضلالت باندې نیولی کېږي.

۴- اکثره علماء کرام وایي چې اسلامي دعوت فرض کفائي دی لکه د جنازې لمونځ؛ چې د ځینو خلکو په اداء کولو سره د ټولو غاړې خلاصېږي.^۱

د دوی نقلي دلیل ذکر شوی ایت شریف دی چې فرمایي: ﴿وَلَنْتُكُنْ مِنْكُمْ أُمَّةٌ﴾ الآية یعنې: باید ستاسو څخه دې د همدې مطلب دپاره یوه خاصه ډله موجوده وي چې د هغوی صرف همدغه کار او وظیفه وي.

د دوی عقلي دلیل دا دی چې هر څوک دا کار ځکه نه شي کولی چې یا یې توان نه لري لکه زنانه، او یا علم نه لري لکه عوام مسلمانان چې نه ورته شرعي منکر معلوم وي او نه شرعي معروف پېژني او بالاخره نه د دعوت په طریقې باندې پوهېږي.

د دواړو نظرونو تطبیق

۵- مونږ ته د دواړو ډلو د نظریاتو او دلایلو څخه داسې ښکاري چې دواړه نظرونه سره منافات نه لري او دواړه په دې معنی حق دي چې:

د انفراد په توګه د هر چا فریضه ده چې د خپلې وسې په اندازه د خپل دین خدمت وکړي لکه چې سې کریم ﷺ ورته په «کُلُّكُمْ مُنْتَلُونَ»^۱ «ستاسو هر یو مسئول دی» سره اشاره کړې ده.

اما اجتماعي دعوت د حکومت فریضه ده چې په خپل رعیت کښې د همدې کار دپاره یوه ځانګړې او خاصه ډله وټاکي او په اصطلاح د هغوی رسمي وظیفه همدا دعوت وی او بس. په ځینو حکومتونو کښې د محتسبینو په نامه باندې همدغسې ډله شته دي.

هوا که اسلامي حکومت ذکره شوې فریضه ادا نه کړه او د احتساب په نامه باندې یې تشکیل جوړ نه کړ نو بیا نورو مسلمانانو ته به کار ده چې د همدې کار دپاره یوه ډله جوړه کړي او د اسلامي دعوت دپاره په اجتماعي توګه کار وکړي. ځکه چې په ټولنیز ډول باندې دعوت ښه موثر واقع کېږي.

د دعوت مراحل

۶- دعوت لاندې مرحلې لري:

الف- چې کافران اسلام ته دعوت کړي او د هغوی شبهات دفعه او اعتراضونه یې جواب کړي.
ب- د گمراه ډلو (لکه معتزله او نورو ډلو) د عفاندو اصلاح وکړي او د بدعتونو مخه یې ونیسي.

۱- روح البعاري ج ۴ ص ۲۱

۲- صحيح البعاري ج ۱ ص ۱۲۲

ج: چې د مسلمانانو د معاصیو او جناياتو مخنیوی وکړي او د شریعت په سمه سیده لاره باندې یې برابر کړي.

د: چې لیونیان وړانکارۍ ته پرېږدي او د د رو درملو غم یې وکړي او هم ماشومان د بې ځایه ګرځېدلو څخه منعه کړي او د تعلیم او تربیې بندوبس یې وکړي، خصوصاً د شهیدانو ماشومان چې سرپرست نه لري.

ه: بالاخره د مستحباتو ښودنه او د مکروهاتو په ګوته کول، ترڅو هغه وکړي او د دې څخه ځانونه وساتي.

د دعوت طریقه

۷- د دې دپاره چې دعوت موثر واقع شي باید هر یو داعي لاندې نکات په پام کېښي ولري:

الف: په هره موضوع کې چې دعوت چلوي باید په هغې کېښې پاڅه معلومات ولري او د ضعیفو او کمزورو معلوماتو څخه باید جداً ځان وساتي.

ب: باید هر یو شرعي حکم د خپل چوکاټ څخه ونه باسي او د خپل ارزښت په اندازه یې خلکو ته وړاندې کړي.

مونږ په دې زمانه کېښې ځینې واعظان ګورو چې په مستحبو باندې دومره زور اچوي ته به وایي چې دا مستحب نه دی فرضي حکم دی، همدارنګه د ځینو فرضي احکامو په دعوت کېښې د مستحبو په اندازه کوښښ هم نه کوي. بالمقابل په ځینو وختونو کېښې مکروه د قطعي حرامو درجې ته رسوي او په قطعي حرامو باندې د مکروه په اندازه هم نه څپه کېږي.

ج: باید په دعوت کېښې د منکراتو مرتکب نه شي، مونږ داسې واعظان هم لیدلي دي چې د یو منکر څخه د منعه کولو په ترڅ کېښې پخپله واعظ د نورو منکراتو د موجودیت باعث ګرځي، او پخپله واعظ وعظ ته اړتیا لري ترڅو د ده د منکراتو مخه ونیوله شي.

د: باید د دې ایت لارښوونه په نظر کېښې ونیسي چې: ﴿ادْعُ إِلَى سَبِيلِ رَبِّكَ بِالْحُكْمِ وَالْمَوْعِظَةِ الْحَسَنَةِ وَجَدِلْهُمْ بِالَّتِي هِيَ أَحْسَنُ﴾ [النحل: ۱۲۵] یعنې: ای پیغمبره! د خپل رب لارې ته په حکمت (د وخت د غوښتنې مطابق) او په حسنه موعظه سره بلنه کوه او (که بحث ته حاجت پېښ شو نو) په هغې طریقه ورسره مباحثه وکړه چې هغه ښه طریقه وي.

نو باید چې د دعوت په اوږدو کېښې پوچ او پاش کلمات استعمال نه کړي او هم باید د اسانې بلنې څخه پیل وکړي او مخ په کلکوالي پورته لاړ شي.

سوال جواب

۸- که څوک وایي چې: د هغه حدیث شریف څخه چې په دوهمه توضیح کېښې ذکر شوي دي داسې معلومېږي چې دعوت باید په شدت سره پیل شي، یعنې د دعوت اول باید د آخر څخه شدید وي نه دا چې په اسانۍ سره پیل شي؟

مونږ وايو چې: د منکر په هکله چې اسلام څه هدايات کړي دي د هغو ټولو نچور لاندې لوستلی شئ، چې ټول نصوص ورباندې تطبيق کېږي او منافات يې د منځه ځي.

الف: چې منکر لا موجود شوی نه وي نو په نرمه باندې يې بايد مخه ونيوله شي، لکه چې په [النحل: ۱۲۵] ايت کښې ورته اشاره شوې ده، او د شدت په لور وروخوځېږي.

ب: که بالفرض منکر واقع شو او تاسو په سترگو وليد نو درته به معلومه شي چې لساني دعوت کارېگر او اغيزمن نه دی واقع شوی او عملي دعوت ته ضرورت دی، نو په دې صورت کښې يې په لاس باندې نابود کړئ او د منځه يې يوسي، ترڅو د خلکو دپاره د عبرت درس شي.

که دا کار مو نه شو کولی نو د لساني دعوت څخه خو لاس مه اخلئ او مه مايوسه کېږئ، اميد شته چې ستاسو لساني دعوت په جنايتکار کښې تاثير وکړي او د منکر څخه پخپله لاس په سر شي، او که دا ونه شي نو د نورو خلکو د گډون مخه خو به ونيسئ او منکر به ودې او غټېدلو ته پرمېږدئ.

او که بالاخره دا مو هم نه شو کولی نو اقلًا خپل خانونه خو ترې بچ وساتئ او په کرکه خو ورته وگورئ؛ چې د بني اسرائيلو د واعظانو په څېر د جنايتکارانو سره گډون ونه کړئ او په اصطلاح د غلو سره د جوال خوله ونه نيسئ.

هو! دا ډېر کمزوری ايمان دی، چې د جنايت سره هم سرحده دی، د دې څخه هم ښکته کېدل د اشتراک څخه په غير بله معنی نه لري.

دا هم څه لري نه ده

۹- دا هم څه لري نه ده چې په ذکر شوي حديث کښې لاندې مراتبو ته اشاره وي:

الف: د اسلامي حکومت فريضه ده چې په قوت سره د منکراتو مخه ونيسي او په خپل زور سره تغيير ورکړي.

ب: که اسلامي حکومت خپله فريضه پوره نه کړي نو د ټولو مؤمنانو فريضه ده چې د بيان په بنياد منکرات محوه کړي.

ج: که اسلامي حکومت تش په نامه اسلامي حکومت وه او دا عيان يې د بيان څخه په کلکه منعه کول نو په دغه وخت کښې بايد ټول مؤمنان د منکراتو بد گڼل په خپلو زړونو کښې وساتي، ترڅو د دوی هر يو د خپل خپل ځان دپاره واعظ او داعي جوړ شي.

امکان لري چې نبي کریم ﷺ به همدغې مرتبې او همدغه حالت ته اشاره کړې وي چې: «يَا أَيُّهَا الَّذِينَ آمَنُوا إِنَّمَا جُعِلَ دِينُكُمُ يُسْلِمُ» يعني: په خلکو باندې به (قيامت ته په نژدې وخت کښې) داسې زمانه راشي چې په دوی کښې په خپل دين باندې کلک سړی به داسې وي لکه چې د اور په سکروته باندې قبضه کوونکی (نيوونکی) وي.

تَفَرَّقُوا وَاخْتَلَفُوا*

۱۰۔ مونږ ته الله ﷻ توصيه ڪوي ڇي د اهل الكتابو په خبر نه شو ڇي ﴿تَفَرَّقُوا﴾ هغوی فرقه فرقه (ډلې-ډلې) شوه او ﴿وَاخْتَلَفُوا﴾ هره يوه ډله د بلې مخالفه شوه ڇي هرې يوې به خپل خان په حقه گانه او بله به يې د ڪافرې په نوم يادوله. د دوی په منځ ڪښې مينه او محبت په دښمني او عداوت باندې بدل شو او يوه د بلې وینو ته ترې ڪښېناسته.

که څه هم په اول ڪښې دغه تفرقه او اختلاف په يهودو او نصاراوو ڪښې واقع شو ڇي هرې يوې ډلې جنت د خپل خان دپاره مختص ڪړی وه او هغه بله يې دوزخي گنله، مگر وروسته بيا دوی هم ټوټه-ټوټه شوه او نصارا هم ډلې-ډلې جوړ شوه. افسوس ڇي همدغه مرض مسلمانانو ته هم سرايت وکړ او لکه څنگه ڇي نبي ڪريم ﷺ مخکښې خبر ورکړی وه هماغسې وشوه. لاندې دوه حديثونه ولولئ:

الف: نبي ڪريم ﷺ فرمايلي دي ڇي زما په امت باندې به هم داسې حالت راشي لکه په بني اسرائيلو باندې ڇي راغلی وه (هيڅ تفاوت به ونه لري) لکه يوه پڼه ڇي د بلې څخه تفاوت نه لري، تردې ڇي که په هغوی ڪښې داسې څوک تېر شوی وي ڇي په ښکاره ډول باندې يې د خپلې مور سره زنا کړې وي نو زما په امت ڪښې به هم دارنگه سړی موجود شي^(۱).

ب: نبي ڪريم ﷺ فرمايلي دي ڇي يهودان په يو اوياء (۷۱) ډولو باندې وېشلی شوي وه ڇي يوه ډله يې په جنت ڪښې ده او پوره اوياء (۷۰) ډلې يې ټولې د دوزخيانو څخه دي، همدارنگه نصارا په دوه اوياء (۷۲) ډلو باندې تقسيم شوي وه ڇي يوه يې جنتي ډله ده او پوره يو اوياء (۷۱) ډلې يې په اور ڪښې دي. او زما دې په هغه ذات قسم وي ڇي د محمد ﷺ په لاس ڪښې دی ڇي زما امت به په درې اوياء (۷۳) ډولو باندې ووېشلی شي ڇي يوه يې په جنت ڪښې ده او پوره دوه اوياء (۷۲) ډلې يې دوزخيان دي.

چا ترې پوښتنه وکړه ڇي ای د الله رسوله! هغه جنتي ډله کومه يوه ده؟ هغه ﷺ وفرمايل ڇي: «الْجَفَاةُ»^(۲) هغه د اتفاق ډله ده. يعنې هغه ډله ده کومې ته ڇي په ﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ ڪښې اشاره شوې ده.

دوه اوياء فرقي

۱۱۔ که د چا زړه غواړي ڇي د دې امت د گمراه ډلو په نومونو او د گمراهۍ په وجو او نورو خواصو باندې يې پوه شي نو د الملل والنحل (اديانو او مذاهبي) کتابونو ته دې مراجعه وکړي، برسېره په دې ځينو مفسرينو کرامو هم ورباندې څه رڼا اچولې ده^(۳).

(۱) جامع الترمذي ج ۲ ص ۹۳

(۲) سنن ابن ماجه ص ۲۸۷

(۳) تفسير القرطبي ج ۲ ص ۱۶۰

یو تذکر

۱۲۔ د ذکر شوو ډلو په دقیقه محاسبه کښې چې څومره مونږ کوبښن کړی دی نتیجه یې دا لاس ته راغلې ده چې د دې امت گمراه ډلې یا زیادت کوي، چې ځینې فرعي ډلې هم وشمېرل شي، او یا کمبود کوي که چرته ځینې فرعي ډلې د محاسبې څخه وغورځولی شي، په هر تقدیر د حدیث شریف مصداق نه شي جوړېدلی. نو د دې معضلې د حل لارې لاندې دوه دي:

الف: چې د درې اویا (۷۳) ډلو څخه (چې دوه اویا پکښې اهل النار دي) مشخص عدد مراد نه کړی شي، بلکې د کثرت څخه کنایې وگڼل شي، نو په دې تقدیر د هر عدد سره سمون خوري. نو معنی به یې دا شي چې زما امت به هم په متعددو ډلو ووېشلې شي.

ب: چې د حدیث شریف مطلب دا ونه ټاکلی شي چې په هره زمانه کښې همدغه عدد تحقق ومومي نه به زیادت وي او نه به کم وي، بلکې مطلب یې دا شي چې په یو وخت به دغه عدد (۷۳) هم تحقق ومومي. نو د دې مطلب سره دا منافات نه لري چې په یو وخت کښې زیاتې شي او یا کمې، چې په یوه زمانه کښې موجودیت ولري هم د حدیث شریف مصداق موجودېږي او همدا کفایت کوي. په دې تقدیر دا هم د حدیث سره څه ټکر نه لري چې د نن څخه وروسته نورې ډلې تېلې جوړې شي او شمېره یې ښه پورته لاړه شي.

په یاد ولری!

۱۳۔ په یاد ولری چې د دې امت دوه اویا فرقې ـ که څه هم اهل النار دي ـ اهل القبلة بللې کېږي او دوی ټولې په دې معنی دوزخیانې دي چې د دوزخ مستحقې دي، پاتې شوه دا خبره چې دوی به په دوزخ کښې همېشه وي او که څنگه؟

د دې جواب دا دی چې ټولې ډلې به د الله ﷻ حضور ته ورځي څوک چې مرتد شوي دي په هغو باندې به په دوزخ کښې د دانمي پاتې کېدلو فیصله وشي او که نه نو د نورو گناهکارانو په څېر دوی هم گناهکاران دي څه چې د الله ﷻ خوښه شي همغسې معامله به ورسره وشي. مونږ چې د دغو ډلو امتیازات او خصائص گورو هم ځینې ډلې د اسلام څخه کفر ته اووښتي دي او ځینې نه دي اووښتي.

سوال جواب

۱۴۔ که څوک وایي چې: په دې مقام کښې د هغو تورمخو څخه کوم خلک مراد دي چې هغوی ته به د قیامت په ورځې د مرتدانو خطاب کولی شي چې ﴿اَکْفَرْتُمْ بَعْدَ اِیْمَانِكُمْ﴾ یعنې: ایا تاسو د ایمان راوړلو څخه وروسته کافر شوي وی؟

مونږ وایو چې: مفسرینو کرامو د ذکر شوي ایت لاندې تفسیرونه کړي دي:

الف: د وړاندې او بېرته ایتونو څخه څرگندېږي چې دغه خطاب به اهل الکتابو ته وکړی شي^(۱)،

او په دوی باندې به ځکه د مرتد نوم کېښودل شي چې دوی د نبي کریم ﷺ د بعثت څخه مخکې په هغه ایمان راوړی وه خو کله چې مبعوث شو نو ورباندې کافر شوه چې الله ﷻ د دې کار څخه منعه کړه چې: ﴿وَلَا تَكُونُوا أَوَّلَ كَافِرٍ بِهِ﴾ [البقرة: ۴۱] يعني: تاسو په نبي کریم ﷺ باندې لومړۍ ډله کافران مه جوړېږئ.

ب: ټولو کافرانو ته به د مرتدانو خطاب وکړی شي^(۱) ځکه چې دوی په عالم الأرواح کېنې ایمان راوړی وه خو په عالم التکلیف کېنې د همغه فطري ایمان څخه کفر ته واوښتل او کفر یې اختیار کړ. ج: دلته د دې امت د دوه اویا (۷۲) گمراه ډلو څخه هغه ډلې مطلب دي چې هغوی مرتد شوي دي^(۲)، لکه په لاندې حدیث شریف کېنې چې ورته اشاره شوې ده:

نبي کریم ﷺ فرمایي چې: د حوض کوثر څخه به ځینې خلک بهرته تاو کړی شي «فَأَقُولُ يَا رَبِّ إِنِّي وَمِنْ أُمَّتِي قِيَالٌ هَلْ شَعَرْتُ مَا عَمِلُوا بِغَدَاكَ»^(۳) يعني: نو زه به ووايم چې ای ربه! دوی زما څخه دي او زما د امت څخه دي، راته به وویل شي چې ایا ته په هغه څه باندې خبر یې چې دوی ستا څخه وروسته کړي دي؟ يعني چې په تا باندې یې ایمان راوړی وه او بیا بهرته کافر شوي وه.

مگر مونږ ته داسې ښکاري چې ذکر شوي درېواړه جوابونه سره څه منافات نه لري، چې د مرتد څخه خاصه فقهي اصطلاحي معنی وانخستله شي بلکې ما یطلق علیه المرتد واخستل شي نو ټولو ته شاملېږي.

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ وَلَوْ ءَامَنَ أَهْلُ الْكِتَابِ لَكَانَ خَيْرًا لَهُمْ مِّنْهُمْ الْمُؤْمِنُونَ وَأَكْثَرُهُمُ الْفَاسِقُونَ﴾ ۱ ﴿لَن يَضُرُّكُمْ إِلَّا أَذًى وَإِن يُقَاتِلُوكُمْ يُولُوكُمْ أَلَدَبَارَتُمْ لَا يَنْصُرُونَ﴾ ۲ ﴿ضُرِبَتْ عَلَيْهِمُ الذِّلَّةُ أَيْنَ مَا تَقِفُوا إِلَّا بِحَبْلٍ مِّنَ اللَّهِ وَحَبْلٍ مِّنَ النَّاسِ وَبَاءُ وَبِغَضَبٍ مِّنَ اللَّهِ وَضُرِبَتْ عَلَيْهِمُ الْمَسْكَنَةُ ذَلِلكَ بِأَنَّهُمْ كَانُوا يَكْفُرُونَ بِفَايِدَتِ اللَّهِ وَيَقْتُلُونَ الْأَنْبِيَاءَ بِغَيْرِ حَقٍّ ذَلِلكَ بِمَا عَصَوْا وَكَانُوا يَعْتَدُونَ﴾ ۳ ﴿

[۱۱۰] (ای مومنانو!) تاسو (داسې) بهتر امت یاست چې د خلکو (د گټې) دپاره (میدان ته)

راویستلی شوی دی (ځکه چې) په ښکېو به (خلکو ته) امر کوئ او د بدو څخه به یې منعه کوئ او په الله ﷻ باندې به خپل ایمان ته (په سمو معناوو کېنې) ادامه ورکوئ.

(۱) تفسیر الطبري ج ۴ ص ۴۱

(۲) تفسیر البغوي ج ۱ ص ۲۴۰

(۳) صحیح البخاري ج ۲ ص ۹۷۵

او که اهل الکتاب (ستاسو غوندې) ایمان راوړي نو دا ورته خامخا غوره دی (نو دوی به هم په بهتر امت کښې شامل شي). د دوی ځینې کسان (په خپل کتاب باندې په سمو معناوو کښې) مؤمنان دي (چې په قرآن کریم باندې هم ایمان راوړي)، او اکثره یې (په خپل دین کښې هم) فاسقان دي (ځکه نه مسلمانېږي).

[۱۱۱] دغه (فاسقان) به هیڅکله تاسو ته ضرر ونه شي رسولی مگر لږ ضرر (چې پروږیاښود درېسې وکړي). او که (د لسانی ضرر څخه وړاندې تېر شي) ان په وسله وال جنگ باندې درسره پیل وکړي نو ضرر به شاګانې درواړوي (وبه ټینتي) بیا به ورسره نصرت ونه کړی شي (چې نجات ورکړي).

[۱۱۲] په دغو اهل الکتابو (یهودانو) باندې (د) ذلت (خیمه) وهلی شوی دی په هر ځای کښې چې وموندل شي (د سر او مال د هلاکت سره به مخامخ کېږي) مگر د الله ﷻ د جانبې د معاهدې په حفاظت (چې مسلمانان یا امان ورکړي، یا ترې جزیه قبوله کړي او یا ورسره سوله وکړي) او هم د خلکو د معاهدې په ساتنه (چې غیر مسلمان قوم ورسره معاهده وکړي)، او (برسېره په دائمی ذلت) دوی د الله ﷻ د جانبې په غضب باندې (هم) اخته دي او (د) مسکنت (د زړه د فقر خیمه) هم ورباندې (د ذلت په څېر) وهلی شوی دی.

دا ځکه چې دوی د الله ﷻ په ایتونو باندې (په مستمرې توګه) کافر کېږي او په ناحقه باندې پیغمبران هم وژني (که وسه یې وشي ای پیغمبره! ستا په وژنه به هم صرفه ونه کړي) دا ځکه چې دوی عصیان کړی دی او (په دائمی توګه) د الله ﷻ حدودو څخه تېرېدنه کوي.

ارتباط

په وړاندېنيو ایتونو کښې مؤمنانو ته توصیه شوې وه چې د الله ﷻ څخه په رښتیاڼیو معناوو کښې وډار شي، په قرآن کریم باندې اعتصام وکړي، د اهل الکتابو په شان ټوټه-ټوټه مه جوړېږي، د دعوت الی الخیر دپاره یو ټولګی تشکیل کړي چې په وحدت او اعتصام باندې مو څارنه کوي. په دې ایتونو کښې د ذکر شوې توصیې وجه بیان شوې ده چې خلاصه یې لاندې لوستلی شي.

د مطلب خلاصه

۱- یعنې ای مؤمنانوا تاسو به ولې ذکره شوه توصیه نه عملي کوئ چې تاسو په ټولو امتونو کښې د الله ﷻ په نزد غوره او بهتر امت یاست، ستاسو پیغمبر ﷺ په ټولو پیغمبرانو ﷺ کښې غوره پیغمبر دی، ستاسو کتاب په کتابونو کښې غوره کتاب دی، تاسو په آخره زمانه کښې د خلکو د خیر دپاره راویستلی شوي او خلق کړی شوي یاست، په نورو امتونو باندې ستاسو د امتیاز یوه وجه دا ده چې الله ﷻ تاسو په داسې زمانه کښې په ځمکه باندې څرګند کړي چې د پیغمبرۍ سلسله قطعې شوې ده او د کومې وظیفې د اجراء کولو دپاره چې پخوا زمانو کښې پیغمبران ﷺ مبعوث کېدل هغه وظیفه اوس ستاسو په غاړه اچولې شوې ده چې تاسو به په معروفو شیانو باندې

امر کوي او د منکراتو څخه به خلک منعه کوي او په الله ﷻ باندې به په دانسي توگه معتقد ياست په نورو امتونو باندې ستاسو امتياز نه په نسب سره دي او نه په رنگ او خبره سره، ستاسو امتياز او د بهرني وجه صرف په الله ﷻ باندې په رښتيانيو معناوو کښې ايمان راوړل او دعوت الی الخير دي، هر څوک کولی شي چې ستاسو سره پکښې اشتراک وکړي، دا اشتراک د نسب د اشتراک غوندې محال شي نه دي چې د چا د وسې پوره نه وي.

يا په بل عبارت: د مثال په توگه هغه څوک چې د اسماعيل ﷺ د اولادې څخه وي نه شي کولی چې خپل خان د اسحاق ﷺ د اولادې څخه جوړ کړي.

د همدې کبله اهل الكتاب هم کولی شي چې په رښتيانيو معناوو کښې ايمان راوړي او ذکر شوی وياړ او افتخار خان ته حاصل کړي، فرصت د لاسه نه دي وتلی اوس هم سر ورځ دي، خو افسوس چې د دوی اکثریت فاسقان دي او لږ خلک يې په سمو معناوو کښې په خپل کتاب ايمان راوړي چې همدا ايمان يې: دې خبرې سبب جوړېږي چې په قرآن کریم باندې هم ايمان راوړي.

٢- اې مؤمنانوا کله چې په دې آخره زمانه کښې بهرني او افضليت ستاسو په برخه شو او د آخر الزمان پیغمبر ﷺ اتباع تاسو کوي نو د اهل الكتابو فاسقه ډله به ستاسو د عداوت او کښې څخه لاس وانخلي او تر وسې- وسې پورې به ستاسو په ضد باندې جال چلند وکړي، خو تاسو ته اطمینان او ډاډ درکوي چې د هغوی هلې ځلې به ټولې اوبه یوسي او تاسو نه به د پروياگند او زیاني پوچ او پاش څخه په غېر هېڅ ضرر ونه شي رسولی او د اسلام د پرمخ تللو مخه به هېڅکله ونه شي نیولی او نه به مقاومت وکړي شي.

هو! که بالفرض ستاسو په مقابل کښې وسلې نه لاس کړي نو ډېر ژر به مخ په شا شي او تېښتې ته به مجبور کړی شي، او په دې وخت کښې به ورته هېڅوک د خلاصې هم نه وي چې کومک ورسره وکړي.

٣- اې مؤمنانوا په اهل الكتابو کښې یوه ډله داسې هم شته چې په هغوی باندې په دانسي توگه د ذلېلتوب مهر وهل شوی دی، هغوی چې په هر ځای کښې وي د ذلت څخه به خلاص نه شي، دوی به وهل کېږي، مالونه به یې نالا کېږي، اسیران او بندیان به ترې جوړېږي.

هو! کېدی شي چې دوی په موفته توگه د څه امنیت خاوندان شي - که څه هم د ذلت څخه نه شي خلاصېدلی - چې د الله ﷻ د جابه په یوه ذریعه باندې اعتصام وکړي چې د مؤمنانو یا نورو خلکو څخه امان واخلي او د هغوی د سیوري لاندې څه د امن شپې تېرې کړي.

٤- دغه ډله اهل الكتاب (یهود) برسېره په دې چې ذلیل گرځولي شوي دي، د الله ﷻ د جابه په لوی غضب باندې ککړ هم دي او فقیري هم ورباندې خیمه وهلې ده چې د حرص د کبله په دانسي توگه خپل ځانونه محتاج معرفي کوي او د فساد د مړو څخه بالکل محروم دي، او هم په امنیت باندې د شپو تېرولو احتیاج خو ورسره نه پیلېدونکې اړیکې لري، امنیت ته خو هېڅه وېږي دي.

۵- ای مؤمنانو! په دغې ډلې اهل الكتابو (یهودو) باندې ذلت او مسکنت خوشې په خوشې نه دی ایښودل شوی بلکې د دوی د خپلو کړو وړو په سبب ورپورې لازم ګرځولی شوی دی. او دا ځکه چې دوی به د الله ﷻ په ایتونو باندې کافر کېدل لکه چې نن ورځ په قرآن کریم باندې یې کفر اختیار کړی دی، او د الله ﷻ پیغمبران علیهم السلام به یې وژل حال دا چې دوی دا کارونه د پوهې سره کول، پوهېدل چې هم کافر کېدل یې ناحقه دي او هم د پیغمبرانو علیهم السلام وژنه جواز نه لري. خو د دې سره سره دوی د خپلو خانو د عزت او د دنیاوي حرص د کبله دغو کارونو ته لاس اچولی وه، نو الله ﷻ په دائمې توګه د عزت څخه محروم کړه او د ذلت خیمه ورباندې ووهله شوه او هم یې د قناعت څخه محروم کړه او د احتیاج خیمه ورباندې ودروله شوه.

دوی د پیغمبرانو علیهم السلام وژلو ته ځکه لاس وچاوه چې لومړی یې ترې عصیان وکړ او هم یې ورباندې تجاوزات کول چې په نتیجه کې یې شهیدان کړه.

۶- ای مؤمنانو! ستاسو د زمانې د یهودانو که وسه ورسېږي هم نبی کریم ﷺ به شهید کړي لکه چې څو ځله یې همدغه دسیسه جوړه کړې ده خو الله ﷻ شنله کړې ده.

دوی ځکه د همدې کار څخه سر نه اړوي چې دوی د خپلو پلرونو په پیغمبر وژنه باندې راضي دي او دا ورته افتخار ښکاري نو د همدې کبله دوی هم د پلرونو غوندې په ذلت او مسکنت او د الله ﷻ په غضب اخته شوه.

۷- ای مؤمنانو! د ذکر شوي بیان څخه ستاسو په افضلیت باندې هرڅوک پوهېدلی شي چې تاسو د پیغمبرانو علیهم السلام وظیفه (دعوت الی الخیر) اجراء کوی عزت مو په نصیب شو، او هغوی چې پیغمبر وژنه کوله د هغوی ذلت او اهانت په برخه شو. نو که بالفرض په تاسو کېنې هم هرڅوک نوموړې پیغمبري وظیفې ته شا کړي هغه به افضلیت د لاسه ورکړي او د بهتری څخه به رانښکته شي.

توضیحات

۱- څرنگه چې په ﴿كُنْتُمْ خَيْرَ أُمَّةٍ﴾ کېنې د ﴿كُنْتُمْ﴾ کلمه معلومه ماضي ده نو د معنی حاصل یې داسې کېږي چې تاسو په تېره زمانه کېنې بهتر وئ، حال دا چې په تېره زمانه کېنې خو محمدي امت د سره موجود نه وه. د همدې کبله مفسرینو کرامو همدغه تناقض ته لاندې جوابونه کړي دي:

الف: ځینې مفسرین وايي چې په دې مقام کېنې د ﴿كُنْتُمْ﴾ تقدیر داسې کېږي چې: ﴿كُنْتُمْ خَيْرَ أُمَّةٍ فِي عِلْمِ اللَّهِ تَعَالَى أَوْ فِي اللُّوحِ الْمَحْفُوظِ أَوْ فِي الْأَلَمِ السَّابِقِ﴾^(۱) تاسو د الله ﷻ په علم، یا په لوح محفوظ او یا په پخوانیو امتونو کېنې بهتره وئ؛ نو تاسو ته په کار دي چې همغه خپله بهتري وساتئ. یعنې پخوانیو پیغمبرانو علیهم السلام هر یوه خپلو خپلو امتونو ته خبر ورکړی وه چې د آخر الزمان پیغمبر ﷺ امت به په ټولو امتونو کېنې بهتر امت وي.

(۱) احکام القرآن للجصاص ج ۲ ص ۲۴

آل عمران (۲)

ب: ځينې نور وايي چې «كُنْتُمْ» په معنی د «میرلم» دی، یعنی: تاسو د راتلونکو صفاتو د کبله بهتر امت گرځېدلې یاست، که بالفرض دعوت الی الخیر ونه کړئ نو د بهتری لیاقت به مو د لاسه لاړ شي^(۱). نو څرنگه چې په راتلونکو صفاتو باندې محمدي (ﷺ) امت د موجودیت څخه وروسته موصوفېرې نو معلومه شوه چې په «كُنْتُمْ» کېنې هم د موجودیت څخه وړاندې زمانه مطلبه نده.

ج: ځينې وايي چې په دې مقام کېنې د «كُنْتُمْ خَيْرَ أُمَّةٍ» جمله د «انتم خیر امة» سره مرادفه ده^(۲)، یعنی تاسو بهتر امت یاست. لکه چې الله ﷻ فرمایي: «وَأَذْكُرُوا إِذْ كُنْتُمْ قَلِيلًا» [الأعراف: ۸۶] یعنی: او هغه حالت یاد کړئ چې تاسو لږ وئ. په بل ځای کېنې همدغه مضمون بیانوي چې: «وَأَذْكُرُوا إِذْ أَنْتُمْ قَلِيلٌ» [الأنفال: ۲۶] یعنی: او هغه وخت یاد کړئ چې تاسو لږ وئ.

د: په دې مقام کېنې «كُنْتُمْ» یوازې په ماضي باندې دلالت نه کوي بلکې په لزوم او استمرار باندې دلالت کوي لکه چې الله ﷻ فرمایي: «إِنَّ اللَّهَ كَانَ عَلَى كُلِّ شَيْءٍ شَهِيدًا» [النساء: ۳۳] یعنی: بې شکه الله ﷻ په هر شي باندې په دائمی توګه حاضر دی^(۳). نو دلته یې معنی داسې کېږي چې تاسو په دوامداره توګه بهتر امت یاست.

مونږ ته همدغه څلورمه معنی بهتره ښکاري چې بې تکلیفه او د مقام سره ښه مناسبه ده.

ایا د خیر کلمه اسم تفضیل دی؟

۲- مونږ د [البقرة: ۲۷۱] ایت لاندې لیکلي دي چې د «خَيْرٌ» کلمه په دوه ډوله استعمالېږي: یو دا چې د اسم تفضیل د معنی مراعات پکېنې ساتلی شوی دی، او بل دا چې د همدغه مراعات څخه نظر قطعه شوی وي.

په دې مقام کېنې دواړه احتماله صحت لري چې تفصیل یې دا دی:

الف: که د «خَيْرٌ» په کلمه کېنې نوموړی مراعات په نظر کېنې ونیولی شي نو د امت کلمه به جنس واخستلی شي ترڅو ټولو امتونو ته شامله شي نو معنی به یې داسې شي چې تاسو د ټولو امتونو خیر او افضل یاست. په همدې معنی باندې لاندې حدیث هم دلالت کوي:

نبي کریم ﷺ خپل امت ته خطاب کوي او فرمایي چې: «إِنَّكُمْ تَبْتَغُونَ سَبْعِينَ أُمَّةً خَيْرُهَا وَأَكْرَمُهَا عَلَى اللَّهِ»^(۴)، یعنی: یقیناً تاسو او یا (۷۰) امتونه پوره کوئ خو تاسو په ټولو امتونو کېنې بهتر یاست او په الله ﷻ باندې په ټولو کېنې باکرامته یاست.

ب: او که نوموړی مراعات پکېنې ملحوظ نه شي نو د «خَيْرَ أُمَّةٍ» ترکیب د «اخلاق لیب»

(۱)، التفسیر الکبیر ج ۸ ص ۱۹۰

(۲)، تفسیر الطبری ج ۴ ص ۴۵

(۳)، روح المعانی ج ۴ ص ۲۷

(۴)، جامع الترمذي ج ۲ ص ۱۲۹

د قبیل څخه گڼل کېږي. یعنې که څه هم د ﴿خَيْرٌ﴾ کلمه د ﴿أَمِيَّةٌ﴾ کلمې ته اضافه ده مگر د معنی په حاصل کېنې یې صفت واقع ده لکه چې په "اخلاق ثياب" کېنې د "اخلاق" کلمه د "ثياب" دپاره په مال کېنې صفت ده نو د دې ترکیب څخه په زړو جامو سره تعبیر کوو.

محمدي (ﷺ) امت بهتر امت دی

۳- د محمدي امت بهتري ډېرې وجې لري چې مونږ یې د لاتدې د څو مثالونو په ذکر باندې اکتفاء کوو:

د ایت شریف متباقي تېکړه د بهتری وجه بیانوي چې: ﴿تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ﴾ یعنې: تاسو څکه بهتر یاست چې تاسو په معروفو باندې امر کوئ او د منکراتو څخه خلک منع کوئ چې په پخوانیو امتونو کېنې دغه وظیفه پیغمبرانو علیهم السلام اجراء کوله. که څه هم د هغوی امتونو به هم ذکره شوې وظیفه لږ او ډېره اجراء کړې وي خو په پوره او اکرمله توګه یې نه ده اجراء کړې د همدې کبله به د بل پیغمبر مبعوثیت ته حاجت پېښ شو. همدې مضمون ته الله ﷻ اشاره کوي چې فرمایي: ﴿كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ﴾ [المائدة: ۷۹] یعنې: دوی داسې وه چې د منکر فعل څخه یې یوه بل نه منع کاوه، ضرور ډېر بد وه هغه شی چې دوی یې مرتکب شوي وه.

او همدې مضمون ته نبي کریم ﷺ په یوه اوږده حدیث کېنې اشاره کوي چې فرمایي: «لَا تَزَالُ طَائِفَةٌ مِنْ أُمَّتِي مُنْصُورِينَ لَا يَضُرُّهُمْ مَنْ خَذَلَهُمْ حَتَّى تَقُومَ السَّاعَةُ»^(۱) یعنې: زما د امت څخه به یوه ډله همېشه منصوره (کومک ورسره شوې) وي او څوک چې ورسره خپل کومک قطع کړي هغه به ورته ضرر ونه شي رسولی تر دې چې قیامت قائم شي.

سوال جواب

۴- که څوک وایي چې: د ایت شریف څخه د دې امت د بهتری درې وجې څرګندې شوې چې یو امر بالمعروف او بل نهی عن المنکر او درېم ایمان بالله دی. حال دا چې دغه درېواړه وجې خو په تېرو شوو امتونو کېنې موجودې شوې دي لکه چې د موسی ﷺ په زمانه کېنې یوې ډلې مجاهدینو (ساحرانو) د فرعون په مقابل کېنې مقاومت وکړ، او نور دارنگه مثالونه شته؟

مونږ وایو چې: ذکرې شوو درې وجو په پخوانیو امتونو کېنې دومره ډېر قوت نه درلود څومره یې چې په دې امت کېنې درلود، او دا مطلب نه دی چې دغو وجو په پخوانیو امتونو کېنې بالکل موجودیت نه درلود.

د مثال په توګه: نبي کریم ﷺ د یارلس کاله مسلسل مسلح جهاد وکړ، همدارنگه په وروسته مراحلو کېنې هم محمدي (ﷺ) امت اوږده جهادونه کړي دي لکه د بخارا جهاد د یارلس کاله

آل عمران (۳)

اوږدوالی وکړ او دا دی د روسي یرغلګرو او د هغوی د ملګرو په مقابل کښې د افغانستان جهاد خوارلس کالو ته ورسېده او په لکونو شهیدان او معیوبین یې ورکړه.

یوه پوښتنه او د هغې جواب

۵- که څوک وایي چې: په نوموړو دژېواړو وجو کښې خو ایمان بالله د ټولو څخه وړاندې ضرور دی نو په دې کښې څه حکمت دی چې په آخر کښې ذکر کړی شو؟

مونږ وایو چې - والله اعلم: وجه یې دا ده چې دلته د ایمان څخه هغه ایمان مطلب نه دی چې سړی ورباندې د کفر څخه د اسلام رڼا ته راوځي چې د ټولو طاعتونو څخه په لومړۍ درجه کښې واقع دی، بلکې دلته ترې د ایمان حفاظت او ساتنه مراده ده چې د اهل الکتابو په شان مزخرفات ورسره ګډ نه کړي، لکه چې الله فرمایي: ﴿يَتَأْتِيهِمُ الَّذِينَ ءَامَنُوا ءَامِنُوا﴾ [النساء: ۱۳۶] یعنې: ای هغو کسانو چې ایمان یې راوړی دی د خپل ایمان ساتنه وکړي او ادامه ورکړي چې نه ورسره بل څه خلط ملط کړي او نه بېرته مرتد شي.

دغه ډول ایمان د امر بالمعروف او نهی عن المنکر څخه وروسته دی نو ځکه یې وروسته کړ، او هم یې ورپسې د اهل الکتاب ایمان ذکر کړ چې هغوی ورسره مزخرفات ګډ کړي دي، چې: ﴿وَلَوْ ءَامَنَ اَهْلُ الْكِتَابِ لَكَانَ خَيْرًا لَهُمْ﴾ یعنې: که اهل الکتاب خپل اصلي ایمان ته ادامه ورکړي او ساتنه یې وکړي نو دا ورته بهتر دي. یعنې تاسو ځکه بهتر یاست چې په الله باندې په رښتیني معناوو کښې ایمان راوړئ هیڅوک ورسره شریک نه دروئ او نه د آخرت ښېګڼې د خپلو ځانو پورې مختصې ګرځوئ. اهل الکتاب په دغو ټولو کښې پاتې راغلي دي چې هم یې د الله سره عیسیٰ او نور شریکان جوړ کړي دي او هم یې د آخرت د اختصاص دعوه د ځانو دپاره کړې ده. ۶- دا امت په دې باندې هم بهتر دی چې پیغمبر یې په ټولو پیغمبرانو عليهم السلام باندې بهتر دی، لوی شفاعت او محمود مقام په همدې پورې مختص دی.

۷- بله وجه یې دا ده چې د همدې امت څخه جنتیان ډېر دي. نبي کریم ﷺ فرمایي چې: «اهل الْجَنَّةِ عِشْرُونَ وَمِائَةٌ صَفٌّ ثَمَانُونَ مِنْهَا مِنْ هَذِهِ الْأُمَّةِ وَأَرْبَعُونَ مِنْ سَائِرِ الْأُمَمِ»^(۱) یعنې: ټول اهل الجنة یو سلو شل (۱۲۰) صفه دي چې اتیا صفونه یې د همدې امت څخه دي او څلوېښت صفونه یې د متبقي امتونو څخه تشکیل شوي دي.

یادونه

۸- څرنگه چې د محمدي (ﷺ) امت په بهتری کښې زښت ډېر احادیث روایت شوي دي او یوه ښه غټه مجموعه یې - چې تقریباً درویشو احادیثو ته رسېږي - علامه ابن کثیر په خپل تفسیر کښې ذکر کړې^(۲) - الله دې ورته اجر و ورکړي - نو علاقمندان دې هلته مراجعه وکړي.

(۱) جامع الترمذي ج ۲ ص ۸۱

(۲) تفسیر ابن کثیر ج ۱ ص ۳۹۱

دا امت افضل او فاضل لري

۹۔ محمدي (ﷺ) امت د نورو امتونو په پرتله په مجموعه توگه افضل دی خو په خپلو منځو کښې يې ټول طبقات يو برابر نه دي. د صحابه وو څخه طبقه، همدارنگه د تابعينو او تبع تابعينو څخه طبقات د نورو څخه بهتر دي. لکه چې نبي کریم ﷺ ورته په «خَيْرُ النَّاسِ قُرْنِي» (الحديث)^(۱) سره اشاره کړې ده.

برسېره په دې څومره چې د زمانې اهل زيات فاسد وي او څوک پکښې د نبي کریم ﷺ د سنتو اتباع وکړي نو په هماغې اندازې به هغه ته ثوابونه او اجر و نه هم اضافه ورکړي شي. نبي کریم ﷺ فرمايلي دي چې: «مَثَلُ أُمَّتِي مَثَلُ الْمَطَرِ لَا يُدْرِي أَوَّلُهُ خَيْرٌ أَمْ آخِرُهُ»^(۲) زما امت د باران مثال لري نه معلومېږي چې اول يې بهتر دی او که آخر يې بهتر دی. يعنې د اجر ورکولو په لحاظ.

"أُمَّةُ الدُّعْوَةِ" او "أُمَّةُ الإِجَابَةِ"

۱۰۔ د مبعوثيت څخه وروسته ټول خلک د "أُمَّةُ الدُّعْوَةِ" په نامه يادېږي ځکه چې دوی ټولو ته نبي کریم ﷺ د اسلام دعوت ورکوي. نو څوک چې دغه دعوت مني او ايمان راوړي په هغو باندې د "أُمَّةُ الإِجَابَةِ" نوم ايښودل کېږي.

په دې مقام کښې لري نه ده چې د «خَيْرُ أُمَّةٍ» څخه "أُمَّةُ الإِجَابَةِ" مراد شي او د «لِلنَّاسِ» څخه "أُمَّةُ الدُّعْوَةِ" اراده کړي شي. او دا ځکه چې مؤمنان لکه څنگه چې په خپلو منځو کښې يو تربله د نېکو توصيه کوي همدارنگه د کافرانو د دعوت څخه هم لاس نه اخلي.

د الله ﷻ خبره رښتيا شوه

۱۱۔ په مدينه منوره کښې اهل الکتابو په مسلمانانو پسې پروږياگند او سپکې سپورې خبرې کولې حتی چې د بي بي عائشې رضی الله عنها په تهمت کښې يې هم لوی لاس درلود او په همدې ډول باندې يې مسلمانان خپه کولی شوه مگر چې خبره جنګ ته ورسېده نو د الله ﷻ خبره رښتيا شوه: بني نضير او بني قينقاع د وطنه وشرل شوه او بني قريظه د تيغه تېر شوه. همدارنگه د الله ﷻ خبره په هر وخت کښې رښتيا کېږي چې مؤمنان د خپل ايمان په مقتضى کلک ولاړ وي او بي اتفاقي او شقاق ونه کړي. «وَمَنْ أَصْدَقُ مِنَ اللَّهِ قِيلًا» [النساء: ۱۲۲] يعنې: او څوک د الله ﷻ څخه د وينا د حېثه ښه صادق دی؟!

يادونه

۱۲۔ که څه هم په دې مقام کښې د ذلت او مسکنت د ايښودلو نسبت مطلق اهل الکتابو ته شوی دی خو مطلب ترې يوازې يهود دي ځکه چې عين مضمون د [البقرة: ۶۱] ايت کښې د همدوی

(۱) صحيح البخاري ج ۱ ص ۵۱۵

(۲) جامع الترمذي ج ۲ ص ۱۱۴

په باره کښې نازل شوی دی چې د موسی ﷺ قوم دی او هلته ورباندې صراحت شوی دی. او دا څوک چې د ایت پیل په دې کلماتو باندې شوی دی چې: ﴿وَإِذْ قُلْنَا لِمُوسَى أَنْ صَبِرْ عَلَىٰ طَعَامِهِ﴾ الآية، یعنی: او کله چې تاسو وویلې چې ای موسی! مونږ به هیڅکله په یوه توعه طعام باندې صبر ونه کړو.

سوال جواب

۱۳- که څوک وایي چې: هلته خو په استمرارې توګه یهودو نه دلت ثابت شوی وه او دلت ترې په ﴿إِلَّا يَحْتَلِبُ مِنَ اللَّهِ وَحَتْلِبُ مِنَ النَّاسِ﴾ سره استثناء راغلي ده نو معلومه شوه چې دلت به یهود مراد نه وي؟

مونږ وایو چې: استثناء دا معنی نه ده چې دوی د دلت څخه خلاص دي بلکې په استثناء کښې د دوی یو حالت بیان شوی دی. یعنی په دوی باندې د دلت څخه په ټولو حالاتو کښې ولاړه ده هر چرته چې وموندل شي، مګر دوی کله داسې هم موندل کېږي چې په 'حَتْلِبُ' الله او 'حَتْلِبُ' الناس سره یې اعتصام (منګولې بنځې) کړی وي. یعنی د خلکو به دا گومان وي چې دوی به د دلت د کبله په 'حَتْلِبُ' الله او 'حَتْلِبُ' الناس سره اعتصام هم نه شي کولی خو داسې نه ده، اعتصام کولی شي خو د دلت څخه ورباندې نه خلاصېږي بلکې دا هم یو دلت دی چې همدغه اعتصام ته مجبورېږي.

په نننۍ زمانه کښې د دې مثال داسې دی چې په سلمان رشدي باندې (چې یو ملحد سړی دی او د آیات شیطاني په نامه یې د الحاد کتاب لیکلی دی) د ایران د حکومت د پلوه د اعدام فیصله شوې ده، چې هر چا دا کار عملي کړ دوه ملیونه امریکایي ډالره انعام به ورکړي. مګر نوموړی رشدي کله په یوه کفري دولت کښې پټ شي او کله په بل کښې. نو دغه پټېدل په اصلي بره کړې باندې څه تاثیر نه غورځوي خو تعمیل یې وروسته کوي. همدارنګه د یهودو ذکر شوی اعتصام په دلت باندې څه تاثیر نه اچوي خو تعمیل ته یې پال ورکوي، چې د همدې اعتصام د کبله د وژلو، بندي کولو او د مالونو د تالاولا کولو څخه خو ورځې بېچ پاتې کېدلی شي.

د دې دپاره چې دا موضوع ښه واضح شي نو د همدې استثناء یو نظیر ولولئ:

الله ﷻ فرمایي: ﴿وَمَا تَكُنْ لِّلْمُؤْمِنِیْنَ اَنْ یَقْتُلُوْا مُؤْمِنًا اِلَّا خَطَاً﴾ [النساء: ۹۲] یعنی: او هیڅ مومن ته مناسبه نه ده چې بل مومن ووژني مګر کله یې په خطا سره وژني. یعنی عدم مناسبت خو داسې دی مګر د عدم مناسبت سره سره ترې کله-کله په خطا سره وژل واقع کېږي.

لنډه دا چې ذکر شوې استثناء منقطعه ده، د دلت په لرې کولو باندې کوم تاثیر نه اچوي، د همدې کبله د دلت دوه نور انځورالان (غضب او مسکت) په عین ایت کښې د استثناء څخه وروسته ذکر شوي دي. که بالفرض تاثیر یې ورباندې اچولی نو په کار وه چې هغه دواړه هم یا د استثناء څخه ورباندې ذکر شوي وی او یا دوی دواړو هم استثناء درلودی.

“حَبْلُ اللَّهِ” او “حَبْلُ النَّاسِ” څه فرق لري؟

۱۴- په دې کښې خو شک نشته چې په عربي ژبه کښې عهد ته ځکه حَبْل (پړۍ) وايي چې عهد د پړي مثال لري او متعاهدین ورباندې تړل کېږي. خو په دې مقام کښې يې مفسرينو کرامو ډېر تفسيرونه کړي دي چې ځينې لاندې لوستلی شئ:

الف: “حَبْلُ اللَّهِ” د هغو حقوقو څخه عبارت دی چې الله ﷻ اهل الذمه وو ته ورکړي دي او “حَبْلُ النَّاسِ” د همدغو حقوقو د ورکړې او ښه معاشرت څخه عبارت دی^(۱). مگر دا فرق ډېر خفي دی.

ب: “حَبْلُ اللَّهِ” د جزیې د تشريع څخه عبارت دی او “حَبْلُ النَّاسِ” د جزیې دمقدار د ټاکنې څخه عبارت دی^(۲). مگر دا فرق هم متبادر نه دی.

ج: “حَبْلُ اللَّهِ” دلته د مسلمانېدلو په معنی دی او “حَبْلُ النَّاسِ” د جزیې ورکولو معنی لري^(۳). دا فرق هم د منلو وړ نه دی، ځکه چې يو خو په کافرو کښې خبره ده او بل د هغوی سره معاهده يوازې په جزیې پورې خاصه نه ده او نه يوازې په مسلمانانو پورې خاصه ده.

د: “حَبْلُ اللَّهِ” يعنې ظاهري ايمان راوړل چې په زړه کښې کافر وي او “حَبْلُ النَّاسِ” چې مسلمانان ورته امان ورکړي او يا ورسره د جزیې په ورکړه باندې صلاح شي^(۴).

دا فرق هم ځکه نه منل کېږي چې خبره په څرگندو اهل الکتابو کښې ده نه په منافقانو کښې. د همدې کبله په ذکر شوو څلور واړو فرقونو کښې په يوه باندې هم د سړي اطمینان نه شي راتلای.

ه: نو په “حَبْلُ اللَّهِ” سره د مسلمانانو عهد مراد دی چې الله ﷻ د توقير دپاره خپل ځان ته نسبت کړ او “حَبْلُ النَّاسِ” د نورو کافرانو د عهد څخه عبارت دی چې يهودانو ته يې ورکړي، لکه په موجوده وخت کښې چې امریکایانو دوی (يهودان) په خپل څنگ کښې نيولي دي او نظامي، سياسي او اقتصادي کومکونه ورسره کوي. د همدې کبله الله ﷻ په “وَحَبْلٍ مِنَ الْمُؤْمِنِينَ” سره تعبير ونه کړ او په ﴿وَحَبْلٍ مِنَ النَّاسِ﴾ سره يې ذکر کړه.

سوال جواب

۱۵- که څوک وايي چې: په دې تقدير يې د معنی حاصل داسې کېږي چې د يهودانو د ذلت مخه يا د مسلمانانو معاهده نيسي او يا د کافرانو معاهده، اما د ايت څخه معلومېږي چې دواړه معاهدې يې په اجتماعي توگه مخه نيسي ځکه چې “و” خو د جمعې دپاره دی. نو په کار وه چې د “أَوْ” کلمه استعماله شوې وي (إِلَّا بِحَبْلٍ مِنَ اللَّهِ أَوْ حَبْلٍ مِنَ النَّاسِ)^(۱).

مونږ وايو چې: که د “و” په عوض “أَوْ” استعمال شوی وي نو د معنی حاصل به يې داسې شوی وي

(۱) تفسیر المراجعي ج ۴ ص ۳۲

(۲) التفسیر الكبير ج ۸ ص ۱۹۷

(۳) تفسیر البغوي ج ۱ ص ۳۴۲

(۴) تفسیر تبصير الرحمن ج ۱ ص ۱۲۲

چې دواړه معاهدې يوه د بلې سره نه جمعې کېږي او حال دا چې لاندې متعدد صورتونه درلودلې شي:
الف: چې يا يوازې مسلمانان ورسره معاهده وکړي او يا يوازې کافران.

ب: چې دواړه طائفې هره يوه خپله معاهده د يهودانو سره وکړي، لکه چې په نني عصر کې هم ورسره مصريانو مسلمانانو معاهده کړې ده او هم امريکايانو کافرانو.

ج: چې يوه ډله يهود د يوې طائفې سره معاهده وکړي او بله ډله د بلې طائفې سره.

د: چې د يوې طائفې معاهده په يوازېني ډول باندې موثره نه وي ترڅو چې د دواړو طائفو معاهدې ترلاسه نه کړي نو د سر او مال د لوټ کېدلو څخه بچ نه شي پاتې کېدلی.

لنډه دا چې: که د "و" په عوض د "او" کلمه استعماله شوې وي نو ذکر شوو ټولو صورتونو ته به ايت شريف نه وي شامل شوی.

﴿لَيْسُوا سَوَاءً مِّنْ أَهْلِ الْكِتَابِ أُمَّةٌ قَائِمَةٌ يَتْلُونَ آيَاتِ اللَّهِ ءَانَاءَ اللَّيْلِ وَهُمْ يَسْجُدُونَ

﴿يُؤْمِنُونَ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ

وُسْرِعُونَ فِي الْخَيْرَاتِ وَأُولَٰئِكَ مِنَ الصَّالِحِينَ﴾ وَمَا يَفْعَلُوا مِنْ خَيْرٍ فَلَن

يُكَفِّرُوهُ وَاللَّهُ عَلِيمٌ بِالْمُتَّقِينَ﴾

[۱۱۳] دوی (اهل الكتاب) يو برابر نه دي. د اهل الكتابو څخه يوه ډله داسې ده چې (د شريعت په احکامو باندې کلکه) ولاړه ده، دوی د الله ﷻ ايتونه د شپې په مختلفو برخو کې په داسې حال کې لولي چې دوی سجده کوونکي (لمونځ کوونکي) وي (فرضي وي او که نفلي).

[۱۱۴] دوی په الله ﷻ او هم د قيامت په ورځې باندې (په صحيحو معناوو کې) ايمان راوړي او په نېکو باندې امر کوي او هم د منکراتو څخه منعه کول کوي او په خيره کارونو کې جلي کوي او همدوی د صالحانو څخه دي.

[۱۱۵] او هغه شی چې دوی وکړي هر خير چې وي نو هيڅکله به يې ناشکري ونه شي کړی (جزا به پوره ورکړی شي). او الله ﷻ په متقيانو باندې پوه دی (د هر چا درجه ورته معلومه ده).

شان نزول

د عبد الله بن عباس رضی الله عنهما څخه روايت دی چې کله عبدالله بن سلام ﷺ او څو نورو صحابه وو کرامو ﷺ ايمان راوړ او يهوديت يې پرېښود نو د دوی مشرانو او ملايانو ورپورې پروياگند شروع کړ چې دوی ډېر بد خلک دي د خپلو پلرونو دين يې پرېښود او په قرآن کریم باندې يې ايمان راوړ، نو الله ﷻ ذکر شوي ايتونه نازل کړه؛ چې دوی نېک خلک دي او تاسو بد خلک ياست چې سره د علمه په خپل جهل باندې کلک ياست او اسلام نه قبلوی.

ارتباطونه

۱- په وړاندېنيو ایتونو کېنې الله ﷻ د اهل الکتابو تقسیم ته اشاره کړې وه چې ځینې یې مؤمنان دي او اکثره یې فاسقان دي. په دې ایتونو کېنې یې په همدغه مضمون باندې ښه پوره رڼا واچوله چې ټول یو برابر نه دي، تر آخره پورې.

۲- هلته د هغوی په سوانحو کېنې ثابته شوې وه چې په دوی باندې ذلت او مسکنت ځیمې وهلې دي او د الله ﷻ په غضب باندې ککړ دي او دلته د همدغو سوانحو څخه یو ټولګی وویستلی شو چې د وتلو دروازه لا تر اوسه نه ده بنده شوې دوی کولی شي چې په مختار امت کېنې داخل شي او د بدو سوانحو څخه ځانونه راخلاص کړي لکه چې عبد الله بن سلام ؓ او ځینو نورو صحابه وو کرامو ؓ ترې ځانونه راخلاص کړي دي.

۳- او هم ټول مسلمانان په غوږ باندې ووهل شوه چې د ذکرې شوې بدې سوانخو نسبت هغو صحابه وو ؓ ته ونه کړي چې هغوی په ایمان باندې مشرف شوي دي. او هم هغوی وپوهول شوه چې کله د یهودانو بده سوانح بیانېږي هلته تاسو مراد نه یاست، تاسو خو دا- دا صفات لرئ؛ هلته هغه بني اسرائیل مراد دي چې دا- دا صفات ونه لري. لنډه دا چې هغه ایتونه په دې ایتونو سره د دې دپاره تعقیب شوه چې مسلمانان پیغور ورنه کړي او هغوی مایوسه نه شي.

د مطلب خلاصه

یعنې: ای مؤمنانو! ټول اهل الکتاب یو برابر نه دي چې د قرآن کریم په حقانیت باندې ټولو سترګې پټې کړې وي او یو هم ورباندې ایمان رانه وړي، بلکې په دوی کېنې یوه ډله شته چې په اول کېنې یې په خپل کتاب باندې په حقه توګه ایمان راوړی دی چې همدا ایمان یې د دې سبب شوی دی چې په قرآن کریم باندې هم ایمان راوړي او په خَيْرِ اُمَةٍ (مختار امت) کېنې شامل شي. کوم صفات چې هغوی لري هغه دوی هم لري، الله ﷻ توفیق ورکړ، د غضب څخه رحمت ته راووتل؛ چې صفات یې دا دي:

۱- دغه ټولګی په دین باندې کلک ولاړ دی، نه ورباندې د خپلو قومیانو پروښاند تاثیر کوي چې د حقې لارې څخه واوړي او نه یې دنیاوي شته او دارايي د تاثیر لاندې راوستلی شي چې دنیا ته په آخرت ترجیح ورکړي.

۲- دوی د شپې په مختلفو وختونو کېنې د الله ﷻ ایتونه په داسې حال کېنې لولي چې لمونځ کوونکی وي. یعنې برسېره په فرضي لمونځونو باندې نفلي او د تهجد لمونځونه هم اداء کوي.

۳- دوی په الله ﷻ باندې په حقیقي توګه ایمان راوړی او د خپل عمر د آخرنۍ سلګۍ پورې ادامه ورکوي. نه ورسره په عبادت کېنې شریک دروي او نه یې د کوم یو پیغمبر څخه انکار کوي.

۴- همدارنګه دوی په آخرنۍ ورځ (قیامت) باندې هم په واقعي ډول ایمان راوړي، چې د هر چا

سره به د خپلو اعمالو محاسبه وکړه شي او هيڅ يو کس به هم د بل پېټۍ په اوږو وانخلي او نه به د چا دپاره نسب په کار ورشي، که څه هم د پيغمبرانو د اولادو څخه وي. لنډه دا چې په آخرت باندې پخه عقیده لري چې نسب نه د جنت د داخلېدلو سبب ګرځېدلی شي او نه د دوزخ څخه د نجات باعث جوړېږي.

۵- دوی د خپلې وسې په اندازه نورو خلکو ته په شرعي احکامو امر کوي او د اسلام د طرفدارانو په ډېروالي او په وړاندې تګ باندې يې خوشالېږي.

۶- دوی همدارنګه د شرعي منکراتو څخه خلک منع کوي او د هر چا په کجروی باندې خپه کېږي که په دې باره کېنې وسله وال جهاد ته حاجت پېښ شي هم ورته چمتو دي.

۷- دوی د خیر په کارونو کېنې د نورو څخه جلتی کوي، سست او تنبل نه وي چې په ښېګڼو کېنې وروسته-وروسته کېږي.

دغه ډله چې ذکر شوي صفات ولري دوی د صالحانو د جملې څخه دي، د دوی سره هغه څوک هيڅکله نه شي برابرېدلی کوم چې په خپل دین کېنې فاسق وي او حتی د حق او باطل يې سره ګډوډ کړي، او برسېره په دې چې د قرآن څخه انکار کوي د اسلام په حقانیت کېنې هم خلکو ته شک او شېبه وراچوي او هم د خلکو د مسلمانېدلو مخه نیسي، بلکې همدې خبرې ته منتظر وي چې کاشکې داسې وخت راشي چې د مسلمانانو بېخ ووځي او پوښا شي.

د دغو صفاتو خاوند ډله د الله ﷻ په نزد معززه او بهتره ډله ده، دوی چې هر یو ښک کار وکړي د هغه به ناشکري ونه کړي شي او بې اجره به پرېښودل شي، که چې د دوی د ښک عمل ډېر وړوکی اجر به لس چنده ورکړي شي او لا د دې څخه پورته چندان به هم ورکړي شي، ځکه چې الله ﷻ په متقیانو باندې پوه دی د هر متقي د تقوی اندازه او ارزښت ورته معلوم دی.

توضیحات

۱- که څه هم په دې مقام کېنې د اهل الکتابو یوه ډله توصیفه شوې ده چې دا-دا صفات لري خو مشخصه شوې نه ده، چې دوی په خپل دین کېنې ذکر شوي صفات لري او که د هغه څخه وروسته په اسلام باندې مشرف شوي دي د دې صفاتو خاوندان شوي دي.

مګر د دې سورت په آخر کېنې واضحه شوې ده چې دلته په اسلام باندې مشرفه ډله مطلب ده، لکه چې الله ﷻ فرمایي: ﴿وَإِنْ مِنْ أَهْلِ الْكِتَابِ لَمَنْ يُؤْمِنُ بِاللَّهِ وَمَا أُنْزِلَ إِلَيْكُمْ وَمَا أُنْزِلَ إِلَيْهِمْ خَشِعِينَ لِلَّهِ لَا يَشْتُرُونَ بِفَآئِنِ اللَّهِ ثَمَنًا قَلِيلًا﴾ [آل عمران: ۱۹۹] یعنې: او بې شکه د اهل الکتابو څخه هغه څوک هم دي چې په الله ﷻ باندې ایمان راوړي او هم په هغه شي چې تاسو ته درنازل شوی او په هغه شي باندې هم چې دوی ته ورنازل شوی دی، په داسې حال کېنې چې خاص الله ﷻ لره عاجزي کوونکي دي او د الله ﷻ په ایتونو باندې ناچیزه پیسې نه اخلي.

دغه ډله څومره کسان وه؟

۲- څرنگه چې يهود په عداوت کښې ډېر کلک دي او هم يې زړونه ډېر سخت دي نو د دوی څخه د نبی کریم ﷺ په زمانه کښې ډېر لږ خلک په اسلام باندې مشرف شوي دي لکه عبد الله بن سلام او څه نور. او په وروستۍ زمانه کښې هم مونږ ته معلومات نشته چې کوم يو يهودي به مسلمان شوی وي، او په خپل عمر کښې څو مونږ نه چرته د راديوگانو څخه د دوی د مسلمانېدلو څه اورېدلي دي او نه مو چرته په جرائدو کښې لوستي دي.

اما بالمقابل د نصاراوو عداوت د هغوی په پرتله کمزورې دی او هم يې زړونه نرم او څه ناڅه ترځم لري، نو ځکه دوی په اسلام باندې زښت ډېر مشرف شوي دي او لا مشرف به شي.

مونږ په خپل عصر کښې هم اورېدلي دي، هم مو ليدلي دي او بالاخره هم مو لوستي دي چې د دوی څخه ځينې کسان په ايمان مشرف شوي دي. او د نبی کریم ﷺ د زمانې د مسلمانو شوو نصاراوو په هکله ځينو تفاسيرو ليکلي دي چې دوه دېرش (۳۲) تنه د حبشې څخه او څلوېښت (۴۰) تنه د اهل نجران څخه او اته (۸) تنه د روميانو څخه په اسلام باندې مشرف شوي وه چې اتيا (۸۰) تنه کېږي، دوی ټول عيسويان وه او په محمد ﷺ باندې يې ايمان راوړ^(۱).

د سجدي څخه لمونځ مراد دی

۳- دا جمله ﴿وَهُمْ يَسْجُدُونَ﴾ د تلاوت کوونکو څخه حال واقع شوی دی نو که د سجدي څخه لمونځ مراد نه شي معنی به يې داسې شي چې دوی د سجدي په حالت کښې د قرآن کریم تلاوت کوي. او نبی کریم ﷺ د عبد الله بن عباس رضی الله عنهما په روايت په يوه اوږده حديث کښې فرمايلي دي چې: «أَلَا وَإِنِّي لَهَيْتُ أَنْ أَقْرَأَ الْقُرْآنَ رَاكِعًا أَوْ سَاجِدًا»^(۲)، يعنې: خبردار! او زه منعه کړی شوی يم چې قرآن کریم د رکوع او يا د سجدي په حالت کښې تلاوت کړم.

نو دلته د لمانځه څخه د سجدي په رکن سره تعبير کړی شوی دی لکه چې کله-کله ترې د قيام په رکن سره هم تعبير کېږي. الله ﷻ فرمايي: ﴿وَقَوْمًا لِلَّهِ قَنِينِينَ﴾ [البقرة: ۲۳۸] يعنې: او خاص د الله ﷻ دپاره د عاجزۍ په حالت کښې ودرېږئ (لمونځونه وکړئ).

۴- د ﴿فَلَنْ يُكْفَرُوهُ﴾ کلمه د «كُفِّرَ الْبَغْمَةُ» څخه اخستله شوې ده چې د پټولو په معنی سره ده. کله چې د يوه نعمت بدله ورکړی شي دې ته شکر او شکريه وايي او کله چې ورنه کړی شي نو هغه ته «كُفِّرَ الْبَغْمَةُ» ويل کېږي، ته به وايې چې نعمت پټ کړي شو او خاورې ورباندې واړولې شوې. همدې مضمون ته الله ﷻ اشاره کوي چې فرمايي: ﴿فَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ فَلَا كُفْرَانَ لِسَعْيِهِ﴾ [الانبیاء: ۹۴] يعنې: نو هر څوک چې د صالحو اعمالو څخه عمل وکړي حال دا چې مؤمن وي نو (د الله ﷻ په نزد) د هغه د هلو ځلو ناشکري نشته؛ پوره بدله به ورکړی شي.

(۱) تفسير البغوي ج ۱ ص ۲۴۲

(۲) صحيح مسلم ج ۱ ص ۱۹۱

﴿إِنَّ الَّذِينَ كَفَرُوا لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا وَأُولَٰئِكَ أَصْحَابُ النَّارِ هُمْ فِيهَا خَالِدُونَ﴾ (۳۱) مَثَلُ مَا يُنْفِقُونَ فِي هَذِهِ الْحَيَاةِ الدُّنْيَا كَمَثَلِ رِيحٍ فِيهَا صِرٌّ أَصَابَتْ حَرْثَ قَوْمٍ ظَلَمُوا أَنْفُسَهُمْ فَأَهْلَكَتْهُ وَمَا ظَلَمَهُمُ اللَّهُ وَلَٰكِنْ أَنْفُسَهُمْ يَظْلِمُونَ ﴿۳۲﴾

[۱۱۶] بې شکه هغه کسان چې کافر شوي دي د دوی څخه به د دوی مالونه او اولادونه هيڅ شی دغه نه کړی شي، او همدغه کسان د اور اندیوالان دي، دوی به په اور کښې همېشه وي.

[۱۱۷] د هغه شي مثال چې دوی يې په دغه حقیر ژوند کښې نفقه کوي (د اسلام په عداوت کښې، په ریاکاری کښې، د غیر الله په عبادت کښې او په نورو فسق او فجور کښې) داسې دی لکه باد چې ډېره یخني پکښې وي (او) د داسې قوم کروندې ته ورسېږي چې هغوی په خپلو خانو باندې ظلم کړی وي (او الله ورته په غضب شوی وي) نو دغه کرونده هلاکه کړي.

او الله په دوی باندې تېری نه دی کړی (چې مالونه يې ورته مفید نه واقع کوي) مگر دوی په خپلو خانو باندې پخپله ظلم کوي (چې په کفر باندې کلک دي، که نه نو هيڅ بې قدرې به يې نه وی شوې).

ارتباط

په وړاندېنيو ایتونو کښې د اهل الکتابو څخه د مسلمانې شوې ډلې حال بیان شوی وه چې د هغوی د هرې یوې ښېگنې قدرداني کېږي او په دنیا او آخرت کښې ورته نفعه رسوي.

په دې ایتونو کښې د کافرې ډلې حال بیانېږي چې نه ورته مالونه فائده رسولی شي او نه به يې اولادونه په درد وځوري.

د مطلب خلاصه

۱- يعنې: کافران او مسلمانان د الله په نزد هيڅکله نه شي برابرېدلی ځکه چې د مسلمانانو هيڅ خبره عمل بې مکافات نه پرېښودل کېږي، که اولادونه يې ژوندي وي نهک اعمال يې ورته ګټه ده او چې مړه شي د صبر په سبب باندې ورته د جنت د داخلېدلو باعث جوړېږي. همدارنګه مالونه هم دوی ته په دنیا او آخرت کښې ګټه ده چې په دنیا کښې ترې استفاده کوي خو د غټ غم (حرص) څخه يې په امن کښې دي، او په آخرت کښې خو واضحه خبره ده چې د هغوی د يوې ښېگنې ناشکري به هم ونه شي کړی او هيڅ نفقه به يې ضائع نه شي.

۲- بالمقابل د کافرانو نه اولادونه په درد ځوري او نه مالونه، خو د دې سره سره دوی ورپورې داسې نښتې دي ته به وايې چې همدغه يې د دنیا او آخرت د نجات اسباب دي. دغسې نه ده، نه به

دوی ته په دنیا کښې نجات ورکړی شي لکه فرعونيانو ته یې چې نجات ورنه کړی شو، او نه په آخرت کښې، د دوی د اور سره کلکه انډیوالی ده داسې انډیوالی چې هیڅکله به ترې جدا نه شي.

۳- ای مومنانو! لاندې مثال ته ښه متوجه شئ ترڅو مو سرونه ښه خلاص شي چې کافرانو ته مالونه هېڅ گټه نه شي رسولی، او په دنیا کښې چې څه دوی ته ورکړی شوي دي دا د دې دپاره نه دي چې دوی الله ﷻ ته گران او محترم دي، بلکې دا د دې کبله ورکړی شوي دي چې الله ﷻ ته دنیا څه اهمیت نه لري ځکه یې دښمنانو ته هم ورکوي. مثال دا دی چې:

یو ظالم قوم وي او څه کښت او زراعت ولري چې ښه سمسور وي او ښه حاصلات یې نیولي وي، دوی ورته زیات هیله مند وي خو په عین وخت کښې د هغوی د ظلم د کبله ورباندې الله ﷻ خپل غضب نازل کړي او داسې سوږ باد ورباندې مسلط کړي چې د سوږوالي د کبله کښت او حاصلات ټول توره ایره جوړ کړي.

نو لکه څنگه چې دغو ظالمانو کروندگرو ته د خپل کښت او زراعت څخه څه شی په لاس نه ورځي همدارنگه کافرانو ته هم مالونه څه گټه نه شي رسولی، لکه څنگه چې هغوی په خپلو خانو باندې ظلم کړی دی چې الله ﷻ ورته په غضب شوی وه همدارنگه دوی هم په خانو ظلم کړی دی چې کفر یې اختیار کړی دی او الله ﷻ موافقه جزا ورکړې ده او بس.

دا وه د دوی د مالونو مثال، همدارنگه د دوی د اولادونو مثال هم درواخلی چې هېڅ په ښه باندې به یې ورنه شي.

توضیحات

۱- د [آل عمران: ۱۰] ایت لاندې په دې باره کښې چې مالونه او اولادونه کافرانو ته گټه نه شي رسولی، څه لیکلی شوي دي چې باید دلته یو ځل بیا وکتل شي. خو په دې ځای کښې ورباندې یوازې همدومره اضافه کوو چې اولادونه او مالونه هغوی ته په دنیا او آخرت کښې د تعذیب سبب هم جوړېږي. الله ﷻ فرمایي چې: ﴿فَلَا تَعْجَبْكَ أَمْوَالُهُمْ وَلَا أَوْلَادُهُمْ إِنَّمَا يُرِيدُ اللَّهُ لِيُعَذِّبَهُمْ بِهَا فِي الْحَيَاةِ الدُّنْيَا وَتَرْهَقَ أَنْفُسُهُمْ وَهُمْ كَافِرُونَ﴾ [التوبة: ۵۵] یعنې: نو د دوی مالونه او اولادونه دې ته په تعجب کښې وانه چوي (چې د کفر سره سره یې ورته ورکړي دي، او دا ځکه چې) بې شکه الله ﷻ د دې خبرې اراده کړې ده چې دوی ورباندې په حقیر ژوند کښې معذب کړي او (د دې دپاره چې) ارواگانې یې وځي په داسې حال کښې چې دوی کافر وي. (یعنې په دواړو دارینو کښې یې د تعذیب سبب جوړ شي).

صِرٌّ څه معنی؟

۲- د ﴿صِرٌّ﴾ کلمه د "صَرِيرٌ" څخه اخستله شوې ده او "صَرِيرٌ" تېز اواز ته وايي، د همدې کبله همیانی ته "صُرَّة" وايي چې پیسې پکښې اواز کوي او شرنگېږي. مگر په دې مقام کښې یې

مفسرينو ڪرامو لاندې معناوې ڪري دي^(۱):

الف: اڪثريت وايي چې دلته د "بَرَد" (يخني) په معني ده.

ب: عبد الله بن عباس رضه وايي چې دلته د اور معني ورکوي. او په بل روايت کښې وايي شديده يخني ترې مراده ده.

ج: دلته هغه اواز مطلب دی چې تيز باد يې د تپو په رغولو سره پيدا کوي.

مگر مونږ ته داسې ښکاري چې ذکر شوي درېواړه معناوې سره منافات نه لري، او دا ځکه چې تيز باد اواز کوي او کښتونه کله په حرارت سره سوزي چې گرم وي او کله په برودت (سوروالي) سره سوزي چې ډېر سور وي. نو په دې تقدير به د عبد الله بن عباس رضه په ترجمه کښې د اور (نار) څخه سوزول مطلب شي. نو د معني حاصل به يې داسې شي: لکه شديد سور باد چې کښت هلاکوي همدارنگه د کافرانو دنياوي اتفاق هم د دوی دپاره وژونکي زهر دي، دوی چې هرڅومره ډېر اتفاق د اسلام په عداوت او دښمني کښې د بوتانو په عبادت کښې او په ریاکاری کښې وکړي په همغې اندازه يې کفر قوي کوي او د دوزخ عذاب يې درنږي.

او يا په بل عبارت: د کافرانو د نفقه شوو مالونو کيفيت داسې ظالمانو کروندگرو ته ورته دی چې کرونده يې د ظلم د کبله هلاکه شي.

سوال جواب

۳- که څوک وايي چې: سوزوونکی باد خود هر چا کرونده د کاره وباسي، نو په دې کښې څه حکمت دی چې دلته ﴿أَصَابَتْ حَرْثَ قَوْمٍ ظَلَمُوا﴾ کښې د کروندې نسبت ظالمانو ته وکړی شو؟
مونږ وايو چې: د ظالمانو کروندگرو کرونده چې د ظلم د کبله هلاکه شي نو خاوندانو ته يې هيڅ گټه نه شي رسېدلی، لکه چې الله ﷻ د يوه باغ د خاوندانو قيصه په [القلم: ۱۷- ۳۳] ايتونو کښې بيانې کړې ده چې د خپل باغ حاصلات يې د فقيرانو څخه په پټه راټولول چې که راباندې خبر شي څه خيرات او صدقات به راڅخه وغواړي، نو الله ﷻ يې باغ پوپنا کړ.

هوا! کله-کله د مسلمانانو مالونو ته هم د الله ﷻ د حکمتونو څخه د يوه حکمت په بنا صدمه رسېږي او د منځه ځي، اما دوی بالکل بې برخې نه پاتې کېږي ځکه چې صبر کوي او په دنيا او آخرت کښې يې عوضونه ترلاسه کوي. نبي کریم ﷺ همدې ته اشاره کوي چې: «عَجَبًا يَا أَيُّهَا الْمُؤْمِنُ إِنَّ أَمْرَهُ كُلَّهُ خَيْرٌ وَلَيْسَ ذَلِكَ بِأَحَدٍ إِلَّا لِلْمُؤْمِنِ إِنْ أَصَابَتْهُ سَرَاءٌ شَكَرَ فَكَانَ خَيْرًا لَهُ وَإِنْ أَصَابَتْهُ ضَرَاءٌ صَبَرَ فَكَانَ خَيْرًا لَهُ»^(۲) يعني: د مومن کار ته تعجب کوم چې هر يو کار يې ورته گټه ده او هر يو کار د بل هېچا دپاره گټه نه ده مگر د مومن دپاره، که خوشالي ورته ورسېږي شکر کوي نو خوشالي ورته شي او که څه خپگان ورته پېښ شي صبر کوي نو خپگان ورته خیر جوړ شي.

(۱) زاد المسرج ۲ ص ۲۰: تفسير الطبري ج ۴ ص ۵۹

(۲) صحيح مسلم ج ۲ ص ۴۱۳

يٰۤاَيُّهَا الَّذِيْنَ ءَامَنُوْا لَا تَتَّخِذُوْا بَطٰنَةً مِّنْ دُوْنِكُمْ لَا يٰۤاَلُوْنَكُمْ حَبٰلًا وَّ دُوَا مَآ عَيْنُمْ قَدْ
 بَدَتْ اَلْبَغْضَآءُ مِنْ اَفْوَاهِهِمْ وَمَا تُخْفِيْ صُدُوْرُهُمْ اَكْبَرُ قَدْ بَيَّنَّا لَكُمُ الْاٰيٰتِ اِنْ كُنْتُمْ
 تَعْقِلُوْنَ ﴿١١٨﴾ هَآنَتُمْ اَوَّلَآءِ تُحِبُّوْنَهُمْ وَلَا تُحِبُّوْنَكُمْ وَتُوْمِنُوْنَ بِالْكِتٰبِ كُلِّهٖ ۚ وَاِذَا لَقَوْكُمْ
 قَالُوْا ءَامَنَّا وَاِذَا خَلَوْا عَضُّوْا عَلٰىكُمْ اَلَا نَمْلِكُ مِنَ الْغَيْظِ قُلْ مُؤْمِنُوْا بِغَيْظِكُمْ اِنَّ اِلٰهَ
 عَلِيْمٌ بِذٰتِ الصُّدُوْرِ ﴿١١٩﴾ اِنْ تَمْسَسْكُمْ حَسَنَةٌ تَسُوْهُمْ وَاِنْ تُصِيبْكُمْ سَيِّئَةٌ يَّفْرَحُوْا بِهَا
 وَاِنْ تُصِيبْهُمْ وَتَذٰقُوْا لَا يَضُرُّكُمْ كَيْدُهُمْ شَيْئًا اِنَّ اِلٰهَ بِمَا يَعْمَلُوْنَ مُحِيْطٌ ﴿١٢٠﴾

[۱۱۸] ای هغو کسانو چې ایمان یې راوړی دی تاسو د خپلو خانو څخه ټیټ خلک (کافران)
 رازدار مه جوړوئ (ځکه چې) دوی تاسو ته د فساد په پیدا کولو کښې هیڅ قصور نه کوي، دوی
 ستاسو مشقت خوښوي. په یقین سره د دوی د خولو څخه د دښمنۍ خبرې درنکاره کېږي او کوم
 (عداوت) چې د دوی سینې (زړونه) یې پټوي هغه ډېر لوی دی.
 بې شکه مونږ تاسو ته خپل ایتونه (احکام د دلایلو په رڼا کښې) بیان کړه، که تاسو د عقل څخه
 کار واخلي (نو په عمل کښې به یې پیاده کړئ).

[۱۱۹] خبردار! تاسو ای دغو (خلکو چې کافران درسره کلک عداوت کوي) د هغوی سره مینه
 کوئ (چې د دوزخ څخه نجات ومومي) او هغوی درسره مینه نه کوي (کفر ته مو بلې) او تاسو په
 ټولو کتابو باندې ایمان راوړئ (او هغوی ستاسو په کتاب ایمان نه راوړي).
 او کله چې تاسو سره ملاقي شي وایي چې مونږ ایمان راوړی دی او کله چې یوازې شي نو
 ستاسو (په اتفاق او خوشالۍ) باندې د گوتو سرونه د غصې څخه چیچي.
 ورته ووايه چې په غصې سر مړه شئ (که هرڅومره په غصه شئ د الله ﷻ اراده نه شي بدلولی).
 بې شکه الله ﷻ د سینو په حالاتو باندې پوه دی.

[۱۲۰] که ستاسو سره لږ څه نیکي پیوسته شي نو دوی خپه کوي او که څه مصیبت (خپګان)
 درته ورسېږي نو دوی ورباندې خوشالېږي.
 او که تاسو صبر وکړئ او (د الله ﷻ څخه) وډار شئ، نو د دوی پټ تدابیر به درته هیڅ شی
 ضرر ونه شي رسولی.

بې شکه الله ﷻ په هغو کارونو باندې چې دوی یې کوي (په علم او قدرت سره) احاطه
 کوونکی دی.

په وړاندېنيو ايتونو کښې د کفارو کره وړه بيان شوه چې د مومنانو په عداوت کښې د خپل نول په اندازه د مالونو مصرفولو څخه ډډه نه کوي. اگر که څه فائده ورته نه شي رسولی. په دې ايتونو کښې مومنانو ته ښودنه شوې ده چې بايد دوی يې په مقابل کښې څه وکړي.

د مطلب خلاصه

يعني: اې مومنانو! که څه هم تاسو د کافرانو سره څه ناڅه اړيکې لرئ لکه د جاهليت د وخت رفاقت، نسبي قربت، د رضاع نژدېکت، تحالف او تعاهد او داسې نور، مگر تاسو ته په کار دي چې هغوی د خانونو دپاره رازدار جوړ نه کړئ. ځکه چې هغوی ستاسو څخه د دښمني (کفر) خلک دي، د دې لياقت نه لري چې ستاسو په رازونو باندې خبر شي؛ چې دوی به ترې د اسلامي ټولنې په ضد بده استفاده وکړي او د تخريب چلونه به ورته ترتيب کړي. لاتدي دلايلو ته متوجه شئ:

۱- کافران په دې ښې هيڅ سستي او قصور نه کوي چې تاسو ته څه فساد په غاړه کښې درواچوي او په څه بلا باندې مو اخته کړي.

۲- ستاسو مشقت او غم د دوی ډېر خوښ دی؛ په تاسو باندې چې هرڅومره مشکلات زياتېږي دوی ترې خوند اخلي.

۳- دوی تاسو سره په پټه کښې ډېر عداوت او دښمني لري چې کله-کله يې بې اختياره د خولو څخه د دښمنۍ خبرې راوځي او لږ څه زړه ورباندې سروي.

۴- خو کومه دښمني چې دوی يې په زړونو کښې ساتي هغه ډېره لويه ده، د هغې د لويوالي اندازه به تاسو ته په هغه وخت کښې څرگنده شي چې دوی د ضرر رسولو څه توان موندنه کړي. اې مومنانو! مونږ خو په يقين سره تاسو ته خپل مدلل احکام درنازل کړه که تاسو د عقل څخه کار واخلي، تاسو به هم پوه شئ چې بې شکه ذکرې شوې وجې واقعيت لري.

۵- تاسو خو د کافرانو سره مينه لرئ چې اسلام ته يې دعوت کوئ خو هغوی تاسو کفر ته دعوت کوي، ستاسو ورباندې زړونه سوزي چې د دوزخ څخه خلاص شي خو هغوی غواړي چې تاسو د دوزخ خاشاک جوړ شئ. نو د داسې خلکو رازداري څه په کار ده چې په هيڅ وجه نه زړه سوی لري او نه مينه محبت.

۶- تاسو په ټولو کتابونو باندې ايمان لرئ حتی چې د اهل الکتابو اسماني کتابونه هم پکښې شامل دي لکه تورات، انجيل او داسې نور، مگر دوی د دې سره- سره ستاسو په وينو نه مهرباني ايا هغه څوک رازدار جوړول مناسب دي چې د نژدېکت د موجداتو سره- سره درڅخه لرې کېږي؟ په اصطلاح چې تاسو يې مړي ژاري او هغوی مو خولو پورې خاندې.

که بالفرض تاسو د دوی په شان د خپل کتاب څخه په غير په بل اسماني کتاب باندې ايمان نه درلودی، نو په هغه وخت کښې خو به د دوی دښمني په سل چنده نوره هم زياته وي.

۷- په کافرانو کښې داسې خلک هم شته چې کله ستاسو سره ملاقي شي نو وايي چې «آمین»

مونږ ایمان راوړی دی ترڅو ستاسو زړه سوی او علاقه ورسره نوره هم قوي شي او په رازدارۍ کښې ورباندې پوره اعتماد وکړئ، مگر کله چې په څنگ شئ نو د غصې څخه د گوتو څوکې چيچي. نو معلومه شوه چې دوی په هیڅ وجه ستاسو دوستان نه شي جوړېدلی او معلومه شوه چې په زړونو کښې یې درته ډېر لوی عداوت نیولې دی.

نو ای پیغمبره! ورته ووايه چې د غصې څخه مړه شئ، یعنې که د قهر او غضب څخه مړه شئ د الله ﷻ ارادې ته به تغیر ور نه کړی شئ او دا ارمان به خاورو ته یوسی: الله ﷻ ته ستاسو د زړونو حال پوره څرگند دی، که د مسلمانانو څخه یې پټ کړئ نو د الله ﷻ څخه یې نه شئ پټولی، الله ﷻ یې دوی ته په دلایلو سره وربکاره کوي.

۸- ای مومنانو! کله چې تاسو سره خوشالي تماس پیدا کوي که څه هم ډېره لږه وي نو کافران ورباندې سخت خپه کېږي او لږ خوشالي یې هم ورباندې نه پېرزو کېږي. مگر بالمقابل چې کله درته څه مصیبت او خپګان رسېږي نو دوی ورباندې خوشالېږي او زړونه یې غواړي چې مصیبت مو لا پسې غټه او قوي شي.

نو ای مومنانو! تاسو ته توصیه کېږي چې په شریعت باندې کلک شئ، د الله ﷻ په اوامرو باندې عمل وکړئ او د مناهيو څخه یې پرهېز وکړئ. نو که تاسو صبر او تقوی وکړه، د کافرانو مکرونه او چلونه به درته هیڅ ضرر ونه شي رسولی او دا ځکه چې د هغوی ټول اعمال د الله ﷻ د علم او قدرت د احاطې لاندې دي، چې د الله ﷻ اراده نه وي د هغوی د لاسه څه پوره نه دي. نو ترڅو چې تاسو په صحیحو معنواو کښې مومنان یاست په هغوی باندې به په هره زمانه او هر ځای کښې برلاسي یاست، د برلاسي دپاره همدا قاعده د خانو سره ساتئ، د وحې د نزول زمانه محدوده ده، نبی کریم ﷺ هم انسان دی، ضرور د مرګ سره مخامخ کېدونکی دی، همېشه به ژوندی نه وي چې تاسو ته موقع په موقع د غیبو څخه خبر درکړي.

توضیحات

۱- که څه هم ذکر شوي ایتونه ځینو مفسرینو د اهل الکتابو په باره کښې او ځینو د منافقانو په باره کښې گڼلي دي^{۱۱} لکه چې ﴿وَتُؤْمِنُونَ بِالْكِتَابِ كُلِّهِ﴾ او ﴿وَإِذَا لُفُّوْكُمْ قَالُوا آمَنَّا﴾ ورباندې دلالت کوي مگر بهتره دا ده چې په عموم باندې پرېښودلی شي چې ټولو کافرانو ته شامل شي لکه چې د ﴿مِنْ دُونِكُمْ﴾ د جملې څخه معلومېږي.

هوا که په کوم کافر کښې د ذکر شوو اتو وجو څخه کومه یوه موجوده نه وي باک یې نشته. ځکه چې که په یوه کښې موجوده نه وي په بل کښې به موجوده وي، دا ضرور نه ده چې په هره یوه کښې ټولې وجې په اجتماعي توګه موجودیت ولري.

بطانة څه معنی؟

۲- د 'بطانة' او 'باطن' کلمې د یوه مصدر (بطن) څخه اخستلې شوې دي. په عربي ژبه کېنې د پټ شي ته 'بطن' وايي او هر ښکاره شي ته 'ظهر' وايي^(۱)، نو 'بطانة' د هغه چا نوم دی چې سرې يې په پټو رازونو باندې خبروي او هيڅ ترې نه پټوي.

په دې مقام کېنې الله ﷻ مؤمنانو ته توصیه کوي چې د کافرانو څخه د ځانو دپاره 'بطانة' مه جوړوي چې اسرار ورسره شریک کړي او دا ځکه چې دا یوازې تاسو ته ضرر نه دی بلکې ټولې اسلامي ټولنې ته په ضرر تمامېږي. په دې اړوند د [آل عمران: ۲۸] ایت لاندې گټور معلومات لیکلي شوي دي - والحمد لله ﷻ.

مسلمانان با رحمه دي

۳- سبحان الله! مسلمانانو ته په بالمثل عمل باندې توصیه ونه شوه چې د کافرانو په منځکېنې د فساد او ربل کړي او د هغوی سره خدعه (تګي) او منافقت وکړي او داسې نور بالمثل عمل ورسره اجراء کړي، بلکې دوی ته صرف په لاندې دوه شیانو باندې توصیه وشوه چې:

اول: هغوی د ځانو دپاره رازدار مه جوړوي چې ټولې اسلامي جامعي ته ضرر دي.

دوهم: خپل صبر او استقامت قوي کړي، اتفاق او اتحاد پیاوړی کړي، د الله ﷻ څخه وډار شي او په همدې باندې توکل او اعتماد وکړي چې هرڅه یې په واک او اختیار کېنې دي.

برسېره په دې په [الممتحنة: ۸] آیت کېنې د دې اجازه هم ورکړه شوې ده چې د غیر حربي کافر سره که نیکي وکړي هم بده نه ده.

نو معلومه شوه چې اسلامي ټولنه ډېره با رحمه ټولنه ده. د دې ډېر ښه مثال د افغانستان لاندې دوه حالتونه دي:

الف: کله چې په افغانستان کېنې کمونستي رژیم په اقتدار منگولې ښځې کړې نو په زرگونو مسلمانان یې څوک شهیدان او څوک تری تم کړه چې د نن ورځې پورې یې لا پټه نه ده معلومه چې څه شوه، ماشومان یې تر اوسه د راتلو په انتظار دي، او د هجرت کاروانونه خود هیچا څخه پټ نه دي.

ب: خو کله چې هلته مجاهدین وړ داخل شوه، نه یې هغوی بندیان کړه او نه یې ووژل. هوا ځینو وطن پرېښود او وتښتېدل خودا د دې کبله چې دوی په مجاهدینو باندې د خپلو ځانو گومان کاوه چې دوی به هم زمونږ په شان بې رحمه وي او زړه سوی به راباندې ونه کړي. او یا د دې کبله چې هغوی د ارتداد څخه علاوه نور جنایات کړي وه او د شرعي حکم د تطبیق څخه وډار شوه.

يوه پوښتنه او د هغې جواب

۴- که څوک وايي چې: د اسلام په وړاندې تگ باندې په غصه کېدل خو کفر دی او د ﴿مُوتُوا بِغَيْظِكُمْ﴾ د معنی حاصل داسې کېږي چې د مرګ د وخته پورې خپلې غصې (کفر) ته ادامه ورکړي، ایا دا صحت لري؟

مونږ وايو چې: مفسرينو کرامو د همدې سوال دپاره متعدد جوابونه کړي دي:
الف: ځينې وايي چې د الله ﷻ نبي کریم ﷺ ته امر کوي چې کافرانو ته په ﴿مُوتُوا بِغَيْظِكُمْ﴾ سره ښه وکړه^(۱)، يعنې چې تاسو د اسلام په پرمختګ باندې په غصه ياست په همدې حال باندې هلاک شئ. مګر دا جواب د لاندې وجوهو د کبله خوندور نه دی:
اول: که څه هم نبي کریم ﷺ ځينو اشخاصو ته ښه وکړي دي مګر د يو قوم د ښه وکړه اجازه نه ده ورکړه شوې لکه چې فرمايي: ﴿لَيْسَ لَكَ مِنَ الْأَمْرِ شَيْءٌ﴾ [آل عمران: ۱۲۸] يعنې: تاته د دې کار څخه هېڅ اختيار نشته.

دوهم: که بالفرض نبي کریم ﷺ ته امر شوی وی چې کافرانو ته ښه وکړه نو ټول به دستي هلاک شوي وی ځکه چې پيغمبر ﷺ چې د الله ﷻ په اجازه باندې هره يوه غوښتنه وکړي هغه قبلېږي. او که دستي نه وی هلاک شوي نو د کفر په حالت کېږي خو به ضرور هلاک شوي وی حال دا چې د همدغو کافرانو څخه، چې په ﴿مُوتُوا﴾ باندې مخاطب کړي شوي وه، ځينې ځينې په ايمان مشرف شوه. نو معلومه شوه چې د ايت مضمون ښه نه ده.

ب: ځينې وايي چې که څه هم په ﴿مُوتُوا بِغَيْظِكُمْ﴾ سره کافران مخاطب کړي شوي دي چې خپلې غصې ته ادامه ورکړي خو دا په حقيقت کې د اسلام د ترقي غوښتنه ده^(۲)، يعنې الله ﷻ دې اسلام ته نوره ترقي هم ورکړي چې ستاسو غصه لا پسې زياته شي او آن د مرګه پورې مو ورسوي. دا جواب هم متبادر نه دی.

ج: مونږ ته داسې ښکاري چې د ﴿مُوتُوا بِغَيْظِكُمْ﴾ په جمله کې د مفرداتو معناوې مرادې نه دي بلکې ترکيبي مفهوم يې مراد دی چې د غصې موثريت دی^(۳)، يعنې ای کافرانو! په تاسو باندې خو د مسلمانانو اتفاق او د اسلام پرمختګ ډېر دروند تمامېږي او زيات ورباندې خپه کېږي مګر هېڅکله به د الله ﷻ د ارادې مخه ونه شئ نيولی. که بالفرض تاسو د ډېره غصه ځانونه مړه کړئ هم د اسلام په رڼا باندې به ټوله دنيا رڼا شي.

نو د دې دپاره چې دا جواب ښه واضحه شي او ترڅو د قرآن کریم په نورو ځايونو کې يې تشرېح ته اړتيا پاتې نه شي، لاندې څو مثالونه ولولئ:

(۱) تفسير الطبري ج ۳ ص ۶۷: روح المعاني ج ۴ ص ۴۰

(۲) تفسير الکشاف ج ۱ ص ۴۰۷

(۳) تفسير القاسي ج ۱ ص ۹۹

اول: د ﴿عَظُّوا عَلَيْكُمْ الْأُنَامِلَ﴾ د جملې څخه هم د مفرداتو معناوې مرادې نه دي چې د گونو چیچل دي، بلکې ترکیبي مفهوم یې د غصې د شدت څخه کنایه دی.

دوهم: د ﴿إِنَّ اللَّهَ بِمَا يَعْمَلُونَ خَبِيرٌ﴾ جمله هم د الله ﷻ د کامل علم او کامل قدرت څخه کنایه ده.

درېم: الله ﷻ فرمایي: ﴿مَنْ كَانَ يَظُنْ أَنْ لَنْ يَنْصُرَهُ اللَّهُ فِي الدُّنْيَا وَالْآخِرَةِ فَلْيَمْدُدْ بِسَبَبٍ إِلَى السَّمَاءِ ثُمَّ لْيَقْطَعْ فَلْيَنْظُرْ هَلْ يُذْهِبَنَّ كَيْدَهُ مَا يَغِيظُ﴾ [الحج: ۱۵] یعنې: هر څوک چې گومان کوي چې د نبی کریم ﷺ سره به الله ﷻ هیڅکله په دنیا او آخرت کېنې کومک ونه کړي نو د یوې وسیلې په واسطه دې اسمان ته پورته شي بیا دې وسیله پرې کړي (چې بنسټه راولوېږي) نو ودې گوري چې ایا د ده تدبیر هغه څه د منځه یوړل چې دی یې په غصه کړی وه؟ دا ایت هم د غصې د نه موثریت څخه کنایه دی.

قرآن کریم د عربي ژبې د قواعدو مراعات په بلیغه توګه ساتلی دی چې د ژبې پوهان ورباندې ښه پوهېږي. د همدې کبله یې ورباندې څه اعتراض نه کاوه، که نه نو هغوی خو اعتراض ته بالکل شنه ناست وه. په هره ژبه کېنې څه داسې اصطلاحات شته چې ټولو ژبوالو ته پوره څرګند دي او ټول یې په مطلب باندې په ښه توګه پوهېږي خو که نابنده سړی یې واورې نو د خپل نابلدی د کبله مجبور دی چې ډول-ډول توجیهات پکېنې وکړي ترڅو یې ورباندې سر خلاص شي.

﴿وَإِذْ غَدَوْتَ مِنْ أَهْلِكَ تُبَوِّئُ الْمُؤْمِنِينَ مَقْعِدَ لِلْقِتَالِ وَاللَّهُ سَمِيعٌ عَلِيمٌ﴾ (۱۲۱) إِذْ هَمَّتْ

طَآئِفَتَانِ مِنْكُمْ أَنْ تَفْشَلَا وَاللَّهُ وَلِيُّهُمَا وَعَلَى اللَّهِ فَلْيَتَوَكَّلِ الْمُؤْمِنُونَ﴾ (۱۲۲)

[۱۲۱] او هغه وخت (ورپه یاد کړه) چې ته سهار وختي دخپله کوره (د بي بي عائشې رضی الله عنها د کوټې څخه) ورووتلې چې مومنان دې د جهاد دپاره ځای په ځای کول. او الله ﷻ اورېدونکی (او هم پوه دی) ستاسو بحثونه یې واورېدل او په زړونو باندې مو پوه وه.

[۱۲۲] هغه وخت چې ستاسو څخه دوه ډلو (بنو سلمه وو، بنو حارثه وو) څه نیت وکړ چې دواړه بې زړه شي، او الله ﷻ د دواړو ډلو کارساز دی (چې د منافقانو په لمسون باندې تېر نه وتل او د خپل نیت څخه صرف نظر شوه).

او خاص په الله ﷻ دې هر ورو مومنان توکل وکړي (چې د دغسې غټو مشکلاتو څخه نجات ورکړي).

ارتباط

په وړاندېنيو ایتونو کېنې مومنان پوهول شوي وه چې کافران ستاسو په هکله د هيڅ ډول فساد څخه ډډه نه کوي او که تاسو صبر او تقوی ولرئ د هغوی فسادونه ګټور نه شي واقع کېدلی.

په دې ایتونو کښې د هغوی د فساد یو مثال ښودل شوی دی چې عبد الله بن ابی (رئیس المنافقین) درې سوه تنه (خپله ډله) د أحد د غازیانو څخه په نیماني لاره کښې بېرته تاو کړه او په دې چل باندې یې د مجاهدینو په صفونو کښې تزلزل وپاوه خو د الله ﷻ په فضل باندې ډېر ژر دغه چل د منځه لاړ او څه ضرر یې ونه شو رسولی.

د مطلب خلاصه

۱- یعنې: ای پیغمبره! مسلمانانو ته فقط هغه وخت ورپه زړه کړه چې ته د بي بي عائشې رضی الله عنها د کوره په قصدي توگه ووتلې ترڅو د أحد د غره په لمن کښې د مجاهدینو صفونه د جنگ دپاره تیار کړې او هرې ډلې مجاهدینو ته د کښېناستلو مورچه وټاکې. نو دوی ته به هغه ټول جریانات ورپه زړه شي کوم چې په هغه وخت کښې تېر شوي دي. دوی ته به ورپه یاد شي چې ستا نظر دا وه چې د جنگ دپاره د مدینې منورې څخه بیرون ونه اوځي او په داخل کښې دفاع ونیسي. خو کله چې د اکثریت فیصله دا وه چې باید د جنگ میدان د ښار څخه دباندي وي نو تا همدغې فیصلې ته غاړه کېښودله او د کوره د همدې پروژې د تعميل دپاره ووتلې خو په عین وخت کښې منافقانو فیصلې ته شا کړه او د لارې څخه بېرته ستانه شوه. الله ﷻ هم اورېدونکی دی او هم پوه دی، ستاسو ټول جر او بحث یې اورېدلی دی او په فیصله باندې مو عالم دی.

۲- ای پیغمبره! ستاسو د وتلو وخت د هغه وخت څخه چندان جدا نه وه چې همدا ستاسو د جملې د مجاهدینو دوه قومونو د منافقانو په لمسون دې ته قصد وکړ چې د جنگ څخه بې زړه شي او پښې یې وښوېږي. خو څرنگه چې دوی صبر وکړ او په تقوی باندې کلک شوه، الله ﷻ یې پښې راتینګې کړې او د پښېمانۍ څخه یې نجات ورکړ. او دا ځکه چې الله ﷻ د دوی کارساز دی، همدارنگه د ټولو مؤمنانو کارساز دی، کارونه یې وربرابروي او د دښمنانو چلونه شنوي؛ نو دوی ته په کار دي چې خاص په الله ﷻ باندې توکل وکړي او بس.

توضیحات

۱- د دې ځای څخه نیولې شپيته ایتونه یعنې د [۸۰] ایت پورې د أحد د غزا په هکله نازل شوي دي^(۱)، چې په مختلفو اړخونو یې ورته رڼا اچولې ده، مګر د قرآن کریم د بیان طریقه دا ده چې یوه قیصه د قیصه خوانانو په شان په ترتیب سره نه ذکر کوي بلکې د هرې قیصې څخه ځینې نکات را اخلي چې د وخت د غوښتنې سره برابر وي.

د همدې کبله د أحد د غزا قیصه په دې مقام کښې مرتبه نه ده ذکره شوې، که څوک یې د ترتیب شوقمند وي نو د سيرة النبي ﷺ کتابونو ته دې مراجعه وکړي. مونږ یې دلته په اجمالي توګه لاندې څو حلقو ته اشاره کوو ترڅو د ایتونو په تفسیر کښې ګټورې واقع شي:

(۱) تفسیر الراغب ج ۴ ص ۵۰

د اُحد موقعیت

۲- اُحد د یوه غره نوم دی چې د مدینې منورې په شمال کښې د یو میل په فاصله پروت دی (۱). دغې غزا ته ځکه د اُحد غزا وایي چې د همدې غره په لمن کښې یې د هجرت په درېم کال د شوال په میاشتې کښې صورت موندلی دی.

د اُحد د غزا سبب

۳- د بدر په غزا کښې مسلمانان کمزوري هم وه خو د الله ﷻ په کومک باندې یې د کافرانو غټ مجهز لښکر ته فاحشه ماتې ورکړه چې اویا (۷۰) نفره یې مدینې منورې ته بنديان بوتلل او اویا (۷۰) نفره نور یې ووژل او په ځا کښې یې واچول.

دغې ماتې کافرانو ته سخت زور ورکړ چې د یو پلوه د دوی غټان او مشران پکښې مړه شوه او د بله پلوه د کمزورو مسلمانانو د لاسه دا کار ترسره شو؛ هغه مسلمانان چې دوی ورباندې دیارلس کاله ظلمونه کړي وه او بالاخره یې هجرت ته مجبور کړي وه. ماتې خوړل په هر وخت کښې گران تمامېږي خو چې د کمزوري دښمن د لاسه څوک ماتې وخوري نو زینت ډېر ورباندې خپه کېږي. د همدې کبله کله چې کافران مکې معظمې ته ماتې خوړلې بېرته ورستانه شوه او د وژل شوو ویرونه یې تېر کړه نو په شاوخوا قبائلو باندې وگرځېدل او تقریباً د یو کال په اوږدو کښې یې یو درې زره ییز لښکر برابر کړ چې پوره مجهز وه حتی چې دوه سوه جنگي اسونه هم پکښې شامل وه. او هم یې د دې دپاره چې د جنگ په وخت کښې څوک ونه تښتي څوارلس زنانه هم بیولې وې چې د جنگ په حالت کښې به یې داریالونه وهل او د بدر د وژلو شوو نومونه به یې په اشعارو کښې یادول. تردې چې د چارشنبې په ورځ د شوال په دولسم یې مدینې منورې ته مخامخ د "عَتِین" د غره په لمن کښې ډېره ونيوله او د حملې په تیاری یې پیل وکړ.

نبي کریم ﷺ مجاهدین مجهز کړه

۴- کله چې نبي کریم ﷺ د لښکر د رسېدلو څخه خبر شو، د صحابه وو کرامو ﷺ سره یې مشوره وکړه چې ایا د مدینې منورې په داخل کښې د دښمن په مقابل کښې دفاع ونیسو او که بهر ورووځو؟ دغې مشورې ته نبي کریم ﷺ عبد الله بن ابی اسود (رئیس المنافقین) هم ورغوښت، د دې څخه وړاندې یې هیڅکله مشورې ته نوو غوښتی.

د جر او بحث څخه وروسته د اکثریت نظر دا شو چې باید د دښمن مخې ته بهر ور ووځو ترڅو په مونږ باندې د کمزورو او بې زړو گومان ونه کړي. دا نظر اکثر و هغو صحابه وو کرامو خوښ کړی وه کوم چې د بدر غزا څخه پاتې وه او غوښتل یې چې په دې غزا کښې خپل زړونه په دښمنانو باندې یخ کړي.

که څه هم د نبي کریم ﷺ نظر دا وه چې په داخل کښې وځنگېږي خو کله چې اکثریت دا نظر تائید نه کړ نو د خپل نظر څخه صرف نظر شو او د اکثریت نظر یې ومانه. نو د جمعې د لمانځه څخه وروسته یې ز. غرې واغوستلې او د مجاهدینو په شمول د احد د غره په طرف روان شو. د شنبې شپه یې د احد د غره په لمن کښې تېره کړه او د سهار د لمانځه څخه وروسته یې د جنگ نقشه برابره کړه او هر چا ته یې وظیفه وروټاکله.^(۱)

نبي کریم ﷺ ځکه د خپل نظر څخه واوښت ترڅو د قیامت د ورځې پورې د مسلمانانو مشران پوه کړي چې باید خپل نظر په تابعانو باندې استبدادي توګه تحمیل نه کړي او د هغوی نظر ته هم په ارزښت قائل شي.

سوال جواب

۵- که څوک وایي چې: د ﴿وَإِذْ غَدَوْتَ مِنْ أَهْلِكَ﴾ څخه معلومېږي چې نبي کریم ﷺ د سهار د پلوه د احد د غره په طرف روان شوی وه، او تاسو وایي چې د جمعې د لمانځه څخه وروسته یې حرکت وکړ؟

مونږ وایو چې: ځینو مفسرینو کرامو خو د ﴿وَإِذْ غَدَوْتَ﴾ جمله د احزاب د غزا په باره کښې ښودلې ده چې په دې تقدیر نه سوال شته او نه جواب. مګر دا جواب د ایتونو د سیاق څخه مخالف دی نو د همدې کبله جمهور مفسرین دا نظر نه مني او وایي چې دا ایت د احد د غزا په باره کښې نازل شوی دی.^(۲) نو د اعتراض جواب دا دی چې:

الف: د ﴿مَقْعِدَ لِلْقِتَالِ﴾ څخه د احد د غره په لمن کښې د مجاهدینو صفونه برابرول مطلب نه دي چې د شنبې (خالي) په ورځ باندې یې برابر کړي وه، بلکې مطلب ترې د جنگ میدان ټاکل دي چې د ښار داخل به ښه وي او که دباندې، چې په نتیجه کښې د اکثریت نظر د ښار څخه دباندې د احد د غره لمن خوښه کړه. او دغې مشورې خو د جنگ د ورځې (شنبې) څخه دوه ورځې وړاندې (د پنجشنبې په ورځ) او یا یوه ورځ وړاندې (د جمعې په ورځ) صورت نیولی وه.^(۳)

ب: که څه هم "غَدَوَةٌ" د سهار د پلوه تللو ته وایي خو کله-کله د مطلق تللو په معنی باندې هم استعمال مومي.^(۴) په دې مقام کښې په همدغې مطلقه معنی باندې استعماله شوې ده. نو د معنی حاصل یې داسې کېږي کله چې ته د کوره ووتلې (د جمعې د لمانځه څخه وروسته) په داسې حال کښې چې د جنگ دپاره دی مؤمنان په مراکزو کښې مېشت کول چې ته دلته کښېنه او ته دلته. مګر مونږ ته دغه دواړه جوابونه هم په زړه پوري نه ښکاري، ځکه چې په اول جواب کښې د ﴿مَقْعِدَ لِلْقِتَالِ﴾ څخه غیر متبادره معنی اخستله شوې ده او په دوهم جواب کښې د ﴿وَإِذْ غَدَوْتَ﴾

(۱) تفسیر البغوي ج ۱ ص ۳۴۶

(۲) تفسیر الطبري ج ۴ ص ۷۰

(۳) تفسیر الطبري ج ۴ ص ۷۱

(۴) تفسیر القاسمي ج ۴ ص ۲۱۴

اصلي معنی ته شا اړوله شوې ده. نو ښه دا ده چې داسې جواب وکړي شي چې:

په دې ایت کېنې مؤمنانو ته فقط همدا ورپه زړه کول مطلب نه دي چې نبي کریم ﷺ د کوره راووت او د جنگ دپاره یې د مجاهدينو صفونه برابر کړه، بلکې مطلب پکېنې دا دی ځوانه اعلم چې ای مؤمنانو! تاسو د احد د غزا ټول جریانات (د اول څخه نیولې تر آخره پورې) یو ځل درپه یاد کړئ چې څنگه پیل او "څنگه ختم شوه. خو د ټولو جریاناتو څخه یې نوموړي دوه جريانه مشخص کړه، او دا ځکه چې په دې مقام کېنې د احد غزا د لاندې دوه مطلبونو دپاره ذکره شوې ده او په دواړو مطلبونو کېنې نوموړي دواړه جريانات پوره موثريت لري:

اول: کافران رازدار مه جوړوئ چې دوی په تاسو باندې د هيڅ ډول مشکل اچولو صرفه نه کوي. نه گورئ چې عبد الله بن أبي منافق خپل درې سوره (۳۰۰) تنه ملگري د نیمې لارې څخه راستانه کړه او د مجاهدينو په صفونو کېنې یې تزلزل واچاوه، نژدې وه چې دوه قومونه مجاهدين (بنو سلمه، بنو حارثه) هم ورسره بېرته ستانه شوي وي، خو الله ﷻ فضل وکړ او هغوی یې راتینګ کړه.

که نبي کریم ﷺ د کور څخه سهار راوتلی وي او لومړی یې د نورو سره مشورې کړې وي او بیا یې نوموړي منافق ورغوښتي وي نو بهانه به یې جوړه وي چې زه یې سمدستي ونه غوښتم ځکه بېرته ستنېږم، خو الحمد لله دا بهانه یې هم جوړه نه شوه. نو معلومه شوه اصلا یې د تللو نیت نه درلود.

دوهم: که تاسو صابرين او متقيان اوسئ د هغوی دسائنس به الله ﷻ شنډ کړي او تاسو به برلاسي یاست، نه گورئ چې ترڅو تاسو په خپلو ټاکلو ځایونو باندې کلک وي دښمن مو مخ په تېښته وه خو کله چې ستاسو غشو ویشتونکې ډلې په خپله مورچه کېنې صبر ونه کړ نو د ماتې سره مخامخ شوی او ستاسو د تخلف د کبله نبي کریم ﷺ هم زخمي شو.

ایا تاسو ته مناسبه ده چې د الله ﷻ د پیغمبر ﷺ د هدایتو څخه مخالفت وکړئ؟ ایا د هغې مورچې پرېښودل مناسب وه کومه چې ورته نبي کریم ﷺ پخپله ټاکلې وه؟

د احد په غزا کېنې د مجاهدينو شمېر

۶- په دې غزا کېنې د مجاهدينو شمېر په اول حرکت کېنې یوزر (۱۰۰۰) کسانو ته رسېده خو د لارې د منځه عبد الله بن أبي (رئيس المنافقين) د درې سوه (۳۰۰) تنو ملگرو سره بېرته ستون شو په دې دلیل چې دا جنگ نه دی بلکې ځان وژنه ده، مونږ څو ځانونه نه وژنو. په دغو خبرو باندې یې غوښتل چې په مجاهدينو کېنې بې اتفاقي او شکست گډ کړي خو الله ﷻ یې دسیسه شنډه کړه او په پاتې اوه سوه (۷۰۰) تنو مجاهدينو باندې یې غټ اثر ونه شو غورځولی.

یادونه

۷- په دې غزا کېنې اویا (۷۰) کسه مجاهدين شهیدان شوه چې د کافرانو د خوا څخه مټله شوي هم وه یعنې غوږونه او نور ځایونه یې ترې پرې کړي وه، حتی د سيد الشهداء (حمزه ﷺ) نس یې هم خپرلی وه.

د کافرانو څخه دوه ویشته (۲۲) کسه ووژل شوه^(۱)، چې ځینې د جنگ په میدان کېنې او ځینې په لاره کېنې مړه شوه، دوی خپل مړي ځکه د هغه ځایه د خانو سره انتقال کړه چې که دلته یې دفن کړو نو مسلمانان به یې راوباسي او داسې به یې مثله کړي لکه څنگه چې مونږ د هغوی شهیدان مثله کړي دي. نو امکان لري چې په لار کېنې به یې چرته دفن کړي وي او یا به یې مکې معظمې ته رسولې وي، والله اعلم.

د صحابه وو کرامو د جهاد مینه

۸- د صحابه وو کرامو د زیات مثالونه د سیرو کتابونو لیکلي دي چې د جهاد او شهادت سره یې څومره مینه درلوده، د اوږدوالي د کبله مونږ په لاندې یوه قیصه باندې اکتفاء کوو:
د بدر د غزا دپاره څشمه د خپلو زوی (سعد) سره قرعه (پچه) واچوله چې په نتیجه کېنې د سعد جهاد ته تلل په برخه شوه. نو بیا یې د خپل پلار سره لاندې سوال جواب وکړ:
څشمه: ای زویه! خپل نوبت ماته راکړه ترڅو زه جهاد ته لاړ شم.
سعد: ای پلاره! دلته د جنت خبره مطرحه ده. نو زه نه شم کولی چې جنت تاته پرېږدم، که د جنت خبره نه وی مطرحه نو نوبت به مې درکړی وی.

«فَخَرَجَ سَعْدٌ إِلَىٰ بَدْرٍ فَقَتِلَ بِهَا»^(۲) یعنی: نو سعد د بدر غزا ته لاړ او هلته شهید شو بیا وروسته څشمه هم د احد په غزا کېنې په شهادت ورسېد او آرزو یې پوره شوه، فإنا لله وإنا إليه راجعون.

﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ﴾ (۳) إِذْ تَقُولُ لِلْمُؤْمِنِينَ أَلَنْ يَكْفِيَكُمْ أَنْ يُمِدَّكُمْ رَبُّكُمْ بِثَلَاثَةِ آفَافٍ مِنَ الْمَلَائِكَةِ مُزِيلِينَ ﴿۴﴾ بَلَىٰ إِنْ تَصْبِرُوا وَتَتَّقُوا وَيَأْتُوكُم مِّنْ فَوْرِهِمْ هَذَا يُمِدِّدْكُمْ رَبُّكُمْ بِخَمْسَةِ آفَافٍ مِنَ الْمَلَائِكَةِ مُسَوِّمِينَ ﴿۵﴾ وَمَا جَعَلَ اللَّهُ إِلَّا بُشْرَىٰ لَكُمْ وَلِتَطْمَئِنَّ قُلُوبُكُم بِهِ وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ ﴿۶﴾ لِيَقْطَعَ طَرَفًا مِّنَ الَّذِينَ كَفَرُوا أَوْ يَكْبِتَهُمْ فَيَنْقَلِبُوا خَائِبِينَ ﴿۷﴾ لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ ﴿۸﴾ وَلِلَّهِ مَا فِي السَّمٰوٰتِ وَمَا فِي الْأَرْضِ يَغْفِرُ لِمَن يَشَاءُ وَيُعَذِّبُ مَن يَشَاءُ وَاللَّهُ غَفُورٌ رَّحِيمٌ ﴿۹﴾

(۱) سيرة النبي لابن هشام ج ۳ ص ۸۲

(۲) الاصابة في تميز الصحابة ج ۲ ص ۲۵

[۱۲۳] او یقیناً الله ﷻ تاسو سره د بدر د غزا په موقع په داسې حال کښې وکړ چې تاسو (نظر دنیاوي اسبابو ته) کمزوري وئ، (خو تقوی مو درلوده) نو د الله ﷻ څخه ډارېدلو (تقوی) ته ادامه ورکړئ (چې نور نعمتونه هم درپېرزو کړي) شاید چې تاسو یې شکریه وکړئ.

[۱۲۴] (دوی ته د کمزورۍ) هغه وخت (ورپه زړه کړه) چې تا مؤمنانو (دوی) ته وویل چې ایا دا مو بس نه دي چې خپل رب درسره د ملائکو څخه په درې زرو تنو باندې امداد وکړي په داسې حال کښې چې دوی (د غیبو څخه) درنازلې کړې شي.

[۱۲۵] هو (دا درته کفایت کوي. برسېره په دې) که تاسو صبر وکړئ او تقوی داري وکړئ او هغوی (کافران) د خپلې همدغې غصې د کبله سمدستي درشي (نو) خپل رب به درسره د ملائکو څخه په پنځو زرو تنو باندې امداد وکړي په داسې حال کښې چې ښې درلودونکي به وئ.

[۱۲۶] او دغه (راښکته کول) الله ﷻ د بل شي دپاره نه دي گرځولي (په هر ځای، په هره زمانه کښې چې واقع شوي دي) مگر ستاسو دپاره یې بشارت گرځولی دی او د دې دپاره چې ستاسو زړونه ورباندې مطمئن شي. او نصرت نه دی مگر د الله ﷻ د طرفه دی چې د کلکې ارادې خاوند (او) د حکمت څښتن دی.

[۱۲۷] (هر کار د حکمت په مقتضی کوي) ترڅو د هغو کسانو څخه چې کفر یې اختیار کړی دی یوه ډله هلاک کړي او یا یې ذلیل کړي چې د ناامیدۍ په حالت کښې بېرته ستانه شي.

[۱۲۸] (ای پیغمبره!) د دې کار څخه لا تا ته هیڅ شی نشته (نو ستا امت ته خو هیڅ نشته) او یا ورباندې (الله ﷻ) په رحمت سره رجوع وکړي (د توبې توفیق ورکړي) او یا یې معذب کړي ځکه یې شکه دوی ظالمان دي.

[۱۲۹] او خاص الله ﷻ لره هغه څه دي چې په اسمانونو کښې دي او هغه څه چې په ځمکو کښې دي (ټول اختیار د همدې دی) هغه چا ته مغفرت کوي چې اراده یې ورته وشي او هغه څوک معذبوې چې اراده یې ورته وشي، او الله ﷻ ښوونکی مهربان دی.

د ارتباط وجې

- ۱- وړاندېني ایتونه په توکل باندې تمام شوي وه، او په دې ایتونو کښې د توکل یوه بارزه ګټه ښودله شوې ده چې څومره کمزوري خلکو په څومره قوي خلکو باندې برلاسي وموندله.
- ۲- هلته الله ﷻ وعده کړې وه چې که تاسو صبر او تقوی غوره کړئ نو د کافرانو دسیسې به کاریګرې واقع نه شي. په دې ایتونو کښې د همدغې وعدې یو مصداق وښودل شو چې د بدر په غزا کښې حتی ملائک د کومک دپاره نازل کړی شوه او د متقیانو صابرانو غیبې نصرت په برخه شو.

د مطلب خلاصه

- ۱- یعنی ای مؤمنانوا! تاسو چې هر کله په الله ﷻ باندې توکل کوئ الله ﷻ به درسره کومک کوي او فتحه به درکوي که څه هم تاسو د کافرانو په خیال کښې او ظاهري اسبابو ته په کتلو سره

زیات کمزوري او ناتوانه یاست. د دې دپاره چې په همدې وعده باندې ښه مطمئن شئ: د بدر غزا درېه زره کړئ، چې یقیناً الله ﷻ درسره کومک وکړ حال دا چې د نصرت هیڅ سامان مو نه درلود، خو فقط تقوی مو درلوده او په الله ﷻ باندې مو توکل درلود او بس. نو باید چې همدغه خاصیتونه په دائمې توګه د خانو سره ولرئ. نو الله ﷻ به په دائمې توګه درباندي د خپلو نعمتونو باران کوي او تاسو به یې شکرګزاري کوئ.

۲- ای پیغمبره! موټنانو ته د خپلې کمزورۍ هغه وخت ورپه زړه کړه چې دوی خپل رب ته زاری کولې او د نصرت سوالونه یې کول او الله ﷻ دوی ته د یو زر ملائکو د نزول وعده ورکړه خو په دې باندې هم د هغوی د زړونو اضطراب پورته نه شو او بشري وارخطاني ورسره موجوده وه. نو د دې دپاره چې د دوی اضطراب ورک شي تا دوی ته وویل چې ایا دا مو بس نه ده چې درې زره ملائکې الله ﷻ ستاسو د کومک دپاره نازلې کړې؟ ایا دا وعده مو هم وارخطاني نه شي لرې کولی؟ بیا هم دوی ساکت پاتې شوه او الله ﷻ د دوی د پلوه وفرمایيل چې ﴿بَلَىٰ﴾ (هوا دا مو بس دی). بیا چې کله دوی ته اطلاع ورکړی شوه چې د دښمن په تائید باندې نور کافران د جنگ دپاره د بدر په طرف په حرکت کښې دي، نو په دوی کښې د دوهم ځل دپاره بیا اضطراب واقع شو او د خپلې کمزورۍ د کبله ورسره تشویش پیدا شو نو الله ﷻ بیا دوی ته وعده ورکړه چې ای موټنانو! که تاسو همداسې صابران او متقیان اوسئ او د دښمن په تائید باندې مو نور کافران همدا دستي درشي، نو ستاسو رب ﷻ به درسره په پنځه زره ملائکو باندې کومک وکړي چې ښې درلودونکې به وي او تاسو به یې پېژنئ چې دا انسانان نه دي بلکې ملائک دي.

۳- ای موټنانو! پوه شئ چې الله ﷻ د ملائکو درښکته کول د بل شي دپاره نه دي ټاکلي مګر د دوه وو مطلبونو دپاره: یو دا چې تاسو ته د نصرت څخه وړاندې بشارت او زېری درکړي چې دغی دی نصرت درروان دی، او بل دا چې ستاسو د زړونو اضطراب او وارخطاني د منځه بوځي او په ډاډه زړونو باندې وجنگېږئ.

که نه نو نصرت خو د الله ﷻ د ارادې څخه په غیر په بل یوه شي پورې هم اړه نه لري. او دا ځکه چې الله ﷻ د کلکې ارادې خاوند دی هیڅوک او هیڅ شی یې اراده نه شي ماتولی. هوا! دا بېله خبره ده چې د حکمت په مقتضی کله خپل نصرت د ملائکو په نزول کښې ونغاړي او کله یې په دنیاوي اسبابو کښې پټ کړي.

۴- همدارنګه دا هم د الله ﷻ د عزیزیت او حکیمیت آثار دي چې د کافرانو څخه یوه څنډه پرې کړي او یا یې وشموي چې ناامیده بېرته ستانه شي. که نه نو الله ﷻ ته څه مشکله ده چې یا ټول هلاک کړي او یا ټول ناامیده بېرته تاو کړي.

په هر تقدیر، ای پیغمبره! د دې سره سره چې ته د الله ﷻ استول شوی مقرب بنده یې حتی سنا د لاسه هم پوره نه ده چې یا د کافرانو څخه څوک هلاک کړي او یا یې شرمندګر بېرته وګرځوي،

نو چې کله په تکویناتو کښې ستا مداخله نه ځایهږي نو د نورو مؤمنانو به څه د لاسه پوره شي. نو معلومه شوه چې ټول واک او اختیار د الله ﷻ سره دی او بس.

همدارنگه د حکمت غوښتنه کله دا وي چې الله ﷻ ورباندې په رحمت سره رجوع وکړي او توفیق ورکړي چې د کفر څخه توبه تائب شي. او کله دا وي چې په دنیاوي یا اخروي عذاب باندې یې مبتلا کړي، او دا ځکه چې دوی ظالمان دي.

۵- نو ای پیغمبره! ته څه پوهېږې چې کوم یو کافر به د توبې توفیق ومومي او کوم یو به په دنیا کښې معذب شي بیا به ایمان راوړي او کوم یو به د کفر په حالت کښې مړ شي او د ابدی عذاب مستحق به شي؟

همدارنگه ته څه پوهېږې چې د کوم یو د نسل څخه به مسلمانان متولد شي او کوم یو به کافران وزېږوي؟ د همدې کبله الله ﷻ په کائناتو کښې تصرف کول په خپل ځان پورې مختص کړي دي. او همدا اختصاص د همدې ﷻ سره مناسب هم دی ځکه چې د ځمکو او اسمانو مالک همدی ﷻ دی، ټول یې مخلوق او ټول ورته محتاج دي. بالاخره ټول یې د تصرف لاندې دي چا ته یې چې د مغفرت اراده وشي هغه ته مغفرت کوي او چا ته یې چې د تعذیب اراده وشي هغه معذب کوي. او همدی ﷻ بښونکی او مهربان دی چې ټول مخلوق یې هم د بښنې څخه استفاده کوي او هم د مهربانۍ څخه، که نه نو کافرانو خو به یوه گړۍ هم ژوند نه وی کړی.

توضیحات

۱- "بدر" د یو ځای نوم دی چې د مدینې منورې څخه په اته وشت فرسخه فاصله کښې د مکې معظمې طرف ته پروت دی. په دغه موقعیت کښې د هجرت په دوهم کال د روژې د میاشتې په اولسمه د دوشنبې په ورځ د مسلمانانو او مشرکانو ترمنځ یوه غزا پېښه شوه چې د بدر د غزا په نوم باندې یادېږي.

په دې غزا کښې مسلمانان صرف درې سوه او دیارلس (۳۱۳) تنه وه او صرف یو اس یې درلود او په وسله باندې هم مجهز نه وه نو ځکه مشرکانو ته ذلیل ښکارېده. خو بالمقابل مشرکان د زرو تنو (۱۰۰۰) په شاوخوا کښې وه او په وسله او نورو جنګي تجهیزاتو باندې په پوره توګه مجهز وه. خو د دې سره سره بری د مسلمانانو په برخه شو ځکه چې دوی صابران وه او په الله ﷻ باندې یې پوره توکل درلود^(۱).

یوه پوښتنه او د هغې جواب

۲- که څوک وایي چې: په ﴿إِذْ تَقُولُ لِلْمُؤْمِنِينَ﴾ ایت کښې د کومې غزا واقعې حکایت شوې ده؟ یعنې نبی کریم ﷺ د بدر د غزا په وخت کښې ذکرې شوې خبره صحابه وو کرامو ﷺ ته کړې وه او که د احد په غزا کښې تېره شوې وه چې یو ځل د مسلمانانو توجه هغه وخت ته ورواړوله شوه؟

(۱) حاشیه الشیخ زاده علی تفسیر البیضاوي ج ۱ ص ۶۶۷

مونږ وايو چې: په دې کښې مفسرين کرام په دوه ډلو وېشل شوي دي چې تفصيل يې دا دی:

لومړۍ ډله مفسرين

دا ډله مفسرين وايي چې دا د احد د غزا پورې ارتباط لري او وړاندېني ايت ﴿وَإِذْ غَدَوْتَ مِنْ أَهْلِكَ﴾ پورې تعلق نيسي^(۱). د دوی دلايل په لاندې ډول دي:

الف: د بدر په غزا کښې خو الله ﷻ يو زر ملائک راښکته کړي وه لکه چې فرمايي: ﴿إِذْ تَسْتَفِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ بِالْفِ مِنْ أَلْمَلَيْكَةِ مُرْدِفِينَ﴾ [الأنفال: ۹] يعني: هغه وخت درې زره کړي چې تاسو د خپل رب څخه د نصرت سوالونه کول نو الله ﷻ درته سوالونه قبول کړه چې بې شکه زه په يو زر ملائکو سره، چې يو په بل پسې به وي، ستاسو کومک کوونکي يم. نو که دلته د بدر د غزا حکايت مطلب وی نو د يو زر ملائکو ذکر به راغلی وی.

مگر دا دليل د پوره اعتماد وړ نه دی ځکه څه لري نه ده چې د بدر په غزا کښې د درې زرو (۳۰۰۰) او بيا د پنځو زرو (۵۰۰۰) ملائکو د نزول وعده هم ورکړه شوې وي لکه څنگه چې د يو زر (۱۰۰۰) ملائکو وعده ورکړه شوې ده. او په دې مقام کښې چې د احد د غزايانو تسکين مطلب دی د يو زر ملائکو ذکر ونه کړي شو البته د دې کبله چې يو زر ملائک د انفال په سورت کښې په صراحت سره ذکر دي. او درې زرو او پنځو زرو ته د ﴿مُرْدِفِينَ﴾ په کلمې سره هلته اشاره شوې وه او دلته په صراحت ذکر شوه او دا ځکه چې ﴿مُرْدِفِينَ﴾ د هغې ډلې نوم دی چې وروسته ورپسې بله ډله هم ورتلونکې وي^(۲)، چې درې زره او پنځه زره ملائک دي.

د همدې دليل کمزوري هغه روايت هم تائيدوي چې د بدر په غزا کښې مسلمانانو ته اطلاع ورکړه شوه چې "کرز" نامی کافر په خپل ټول قوت سره غواړي چې د مشرکانو په کومک جنگ ته راشي نو دغه خبر په مسلمانانو ډېر دروند تمام شو، نو الله ﷻ نبي کریم ﷺ ته امر وکړ چې دوی ته ووايه چې: ﴿أَلَنْ يَكْفِيَكُمْ أَنْ يُعِدَّكُمْ رَبُّكُمْ بِثَلَاثَةِ أَلْفٍ مِنَ الْمَلَائِكَةِ﴾ الآية^(۳)، يعني: ايا دا مو بس نه ده چې خپل رب مو په درې زرو ملائکو سره امداد وکړي او بيا په پنځو زرو سره.

ب: د دې مقام مخکني او وروستني ايتونه د احد د غزا په حالاتو باندې د رڼا اچولو دپاره نازل شوي دي. نو مناسبه دا ده چې د ملائکو د نزول وعده به هم د همدغې غزا په ابتدائي حالاتو کښې نبي کریم ﷺ د الله ﷻ په هدايت باندې مسلمانانو ته ورکړې وي چې وروسته يې په بيان کښې ذکر شوي ايتونه نازل شوه.

مگر دا دليل هم نوموړی مطلب په اثبات نه شي رسولی. ځکه لکه څنگه چې د بدر د غزا ذکر ايت شريف د سياق څخه نه شي ويستلی نو د ملائکو د نزول زيات تفصيل يې هم نه شي ويستلی.

(۱) تفسير الکشاف ج ۱ ص ۴۱۱

(۲) مفردات الراغب ص ۱۹۸

(۳) تفسير ابن کثير ج ۱ ص ۴۰۱

یعنی ای مسلمانانو! تاسو خو باید د احد په غذا کښې د صبر او استقامت څخه کار اخستی وی او مورچه مو نه وی خوشې کړې. ایا تاسو په بدر کښې د صبر او استقامت فوائد هېر کړي وه؟ ایا تاسو هلته دومره کمزوري نه وئ چې ستاسو د اطمینان دپاره په یو زر ملائکو باندې علاوه د درې زرو او بیځو زرو ملائکو د نزول وعده هم درکړه شوه ترڅو ستاسو زړونه آرام پیدا کړي؟ خو د دې کمزورۍ سره سره الله ﷻ بری درپه برخه کړ، نو تاسو ته په کار وه چې د احد په غذا کښې مو هم صبر او استقامت د لاسه نه وی ورکړې.

ج: د دې ایتونو په مجموعه کښې [۱۲۸] ایت دلالت کوي چې دا د احد د غذا حکایت دی. او دا ځکه چې د دغه ایت شان نزول هغه وخت بنودل شوی دی چې د نبی کریم ﷺ غاښ مبارک د احد په غذا کښې مات او مبارک مخ یې په وینو باندې رنګ شو. نو مبارکې خولې ته یې څه ښه راغله خو الله ﷻ ورته نوموړی ایت نازل کړی چې: ﴿لَيْسَ لَكَ مِنَ الْأَمْرِ شَيْءٌ﴾.

مګر په اتمه (۸) توضیح کې به ان شاء الله راشي چې هلته نور روایات هم شته چې ذکر شوی ایت شریف په بله حادثه کښې نازل شوی دی.

دوهمه ډله مفسرین

۳- دا ډله مفسرین، چې دوی اکثریت دي، وایي چې په دې ایتونو کښې د بدر د غذا حالات راحکایت شوي دي او د متصل نژدې ایت ﴿وَلَقَدْ نَصَرَكُمُ اللَّهُ بِبَدْرٍ﴾ پورې ارتباط نیسي^(۱). مونږ ته همدا تفسیر قوي ښکاري.

سوال جواب

که څوک وایي چې: ایا د احد په غذا کښې ملائک نه وه نازل کړي شوي؟ مونږ وایو چې: د جمهورو مفسرینو کرامو په نزد د ملائکو د نزول حکایت د بدر د غذا پورې اړه لري چې هلته د یو زر ملائکو تائید د قرآن کریم په [الأنفال: ۹] ایت باندې ثابت دی او د درې زرو او پنځو زرو ملائکو تائید د ﴿مُرْدِفِينَ﴾ د کلمې څخه اشاره معلومېږي، لکه چې وړاندې واضح کړی شو.

اما دا خبره چې د احد په غذا کښې الله ﷻ ملائک رابښکته کړي وه او که څنګه؟ نو څه لري نه ده چې هلته یې نه وي نازل کړي او دا هم نژدې ده چې هلته یې هم نازلې کړي وي. څوک چې دې ته گوري چې د مسلمانانو د احد په غذا کښې فتحه په نصیب نه شوه هغوی وایي چې دلته ملائک نه وه نازل کړي شوي او که نه نو فتحه به ضرور راغلې وی^(۲).

مګر دا دلیل د منلو وړ نه دی، ځکه چې د احد په غذا کښې هم بریالیتوب د مجاهدینو په برخه وه خو څرنګه چې د غشو ویشتونکو گروپ په خپله مورچه کښې صبر ونه کړ او د نبی کریم ﷺ

(۱) البحر المحیط ج ۳ ص ۴۸

(۲) تفسیر الطبري ج ۴ ص ۸۰

توصیه یی عملی نه کړه نو فتحه یی د لاسه ووتله. الله ﷻ همدې ته اشاره کوي او فرمایي چې: ﴿وَلَقَدْ صَدَقَكُمُ اللَّهُ وَعْدَهُ إِذْ تَحُسُّوهُم بِأُذُنِهِ﴾ [آل عمران: ۱۵۲] یعنی: او بې شکه الله ﷻ خپله وعده رښتیا کړه په کوم وخت کښې چې تاسو د الله ﷻ په اذن سره کافران وژل. نو معلومه شوه چې ذکر شوی دلیل د اعتبار قابل نه دی.

د احد په غزا کښې ملائک نازل شوي وه

۴- داسې ښکاري چې د احد په غزا کښې هم ملائک نازل کړي شوي وه که څه هم تعداد یی الله ﷻ ته معلوم دي چې څومره به وه. د نزول دلایل یی دا دي:

الف: سعد بن ابی وقاص ؓ وایي چې ما د احد په غزا کښې دوه سړي ولیده چې سپینې جامې یې اغوستې وې او د نبی کریم ﷺ څخه یې شدید دفاع کوله دغه دواړه سړي مې نه پخوا لیدلي وه او نه مې وروسته ولیده چې یو جبرائیل ؑ او بل میکائیل ؑ وه^(۱).

ب: د الحسن او عامر الشعبي څخه روایت دی چې همدغه پنځه زره ملائکې چې د بدر په غزا کښې الله ﷻ رانازلې کړې وې دوی د قیامت د ورځې پورې د ټولو مجاهدینو سره د جنگ میدان ته حاضرېږي^(۲).

مونږ ته د دغو مجاهدو ملائکو ډله هغو ملائکو ته ورته ښکاري کومې چې په ځمکه کښې د ذکر کوونکو د مجالسو لټونه کوي. نبی کریم ﷺ په یوه اوږده حدیث کښې فرمایي چې: «مَا مِنْ قَوْمٍ يَذْكُرُونَ اللَّهَ إِلَّا خَفَّتْ بِهِمُ الْمَلَائِكَةُ»^(۳) یعنی: هېڅ قوم د الله ﷻ ذکر نه کوي مگر ملائک ترې چار چاپېره حلقه جوړوي.

د بدر د ملائکو علامات څه شی وه؟

۵- د دغو مجاهدو ملائکو علامات په لاندې دوه ډوله وه:

الف: د بدر په غزا کښې د ملائکو اسونه برگ وه همدارنگه مجاهدینو یو اس درلود چې هغه هم برگ رنگی وه.

کله چې قریش بېرته ستانه شوه نو ابو رافع ؓ چې لا په مکه کښې وه او په اسلام مشرف شوی وه- وایي چې دوی به ویلې چې مونږ ملامته نه وو چې مقاومت مو ونشو کړی ځکه چې مونږ د داسې سړیو سره مخامخ شوو چې سپینې جامې یې اغوستې وې او په برگو آسونو باندې سواره وه چې د هیچا سره یې د مقابلې توان نه وه^(۴).

بر سېره په دې د علي ؓ په روایت د آسونو په یالونو او لکیو کښې یې سپینې وړې تومبلې وې^(۵).

(۱) صحیح البخاري ج ۲ ص ۵۸۰؛ صحیح مسلم ج ۲ ص ۲۵۲

(۲) البحر المحيط ج ۳ ص ۴۹؛ تفسیر البغوي ج ۱ ص ۳۱۰

(۳) جامع الترمذي ج ۲ ص ۱۷۵

(۴) تفسیر الطبري ج ۴ ص ۷۸

(۵) الدر المنثور ج ۲ ص ۳۱۰

ب: د علي څخه روايت دی چې ملائکو سپېنې پگړۍ وهلې وې او شعلې يې شاته د اوږو په منځو کښې خوشې کړې وې.
همدارنگه د عبد الله بن عباس رضی الله عنهما څخه روايت دی چې يوازې د جبرائيل امين څخه داسې زېره پگړۍ وه لکه د الزبير بن عوام څخه.^(۱)

ملائک او غذاگانې

۶- د عبد الله بن عباس رضی الله عنهما څخه روايت دی چې ملائک ټولو غذاگانو ته حاضر شوي دي مگر په جنگ کښې يې په عملي توگه يوازې د بدر په غذا کښې برخه اخستې ده او بس. ځکه چې:
د مسلمانانو په گټه باندې د ملائکو جنگ کول لويه معجزه ده، او په معجزه کښې د الله څخه سنت دا دی چې د تکليف په دوران کښې يې د الجاء درجې ته نه رسوي چې کافران ايمان راوړلو ته مجبور شي ترڅو ابتلاء او امتحان د منځه لاړ نه شي. هوا کله چې د امتحان دوره ختمه شي نو په هغه وخت کښې الله څخه داسې معجزې هم ښکاره کوي چې کافران ايمان ته مجبوروي، خو په هغه وخت کښې ايمان راوړل څه فائده نه کوي.

د ښه وضاحت دپاره د فرعون حالات راپه زړه کړئ چې موسی څخه ورته ډول-ډول معجزات د تکليف په دوران کښې وړاندې کړه. مگر کله يې چې د تکليف دوره پوره شوه نو په هغه وخت کښې يې ورته داسې معجزه وښودله چې ايمان راوړلو ته مجبور شو او نارې يې کړې چې په هغه معبود باندې ما هم ايمان راوړی دی چې بني اسرائيل ورباندې معتقد دي، خو دا ايمان يې د الله څخه په نزد مقبول نه شو او ورته وويل شوه چې ﴿اَلَتَنْ وَقَدْ عَصَيْتَ قَبْلُ وَكُنْتَ مِنَ الْمُفْسِدِينَ﴾ [يونس: ۹۱]
يعني: ايا ته اوس ايمان راوړې او حال دا چې مخکښې (د تکليف په دوره کښې) دې عصيان کاوه او د مفسدانو څخه وې؟.

د همدې قانون په بناء الله څخه د بدر په غذا کښې ملائک رابښکته کړه او هغوی په جنگ کښې په خارق العاده توگه گډون وکړ او کافران يې هم ووژل او هم يې وتړل. مگر په نورو غذاگانو کښې ملائکو دغه ډول اشتراک ونه کړ ترڅو کافران ايمان راوړلو ته مجبور نه شي. او دا ځکه چې د مجبوري ايمان د الله څخه په نزد باندې منظور نه دی، که بالفرض منظور وی نو دغه کار ورته هم څه مشکلات نه درلوده لکه چې فرمايي: ﴿اِنْ نُّشَأْ نُنَزِّلْ عَلَيْهِم مِّنَ السَّمَاءِ آيَةً فَظَلَّتْ اَعْنَاقُهُمْ لَهَا خَاضِعِينَ﴾ [الشعراء: ۴] يعني: که زمونږ اراده وشي نو په دوی باندې به د اسمان د طرفه داسې معجزه وربښکته کړو چې هغې ته به يې غاړې ذليله وگرځي (ايمان به راوړي، خو دا کار مونږ نه کوو).
برسېره په دې که په نورو غذاگانو کښې هم الله څخه مجاهدین په خارق العاده ډول کامياب کړي وی نو د قيامت د ورځې پورې مسلمانان به د عبرتي درس څخه محروم شوي وی او همېشه

به په غزاگانو کښې معجزاتو ته منتظر وی. حال دا چې الله ﷻ فرمایي: ﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ﴾ [الأنفال: ۶۰] يعني: او خومره مو چې وسه کېږي د کافرانو د مقابلي دپاره جنگي سامان تهیه کړئ (معجزانه فتحې ته انتظار مه کوئ).

یو مفسر (الشیخ محمد عبد ربه) رحمه وایي چې نبی کریم ﷺ مې په خوب کښې ولید چې د احد د غزا څخه د صحابه وو کرامو سره راروان وه او دا جمله یې په خوله وه چې «لَوْ خِيزَتْ بَيْنَ النَّصْرِ وَالْهَزِيمَةِ لَأَخْتَرْتُ الْهَزِيمَةَ»^(۱) يعني: که بالفرض د احد د غزا په هکله ماته اختیار راکړی شوی وی چې فتحه خوښوي او که ماتې نو ما به ماتې خوښه کړې وی، ځکه چې په دې کښې د قیامت د ورځې پورې ټولو مسلمانانو ته د عبرت درسونه دي چې باید اختلاف او خپلمنځي جگړې ونه کړي، ظاهري جنگي سامان برابر کړي او د معجزې په توګه فتحې ته انتظار ونه باسي.

نو د بدر د غزا څخه په غیر په نورو غزاگانو کښې ملائک لاندې وظائف اجراء کوي او اجراء کړي یې دي:

الف: دوی ته بشارت ورکوي چې بری ستاسو په برخه دی، ډېر ژر به وګورئ چې دښمنان مو مخ په شا او تېښتې ته مجبور شي ﴿إِلَّا بُشْرَى لَكُمْ﴾.

ب: غازیانو ته جرئت ورکوي چې هلې ټکره شئ په مورچه وروڅېږئ، وهی یې، چې درڅخه خلاص نه شي او داسې نور ﴿وَلِتَطْمَئِنَّ قُلُوبُكُمْ بِهِ﴾.

دا هم څه لرې نه ده چې د دغو دواړو وظائفو څخه پرته څه نور وظایف هم اجراء کړي. لاندې څو مثالونه یې ولولئ:

اول: چې د سړیو په څېرو کښې د مسلمانانو جمعیت غټ کړي او د کافرانو په زړونو کښې رعب او ډار پریوزي.

دوهم: چې چرته کوم مجاهد یوازې پاتې وي او د هغه سره د یو بل مجاهد په څېره کښې انډیوالی وکړي ترڅو هغه ډاډه کړي او وحشت او وېره یې لري کړي.

درېم: چې مجاهدینو ته د کافرانو د حملې او تعرض خبر په زړونو کښې ورواچوي، ترڅو دوی ورته تیاری ونیسي.

څلورم: چې په ځینو مواقعو کښې ورته د الله ﷻ د پلوه په جنگ کښې د عملي اشتراک امر وکړي شي او د مجاهدینو په څېرو کښې وجنګېږي، چې د افغانستان په جهاد کښې یې څه نظائر پېښ شوي دي، او داسې نور.

۷- اما د بدر په غزا کښې د ملائکو د اجراءاتو لاندې څو مثالونه ولولئ:

الف: د عبد الله بن عباس رضی الله عنهما څخه روایت دی چې یوه مجاهد یو کافر په مخه کړی وه چې د متروکې تړپ او په آس باندې د سور سړي چيغه یې واورېده چې «أَقْدِمْ حَيْزُومَ» حیزومه ورباندې

وروراندې شه (خیزوم د ملائکو د آس نوم دی)، نو مجاهد چې کافر ته وکتل غزېدلی پروت وه او پوزه او مخ یې شکېدلي وه^(۱).

ب: کوم کافران چې ملائکو وژلي وه په هغوی باندې داسې زخمونه وه لکه په اور باندې چې سوزول شوي وي.

ج: ابو جهل د مرګ په حالت کېنې پروت وه او عبد الله بن مسعود ښه یې مخاطب کړ چې زه خو تا نه یم وژلی بلکې هغه چا ووژلم چې هر څه کوښښ مې وکړ د هغه د اس سوم ته زما توره ور ونه رسېدله^(۲).

د: عباس ښه یوه کمزوري مجاهد نیولی وه نو نبی کریم ﷺ ورسره لاندې سوال جواب وکړ:

نبی کریم ﷺ: ای ابو الیسره! د عباس غوندې قوي سړی دی څنگه بندي کړی شو؟

ابو الیسر: ای د الله ﷻ پیغمبره! یوه سړي راسره کومک وکړ چې داسې- داسې سړی وه، نه مې هغه سړی پخوا لیدلی وه او نه وروسته.

نبی کریم ﷺ: «لَقَدْ أَتَانِكَ عَلَيْهِ مَلَكٌ كَرِيمٌ»^(۳) یعنی: بې شکه د کرامت والا ملکې درسره په هغه کومک کړی دی.

فور* څه معنی؟

۸_ د "فور" کلمه اصلاً د اوبو خوتېدلو ته وايي خو په استعمال کېنې په لاندې شيانو کېنې اورېدله کېږي^(۴):

الف: په اور کېنې، لکه چې الله ﷻ فرمايي: ﴿وَهِيَ تَفُورُ﴾ [الملك: ۷] یعنی: او حال دا چې دوزخ به خوتېږي.

ب: "فُلَانٌ فَارٍ مِنَ الْحَقِّ" فلانی دتبې د کبله خوتېږي.

ج: د ځمکې څخه اسمان طرف ته د اوبو دارې وهل د "فوارې" په نوم یادېږي حتی چې په پښتو کېنې هم ورته همدا نوم اخستلی کېږي:

د: "فُلَانٌ فَارٍ مِنَ الْغَضَبِ" پلانی د غضبه وختېده.

په دې مقام کېنې مجاهد علیه السلام په غضب سره تفسیر کړی دی^(۵)، او ځینو نورو مفسرینو کرامو په سرعت سره معنی کړی دی^(۶)، چې د دواړو تفسیرونو د مجموعې څخه داسې معنی راوځي چې ای مؤمنانوا! الله ﷻ به ستاسو سره په پنځو زرو ملائکو باندې کومک وکړي که چرته کفار د همدغه

(۱) تفسیر القرطبي ج ۴ ص ۱۹۳

(۲) تفسیر القرطبي ج ۴ ص ۱۹۴

(۳) مسند احمد بن حنبل ج ۱ ص ۷۵۵

(۴) مفردات الراغب ص ۴۰۱

(۵) تفسیر ابن کثیر ج ۱ ص ۴۰۱

(۶) روح المعاني ج ۴ ص ۴۵

غضب د کبله چې اوس پرې اخته دي همدا سمدستي درته درشي او ستاسو د دښمنانو تقویه وکړي، یعنې د الله ﷻ لښکرې د بندگانو د لښکرو په شان نه دي چې تیارسی کول یې څه وخت وغواړي؛ نو که هغوی هرڅومره سرعت وکړي هم په عین وخت کښې به الله ﷻ تاسو ته کومک درورسوي نو پام کوئ چې جرئت د لاسه ورنه کړئ.

یو شان نزول

۸_ د [۱۲۸] ایت د دې ټکړې چې ﴿لَيْسَ لَكَ مِنَ الْأَمْرِ شَيْءٌ﴾ د شان نزول په باره کښې خو

متعدد روایتونه راغلي دي. لاندې څو مثالونه یې ولولئ:

الف: د احد په غزا کښې د نبی کریم ﷺ یو غاښ مات شو او مبارک سر یې زخمي شو نو په داسې حال چې وینې یې پاکولې دا کلمات یې په مبارکه خوله جاري وه چې: «كَيْفَ يُفْلِحُ قَوْمٌ شَجُّوا نَبِيَّهُمْ وَكَسَرُوا رَبَاعِيَّتَهُ وَهُوَ يَدْعُوهُمْ إِلَى اللَّهِ»^(۱) یعنې: داسې قوم به څنگه فلاح (کامیابي) ومومي چې د خپل پیغمبر ﷺ سر یې زخمي کړ او غاښ یې ورته مات کړ او حال دا چې هغه یې الله ﷻ ته وربلي. نو الله ﷻ ذکره شوې ټکره نازله کړه چې لاندې دوه مطلبونو ته اشاره کوي:

اول: یو دا چې د دوی په کفر باندې دومره زیات مه غمژن کېږه چې خپل ځان د غمه مړ کړې ځکه چې تا خو په خپله وظیفه کښې څه قصور نه دی کړی تا خو خپله وظیفه انجامه کړې ده. نور د الله ﷻ کار دی چې هدایت ورته کوي او که نه، لکه چې فرمایي: ﴿لَيْسَ عَلَيْكَ هُدَاهُمْ وَلَٰكِنَّ اللَّهَ يَهْدِي مَن يَشَاءُ﴾ [البقرة: ۲۷۲] یعنې: په تا باندې د دوی هدایت نشته مگر الله ﷻ چې هر چا ته اراده وشي هغه ته هدایت کوي.

دوهم: بل دا چې د دوی د ایمان څخه خپل تمه مه پرې کوه چې د ایمان توفیق به ونه مومي، څه لرې نه ده چې د همدوی څخه ځینې کسان په ایمان باندې مشرف شي.

شاید چې نبی کریم ﷺ به همدغه مطلب ته اشاره کړې وي چې کله یې د پیغمبرانو څخه د یوه پیغمبر حال راحکایت کړ چې «اللَّهُمَّ اغْفِرْ لِقَوْمِي فَإِنَّهُمْ لَا يَعْلَمُونَ»^(۲) یعنې: ای الله زما قوم ته مغفرت وکړې (ببخ یې مه اوباسې) ځکه چې دوی نه پوهېږي.

ب: د عبد الله بن عمر رضی الله عنهما څخه روایت دی چې نبی کریم ﷺ د ځینو خاصو کافرانو په باره کښې (د قنوت نازله په توګه) ښېراوې کولې، ترڅو چې ذکره شوې ټکره نازله شوه چې بیا ترې صرف نظر شو^(۳).

ج: د ابو هریره رضی الله عنه څخه روایت دی چې نبی کریم ﷺ به د سهار په لمانځه کښې د قنوت نازله په توګه د څو خاصو مسلمانانو نومونه اخستل نو دوی ته او ټولو مستضعفینو مسلمانانو ته به یې د

(۱) صحیح مسلم ج ۲ ص ۱۰۸

(۲) صحیح البخاري ج ۲ ص ۴۹۵

(۳) صحیح البخاري ج ۲ ص ۶۵۵

خیر دعاوې کولې او د کافرانو څو قومونو ته به یې ښه راوې کولې^(۱)، نو ذکره شوی آیت نازل شو^(۲).

تبصره

د ذکر شوې ټکړې د شان نزول په باره کښې څه نور روایات هم شته ټولو روایتو ته په کتلو سره د سړي ته ذهن ته ورځي چې یا به نوموړې ټکړه څو کرته نازله شوې وي او یا به په یوه حادثه کښې نازله شوې وي، خو څرنگه چې په نورو واقعاتو باندې هم صادقېدل نو صحابه وو کرامو ښه په هرې یوې باندې د شان نزول اطلاق کړی وي لکه چې هغوی دا ډول اطلاقات کول^(۳).

د عربیت یو تحلیل

۹- که څه هم مفسرینو کرامو د ﴿أَوْ يَتُوبَ عَلَيْهِمْ﴾ په اعراب کښې مختلفې وجې ذکرې کړې دي مگر کوم شی چې مونږ ته ښه ښکاري هغه دا دی چې دا جمله په ﴿لِيَقْطَعَ طَرَفًا﴾ باندې عطفه ده او په ﴿لِيَقْطَعَ﴾ کښې د "لام" کلمه په هغه فعل پورې تعلق نیسي چې د الله ﷻ دوه صفتونه ﴿الْعَزِيزُ الْحَكِيمُ﴾ ورباندې دلالت کوي. کېدلی شي چې په "يَفْعَلُ مَا يُرِيدُ وَفَقَ الْحِكْمَةَ" سره ترې مونږ تعبیر وکړو. نو د معنی حاصل به یې داسې شي چې الله ﷻ د بالغه حکمت په مقتضی د کافرانو په هکله لاندې څلور کارونه کوي:

الف: چې د دوی څخه یوه څنډه یا هغه څنډه چې د ټولو په اول سر کښې روانه وي (یعنې مشران) د معلمانانو په لاس هلاک کړي.

ب: چې غمژن او ذلیل یې کړي، چې مړي ترې د جنگ په میدان کښې پاتې شي او په ډېرې ناامیدۍ سره بېرته ستانه شي.

ج: چې په رحمت سره ورباندې الله ﷻ رجوع وکړي او د توبې توفیق ورکړي او په اسلام باندې مشرف شي.

د: چې هغوی ته تعذیب ورکړي او اسماني آفت ورباندې نازل کړي، او یا یې په دنیا کښې معذب نه کړي د آخرت د ابدې عذاب څخه څو نه شي خلاصېدلی، ځکه چې دوی ظالمان دي او په کفر باندې کلک ولاړ دي.

نو څرنگه چې اولنۍ دواړه وجهې د مجاهدینو په لاس باندې اجراء کېږي، نو د دې دپاره چې کوم یو مجاهد دا خیال ونه کړي چې کافران یا ما مړه کړه او یا ما غمژن کړی شوي وشړل، نو د جملې د تمام څخه مخکښې الله ﷻ خپل پیغمبر ﷺ مخاطب کړ چې: ﴿لَيْسَ لَكَ مِنَ الْأَمْرِ شَيْءٌ﴾ یعنې: ای پیغمبره! تاته هم په دې باره کښې وسه نشته چې د الله ﷻ د ارادې څخه په غیر یا کافران ووژني او یا یې بېرته وشړي بلکې دا کاره یوازې د الله ﷻ دی، حتی ته چې کوم غشی د کافرانو په

(۱) صحیح البخاري ج ۱ ص ۱۳۶

(۲) تفسیر الطبري ج ۴ ص ۸۹

تفسیر الفاسي ج ۱ ص ۲۷: تفسیر المنارج ۶ ص ۹۴۲

لور باندې ورولې هغه هم په حقیقت کښې الله ﷻ ورولي، نو کله چې ستا توان نشته نو د بل چا توان به د کومه شي؟

دغه ټکړه د څلورو واړو وجو څخه ځکه وروسته نه کړې شوه چې انسانان نه په توبه کښې ظاهري اشتراک لري او نه په اسماني یا اخروي عذاب کښې، نو چا ته یې د گډون خیال هم نه پيدا کېږي.

﴿يَتَأْتِيهَا الَّذِينَ ءَامَنُوا لَا تَأْكُلُوا الرِّبَا أَضْعَافًا مُّضَاعَفَةً ۖ وَاتَّقُوا اللَّهَ لَعَلَّكُمْ تُفْلِحُونَ﴾

﴿وَاتَّقُوا النَّارَ الَّتِي أُعِدَّتْ لِلْكَافِرِينَ﴾ وَأَطِيعُوا اللَّهَ وَالرَّسُولَ لَعَلَّكُمْ

تُرْحَمُونَ ﴿وَسَارِعُوا إِلَى مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَوَاتُ وَالْأَرْضُ

أُعِدَّتْ لِلْمُتَّقِينَ﴾ الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكَبِيرِ وَالْغَيْظِ وَالْعَافِينَ

عَنِ النَّاسِ ۗ وَاللَّهُ يُحِبُّ الْمُحْسِنِينَ ﴿وَالَّذِينَ إِذَا فَعَلُوا فَحِشَةً أَوْ ظَلَمُوا

أَنفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَن يَغْفِرِ الذُّنُوبَ إِلَّا اللَّهُ وَلَمْ يُصِرُّوا عَلَىٰ مَا

فَعَلُوا وَهُمْ يَعْلَمُونَ﴾ أُولَٰئِكَ جَزَاؤُهُم مَّغْفِرَةٌ مِّن رَّبِّهِمْ وَجَنَّتٌ تَجْرِي مِن تَحْتِهَا

الْأَنْهَارُ خَالِدِينَ فِيهَا ۖ وَنِعْمَ أَجْرُ الْعَامِلِينَ ﴿

[۱۳۰] ای هغو کسانو چې ایمان یې راوړی دی! تاسو سود په داسې حال کښې مه خورئ (مه اخلئ) چې چندانه وي، چندانه کړی شوي وي (کامل چندانه وي)، او د الله ﷻ څخه وډار شئ شاید چې (د عذاب څخه) فلاح (نجات) ومومي.

[۱۳۱] او د هغه اور څخه خانونه وساتئ کوم چې د کافرانو دپاره تیار کړی شوی دی (تاسو ته مناسب نه دی).

[۱۳۲] او د الله ﷻ او (د ده ﷻ) د لېږلي شوي (پیغمبر) اطاعت وکړئ شاید چې په تاسو باندې رحمت وکړی شي.

[۱۳۳] او د خپل رب ﷻ د پلوه پښې ته جلتې وکړئ او هم داسې جنت ته (جلتې وکړئ) چې پلنوالی یې اسمانونه او ځمکې دي (اوږدوالی خو یې یوازې الله ﷻ ته معلوم دی، او داسې جنت دی چې) متقیانو ته تیار کړی شوی دی (همدوی ته مناسب جوړ شوی دی).

[۱۳۴] (متقیان) هغه کسان دي چې په خوشالۍ او خپګان کښې (في سبيل الله) اتفاق کوي، او (دوی د قدرت سره سره) د خپلو غصو زغمونکي دي، او (دوی) د خلکو څخه عفو کوونکي دي. او (دوی احسان کوونکي دي چې) الله ﷻ احسان کوونکي خوښوي.

[۱۳۵] او (دوی) هغه کسان دي چې کله دوی ډېر بدکار وکړي (چې متعدي گناه وي) او یا په خپلو خانو باندې ظلم وکړي (چې لازمي گناه وي) نو دوی الله ﷻ یاد کړي (د هغه ﷻ د شان د عظمت د اغېز لاندې راشي) نو د خپلو گناهونو څخه ترې بېننه وغواړي؛ او څوک دی هغه چې گناهونه بېني (هیڅوک نشته) مگر یو الله ﷻ دی (او بس). او (د همدې کبله) دوی په هغه شي (عصیان) باندې اصرار (همېشه والی) نه کوي چې دوی کړي دي، حال دا چې دوی په دې پوهېږي (چې بل څوک نجات نه شي راکولی، د گناه عواقب ډېر مشکل دي).

[۱۳۶] (نو) دغه کسان چې دي د خپل رب د پلوه د دوی جزا مغفرت او داسې جنتونه دي چې لاندې ترې ویالې بهېږي په داسې حال کې چې دوی به پکېنې همېشه وي. او د (نېکو عمل کوونکو دپاره ډېر ښه اجر دی (دغه جنتونه او مغفرتونه).

ارتباط

څرنگه چې د دې ایتونو څخه وړاندې او وروسته ایتونه د احد د غزا په اړه مضامین تعقیبوي او ذکر شوي نهه ایتونه ظاهراً داسې ښکاري چې د نوموړې غزا سره څه اړیکه نه لري، نو ځکه ځینو مفسرینو ویلي دي چې قرآن کریم په درویشو کلونو کې نازل شوی دی او ضرور نه ده چې د ایتونو د ارتباط دپاره یې ځانونه په تکلیف کړو^(۱)، مگر دوی دې ته نه گوري چې دا هم د قرآن کریم یو اعجاز دی چې په درویشو کلونو کې نازل شوی دی خو سره د دې د ایتونو اړیکې یې داسې ټینګې دي ته به وایې چې ټول په یوه ورځ کې نازل شوي او واقعات یې په یوه ورځ کې موجود شوي دي. هوا دا بېله خبره ده چې ناقص انسان په ځینو ځایونو کې څه ویلی شي او په نورو کې گونګ پاتې کېږي.

همدا موضوع د [البقرة: ۱۲۲] ایت لاندې ښه شرحه شوې ده مگر په دې مقام کې مونږ ته د الله ﷻ په توفیق د ارتباط په هکله لاندې وجې په نظر راځي:

۱- په وړاندېنيو ایتونو کې الله ﷻ موښانو ته توصیه کړې وه چې د کافرانو څخه د خانو دپاره رازدار مه جوړوئ ځکه چې هغوی په هیڅ وجه ستاسو په خیر باندې نه راضي کېږي دهمدې کبله یې د احد په غزا کې د سره خیانت وکړ او د لارې د نیماني څخه بهرته ستانه شوه. په دې ایتونو کې د هغوی سره یو بل ډول اړیکه حرامه ګرځولې شوې ده چې هغه د سودخوړی اړیکه ده. که څه هم د سودخوړی معامله د مسلمانانو او کافرو ټولو سره حرامه ده او ایت شریف مطلق دی مگر د یهودانو سره د نه یو ځای کېدو په بحث پورې ځکه متصله ذکر شوه چې دا کار په دوی کې ډېر زیات وه.

۲- د احد په غزا کې د ماتې اصلي لامل دا وه چې یوه ټولګي مجاهدینو د غنیمت هڅه وکړه او خپله مورچه یې پرېښودله^(۲)، نو الله ﷻ ورسره د سودخوړی بحث ځکه متصل ذکر کړ چې

(۱) تفسیر نمونه ج ۳ ص ۸۶

(۲) تفسیر البقره ج ۱ ص ۲۵۵

مسلمانان و پوهوي د دې څخه خپل ځانونه وساتي ترڅو مو حرص مات شي ځکه چې دا د مادیت (دنیا خوښونې) یو لوی بنسټ دی.

۳- د مال اهمیت د احتیاج په وخت کېنې سړي ته ښه څرگندېږي، نو د احد په غذا کېنې مجاهدین د مال په اهمیت باندې ډېر ښه پوه شوه، ځکه چې د ناداری د کبله یې د شهیدانو د تکفین وده نه درلوده تردې چې د سید الشهداء (حمزه ع) او ځینو نورو صحابه وو کرامو ع د پښې یې په سرگړو پټې کړې او سره د دې د غذا په پای کېنې ورباندې کافرانو دا غږ هم کړی وه چې کال ته به بیا د بدر په موقعیت کېنې جنگېږو، نو څه لرې نه ده چې د دوی په زړونو کېنې د راتلونکې غذا د تجهیزاتو دپاره د مال د تحصیل فکر پیدا شوی وی. نو الله ﷻ د سودخوړی د تحریم ایت ورسره متصل رانازل کړ چې د غذاگانو تجهیزات وکړئ خو پام کوئ چې سود خوري ونه کړئ. د سود نوم ځکه واخستل شو چې هلته یې ډېر رواج درلود او د وخت د مشهورو معاملاتو څخه گڼل کېده. یعنې مال حاصل کړئ خو د حلالو څخه، نه د احرامو څخه.

۴- بالاخره، د احد په غذا کېنې صحابه وو کرامو ع د بې صبری او د تقوی د کمزوری عواقب په سترگو ولیده او د قیامت د ورځې پورې ورباندې الله ﷻ ټول مسلمانان خبر کړه، تردې چې د ټولو ذهنونه د صبر او تقوی دپاره ښه آماده شوه نو د بحث په منځکېنې یې څه اوامر او نواهي توصیه کړه چې صبر او تقوی یوازې په وسلواله غذا کېنې ضرور نه ده بلکې دا دواړه په هره یوه غذا کېنې، برابر خبره ده چې د انسي شیطانانو سره وي او که د جنې، د فتحې او نصرت دپاره د مهمو عواملو څخه دي. نو باید چې په ټولو معاملاتو کېنې د حرامخوړی څخه صبر او تقوی وکړئ. هوا دا ایتونه د معترضه جملو په شکل کېنې ځکه دلته کېښودل شوه ترڅو لوستونکي ورته ښه متوجه شي او فکر پکېنې وکړي. او دا ځکه چې کله یوه جمله د خپله ځایه بې ځایه ذکره شي نو د لوستونکو توجه ځان ته راکارېږي.

د مطلب خلاصه

یعنې: ای مؤمنانو! باید د احد د غذا شکست درياندې دومره تاثیر ونه کړي چې ټوله توجه مو همدغه پلو ته ورتاوه شي او نور احکام د نظره وغورځوی بلکې د الله ﷻ په ټولو احکامو کېنې هم تقوی وکړئ او هم صبر او استقامت د لاسه مه ورکوئ، ترڅو تاسو په دنیا او آخرت کېنې د فلاح خاوندان شئ. د احکامو څو مثالونه دا دي:

- ۱- ای مؤمنانو! تاسو سود خوري مه کوئ خصوصاً په هغه بې رحمه شکل سره چې په کافرانو کېنې رواج ده چې د سرمایې چندونه چندونه ترې جوړېږي خو بیا هم اصلي سرمایه په ځای پرته وي.
- ۲- د ټولو مناهيو څخه ځانونه وساتي ځکه چې دا د دوزخ اسباب دي او دوزخ خو د کافرانو دپاره تیار کړی شوی دی، مسلمانانو ته مناسبه نه ده چې ځانونه پکېنې ورواچوي، که څه هم په موقت توگه وي.

۳- د الله ﷻ او د ده د لېږلی شوی (پیغمبر ﷺ) اطاعت وکړي او ټول اوامر یې په عمل کښي پیاده کړي. چې کله مو دا کار وکړ بیا نو همدې ته په امید اوسئ چې په تاسو باندې رحم وکړي شي او په دنیا او آخرت کښي د مشکلاتو څخه د نجات خاوندان شئ، او په دې باندې علاوه د زیات توفیق منونکي به هم جوړ شئ.

۴- په عمرونو باندې اعتماد مه کوئ څه لرې نه ده چې ډېر ژر درته مرگ ورسېږي نو د خپل رب مغفرت ته جلتې وکړئ او هغه جنت ترلاسه کړئ چې ډېر پراخه وي، پلنوالی یې د اسمانونو او ځمکو په شان دی او د اوږدوالي اندازه خو یې یوازې الله ﷻ ته معلومه ده او بس. دا جنت متقیانو ته تیار کړی شوی دی چې په ټولو شرعي احکامو کښي (د غذا په شمول) د تقوی خاوندان وي. لاندې څو مثالونه یې ولولئ:

الف: متقیان هغه څوک دي چې د الله ﷻ په لار کښي په هر حالت کښي د خپلې وسې په اندازه نفقه کوي، خوشالي وي او که خپګان، غنا وي او که فقر، صحت وي او که مرض، او داسې نور. ب: چې دوی خپله غصه د قدرت سره سره زغمي او بهر یې نه اوباسي.

ج: چې دوی خلکو ته عفو کوي او د ګناه څخه ورتېږي که څه هم هغوی داسې بې اطاعتي کړي وي چې د هغې په سبب غټ مصیبت نازل شوی وي لکه د احد په غذا کښي یې چې د غشو ویشتونکو د ډلې اکثره مجاهدین مرتکب شوي وه او خپله مورچه یې پرېښې وه.

د: چې دوی برسېره په عفو باندې، د هغوی سره نیکي هم کوي او په نېک نظر ورته ګوري او دا ځکه چې الله ﷻ احسان کوونکي خوښوي.

ه: د متقیانو څخه هغه کسان هم دي چې کله هغوی د متعدي جنایت مرتکب شي (چې ضرر یې نورو خلکو ته هم رسېږي) او یا په خپلو خانو ظلم وکړي (چې لازمه ګناه وکړي او بل چا ته یې ضرر نه رسېږي) نو په دواړو حالاتو کښي الله ﷻ یادوي او په خپلو ګناهونو باندې پښمانه کېږي او د الله ﷻ څخه بښنه غواړي (د دوی دا کړنلاره ډېره په ځای ده ځکه چې د الله ﷻ څخه په غیر بل څوک ګناهونه نه شي بښلی او دوی واقعیت درک کړی دی).

دا وه په تېر شوي حالت کښي د دوی تګلاره. د راتلونکي حالت تګلاره یې دا ده چې دستي د ګناه څخه لاس اخلي او په داسې حال کښي ورباندې اصرار (دوام) نه کوي چې دوی د یو پلوه پوهېږي چې د الله ﷻ څخه په غیر بل څوک ګناه نه شي بښلی او د ده ﷻ څخه ناامیدي کفر دی چې رحمت یې ډېر پراخه دی، او د بله پلوه د ګناهونو په عاقبت باندې هم یقین لري چې په دنیا کښي شکست دی او په آخرت کښي هغه دوزخ دی چې کافرانو ته تیار کړی شوی دی.

نو هغه متقیان چې ذکر شوي پنځه صفات ولري د دوی به هغه مغفرت هم په نصیب شي کوم ته چې دوی جلتې کوله او هغه جنت ته به هم په دوامداره توګه داخل شي کوم چې د همدوی دپاره تیار شوی دی چې ډېر ښه ځای دی او همدغو عمل کوونکو ته منظور کړی شوی دی.

توضیحات

۱- د "أَضْعَافُ" کلمه د "ضَعْفُ" جمع ده او "ضَعْفُ" یو چند (مثل) ته وایي نو "أَضْعَافُ" د امثالو او چندونو په معنی سره دی. همدارنگه د "ضَعْفُ" څخه "مُضَاعَفَةٌ" هم اشتقاق شوې ده چې په تاکید باندې دلالت کوي. په دې اړه مونږ د ﴿وَالْقَنْطَرِ الْمَقْنَطَرَةِ﴾ [آل عمران: ۱۴] ایت لاندې څه بحث کړی دی چې یو ځل کتل یې بد نه دي.

نو د معنی حاصل یې داسې کېږي چې ای مؤمنانو! په زبنتو ډېرو چندونو سره سود خوري مه کوئ. په لاندې دوه صورتونو کېنې نوموړي چندونه ښه واضحه کېږي:

الف: د جاهلیت په زمانه کېنې رواج وه چې کله به د قرض (دین) نېټه پوره شوه د مال خاوند به مديون (پوروړي) ته اختیار ورکړ چې خوښه دې چې زما قرض راکوې او که په قرض کېنې زیادت کوې نو زه به په نېټه کېنې اضافه وکړم. که هغه به اول شق اختیار کړ نو خبره به فیصله شوه او که نه نو په قرض باندې به څه برخه ورزیاته کړې شوه او په نېټه کېنې به څه ټاکلې وخت وراضافه شو^(۱). دغې سلسلې څه انقطاع نه درلود، کله-کله به همدغو زیادتونو دومره دوام وکړ چې سودونه به د اصلي سود (لومړي سود) څو چندو ته ورسېده. او همدارنگه به کله-کله د اصلي پور (دین) څو چنده جوړېده.

ب: ځینې مفسرین کرام وایي چې په مصر کېنې یې د سود خورۍ داسې رواج هم لیدلې دی چې په ورځ کېنې سود خواره د اصلي قرض درې فیصده (۳٪) گټه اخلي^(۲)، چې تقریباً په درې دېرش ورځو کېنې د سود د اصلي سرمایې یو مثل (یو چند) جوړېږي او په دیارلس میاشتو کېنې دولس چنده کېږي.

سوال جواب

۲- که څوک وایي چې: په ایت شریف د هغه سود څخه مؤمنان منع کړی شوه چې په چندونو باندې وي، نو ایا د دې څخه خفیف سود جائز دی؟

مونږ وایو چې: د چندونو قید د دې دپاره نه دی چې خفیف سود به جائز وي. د همدې کبله په بل ځای کېنې مطلقاً ذکر شوی دی لکه چې فرمایي: ﴿وَحَرَّمَ الزُّبْنَ﴾ [البقرة: ۲۷۵] یعنی: او الله ﷻ سود حرام کړی دی. بلکې دغه قید د واقع د بیان دپاره دی. یعنی د ایت د نزول په وخت کېنې همدغه ډول بې رحمه سود رواج وه. د دې قید مثال داسې دی لکه چې الله ﷻ فرمایي: ﴿وَرَبِّبُكُمْ أَلْتِي فِي حُجُورِكُمْ﴾ [النساء: ۲۳] یعنی: په تاسو باندې د هغو پرکتیانو انجونو نکاح حرامه ده چې هغوی ستاسو په کورونو کېنې استوگنه لري. او دا ځکه چې د پرکتیو انجونو نکاح کول خو په مطلقه توګه حرام دي چې د سړي په خپل کور کېنې استوگنه لري او که

(۱) تفسیر ابن کثیر ج ۱ ص ۴۰۴

(۲) تفسیر المنار ج ۴ ص ۱۳۱

د بل چا په کور کښې اوسېږي، خو عادت دا دی چې دغسې یتیماني انجونې هملته اوسېږي جرته یې چې مور مېړه کړی وي.

یوه پوښتنه او د هغې جواب

۳- که څوک وایي چې: د ﴿أَعِدَّتْ لِلْكَافِرِينَ﴾ څخه څرگندېږي چې دوزخ د کافرانو دپاره تیار کړی شوی دی، نو ایا عاصي مؤمن ته دوزخ نشته؟

مونږ وایو چې:

الف: د ﴿أَعِدَّتْ لِلْكَافِرِينَ﴾ څخه دا نه معلومېږي چې د کافرانو څخه پرته ګناهګار مؤمنان به پکښې نه شي معذبه کېدلی، لکه چې د جنت په باره کښې د ﴿أَعِدَّتْ لِلْمُتَّقِينَ﴾ څخه هم دا نه معلومېږي چې لیونیان او ماشومان به نه شي ورتلی^(۱). یا په بل عبارت: دوزخ په قصدي توګه کافرانو ته تیار کړی شوی دی او مؤمنان ګناهګاران بالتبع ور داخلېږي چې په عمل کښې یې د کافرانو په قدم باندې قدم ایښی دی اگر که عقیده یې برابره ده.

نو دوی ته مناسبه نه ده چې د هغوی په قدم باندې لار شي بلکې د هغوی تګلارې ته ادامه ورکول د دې خطر لري چې عقیده یې خرابه شي او بالکل کافر شي. نو مؤمنانو ته په کار دي چې د سودخوړۍ څخه ځانونه بچ وساتي چې دا د کافرانو کار دی.

بالمقابل جنت په قصدي توګه متقیانو ته تیار کړی شوی دی او لیونیان او ماشومان بالتبع ور داخلېږي ځکه چې دوی هم د متقیانو غوندې په امتحان کښې ناکام شوي نه دي، چې بالکل د امتحان لاندې نه دي راغلي.

ب: په دوزخ کښې مختلف مواقع دي لکه چې ﴿إِنَّ الْأَنفِيقِينَ فِي الدَّرَكِ الْأَسْفَلِ مِنَ النَّارِ﴾ [النساء: ۱۴۵] ایت ورباندې دلالت کوي. نو کوم موقعیت چې د کافرانو دپاره تیار کړی شوی دی هغه ته مؤمنان ګناهګاران نه ور داخلېږي^(۲). مګر دا جواب متبادر نه دی.

د جنت عرض څه معنی؟

۴- ځینې مفسرین کرام دا خبره چې د جنت عرض (پلنوالی) د اسمانو او ځمکو په اندازه دی د کاملې پراخۍ څخه کنایه اخلي^(۳). یعنې انسان ته د اسمانو او ځمکو څخه په غیر بل کوم پراخه شی معلوم نه دی نو دوی پوه کړی شوه چې جنت د اسمانونو او ځمکو غوندې پراخه دی بلکې د دې څخه لا زیات پراخه دی خو ستاسو ورته فکر نه رسېږي، لکه چې فرمایي: ﴿فَلَا تَعْلَمُ نَفْسٌ مَّا أُخْفِيَ لَهُمُ﴾ [السجدة: ۱۷] یعنې: نو هیڅوک په هغه شي باندې اوس نه پوهېږي چې جنتیانو ته پټ ساتلی شوي دي.

(۱) المدارک ج ۱ ص ۲۵۴

(۲) روح المعاني ج ۴ ص ۵۶

(۳) التفسیر الکبیر ج ۹ ص ۶

مگر جمهور مفسرین دلتہ "غرض" په خپله معنی باندې اخلي چې د "طول" مقابل دی. عبد الله ابن عباس رضی الله عنہما وایی چې که اوه اسمانونه او اوه ځمکې یو تربله پیوسته کړی شي نو دا د جنت عرض (پلنوالی) دی^(۱). اما په طول (اوږدوالي) باندې یې د الله ﷻ څخه پرته بل هیڅوک نه پوهېږي لکه چې الله ﷻ د جنت د فرشونو په باره کښې فرمایي چې: ﴿بَطَاطِنُهَا مِنْ إِسْتَبْرَقٍ﴾ [الرحمن: ۵۴] یعنی: استرونه به یې د ورېښمو وي. او مخونه یې یوازې الله ﷻ ته معلوم دي.

سوال جواب

۵_ که څوک وایی: چې کله جنت همدومره پراخه دی نو دوزخ چرته دی، سره د دې چې هغه هم په عالم کښې موجود دی؟

مونږ وایو چې: همدغه پوښتنه د نبی کریم ﷺ څخه د یوه کاغذ په مخ هرقل (د روم پاچا) کړې وه، چې نبی کریم ﷺ جواب ورکړی دی چې: «سُبْحَانَ اللَّهِ فَإِنَّ اللَّيْلُ إِذَا جَاءَ النَّهَارُ»^(۲) سبحان الله (تعجب دی) شپه چرته څي کله چې ورځ راشي؟! یعنی کله چې د شپې د موجودیت څخه انکار نه کوئ سره د دې چې کیفیت یې درته معلوم نه دي چې په کومو-کومو ځایونو باندې به وي، نو د جنت او دوزخ د موجودیت څخه ولې انکار کوئ چې نور کیفیات یې درته څرگند نه دي؟
نو اصل خبره دا ده چې د ټول عالم طول او عرض په اوه اسمانونو او اوه ځمکو پورې محدود نه دی، د الله ﷻ څخه په غیر ورباندې بل هیڅوک نه پوهېږي، لکه چې د [البقرة: ۲۵۵] ایت لاندې یې څه بیان تېر شوی دی که یو ځل بیا وکتل شي مفید به واقع شي.
او ذکر شوی سوال چې د چا ذهن ته تشویش وراچوي وجه یې دا ده چې هغه ټول عالم (هغه موجودات چې د الله ﷻ څخه په غیر دي) په اوه اسمانونو او اوه ځمکو کښې محدودوي او حال دا چې خبره داسې نه ده. عرش او کرسی هم د عالم څخه شمېرل کېږي خو په اوه اسمانو کښې شامل نه دي. څه لرې نه ده چې الله ﷻ د عرش عظیم څخه لاندې او د اسمانونو څخه دباندې د متقیانو دپاره جنتونه تیار کړي وي.

"السَّراء" او "الضَّراء" څه معنی؟

۶_ که څه هم مفسرینو کرامو د ذکر شوو دواړو کلمو ډېر تفسیرونه کړي دي^(۳)، مگر ډېر واضحه او جامع تفسیر یې عبد الله بن عباس رضی الله عنہما کړی دی چې د اسانۍ او سختۍ دوه حالتونه دي^(۴)، نو د معنی حاصل یې داسې کېږي چې متقیان په هیڅ حالت کښې هم د فی سبیل الله انفاق څخه لاس نه اخلي، که صدقه یې لږه وي، وي به، مگر اخلاص به یې ډېر وي. لکه چې نبی کریم ﷺ

(۱) الدر المنثور ج ۲ ص ۳۱۵

(۲) مسند احمد بن حنبل ج ۵ ص ۳۱۷

(۳) تفسیر القرطبي ج ۴ ص ۲۰۶

(۴) تفسیر الطبري ج ۴ ص ۹۳

آل عمران (۳)

فرمایي: «اتَّقُوا النَّارَ وَلَوْ بِشِقِّ ثَمَرَةٍ»^(۱) یعنی: د دوزخ څخه ځانونه وساتئ! اگر چې د یوې خرما په یوه څنډه باندې وي چې نیماني خرما خیرات کړئ او په سخیانو کښې ځانونه حساب کړئ.

غیظ او غضب څه فرق لري؟

۷- "غیظ" او "غضب" تقریباً مترادفان دي. مگر دومره فرق لري چې "غیظ" هغې غصې ته وايي چې اثار یې په جوارحو باندې ښکاره نه شي او "غضب" هغې غصې ته وايي چې اثار یې پرې څرگند شي. او یا په بل عبارت: د غضب سره انتقام ملگری وي او د غیظ سره ملگری نه وی^(۲).
په هر تقدیر، د غضب نسبت الله ﷻ ته شرعاً صحت لري او د غیظ نسبت ورته صحت نه لري.
په دې مقام کښې یې د معنی حاصل داسې کېږي چې متقیان هغه کسان دي چې خپله غصه پټه زغمي او د غضب رتبې ته یې نه رسوي چې اثار یې څرگند شي.
په همدې متعلق لاندې یو حدیث ولولئ:

نبي کریم ﷺ فرمایي: «مَنْ كَظَمَ غَيْظًا وَهُوَ قَادِرٌ عَلَى أَنْ يُفِذَهُ دَعَاهُ اللَّهُ يَوْمَ الْقِيَامَةِ عَلَى رُءُوسِ الْخَلَائِقِ حَتَّى يُخَيَّرَهُ مِنْ أَيْ الْحُورِ شَاءَ»^(۳) یعنی: هر څوک چې خپله غصه وزغمي حال دا چې په اجراء کولو باندې یې قدرت لري نو الله ﷻ به یې د قیامت په ورځ د ټولو خلکو په وړاندې وروبلې ترڅو اختیار ورکړي چې کومه یوه حوره یې خوښه ده (چې ورې کړي).

د فاحشه او د ظلم علی النفس څه فرق دی؟

۸- په هر شي کښې چې د یو حد څخه تجاوز وشي هلته د "فحش" کلمه او نور مشتقات یې استعمالېږي. د همدې کبله فقهاء کرام "غبن فاحش" هغې غولېدنې ته وايي چې د مبیعې د رواجي قیمت څخه داسې ښکاره زیادت وشي چې د هیچا د نظره پټ نه وي او هیڅ قیمت کوونکی یې ورباندې قناعت نه لري^(۴).

نو په گناهونو کښې فاحشه د هغې گناه نوم دی چې په عصیان کښې یې د حده تجاوز کړی وي، د همدې کبله مفسرینو کرامو د ﴿فَبِحِشَةٍ﴾ کلمه په دې مقام کښې په متعددو معناوو باندې تفسیره کړې ده، لکه کبیره گناه او زنا او داسې نور^(۵).

مگر مونږ ته داسې ښکاري چې دلته فاحشه گناه د متعدي گناه څخه عبارت ده چې په بل چا باندې ظلم وي. ځکه چې په مقابل کښې یې د ﴿أَوْ ظَلَمُوا أَنْفُسَهُمْ﴾ جمله ذکره شوې ده چې د دې څخه په واضحه توګه لازمه گناه مطلب ده چې بل چا ته یې تجاوز نه وي کړی.

(۱) صحیح البخاري ج ۲ ص ۸۹۰

(۲) تفسیر المنار ج ۴ ص ۱۳۴

(۳) سنن ابی داود ج ۲ ص ۲۰۳

(۴) رد المختار علی الدر المختار ج ۴ ص ۱۷۸

(۵) التفسیر الکبیر ج ۹ ص ۱۰

نو د معنی حاصل یې داسې کېږي چې په تقوی کېنې دا شرط نه ده چې بالکل دې گناه ونه کړي او عصمت دې ولري، که دا پکېنې شرط وی نو د پیغمبرانو علیهم السلام څخه به لیر به هیڅوک منفي نه وی جوړ شوی.

هوا دا پکېنې شرط ده چې گناه باندې اصرار (دوام) ونه کړي، متعدي گناه وي او که لازمي گناه وي، ځکه چې په دې صورت کېنې ورته د متفي په عوض د فاسق نوم ایښودل کېږي.

سوال جواب

۹- که څوک وایي چې: د ایتونو څخه څرگندېږي چې جنتونه هغو مؤمنانو ته ورکول کېږي چې یا یې د گناهونو څخه ځانونه ساتلي وي او صالح عملونه یې کړي وي او یا یې گناه کړې وي خو د گناه څخه توبه تائب شوي وي او اصرار یې ورباندې نه وي کړی. نو پوښتنه دا ده چې ایا هغه گناهگار ته جنت شته چې نه د گناه څخه توبه تائب شوی وي او نه یې ورباندې اصرار کړی وي؟

مونږ وایو چې: گناهگار مؤمن اگر چې دوزخ ته تلای شي خو دائم پکېنې نه پاتې کېږي، دلایل یې د [آل عمران: ۲۴] ایت لاندې ذکر شوي دي بیا لیکلو ته یې حاجت نه گورو.

هوا دغو ایتونو نوموړی د جنتیانو څخه ونه شمېره او سکوت یې ورباندې وکړ، ځکه چې دا د مدحي مقام دی، په دې مقام کېنې د هغو جنتیانو ذکر ته حاجت نشته چې هغوی د دوزخ د دورې څخه وروسته جنت ته لاړ شي. یا په بل عبارت: هغوی د دې وړ نه دي چې د جنتیانو په ډله کېنې یاد کړی شي که څه هم جنتیان دي (د ابدې دوزخ مستحق نه دي).

﴿قَدْ خَلَتْ مِنْ قَبْلِكُمْ سُنَنٌ فَسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُكْذِبِينَ﴾^(۱)
 هَذَا بَيَانٌ لِلنَّاسِ وَهُدًى وَمَوْعِظَةٌ لِّلْمُتَّقِينَ ﴿٢٥﴾ وَلَا تَهِنُوا وَلَا تَحْزَنُوا وَأَنْتُمْ
 الْأَعْلَوْنَ إِنْ كُنْتُمْ مُؤْمِنِينَ ﴿٢٦﴾ إِنْ يَمْسَسْكُمْ قَرْحٌ فَقَدْ مَسَّ الْقَوْمَ قَرْحٌ مِّثْلُهُ وَتِلْكَ
 الْأَيَّامُ نُدَاوِلُهَا بَيْنَ النَّاسِ وَلِيَعْلَمَ اللَّهُ الَّذِينَ ءَامَنُوا وَيَتَّخِذَ مِنْكُمْ شُهَدَاءَ وَاللَّهُ لَا
 يُحِبُّ الظَّالِمِينَ ﴿٢٧﴾ وَلِيُمَخِّصَ اللَّهُ الَّذِينَ ءَامَنُوا وَيَمْحَقَ الْكَافِرِينَ ﴿٢٨﴾ أَمْ حَسِبْتُمْ أَنْ
 تَدْخُلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ الصَّابِرِينَ ﴿٢٩﴾ وَلَقَدْ كُنْتُمْ
 نَمْتُونُ الْمَوْتَ مِنْ قَبْلِ أَنْ تَلْقَوْهُ فَقَدْ رَأَيْتُمُوهُ وَأَنْتُمْ تَنْظُرُونَ ﴿٣٠﴾

[۱۲۷] یقیناً ستاسو څخه وړاندې لارې تېرې شوي دي (چې تاسو ته پکېنې د عبرت درسونه شته) نو په ځمکه کېنې وگرځئ نو وگورئ چې (د پیغمبرانو) د تکذیب کوونکو عاقبت څنگه شو.

[۱۳۸] دا (ذکر شوي مضامين) د ټولو خلکو دپاره بيان دی او د متقيانو دپاره هدايت او موعظه ده (چې دوی ترې گټه پورته کوي).

[۱۳۹] او مه سستېږئ او مه غمژن کېږئ حال دا چې تاسو (سمدستي هم) غالب ياست که باور کوونکي ياست (نو باور پرې وکړئ).

[۱۴۰] که تاسو زخمونه مسه کړي نو بې شکه (دغه کافر) قوم هم ستاسو د زخمونو غوندې زخمونه مسه کړي وه (په بدر کېنې يا په احد کېنې مگر په اول پيل کېنې).

او دغه (ښې او بدې) ورځې مونږ د خلکو په منځو کېنې اړوو او را اړوو (کله يې د يوې ډلې په برخه کړو او کله يې بلې ډلې ته ورکړو، د ډېرو حکمتونو دپاره) او د دې دپاره چې الله ﷻ هغه کسان چې ايمان يې راوړی دی معلوم کړي. او (د دې دپاره چې) ستاسو څخه يو ټولگي (د خپل خان دپاره) شهيدان جوړ کړي. او الله ﷻ ظالمان نه خوښوي (بلکې شهيدان خوښوي).

[۱۴۱] او د دې دپاره چې هغه کسان چې ايمان يې راوړی دی (د گناهونو او منافقت څخه) سوچه او پاک وگرځي او هم د دې دپاره چې کافران محوه او نابود کړي (چې د نابود کولو د قانون لاندې راشي).

[۱۴۲] ايا تاسو گومان کوئ چې جنت ته به داخل شئ حال دا چې الله ﷻ به نه هغه کسان معلوم کړي وي چې هغوی ستاسو د ډلې څخه ښه جهاد کوي او نه به يې ښه صبر کوونکي معلوم کړي وي.

[۱۴۳] او بې شکه تاسو د دې څخه وړاندې د مرگ (شهادت) آرزو کوله (نو نور څه نه دي شوي فقط همدا شوي دي چې) هغه مو وليد او حال دا چې تاسو ورته (په رڼو سترگو) کتل (چې کله به په يوه باندې شهادت واقع شو او کله به په بل).

د مطلب خلاصه

په دې ايتونو کېنې د معترضه ايتونو څخه وروسته د بيان مخه بېرته د احد د غزا په لور اړوله شوې ده او ډېره دقيقه تبصره ورباندې شوې ده چې نه يوازې صحابه وو کرامو ﷺ ته بلکې د قيامت د ورځې پورې ټولو مجاهدينو ته پکېنې ډېر زيات د عبرت درسونه ځای کړي شوي دي. تفصيل يې دا دی:

يعنې: اى مؤمنانو! تاسو ولې د احد په غزا کېنې په شکست باندې دومره زيات متاثر ياست؟ ايا تاسو غوښتل چې د همېشه دپاره به په معجزانه توگه فتحه ترلاسه کوئ، که څه هم د الله ﷻ مقرر اسبابو او سنتو مراعات مو نه وي کړي؟ ايا ستاسو دا خيال دی چې شکست مو ناکامي ده؟

۱- دغسې نه ده، تاسو خو لار شئ د ځمکې په مخ باندې د پخوانيو کافرانو اثار او ښې وگورئ چې د هغوی انجام څه شى شو؟ هغوی د الله ﷻ په غضب باندې هلاک کړي شوي دي او بری د مؤمنانو په نصيب شوى دی. نو ستاسو دښمنان به هم الله ﷻ هلاک کړي او د عاقبت بری به

ستاسو په برخه شي. تېره شوې غذا خو وروستنی غذا نه ده چې فيصله کوونکې وگڼله شي بلکې ستاسو مخې ته به ډېرې نورې غذاگانې راشي که تاسو تقوی درلوده نو فتحه به ستاسو په خوا وي. برسېره په دې الله ﷻ په عالم الاسباب کښې د هر شي دپاره سبب ټاکلی دی، نو د فتحې او کامیابۍ سبب اتفاق او د آمر اطاعت دی. په نوموړې غذا کښې تاسو په خپل منځکښې اتفاق خراب کړ چې د غشو ویشتونکو ډله مو په دوه برخو ووېشله شوه، یوې ډلې برسېره په بې اتفاقي نه د خپل سرگروپ خبره ومنله او نه یې د عمومي آمر په امر عمل وکړ.

الله ﷻ کولی شو چې د دې تخلف سره سره یې د معجزې په توگه فتحه درکړې وی خو دا کار یې ونه کړ ترڅو تاسو همېشه معجزې ته منتظر نه شئ او د اسبابو څخه هم پوره کار واخلي لکه چې ستاسو دښمنان یې ترې اخلي.

دا قرآن کریم د ټولو خلکو دپاره بیان دی چې د تکلیف په دوران کښې ورباندې ایمان راوړي هسې نه چې ایمان راوړلو ته مجبور شي. نو که د احد په غذا کښې هم د بدر د غذا په شان په معجزانه توگه غالب شوي وی نو دا معنی به یې ورکړې وي چې کافران ایمان راوړلو ته مجبور دي. دا قرآن کریم ستاسو دپاره د دنیا او آخرت رڼا ده او همدا ستاسو دپاره نصیحت دی ځکه چې تاسو متقیان یاست او همدا تاسو ترې گټه اخلي او عمل ورباندې کوئ.

۲- نو که څه هم تاسو د احد په غذا کښې زخمیان شوي او ډېر مجاهدین مو په شهادت ورسېده مگر په دې باندې د جهاد څخه مه سستېږئ او مه پرې دومره غمژن کېږئ چې د جهاد سره مو ارتباط قطعې شي. او دا ځکه چې همدا تاسو په کافرانو باندې د همدغه (شکست) په حالت کښې هم برلاسي یاست، که تاسو رښتیا باور کوونکي یاست نو مه سستېږئ او مه غمژن کېږئ ځکه چې:

۳- ای مؤمنانو! لکه څنگه چې تاسو د غوښو څخه جوړ یاست، هم زخمي کېږئ او هم وژل کېږئ همدارنگه ستاسو دښمنان (کافران) هم د غوښو څخه جوړ دي، د ژوبلېدلو او وژلو څخه خلاصون به شي موندلی. لاندې دوه مثالونه ولولئ:

الف: د احد په غذا کښې د جهاد په پیل کښې کافرانو ماتې وخوړه چې ډېر کسان یې زخمیان او ډېر یې ووژل شوه. خو په پای کښې ستاسو زخمیان او وژل شوي په هغوی باندې زیات شوه مگر په اصلي زخمیتوب او وژنه کښې سره دواړه ډلې یو برابر دي، خو کومه هيله چې ستاسو سره وه، چې د الله ﷻ رضا ده، د هغې څخه ستاسو دښمنان محروم وه، ستاسو شهیدان په جنت کښې دي او د هغوی وژلي شوي په دوزخ کښې، تاسو الله ﷻ راضي کړ او هغوی شیطان.

ب: د بدر په غذا کښې خو تاسو په هغوی باندې د هر حیثه د پاسه وئ، ځکه چې ستاسو صرف څوارلس کسان شهیدان شوه او د هغوی اویا کسان ووژل شوه او اویا نفره یې ستاسو په لاسونو کښې اسیران ولوېده او مالونه یې درته د ولجې په توگه لاس ته درغله.

۴- تاسو پوه شئ چې د دنیا بڼې ورځې او بدې ورځې اوږې او راوړې، نه په ښه ورځ دومره خوشالي په کار ده چې بده ورځ سوچه هېره شي او نه په بده ورځ دومره مایوسي او خپګان په کار

دی چې د ښې ورځې څخه امید قطعه کړی شي. هوا د آخرت د ورځې ښې او بدې ستاسو او ستاسو د دښمنانو په منځکښې بدلون نه مومي، چې تاسو به همېشه په جنت کښې یاست او هغوی به همېشه دوزخیان وي.

۵- د احد په غزا کښې چې تاسو د ماتې سره مخامخ شوی په دې کار کښې زښت ډېر حکمتونه او اسرار نغښتي دي. لاندې څو مثالونه یې ولولئ:

الف: ترڅو الله ﷻ منافقان معلوم کړي. او دا ځکه چې دوی د ماتې په وخت کښې یې پردې خبرې کوي او په خپل منافقت باندې پرده نه شي اچولی نو کله چې تاسو د هغوی څخه د کفر خبرې واورېدې نو تاسو به هم پوه شئ چې دوی حقیقي موټمان نه دي. نو که دا کار الله ﷻ نه وی کړی تاسو به منافقان څه پېژاندلي وی؟ که بالفرض تاسو ته پیغمبر ﷺ درښودلي وی نو د پیغمبر ﷺ وفات څخه وروسته به دا کار چا کړی وی؟

ب: ترڅو ستاسو د جملې څخه الله ﷻ یوه ډله شهیدان جوړ کړي چې ډېره معززه او محترمه ډله ده، په هر قوم کښې چې د شهیدانو ډله غټېږي د هغه قوم عزت او آبرومندي هم اضافه کېږي. نو که دا کار نه وی شوی تاسو به د شهیدانو د ډېروالي څخه محروم پاتې شوي وی، او حال دا چې الله ﷻ خو ظالمان نه خوښوي چې ستاسو شهیدان کېدل یې د هغوی د خوښۍ دپاره واقع کړي وي. بلکې ستاسو ډله یې د خپلې خوښۍ دپاره شهیدان جوړ کړه چې دوی په الله ﷻ باندې ډېر گران دي او د قیامت په ورځ به د هغه ﷻ په حضور کښې ستاسو شفاعت کوونکي وگرځي چې هلته به تاسو ورباندې په خپله خوښ او راضي شئ.

ج: ترڅو الله ﷻ موټمان د منافقانو څخه سوچه او خالص وگرځوي. که دا کار نه وی شوی نو موټمان به د منافقانو څخه نه وی جدا شوي او دواړه ډلې به سره خلطې ملطې اوسېدلی. یعنې د منافقانو ښکاره کول یو مطلب دی او د موټمانو صفونه د هغوی څخه سوچه جوړول دوهم مطلب دی که څه هم دواړه مطلبونه یو تربله سره لازم او ملزوم دي.

برسېره په دې، ترڅو الله ﷻ د موټمانو گناهونه عفو کړي او د معاصیو څخه یې سوچه او خالص جوړ کړي.

د: ترڅو کافران محو کړي او صفونه یې مات کړي. که بالفرض دا کار (شکست) نه وی شوی نو دوی به بیا د موټمانو جنگ ته زړه نه وی ښه کړی او مقابلې ته به یې نه وی راوتلي، کله چې دا کار واقع شو نو دوی (کافران) ته د بریالیتوب امیدونه پیدا شوه چې د نورو جنگونو اوږونه یې بل کړه او په نتیجه کښې دوی نابود او بالکل د منځه لاړل.

ه: ترڅو په تاسو کښې د مجاهدینو او صابرينو مراتب وټاکل شي چې څوک په جهاد او صبر کښې څومره کلک دي او څوک پکښې سست دي؟ که دا کار نه وی شوی د قیامت په ورځ به هر یوه مجاهد او هر یوه صابر په خپله برخه باندې قناعت نه کولی دا به یې ویلی چې ایا زه د فلاني څخه په جهاد او صبر کښې کمزوری وم؟

ای مؤمنانو! ستاسو څه خیال دی چې د مراتبو د ټاکنې څخه وړاندې به تاسو جنت ته داخل شئ؟ نه، هیڅکله داسې نه شي کېدلی.

۶- ای مؤمنانو! ولې په ماتې باندې دومره زیات متاثر یاست؟ په جنگونو کېنې خو هم زخمو نه شته او هم وژنې، بلکې د جنگ سره مخامخ کېدل داسې دي لکه د مرگ سره مخامخ کېدل. ایا تاسو پخپله د جنگ آرزو نه کوله چې کاشکې د کافرانو د مقابلې سره مخ شونو که بیا مړه یو مړه به یو؟ په دې کار کېنې خو نور څه نه دي شوي فقط ستاسو آرزو پوره کړې شوې ده چې یقیناً مرگ مو ولیده او په غړېدلو سترگو مو ورته کتل چې کله به په یوه صحابي ښه، باندې واقع شو او کله به یې په بل صحابي ښه، باندې حمله وروړه. ایا تاسو هم په همدې انتظار کېنې نه وئ چې په مونږ به څه وخت مرگونی گوزار کېږي؟

توضیحات

۱- "سُنَن" د "سُنة" جمع ده، "سُنة" هغې برابرې لارې ته وايي چې سمه سیده وي او یوې خوا ته هم کوږوالی ونه لري^(۱)، خو دلته ترې هغه الهي قوانین او طریقې مرادې دي چې په هغو باندې الله ﷻ د دنیا نظام روان کړی دی. د ښه وضاحت دپاره د الهي سُنَنو لاندې څو مثالونه ولولئ:

الف: هر څوک چې د خان دپاره خپل دښمن رازدار جوړوي هغه په حقیقت کېنې په لستوني کېنې خان ته مار روزي، برابره خبره ده چې نوموړی کس مسلمان وي او که کافر وي.

ب: هر څوک چې د جنگ په میدان کېنې دخپل قائد اطاعت کوي هغه به په دښمن باندې غلبه مومي او بالعکس هر څوک یې چې د اطاعت څخه غاړه غړوي که څه هم په سهوه او خطا سره وي هغه به د مصیبت سره مخامخ کېږي چې دغه دواړه منظرې د بدر او د احد په غزاگانو کېنې په سترگو ولېدل شوې او حال دا چې په دواړو غزاگانو کېنې نبي کریم ﷺ تشریف درلود.

ج: هره یوه ټولنه چې ایمانداره وي، اگر که د عمر په اوږدو کېنې به ورباندې هر ډول خوږې او ترڅې ورشي، د عاقبت کامیابي او نصرت د همدوی په برخه دی، الله ﷻ د همدوی څخه راضي دی او د همدوی په دښمنانو باندې په غضب دی چې هم به یې په دنیا کېنې د غضب آثار ولیده شي او هم په آخرت کېنې، لکه عادیان، فرعونیان او داسې نور.

یادونه

۲- په دې مقام کېنې د ﴿فَسِيرُوا﴾ څخه دوه ډوله سیر (تلل) مطلب دي:

الف: په پښو یا په نورو وسائلو باندې سیر (تلل)، ترڅو د پخوانیو کافرانو د خرابو شوو ابادیو آثار وگوري او د هغوی عاقبت د نظره تېر کړي.

ب: فکري سیر (تلل)، ترڅو د هغوی په قیصو او نورو احوالاتو کېنې فکر وکړي.

بَيَان، هِدَايَة، مَوْعِظَة

۳_ که څه هم د ذکر و درېو کلماتو معناوې څرگندې دي او يو تربله سره چندان لږوالی نه لري مگر څرنگه چې په دې مقام کېنې درېواړه په اجتماعي توگه ذکر شوي دي نو مفسرينو کرامو ورته په لاندې توگه تفصيل ورکړی دی^(۱):

الف: "بَيَان" هغه دلالت ته وايي چې څوک پرې د شبهاتو او اشتباهاتو مخه نيولی شي.
ب: "هِدَايَة" هغه دلالت ته وايي چې د وضاحت څخه وروسته يې څوک د خپل ځان دپاره تگلاره جوړه کړي او عمل پرې وکړي.

ج: "مَوْعِظَة" هغه دلالت ته وايي چې څوک د هغه کار څخه منعه کوي کوم چې په دين کېنې غير مناسب وي.

نو د معنی حاصل يې داسې کېږي چې ذکر شوي مضامين د ټولو خلکو اشتباهات د منځه وړي خو عمل ورباندې يوازې متقيان کوي او هم همدوی ورباندې د هغه کار څخه لاس اخلي کوم چې هغه په دين کېنې غير مناسب دي.

"وَهْن" څه معنی؟

۴_ د ﴿وَلَا تَهِنُوا﴾ کلمه د "وَهْن" څخه اخستله شوې ده، "وَهْن" اصلاً ضعف او کمزوری ته وايي^(۲)، مگر په دې مقام کېنې په لاندې حديث شريف کېنې ډېر ښه تفسير شوی دی:
نبي کریم ﷺ يوه ورځې صحابه کرام ﷺ مخاطب کړه چې: نژدې ده چې کافران او گمراهان ستاسو په مقابل کېنې سره لاسونه يو کړي او يو بل ستاسو مقابلې ته داسې راوغواړي لکه چې يوه ډله خوراک کوونکي انډيوالان يو بل هغې کاسې ته راوغواړي چې د خوړولو دپاره يې پکېنې څه تيار کړي وي.

چا پوښتنه وکړه: ايا زمونږ دښمنان به دا کار ځکه کوي چې په هغه وخت کېنې به مونږ د شمار د حيثه لږ ياستو؟

نبي کریم ﷺ وفرمايل: نه، بلکې تاسو به په هغه وخت کېنې ښه ډېر ياست خو د سيلاب د څگ په څېر به بې وزنه او سپک ياست او الله ﷻ به ستاسو د دښمنانو د زړونو څخه ستاسو هېيت او رعب وباسي او ستاسو په زړونو کېنې به "وَهْن" واچوي.

چا پوښتنه وکړه چې: اې د الله پيغمبره! او "وَهْن" څه شی دی؟

نبي کریم ﷺ وفرمايل چې: «حُبُّ الدُّنْيَا وَكَرَاهِيَةُ الْمَوْتِ»^(۳) وهن د دنيا محبت او د مرگ څخه کرکه کول دي. يعنې دغه دواړه د سړي د کمزورۍ او سستۍ باعث گرځي. لکه چې د اُحد په غزا

(۱) حاشيه الشیخ زاده علی تفسیر البیضاوی ج ۱ ص ۶۷۲

(۲) مفردات الراغب ص ۵۷۲

(۳) سنن ابی داود ج ۲ ص ۲۳۴

کښې د غشو ویشتونکو د ډلې څخه ځینو کسانو د غنیمت راغونډولو ته ورودانگل او په نتیجه کښې یې په ټولو صحابه وو کرامو باندې بد اثر پرېوت.

مؤمنان همېشه عالي دي

۵- ښکاره ده چې دغه ایت شریف ﴿وَأَنْتُمْ أَأَعْلَوْنَ﴾ په داسې وخت کښې نازل شوی دی چې په مجاهدینو کښې او یا کسه شهیدان شوي وه او زخمیان هم پکښې ډېر وه، خو د دې ټولو سره- سره الله ﷻ دوی ته زېری ورکړ چې دغه ظاهري حالت ته مه گورئ په عین وخت کښې تاسو برلاسي یاست که باور مو کېږي. نو د برلاسي وجې یې لاندې ولولئ:

الف: ستاسو شان ډېر لوړ دی ځکه چې ستاسو مشقات او تکلیفونه د کلمه الله د إعلاء (لوړولو) دپاره دی چې په دنیا او آخرت کښې به درته گټه ورسوي. او ستاسو د دښمن ټولې هلې ځلې د شیطان او د کلمه الکفر د لوړولو دپاره دي چې په دنیا او آخرت کښې به یې په زیان تمام شي.
ب: ستاسو شهیدان په جنت کښې دي او د هغوی وژل شوي په دوزخ کښې دي.
ج: ستاسو عاقبت برلاسي او غلبه ده او د هغوی عاقبت هلاک او نابودي ده.

سوال جواب

۶- که څوک وایي چې: په ﴿وَلْيَعْلَمَنَّ اللَّهُ الَّذِينَ آمَنُوا﴾ کښې د "و" کلمه عاطفه ده نو معطوف علیه یې کومه یوه جمله ده؟

مونږ وایو چې: معطوف علیه کلام یې د دې کبله نه دی ذکر کړی ترڅو په عموم باندې دلالت وکړي، چې د أحد د غزا اسرار او حکمتونه زښت ډېر دي خو دغه او دغه یې د مثالونو په توګه ولولئ: نو ټول عبارت یې داسې جوړېږي: "فَقَالَ اللَّهُ مَا قَتَلَ فِي أَحَدٍ لِأَجْلِ كَذَا وَكَذَا وَلْيَعْلَمَنَّ الْآيَةُ".

یوه پوښتنه او د هغې جواب

۷- که څوک وایي چې: د ﴿وَلْيَعْلَمَنَّ اللَّهُ الَّذِينَ آمَنُوا﴾ څخه ظاهراً داسې ښکاري چې د أحد په غزا کښې یو حکمت دا هم وه چې الله ﷻ خپل ځان ته معلومات کاوه چې څوک مؤمن دی او څوک منافق دی، څوک ښه مجاهد دی او څوک ښه صابر دی، حال دا چې د الله ﷻ علم خو ازلي او ابدی دی؟

مونږ وایو چې: د همدې پوښتنې جواب مونږ په ډېره دقیقه توګه د [البقرة: ۱۱۲، ۱۴۳] ایتونو لاندې لیکلي دي (والحمد لله ﷻ) هیله ده هلته وکتل شي، دوهم ځل لیکلو ته یې ضرورت نه وینو.

سوال جواب

۸- که څوک وایي چې: د أحد د غزا د ماتې په حکمتونو کښې دا هم شمېرله شوې ده چې دا کار د دې دپاره وکړی شو چې کافران محوه او نابود کړي، نو پوښتنه دا ده چې ایا د دوی روغ پېټ

ستنبدل نابودی ده؟ ایا د دوی محوه کول به دا نه وه چې ټول پوینا شوي وی او یو کس هم کور ته نه وی ستون شوی؟

مونږ وایو چې: د الله ﷻ سنت په دې جاري دي چې تر هغه یو قوم نه پوینا کوي چې ترڅو د هغه پوینا کولو اسباب موجود نه شي او ښکاره ده چې که کافرانو د أحد په غزا کېنې هم داسې ماتې خوړلې وی لکه د بدر په غزا کېنې یې چې خوړلې وه نو دوی به د مومنانو په مقابل کېنې هیڅکله لښکر کشي نه وی کړې او عداوت او طغیان به یې آخري پړاو ته نه وی رسېدلی، نو دوی به هغې نابودی سره نه وی مخامخ شوي لکه چې ورسره مخامخ شوه چې د جزیره العرب څخه یې په بشپړه توګه لاسونه وخته او بوتخانې یې په دائمی توګه د خاورو سره برابرې شوې.

نو همدغې موقتي کامیابۍ هغوی ته جرئت ورکړ چې بیابیا د مومنانو مقابلې وکړي او د اسلام د ترقۍ د پاره څنډ جوړ شي، ترڅو یې طغیان انتها ته ورسېږي او د بشپړې نابودی وړ وګرځي. همدې مضمون ته الله ﷻ اشاره کوي او فرمایي چې: ﴿وَإِذَا أَرَدْنَا أَنْ نُهْلِكَ قَرْيَةً أَمَرْنَا مُتْرَفِيهَا فَفَسَقُوا فِيهَا فَحَقَّ عَلَيْنَا الْقَوْلُ فَنَدْمُنَهَا نَدْمًا أَمْرًا﴾ [الإسراء: ۱۶] یعنی: او کله چې مونږ د یوې قریې د هلاکولو اراده وکړو نو د هغې قریې مخورو ته (په اطاعت سره) امر کوو نو هغوی پکېنې فسق کوي نو په هغوی باندې د هلاکولو خبره ثابتېږي نو دوی هلاکوو هلاکول.

یادونه

۹- په دې باره کېنې چې د مرګ آرزو کول جواز لري او که نه؟ مونږ د [البقرة: ۹۴] ایت لاندې د دې آرزو ډولونه په مفصله توګه لیکلي دي، دلته همدومره اضافه کوو چې صحابه وو کرامو ﷺ د شهادت آرزو د زړونو د کومې کړې وه، د همدې کبله الله ﷻ په ﴿وَلَقَدْ﴾ سره تائید کړه چې یقیناً تاسو دغه آرزو په اخلاص سره کړې وه خو د عمل په میدان کېنې لږو مجاهدینو تصدیق کړه. همدې مضمون ته الله ﷻ اشاره کوي او فرمایي: ﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ﴾ [الأحزاب: ۲۳] د مومنانو څخه ځینې داسې سړي هم دي چې دوی هغه خبره رښتیا کړه چې په هغې باندې یې د الله ﷻ سره عهد کړی وه. یعنی په ډېره مېړانه باندې وجنګېده چې ځینې شهیدان شوه او ځینې لا تر اوسه ژوندې دي.

یوه پوښتنه او د هغې جواب

۱۰- که څوک وایي چې: صحابه وو کرامو ﷺ خو د شهادت آرزو کړې وه لکه چې د [آل عمران: ۱۲۱] ایت لاندې یو مثال تېر شوی دی او ځینو مفسرینو کرامو د دوی د خولو څخه لیکلي دي چې ځینو صحابه وو کرامو به (چې بدر ته نه وه حاضر شوي) سوال کاوه چې: «اللَّهُمَّ إِنَّا نَسْأَلُكَ أَنْ تُرَبِّتَنَا يَوْمًا كَيَوْمَ بَدْرٍ»^(۱) یعنی: ای الله! مونږ درڅخه سوال کوو چې مونږ ته هم داسې ورځ راولیده کړې لکه

د بدر د غزا ورځ، ترڅو مونږ په مېړانه جهاد وکړو او د هغو اجرونو مستحق شو چې د بدر مجاهدین یې مستحق شوي دي.

نو پوښتنه دا ده چې د څه حکمت د کبله الله ﷻ د صحابه وو کرامو آرزو د دوی په الفاظو سره تعبیر نه کړه چې: «وَلَقَدْ كُنْتُمْ تَمَنَّوْنَ الشَّهَادَةَ فِي سَبِيلِ اللَّهِ» او بې شکه تاسو د الله په لار کښې د شهادت آرزو کوله؟

مونږ وايو والله اعلم چې: د لاندې وجود د کبله د «شهادة» څخه په «موت» سره تعبیر وکړی شو: الف: د مرګ آرزو خو د کلک جهاد څخه کنایې ده. یعنې ای الله ﷻ مونږ ته دومره ثبات او استقامت راپه برخه کړې چې د مرګ د وخته پورې ستا په لاره کښې وجنگېږو او فرار (تېښته) ونه کړو. په همدې مطلب باندې لاندې دوه روایتونه دلالت کوي چې ځینو محدثینو د حدیبه د بیعت په هکله روایت کړی دی:

اول: د سلمه ؓ څخه چا پوښتنه وکړه چې: د حدیبیې په ورځ مو د نبی کریم ﷺ سره په څه شي باندې بیعت وکړ؟ هغه وویل چې: «عَلَى الْمَوْتِ»^(۱) په مرګ مو ورسره بیعت وکړ.

دوهم: جابر ؓ وايي چې مونږ د نبی کریم ﷺ سره په دې بیعت کړی دی چې: «أَنْ لَا نَفِرَ»^(۲) تښتو به نه. نو دا دوهم روایت د اول روایت دپاره بیان واقع شوی دی.

نو څرنگه چې دغه ډول کنایه د موت په کلمه کښې مروج ده او د شهادت په کلمه کښې یې رواج نه درلود نو ځکه الله ﷻ ﴿وَلَقَدْ كُنْتُمْ تَمَنَّوْنَ الْمَوْتَ﴾ نازل کړ او «تَمَنَّوْنَ الشَّهَادَةَ» یې نازل نه کړ. ب: د شهادت مرګ لاندې دوه حیثیته لري:

اول: د الله ﷻ په لار کښې مړینه، ترڅو د همدۀ ﷻ رضا حاصله شي. همدا د صحابه وو کرامو ؓ قصدي غوښتنه وه.

دوهم: د کافرانو د لاسه وژنه. دا د هغوی قصدي غوښتنه نه وه خو په ضمني توګه یې د تحقق څخه خلاصون نه وه. نو که بالفرض د ﴿الْمَوْتَ﴾ په عوض د «الشَّهَادَةَ» کلمه نازل شوې وی نو د ځینو خلکو ذهن ته به دا خبره ورغلې وی چې هغوی محض د ځان وژنې (انتحار) آرزو کړې ده. حال دا چې دا کار نه د هغوی آرزو وه او نه د الله ﷻ خوښ دی لکه چې فرمایي: ﴿وَلَا تُلْقُوا بِأَيْدِيكُمْ إِلَى التَّهْلُكَةِ﴾ [البقرة: ۱۹۵] یعنې: تاسو د هلاکت ځای ته په خپلو لاسونو سره ځانونه مه وراچوئ.

د دې نظیر دا دی چې یو مسلمان مریض د کافر ډاکټر څخه د خپلې روغتیا دپاره دارو درمل کوي، که څه هم دا کار ډاکټر ته ګټه رسوي چې ډاکټري یې شهرت پیدا کوي او دارو درمل یې ښه خرڅېږي، مګر دا په ضمني توګه تحقق مومي نه په قصدي ډول باندې، ځکه چې د مسلمان مریض نیت دا وي چې خپل صحت یې ښه شي.

(۱) جامع الترمذي ج ۱ ص ۲۸۸

(۲) صحيح مسلم ج ۲ ص ۱۲۹

﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَلَا يَنْفَكُ مَاتَ أَوْ قُتِلَ أُنْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا وَسَيَجْزِي اللَّهُ الشَّاكِرِينَ ﴿١٤٤﴾﴾
وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُؤَجَّلًا وَمَنْ يُرِدْ ثَوَابَ الدُّنْيَا
نُؤْتِهِ مِنْهَا وَمَنْ يُرِدْ ثَوَابَ الْآخِرَةِ نُؤْتِهِ مِنْهَا وَسَيَجْزِي اللَّهُ الشَّاكِرِينَ ﴿١٤٥﴾﴾

[۱۴۴] او محمد ﷺ نه دی مگر یو پیغمبر دی، بې شکه د ده څخه وړاندې (ډېر) پیغمبران تېر شوي دي. ایا نو که هغه (محمد ﷺ) مړ شي او یا (بالفرض) ووژل شي نو تاسو به بېرته په خپلو پوندو باندې ستنېږئ (او مرتد کېږئ به)؟ او هر څوک چې په خپلو پوندو باندې بېرته ستون شي نو هیڅکله به الله ﷻ ته څه ضرر ونه شي رسولی (او د دین د وړاندې تللو په لار کېنې به خنډ جوړ نه شي). او ډېر ژر به الله ﷻ شاکرانو ته جزا ورکړي (چې قدمونه به یې لا پسې ثابت کړي او د نېکیو توفیق به یې په برخه شي).

[۱۴۵] او هیڅ نفس لره دا نشته چې مړ شي مگر د الله ﷻ په اذن (ارادې) سره (د مرګ نېټه لیکلې شوې ده) داسې لیکل چې نېټه یې ټاکله شوې ده.

او څوک چې د دنیا اجر غواړي نو هغه ته به د همدې اجر څخه (زمونږ د خوښې په اندازه) څه ورکړو. او څوک چې د آخرت اجر غواړي نو هغه ته به د همدې اجر څخه (زمونږ د خوښې په اندازه) څه ورکړو. او هم به مونږ ډېر ژر (په دنیا کېنې هم) شکر گذارانو ته (چې همدغه ثابت قدمه خلک دي) عوضونه ورکړو.

ارتباط او شان نزول

۱- په وړاندېنيو ایتونو کېنې یوې هولناکې واقعي ته اشاره ده چې د همدغې واقعي په نسبت ذکر شوي ایتونه نازل شوي دي چې تفصیل یې په لاندې ډول دی:

الف: د أحد د غره په نسبت پاسنی څنډه کېنې دوه ژۍ رابنکته شوې دي چې یوه ناله یې تشکیله کړې ده، دغه ځای نبي کریم ﷺ د مجاهدینو د مرکز دپاره وټاکه چې د په شاتګ دپاره ضرور وه.^(۱)

ب: د همدغه غره په لمن کېنې یې د مجاهدینو صفونه جوړ کړه چې خپل مرکز ته یې شا وه او مدینې منورې ته بالکل مخامخ وه.

ج: د مجاهدینو کین لاس ته یو وړوکی غره چې فعلاً د جَبَلِ الرُّقَاة (د غشو ویشتونکو غر) په نامه یادېږي او په هغه وخت کېنې د جبل عینین په نوم بلل کېده. نبي کریم ﷺ په دغه غره باندې

(۱) تفهیم القرآن د ج ۱ ص ۲۷۰ ضمیمه نقشه.

پنځوس کسه غشي ويستونکي کښېنول چې تاسو د همدې خوا څارنه وکړئ چې دښمن راباندې د دې طرفه حمله ونه کړي، د دې ټولگي مشر عبد الله بن جبیر ؓ نومېده.

دغه ټولگي ته نبي کریم ﷺ توصیه کړې وه چې تاسو به په هېڅ صورت دغه کنډو نه پرېږدئ که مونږ غالب شو او که مغلوب، باید تاسو د همدې ځایه حرکت ونه کړئ ترڅو چې زه دوهم هدایت درکړم. حتی ورته یې فرمایلي وه چې: «إِنْ رَأَيْتُمُوهُنَّ تَخَطَّفْنَ الطَّيْرُ فَلَا تَبْرَحُوا مَكَانَكُمْ»^(۱) «وَأَنَا لَنْ نَزَالَ غَالِبِينَ مَا تَبْتَنُّم مَكَانَكُمْ»^(۲). یعنې: که بالفرض مونږ وگورئ چې مرغان مو غوښې تښتوي هم تاسو به د خپله ځایه حرکت نه کوئ، او مونږ به تر هغه همېشه غالب یاستو ترڅو چې تاسو په خپل ځای باندې ثابت پاتې یاستئ.

د: کله چې جنگ تود شو نو کافرانو ماتې وخوړه او حتی هغو کافرو زنانه وو هم پيڅې راپورته کړې او د میدان څخه وتښتېدلې چې تر اوسه پورې یې د خپلو جنگیالیو دپاره سندري ویلې او داریالونه یې ورته درزول.

ه: کله چې غشو ویشتونکو دغه حالت ولید نو یو تربله یې سره نارې کړې چې «الْغَنِيْمَةُ الْغَنِيْمَةُ» غنیمت! غنیمت!، یعنې کافران خو وتښتېدل نور نو دلته زمونږ کښېناستل څه فائده نه کوي، ښه دا ده چې وربښکته شو او د غنیمت مالونه راغونډ کړو. دوی ته خپل مشر (عبد الله بن جبیر ؓ) ډېره توصیه وکړه چې داسې مه کوئ او د نبي کریم ﷺ او امر یې ورپه زړه کړه چې مونږ ته یې داسې-داسې فرمایلي وه، خو د دې ټولو هلو ځلو سره سره د مشر په شمول یوولس کسه دلته پاتې شوه او نور د غنائمو د راټولولو دپاره د خپلې مورچې څخه وربښکته شوه.

و: کافرانو د جنگ دپاره دوه نیم سوه (۲۵۰) کسان سواره درلوده، کله چې دوی ولیده چې کنډو د مجاهدینو څخه لږ څه خالي شو او په دې پوه شوه چې پاتې کسان مو د حملې مخه نه شي نیولی نو دغې (د سورو ډلې) د کنډو په پاتې مجاهدینو باندې برید وکړ چې هغوی یې شهیدان کړه او د جنگ په میدان کښې یې د شا د پلوه نور مجاهدین د حملې لاندې راوستل چې د کافرانو په څار او د غنیمت په راغونډولو بوخت وه.

ز: په عین وخت کښې تښتېدونکي کافران بېرته راتاو شوه او مجاهدین د دوه طرفه حملې لاندې واقع شوه او داسې توره شپه جوړه شوه چې خپل او پردي نه معلومېده. حتی چې الیمان ؓ پخپله د مجاهدینو د لاسه په دې گومان شهید شو چې کافر دی، که څه هم د هغه زوی (حذیفه ؓ) ډېرې نارې وکړې چې: «أَيُّ أَبِي»^(۳) یعنې دا زما پلار دی، دا زما پلار دی. مگر په دغسې حال کښې چا خبره اورېده؟!.

ح: په دغه وخت کښې اویا (۷۰) کسه مجاهدین شهیدان او ډېر زخمیان شوه چې هر چا خپل مرگ په سترگو ولیده.

(۱) صحیح البخاري ج ۱ ص ۲۲۶

(۲) البحر المحیط ج ۲ ص ۳۷۹: تفسیر البغوي ج ۱ ص ۳۵۷

(۳) صحیح البخاري ج ۲ ص ۵۸۱

ط: په عين وخت كښې نبي كريم ﷺ هم د حملې لاندې راغی چې مبارك غاښ يې شهيد شو او د زغرو دوه كړۍ يې په مبارك مخ كښې ننوتلې او مباركې وينې ورباندې راروانې شوې^(١).

ي: د نبي كريم ﷺ څخه په دفاع كښې مصعب بن عمير ؓ شهيد شو او قاتل يې گومان وكړ چې دا نبي كريم ﷺ دی، نو كافرانو ته بېرته ورستون شو او خبر يې وروړ چې نبي كريم ﷺ مې وواژه.

يا: په همدې وخت كښې يوه نامعلومه چيغې وهونكي چيغه كړه چې: «إِنَّ مُحَمَّدًا قَدْ قُتِلَ»^(٢)، يعنې: بې شكه محمد (ﷺ) ووژل شو. ځينې لا وايي چې دا چيغه ابليس عليه السلام وكړه.

يب: په هر تقدير، د همدې چيغې سره د اكثرو مجاهدينو جنگي مورال تپت شو او روحيات يې كمزوري شوه او هغو منافقينو چې په غزا كښې د غنيمت دپاره گډون كړی وه په تحريك آمېزه خبرو شروع وكړه، چې په نتيجه كښې په مجاهدينو كښې لاندې ډلې جوړې شوې:

اول: ځينې مجاهدين لاس ترڅنې كښېناستل چې اوس نو جنگ څه په كار دی چې نبي كريم ﷺ شهيد شو. د همدې جملې څخه عمر ؓ او طلحه ؓ هم دي^(٣).

دوهم: ځينو وويلې چې اوس نو ژوند څه په كار دی، بايد چې په هغې لارې باندې مونږ هم ووژل شو په كومې چې نبي كريم ﷺ وژلی شوی دی. د همدې ډلې څخه انس بن النضر ؓ هم وه چې په شدت سره يې په جنگ پيل وكړ ترڅو چې شهيد شو او څه د پاسه اتيا تپونه يې وخواړه چې د شهادت څخه وروسته د ډېرو تپونو له وجې چا نه پېژانده، ترڅو چې د هغه خور د گوتو څخه وپېژانده چې دا د انس بن النضر ؓ مړی دی^(٤).

درېم: ځينو وويلې چې راځئ ابو سفیان ته تسليم شو، هغوی زمونږ عزيزان او د تره زامن دي^(٥). څلورم: منافقانو وويلې چې كاشكې عبد الله بن أبي (رئيس المنافقين) ته مو څوك استولي وی چې د ابو سفیان څخه يې را ته امان اخستی وی، محمد (ﷺ) كه پيغمبر وی نو وژل شوی به نه وی، بايد چې خپل پخواني دين ته بېرته ورستانه شو^(٦).

پنج: د همدې چيغې په اورېدلو سره په مجاهدينو كښې شكست گډ شو او داسې منډه پيل شوه چې د هيچا يو بل ته فكر نه وه. د نبي كريم ﷺ په شاوخوا كښې ايله څوارلس كسان پاتې وه چې اوه كسان انصار وه او اوه مهاجرين^(٧).

يد: نبي كريم ﷺ د ماتې خوړلو مجاهدينو په آخر كښې نارې وهلې چې: «إِلَيَّ عِبَادَ اللَّهِ، إِلَيَّ عِبَادَ اللَّهِ»^(٨) يعنې ماته راشئ اى د الله ﷻ بندگانوا، ماته راشئ اى د الله ﷻ بندگانوا. تردې چې دېرش

(١) جامع الترمذي ج ٢ ص ١٢٩

(٢) تفسير الطبري ج ٤ ص ١١٢

(٣) تفسير البغوي ج ١ ص ٣٥٧

(٤) صحيح البخاري ج ١ ص ٣٩٢، ج ٢ ص ٥٧٩

(٥) البحر المحيط ج ٣ ص ٦٨

(٦) الدر المنثور ج ٢ ص ٣٣٥

(٧) التفسير الكبير ج ٩ ص ٥١

(٨) تفسير الطبري ج ٤ ص ١١٢: تفسير الخازن ج ١ ص ٥٩٨

کسه صحابه کرام ۷ ورته راټول شوه.

یه: کله چې د نبی کریم ﷺ په شاوخوا کښې دېرش کسه مجاهدین راغونډ شوه نو دوی یې د ملامتې لاندې راوستل چې تاسو ولې وتښتېدلئ او زه مو په ځای پرېښودلم؟ نو دوی خپل اعتذار داسې وړاندې کړ چې یا رسول الله! زمونږ مور او پلار دې ستا څخه څار شي «أَتَانَا الْخَبْرُ بِأَنَّكَ قُتِلْتَ فَرُيِّعْتَ قُلُوبُنَا قَوْلُنَا مُذِيرِن»^(۱) مونږ ته خبر راغی چې ته ووژلی شوې نو زمونږ زړونه د رعب (ډار) لاندې راغله چې په نتیجه کښې مونږ میدان ته شا کړه او وتښتېدلو.

یو: په ذکر شوي حالت کښې مجاهدین د دومره زیات رعب لاندې راغلي وه او دومره زیات وارخطا شوي وه چې ډېر بسیط معلومات یې هم د ماغزو څخه وتلي وه تا به ویل چې دوی ته هیڅ معلومات نشته. لاندې څو مثالونه یې ولولئ:

الف: دوی مرگ په سترگو باندې ولید خو دا بسیط حقیقت یې د نظره پټ پاتې شو چې نبی کریم ﷺ د پیغمبرانو د جملې څخه یو پیغمبر دی، لکه د هغوی د ژوند دورې چې تېرې شوې دي د ده ۷ ژوند دوره به هم ضرور یو وخت تېره شي، مرگ خو د رسالت سره څه منافات نه لري.

ب: نبی کریم ﷺ خو د دین اصلي مالک نه دی، اصلي مالک خو یې یوازې الله ﷻ دی چې مسلمانان یې عبادت او بندگي کوي. نو که د دین رسوونکی وفات شي، وفات به شي، الله ﷻ خو همېشه ژوندی دی او هیڅکله ورباندې زوال نه راځي.

ج: ټولو صحابه وو کرامو ۷ ته څرگنده وه چې نبی کریم ﷺ به یو وخت وفات شي مگر وژل کېږي نه. لکه چې الله ﷻ فرمایي: ﴿وَاللَّهُ يَعْصِمُكَ مِنَ النَّاسِ﴾ [المائدة: ۶۷] یعني: (ای پیغمبره!) او الله ﷻ دې د خلکو څخه ساتي (دوی دې وژلی نه شي). خو د وارخطائی د کبله ترې همدغه الهي فرمان هم هېر شوی وه.

لنډه دا چې په دغسې هولنګ حالت کښې ذکر شوي ایتونه نازل شوه^(۲)، چې د مضامینو خلاصه یې لاندې لوستلی شئ:

د مطلب خلاصه

- ۱- یعني: محمد ﷺ خو الله نه دی چې نه به مړ کېږي او نه به وژل کېږي او همېشه به ژوندی وي، بلکې د پیغمبرانو د جملې څخه یو پیغمبر دی. لکه څنگه چې د هغوی دورې تېرې شوې دارنگه به د ده د ژوند دوره هم یو وخت ضرور ختمېږي. او دا ځکه چې نوموړی ﷺ د دین مالک نه دی بلکې د دین رسوونکی دی، کله یې چې خپله وظیفه ترسره کړه نو بیا یې د ژوند ادامې ته څه اړتیا نشته.
- ۲- ای مؤمنانو د نبی کریم ﷺ د وژنې په دروغژن خبر باندې ولې دومره وارخطا شوی چې وړاندې او بېرته درڅخه غلط شوه او په تښتېدلو مو پیل وکړ؟ نن چې په دروغژن خبر باندې تاسو

(۱) روح المعاني ج ۴ ص ۷۲

(۲) تفسیر ابن کثیر ج ۱ ص ۴۰۹: تفسیر البغوي ج ۱ ص ۲۵۸

دغه حالت ته ورسېدئ نو بله ورځ چې خبر رښتيا شي او نبي کریم ﷺ وفات شي او يا بالفرض وژل شي نو ايا تاسو به دين ته شا کوئ او بهرته به کفر ته اوږئ؟

۳- که ستاسو دا خيال وي چې نبي کریم ﷺ د دين ساتونکی دی او کله چې دی د منځه لاړ شي دين به هم د منځه ځي، نو دغسې نه ده. د دين حافظ او ناصر الله ﷻ دی او بس، ستاسو څخه په غير يې هم ساتلی شي. نو که څوک مړند شي يو ازې خپل خان ته به ضرر ورسوي د الله ﷻ دين ته ضرر نه شي رسولی. الله ﷻ تاسو ته څه اړتيا او احتياج نه لري بلکې د همدې ﷻ په تاسو باندې يو لوی نعمت ايښي دي چې په اسلام باندې يې مشرف کړي ياست. که د همدې نعمت شکريه وکړئ او په اسلام باندې کلک شئ (نبي کریم ﷺ ژوندی وي او که نه) نو الله ﷻ شکر گزاران يې اجره نه پرېږدي، ډېر ژر به په دنيا او آخرت کښې اجره درکړي.

۴- ای مومنانو! لاندې څو حقائق په ياد ولرئ:

الف: هر نفس ضرور د مرگ څکونکی دی که څه هم يا پيغمبر وي او يا مقرب ملانک وي. نو خپله مسلمانې د نبي کریم ﷺ په حيات پورې مه تړئ د الله ﷻ پورې يې وتړئ چې ازلا او ابداً ژوندی دی. ب: هيڅوک د الله ﷻ د حکم څخه په غير نه شي مړ کېدلی نو که د ده ﷻ اراده نه وي شوي کافران تاسو نه شي وژلی. نو په جهاد کښې يې زړه کېږئ مه او مه پکښې سستي کوئ.

ج: د مرگ نېټه بالکل د الله ﷻ په نزد باندې ټاکله شوې ده چې نه وړاندې کېږي او نه وروسته کېږي، نه څوک يې وخته مړ کېږي او نه د وخت څخه وروسته څوک ژوندی پاتې کېدلی شي. نو هيڅوک په تېښته باندې د مرگ څخه نجات نه شي موندلی.

د: خو دا کېدلی شي چې د اجرونو څخه خپل خان محروم او بې برخې کړئ، او دا ځکه چې:

اول: څوک چې د دنيا اجر غواړي او د دې دپاره په جهاد کښې مشغول وي چې څه غنايم په لاس ورشو. نو هغه ته مونږ د دنيا اجر ورکوو مگر څومره چې زمونږ اراده وي، نه هغومره چې هغوی يې غواړي.

دوهم: څوک چې د آخرت اجرونه غواړي نو هغه ته هم د آخرت اجرونه ورکوو او هم د دنيا، ځکه چې دوی شاګران دي او مونږ به دوی ته د آخرت څخه مخکښې په دنيا کښې هم ډېر ژر اجر وړکړو او هم به يې د زياتو نېکيو توفيق په نصيب کړو.

توضیحات

۱- صحابه وو کرامو ﷺ د نبي کریم ﷺ سره افراطي محبت درلود، داسې محبت چې په تاريخ کښې ساری نه لري. او دا قانون دی چې د هر شي سره څوک زيات محبت ولري د هغه د زوال اوازه ورباندې بې اندازې درنه تمامېږي، د همدې کبله د احد په غزا کښې د نبي کریم ﷺ د وژنې دروغژنې اوازې دوی ډېر متاثر کړه او مورال يې ښکته شو، تردې چې ځينې لاس تر زني کېښاستل او د جنگ څخه يې صرف نظر وکړ او ځينو تېښتېدلو ته مخه کړه.

الله ﷻ لطف و کرم او دوی یې په همدې باره کښې هم د ابتلاء (ازمېښت) لاندې ونيول او د نبی کریم ﷺ په ژوند کښې یې د نوموړي دهشتناک خبر سره لاس او گړهوان کړه، ترڅو دوی د یو پلوه د نبی کریم ﷺ د رښتیاڼي مرگ په وخت کښې روحيات د لاسه ورنه کړي او د بله پلوه ورته په همدې لاره هدايات او لارښوونې نازلې کړي چې د رښتیاڼي مرگ په وخت کښې پرې ډاډینه حاصله کړي او خپله وارخطائي ورباندې لرې کړي ته به وايي چې نبی کریم ﷺ د مرگ څخه وروسته بېرته راژوندی شو او دوی ته یې لارښوونې وکړې.

که دا واقعه نه وی پېښه شوې او نبی کریم ﷺ وفات شوی وی نو وحې به قطعه وی څوک به نه وی چې صحابه کرام ﷺ یې ډاډه کړي وی.

د همدې کبله کله چې رښتیا نوموړې واقعه پېښه شوه، صحابه کرام ﷺ د ذکر شوي ایت په اوږدلو باندې مطمئن شوه او وارخطائي یې ورکه شوه. د ښه وضاحت دپاره لاندې توضیح ولولی:

د نبی کریم ﷺ وفات او د صحابه کرامو حال

۲- کله چې نبی کریم ﷺ وفات شو ابو بکر الصديق ﷺ غائب وه، او په نورو صحابه وو کرامو ﷺ باندې د غم توره شپه جوړه شوه او ټول د وارخطائي سره مخامخ شوه، تر دې چې^(۱):

الف: عثمان بن عفان ﷺ بالکل ژبون وتاړه شو چې خبرې یې نه شوې کولې.

ب: علي ﷺ د خلکو څخه پټ شو، تا به ویل چې په خبرو باندې یې زور نه رسېږي.

ج: عمر بن الخطاب ﷺ توره وويستله او اعلان یې وکړ چې د هر چا د خولې څخه واورم چې نبی کریم ﷺ وفات شوی دی په دې توره به یې سر پرې کړم!

د: مگر کله چې ابو بکر الصديق ﷺ راغی او په همدې غملېلې پېښه باندې پوه شو نو په نبی کریم ﷺ باندې یې مبارک مخ لوڅ کړ او په اوچولي باندې یې مچې کړ او بیا یې مخاطب کړ چې ای د الله ﷻ پیغمبره! کوم مرگ چې الله ﷻ درته مقرر کړی وه هغه درته ورسېده. او الله ﷻ به په تاباندې دوه ځله مرگ رانه ولي.

بیا جومات ته لاړ او په ممبر باندې پورته شو او دغه ایتونه ﴿وَمَا مُحَمَّدٌ إِلَّا رَسُولٌ﴾ الآيات یې ولوستل (چې د احد په غزا کښې د دروغژن خبر د وجې نازل شوی وه) او خلک یې مخاطب کړه چې: ای خلکو! «مَنْ كَانَ يَعْْبُدُ اللَّهَ فَإِنَّ اللَّهَ حَيٌّ لَمْ يَمُتْ وَمَنْ كَانَ يَعْْبُدُ مُحَمَّدًا فَإِنَّ مُحَمَّدًا قَدْ مَاتَ»^(۲) يعني: چا چې د الله ﷻ عبادت کاوه نو په خپل دین باندې دې کلک پاتې شي ځکه چې الله ﷻ ژوندی دی، نه مړ شوی دی او نه مړ کېږي، او چا چې د محمد ﷺ عبادت کاوه نو یقیناً محمد ﷺ خو وفات شو. کله چې خلکو د ابو بکر الصديق ﷺ وينا واورېدله نو وارخطائي یې پورته شوه. عمر ﷺ په خپل اعلان باندې پښمانه شو. تا به ویل چې ذکر شوی ایت شریف همدا دستي نازل شو، د دې څخه لږ مخکښې ورته د هیچا توجه نه وه او د ټولو صحابه وو کرامو د اذهانو څخه وتلی وه.

(۱) تفسیر القرطبي ج ۴ ص ۲۲۲

(۲) سنن ابن ماجه ص ۱۱۷

نبي کریم ﷺ دفن کړی شو

۳- کله چې د ابو بکر الصديق ﷺ خطابي صحابه کرام ﷺ راوړن کړه او حقيقت ته يې متوجه کړه نو دوی د نبي کریم ﷺ د دفن کولو تجهيزات په لاندې ډول سره ونيول؛ په داسې حال کې چې لږ وخت وړاندې يې تجهيزات بالکل په فکر کېنې نه ګرځېده:

الف: نبي کریم ﷺ د دوشنبې په ورځ وفات شو او د سې شنبې په ورځ دفن کړی شو. د مړي د تدفين شرعي مسئله دا ده چې بايد په تعجيل سره دفن کړی شي مګر دوی پکېنې د لاندې وجود کبله ټال واقع کړ^(۱):

اول: څه وخت په دې باندې تېر شو چې صحابه کرام ﷺ د نبي کریم ﷺ په وفات باندې متفق نه وه. دوهم: بيا يې په مدفن کېنې اختلاف پېښ شو، د ځينو رايه دا وه چې بايد د البقيع په هديره کېنې دفن کړی شي او د ځينو نظر دا وه چې بايد په جومات کېنې يې دفن کړو. بالاخره ابو بکر الصديق ﷺ فيصله وکړه چې بايد په همغه ځای کېنې دفن کړی شي په کوم کېنې چې وفات شوی دی. يعنې د بي بي عائشې رضی الله عنها په هغې کوټه کېنې، چې په ﴿وَإِذْ غَدَوْتَ مِنْ أَهْلِكَ تُبَوِّئُ الْمُؤْمِنِينَ مَقْعِدَ لِلْقِتَالِ﴾ [آل عمران: ۱۲۱] ايت کېنې ورته اشاره شوې ده.

ابو بکر الصديق ﷺ وويلې چې ما د نبي کریم ﷺ څخه اورېدلي دي چې «مَا قُبِضَ نَبِيٌّ إِلَّا دُفِنَ حَيْثُ يُقْبَضُ»^(۲) يعنې: د هيڅ پيغمبر روح نه دی قبض شوی مګر په همغه ځای کېنې دفن کړی شوی دی چرته يې چې روح قبض کړی شي.

درېم: بيا څه وخت د خليفه په ټاکلو باندې هم ولګېد، ترڅو چې د ابو بکر الصديق ﷺ سره بيعت تمام شو او د اختلاف دروازه بنده شوه او د منافقانو د شیطانت مخه ونيوله شوه.

مونږ ته داسې ښکاري چې که د خلافت د ټاکنې مسئله يې د تدفين څخه نه وى مخکېنې کړې دومره ژر به نه وى فيصله شوې. او دا ځکه چې نبي کریم ﷺ لا د دوی د منځه جسمًا نه وه وتلی او انوار يې لا نه وه تې شوي.

انس ﷺ وايي چې مونږ لا د نبي کریم ﷺ د تدفين څخه لاسونه نه وه ځنډلي «حَتَّى الْتَكُنَّا قُلُوبَنَا»^(۳) چې خپل زړونه مونږ نااشنا وګڼل، يعنې پخوانی حالت پکېنې نه وه پاتې.

برسېره په دې د منافقانو ټکۍ ته هم موقع ورنه کړی شوه، او د دې کبله چې د ټولو صحابه وړ کرامو ﷺ تدفين ته عجله وه نو چندان جنجال يې هم د خلافت په مسئله کېنې ونه کړ. په هر تقدير، کله چې ذکر شوې درې مسئلې حل شوې نو نبي کریم ﷺ ته غسل ورکړی شو او د تکفين څخه وروسته يې جنازه اداء کړی شوه.

(۱) تفسير القرطبي ج ۴ ص ۲۲۴

(۲) سنن ابن ماجه ص ۱۱۷

(۳) سنن ابن ماجه ص ۱۱۸

د نبی کریم ﷺ د جنازې کیفیت

۴- د نبی کریم ﷺ د جنازې په لمانځه کښې صحیح خبره دا ده چې په لاندې کیفیت باندې اداء کړی شو^(۱):

د نبی کریم ﷺ مبارکه جنازه په کوټه کښې په کټ باندې کېښودله شوه او ډلې-ډلې سړي ورننوتل، کله چې نارینه د جنازې څخه فارغ شوه نو بیا زنانه په همدې کیفیت باندې ور داخلې شوې او د جنازې لمونځونه یې ورباندې وکړه، او په آخر کښې هلکانو ته هم په ذکر شوي ډول باندې د جنازې د اداء کولو موقع ورکړی شوه.

سوال جواب

۵- که څوک وايي چې: په دې کښې څه حکمت دی چې په دې مقام کښې نبی کریم ﷺ په نامه (محمد ﷺ) باندې یاد کړی شو چې د ولادت په اومه ورځ ورباندې خپل نیکه عبد المطلب ایښی وه؟
مونږ وایو چې^(۲):

الف: د احد په غزا کښې چې کوم منافق د نبی کریم ﷺ د وژل کېدو دروغینه چیغه کړه، هغه چیغه د نبی کریم ﷺ په نوم (محمد) سره وه، نو الله ﷻ د همدغې دروغینې چیغې د رد کولو او د صحابه وو کرامو ﷺ د تسکین دپاره هم د نبی کریم ﷺ محضه نوم یاد کړ او ایتونه یې رانازل کړه ترڅو تشویش او د تشویش پورته کول دواړه سره مطابق شي.

ب: دا د مرگ د یادونې مقام وه، او څرنگه چې نبی کریم ﷺ د نورو خلکو څخه صرف په مړه کېدلو کښې څه فرق نه لري، نو په نامه باندې یاد کړی شو چې یوازې د ده ﷺ په مبارک شخصیت باندې دلالت کوي او بس. یا په بل عبارت: نبی کریم ﷺ د رسالت له حیثه د قیامت تر ورځې ژوندی دی خو د شخص له حیثه وفات شوی دی او بس.

خلوة څه معنی؟

۶- د ﴿حَلَّتْ﴾ کلمه د "خلوة" څخه اشتقاق شوې ده او "خلوة" د خالیوالي په معنی سره دی^(۳)، لکه چې الله ﷻ فرمایي: ﴿وَإِذَا خَلَوْا عَضُّوا عَلَيْكُمُ الْأَنَامِلَ مِنَ الْغَيْظِ﴾ [آل عمران: ۱۱۹] یعنې: او کله چې دوی خالي شي نو په تاسو باندې د غصې د کبله د خپلو گوتو څوکی چيچي. مگر څرنگه چې د یو شي وخت تېر شي نو په حقیقت کښې هغه د نورو شيانو څخه خالي شي د همدې وجې کله-کله د مرگ په معنی هم استعمال مومي.

(۱) سنن ابن ماجه ص ۱۱۸

(۲) روح المعاني ج ۴ ص ۷۳

(۳) مفردات الراغب ص ۱۵۹

په دې مقام کېنې يې د معنی حاصل داسې کېږي چې ستاسو پیغمبر ﷺ خو د نورو پیغمبرانو علیهم السلام په څېر یو پیغمبر دی، الله ﷻ خو نه دی چې همېشه به ژوندی وي، که نن مړ نه دی سبا به مړ شي او دوره به يې تېره شي لکه چې د نورو پیغمبرانو علیهم السلام دورې تېرې شوې، ځینې وفات شوه لکه موسیٰ ﷺ، هارون ﷺ او نور. ځینې ووژل شوه لکه زکریا ﷺ، یحییٰ ﷺ او نور. او عیسیٰ ﷺ لا ژوندی اسمان ته وځېږول شو او دوره يې ختمه شوه.

خو په دې ټولو صورتونو کېنې د هغوی امتیانو نه په جهاد کېنې سستي وکړه او نه د دین څخه بېرته ستانه شوه. نو ای محمدي (ﷺ) امته! چې تاسو په ټولو امتونو کېنې مختار امت یاست ایا ستاسو سره دا خبره مناسبه ده چې د خپل پیغمبر ﷺ د وفات څخه وروسته یا په جهاد کېنې سستي وکړئ او یا دین ته شا کړئ؟ ستاسو څه خیال دی چې نبي کریم ﷺ به همېشه ژوندی وي؟

سوال جواب

۷- که څوک وایي چې: د نبي کریم ﷺ د مرګ په اوازې سره خو ځینې مجاهدین وارخطا شوه او په جهاد کېنې سست شوه، مرتد څو نه شوه، نو څنگه ورته الله ﷻ داسې کلمات استعمال کړه چې هغه د مرتد دپاره استعمالېږي او ویې فرمایلي چې: ﴿أَنْقَلَبْتُمْ عَلَىٰ أَعْقَابِكُمْ﴾ مونږ وایو چې:

الف: د ځینو صحابه وو کرامو ﷺ جهاد ته شا کول د دوی شان او رتبې ته په کتلو سره داسې وگڼل شوه لکه چې د دوی څخه ارتداد واقع شوی وي، لکه چې وایي "حَسَنَاتُ الْأَبْرَارِ سَيِّئَاتُ الْمُقَرَّبِينَ" د نېکانو حسنات د مقربینو دپاره د گناه په منزله دي.

ب: چې نن په یوه دروغژن خبر باندې په جهاد کېنې سست شوی ایا نو سبا به په رښتیا خبر باندې د جنگ په میدان کېنې مرتد کېږي او د اسلام څخه به لاس اخلی؟

ج: ځینې خلک واقعاً هم مرتد شوي وه او د کفر خبرې يې د خولو څخه وتلې وې لکه چې مونږ د همدې ایتونو د شان نزول او ارتباط په بحث کېنې واضحه کړي دي. مګر هغوی اصلاً منافقان وه مونږ ورته ځکه مرتدان وایو چې ظاهراً مؤمنان وه او بیا يې خپل باطني کفر ښکاره کړ او کفرې خبرې يې وکړې.

په عربي لغت بلکې په ټولو لغاتو کېنې قاعده ده چې د ځینو خلکو د فعل نسبت کله-کله ټولو خلکو ته هم کېږي، لکه چې د [البقرة: ۷۲] ایت لاندې پکېنې مکمل بحث تېر شوی دی.

هېر مونه شي!

۸- هېر مونه شي چې په عربي کلام کېنې دا ډول جمله "وَمَا كَانَ لِزَيْدٍ أَنْ يَقُولَ" په هغه حال کېنې استعمالېږي چې د مجرور څخه فعل منفي وګرځولی شي. مګر دغه منفي کول په لاندې صورتونو کېنې تحقق مومي^(۱):

الف: چې فعل د مجرور دپاره حقیقه محال وي. لکه چې الله ﷻ فرمایي: ﴿ مَا كَانَ لَكُمْ أَنْ تُبْنُوا شَجَرًا ﴾ [النمل: ۶۰] یعنی: تاسو لره دا نشته چې د باغونو ونې رازرغونې کړئ. دا کار تاسو ته محال دی.

د همدې ډول څخه دا ایت شریف هم دی چې: ﴿ وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ ﴾ یعنی: هر نفس ته محال ده چې د الله ﷻ د اجازې څخه په غیر مړ شي نو د جنگ د میدان څخه تېستېدل څه فائده کوي.

ب: چې فعل د مجرور دپاره په عادت کښې محال وي. لکه چې مونږ ووايو "مَا كَانَ لَكَ أَنْ تُطَيِّرَ" تاته دا نشته چې ته والوزي. یعنی دا کار عاده محال دی چې انسان مستقیماً پرواز وکړي.

ج: چې فعل د مجرور دپاره شرعاً ممنوع وي. لکه چې الله ﷻ فرمایي: ﴿ وَمَا كَانَ لِمُؤْمِنٍ أَنْ يَقْتُلَ مُؤْمِنًا ﴾ [النساء: ۹۲] او یوه مؤمن لره دا نشته چې بل مؤمن ووژني. یعنی: دا کار په شریعت کښې ممنوع دی.

د: چې فعل د مجرور څخه ادباً منفي کړی شوی وي. لکه "مَا كَانَ لِلتَّلْمِيزِ أَنْ يَتَقَدَّمَ الْأُسْتَاذَ" شاګر ته دا نشته چې د استاذ څخه وړاندې شي. یعنی دا کار هغه ته بې ادبي ده.

﴿ وَكَأَيِّنْ مِنْ نَبِيِّ قُتِلَ مَعَهُ رَبِّيُونَ كَثِيرٌ فَمَا وَهَنُوا لِمَا أَصَابَهُمْ فِي سَبِيلِ اللَّهِ وَمَا ضَعُفُوا وَمَا اسْتَكَانُوا وَاللَّهُ يُحِبُّ الصَّابِرِينَ ﴾ (۱۱۱) وَمَا كَانَ قَوْلُهُمْ إِلَّا أَنْ قَالُوا رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا وَثَبِّتْ أَقْدَامَنَا وَانصُرْنَا عَلَى الْقَوْمِ الْكَافِرِينَ ﴿ ۱۱۲ ﴾

فَاتْلُهُمُ اللَّهُ ثَوَابَ الدُّنْيَا وَحُسْنَ ثَوَابِ الْآخِرَةِ وَاللَّهُ يُحِبُّ الْحَسَنِينَ ﴿ ۱۱۳ ﴾

[۱۴۶] او د پیغمبرانو څخه ډېر (داسي) وه چې د دوی په ملګرتیا سره ډېر ربانيان (متقيان د کافرانو په مقابل کښې) جنگېدلي وه نو دوی د هغو مصیبتونو د کبله نه وه سست شوي چې دوی ته د الله ﷻ په لار کښې رسېدلي وه، او نه کمزوري شوي وه، او نه یې (دښمنانو ته) عاجزي کړې وه (نو تاسو ولی د هغوی په شان جوړ نه شوی).

او الله ﷻ صبر کوونکي خوښوي (په هره زمانه کښې چې وي).

[۱۴۷] او د دوی (ربانيانو) بله خبره نه وه مګر دا وه چې دوی به ویلي: اي زمونږ ربه! مونږ ته ګناهونه راوبښه او هم (مونږ ته) زمونږ په کار کښې د حد څخه تېرېدنه (راوبښه)، او پښې مو (په جنگ کښې) کلکې کړه، او په کافر قوم باندې راسره نصرت وکړه.

[۱۴۸] نو دوی ته الله ﷻ د دنیا اجر و ورکړه او د آخرت ډېر ښائسته اجر و ورکړه. او الله ﷻ محسان (نیکي کوونکي) خوښوي.

ارتباط او د مطلب خلاصه

۱- دا ایتونه هم وړاندې مضمون تعقیبوي چې د نبی کریم ﷺ د مرګ په دروغونه اواز باندې په تاسو کېنې ولې کمزوري او سستي موجوده شوه او حتی ځینو کسانو مو وغوښتل چې د کافرانو اطاعت ته سرونه ټیټ کړي.

۲- یعنې ای موښانوا څرنگه چې تاسو په ټولو امتونو کېنې مختار امت یاست نو په کار ده چې ستاسو مقاومت هم د نورو امتونو په پرتله قوي او کلک وي، حال دا چې په پخوانیو امتونو کېنې داسې ډېر خلک تېر شوي دي چې د خپلو پیغمبرانو علیه السلام په انډیوالۍ کېنې ستاسو غوندې د ډېرو مشکلاتو سره مخامخ شوي وه خو د لاندې درې کارونو څخه یې یو هم نه دی کړی:

الف: د همدغو مصیبتونو د کبله د جهاد څخه سست نه شوه چې وتبستي او میدان خوشې کړي.

ب: کمزوري نه شوه چې وسله په ځمکه کېږدي او د جنگ په میدان کېنې لاس تر زنې کېنې.

ج: د خپلو دښمنانو څخه د امان غوښتلو ته نه دي چمتو شوي.

خو په تاسو کېنې داسې خلک وه چې ذکر شوي درېوړه کارونه یې وکړه. ایا دغسې کارونه کول بې صبري نه ده؟ ایا دا کارونه د مختار امت سره مناسب دي؟ الله ﷻ خو صبر کوونکي خوښوي ایا ذکر شوي کارونه بې صبري نه ده؟

دا وه د پخوانیو امتونو عملي کړنلاره، اما د هغوی قولې کړنلاره دا وه چې هغوی به په عین اطاعت کېنې الله ﷻ ته سوالونه کول او خپله ناتواني او کمزوري به یې ورته وړاندې کوله.

یا په بل عبارت: هغوی د دښمن په مقابل کېنې کمزوري نه وه خو د الله ﷻ په وړاندې یې خپل ځانونه ډېر کمزوري او گناهکار معرفي کول ترڅو دوی لاندې دوه نکتو ته اشاره وکړي:

اول: د دښمن په مقابل کېنې په قوت سره ودرېدل د الله ﷻ فضل دی.

دوهم: گناهونه د شکست اسباب دي.

نو دوی به ځکه ویلې چې ای زموږ ربه! موږ ته زموږ گناهونه راوبښه او جزا ورباندې مه راکوه او هم د هغه اسراف (د حد څخه تېرېدنې) څخه راتېر شه چې په دغه کار کېنې زموږ څخه واقع شوی دی او ته ورباندې نارضا یې. موږ چې د کافرانو په مقابل کېنې کلک ولاړ یو دا ستا فضل دی که نه نو موږ به هیڅکله مقاومت نه وی کړی. نو ای ربه! زموږ قدمونه محکم کړه او په کافر قوم باندې نصرت راکړه.

نو الله ﷻ به د دوی سوالونه قبول کړه په کافر قوم باندې به یې نصرت وکړ او په دښمن باندې به برلاسي شوه او هم به یې گناهونه وروښل او د مصیبتونو اجرone به یې ورکړه چې د آخرت د ډېرو ښو اجرانو مستحق به وگرځېده او دا ځکه چې دوی محسان وه او الله ﷻ محسان خوښوي.

نو ای مختار امت! تاسو ته په کار دي چې تاسو د پخوانیو امتونو څخه په مصیبتونو کېنې قولا او عملا سبقیت وکړئ او وروسته پاتې نه شئ.

توضیحات

۱- د ذکر شوو ایتونو څخه معلومېږي چې د جنگ په میدان کېنې الله ﷻ سوالونه قبلوي، نو ذکر شوي ایتونه مجاهدینو ته ارشاد کوي چې د موقع څخه استفاده وکړي او په همدې وخت کېنې ډېر-ډېر سوالونه وکړي.

همدارنگه مونږ ته د سوال کولو طریقه هم رازده کوي چې د هر څه څخه وړاندې د گناهونو مغفرت وغواړو او بیا خپل احتیاجات وړاندې کړو. او دا ځکه چې گناهونه د سوالونو د اجابت مخه نیسي.

د "رَبِّيُّونَ" د کلمې تحلیل

۲- د ﴿رَبِّيُّونَ﴾ کلمه د "رَبِّيُّ" جمع ده، چې "رَبِّ" ته یې نسبت شوی دی. په عربي ژبه کېنې د نسبتي "ي" په پیوستون سره کله-کله په کلماتو کېنې بې قانونه تغیرونه واقع کېږي. مثلاً د "رَبِّ" په کلمه پورې چې نسبتي "ي" ونښلې نو لاندې دوه ډوله تغیرات پکېنې پېښېږي:

الف: یو "الف" او یو "ن" پکېنې اضافه کېږي چې د "رَبِّيُّ" په عوض "رَبَّانِيُّ" لوستل کېږي، چې د [آل عمران: ۸۱] ایت لاندې یې څه بیان تېر شوی دی.

ب: د "ر" زور په زیر باندې بدلېږي نو د "رَبِّيُّ" په عوض "رَبِّيُّ" جوړېږي او روغه جمع یې "رَبِّيُّونَ" راځي. نو مونږ یې په پښتو کېنې په متقیانو خلکو باندې معنی کوو. یعنې هغه خلک چې د هغو ټول کړه وړه د الله ﷻ د رضا دپاره وي.

د "اَسْتَكَانُوا" تحلیل

۳- د ﴿اَسْتَكَانُوا﴾ په کلمه کېنې لاندې دوه تحلیلونه شوي دي^(۱):

الف: ځینې وایي چې د ﴿اَسْتَكَانُوا﴾ مجرد "سکون" دی او د "اَفْتَقَلُوا" په وزن ده چې اشباعي "الف" پکېنې زیات شوی دی نو وزن یې "افتعالوا" جوړ شوی دی لکه چې د "عَقَرَب" په کلمه کېنې "عَقْرَاب" اوربدلی شوی دی.

ب: اکثریت په دې عقیده دي چې نوموړې کلمه د "کَفَن" څخه اخستله شوې ده، وزن یې اصلاً "اَسْتَفْعَل" دی، "الف" پکېنې زائد نه دی بلکې اصلي دی چې د "واو" څخه بدل راغلی دی.

مفسرینو کرامو خو دوهم تحلیل ظاهر گڼلی دی ځکه چې په لومړي تحلیل کېنې د "الف" زیادت متبادر نه دی، مگر مونږ ته همدا لومړی تحلیل بهتر ښکاري چې د معنی حاصل یې د مقام سره ډېر ښه تناسب لري. یعنې د پخوانیو پیغمبرانو علیهم السلام امتونو د خپل دښمن په مقابل کېنې سکون نه دی کړی چې د حرکت لویدلي وي او هغوی ته تسلیم شوي وي، ته به وایې چې په سیکین (چرې) باندې وهل شوي دي؛ بلکې هغوی یې په مقابل کېنې مقاومت کاوه.

اسراف څه ته وايي؟

۴- د "اسراف" معنی معلومه ده چې د حد څخه تېرېدنه ده، خو ځينو مفسرينو کرامو يې په دې مقام کېنې په گناه کېنې د حد څخه تېرېدنه اخستې ده^(۱)، چې لویو گناهونو ته اشاره ده. نو د معنی حاصل يې داسې کېږي چې ای زموږ ربه! موږ ته واړه گناهونه هم راوبښې او لوی گناهونه هم راته عفوہ کړې.

مگر موږ ته دا ښه ښکاري چې په دې مقام کېنې د "اسراف" څخه په جائزو کارونو کېنې اسراف مراد دی تر دې چې د گناه اندازې ته ورسېږي، لکه چې یو مجاهد د کافرانو په وژنه کېنې اسراف وکړي حتی چې ماشومان او زنانه هم ووژني. نو د معنی حاصل به يې داسې شي چې هغوی به د خپل قصور او تیري دواړو بڼه غوښته چې د حق په اداء کولو کېنې ترې پېښ شوي وه.

سوال جواب

۵- که څوک وايي چې: ظاهراً خو داسې ښکاري چې په ﴿ثَوَابَ الدُّنْيَا﴾ کېنې د غنیمت مالونه هم داخل دي چې د مجاهدينو دپاره د دنیا اجر دی، حال دا چې پخوانیو امتونو ته خو د غنیمت د مال خوراک جائز نه وه، حتی چې غنیمت ته به يې اور اچاوه ترڅو معلومه کړي چې جهاد د الله ﷻ په دربار کېنې قبول شوی دی او که نه؟

برسېره په دې د غنیمت د مالونو خوراک خو محمدي (ﷺ) امت ته حلال گرځولی شوی دی او د همدې امت خاصه ده، نو د پخوانیو امتونو د مجاهدينو په دنیاوي اجرونو کېنې په څه اعتبار سره ذکر شوی دی؟

موږ وايو چې: پخوا به هغه غنیمت ته اور وراچول کېده کوم به چې جمادات وه لکه پيسې، خوراکي شيان او داسې نور^(۲)، اما ژونديو غنیمتي مالونو ته اور نه وراچول کېده لکه اوبې، غوايه او داسې نور، چې دا د پیغمبرانو عليهم السلام څخه په غیر د مجاهدينو په ملکیت کېنې داخلېدل. اما موږ ته الحمد لله د هر ډول غنیمت خوراک جائز دی.

﴿يَا أَيُّهَا الَّذِينَ ءَامَنُوا إِن تَطِيعُوا الَّذِينَ كَفَرُوا يُرْذِلْكُمُ عَلَىٰ أَعْقَبِكُمْ فَتَنْقَلِبُوا خَاسِرِينَ ﴿١٢١﴾ بَلِ اللَّهُ مَوْلَاكُمْ ۖ وَهُوَ خَيْرُ النَّاصِرِينَ ﴿١٢٢﴾ سَنُلْقِي فِي قُلُوبِ الَّذِينَ كَفَرُوا الرُّعْبَ بِمَا أَشْرَكُوا بِاللَّهِ مَا لَمْ يُنَزَّلْ بِهِ سُلْطَانًا ۖ وَمَأْوَاهُمُ النَّارُ ۖ وَبِئْسَ مَثْوًى لِّلظَالِمِينَ ﴿١٢٣﴾﴾

(۱) تفسیر الطبري ج ۴ ص ۱۲۰

(۲) روح المعاني ج ۴ ص ۸۶

[۱۴۹] ای هغو کسانو چې ایمان یې راوړی دی که (بالفرض) تاسو د هغو کسانو متابعت وکړئ چې هغوی کافر شوي دي، نو هغوی به (تر هغه تاسو پرېږدي ترڅو مو چې) په خپلو پوندو باندې بهرته تاو کړي (او مرتد مو کړي)، نو زیانکاران به وگرځي.

[۱۵۰] (د دوی په متابعت کېنې هیڅ گټه نشته) بلکې الله ﷻ ستاسو کار ساز دی او همدی د ټولو کومک کوونکو څخه خیر (بهر) دی (د ده ﷻ غوندې کار سازي بل هیڅوک نه شي کولی).
[۱۵۱] ډېر ژر به د هغو کسانو په زړونو کېنې (ستاسو) ډار ورواچو چې هغوی کفر اختیار کړی دی، د دې کبله چې هغوی د الله ﷻ سره هغه څیزونه شریک جوړوي چې په هغو باندې الله ﷻ هیڅ دلیل نه دی نازل کړی (او نه ورباندې دلیل شته) او د دوی پناځای اور (دوزخ) دی. (دوی ظالمان دي) او د ظالمانو د اوسېدلو ځای ډېر بد دی (چې همدغه اور دی).

ارتباط

د وړاندېنيو ایتونو مضمون دا وه چې تاسو په جهاد کېنې د پخوانیو امتونو په پل باندې پل کېږدئ چې هغوی په مصیبتونو کېنې ثابت قدمه وه. د دې ایتونو مضمون دا دی چې د کافرانو او منافقانو خبره مه منی او اطاعت یې مه کوئ که نه نو هم به مو په دنیا کېنې پېښې وېشوپېږي او هم په آخرت کېنې، او د هلاکت کندی ته به ولوېږي.

د مطلب خلاصه

۱- یعنې ای موښانوا تاسو خو ایمان راوړی دی او د ایمان غوښتنه دا ده چې د کافرانو اطاعت او متابعت به نه کوئ. منافقان خو تاسو ته همدا خبره وړاندې کوي چې د عبد الله بن أبي (رئیس المنافقین) په ذریعه د کافرانو د مشر څخه امان وغواړئ او ورته تسلیم شی.

که بالفرض تاسو د هغوی متابعت وکړئ نو د زیان او تاوان څخه به غیر به هیڅ شی ترلاسه نه کړی شی. او دا ځکه چې د یو پلوه به مو د ایمان غټه سرمایه په کفر بدله شي او د بله پلوه هغوی تاسو ته نه په دنیا کېنې خیر رسولی شي او نه په آخرت کېنې. د هغوی دا وسه نشته چې تاسو ته د الله ﷻ د غضب څخه نجات درکړی شي او یا مو څه مشکل حل کړي او کار مو درجوړ کړي.

بلکې الله ﷻ ستاسو کارسازي دی، مشکلات مو حل کوي او کارونه مو درجوړوي. نن ورځ چې په تاسو باندې څه مصیبتونه درنازل کړي شوه دا د دې کبله نه دي چې الله ﷻ ستاسو کارسازي نه دی. بلکې د څه حکمتونو په بنا ورباندې نازل کړی شوي دي. الله ﷻ ستاسو ناصر دی. ستاسو هیڅا ته حاجت نشته چې کومک او نصرت ترې وغواړئ، د الله ﷻ غوندې بهتر کومک کوونکی بل هیڅوک نشته او نه کېدلی شي. دا کار به هغه څوک کوي چې الله ﷻ د هغه مولی او ناصر ته وي چې هغه کافران او منافقان دي.

۲- د الله ﷻ د نصرت یوه غیر مرني نمونه همدا دسني درواخلی چې ډېر ژر به ستاسو د دینتانو په زړونو کېنې رعب واچوو او دا ځکه چې هغوی د الله ﷻ سره شریکان جوړوي او د

هغوی څخه د نصرت امید لري حال دا چې په دغه شرکي عمل باندې هېڅ دلیل نه لري او د خپلو خانو څخه یې اختراع کړي دي.

که بالفرض الله ﷻ شریک درلودی نو پخپله به یې د هغه د ثبوت دپاره ایتونه نازل کړي وی. ایا دا عجیبه نه ده چې الله ﷻ وایي چې ما سره شریک نشته او هغوی وایي چې ته خبر نه یې، یو شریک لا څه چې تا سره ډېر شریکان دي. نو کله چې دوی په غیر الله باندې اتکا لري او د هغوی د لاسه هېڅ پوره نه دي نو همدا کفایت کوي چې د دوی زړونه ستاسو څخه په ډار کښې وي او رعب ورباندې مسلط وي.

۳- دا وه د دوی د دنیاوي ژوند حالت، اما په آخرت کښې خو د دوی بل پناځای نشته په غیر د دوزخ څخه چې دا ډېر ناکاره استوګنځای دی، او دا ځکه دوی ته ټاکلی شوی دی چې دوی ظالمان دي او دغسې بد ځای د ظالمانو سره مناسب دی.

توضیحات

۱- دا خو یقیني ده چې په هره زمانه کښې مؤمنان مکلف دي چې د کافرانو اطاعت ونه کړي، که څه هم د حکم په عموم باندې د شان نزول خصوص څه اغېز نه شي غورځولی مګر په دې مقام کښې د ﴿الَّذِينَ كَفَرُوا﴾ په تفسیر کښې مفسرین کرام لاندې اختلاف لري:

الف: دلته ترې ابو سفیان او د ده نور لښکر مراد دی، لکه چې منافقانو همداسې آرزو کړې وه چې د ده څخه امان وغواړي او ځانونه ورتسلیم کړي^(۱).

ب: دلته ترې عبد الله بن ابی (رئیس المنافقین) او د ده ډله مطلب ده^(۲)، او دا ځکه چې کله مجاهدین مدینې منورې ته بېرته ورستانه شوه نو دوی په پروپاګند شروع وکړه چې که محمد ﷺ رښتیا پیغمبر وی نو د ده حالت به په جنگونو کښې د نورو خلکو څخه فرق درلودی او په هر حال کښې به غالب وی نو باید چې د ده ملګري بېرته خپل پلرني دین ته ورتاو شي. څرنگه چې الله ﷻ ته دا معلوم وه چې کله صحابه کرام ﷺ مدینې منورې ته لاړ شي دوی (منافقان) به دغسې چټیا وایي، نو د بېرته ستنېدلو څخه وړاندې یې د جنگ په میدان کښې دوی ته ارشاد وکړ چې پام کوئ چې نښته ورسره ونه کړئ.

ج: دلته ترې یهود او نصارا مراد دي^(۳)، ځکه چې دوی هم نوموړې خبره کوله کله چې صحابه کرام ﷺ مدینې منورې ته ورستانه شوه.

مګر مونږ ته داسې ښکاري چې دلته هم د وخت ټول کافران مطلب دي چې مشرکانو، منافقانو، یهودو، نصارو او نورو ته شاملېږي، او څه حاجت نشته چې یوې ډلې پورې تخصیص ورکړو.

(۱) التفسیر الکبیر ج ۹ ص ۲۰

(۲) تفسیر المنارج ۴ ص ۱۷۶

(۳) روح المعاني ج ۴ ص ۸۷

رُعب خه ته وایی؟

۲- 'رُعب' هغه ډار ته وایی چې د انسان زړه د تاثیر لاندې راولي او د جرئت مخه یې نیسي. په دې مقام کېنې چې الله ﷻ وعده وکړه چې د کافرانو په زړونو کېنې به رعب واچوو، دا په حقیقت کېنې د الهي نصرت یوه بېلگه وښودله شوه چې په داسې ډول به د دوی په زړونو کېنې ډار واچوو چې دوی به یې هیڅ مقابله هم ونه کړی شي. د همدې ډول رعب لاندې دوه مثالونه ولولی:

الف: الله ﷻ د بني نضیرو یهودانو په زړونو کېنې رعب واچاوه کله چې هغوی په قوي کلاگانو کېنې د صحابه وو کرامو څخه د پلوه محاصره شوي وه، لکه چې فرمایي: ﴿وَقَذَفَ فِي قُلُوبِهِمُ الرُّعْبَ﴾ [الحشر: ۲] يعني: او الله ﷻ د دوی په زړونو کېنې رعب واچاوه چې په نتیجه کېنې د کلابندی څخه رابښکته او د وطنه وشرل شوه.

ب: کله چې د احد د غزا څخه مشرکان بېرته ستانه شوه نو په لاره کېنې ورته دا فکر پیدا شو چې باید د صحابه وو کرامو څخه ټولنې ته بالکل خاتمه ورکړو. او دا ځکه چې قوت یې مات شوی دی او د منځه وړل یې هیڅ مشکلات نه لري، خو الله ﷻ د دوی په زړونو کېنې رعب واچاوه او دغه کار ته یې اقدام ونه کړی شو.

برسېره په دې د جنگ په میدان کېنې هم دوی د مجاهدینو کمزوري په سترگو ولیده خو جنگ ته یې ادامه ورته کړی شوه، که د دوی په زړونو کېنې د مجاهدینو رعب نه وی نو د هغوی پوښا کول ورته چندان مشکل نه وه.

بالمقابل د صحابه وو کرامو جرئت دومره قوي وه چې د حمراء الاسد پورې یې هغوی تعقیب کړه، کله چې ورته ښه څرگنده شوه چې دښمن خپل وطن ته مخ په حرکت دی او د راستنېدلو جرئت نه لري نو دوی هم بېرته راستانه شوه. دغې غزا ته په [آل عمران: ۱۷۲] ایت کېنې اشاره شوې ده.

دوه عجیبه خبرې

۳- یوه عجیبه خبره خو دا ده چې د احد په غزا کېنې مجاهدینو قاحشه ماتې وخوړه چې باید تر ډېره وخته پورې دوی په دښمن باندې د حملې جرئت نه وی کړی، خو د دې سره- سره دوی د احد په دوهمه ورځ آن تر حمراء الاسد پورې دښمن تعقیب کړ، ته به وایی چې پرون ورځ د دوی څخه نه څوک شهید او نه زخمي شوی دی.

مگر د دوی په مقابله کېنې مشرکان د جنگ د میدان څخه د غلبې په حال کېنې ستانه شوه او د مجاهدینو شهیدان او زخمیان یې په سترگو ولیده خو د دې سره- سره مورال یې دومره ټیټ وه چې د بېرته راستنېدلو جرئت یې ونه کړی شو.

دغه دواړه عجیبه خبرې نور څه نه دي بې د دې څخه چې الله ﷻ د صحابه وو کرامو څخه په زړونو

کښې اطمینان و اچاوه او د مشرکانو زړونه یې په رعب باندې ډک کړه ﴿وَهُوَ خَيْرُ النَّاصِرِينَ﴾ د ده څخه په شان بل کومک کوونکی چرته دی؟

یادونه

۳- د هغو امتیازاتو څخه چې نبی کریم ﷺ پرې د نورو پیغمبرانو څخه مختص ګرځولی شوی دی همدغه رعب هم دی. همدې مطلب ته نبی کریم ﷺ په خپل یوه اوږده حدیث کښې اشاره کړې ده چې: «لُصِرْتُ بِالرُّعْبِ مَسِيرَةَ شَهْرٍ»^(۱) یعنې: زما بله ځانګړنه دا ده چې د الله ﷻ د پلوه زما سره د میاشتې په مسافه کښې په رعب سره نصرت کړی شوی دی چې د همدغه رعب د کبله په ډېره لرې مسافه کښې زما دښمنان ډارېږي او لښکي یې رېږي.

الحمد لله ﷻ همدغه رعب د نبی کریم ﷺ امت ته هم ورکړی شوی دی چې تر قیامته پورې به باقی وي. یوه غټه نمونه یې مونږ د افغانستان په مجاهدینو کښې ګورو چې د ټولې نړۍ کافران ترې ډارېږي، د همدې کبله مستقیمې او غیر مستقیمې هلې ځلې کوي چې د مجاهدینو سوچه اسلامي حکومت جوړ نه شي او په ځای یې مختلط حکومت ځای په ځای شي، دوی پوهېږي چې سوچه اسلامي حکومت به په دنیا کښې د کفر جرړې وباسي.

سوال جواب

که څوک وايي چې: په ځینو ځایونو کښې مسلمانان د کافرانو د رعب لاندې راځي او همدارنګه په ځینو ځایونو کښې کافران زیات جرئت کوي ته به وایې چې د دوی په زړونو کښې هیڅ رعب نشته؟!

مونږ وایو چې: په دې کښې شک نشته چې محمدي (ﷺ) امت ته رعب ورکړی شوی دی مګر په ځینو ځایونو کښې یې چې آثار نه لیده کېږي هلته به یې څه مانع موجود وي. لکه چې د احد په غزا کښې د کنډو د مجاهدینو اختلاف د دې سبب شو چې د دوی په زړونو کښې په موقت ډول رعب واقع شي او د کافرانو جرئت د لږ وخت دپاره زیات شي.

د دې مثال داسې دی چې اوبه د تېرې سړي تنده ماتوي مګر د ځینو تېرو مریضانو تنده نه شي ماتولی، څوک چې د استسقاء په مرض باندې مبتلا وي هغه په اوبو باندې نه مېرېږي.

﴿وَلَقَدْ صَدَقَكُمُ اللَّهُ وَعْدَهُ إِذْ تَحُسُونَهُمْ بِأَذْنِهِ ۖ حَتَّىٰ إِذَا فَشِلْتُمْ وَتَنَزَّعْتُمْ فِي الْأَمْرِ وَعَصَيْتُمْ مِمَّا أَرْسَلَكُمْ مَا تُحِبُّونَ ۚ مِنْكُمْ مَنْ يُرِيدُ الدُّنْيَا وَمِنْكُمْ مَنْ يُرِيدُ الْآخِرَةَ ۚ ثُمَّ صَرَفَكُمْ عَنْهُمْ لِيَبْتَلِيَكُمْ ۖ وَلَقَدْ عَفَا عَنْكُمْ ۗ وَاللَّهُ ذُو فَضْلٍ عَلَىٰ

اَلْمُؤْمِنِينَ ﴿۱۵۲﴾ اِذْ تَصْعَدُونَ وَلَا تَلُودُونَ عَلَىٰ اَحَدٍ وَالرَّسُولُ يَدْعُوكُمْ فِي اٰخِرِنَاكُمْ فَاُثْبِتْكُمْ غَمًّا بِغَمٍّ لِّكَيْلًا تَحْزَنُوا عَلَىٰ مَا فَاتَكُمْ وَلَا مَا اَصْبَحْتُمْ وَاللَّهُ خَبِيرٌ بِمَا تَعْمَلُونَ ﴿۱۵۳﴾

[۱۵۲] او بې شکه الله ﷻ خپله (د نصرت) وعده ستاسو سره په هغه وخت کښې رښتیا کړه چې تاسو کافران د الله ﷻ په حکم وژل، تر هغه وخته پورې چې تاسو بې زړه شوی (د بې زړه توب په لار روان شوی) او په خپلو منځو کښې سره د جهاد په کار کښې په جگړه شوی، او د هغه څخه وروسته مو (د شرعي حکم څخه) نافرمانی وکړه چې (الله ﷻ) تاسو ته هغه شی په خپلو سترگو باندې درولید کړ چې خوښ مو وه (یعنې نصرت او غنیمت).

ستاسو څخه ځینې هغه کسان دي چې دنیا غواړي او ستاسو څخه ځینې هغه کسان دي چې آخرت غواړي.

بیا الله ﷻ تاسو د هغوی څخه راتاو کړی (د کافرانو تعقیب مو پرېښود) د دې دپاره چې تاسو امتحان کړي. او بې شکه تاسو ته یې عفو وکړه، او الله ﷻ په مؤمنانو باندې د فضل خاوند دی.

[۱۵۳] په هغه وخت کښې (تاسو د امتحان لاندې راغلی) چې ښکته پورته وتښتېدلئ او په هیچا باندې نه راتاوېدلئ حال دا چې رسول ﷺ ستاسو په آخره کښې درېسې نارې وهلې (چې ای د الله ﷻ بندگانو ماته راشئ، خو ستاسو ورته هیڅ توجه نه وه)، نو ځکه الله ﷻ تاسو ته د غم د پاسه بل غم دروړس او ترڅو (د غمونو په ډېروالي سره تمرین شی) او په هغه شي باندې غمگین نه شی چې ستاسو څخه فوت شو (چې هغه نصرت او غنیمت وه) او نه په هغه شي باندې (خپه شی) چې تاسو ته رسېدلې وه (چې هغه د صحابه وو کرامو ﷺ شهادت او زخمي کېدل وه).

او الله ﷻ په هغه عمل باندې خبردار دی چې تاسو یې په راتلونکي کښې کوئ (نو ځکه یې د دغسې غمونو لاندې راوستلئ چې د عبرت درس زده کړئ او مصیبتونو ته وارخطا نه شی).

شان نزول

کله چې صحابه کرام ﷺ د احد د غزا څخه مدینې منورې ته ورستانه شوه نو هلته دا خبره وښورېده چې مونږ سره خو الله ﷻ د نصرت وعده کړې وه نو دا ماتې مو ولې وخوړه؟، لږې نه ده چې دغې خبرې ته منافقانو نشر او اشاعت ورکړی وی.

په هر تقدیر، الله ﷻ ذکر شوي ایتونه نازل کړه او ذکره شوې اشتباه یې پورته کړه.

ارتباط

د وړاندېنيو ایتونو مضمون دا وه چې د کافرانو اطاعت مه کوئ ځکه چې د هغوی زړونه ستاسو

په رعب باندې ډک دي بلکې په الله ﷻ باندې اتکا وکړی چې هغه ستاسو کارسازی دی او تاسو ته یې داسې رعب درکړی دی چې دښمن درڅخه د جنگ څخه په غیر هم ډارېږي.

په دې ایتونو کښې د منافقانو هغه استدلال جواب شوی دی په کوم باندې به یې چې مسلمانان د کافرانو اطاعت ته وربلل چې محمد ﷺ رښتیني پیغمبر نه دی ځکه چې د نصرت وعده یې دروغ شوه او د جنگ نتیجه د کافرانو په گټه تمامه شوه.

د مطلب خلاصه

۱- یعنې منافقان دروغ وایي چې الله ﷻ خپله وعده رښتیا نه کړه، ده ﷻ خو خپله د نصرت وعده رښتیا کړه او نښه یې دا ده چې تاسو یې په کافرانو باندې مسلط کړئ او د الله ﷻ په حکم مو وژل او د حس او حرکت څخه مو غورزول او د میدان پرېښودلو ته مو مجبور کړه. مگر دغې وژنې او پرزونې تر هغه وخته پورې دوام وکړ چې په تاسو کښې د بې زړه توب نښې پیل شوې او د مورچې په ساتنه کښې سره په جگړه شوې چې په نتیجه کښې تاسو د خپل گروپ د قومندان څخه عصیان وکړ او هم مو د نبي کریم ﷺ څخه نافرمانی وکړه چې د غشو ویشتلو مورچه مو پرېښودله او د ماتې خوړلو کافرانو د مالونو د راغونډولو دپاره میدان ته ورښکته شوئ. تاسو ځکه دغه کار ته بلې ووهلې چې هغه شیان مو په سترگو ولیده کوم چې تاسو ته ډېر محبوب او گران دي، د همدې کبله مو خپل ځانونه اداره نه کړي شوه او د مورچې پرېښودل مو خوښ کړه؛ که دا خبره نه وی نو په هغسې حساس وخت کښې مورچه پرېښودل او د اواړمو اطاعت نه کول باید هیڅوک ونه کړي پاتې خو لا تاسو چې مختار امت یاست.

نو اوس تاسو په انصاف سره ووايئ چې الله ﷻ خپله وعده ترسره کړه او که نه؟

۲- اصلي خبره دا ده چې په تاسو کښې ځینې خلک دنیا غواړي، کله چې ورته دنیا لاس ته ورته شي نو بیا مرور وي او په الله ﷻ باندې اعتراض کوي چې خپله وعده یې رښتیا نه کړه. او ځینې نور آخرت غواړي چې دوی په هر حالت کښې د الله ﷻ رضا لټوي، دوی پوهېږي لکه څنګه چې الله ﷻ پخپله وعده باندې کلک دي بل هیڅوک نه دومره کلک دي او نه کلکېدلی شي.

الله ﷻ خو تاسو سره داسې وعده نه وه کړې چې که تاسو تقوی او صبر ونه کړئ هم نصرت به مو په برخه کېږي، نو تر هغه چې تاسو صابران وئ په کافرانو باندې یې مسلط کړي وئ چې هغوی مو د تعقیب لاندې نیولي وه. خو کله چې په تاسو کښې بې صبري پیدا شوه نو د هغوی د تعقیب څخه یې راتاو کړئ ترڅو چې تاسو د مصیبت لاندې راشئ او د بې صبرۍ د گناه مجازات په دنیا کښې وځکئ که نه نو په آخرت کښې خو الله ﷻ تاسو ته عفو کړي ده، په همدې عصیان باندې به هلته ونه نیولی شئ.

۳- الله ﷻ کولی شو چې په دنیا کښې یې هم ډرته عفو کړي وی خو دا کار یې ځکه ونه کړ چې ترڅو تاسو د مصیبتونو سره آشنا شئ چې د یو پلوه اجرونه وگتنئ او د بله پلوه ستاسو څخه پاڅه

سړي جوړ شي چې په مصیبتونو باندې مو جرئت کم نه شي او مورال مو ټیټ نه شي. همېشه خو به په تاسو کښې نبي کریم ﷺ ژوندی نه وي چې ټول غمونه به د هغه په سر وي.

نو اوس خو پوه شوی چې الله ﷻ په مؤمنانو باندې د فضل خاوند دی، که په تاسو باندې یې فضل نه وي نو ستاسو مجازات به یې آخرت ته پرېښي وي او په دنیا کښې به یې نه وي مجازات کړي، او نه به یې تمرین کړي وي. نو ستاسو نصرت هم د الله ﷻ فضل دی او ستاسو ماتې هم د الله ﷻ فضل دی. تاسو په هر یو حالت کښې کامیاب او بریالي یاست.

۴- ای مؤمنانو! کله چې الله ﷻ تاسو د کافرانو د تعقیب څخه ستانه کړئ نو په دغه وخت کښې په تاسو باندې داسې حالت درغی چې ټول خواړه واره شوی، ځینې پورته په غره باندې ختلې او چا په هواره کښې یو پلو او بل پلو ته منډې وهلې، تردې چې یو کس هم په بل باندې نه راتاوبده چې په حال باندې یې ځان پوه کړي.

په عین وخت کښې نبي کریم ﷺ ستاسو په آخره کښې تاسو ته نارې وهلې چې ای د الله بندگانو! ماته راشی، زه د الله ﷻ پیغمبر یم زما خبره ومنئ او منډې مه وهی. مگر تاسو په دومره اندازې سره وارخطا وئ چې د ده ﷺ اواز ته مو هم فکر نه وه، ته به وایې چې ټول کانه یاست.

۵- ای مؤمنانو! که څه هم ستاسو ماتې د گناه نتیجه وه او پخپله گناه نه وه، ځکه چې کافرانو ستاسو نژدې څلور چنده جوړېده، مگر دا مو گناه وه چې د ماتې په وخت کښې مو نبي کریم ﷺ هېر کړی وه چې د هغه به څه حال وي او هم مو د هغه ﷺ بلنه قبوله نه کړه چې نارې یې درېسې وهلې چې «إِلَيَّ عِيَادَ اللَّهِ» ماته راشی ای د الله ﷻ بندگانو!

نو د همدې گناه په سبب باندې الله ﷻ دریاندې د غم د پاسه بل غم درنازل کړ او دا اواز یې هم ستاسو غوږونو ته دروړساره چې نبي کریم ﷺ وژلی شوی دی، دا داسې غم وه چې پخواني غمونه پرې درڅخه ټول هېر شوه. د دې گناه څخه هم الله ﷻ درته د آخرت عفوه وکړه خو دنیاوي مجازات یې درکړه ترڅو تاسو په هغه څه باندې غمژن نه شئ کوم چې ستاسو د لاسه ووت، چې نه غنیمت په لاس درغی او نه مو فتحه په نصیب شوه. او په هغه څه باندې هم ونه ژړېږئ کوم چې دروړسېده او اویا کسان مو شهیدان او زیات شمېر مو زخمیان شوه. په دې ټولو باندې د پاسه نبي کریم ﷺ هم زخمي شو چې په هغه ﷺ باندې د هر څه څخه زیات خپه او غمژن وئ.

او الله ﷻ په هغه څه باندې خبردار دی چې تاسو یې کوئ. نو په راتلونکي کښې به درته څرگنده شي چې تاسو د احد غزا څخه څومره عبرت اخلئ او څه ډول کړنلاره غوره کوئ.

توضیحات

۱- ځینې مفسرین کرام وایي چې نبي کریم ﷺ د احد د غزا د پیل څخه مخکښې مجاهدینو ته وعده ورکړې وه^(۱) چې مونږ به په کافرانو باندې غالب شو، البته په هغه وخت کښې چې د غشو

ويستلو ټولگی يې مخاطب کړ چې: «وَإِنَّا لَنُزَالُ غَالِبِينَ مَا كُنْتُمْ مَكَانَكُمْ»^(۱) مونږ به دوامداره غالب ياستو ترڅو چې تاسو په خپل ځای باندې ثابت پاتې ياست.

او ځينې نور وايي چې دغه وعده په هغو عموماتو کښې داخله ده چې الله ﷻ په قرآن کریم کښې مؤمنانو ته ځای په ځای ورکړې ده^(۲)، لکه چې فرمايي: ﴿وَإِنَّ جُنْدَنَا لَهُمُ الْغَالِبُونَ﴾ [الصافات: ۱۷۳] يعنې: او يقيناً زموږ لښکر (مؤمنان) ضرور همدوی غلبه موندونکي دي او يا داسې نور ايتونه چې همدغه مضمون پکښې واضح شوی دی.

مونږ ته داسې ښکاري چې دا څه منافات نه لري چې په دې مقام کښې يې په دواړه ډولو وعدو سره تفسير کړو چې دواړه واقع شوي دي. مگر اولنۍ وعده ډېره واضحه ښکاري چې ډېره نژدې (د جنگ په پيل کښې) ورکړه شوې وه.

حس* څه ته وايي؟

۲- د ﴿تَحْسُوتُهُمْ﴾ کلمه د "حس" څخه اخستله شوې ده، د "حس" مشتقات په عربي ژبه کښې په لاندې دوه معناوو باندې استعمالېږي^(۳):

الف: "حَسْتُ زَيْدًا" زيد ته مې خپله حاسه ورسولې وه. يعنې يا مې ليدلی وه او يا مې لاس وروړی وه.

ب: "حَسْتُ زَيْدًا" د زيد حاسه مې د منځه وړې وه. يعنې هغه مې وژلی وه چې ټولو جواسو يې کار پرېښود او يخ پخ په ځمکه مې پرېووت.

دلته همدغه دوهمه مراده ده^(۴)، چې الله ﷻ خپله د نصرت وعده په هغه وخت کښې پوره کړه چې تاسو د کافرانو حواس د منځه وړل او د حس او حرکت څخه مو غورزول.

صحابه کرام ﷺ او دنيا

۳- په جهاد کښې دنيا غوښتنه په لاندې دوه ډولونو باندې وېشله کېږي:

الف: چې سړی جهاد ته صرف د غنیمت دپاره تللی وي او د ثواب او اجر هيڅ نيت يې نه وي. دا ډول دنيا غوښتنه صحابه وو کرامو ﷺ نه کوله هغوی د الله ﷻ محبوب بندگان وه. هو! د دوی په ډله کښې ځينې منافقان د همدې مطلب دپاره غزا ته وتلي وه. لکه چې د [آل عمران: ۱۴۵] ايت لاندې د الله ﷻ په توفيق تېر شوی دی.

خو الله ﷻ په دنيا پرستانو باندې پرده واچوله او په عامه توګه يې وفرمايل چې: ﴿مِنْكُمْ مَنْ يَرِيدُ الدُّنْيَا﴾، ترڅو دنيا پرستان په غوږ ووهي چې د منافقت څخه په پټه کښې لاس واخلي.

(۱) تفسير البغوي ج ۱ ص ۳۵۷

(۲) تفسير المنار ج ۴ ص ۱۸۱

(۳) مفردات الراغب ص ۱۱۵

(۴) تفسير القاسي ج ۴ ص ۲۵۱

ب: چې جهاد ته صرف د الله ﷻ د رضا دپاره تللي وي خو کله چې هلته د غنیمت مال وگوري نو زړه یې ورته میلان وکړي. دا ډول دنیا غوښتنه خو څه مذمومه نه ده او غوښتونکي ته څه عیب نه ده. لکه چې د غشو ویشتونکو د ډلې څخه اکثر و کسانو همدا ډول دنیا غوښتنه وکړه چې د غنیمت په راغونډولو مصروف شوه، اما کله چې د همدې ډول غوښتنې سره د نبی کریم ﷺ هدايت د پښو لاندې شو او مورچه پرېښودله شوه نو الله ﷻ په کلکو تعبیراتو سره تعبیر کړه چې ﴿ مِنْكُمْ مَنْ يُرِيدُ الدُّنْيَا ﴾ ځينې ستاسو دنیا غواړي، يعنې ته به وايي چې جهاد ته صرف د غنیمت دپاره تللي دي. دا ځکه چې د "حَسَنَاتُ الْأَنْبِيَاءِ سَيِّئَاتُ الْمُقَرَّبِينَ" په بناء د صحابه وو کرامو دا ډول دنیا طلبې تغليظاً داسې وگڼله شوه لکه چې د تگ په وخت کښې یې همدا نیت وي. او دا ځکه چې د دوی د شان سره دا هم مناسبه نه وه.

عبد الله بن مسعود ؓ وايي چې د أحد د غزا پورې زما دا شعور نه وه چې د نبی کریم ﷺ په صحابه وو کښې به داسې څوک هم وي چې «يُرِيدُ الدُّنْيَا وَغَرَضَهَا»^(۱) دنیا به غواړي او د دنیا سازوسامان به اراده کوي.

"إِصْعَاد" څه معنی؟

۴- د ﴿ تَصْعَدُونَ ﴾ کلمه د "إِصْعَاد" څخه اخستله شوې ده، "إِصْعَاد" په هواره ځمکه باندې تللو ته وايي او "تصعود" په لوړو ځایونو باندې د پورته کېدلو نوم دی^(۲). د احد په غزا کښې مجاهدین د ماتې په وخت کښې خواره واره شوه، څوک په غره وختل او څوک یو طرف ته لاړه او څوک بل طرف ته^(۳) حتی چې ځینې لا آن مدینې منورې ته ورسېده. زمونږ په خیال په دې مقام کښې الله ﷻ د هغو خلکو ذکر وکړ کوم چې په هواره ځمکه باندې تېښتېدلي وه ځکه چې دوی نسبت هغو کسانو ته لرې لاړه کوم چې په غره باندې ختلي وه. او دا ځکه چې د غره والا خو هلته بیا تم شوي او په نبی کریم ﷺ باندې لږ وخت وروسته ورغونډ شوي وه، اما د هوارې ځمکې والاو د بېرته راغونډېدلو وخت اوږد وه حتی ځینې لا درې ورځې وروسته ورغله^(۴).

د غم د پاسه غم

۵- ځینې مفسرین کرام د ﴿ فَأَثْبَكُمُ غَمًّا بَغَمٍ ﴾ تفسیر داسې کوي چې الله ﷻ تاسو ځکه په غم کړی چې تاسو نبی کریم ﷺ غمژن کړی وه، کله یې چې تاسو ته نارې وهلې چې ماته راشی مگر تاسو په تېښته وی^(۵).

(۱) الدر المنثور ج ۲ ص ۳۴۸

(۲) تفسیر الطبري ج ۴ ص ۱۳۳

(۳) تفسیر القرطبي ج ۴ ص ۲۳۹

(۴) روح المعاني ج ۴ ص ۹۹

(۵) تفسیر القرطبي ج ۴ ص ۲۴۰

او ځینې نور یې داسې تفسیروي چې الله ﷻ تاسو ته د یو غم د پاسه بل غم دروړس او، چې دوی د غمونو شمېره په لاندې ډول باندې ښیي^(۱):

د گټلي نصرت د لاسه وتل، د لاس ته ورغلی غنیمت فوت کېدل، شهیدان، زخمیان، د نبی کریم ﷺ د شهادت د اواز اورېدل.

او هم د دې خبرې خطر په کافران خپلې تعرضي حملې ته دوام ورکوي، بل غم وه. خصوصاً په هغه وخت کې چې ابو سفیان ورته په یوه لوړه غونډۍ باندې کښېناست او سوال جواب یې ورسره شروع کړ چې: فلانی ژوندی دی؟ فلانی ژوندی دی؟ او بیا یې یو بوت ته - چې هبل نومېده - وویل چې: "أَغْلُ هَبْلُ" ای هبله! . لوړ اوسېږې چې مونږ ته دې غلبه راپه برخه کړه. او داسې نورې خبرې یې هم وکړې^(۲).

مونږ ته همدغه دوهم تفسیر په زړه پورې ښکاري چې د وروستني متصل کلام سره ښه مناسب دی. یعنې: ځکه درياندې الله ﷻ د یو غم د پاسه بل غم درنازل کړ ترڅو د غمونو سره اشنا شي او پوه شي چې په هر حالت کې شکر په کار دی.

خلک وايي چې غم د غم څخه نه شرمېږي او په یوه غم باندې بل غم هېرېږي، لکه چې وايي:

دا دستور دی چې لوی غم په سړي ورشي :: واره غمونه یې همه شي تر پښو لاندې^(۳)

وَأَنْزَلَ عَلَيْكُمْ مِنْ بَعْدِ الْغَمِّ أَمْنَةً نَاعَسًا يَغْشَى طَآئِفَةً مِنْكُمْ وَطَآئِفَةٌ قَدْ أَهَمَّتْهُمْ أَنْفُسُهُمْ يَظُنُّونَ بِاللَّهِ غَيْرَ الْحَقِّ ظَنَّ الْجَاهِلِيَّةِ يَقُولُونَ هَلْ لَنَا مِنَ الْأَمْرِ مِنْ شَيْءٍ قُلْ إِنْ الْأَمْرُ كُلُّهُ لِلَّهِ يُخَفِّفُونَ فِي أَنْفُسِهِمْ مَا لَا يُبَدُّونَ لَكَ يَقُولُونَ لَوْ كَانَ لَنَا مِنَ الْأَمْرِ شَيْءٌ مَا قُتِلْنَا هَاهُنَا قُلْ لَوْ كُنْتُمْ فِي بُيُوتِكُمْ لَبَرَزَ الَّذِينَ كُتِبَ عَلَيْهِمُ الْقَتْلُ إِلَى مَضَاجِعِهِمْ وَلِيَبْتَلِيَ اللَّهُ مَا فِي صُدُورِكُمْ وَلِيُمَحِّصَ مَا فِي قُلُوبِكُمْ وَاللَّهُ عَلِيمٌ بِذَاتِ الصُّدُورِ ﴿١٥٤﴾ إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَمْعَانِ إِنَّمَا اسْتَزَلَّهُمُ الشَّيْطَانُ بِبَعْضِ مَا كَسَبُوا وَلَقَدْ عَفَا اللَّهُ عَنْهُمْ إِنَّ اللَّهَ غَفُورٌ حَلِيمٌ ﴿١٥٥﴾

[۱۵۴] بیا د غم څخه وروسته الله ﷻ په تاسو باندې د ډاډ (اطمینان) دپاره پرکالي نازله کړه،

چې ستاسو یوه ډله یې پټه کړه (او خوب وریاندې ورغی). او یوه بله ډله مو داسې «ه» چې خپلو

(۱) تفسیر القاسمي ج ۴ ص ۲۵۷: التفسیر الکبیر ج ۹ ص ۴۱

(۲) تفسیر البغوي ج ۱ ص ۳۵۶

(۳) د عبد الرحمن مومند دېوان

ځانونو په غم کښې اچولې دي (او د ډاډه کېدلو استعداد نه لري) دوی په الله ﷻ باندې ناحقه د جهالت گومانونه کوي؛ دوی وايي چې ایا مونږ لره د دې کار (غزا) څخه (د نصرت) څه شی شته؟ (بلکې نشته نو معلومه شوه چې د نبی کریم ﷺ د نصرت وعده دروغ ده). ورته وایه چې یقیناً ټول کار الله ﷻ لره دی (د حکمت په اقتضاء هم نصرت ورکوي او هم شکست).

(ای پیغمبره! دغه ډله) د ځانو سره داسې خبرې (نورې هم) پټې ساتي چې تاته یې نه ښکاره کوي. دوی وايي چې که مونږ لره د دې کار (غزا) څخه څه برخه وی (او زموږ خبره چا منلې وی چې د جنگ نقشه د مدینې منورې په داخل کښې عملي شوې وی) نو مونږ به دلته نه وی وژل شوي. ورته وایه چې که (بالفرض) تاسو په خپلو کورونو کښې وی هم (او مدینه منوره د جنگ میدان جوړ شوی وی هم) نو ضرور به هغه کسان چې په هغوی باندې وژل کېدل (په تقدیر کښې) ټاکلي شوي وه د خپل اړخ لگولو (وژل کېدلو) ځایونو ته وروتلې وی.

او (دا کار د ډېرو حکمتونو دپاره عملي شو چې ځینې دا دي): ترڅو الله ﷻ هغه شی وازمایي چې هغه ستاسو په سینو کښې دی. او چې ترڅو هغه شی سوچه وگرځوي چې هغه ستاسو په زړونو کښې دی. او الله ﷻ په هغو (اعتقاداتو او تصوراتو) باندې پوه دی چې د سینو اندیوالان دي (او دباندې نه دي راوتلي).

[۱۵۵] او بې شکه ستاسو د جملې څخه هغه کسان چې هغوی په هغې ورځ د جنگ څخه بېرته تاو شوه (او ماتې یې وخوړه) په کومه ورځ کښې چې دوه لویې ډلې سره د جنگ دپاره مخامخې شوې (یعنې د احد په غزا کښې)، یقیناً دوی د ځینو هغو گناهونو د کبله شیطان ولغزول چې دوی کړي وه (د غشو وشتلو مورچه یې پرېښي وه). او یقیناً دوی ته الله ﷻ عفو کړې ده، بې شکه الله ﷻ ښونکی (او) د حلم څښتن دی.

ارتباط او د مطلب خلاصه

۱- د وړاندېنیو ایتونو څخه معلومېږي چې د احد په غزا کښې غازیانو دوه گناهونه کړي وه یو دا چې د نبی کریم ﷺ ټاکلې مورچه یې پرېښي وه او د غنیمت په مالونو پسې روان شوي وه. او بله دا چې نبی کریم ﷺ ورپسې نارې وهلې چې مه تبتی بېرته راوگرځی، ماته راشی. خو د ډېرې وارخطانۍ د کبله ورته د غازیانو فکر نه شو او د نبی کریم ﷺ حکم ترې فوت شو.

د دغو دواړو گناهونو څخه الله ﷻ په [آل عمران: ۱۵۲] ایت کښې عفو وکړه. که عفو یې ورته نه وی کړې، د اطمینان ورکولو مستحق به هم نه وی. نو د دې دپاره چې دوی ښه مطمئن شي چې مونږ الله ﷻ وښلو، لاندې اطمینانونه یې ورکړه:

الف: یو دا چې د دوی د دښمنانو په زړونو کښې یې رعب وچاوه چې زړونه یې د ډاره څخه ډک شوه او دا جرئت یې د لاسه ورکړ چې د ماتې خوړلو صحابه کرامو ﷺ د پوښا کولو دپاره بېرته راتوشي او بالمقابل د غازیانو جرئت دومره قوي شو چې د حمراء الاسد پورې یې تعقیب کړه.

ته به وایي چې آن د هماغه ځایه پورې یې وځغلول. همدې مضمون ته په [آل عمران: ۱۷۲] ایت کښې اشاره شوې ده.

ب: په عین جنگ کښې یې په دوی باندې خوب ورووست چې غازیانو د خوب د کبله سروڼه نه شوه پورته کولی او تورې یې د لاسونو څخه ښوېدلې، تا به ویل چې دوی د جنگ په میدان کښې واقع نه دي بلکې په کوم تفریح ځای کښې سیل ته وتلي دي.

ج: د دوهم ځل دپاره بیا الله ﷻ د عفوې اعلان وکړ چې: ﴿وَلَقَدْ عَفَا اللَّهُ عَنْهُمْ﴾ او یقیناً الله ﷻ دوی ته عفو کړې ده. ترڅو د یو پلوه صحابه کرام ؓ ښه مطمئن شي چې الله ﷻ د گناهونو څخه راتېر شو. او د بله پلوه د قیامت د ورځې پورې د معاندینو د اعتراض مخه ونیوله شي چې په هغوی باندې د اعتراض خولې خلاصې کړي او په همدې پلمه باندې د صحابه کرامو ؓ پسې د اقتداء کولو څخه خپلې اوږې سپکې کړي.

۲- یعنې الله ﷻ تاسو په غمونو باندې د حکمت د غوښتنې سره سم مبتلا کړئ خو بیا یې د غمونو څخه وروسته په تاسو باندې اطمینان او ډاډینه هم نازله کړه تردې چې ټول غمونه درڅخه هېر او زړونه مو ارام شوه حتی چې خوب درغی، ته به وایي چې دا د جنگ میدان نه بلکې نرمه بستره ده چې د ارام کولو دپاره درته اواره کړې شوې ده.

مگر نوموړی اطمینان ستاسو د ټولو په برخه نه شو، په تاسو کښې صرف د یوې ډلې په برخه شو چې هغوی جهاد ته صرف د الله ﷻ د رضا دپاره وروتلې وه او نیتونه یې سوچه وه.

په تاسو کښې یوه بله ډله وه چې د هغوی تشویش لا پسې زیات شو، نه یې زړونه ارام شوه او نه د غمونو څخه خلاص شوه، هغوی د خپلو ځانو په غم کښې اخته وه چې ابو سفیان به امان راکړي او که نه؟ دوی په الله ﷻ باندې د جاهلیت د زمانې باطل گومانونه کول او دا یې خیال نه وه چې اسلام به مخ په وړاندې لاړ شي. هغوی الله ﷻ هېر کړ او په غیر الله باندې یې اتکا وکړه.

۳- ای پیغمبره! دوی وایي چې ایا مونږ ته د نصرت او غلبې څخه څه شی شته؟ مطلب یې دا دی چې د نصرت وعده دروغ شوه، کله چې دا وعده دروغ شوه نو د نبی کریم ﷺ نورې وعدې هم دروغ دي. دوی ته اسلام باطل دین ښکاري، د دوی په نزد حق دین هغه دی چې په هیڅ وخت کښې یې پیروان مغلوب نه شي بلکې دوی صرف د دې دپاره کلمه طیبه وایي چې غنیمت ترلاسه کړي. او د دې څخه منکر دي چې الله ﷻ دنیاوي کارونه په اسبابو باندې بنا کړي دي (د معجزې په توګه کله-کله اجراء کېږي) که نه نو کافران به په ایمان راوړلو باندې مجبور شوي وی، خو د مجبوري ایمان د الله ﷻ په نزد باندې مقبول نه دی.

نو ته ورته ووايه چې ټول کارونه د الله ﷻ په واک او اختیار کښې دي، زما په لاس کښې څه شی نشته او د الله ﷻ کارونه په حکمت باندې ولاړ دي. ایا الله ﷻ درسره خپله وعده رښتیا نه کړه چې کافرانو ته مو ماتې ورکړه او د هغوی د مالونو په راغونډولو باندې مصروف شوی؟ ایا هغه

نصرت نه وه؟، خو د بې صبرۍ د کبله درڅخه الله ﷻ خپل نصرت بېرته واخست. ايا تاسو سره يې د داسې نصرت وعده کړې وه چې که تاسو جنايت کوئ هم تاسو به غالب ياست؟!

۴- اې پيغمبره! د دوی په زړونو کښې څه نورې کفرې خبرې هم شته چې هغه لا تاسو ته نه ښکاره کوي، ستاسو په وړاندې څه نرمې کلمې استعمالوي خو کوم شی چې د دوی په زړونو کښې دي هغه صريح کفر دی. مثلاً دوی وايي چې که مونږ په دې غزا کښې د نصرت څه برخه درلودی نو مونږ به دلته نه وی وژل شوي. ايا نصرت دې ته وايي چې چې اویا نږه ووژل شي او ښه ډېر زخميان شي؟.

برسېره په دې دوی د الله ﷻ په تقدير باندې هم قائل نه دي. دوی وايي چې که مونږ په مدينه منوره کښې پاتې شوي وی او يا د عبد الله بن ابي (رئيس المنافقين) سره بېرته ستانه شوې وی نو هم دغه مرگ او ژوبله به نه وی واقع شوې.

۵- نو اې پيغمبره! ته ورته ووايه چې که بالفرض تاسو په کورونو کښې وی او هيڅ د جنگ ميدان ته نه وی راوتلي هم، نو د چا چې نېټه پوره وه او په دنيا کښې يې روزي خلاصه وه هغه به د أحد د غره لمن ته وروتلې وی او په هغه ځای باندې به يې سا ورکړې وی په کوم ځای باندې چې اوس شهيد پروت دی. او دا ځکه چې د هر چا دپاره لکه څنگه چې د ژوند وخت ټاکلی شوی دی همدارنگه ورته د روح ورکولو ځای او موقعيت هم تعين شوی دی، چې نه ځای بدلون موندلی شي او نه زمانه.

۶- ذکر شوي واقعات الله ﷻ د ډېرو حکمتونو په بناء واقع کړي دي چې د هغو د جملې څخه لاندې دوه حکمتونه هم دي:

الف: ترڅو ستاسو اخلاص د ابتلاء او ازمېښت لاندې راولي چې څوک په رښتيا مومنان دي او څوک منافقان دي. که ذکر شوي واقعات يې نه وی پېښ کړي نو د منافقانو منافقت به هم پټ پاتې شوی وی او دغه خبرې به يې نه وی کړې چې اوس يې کوي.

ب: ترڅو چې ستاسو ايمانونه سوچه او خالص وگرځوي او خغه تشويشونه او شبهات جواب کړي چې منافقان يې تاسو ته دراجوي، اوس ښه څرگنده شوه چې د هغوی شبهات هيڅ موثر واقع نه شوه او نه به موثر واقع شي.

ذکر شوي دوه شيان (منافقت او ايمان) خو الله ﷻ ته معلوم وه ځکه چې هغه ﷻ په زړونو باندې پوه دی او ټول کيفيات يې ورته ښکاره دي، خو الله ﷻ د لاندې دوه وو مطلبونو دپاره رابرسېره کړه:

اول: چې تاسو ورباندې پوه شئ او هر چا ته د خپل ځان وزن څرگند شي. دوهم: چې الله ﷻ هيچا ته تر هغه نېکه يا بده جزا نه ورکوي ترڅو چې خپل معلومات پياده نه کړي، که يوازې په علم باندې يې چا ته جزا ورکولی نو پيغمبران عليهم السلام به يې نه وی استولي او مخلوق به يې د پيدا کولو څخه وروسته متصل څوک جنت ته بيولي وی او څوک دوزخ ته؛ لکه څنگه چې ورته په ازل کښې معلوم وه.

۷- ای مؤمنانو! ٓٓٓ شیطانون (انسی دی او که جنی) غواړي چې تاسو د الله ٓٓٓ د لارې څخه یې لارې کړي، د همدې کبله تشویشونه او اشتباهګانې دراجوي. خو ترڅو چې تاسو په برابره لار باندې روان یاست څه وسه به یې دریاندې ونه شي.

یقیناً ستاسو د جملې څخه چې ځینې کسان د جنگ د میدان څخه وتښتېدل او د نبی کریم ٓ دعوت ته متوجه نه شوه (چې ای د الله ٓٓٓ بندګانو! ماته راشئ) هغوی هم د ځینو ګناهونو د کبله جنی شیطان خطا کړه. که بالفرض د غشو ویشتونکو ټولګي ګناه نه وی نو نه به شکست واقع شوی وی او نه به یې میدان پرېښی وی.

لنډه دا چې د هغوی تښتېدل د عقیدې په بناء باندې نه وه بلکې یوه عملي خطا ترې واقع شوه نو ځکه الله ٓٓٓ دوی ته عفو وکړه. او دا ځکه چې الله ٓٓٓ ښونکی دی.

هو! چا چې دغه کار د منافقت د عقیدې په بناء کړی دی نو هغوی ته عفو نشته سمدستي هغوی ته پوره جزا ورنه کړی شوه ځکه چې الله ٓٓٓ حلیم دی، کارونه په عجله نه کوي.

توضیحات

۱- د الله ٓٓٓ په نومونو کې یو نوم "ستار" دی، یعنې پرده پوښ. نو د همدې کبله یې په دې مقام کې د منافقانو نومونه وانخستل، چې ته منافق یې او ته منافق یې. او نه یې ګناهګاران څرګند کړه چې فلاني دا ګناه وکړه او فلاني دا ګناه وکړه. بلکې په ټولو ارشاداتو کې یې د مجاهدینو ټولګي مخاطب کړ چې ترڅو هر څوک ترې د خپل ځان سره مناسب ارشاد ترلاسه کړي، او هم منافقین دې خبرې ته وهڅوي چې د منافقت څخه لاس واخلي ترڅو داسې وګڼل شي چې دوی هیڅکله د نفاق څخه کار نه دی اخستی، او نه ورته څوک پیغور ورکړی شي چې په یو وخت کې یې منافقت کړی وه.

د بیان دا طرز هم په دې دلالت کوي چې قرآن کریم په حقه د الله ٓٓٓ کتاب دی، د الله ٓٓٓ څخه په غیر بل څوک خپل ځان دومره نه شي اداره کولی او نه د منافقانو او ګناهګارانو ذکر په پورتنۍ سویه کولی شي.

د احد غزا او منافقان

۲- په دې ایتونو کې چې کومو خبرو ته اشاره شوې ده ځینې مفسرین کرام وايي^(۱) چې دا د کمزورو مؤمنانو خبرې دي، نه د منافقانو. ځکه چې:

الف: منافقان د عبد الله بن ابی په مشرۍ د غزا د پیل څخه وړاندې د نیماني لارې څخه بېرته ستانه شوي وه او په غزا کې یې ګډون نه وه کړی.

مګر دا دلیل ضعیف دی. څه لري نه ده چې ځینې منافقان د غنیمت دپاره د نیماني لارې څخه بېرته نه وی ستانه شوي او په جهاد کې یې اشتراک کړی وی.

ب: د غازيانو په باره کښې الله ﷻ فرمايي چې: ﴿وَلَقَدْ عَفَا اللَّهُ عَنْهُمْ﴾ او ښکاره ده چې منافقان خود عفوي مستحق نه دي.

دا جواب هم مزه ناک نه دی. څه لرې نه ده چې په عفوه کښې هغه څوک مراد وي چې هغوی د عفوي مستحق وه، نو نه پکښې منافقان داخلېږي او نه هغه صحابه کرام ؓ چې د هغوی څخه په نوموړې غزا کښې هيڅ قصور نه وه شوی، نه يې مورچه پرېښي وه او نه د نبی کریم ﷺ د څنگ څخه د ډېر لږ وخت دپاره په څنگ شوي وه. مگر الله ﷻ د خپل ستاړت په غوښتنه د چا په نامه باندې صراحت ونه کړ.

عام مفسرين کرام څه وايي؟

۳. عام مفسرين کرام وايي چې نوموړې خبرې منافقانو کړې وې. ځکه چې:
الف. په راتلونکي [۱۵۶] ايت کښې الله ﷻ صراحت کړی چې د ذکر و شوو خبرو سره مشابه خبرې کافرانو کړې دي چې: ﴿لَوْ كَانُوا عِنْدَنَا مَا مَاتُوا وَمَا قُتِلُوا﴾ يعني: که دوی زمونږ سره وی (غزا ته نه وی تللي) نو نه به مړه شوي وی او نه به وژل شوي وی. نو معلومه شوه چې ذکر شوې خبرې هم منافقانو (کافرانو) کړې دي، چې په همدې باندې پخوانيو مفسرينو کرامو اجماع کړې ده^(۱).
ب: د زبير ؓ څخه روايت دی چې زه د جنگ په ميدان کښې نعبس (پرکالي) نيولی وم چې نيم ویده او نيم وېښ وم او د معتب بن قشير څخه مې ذکر شوې خبرې واورېدې، او دغه (معتب) خود منافقانو څخه وه^(۲).

تبصره

۴. مونږ ته داسې ښکاري چې ذکر شوي دواړه قولونه سره څه منافات نه لري، ممکنه ده چې خبرې به اصلاً منافقانو کړې وي خو ځينو په اسلام باندې نوي مشرف شوو ساده لوحو خلکو به هم ورسره د خبرو لکۍ تاوه کړې وي. لکه چې د بي بي عائشې رضی الله عنها د افک (بهتان) خبره اصلاً منافقانو کړې وه خو ځينې ساده گان مسلمانان هم ورسره بې اړيکو نه وه پاتې شوي.

نعبس څه ته وايي؟

۵. لږ خوب ته نعبس وايي^(۳)، او يا د خوب هغه مقدمه د نعبس په نامه يادېږي چې د سري سترگې د تاثير لاندې راوړي او په ټول بدن باندې يې تسلط نه وي موندلی^(۴)، چې مونږ ترې په پرکالي سره تعبیر کوو.

(۱) البحر المحيط ج ۳ ص ۸۷

(۲) تفسير القرطبي ج ۴ ص ۲۴۲

(۳) مفردات الراغب ص ۵۲۰

(۴) المدارک ج ۱ ص ۱۷۸

آل عمران (۳)

په هر تقدیر، کله چې جنگ پای ته ورسېد او کافرانو خپلو څارویو ته مراجعه وکړه نو د صحابه کرامو سره دا تشویش پیدا شو چې کافران دا ځل په مدینه منوره باندې حمله ونه کړي، حال دا چې هلته د دفاع هیڅوک نشته. نو نبي کریم ﷺ یو څارونکی ورواستاوه او ورته یې وویل چې لاړ شه د کافرانو څارنه وکړه چې دوی د کوچېدلو په وخت کې په اسونو باندې سورېږي او که په اوبیانو؟ که په اوبیانو سواره شوه نو دوی په مدینه منوره باندې د حملې نیت نه لري او که په اسونو سواره شوه نو بیا جنگ ته ځانونه تکره کړي چې دوی دا ځل هلته د حملې اراده لري^(۱). څارونکی بهرته راغی او خبر یې راوړ چې کافران په اوبیانو باندې سواره شوه. نو دوی خوشاله، بې غمه ویده او د نبي کریم ﷺ په اخبار باندې مطمئن شوه چې کافران په مدینه منوره باندې حمله نه کوي، او اطمینان یې د خوب حالت ته ورسېده.

مگر بالمقابل منافقانو د نبي کریم ﷺ په اخبار باندې اعتناء ونه کړه او تشویش یې پورته نه شو او په همدې غم کې وه چې کافران دا ځل په مدینه منوره باندې چې هلته زمونږ کور کهول دی- حمله کوي.

تبصره

۶- مونږ دا خبره تائیدوو چې مسلمانان د نبي کریم ﷺ په اطمینان باندې مطمئن شوه چې کافران په مدینه منوره باندې حمله نه کوي، مگر دا مو زړه ته نه لوېږي چې په ایت شریف کې به همدغه مطلب وي. او دا ځکه چې:

الف: د ابو طلحه رضی الله عنه څخه روایت دی چې په مونږ باندې الله ﷻ نعاس (پرکالي) نازل کړه «وَنَحْنُ فِي مَصَافَا يَوْمَ أُحُدٍ»^(۲) حال دا چې مونږ د احد د غزا په ورځ د جنگ په صفونو کې ولاړ وو، تردې چې د نعاس د کبله به مو توره د لاسه ښوېدله او بهرته به مو راتینګوله، د لاسه به مو ښوېدله او بهرته به مو راتینګوله. نو معلومه شوه چې په صحابه وو کرامو ﷺ باندې نعاس په عین جنگ کې نازل کړی شوی وه.

ب: په دې کې څو شک نشته چې ذکره شوې پرکالي په مجاهدینو باندې د معجزې په توګه الله ﷻ نازل کړې وه او ښکاره خبره ده چې په هر څومره خطرناکه مرحله کې نازل شوې وي هغومره به غټه معجزه وي. او دا هم ښکاره ده چې د جنگ د اختتام په پرتله د جنگ میدان ډېر خطرناک دی چې د تورو پر قهار، د غشو پر هار او د جنگیالیو شورماشور او هاها وي، دا داسې خطرناک وخت دی چې د جنگ د پیل څخه څو ورځې وړاندې لا باید چاته خوب ورنه شي، پاتې څو لا د جنگ میدان، نو په داسې خطرناک وخت کې د ذکر شوې معجزې تحقق موندل ښه سمون خوري.

(۱) تفسیر الطبري ج ۴ ص ۱۴۰: الدر المنثور ج ۲ ص ۳۵۲

(۲) صحيح البخاري ج ۲ ص ۱۵۵: جامع الترمذي ج ۲ ص ۱۳۰

ج: عبد الله بن مسعود رضی اللہ عنہ وایی چې: «الْعَاسُ فِي الْقِتَالِ مِنَ اللَّهِ وَفِي الصَّلَاةِ مِنَ الشَّيْطَانِ»^(۱) په جنگ کښې پرکالي د الله تعالی د پلوه ده او په لمانځه کښې د شیطان د طرفه. او پوره څرگنده ده چې نوموړي صحابي رضی اللہ عنہ په عین لمانځه کښې پرکالي د شیطان د طرفه گڼلې ده نو معلومه شوه چې د جهاد پرکالي هم په عین جنگ کښې مطلب ده چې الله تعالی یې د خپل نصرت د نژدېوالي نښه ګرځوي او په مجاهدینو باندې یې نازلوي. لکه چې عین کیفیت الله تعالی د افغانستان په جهاد کښې هم په مجاهدینو باندې ځای په ځای نازل کړی دی.

یوه پوښتنه او د هغې جواب

۷- که څوک وایی چې: په ایت شریف کښې کوم ګومان ته د ناحقه او جاهل ګومان لقب ورکړی شوی دی؟

مونږ وایو چې: هر هغه ګومان چې د الله تعالی د نه پېژاندنې څخه یې منشا نیولې وي د ناحقه او جاهلي ګومان په نامه یادېږي. که څه هم هغه ګومانونه چې منافقانو د احد په غزا کښې کړي وه زینت ډېر وه لکه چې په «خُفُونَ فِي أَنْفُسِهِمْ» کښې ورته اشاره شوې ده، مګر په عین ایت کښې لاندې ګومانونو ته الله تعالی جواب ورکړی دی:

الف: منافقانو به ویلي چې: «هَلْ لَنَا مِنَ الْأَمْرِ مِنْ شَيْءٍ» ایا مونږ ته اوس د نصرت څه برخه شته؟ نو کله چې مونږ سمدستي د نصرت برخه نه لرو او د ماتې سره مخامخ یاستو نو زمونږ دا عقیده ده چې د دې پیغمبر صلی اللہ علیہ وسلم خبره دروغ ده چې الله تعالی به ورسره نصرت وکړي او دین به یې په ټوله دنیا باندې غالب شي.

الله تعالی جواب ورکړ چې: «إِنَّ الْأَمْرَ كُلَّهُ لِلَّهِ» یقیناً ټول کار الله تعالی لره دی، هیڅ شی د ده تعالی د قدرت څخه وتلی نه دی او همدې تعالی په هر وخت کښې غالب دی، اوسنۍ ماتې د مغلوبیت معنی نه ورکوي بلکې دا د حکمت غوښتنه وه چې د الله تعالی په اراده باندې واقع شوې ده او الله تعالی به ضرور د خپل پیغمبر صلی اللہ علیہ وسلم سره خپلې ژمنې ترسره کوي او د ده دین ته به په ټوله دنیا غلبه ورکوي. ب: هغوی به ویلي چې: «لَوْ كَانَ لَنَا مِنَ الْأَمْرِ شَيْءٌ مَا قُتِلْنَا هَهُنَا» یعنې: که مونږ لره د دې کار (جهاد) څخه څه برخه وی نو مونږ به دلته نه وی وژل شوي او د ماتې سره به نه وی مخامخ شوي. او دا ځکه چې زمونږ نظر خو دا وه چې د جنگ دپاره باید د مدینې منورې څخه دباندې د احد د غره لمنې ته بهرون لار نه شو، نو که زمونږ تدبیر منلی شوی وی نو اوس به دغه مرګ ژوبله نه وی واقع شوې او زمونږ تدبیر به یې مخه نیولې وی. نو الله تعالی د دوی دغه ناحقه ګومان په لاندې وجو سره جواب کړ چې:

اول: د الله تعالی تقدیر ته نه تدبیر جوړېږي او نه یې مخه نیولی کېږي. که بالفرض ستاسو په تدبیر

(۱) تفسیر ابن کثیر ج ۱ ص ۴۱۸

آل عمران (۳)

باندې عمل شوی هم وی نو څوک چې ژوبل شوي دي دوی به ژوبل شوي وی او څوک چې وژل شوي دي دوی به په عين موقع کښې وژل کېده. دا د تقدير غوښتنه وه چې سر ته ورسېده او د تقدير په پياده کولو کښې د الله ﷻ بې شمېره حکمتونه نغاړل شوي دي چې ځينې يې دا دي.

دوهم: د دې دپاره دا کار واقع شو چې ترڅو هغه څه چې ستاسو په زړونو کښې دي داسې څرگند شي چې حتی تاسو هم ترې انکار ونه شئ کړی. که بالفرض همدغه ماتې نه وی واقع شوې نوای منافقانو! ستاسو دغه خبرې به چې اوس يې ښکاره کوئ ټولې پټې پاتې شوې وی، دا خود همدې شکست برکت دی چې د منافقت خبرې مو په زړونو کښې ونه شوې ساتلې او بهر مو راوويستلې. درېم: د دې دپاره چې د سمې عقيدې خاوندان سوچه وگرځوي، چې تاسو (ای منافقانو!) هرڅومره وسواس او تشویشونه ورواچوئ په هغوی باندې څه اثر ونه غورزوي، تر اوسه پورې خو ورته ستاسو تمه وه چې د هغوی عقائدو ته به انحراف ورکړئ خو اوس پوه شوی چې هغوی ستاسو د تشویشاتو د اغېزې لاندې نه شي راتلی او په عقائدو کښې يې خلل نه شئ وراچولی.

ذات الصدور څه معنی؟

۸- د "ذات" کلمه په عربي ژبه کښې په لاندې دوه معناوو باندې استعمالېږي:

الف: "ذات الشیء" یعنې عين شی.

ب: "ذات الشیء" یعنې د یو شي انډیوال او مصاحب.

په دې مقام کښې په دوهمه معنی باندې استعماله شوې ده. نو د معنی حاصل يې داسې کېږي چې: الله ﷻ په هغو احوالاتو باندې پوه دی چې هغه د سینو سره مصاحب او انډیوالان دي. یعنې الله ﷻ ته هغه اعتقادات او تصورات معلوم دي چې هغه په زړونو کښې دي، خود کنایې په توګه د زړونو څخه په سینو باندې تعبیر وکړی شو ځکه چې سینې د زړونو لرونکې دي، نو څه چې په زړونو کښې وي هغه په سینو کښې هم وي.

د ایتونو ارشاد

۹- ذکر شوي ایتونه مونږ لاندې حقائقو ته زیات متوجه کوي:

الف: یوه گناه سړی بلې گناه ته راکاږي. لکه چې صحابه کرام ؓ د جنگ د میدان څخه د دې کبله وتښتېدل او د نبی کریم ﷺ اوازونو ته يې فکر نه شو چې دوی د مورچې په پرېښودلو کښې د گناه مرتکب شوي وه، هغې گناه دوی دغې گناه ته راکش کړه.

نو مسلمانانو ته په کار دي چې د دې کبله هم د گناه څخه ځانونه بچ وساتي ترڅو د گناه په تسلسل سره یوه گناه د بلې سبب نه شي.

ب: په دنیا کښې د گناه تاثیرات او اغېزې د گناه کوونکي څخه نور بې گناه خلکو ته هم ورتهېږي، حتی چې د غشو ویشتونکو د گناه د کبله د نبی کریم ﷺ (چې د گناه څخه معصوم وه) مبارک مخ هم په وینو رنګ شو.

نو هر مسلمان ته په کار دي چې د دې امله هم د گناه څخه ځان وساتي ترڅو نور مسلمانان د ده د گناه د کبله په مصیبت باندې اخته نه شي.

ج: الله ﷻ په مکرر ډول باندې د صحابه کرامو ﷺ څخه عفو اعلان کړه. نو د همدې کبله مونږ عقیده لرو چې دوی ټول عادلان دي او ټول د امت دپاره امامان دي چې دوی په هغې زمانه کېږي ژوند کړی دی کومې ته چې نبي کریم ﷺ "خير القرون" لقب ورکړی دی^(۱).

پاتې شوه د صحابه وو کرامو ﷺ خپلمنځي اختلافات، نو په دغو اختلافاتو کېږي باید مونږ سکوت وکړو او په اجتهادي اختلافاتو باندې یې حمل کړو، مونږ نه په دې باندې مکلف یاستو چې څوارلس سوه کاله وروسته یوه ته د ملامتی گوتې ونیسو او بل په حقه وېولو، او نه به راڅخه لان شاء الله د قیامت په ورځ الله ﷻ پوښتنه وکړي چې ولې دې د صحابه وو کرامو ﷺ په باره کېږي خپل نظر نه دی ښکاره کړی؟

﴿يَا أَيُّهَا الَّذِينَ ءَامَنُوا لَا تَكُونُوا كَالَّذِينَ كَفَرُوا وَقَالُوا لِإِخْوَانِهِمْ إِذَا ضَرَبُوا فِي الْأَرْضِ أَوْ كَانُوا غُزًى لَوْ كَانُوا عِنْدَنَا مَا مَاتُوا وَمَا قُتِلُوا لِيَجْعَلَ اللَّهُ ذَٰلِكَ حَسْرَةً فِي قُلُوبِهِمْ ۖ وَاللَّهُ نَحِيْءٌ وَبُخِيْءٌ ۖ وَاللَّهُ بِمَا تَعْمَلُونَ بَصِيْرٌ ﴿١٥٦﴾ وَلَئِنْ قُتِلْتُمْ فِي سَبِيلِ اللَّهِ أَوْ مُتُّمْ لَمَغْفِرَةٌ مِّنَ اللَّهِ وَرَحْمَةٌ خَيْرٌ مِّمَّا يَجْمَعُونَ ﴿١٥٧﴾ وَلَئِنْ مُتُّمْ أَوْ قُتِلْتُمْ لَإِلَى اللَّهِ تَحْشُرُونَ ﴿١٥٨﴾﴾

[۱۵۶] ای هغو کسانو چې ایمان یې راوړی دی! تاسو د هغو کسانو په شان مه کېږئ چې هغوی کافر شوي دي، او د خپلو وروڼو (یا هم مسلک) په باره کېږي وايي کله چې هغوی په ځمکه کېږي اوږد سفر وکړي او یا غزا کوونکي وي (یا ووژل شي او یا په خپل مرگ مړه شي چې) که هغوی ژمونږ سره وي (د کوره نه وي وتلي) نو نه به مړه شوي وي او نه به وژل شوي وي.

(د دوی د وينا) عاقبت دا جوړېږي چې الله ﷻ ورته خپله وينا په زړونو کېږي حسرت (ارمان) وگرځوي. (ځکه چې په مرگ او ژوند کېږي اسباب موثر نه دي) یوازې الله ﷻ ژوندي کول کوي او مړه کول کوي او الله ﷻ په هغو کارونو باندې ښا دی چې تاسو یې کوئ.

[۱۵۷] او خامخا که تاسو د الله ﷻ په لار کېږي ووژل شئ او یا مړه شئ (نو دا خو ستاسو د مغفرت او رحمت سبب جوړېږي او) ضرور د الله ﷻ د پلوه (وړوکی) مغفرت او (کوچنی) رحمت هم د هغه شيانو څخه ډېر بهتر دی چې (کافران او منافقان) یې راغونډوي (نو ستاسو په مرگ او وژنه کېږي تاوان نشته).

[۱۵۸] او ضرور چې تاسو مړه شئ او یا ووژل شئ (ټول به) خاص الله ﷻ ته ورغونډ کړی شئ (او د عدل فیصله به درسره وکړي).

ارتباط

په وړاندېنيو ایتونو کښې الله ﷻ د منافقانو خبرې مؤمنانو ته څرگندې کړې وې چې دوی د احد د شهیدانو په باره کښې وایي چې که دوی جهاد ته نه وی تللي نو شهیدان شوي به نه وی ترڅو تاسو ته تشویش درواچوي او د تقدیر په مسئله باندې مو _العیاذ باللله_ عقیده خامه کړي.

په دې ایتونو کښې فرمایي چې منافقان او کافران په تقدیر باندې عقیده نه لري، دوی غواړي چې تاسو هم ورباندې د خپلو ځانونو په څېر غیر معتقد کړي. نو پام کوی چې د هغوی د خبرو د تاثیر لاندې را نه شی او لکه چې هغوی خپل ځانونه د حسرت په دریاب کښې لاهو کړي دي تاسو پکښې ځانونه لاهو نه کړئ.

د مطلب خلاصه

۱- یعنې: ای مؤمنانو! منافقان چې کومه خبره کوي هغه په حقیقت کښې د دې کبله کوي چې دوی کافر دي. د دوی په کلمه ویلو باندې مه تېروزی، هغوی په زړونو کښې اسلام ته د حقانیت عقیده نه لري او د الله ﷻ په تقدیر باندې معتقد نه دي. د دوی ذکره شوې عقیده یوازې د احد په شهیدانو کښې نه ده بلکې دوی د خپلو نسبي یا عقیدوي وروڼو په مړینه یا وژنه کښې همېشه د همدې عقیدې پیروي کوي، کله چې هغوی چرته په سفر لاړ شي او یا غزا ته ووځي او هلته یا ووژلی شي او یا مړه شي نو دوی د هغوی په باره کښې وایي چې که هغوی همدلته وی نو به مړه شوي او نه به وژل شوي وی. ته به وایې چې دوی د الله ﷻ د ارادې مخه نیولی شي او د مرګه یې خلاصولی شي.

دغسې نه ده لکه چې دوی اټکل کوي، بلکې مرګ او ژوند د الله ﷻ په لاس کښې دي او په ټاکلې نېټه باندې پیاده کېږي لکه څنګه چې جنگ ته تلل یا په سفر باندې وتل په مړینه کښې تاثیر نه لري، همدارنګه په کور کښې پاتې کېدل هم د ژوندي پاتې کېدلو تضمین نه شي کولی. نو ذکره شوې عقیده د دې څخه په غیر بله نتیجه نه لري چې د دوی دپاره د حسرت او افسوس سبب جوړه شي او د یوه عذاب په حیث یې الله ﷻ ورباندې نازل کړي.

۲- ای مؤمنانو! منافقان غواړي چې تاسو هم د دوی په څېر د خپلو وروڼو شهیدانو په باره کښې همدا عقیده خپله کړئ چې که دوی د احد غزا ته نه وی وتلي نو دوی به نه وی شهیدان شوي. دا د کفر عقیده ده، دا د الهي تقدیر څخه انکار دی، دا اسبابو ته موثریت ورکول دي او بالاخره دا د حسرت یو لوی عذاب دی، د دې څخه ځانونه وساتئ.

که بالفرض تاسو همدې عقیدې ته خوشبین شئ نو ضرور به ستاسو په اعمالو کښې د دې عقیدې تاثیرات ښکاره شي. او الله ﷻ خو ستاسو ټول اعمال گوري او هیڅ شی ترې پټ نه دی نو په دنیا کښې به درېاندې د حسرت عذاب درنازل کړي او د آخرت عذاب خو ښکاره دی.

۳- ای مؤمنانو! تاسو خو د هغوی په شان نه یاست، ستاسو مرګ او ژوند ټول د الله ﷻ دپاره دی، تاسو خو معتقد یاست چې په هر ځای او هر زمانه کښې واک او اختیار د الله ﷻ دی، نو

ستاسو هر حالت في سبيل الله گڼل کېږي، که په کور کېنې ياست او که غزا ته وتلي ياست، بالاخره که ووژل شئ او يا مړه شئ. په هر حال الله ﷻ تاسو ته مغفرت کوي او د رحمت باران درياندې وروي. او ښکاره ده چې دغه دواړه د منافقانو او کافرانو د غټو- غټو پانگو څخه بهتر دي چې هغه دواړه باقي دي او دغه دواړه فاني دي.

لنډه دا چې تاسو ته د الله په لار کېنې مرگ وياړ او افتخار دی، حسرت نه دی، بلکې تاسو ته د مغفرت او رحمت څخه محرومېدل حسرت دی.

۴- برسېره په دې دوی خو په خپلو سرمايو باندې غره دي او په دې باندې نه پوهېږي چې لکه څنگه چې د هر چا ژوند او مرگ د الله ﷻ په اختيار کېنې دی همدارنگه د سرمايو څخه استفاده کول هم د ده ﷻ د ارادې څخه وتلي نه دي، څه لرې نه ده چې د دوی مالونه هم دوی ته حسرت او افسوس جوړ شي.

۵- ای مؤمنانو! تاسو او ستاسو حریفان (کافران او منافقان) که مړه شئ او که ووژل شئ په هر تقدير الله ﷻ ته به ورغونډه کړی شئ او په انصاف سره به درسره محاسبه وکړي. دا کار به ضرور کېږي، دلته ستاسو ژوند دائمي نه دی.

توضیحات

۱- ځينو مفسرينو کرامو په دې مقام کېنې د ﴿كَالَّذِينَ كَفَرُوا﴾ تفسير په منافقانو سره کړې دی او ځينو نورو ترې د منافقانو څخه په غير نور کافران مراد کړي دي^(۱)، مگر مونږ ته داسې ښکاري چې دلته به عامه معنی مراد وي چې منافقانو او غير منافقانو ټولو ته شامله شي.

دا د خطاب "ل" نه دی

۲- په ﴿لَا خَوَانِهِمْ﴾ کېنې د "ل" کلمه د خطاب دپاره نه ده. او دا ځکه چې په راتلونکي ﴿مَاتُوا وَمَا قُتِلُوا﴾ کېنې همدغه مجرور ﴿لَا خَوَانِهِمْ﴾ ته ضميرونه راجع دي او د مړو سره خو مخاطبه عادتاً محاله ده.

بلکې نوموړی "لام" يا اجليه دی او يا د ظرف معنی ورکوي. نو د معنی حاصل يې داسې کېږي چې ای مؤمنانو! تاسو د کافرانو په شان مه جوړېږئ چې هغوی د خپلو وروڼو د کبله او يا د دوی په باره کېنې داسې-داسې خبرې کوي.

﴿لَا خَوَانِهِمْ﴾ څه معنی؟

۳- دلته ﴿لَا خَوَانِهِمْ﴾ کلمه عامه ده. لاندې اشخاصو ته شاملېږي:

الف: هغو مسلمانانو ته چې د نسب په اعتبار سره د منافقانو وروڼه وه. او دا ځکه چې د احد د شهيدانو اکثريت د خزرج د قبيلې څخه وه چې د عبد الله بن أبي (رئيس المنافقين) قبيله ده^(۲).

(۱) الدر المنثور ج ۲ ص ۳۵۷

(۲) البحر المحيط ج ۳ ص ۹۲

ب: هغو انډيوالانو ته چې په منافقت کښې د دوی هم مسلکه او هم مذهبه وه.
ج: دا هم لرې نه ده چې منافقانو د احد شهيدان د وروڼو په نامه د دې دپاره ياد کړي وي چې مسلمانانو ته خپل ځانونه خواخوږې معرفي کړي ترڅو دوی د خپلې عقيدې خوا ته وهڅوي.

سوال جواب

۴- که څوک وايي چې: ذکر شوې خبرې منافقانو د احد د غذا څخه وروسته کولې او که مخکښې يې کړې وې؟

مونږ وايو چې: د ځينو مفسرينو کرامو نظر دا دی چې دوی د غذا څخه مخکښې ذکر شوي خبرې کولې ترڅو د مجاهدينو پښو ته تيرې ورواچوي چې جهاد ته لاړ نه شي^(۱). مگر مونږ ته دا ښه ښکاري چې په ايت شريف کښې د منافقانو صرف عقیده بيان شوې ده، نو څه لرې نه ده چې وړاندې او وروسته بلکې په استمراري توگه يې د ذکر شوې عقيدې څرگندونه کړې وي.

دا ل څه معنی؟

۵- که څه هم د ﴿لِيَجْعَلَ اللَّهُ﴾ په ل ځای کښې مفسرينو کرامو اوږد بحث کړی دی^(۲) خو بهتره دا ده چې نوموړی لام د عاقبت لام دی؛ چې په لاندې دوه ډوله سره يې د معنی حاصل اخستل کېږي:
الف: چې د ﴿قَالُوا﴾ پورې تعلق ونيسي. نو د معنی حاصل يې داسې کېږي چې: د منافقانو د ذکرې شوې وينا عاقبت دا جوړېږي چې الله ﷻ دوی ته د همدغې خپلې وينا څخه حسرت او غم جوړوي. دا ځکه چې د بې وخته لاس موبنلو څخه د افسوس څخه په غير بله نتيجه نه اخستله کېږي.
ب: چې د ﴿لَا تَكُونُوا﴾ پورې متعلق شي. نو د معنی حاصل يې داسې کېږي چې: ای مؤمنانو! تاسو د منافقانو غوندې وينا مه کوئ ترڅو الله ﷻ هغوی د خپلې وينا د حسرت په اور کښې وسوزوي او تاسو ترې پاتې شئ. نو په دې سره به يې د حسرت اور لا تازه شي چې تاسو يې اطاعت ونه کړئ او توصيه يې د پښو لاندې کړئ. او دا ځکه چې هغوی درته د اطاعت په تمه ذکره شوې وينا دراوروي.

﴿فَبِمَا رَحِمَهُ مِنَ اللَّهِ لِنْتَ لَهُمْ وَلَوْ كُنْتَ فَظًا غَلِيظَ الْقَلْبِ لَانْفَضُّوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ ﴿٣١﴾﴾
﴿إِنْ يَنْصُرْكُمُ اللَّهُ فَلَا غَالِبَ لَكُمْ وَإِنْ يَخْذُلْكُمْ فَمَنْ ذَا الَّذِي يَنْصُرُكُمْ مِنْ بَعْدِهِ ۗ وَعَلَى اللَّهِ فَلْيَتَوَكَّلِ الْمُؤْمِنُونَ ﴿٣٢﴾﴾

(۱) اضاء البيان ج ۱ ص ۲۵۹

(۲) روح المعاني ج ۲ ص ۱۰۱: البحر المحیط ج ۲ ص ۹۴

[۱۵۹] نو په سبب د لوی رحمت سره د الله ﷻ د پلوه (چې په تا باندې شوی دی ای پیغمبره!) ته دوی (مؤمنانو) ته نرم شوی یې او که چېرې ته بدخویه، د سخت زړه خاوند وی نو دوی به ستا د شاوخوا څخه تار په تار شوي وی. نو دوی ته عفو وکړه (د گناه څخه ورتېر شه) او (د الله ﷻ څخه) ورته هم بښنه وغواړه او په کار کښې (خصوصاً په جهادي امورو کښې) ورسره مشوره وکړه. نو کله چې دې (د مشورې څخه وروسته هوډ او) عزم وکړ نو یوازې په الله ﷻ باندې توکل وکړه (چې شوری څه موثریت نه لري او ترې پښېمانه کېږه مه) بې شکه الله ﷻ د توکل کوونکو سره محبت کوي (توفیق ورکوي).

[۱۶۰] که الله ﷻ تاسو ته نصرت درکړي نو په تاسو هیڅ غلبه کوونکی نشته. او که (الله ﷻ) توفیق ورته کړي نو څوک دی هغه کس چې (د الله ﷻ د توفیق نه درکولو څخه) وروسته تاسو ته نصرت درکړي. او خاص په الله ﷻ باندې دې نو مؤمنان توکل وکړي (لکه چې د دوی پیغمبر ﷺ ورباندې توکل کوي).

ارتباطونه

۱- په وړاندېنيو ایتونو کښې الله ﷻ مؤمنان منعه کړه چې د منافقانو په خبر خبرې مه کوي او په دې ایتونو کښې ورته توصیه کوي چې د هغوی شوم غرضونه ترسره نه کړي. او دا ځکه چې د ذکرې شوې وینا څخه د هغوی لاندې دوه مطلبه وه:

الف: چې د مؤمنانو په الله ﷻ توکل او اعتماد کمزوری او په اسبابو یې اتکا قوي شي.

ب: چې نبي کریم ﷺ د مؤمنانو څخه زړه بدی شي او په راتلونکي کښې ورسره مشوره ونه کړي. نو الله ﷻ دغه دواړه مطلبه رد کړه.

۲- هلته د الله ﷻ د رحمت او مغفرت بهتري بیانه شوې ده مگر مؤمنانو ته یې په ورکړه باندې صراحت نه وه شوی خو دلته یې د دواړو په ورکړې باندې یو-یو مثال په لاندې ډول ذکر کړ:

الف: د الله ﷻ د رحمت یوه بېلگه دا ده چې نبي کریم ﷺ یې د مؤمنانو دپاره "رَءُوفٌ رَحِيمٌ" څرخولی دی.

ب: د مغفرت یوه کوچنۍ نښه یې دا ده چې نبي کریم ﷺ ته یې امر کړی دی چې د مؤمنانو دپاره زما څخه بښنه وغواړه. او ښکاره ده چې کله الله ﷻ په استغفار سره مامور کړ نو اجابت (مغفرت) یې یقیني دی.

د مطلب خلاصه

۱- یعنې ای پیغمبره! په مؤمنانو باندې د الله ﷻ د عظیم الشان رحمت یوه بېلگه دا ده چې ته د دوی دپاره نرم طبیعت او پوست جوړ کړی شوی یې چې د یو پلوه دې په دوی باندې زړه سوزې او د بله پلوه دې دوی ته سخته او ستغه خبره په خوله نه راځي. که منافقان هرڅومره هلې ځلې وکړي د همدې مبارک خوی څخه دې نه شي اړولی، او چې مؤمنان هرڅومره خطاوې وکړي ته ورته سپوره خبره نه کوي.

که بالفرض ته سپور خبری او په زړه سخت وی نو یقیناً دوی به په تا باندې دغسې نه وی راتول شوي لکه اوس چې در باندې راتول دي، بلکې دوی به د منافقانو په منافقت او د دوی په خطا کارو سره درڅخه تار په تار شوي وی.

۲- نو ای پیغمبره! همدې خوی ته ادامه ورکړه، مؤمنانو ته د خطاوو څخه عفو وکړه لکه چې الله ﷻ ورته عفو کړې ده او د الله ﷻ څخه ورته بښنه وغواړه چې د گناهونو څخه تزکیه او پاک شي. برسېره په دې په راتلونکي کښې هم ورسره په کارونو کښې مشورې کوه لکه څنگه چې دې ورسره پخوا مشورې کولې، ترڅو د یو پلوه دوی مطمئن او ډاډه شي او د بله پلوه د قیامت د ورځې پورې ټولو اسلامي حاکمانو ته د هدایت ډبره کېښودله شي.

۳- هو! هر کله چې په کار کښې فیصله وشوه او تا د هغه کار کولو ته قصد وکړ نو بیا یوازې په الله ﷻ باندې اعتماد کوه او د الله ﷻ په توکل هغه ته اقدام کوه، په دغه وخت کښې زړه نازړه کېږه مه. او دا ځکه چې الله ﷻ د متوکلینو سره محبت کوي او متزلزل خلک یې خوښ نه وي.

۴- ای مؤمنانو! لکه څنگه چې نبي کریم ﷺ ته په توکل باندې توصیه وشوه تاسو ته هم په توکل توصیه کېږي چې هر کار د الله ﷻ په ارادې پورې تړلی دی او اسباب هیڅ موثریت نه لري، نو که الله ﷻ درسره نصرت وکړي نو هیڅوک به در باندې غالب نه شي، او که نه نو هغه څوک دی چې د ده ﷻ څخه په غیر نصرت درکړي او د مغلوبیت مخه ونیسي؟.

نو څرنگه چې تاسو په الله ﷻ باندې ایمان راوړی دی ستاسو د ایمان غوښتنه دا ده چې په همدې باندې توکل وکړئ او اسبابو پورې زړه ونه تړئ، اگر که منافقان غواړي چې ستاسو اړیکې د الله ﷻ سره کمزوري کړي او د اسبابو سره مو علاقه قوي شي، مگر دا کړنلاره د ایمان غوښتنه نه ده.

توضیحات

۱- په ﴿فَبِمَا رَحْمَةٍ﴾ کښې د "مَا" کلمه د رحمت په عظمت باندې ځکه دلالت کوي چې^(۱):

الف: د "شيء" په معنی واخستله شي او رحمت یې بیان شي ځکه چې د ابهام څخه وروسته بیان په عظمت دلالت کوي.

ب: د استفهام په معنی باندې واخستله شي چې په "آيَة رَحْمَة" سره ترې تعبیر کوو او استفهام د تعجب دپاره واخلو. په هر تقدیر، د "مَا" کلمه بې مطلبه زانده نه ده.

د "فَظًا" او "غَلِيظُ الْقَلْبِ" معناوې

۲- د "فَظًا" کلمه د سِنَى الْخُلُقِ (بدخویه) معنی ورکوي چې په مقابل کښې یې حَسَنُ الْخُلُقِ (ښک خویه) استعمال مومي. نبي کریم ﷺ دومره عالي اخلاق درلوده چې حتی کافرو ته یې هم د ادب د

چوکاټ څخه وتلې خبره نه ده کړې. لکه چې الله ﷻ فرمایي: ﴿وَإِنَّكَ لَعَلَىٰ خُلُقٍ عَظِيمٍ﴾ [القلم: ۴] يعني: او بې شکته ته په ډېرو عالي اخلاقو باندې يې.

«غَلِيظَ الْقَلْبِ» هغه چا ته ويل کېږي چې په زړه باندې سخت وي او په چا باندې يې زړه نه سوزي. بدخويي د هر چا سره عيب دی اما د زړه سختي د دين د دښمنانو په باره کې عيب نه دی، د همدې کبله نبي کریم ﷺ ته امر شوی دی چې په کافرانو باندې زړه سخت کړه لکه چې فرمایي: ﴿وَأَغْلَظْ عَلَيْهِمْ﴾ [التوبة: ۷۳] يعني: او په دوی باندې زړه سخت کړه.

خو داسې ورته هيڅکله نه دي ويل شوي چې د دوی سره بد اخلاقي وکړه او سپکې سپورې خبرې ورته وکړه. نو د دين داعيانو ته په کار دي چې د همېشه دپاره د بد اخلاقي څخه ځانونه بچ کړي ځکه چې دا د دعوت سره منافي کار دی.

شوری څه معنی؟

۳- «شوری» په لغت کېنې د خالي څخه د شاتو د راويستلو نوم دی، لکه چې عرب وايي: «شَوَّتِ الْقَسْلَ» د گبین (خالي) څخه مې شات راويستلي وه. او په عام عرف کېنې چې ځينې خلک د ځينو نورو نظريات په يوه موضوع کېنې رابښکاره کړي نو دې ته شوری وايي^(۱). او کله-کله لا هغو خلکو ته هم د شوری لقب ورکول کېږي چې هغوی د افکارو د څرگندونې دپاره سره راغونډ شوي دي.

د شوری اهميت

۴- شوری په اسلام کېنې لوړ شان لري د همدې کبله په همدې نوم باندې د قرآن کریم يو سورت نومولی شوی دی، ترڅو ورته مسلمانان زيات متوجه شي. لکه چې الله ﷻ فرمایي: ﴿وَأْمُرْهُمْ شُورَىٰ بَيْنَهُمْ﴾ [الشورى: ۳۸] يعني: د مسلمانانو يو خاصيت دا دی چې خپل مهم کارونه په مشوره باندې د عمل ميدان ته وړاندې کوي. او هم پکېنې د نبي کریم ﷺ څخه زښت ډېر احاديث روايت کړي شوي دي لاندې دوه مثالونه يې ولولئ:

الف: د انس رضی الله عنه په روايت نبي کریم ﷺ فرمايلي دي چې: «مَا خَابَ مَنْ اسْتَخَارَ وَلَا نَدِمَ مَنْ اسْتَشَارَ»^(۲) يعني: هغه څوک ناامیده نه شو چې استخاره يې وکړه او نه هغه څوک پښېمانه شو چې مشوره يې وکړه.

ب: ابو هريره رضی الله عنه وايي چې: «مَا رَأَيْتُ أَحَدًا أَكْثَرَ مَشُورَةً لِأَصْحَابِهِ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ»^(۳) يعني: ما داسې څوک نه دی ليدلی چې هغه به د خپلو انډيوالانو سره د نبي کریم ﷺ څخه زيات مشوره کوونکی وه.

(۱) مفردات الراغب ص ۲۷۷

(۲) المعجم الاوسط للطبراني ج ۶ ص ۳۶۵

(۳) جامع الترمذي ج ۱ ص ۳۰۱

د نبی کریم ﷺ د شوراگانو څو مثالونه

۵- په کومه مسئله کېنې به چې په نبی کریم ﷺ باندې الهي حکم نه وه نازل شوی او حکم ته به حاجت شو نو نبی کریم ﷺ به د صحابه وو کرامو ﷺ سره پکېنې مشوره کوله او همدارنگه به یې د نازل شوي حکم د ترسره کولو په څرنگوالي کېنې هم د هغوی شوری د نظره نه غورزوله. لاندې څو مثالونه یې ولولی:

الف: د بدر په غزا کېنې یې ورسره شوری وکړه، البته کله چې د قافلې خبره د منځه ووتله او د جنگ خبره یقیني شوه، نو صحابه وو کرامو ﷺ د جنگ مشوره ورکړه او په پوره جرئت سره یې وویلې چې مونږ به د موسی ﷺ د قوم په شان خبره هیڅکله ونه کړو چې ووايو ﴿فَأَذْهَبَ أَنتَ وَرَبُّكَ فَقَتِلَا إِنَّا هَهُنَا قَاعِدُونَ﴾ [المائدة: ۲۴] یعنې: ته او ستا رب لاړ شی نو جنگ وکړئ مونږ به دلته ناست یو^(۱).

ب: همدارنگه یې د الخباب بن المنذر ﷺ مشوره د بدر په غزا کېنې قبوله کړه او مرکز یې د همدې په مشوره باندې لږ څه وړاندې ښه موقعیت ته وړاندي کړه^(۲).

ج: د احد په غزا کېنې یې د صحابه وو کرامو ﷺ د اکثریت خبره ومنله او د جنگ دپاره د احد خوا ته ورغی، که څه هم د ده ﷺ رایه دا وه چې باید د مدینې منورې د داخل څخه وجنگېږي^(۳). دغسې نور زښت ډېر مثالونه یې د سیرت په کتابونو کې ثبت شوي دي چې د ټولو رانقلول د دې کتاب د حوصلې څخه وتلی کار دی.

ایا په نبی کریم ﷺ باندې مشوره کول واجب وه؟

۶- که څه هم فقهاء کرام په دې کېنې اختلاف لري چې په نبی کریم ﷺ باندې مشوره کول واجب وه او که نه. مگر دا خبره اتفاقي ده چې په غیر منصوصي قضایاوو کېنې نبی کریم ﷺ د هر چا څخه زیات مشوره کوونکی وه. برابره خبره ده چې قضایا به دیني وې لکه د بدر د بندیانو قضیه او که به شخصي وې لکه چې د بي بي عائشې رضی الله عنها د بهتان په حادثه کېنې یې د ځینو صحابه کرامو ﷺ سره مشوره وکړه چې ایا نوموړې بي بي رضی الله عنها ته طلاق وکړي او که نه؟^(۴) پاتې شوه دا خبره چې د مشورې اخستلو څخه وروسته ایا په نبی کریم ﷺ باندې د مشورې قبولول ضرور وه او که څنګه؟

زمونږ نظر په دې باره کېنې دا دی چې د مشورې قبول ورباندې ضرور نه وه. او دا ځکه چې:

الف: که بالفرض د مشورې قبول ورباندې ضرور وی نو د مشاورینو نظر به په عزم کېنې دخل

(۱) صحیح البخاري ج ۲ ص ۵۶۴

(۲) سيرة النبي لابن هشام ج ۲ ص ۲۵۹

(۳) سيرة النبي لابن هشام ج ۲ ص ۷

(۴) تفسير ابن كثير ج ۱ ص ۴۲۰

پیدا کړی وي، نو په کار وه چې د ﴿وَشَاوِرْهُمْ فِي الْأَمْرِ﴾ په نتیجه کېنې داسې عبارت نازل شوی وي چې: «فَإِذَا عَزَمْتَ فَتَوَكَّلْ عَلَى اللَّهِ» نو کله چې تاسو عزم وکړ نو په الله ﷻ باندې توکل وکړئ. حال دا چې الله ﷻ د عزم په مرحله کېنې مشاورین نه دي شریک کړي او دغه مرحله یې یوازې په نبي کریم ﷺ پورې مختصه کړې چې: ﴿فَإِذَا عَزَمْتَ فَتَوَكَّلْ عَلَى اللَّهِ﴾ یعنې: نو کله چې یوازې ته (ای پیغمبره!) عزم وکړې نو په الله ﷻ باندې توکل وکړه.

ب: څرنگه چې ټولو صحابه وو کرامو ﷺ ته معلومه وه چې نبي کریم ﷺ په اجتهادي مسائلو کېنې په خطا باندې نه پرېښودل کېږي لکه چې د بدر د بندیانو په باره کېنې چې ورته الله ﷻ وحې وکړه چې د فدیې په اخستلو کېنې خطا شوې^(۱)؛ نو دوی ټول ډاډه او مطمئن وه چې نبي کریم ﷺ چې هره یوه کړنلاره غوره کړه همغه حقه ده او دا ځکه چې که بالفرض د لارې په انتخاب کېنې خطا شي نو الله ﷻ به ورته د تنبیه دپاره وحې نازله کړي.

ج: علاوه په دې دا هم څرگنده وه چې نبي کریم ﷺ د الله ﷻ پیغمبر دی، د دنیا د جاه طلبانو په شان نه دی چې د مشاورینو نظر ته د استبداد او استکبار د کبله پاملرنه نه کوي، نو دوی د خپل نظر په غورځولو سره نه خپه کېده.

سوال جواب

۷- که څوک وایي: چې هر کله په نبي کریم ﷺ باندې د مشورې قبول ضرور نه شو نو په دې کېنې څه حکمت دی چې په مشوره کولو باندې مامور شو چې ﴿وَشَاوِرْهُمْ فِي الْأَمْرِ﴾؟
مونږ وایو چې: البته د لاندې حکمتونو په بناء به ورته الله ﷻ په مشوره کولو امر کړی وي، والله ﷻ اعلم:

الف: ترڅو د قیامت د ورځې پورې اسلامي مشرانو ته وروښودل شي چې د خپلو کشرانو سره مشوره وکړي او خپل انفرادي نظر په نورو باندې تحمیل نه کړي، چې مینه او محبت یې سره زیات شي او د تفرق او تشتت مخه ونیوله شي.

ب: ترڅو ټول امت په دې پوه شي چې صحابه کرام ﷺ د ډېر زیات قدر او عزت وړ دی او درجې یې ډېرې اوچتې دي، د همدې کبله الله ﷻ خپل پیغمبر ﷺ ته توصیه وکړه چې د دوی سره په غیر منصوصي مسائلو کېنې او خصوصاً په جهادي امورو کېنې مشوره وکړي.

ج: ترڅو ټول امت په دې باندې پوه شي چې په غیر منصوصي مسائلو کېنې د اجتهاد څخه کار واخلي. او دا ځکه چې په یوه مسئله کېنې نظر ورکول هم یو ډول اجتهاد دی چې الحمد لله فقهاوو کرامو د همدې اصل څخه استفاده کړې ده او د قیامت د ورځې پورې د ټولو تازه پېښدونکو مسائلو شرعي احکام یې څرگند کړي او د دین تکمیل ته یې عملي بڼه ورکړې ده.

آل عمران (٣)

د: كه څه هم نبي كريم ﷺ د خپلو صحابه وو كرامو ﷺ سره د ذكر شوي ايت د نزول څخه پخوا هم مشورې كولې مگر د احد د غزا څخه وروسته ورته په مشوره ﴿وَشَاوِرْهُمْ فِي الْأَمْرِ﴾ باندې ځكه توصيه وكړې شوه ترڅو دوى مطمئن شي چې الله ﷻ زمونږ څخه راضي دى څه قصور چې راڅخه واقع شوى وه هغه يې راته عفو كړى دى او د هغې درجې څخه نه يو لوېدلى چې نبي كريم ﷺ به راسره مشورې كولې، بلكې زمونږ حيثيت لا د پخوا څخه لوړ شوى دى. ځكه چې الله ﷻ زمونږ په مشوره كولو باندې دا اول ځل دى چې په قرآن كريم كې خپل پيغمبر ته امر كوي، كه بالفرض الله ﷻ زمونږ څخه راضي نه وي نو نوموړى امر به يې ورته زمونږ په باره كې نه وي كړى.

د شورى غړي بايد څومره وي؟

٨- د ﴿وَشَاوِرْهُمْ فِي الْأَمْرِ﴾ جمله مطلقه ذكره ده چې د مشاورينو شمېر او د هغوى څرنگوالى پكې نه دى بنودلى شوى، نو ځكه لاندې ټول صورتونه د ايت شريف د ارشاداتو څخه گڼل كېږي:
الف: چې څوك د امكان تر حده پورې د عامو خلكو مشورې ته خبره واچوي، لكه چې نبي كريم ﷺ د احد په غزا كې (چې د جنگ ميدان كوم ځاى وټاكي) تقريباً د عامو خلكو سره مشوره كړې وه تردې چې عبد الله بن ابي (رئيس المنافقين) يې هم وريلى وه.

ب: چې د هغه شخص سره مشوره وكړې شي كوم چې په مجلس كې حاضر وي او يا يې په ډېر لږ وخت كې په اسانۍ سره نظر څرگندولى شي، لكه د حديبې په سوله كې چې كله مسلمانانو د خپلو هداياوو په ذبحه كولو كې سستي وكړه نو نبي كريم ﷺ يوازې د أم سلمه (أم المؤمنين) رضی اللہ عنہا سره مشوره وكړه، نوموړې بي بي رضی اللہ عنہا مشوره وركړه چې اى د الله رسوله! كه تاسو خپله هديه ذبحه كړئ نو دوى به درېسې عملا اقتداء وكړي او د ذبحې كار به عملا پيل شي. چې په نتيجه كې همدا نظر گټور واقع شو او مسلمانانو هم خپلې هدايا ذبحه كړې.^(١)

ج: چې مشوره اخستونكى په خپله خوښه څه كسان د خپلې مشورې دپاره وټاكي، لكه چې عمر (أمير المؤمنين) ﷺ د خپل مرگ څخه وروسته د مشر ټاكلو دپاره شپږ كسان انتصاب كړي وه، چې په نتيجه كې يې حضرت عثمان ﷺ د خليفه په حيث تعين كړى شو. د شپږو كسانو نومونه دا دي:^(٢) عثمان ﷺ، علي ﷺ، طلحه ﷺ، الزبير ﷺ، سعد ﷺ، عبد الرحمن بن عوف ﷺ.

اهل التشيع څه وايي؟

٩- اهل التشيع د عمر ﷺ شپږ نفري مشورتي كميسون د لاندې وجوهو د كبله د ايت څخه مخالف گڼي.^(٣)

الف: دوى وايي چې په امام كې عصمت شرط دى او په عصمت باندې خود الله ﷻ څخه په غير

(١) صحيح البخاري ج ١ ص ٣٠٨

(٢) تفسير ابن كثير ج ٤ ص ١٢٠

(٣) تفسير نمونه ج ٣ ص ١٤٧

بل څوک نه پوهېږي، نو مشورتي کمیسیون دا حق نه درلود چې عثمان ؓ یې د درېم خلیفه په صفت انتخاب کړی دی.

دا وجه یې په لاندې دلایلو سره د قبول وړ نه ده:

اول: د نبی کریم ﷺ د وفات څخه وروسته خو وحې قطع شوې ده نو ایا د قیامت د ورځې پورې د اسلامي مشرانو په ټاکنه کېنې مسلمان وحې ته منتظر شي؟ دلته د [البقرة: ١٢٤] ایت تفسیر یو ځل وگورئ.

دوهم: شک نشته چې د فاطمة الزهراء رضی الله عنها زوزات او نسل د قدر وړ دي، په ټولو مسلمانانو باندې د احترام کولو حق لري، مگر د پیغمبرانو علیهم السلام څخه په غیر هیڅوک د عصمت درجې ته نه شي رسېدلی که څه هم پلار یا نیکه یې پیغمبر وي. د همدې کبله په یهودانو باندې الله ﷻ د هغوی عقیده رد کړه چې مونږ د پیغمبرانو علیهم السلام د نسل څخه یو او په الله ﷻ باندې زینت ډېر گران یو. او ورته یې اعلان کړ چې: ﴿بَلْ أَنْتُمْ بَشَرٌ مِّمَّنْ خَلَقَ﴾ [المائدة: ١٨] یعنی: بلکې تاسو د هغه مخلوق د جملې څخه یو مخلوق یاست چې الله ﷻ پیدا کړي دي.

درېم: که بالفرض ذکر شوي کمیسیون علي ؓ د خلیفه په توگه ټاکلی وی نو گومان نه کوم چې اهل التشیع به د هغوی څخه د خلیفه د ټاکلو حق سلب کړی وی، بلکې ویلی به یې چې ډېر په ځای کار یې وکړ چې د عصمت خاوند یې د وحې څخه په غیر وپېژاند.

ب: ذکر شوی مشورتي کمیسیون د مشورې په موازینو باندې برابر نه وه، ځکه چې عام نه وه چې ټول مسلمانان پکېنې شریک وي او نه د نظر خاوندانو پورې مختص وه ځکه چې نور د نظر خاوندان هم هلته موجود وه، لکه سلمان ؓ، ابو ذر ؓ، او داسې نور.

مونږ وایو چې: ایت شریف مطلق دی ذکر شوي صورت ته هم شامل دی او په مطلق باندې څوک په خپله رایه هیڅ قید نه شي اضافه کولی.

ج: دغه کمیسیون په مرگ باندې تهدید شوی وه که چرته دوی د یوه مشر په ټاکلو باندې توافق ته ونه رسېده، او دا ډېر مشکل شرط وه.

مونږ وایو چې: د مشورې ایت په خپل اطلاق سره همدغه صورت ته هم شاملېږي، نو عمر ؓ غیر شرعي کار نه دی کړی بلکې په همدې شرط سره یې د فتنې مخه ونیوله او په لږ وخت کېنې خلیفه وټاکل شو، او د دین دښمنانو ونه شو کړی چې د اختلاف اور ته لمن ووهي او مسلمانان په خپلو منځو کېنې په جگړه اخته کړي. لکه چې همدا اوس^(١) یې د افغانستان مجاهدین سره په جنگ اچولي دي چې تقریباً په لسو میاشتو کېنې د یوه مشر په ټاکلو باندې موفق نه شوه او په زرگونو ناروا قتلونه وشوه.

د شوری غړي باید څنگه وي؟

- ۹- د شوری د اعضاوو د څرنگوالي په باره کښې باید لاندې ټکي په نظر کښې ونیولی شي:
- الف: په مطرحه شوې موضوع کښې د هوښیارانو او باتجربه اشخاصو څخه کار واخستل شي ترڅو یې ټول اړخونه وڅېړلی شي.
- ب: هغه څوک د دې کار دپاره انتخاب شي چې د مشوره کوونکي سره دښمني او عداوت ونه لري ترڅو د حسد د کبله غلطه مشوره ور نه کړي.
- ج: د هرې مسئلې د متخصص څخه مشوره واخستلی شي. نو د همدې کبله د علماوو، سیاستمدارانو، اینجنرانو او نورو مختلفو ډلو څخه په خپل وار مشوره اخستل گټور واقع کېږي. نو ځکه د اهل الحل والعقد مشورتې ټولگي هم د مسلمانانو د عمومي مشر د ټاکلو یوه شرعي طریقه ګڼله شوې ده چې د [البقرة: ۲۴۷] ایت لاندې یې څه بحث تېر شوی دی.
- د: د مسئلې د مربوطو خلکو سره مشوره کول ضرور دي، د همدې کبله نبي کریم ﷺ فرمایلي دي چې: «لَا تُنْكحُ الثَّيْبُ حَتَّى تُسَامَرَ وَلَا تُنْكحُ الْبُكَرُ حَتَّى تُسَاقَنَ وَإِذْنُهَا الصُّمُوتُ»^(۱) یعنې: کونډه تر هغه په نکاح نه ورکوله کېږي ترڅو چې ورسره مشوره وکړي شي او پېغله هم تر هغه په نکاح نه ورکوله کېږي ترڅو چې ترې اجازه واخستله شي او اجازه یې چپ کېدل دي.

سوال جواب

- ۱۰- که څوک وایي چې: د مسلمانانو عمومي مشر خو د عوامو او خواصو سره ارتباط لري حال دا دی چې د ده ټاکنه یوازې د خواصو (اهل الحل والعقد) کار دی؟
- مونږ وایو چې: که د عوامو څخه د خواصو د تحدید دپاره کار واخستلی شي نو په دې تقدیر به دوی هم په مشورتیانو کښې د ګډون څښتنان شي. لکه چې همدا طریقه په موجوده نړۍ کښې د اجراء لاندې ده. او دا ډېره بهتره طریقه ده ځکه چې:
- اول: په دې تقدیر د عمومي امیر په ټاکنه کښې ټولې ډلې دخلي خواوې ګډون کولی شي.
- دوهم: د اهل الحل والعقد شمېره دومره اندازې ته راښکته کولی شي چې راغونډول یې عادتاً محال نه لیده کېږي.
- درېم: په دې تقدیر د خواصو په منځو کښې د جګړې او زړه بدایي مخه هم نیوه کېږي.
- خو لنډه دا چې که څه هم په موجوده نړۍ کښې د انتخاباتو طریقه ډېره ښه طریقه ده مګر غیر شرعي برخه پکښې دا ده چې په دغې مروجې طریقه کښې کانديدل دود دي، چې د شریعت څخه مخالف کار دی. لکه چې د [البقرة: ۲۴۷] ایت لاندې ورته اشاره شوې، او د انتخاباتو مشروعې طریقه هم هلته ښودلې شوې ده - وَلِلَّهِ الْحُكْمُ - هیله ده هلته یو ځل مراجعه وکړي شي.

د شوری د اختلاف حل لاره

۱۱- که په یوه موضوع کېنې د شوری غړي په اتفاق سره یوې نتیجې ته ونه رسېږي نو د حل لار یې دا ده چې باید وکتل شي که اهل الشوری د فیصلې دپاره څه معیار په اتفاق سره منلی وه، لکه د تصویب دپاره دوه ثلثه بس دي او یا داسې نور، نو باید چې همغه منلي شوي معیار باندې عمل وشي. ځکه چې نبي کریم ﷺ فرمایي چې: «الْمُسْلِمُونَ عَلَى شُرُوطِهِمْ»^(۱) مسلمانان په خپلو شرطونو باندې دي. یعنې دوی په خپلو شرطونو باندې عمل کوي.

او که د فیصلې دپاره معیار د مخکې څخه نه وه شرط کړی شوی نو په کار دي چې د اکثریت نظر د فیصلې معیار وگڼل شي، لکه چې نبي کریم ﷺ د احد په غزا کېنې د جنگ د میدان د ټاکلو دپاره د اکثریت په نظر باندې فیصله وکړه^(۲).

یوه پوښتنه او د هغې جواب

۱۲- که څوک وایي چې: د اصول الفقه مسئله ده چې د دلایلو د تعارض په صورت کېنې باید د دلایلو اکثریت ته ونه کتل شي بلکې د دلایلو قوت په نظر کېنې ونیولی شي، نو باید چې د شوری اختلاف هم په اکثریت سره حل نه کړی شي؟

مونږ وایو - والله اعلم- چې: دلته د ضرورت د کبله په اکثریت باندې ترجیح ورکوله کېږي. او دا ځکه چې که په شوراگانو کېنې د فیصلې دپاره سابق معیار هم نه وي ټاکلی شوی او اختلاف په اکثریت باندې هم پورته نه کړی شي نو مسئله به بې حله پاتې شي. او فقهاء وایي چې: «الضَّرُورَاتُ تُبَيِّحُ الْمَحْظُورَاتِ» ضرورتونه ناجائز و احکامو ته د جواز لاره پیدا کوي.

په شوری کېنې ټکي کول خیانت دی

۱۳- ټولو مشاورینو ته په کار دي چې د مشورې ورکولو په وخت کېنې هغه نظر ښکاره کړي چې ده ته صواب او ښه ښکاري، لکه چې نبي کریم ﷺ فرمایي: «الْمُسْتَشَارُ مُؤْتَمَنٌ»^(۳) د چا څخه چې شوری غوښتله کېږي هغه ته امانت ایښودلی شوی دی. یعنې باید چې مستشار د امانتګر په شان د خیانت څخه ځان وساتي.

د ګوډ تیمور شوری

۱۴- هو! دا بېله خبره ده چې شوری غوښتونکي د دې دپاره شوری نه غواړي چې حقه لاره ځان ته معلومه کړي بلکې د دې دپاره یې غواړي چې خپل نظر په نورو باندې تحمیل کړي. لکه چې ګوډ تیمور د خپلې شوری د غرو سره همدا چال چلند غوره کړی وه چې هر چا به د ده د نظر څخه مخالف

(۱) صحیح البخاري ج ۱ ص ۳۰۳: سنن ابی داود ج ۲ ص ۱۵۰

(۲) تفسیر الطبري ج ۴ ص ۷۰: سيرة النبي لابن هشام ج ۳ ص ۷

(۳) جامع الترمذي ج ۲ ص ۱۰۹

نظر ورکړ هغه به یې داسې تهدید اوه لکه چې لوی جنایت یې کړی وي، حتی په ځینو وختونو کې به یې ترې د شوری غږیتوب سلباوه او یو چېرې یې به یې ترې جوړاوه^(۱).

په دغسې وختونو کې د ایمان قوت ته ضرورت دی، لکه چې نبي کریم ﷺ فرمایي: «إِنَّ مِنْ أَكْثَرِ الْجِهَادِ كَلِمَةً عِنْدَ سُلْطَانٍ جَائِرٍ»^(۲)، يعني: د لوی جهاد څخه د انصاف خبره هم ده چې د جابر (ظالم) پاچا په وړاندې وويلی شي.

﴿وَمَا كَانَ لِتَيْبٍ أَنْ يَغْلُفَ وَمَنْ يَغْلُلْ يَأْتِ بِمَا غَلَّ يَوْمَ الْقِيَمَةِ ثُمَّ تُوَفَّى كُلُّ نَفْسٍ مَا كَسَبَتْ وَهُمْ لَا يُظْلَمُونَ﴾^(۳) أَفَمَنْ أَتَّبَعَ رِضْوَانُ اللَّهِ كَمَنْ بَاءَ بِسَخَطٍ مِنَ اللَّهِ وَمَأْوَاهُ جَهَنَّمُ وَبِئْسَ الْمَصِيرُ﴾^(۴) هُمْ دَرَجَتٌ عِنْدَ اللَّهِ وَاللَّهُ بَصِيرٌ بِمَا يَعْمَلُونَ﴾^(۵)

[۱۶۱] او نشته (صحت نه لري) هيڅ پیغمبر لره چې څه خیانت وکړي. او هر څوک چې څه خیانت وکړي نو هغه شی به د قیامت په ورځ راوړي په کوم کې یې چې خیانت کړی وي. بیا به (علاوه په دې) هر نفس ته (د) هغه شي (جزا) ورکړی شي چې کوم یې کسب کړی وي. او په دوی به هيڅ تېری ونه کړی شي.

[۱۶۲] ایا نو هغه څوک چې هغه د الله ﷻ رضا پسې ګرځي د هغه چا په شانته دی چې هغه د الله ﷻ د پلوه په غضب سره رجوع وکړي (خان ته یې وګټي) او د ده استوګنځای دوزخ دی او (دا دوزخ) د بېرته ورګرځېدلو ډېر بد ځای دی.

[۱۶۳] دوی ټول (نېکان دي او که پدان) د الله ﷻ په نزد د ډېرو منازلو خاوندان دي (یو برابر نه دي) او الله ﷻ په هغه څه باندې بیبا دی چې دوی یې کوي.

شان نزول او ارتباطونه

۱- که څه هم مفسرینو کرامو د ذکر شوو ایتونو په شان نزول کې ګڼ شمېر روایات ذکر کړي دي چې ټول تقریباً اوو ته رسېږي^(۱)، او څه لري نه ده چې د یوه ایت دپاره د نزول اسباب متعدد وي، مګر مونږ دلته په لاندې دوه روایتو سره اکتفاء کوو او بس:

الف: د عبد الله بن عباس رضی الله عنهما څخه روایت چې د بدر د غزا په ورځ د غنیمت د مالونو څخه یو سور رنگی څادر ورک شو، نو ځینو خلکو وویل چې: «أَقْلُ رَسُولِ اللَّهِ ﷺ أَخَذَهَا»^(۲)، شاید چې نبي کریم ﷺ اخستی وي. نو ذکر شوي ایتونه نازل شوه.

(۱) تاریخ نبور لنگ

(۲) جامع الترمذي ج ۲ ص ۴۰

(۳) زاد المسرح ج ۲ ص ۴۸: التفسير الكبير ج ۹ ص ۷۰: تفسير القرطبي ج ۴ ص ۲۵۴

(۴) جامع الترمذي ج ۲ ص ۱۳۰

ب: د الکلبی او مقاتل داسې د خطبه روايت دی چې د ذکر شوي ایتونه د هغو غازیانو په باره کېښي، نازل شوي دي چې هغوی د احد په غزا کېښي، د کذبو مورچه پرېښي، وه او پخپله د غنیمت د مالونو په راغونډولو باندې بوخت شوي وه چې په نسیجه کېښي، د هغوی پاتې ملګري شهیدان او مسلمانان د ماتې سره مخامخ شوه. او دا ځکه چې د هغوی دا خیال وه چې احتمال شته چې نبي کریم ﷺ د غنیمت مالونه هغه چا ته ورکړي چا چې نیولي وي، نو که مونږ څه شی ونه نیسو د غنیمت خطبه په محروم شو.

۲- په هر تقدیر د ذکر وایتونو ارتباط د تېرو شوو ایتونو خطبه د لاندې وجوهو د کبله په نظر راځي: الف: د تېرو شوو ایتونو مضمون دا وه چې الله ﷻ په خپل کامل قدرت سره نبي کریم ﷺ نېک خوږه او زړه سوونکی پیدا کړی دی. په دې ایتونو کېښي د همدغه مضمون تاکید دی چې د هیڅ پیغمبر سره خیانت او ټګي برګي مناسبه نه لري ځکه چې دا د بدخوږه او سخت زړي سړي کار دی. ب: هلته نبي کریم ﷺ ته امر شوی وه چې مومنانو ته عفو وکړي او دلته اشاره شوې ده چې عفو یوازې هغو غازیانو پورې ځانګړې نه ده کومو چې ستا د امر څخه د احد په غزا کېښي مخالفت کړی وه، بلکې د نورو سادګیو څخه هم ورتېر شه چې ستا په باره کېښي داسې خبره وکړي کومې چې ستا سره مناسبه نه وي لکه په وېش کېښي بې عدالتي کول، د غنیمتي مالونو څخه د ځان دپاره څه شي پټول او داسې نور.

د مطلب خلاصه

۱- یعنې هیڅ پیغمبر ته د دې خبرې نسبتول صحت نه لري چې هغه دې په وېشلو کېښي بې عدالتي وکړي او یا دې د غنیمت د مالونو څخه کوم شی د خپل استحقاق څخه اضافه په غلا باندې واخلي. او دا ځکه چې هر یو پیغمبر ځمکې ته د خیانت د ورکولو او د عدالت د پیاده کولو دپاره راستولی شوی دی. نو په همدې بناء خیانت کول د نبوت سره منافي شی دی.

۲- که بالفرض یو پیغمبر ﷺ د بنده په حقوقو کېښي خیانت وکړي نو په هغه به څه اعتماد پاتې شي چې هغه دې په وجې کېښي خیانت نه وي کړی او یا د بې عدالتي څخه عصمت ولري؟ نو تاسو ته په کار دي چې په هیڅ پیغمبر باندې په عامه توګه او په نبي کریم ﷺ (مختار الرسل) باندې په ځانګړي توګه هیڅکله د خیانت او بې عدالتي تور ونه لګوئ. او دا ځکه چې په دې تقدیر به تاسو خیانت کړی وي چې په معصوم پیغمبر باندې مو د خاین نوم ایښی وي.

۳- او همدارنګه تاسو پخپله د خپلو ځانونو اصلاح ته متوجه شئ او په هیڅ شي کېښي خیانت مه کوئ او د غنیمت د مالونو څخه څه شی په غلا سره مه اخلئ، که نه نو د قیامت په ورځ به د غنیمت رسوایی سره مخامخ شئ چې همدغه په خیانت سره اخستل شوی شی به مو په شا وي او د محشر میدان ته به راشئ.

په دې صورت کښې به ستاسو د خیانت جزا په همدې ځای باندې ختمه نه شي بلکې هر چا ته به د هغه عمل په مېچ پوره جزا ورکړې شي او څه تېری به ورباندې ونه کړی شي.

۴- او دا حساب کتاب ځکه ضرور دی چې ترڅو د هغه عدالت ښه مظاهره وشي د کوم د پیاده کولو دپاره چې ځمکې ته د پیغمبرانو عليهم السلام سلسله جاري شوې ده. او که نه نو د الله ﷻ د رضا غوښتونکي او د الله ﷻ د غضب غوښتونکي به سره یو برابر شي، خو الله ﷻ د ذکر شوو دواړو اشخاصو په منځکښې هیڅکله مساوات نه راولي. د همدې کبله یې د غضب ککړ شخص دپاره دوزخ ټاکلی دی چې ناکاره ځای دی او د الله ﷻ د رضا غوښتونکو دپاره یې جنت مقرر کړی دی چې ډېر د خوشالۍ او خوښۍ ځای دی.

خو په یاد ولری! چې جنتیان او هم دوزخیان په خپلو خپلو ځایونو کښې مختلف منازل لري چې الله ﷻ د هر چا په کړو وړو باندې ښا دی او هیڅ عمل ورڅخه پټ نه دی.

توضیحات

۱- ځینو مفسرینو کرامو لیکلي دي چې ذکر شوی پروپاګند منافقانو کړی وه^(۱). مګر مونږ ته داسې ښکاري چې د پروپاګند تېره به منافقانو ایښې وي او په لا شعوري توګه به پکښې ځینې ساده لوحې مسلمانان هم ښکېل شوي وي. لکه د "افک" په پېښه کښې چې اصلاً منافقان د بهتان بنیاد ایښودونکي وه خو ځینې مسلمانان پکښې په لا شعوري توګه واقع شوي وه.

غلل څه معنی؟

۲- دغه دواړه کلمې (يَغْلُ، غُلٌّ) د "غ، ل، ل" څخه اخستلې شوې دي چې د لغت کتابونو ورته زښتې ډېرې معناوې کړې دي، لکه خیانت، کینه، عداوت او داسې نورې^(۲).

خو مفسرین کرام په دې مقام کښې "غلل" په هغه حرام شي باندې تفسیروي چې د غنیمت څه مال د ویشلو څخه مخکښې په پټه سره واخستلی شي^(۳)، چې په همدې معنی باندې زښت ډېر احادیث دلالت کوي. که څوک غواړي چې ټول احادیث د نظره تېر کړي نو لطفاً دې اوږدو کتابونو ته مراجعه وکړي^(۴).

مګر مونږ ته داسې ښکاري چې دلته به ترې هر یو حرام مال مطلب وي. او دا ځکه چې ځینو مفسرینو کرامو حکامو ته تحفې ورکول هم د "غلل" څخه ګڼلې دي^(۵) او په همدې باره کښې یې د "غلل" د احادیثو څخه یو حدیث دلیل نیولی دی.

(۱) في ظلال القرآن ج ۱ ص ۵۰۴: تفسیر الکشاف ج ۱ ص ۴۳۴

(۲) مفردات الراغب ص ۳۷۵: لسان العرب ج ۱۱ ص ۴۹۹

(۳) تفسیر المنار ج ۴ ص ۲۱۵

(۴) الدر المنثور ج ۲ ص ۳۶۴: تفسیر ابن کثیر ج ۱ ص ۴۲۱

(۵) تفسیر القرطبي ج ۴ ص ۲۶۱

مسئله

۳۔ مجاهدینو ته روا ده چې د غنیمت د مالونو څخه پخپله خوراک او څښاک وکړي او یا ترې خپلو آسونو ته خوراک، څښاک ورکړي. دا حکم تقریباً د ټولو علماوو اتفاقي حکم دی^(۱)، البته دا پکښې شرط ده چې د خوراک او څښاک څخه څه اضافه شي نو هغه به بېرته په غنیمتي مالونو کښې وراچوي او پانگه به ترې نه جوړوي.

مونږ ته ﷺ د همدې قبیلې څخه د موثر تېل او روغنیات هم ښکاري، مجاهدینو ته روا ده چې د دار الحرب په داخل کښې ترې د ضرورت په اندازه استفاده وکړي.

حرام مال به د حرامخور په شا وي

۴۔ د ایت شریف مضمون دا دی چې د قیامت په ورځ به حرامخور سړی په داسې حال کښې چې ټول حرام مالونه به یې په شا وي، د محشر میدان ته ورشي او هلته به د لویې رسوایی سره مخامخ شي. په نوموړي باندې به په اصطلاح د درې ژبې دا متل صادق وي چې وایي: "دُز با پشواره". نو ځینې مفسرین کرام همدا مضمون د کنایې په توګه د گناه څخه عبارت اخلي^(۲). یعنې غل سړی به د غلا ټول گناهونه په غاړه د محشر په میدان کښې ودرېږي.

دوی ترې ځکه د کنایې په توګه گناه اخلي چې د ایت شریف ظاهري مضمون ورته لري ښکاري، او آخرت یې په دنیا باندې قیاس کړی دی چې یو سړی په خورونو وزن نه شي پورته کولی او په غلو کښې خو به داسې غل هم وي چې هغه به په خورونو مالونه غلا کړي وي.

مونږ ته دا ښه برېښي چې باید د ایت شریف مضمون ته تاویل ورته کړی شي. او دا ځکه چې: الف: همدا مضمون په یوه اوږد حدیث کښې په دومره تفصیل سره بیان شوی دی^(۳) چې بالکل د تاویل قابل نه دی.

ب: هغه بېل ژوندون دی او دا بېل، باید چې یو په بل باندې قیاس نه کړی شي. هلته داسې ډېر کارونه شته چې دلته سړي ته لري ښکاري.

ج: د قیامت په ورځ خو هر یو گناهګار (حرامخور وي او که نه) د گناهونو خپل خپل پېټی په غاړه لري. که داسې شي نو د حرامخور هغه خاصه رسوایی د منځه ځي کومه چې نورو گناهګارانو ته نشته. لنډه دا چې بې ضرورت ایت شریف ته تاویل وړکول ښه کار نه دی.

درجات او درکات څه فرق لري؟

۵۔ ﴿ذَرَجَاتٍ﴾ د "ذَرَجَةٍ" جمع ده لکه "ذَرَكَاتٍ" چې د "ذَرَكَةٍ" جمع ده. دا دواړه نومونه د زینې هغو لنډو لنډو لږګیو ته وایي چې سړی ورباندې پښې ږدي. نو د پورته کېدلو په اعتبار سره ورته

(۱) احکام القرآن للجصاص ج ۲ ص ۴۲

(۲) تفسیر المنار ج ۴ ص ۲۱۶

(۳) صحیح البخاري ج ۱ ص ۴۳۲

درجات وایي او د ښکته کېدلو په لحاظ سره یې درکات بولي^(۱).

څرنګه چې په دې مقام کېنې یوازې د ﴿دَرَجَاتٍ﴾ کلمه استعماله شوې ده چې یوازې د جنتیانو سره ښه مناسبه ده او حال دا دی چې وړاندې دوزخیان هم ذکر دي نو ځکه ځینو مفسرینو کرامو لیکلي دي چې دلته د تغلیب د لحاظه "درکات" هم د "درجات" د اطلاق لاندې راوستلی شوی دی^(۲) لکه چې شمس او قمر ته "شمسین" وویلی شي.

نو حاصل یې داسې کېږي چې: جنتیان او دوزخیان دواړه د مختلفو طبقاتو خاوندان دي چې چا د الله ﷻ څومره رضا حاصله کړې وي په هماغې اندازه به یې درجې لوړې شي او چې چا یې څومره غضب - العیاذ بالله - تر لاسه کړی وي په هماغې اندازه به په دوزخ کېنې د ښکته درکاتو خاوند جوړ کړی شي.

د مصیر او مرجع تر منځ فرق

ع - د مصیر کلمه د "صِرْوَرَة" څخه ده، "صِرْوَرَة" د حالت بدلېدلو ته وایي لکه د خاورې څخه چې خټه جوړه شي. او د مرجع کلمه د رجوع څخه ده او رجوع خپل اصلي حالت ته د ورتاوېدلو څخه عبارت دی لکه انسان چې بېرته خاورې شي.

د الله ﷻ په حضور کېنې ودرېدلو ته په دې اعتبار سره مصیر وایي چې هلته سړي ته بل حالت ورپه مخه کېږي، چې د هغه حالت سره په دنیا کېنې هیڅ اشنا نه وي.

او په دې اعتبار سره ورته مرجع وایي چې هلته سړی خپلې اصلي ناتوانۍ ته بېرته ستنېږي، ته به وایي چې نه یې په دنیا کېنې پاچاهي کړې ده او نه یې کومه خوښي تېره کړې ده.

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ ءَايَاتِهِ

وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ﴾ (۱۶۴)

[۱۶۴] یقیناً الله ﷻ په مؤمنانو باندې احسان کړی دی چې په دوی کېنې یې د همدوی د نوعې (انسان) څخه استاذی مبعوث کړی دی چې په دوی باندې د الله ﷻ ایتونه لولي او دوی (د شرک او گناهونو څخه) تزکیه کوي او هم ورته د کتاب (قرآن کریم) او حکمت (د واقعي علم) ښودانه کوي. او بې شکه چې دوی (د نوموړي استاذي څخه) مخکښي په ښکاره گمراهۍ کېنې (پراته) وه (او د واقعیتونو څخه ناخبره وه).

د مطلب خلاصه

دا ایت شریف د تېرو شوو ایتونو مضمون تاییدوي. یعنې الله ﷻ په ټولو انسانانو باندې عموماً او په مؤمنانو باندې خصوصاً لوی احسان کړی دی چې:

(۱) مفردات الراغب ص ۱۷۰

(۲) تفسیر المنارج ۴ ص ۲۱۹

۱۔ په دوی کښې یې خپل استازی مبعوث کړی دی او د دوی ټولگی یې پرې متبرک گرځولی دی، که نه نو د دوی ټولنه به جاهلي ټولنه وي او بس.

۲۔ بیا ذکر شوی استازی یې د همدوی د جملې څخه په همدوی کښې پیدا کړی دی چې خلکو ته یې څلوېښت کاله عمر (د نبوت څخه وړاندې) او د دې څخه وروسته عمر ښه څرگند دی او پاک لمني او صداقت یې ورته ښه معلوم دی، نو باید چې د پیغمبر په صفت یې وپېژني.

په دې باندې علاوه، که الله ﷻ خپل استازی د پریښتې یا پیري په شکل استولی وي نو دومره استفاده به یې ترې نه شوی کولی لکه چې اوس یې ترې کولی شي. په عامو انسانانو کښې د دې خبرې توان نشته چې د پریښتې یا پیري سره لږ تر لږه ملاقات قدرې وکړي پاتې خو لا استفاده او یو څه زده کول.

۳۔ ذکر شوی استازی په دوی باندې د الله ﷻ ایتونه لولي، که په دوی کښې نه وی مبعوث شوی نو د غیبو سره به یې هیڅ تعلق نه وي او د غیبو څخه به هیڅ نه وی خبر شوي.

۴۔ د الله ﷻ استازی دوی د گناه څخه ترکيه کوي او داسې لارې چارې ورزده کوي چې دوی ورباندې د گناهونو څخه پاک او د الله ﷻ د نورو نعمتونو جوگه شي.

۵۔ همدارنگه دوی ته د الله ﷻ کتاب (قرآن کریم) ورزده کوي او د ده ﷻ په احکامو باندې یې پوهوي، چې دا کوئ او دا مه کوئ، او په خپله ژبه، یعنې د احادیثو په رڼا کښې یې ورته شرحه کوي.

۶۔ او هم ورته د حکمت ښودانه کوي او واقعیتونه ورته څرگندوي چې د بتانو د لاسه هیڅ پوره نه دي او نه د الله ﷻ په مقابل کښې ملائک څه کولی شي او نه څه کوي.

۷۔ یقیناً د الله ﷻ د استازي څخه وړاندې دوی په ښکاره گمراهۍ کښې وه او د ذکر شوو شیانو څخه ورته یو هم څرگند نه وه، ځکه چې د پخوانیو پیغمبرانو علیهم السلام د نبوت پلوشې مړې شوې وي. نو چې کله الله ﷻ په دوی باندې دا لوی نعمت او رحمت پېرزو کړی دی نو دوی ته په کار دي چې مننه یې وکړي او ناشکري یې ونه کړي چې یا یې لارښوونو ته غوږونه ونه نیسي او یا ورته په لا شعوري توگه د منافقانو په لمسون سپکې سپورې خبرې وکړي چې د غنیمت څخه دې څه شی پټ کړی دی.

﴿أَوَلَمَّا أَصَبْتُمْ مُمْصِيَةً قَدْ أَصَبْتُمْ مِثْلَهَا قُلْتُمْ أَنَّى هَذَا قُلْ هُوَ مِنْ عِنْدِ أَنْفُسِكُمْ إِنَّ اللَّهَ عَلَى كُلِّ شَيْءٍ قَدِيرٌ﴾ وَمَا أَصَبَكُمْ يَوْمَ التَّقَى الْجَمْعَانِ فَبِإِذْنِ اللَّهِ وَلْيَعْلَمْ الْمُؤْمِنِينَ ﴿٣١﴾ وَلْيَعْلَمْ الَّذِينَ نَافَقُوا وَقِيلَ لَهُمْ تَعَالَوْا قَاتِلُوا فِي سَبِيلِ اللَّهِ أَوْ ادْفَعُوا قَالُوا لَوْ نَعْلَمُ قِتَالًا لَا تَبْعَنَكُمُ هُمْ لِلْكَفَرِ يَوْمَئِذٍ أَقْرَبُ مِنْهُمْ لِلْإِيمَانِ يَقُولُونَ

بِأَفْوَاهِهِمْ مَا لَيْسَ فِي قُلُوبِهِمْ وَاللَّهُ أَعْلَمُ بِمَا يَكْتُمُونَ ﴿١٦٥﴾ الَّذِينَ قَالُوا لَا خَوْفٌ مِنَّا وَنَقَعُوا

لَوْ أَطَاعُونَا مَا قُتِلُوا قُلْ فَادْرَأُوا عَنْ أَنْفُسِكُمُ الْمَوْتَ إِنْ كُنْتُمْ صَادِقِينَ ﴿١٦٦﴾

[۱۶۵] ایا (تاسو عصیان کوئ) او کله چې درته داسې مصیبت ورسېږي چې د هغه مصیبت دوه چنده تاسو (خپل دښمن ته) رسولی وي هم وایاست چې دا (غم مونږ ته) څنګه راورسېده. (ای پیغمبره!) ته ورته ووايه چې دا (غم) ستاسو د خپلو ځانونو څخه دی. یقیناً الله ﷻ په هر شي باندې د قدرت خاوند دی.

[۱۶۶] او هغه (مصیبت) چې تاسو ته د دوه لښکرو د ملاقات په ورځ کښې ورسېده، نو هغه د الله ﷻ په حکم سره وه (ترڅو تاسو پوه شئ چې هغه د الله ﷻ د اجازې څخه په غیر نه دی دررسېدلی) او (هم) د دې دپاره چې (الله ﷻ) موښان معلوم کړي.

[۱۶۷] او (هم) د دې دپاره چې (الله ﷻ) هغه کسان معلوم کړي چې هغوی منافقت کاوه او چې دوی ته ویل شوي وه چې راشئ د الله ﷻ په لار کښې غزا وکړئ یا دفاع وکړئ، (نو) دوی ویلي وه چې که مونږ په جنگ باندې پوهېدلی نو مونږ به ستاسو متابعت کړی وی (درسره به تللي وی).

دوی چې وه په دغې ورځ کښې کفر ته ډېر ورنژدې وه د دوی څخه ایمان ته. دوی په خولو باندې هغه څه وایي چې هغه یې په زړونو کښې نه وي. او الله ﷻ په هغه څه باندې ډېر ښه پوهېږي چې دوی یې (ستاسو څخه) پتوي.

[۱۶۸] (دوی) هغه کسان دي چې دوی د خپلو نسبي وروڼو په باره کښې (چې شهیدان شوي دي) وایي، په داسې حال کښې چې پخپله ناست دي (جهاد ته نه دي تللي)، که دوی زمونږ اطاعت کړی وی (دوی هم جهاد ته نه وي تللي) نو دوی به نه وي وژل شوي.

(ای پیغمبره!) ته ووايه چې د خپلو ځانونو څخه مرګ دفعه کړئ (مخه یې ونیسئ) که تاسو رښتیا ویونکي یاست (چې ستاسو په اطاعت سره به دوی د وژلو څخه بچ شوي وی).

ارتباط

په دې ایتونو کښې د تېرو شوو ایتونو په څېر د منافقانو یو بل اعتراض جواب شوی دی چې دوی به د احد د غزا څخه وروسته په غیر مستقیمه توګه ساده لوحو مسلمانانو ته تلقین کاوه چې نبی کریم ﷺ خو د فتحې وعده کړې وه. برسېره په دې مونږ مسلمانان یو او مقابل طرف مو کافران دي نو دوی ولې په مونږ باندې بریالي شوه او د نبی کریم ﷺ وعدې مصداق پیدا نه کړ؟ د جواب حاصل یې دا دی:

د مطلب خلاصه

ایا تاسو د نبی کریم ﷺ څخه نافرمانی هم کوئ او کله چې درته داسې مصیبت ورسېږي چې د هغه مصیبت دوه چنده مصیبت مو دښمن ته رسولی وي هم وایئ چې ﴿أَنْ هَذَا﴾ دا ولې؟ مونږ ته

دا مصیبت ولې ورسېده حال دا دی چې مونږ مسلمانان یو او دښمنان مو کافران دي؟ زمونږ سره نبي کریم ﷺ د نصرت وعده کړې وه او د دښمنانو شکست یې راته اورولی وه. بالاخره په مونږ کښې نبي کریم ﷺ (فخر عالم) موجود دی او دښمن مو د شیطان په لار روان دی، مونږ د اسلام د پرمختګ دپاره هلې ځلې کوو او دښمن مو د شیطان د لارې ترقي غواړي.

ښه! نو د دې ټولو خبرو سره سره هم مونږ ماتې خورو او دښمن مو راباندې بريالی کېږي. دا ولې؟ ایا دا د نبي کریم ﷺ د وعدې څخه تخلف نه دی؟

نو ای پیغمبره! د دوی ذکره شوي اشتباه په لاندې نکاتو سره پورته کړه چې:

۱- د هر څه څخه وړاندې تاسو ته مناسب وه چې د احد ماتې دومره نه وی ورخطا کړي څومره چې فعلا تاسو وارخطا یاست. او دا ځکه چې ستاسو مصیبت د کافرانو په نسبت سپک وه چې ستاسو او یا نږه شهیدان شوه، خو څوک مو اسیران شوي نه دي. او په بدر کښې تاسو د خپل دښمن او یا نږه ووژل او او یا نږه نور مو د هغوی اسیران کړه، تاسو کولی شوه چې هغه مو هم وژلي وی خو تاسو په خپله خوښه د هغوی څخه فدیو واخستله او ژوندي مو پرېښودل، ته به وایې چې هغه مو هم وژلي دي.

لنډه دا چې کله ستاسو دښمن په دوه چنده مصیبت وارخطا نه شو، چې د همدې کبله یې سړ کال د احد غزا پیل کړه، نو تاسو په یو چنده مصیبت باندې ولې دومره وارخطا شوی چې وایې: هَذَا؟ دا ولې؟

دا ځکه چې تاسو همدا شی کولی وه او څوک چې څه کړي هغه به رېښي. تاسو ته خو نبي کریم ﷺ د نصرت وعده درکړې وه چې الله ﷻ به د کافرانو چلونه او مکرونه به یې نتیجې کړي خو که تاسو ثبات او استقامت د لاسه ورنه کړئ ﴿وَإِنْ تَصِيرُوا وَتَتَّقُوا لَا يَضْرُكُمْ كَيْدُهُمْ شَيْئًا﴾ [آل عمران: ۱۲۰].

اما تاسو دا کار ونه کړ، د کنډو مورچه مو پرېښودله او په غنیمت باندې مشغول شوی.

۲- ستاسو څه خیال دی چې تاسو هره گناه وکړئ هم الله ﷻ به جزا نه درکوي؟ داسې نه ده، یقیناً الله ﷻ په هر څه باندې قدرت لري چې د دې جملې څخه ستاسو مصیبت (د گناه جزا) هم ده. هو! الله ﷻ په تاسو باندې داسې مصیبت درنازل نه کړ چې ستاسو بېخ یې ویستلی وی. الله ﷻ دا کولی شو او تاسو یې مستحق وی خو دا کار یې ونه کړ. ایا تاسو اوس هم شکایت کوئ؟

بالاخره دومره وارخطا څه په کار ده؟، الله ﷻ کولی شي چې تاسو ته بیا په دښمن باندې غلبه درکړي، د ده ﷻ قدرت دائمی دی، د یو وخت او یو ځای پورې منحصر نه دی.

۳- علاوه په دې، په ذکر شوي مصیبت کښې لاندې فوائد او گټې مرموزې دي چې:

الف: ترڅو تاسو پوه شئ چې دا کار د الله ﷻ په ټکونې امر سره ترسره شوی دی، د کافرانو په لاس کښې هیڅ شی نشته. او هم پوه شئ چې د معصیتونو نتیجې دغسې دي لکه چې تاسو په

سترگو ولیده، نو په کار دي چې تاسو ټول د قیامت د ورځې پورې ترې د عبرت درس زده کړئ او د الهي احکامو ساتنه وکړئ.

که بالفرض نوموړی مصیبت تاسو ته نه وی رسېدلی نو تاسو به په هر حال کښې فتحې ته په تېر ناست وی، که څه هم د الله ﷻ احکام مو د پښو لاندې کړي وی.

ب: ترڅو الله ﷻ واقعي مؤمنان معلوم کړي چې په غم او ښادی کښې یې په عقیده باندې څه اثر نه پرېوزي^(۱).

ج: ترڅو منافقان هم معلوم کړي چې په خوشالۍ کښې څانونه مؤمنان معرفي کوي مگر د غم په وخت کښې په الله ﷻ باندې اعتراض کوي او خپلو جنايتونو ته یې نه پام کېږي.

که څه هم دغو منافقانو په دائمي توګه منافقت کړې دی خو تاسو ورباندې نه پوهېدلی، دوی په خپل نفاق باندې دومره پرده اچولې وه چې تاسو ته د مؤمنانو د ډلې څخه او یا د مؤمنانو ډلې ته نژدې ښکارېده مګر یوازې په هغه وخت کښې تاسو پوه شوی چې دوی د ایمان څخه کفر ته نژدې دي چې کله دوی ته د احد د غزا په پیل کښې وویلی شوه چې راشئ د مسلمانانو په شان د الله ﷻ په لار کښې جهاد وکړئ او د کافرانو سره مخامخ وځنګېږئ او که دا نه کوئ نو لږ تر لږه په دفاعي ګروپ کښې خو ودرېږئ ترڅو د یو پلوه درېاندې د مجاهدینو ډله غټه ښکاره شي او د بل پلوه د جهاد څخه بې برخې پاتې نه شئ.

نو منافقانو په جواب کښې وویلې چې که مونږ پوهېدلی چې تاسو جنګ ته روان یاست نو مونږ به ضرور ستاسو خبره منلې وی او درېسې به درغلي وی (په دفاعي ګروپ کښې به شامل شوي وی)، خو مونږ پوهېږو چې تاسو جنګ ته روان نه یاست بلکې فقط ځان وژنې ته روان یاست، تاسو د دښمن په شان جنګي وسائل نه لرئ او جنګي پرسونل مو دومره لږ دي چې د هغوی درېمې برخې ته نه شئ رسېدلی.

د: نو په دغه وخت کښې ایله په ایله تاسو پوه شوی چې دوی خو ذکر شوی استدلال زمونږ د غولونې دپاره محض په خولو باندې جاري کوي او په زړونو کښې یې داسې نه ده.

خو د دې سره سره په هغو مفسدو باندې تاسو څه پوهېږئ کوم چې د دوی په زړونو کښې پټ دي، په هغو باندې یوازې الله ﷻ ډېر ښه پوهېږي.

د هغو مفسدو څخه یو دا دی چې دوی خپلو همجنسو ته په پټه کښې وايي چې که د احد شهیدان زمونږ په شان په کورونو کښې ناست وی، او کله چې مونږ د لښکر څخه رابېل شوو دوی مو متابعت کړی وی، نو دوی به اوس زمونږ په شان ژوندي وی او وژل شوي به نه وی.

۴- نو ای پیغمبره! دوی ته ووايه که همداسې وي لکه چې تاسو خیال کوئ چې په کور کښې پاتې کېدل د ژوند باعث وي، نو تاسو د خپلو ځانونو څخه مرګ ایسار کړئ چې مړه نه شئ: خو

(۱) د الله ﷻ د علم په اړوند د [البقرة: ۱۴۳] آیت لاندې بحث تیر شوی.

خبره دغسې نه ده، د هر چا د مرگ وخت چې ورسېږي بیا نو ښکته پورته نه کېږي، که څوک په کور کېنې وي او که د جنگ په میدان کېنې وي او یا په بل ځای کېنې وي. نو بالفرض که د احد د غزا مصیبت په تاسو باندې نه وی نازل شوی نو د منافقانو په منافقت باندې به دومره چرته پوه شوي وی لکه څومره چې ورباندې اوس پوهېږئ.

توضیحات

۱- که څوک وایي چې: د منافقانو دغه اعتراض چې د نبی کریم ﷺ د نصرت وعده ترسره نه شوه، یو ځل په [آل عمران: ۱۵۲] ایت کېنې جواب شوی وه، په دوهم ځل جوابولو کېنې یې څه حکمت دی؟

مونږ وایو چې: په اعتراض کېنې دوه لحاظه دي، یو دا لحاظ چې الله ﷻ خپله وعده رښتیا نه کړه او بله دا چې نبی کریم ﷺ د الله ﷻ رښتیانۍ وعده مونږ ته نه ده رارسولې. نو ذکر شوی اعتراض په اول لحاظ سره هلته جواب شوی وه، د همدې کبله ورسره ﴿وَلَقَدْ صَدَقَكُمُ اللَّهُ وَعْدَهُ﴾ کلمه اضافه شوې ده. یعنې الله ﷻ خپله وعده په یقین سره رښتیا کړه. او په دې مقام کېنې په دوهم لحاظ سره جواب شو، د همدې کبله دغه ایتونه د ﴿وَمَا كَانَ لِنَبِيٍّ أَنْ يَغُلَّ﴾ [آل عمران: ۱۶۱] ایت په تعقیب نازل شوه، یعنې هېڅ پیغمبر ته د دې خبرې صحت نشته چې هغه دې خیانت وکړي.

علاوه په دې، دلته په ذکر شوي جواب کېنې د مؤمنانو د تسلی څنډه هم په جدیت سره په نظر کېنې نیولې شوې ده، نو ځکه ورپسې د شهیدانو مناقب او فضائل بیان شوي دي چې تاسو څپه کېږئ مه، په ذکر شوي مصیبت کېنې تاسو ډېره لویه گټه کړې ده چې د شهادت لوړ مقام د اویا کسانو په نصیب شوی دی، آن تردې پورې چې هغوی ستاسو د شهادت په خبر باندې ډېر خوشالېږي هم.

مصیبت مو د خپله لاسه دی

۲- مونږ خو د ﴿مِنْ عِنْدِ أَنْفُسِكُمْ﴾ معنی دا واخستله چې د احد د غزا مصیبت د مجاهدینو د خپله لاسه وه چې غشو ویشتونکو خپله مورچه پرېښې وه. مگر ځینو مفسرینو کرامو یې لاندې دوه نورې معناوې هم کړې دي:

الف: دا مصیبت ځکه ستاسو د خپله لاسه دی چې تاسو اصرار کاوه چې باید د دښمن مقابلې ته د مدینې منورې څخه دباندې ورووځو، که تاسو دا اصرار نه وی کړی نو مصیبت به نه وی درېښ شوی^(۱).

مونږ ځكه دا خوبه نه كړه چې د نصرت وعده د خروج څخه وروسته وركړه شوې وه. دا معنی هلته صحت پيدا كوي چې د نصرت وعده د خروج څخه وړاندې وركړه شوې وي^(١).

ب: عمر رضي الله عنه (امير المؤمنين) د مِنْ عِنْدِ أَنْفُسِكُمْ په هكله وايي چې: «عُوقِبُوا بِمَا صَنَعُوا يَوْمَ بَدْرٍ مِنْ أَخْلَافِهِمُ الْفِدَاءِ»^(٢) يعني: مجاهدين (صحابه كرام رضي الله عنهم) ځكه د احد په غزا كښې معذب كړي شو (مصيبت ورباندې نازل شو) چې د بدر په غزا كښې يې د اسيرانو څخه فديه اخستې وه. همدغه تفسير ته ځينو مفسرينو كرامو د علي رضي الله عنه په روايت ښه تفصيل وركړی دی^(٣) چې حاصل يې داسې راخبري:

جبرائيل امين عليه السلام نبي كريم صلي الله عليه وسلم ته وويلې چې: د الله تعالى دا كار خوښ نه شو چې صحابه وو كرامو رضي الله عنهم د بدر په غزا كښې بنديان ونيول، په كار وه چې ټول يې وژلي وي. نو ای پيغمبره! اوس نو دوی ته اختيار وركړه چې يا همدا بنديان ووژني او يا پرې فديه واخلي، خو كه فديه يې واخسته نو په مقابل كښې به د دوی څخه د بنديانو په اندازه باندې شهيدان شي.

نو كله چې نبي كريم صلي الله عليه وسلم دوی ته ذكر شوې خبره وروړاندې كړه نو دوی فديه خوبه كړه، چې خير دی زموږ څخه دې اوبه نفره شهيدان شي خو چې په فديه باندې د جهاد دپاره ځانونه قوي كړو. په دې تقدير يې د مِنْ عِنْدِ أَنْفُسِكُمْ معنی دا ده چې: دا مصيبت همدا تاسو خوښ كړی وه نو اوس ورباندې ولې دومره وارخطا ياست؟!

نو كه دا تفسير مراد كړی شي هم څه مانع نشته. مگر زموږ په نظر د وړاندې او بېرته ايتونو سره د غشو ويشتونكو د مورچې خوشې كولو تفسير ښه پيوند اخلي، او هم د قيامت د ورځې پورې د ډېرو اعتراضونو جواب گرځي. مثلاً:

اول: كه څوك وايي چې په ١٣٧١/٢/٥ هـ ش نېټه مجاهدين كابل ته د فاتحينو په توگه وړ داخل شوه خو د نر ورځې (١٣٧٢/٤/١٩ هـ ش) پورې چې تقريباً څوارلس مياشتې كېږي په افغانستان كښې امنيت نه دی ټينگ شوی او جنگونه پكښې روان دي نو "أَلَيْ هَذَا" دا ولې؟

جواب يې همدا دی چې مِنْ عِنْدِ أَنْفُسِكُمْ دا ستاسو د خپله لاسه دی: چې بې اتفاقي كوي او شريعت مو د پښو لاندې كړی دی او په دښمنانو باندې اعتماد كوي او خبرې يې مني.

دوهم: كه څوك وايي چې مونږ (افغانانو) څو روسان وشرل مگر داخلي كمونستان اوس هم په قدرت كښې پاتې دي، دا ولې؟

دا ځكه چې مونږ ورته په خپلو اجتماعگانو كښې ځای وركړی دی او د لستونې ماران ترې جوړوو.

(١) روح المعاني ج ٤ ص ١١٦

(٢) مسند احمد بن حنبل ج ١ ص ٧٥: اسباب النزول للواحدی ص ٨٥

(٣) الدر المنثور ج ٢ ص ٣٦٨

درېم: که څوک وايي چې زموږ څخه خو ټوله کفرې نړۍ ډارېدله حال دا چې اوس په مونږ کښې مداخله کوي او په مونږ کښې ګرځي راځي، دا ولې؟
دا ځکه چې مونږ په بې اتفاقي باندې اخته ياستو.
څلورم: که څوک وايي چې مونږ خو د ټولې اسلامي نړۍ د سترگو تور وو حال دا چې اوس نوکاني راتو کوي، دا ولې؟
دا ځکه چې مونږ اسلامي جهادي لاره پرېښي ده او ترې منحرف شوي ياستو.
پنځم: که څوک وايي چې مونږ خو د کفارو څخه کرکه کوله حال دا چې اوس يې په څنګ کښې ناست ياستو او لا په ناسته يې افتخار خپلوو، دا ولې؟
دا ځکه چې مونږ خپل مجاهدين وروڼه دښمنان او ترهګر ګڼو.

سوال جواب

۳- که څوک وايي چې په ﴿قِيلَ لَهُمْ﴾ کښې قائل څوک وه او په څه منظور ورباندې صراحت ونه کړی شو؟

مونږ وايو چې: قائل ابو جابر بن عبد الله ؓ وه، قيصه يې دا ده^(۱):
کله چې نبي کریم ﷺ د احد د غزا دپاره يو زر (۱۰۰۰) کسه مجاهدين تيار کړه او د احد د غره په لورې روان شوه نو د لارې د منځ څخه ترې عبد الله بن ابي (رئيس المنافقين) د درې سوه (۳۰۰) کسانو سره راستون شو چې د مجاهدينو شمېر اوه سوه (۷۰۰) تنو ته راښکته شو او په مقابل کښې يې کافران درې زره (۳۰۰) تنه وه.
نو دغې منافقې ډلې ته ابو جابر بن عبد الله ؓ ورستون شو او دغه سوال جواب يې ورسره وکړ کوم چې په ايت شريف کښې ذکر دی.
خو الله ﷻ د ابو جابر ؓ نوم وانځست ترڅو دې ته اشاره شي چې دا يوازې د همدغه صحابي ؓ خبره نه وه بلکې نوموړي صحابي ؓ هغوی سره د ټولو صحابه وړ کرامو ؓ او حتی د نبي کریم ﷺ په استازيتوب سوال جواب کړی وه.
لرې نه ده چې دې ته هم اشاره وي چې منافقانو ته که هر چا ذکر شوی وړاندیز کړی وی نو هغوی به همدغه جواب ورکړی وی، حتی چې که قائل نبي کریم ﷺ وی هم دوی به بل جواب نه وی ورکړی.

راشي دفاع وکړي!

۴- مفسرينو کرامو د دې جملې چې ﴿وَأَذَقُوا﴾ لاتدې بېلابېلې معناوې کړې دي^(۲):
الف- راشي: د خپل حريم څخه دفاع وکړي، که بالفرض د قریشو لښکر زورور شي نو نه به د

(۱) تفسير القرطبي ج ۴ ص ۲۶۶

(۲) زاد المسرج ج ۲ ص ۵۲

مدینې منورې کښت او زراعت په امن پاتې شي او نه ابادي او وداني. ځکه چې د لښکر په وړاندې وچ او لامده یو شی وي.

ب: که جگړه نه کوي نو راشي د مجاهدينو ډله خو غټه کړي چې د مسلمانانو لښکر ستاسو په موجودیت سره لوی ورځرګند شي او مورال یې کمزوری شي.

مګر مونږ ته دا ښه ښکاري چې مطلب به یې دا وي وَاللّٰهُ عَلٰمٌۢ بِمَا رَاٰیۤهٖۤمُۢمُتَّقِمًا د الله په لار کښې جهاد ته وروړاندې شي او په تعرضي ګروپ کښې شامل شي. او که نه نو د دفاع په ګروپ کښې خو ګډون وکړي.

مونږ ځکه دا معنی خوښه کړه چې دا د منافقانو د جواب سره ښه مناسبه ده چې ﴿لَوْ نَعْلَمُ قِتَالًا لَا تَبْعَتْکُمْ﴾ که مونږ په جنگ پوهېدلی نو مونږ به درسره تللي وی او د ذکر و شوو دواړو ګروپونو څخه به په یوه کښې شامل شوي وی؛ خو مونږ په جنگ نه پوهېږو.

مونږ په جنگ نه پوهېږو

۵- مفسرینو کرامو^(۱) د منافقانو د دې خبرې چې ﴿لَوْ نَعْلَمُ قِتَالًا لَا تَبْعَتْکُمْ﴾ د جواب متعددې معناوې کړې دي، هغه دا چې:

الف: که مونږ پوهېدلی چې جنگ به واقع شي نو مونږ به درسره تللي وی خو مونږ پوهېږو چې جنگ نه واقع کېږي.

ب: که مونږ پوهېدلی چې تاسو د الله په لار کښې جهاد کوي نو مونږ به درسره تللي وی خو مونږ پوهېږو چې ستاسو فی سبیل الله نیت نه دی.

ج: که مونږ پوهېدلی چې هغوی زمونږ سره جنگ کوي نو مونږ به درسره تللي وی خو مونږ پوهېږو چې د هغوی زمونږ سره څه کار نشته، نو تاسو پوهېږي او جنگ مو.

د: که مونږ پوهېدلی چې په مونږ کښې د جنگ وسه شته نو مونږ به یوازې نه وی پرېښي خو په مونږ د جنگ وسه او توان نشته.

ه: که مونږ پوهېدلی چې دا جنگ دی مونږ به هم پکښې برخه اخستې وی خو دا محض د خپل ځان وژنه ده ځکه چې د مقابل لوري سره تاسو په هیڅ وجه سیالي نه شئ کولی، هغوی د هر حیثه په تاسو باندې قوي دي. نو مونږ خو ستاسو غوندې خپل ځانونه په لوی لاس د هلاکت ځای ته نه شو اچولی.

و: بالاخره، دوی د مسخرو په توګه مسلمانانو ته خبره ورتاو کړه چې مونږ خو تاسو ته د جنگ سره نابله ښکارو ځکه مو زمونږ خبره ونه منله او د جنگ دپاره د مدینې څخه دباندې وروتلې. نو بیا ولې مونږ ته وړاندیز کوي چې مونږ سره لار شئ؟، که مونږ تاسو ته د جنگ په تکتیک باندې

(۱) روح المعاني ج ۴ ص ۱۱۸: تفسیر المصنوع ج ۴ ص ۱۲۸

پوه ښکارېدلی نو مونږ به درسره تللي وی، لکه چې په جنگ باندې تاسو ډېر ښه پوه یاست! چې نه د جنگ میدان پېژنی او نه یې نقشه برابرولی شی.

په ایت شریف کې د ذکر شوو ټولو معناوو ځای شته او احتمال لري چې د منافقانو په درې سوه کسېزه ډله کې به چا یوه خبره کړې وي او چا بله. اما مونږ ته د ټولو معناوو څخه شپږمه معنی په زړه پورې ښکاري چې د دوی د حالت سره ښه مطابقت لري، لکه چې په درېمه توضیح کې ورته اشاره شوې ده او څه بیان یې د [آل عمران: ۱۲۲] ایت لاندې تېر شوی دی.

یادونه

۶- د ﴿لَا خَوَانٌ لِّكُمْ﴾ د لام په باره کې د [آل عمران: ۱۵۶] ایت لاندې بحث تېر شوی دی چې بیا لیکنې ته یې اړتیا نه وینو نو هیله ده علاقمندان یو ځل هلته مراجعه وکړي.

یوه پوښتنه او د هغې جواب

۷- که څوک وایي چې: د ﴿إِنْ كُنْتُمْ صَادِقِينَ﴾ د معنی حاصل دا دی چې که تاسو د قتل څخه رښتیا څوک بچ کولی شئ نو خپل ځانونه خو باید د مرګ څخه بچ کړئ. نو پوښتنه دا ده: که دوی ووايي چې مونږ خو په کور کې اوسېدانه د قتل څخه د خلاصون چاره گڼلې ده، د مرګ څخه د خلاصون چاره خو مو نه ده گڼلې ترڅو چې مونږ ته ذکر شوی سوال متوجه شي. بیا به مونږ دوی ته څه جواب ورکړو؟

مونږ وایو چې: دوی ذکر شوي خبره ځکه نه شي کولی چې:

الف: دوی ته د مرګ او قتل دواړو څخه د نجات سبب د کور اوسېدانه ښکارېده لکه چې الله ﷻ د دوی د خولو څخه حکایت کوي: ﴿لَوْ كَانُوا عِنْدَنَا مَا مَاتُوا وَمَا قُتِلُوا﴾ [آل عمران: ۱۵۶] یعنې: که دوی زمونږ سره وی نو نه به مړه شوي وی او نه به وژل شوي وی. نو دلته هم داسې وگڼل شوه لکه چې دوی ویلي وي: ﴿لَوْ أَطَاعُونَا مَا قُتِلُوا وَمَا مَاتُوا﴾ که زمونږ خبره یې منلې وی نو نه به وژل شوي او نه به مړه شوي وی.

ب: څرنگه چې مرګ او قتل هر یو د الله ﷻ په قضاء او قدر سره دي او د دوی د وينا څخه څرگندېدلې چې مونږ په وژنه کې قضا او قدر ته تغیر ورکولی شو، نو دوی ته وویل شوه چې که هغه کار کولی شئ دا کار هم وکړئ او د مرګ څخه ځان بچ کړئ. نو کله چې دا نه شئ کولی نو معلومه شوه چې هغه هم نه شئ کولی.

ج: څه لري نه ده چې په دوی باندې ذکر شوی تور د استهزاء په توګه لگولی شوی وي چې تاسو خو نور خلک په خپل تدبیر سره د وژنې څخه بچ کولی شئ نو خپل ځانونه خو به د مرګ څخه هم بچ کولی شئ. دا کار وکړئ چې سند په لاس درشي.

﴿ وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا ۚ بَلْ أَحْيَاءُ عِنْدَ رَبِّهِمْ يُرْزَقُونَ ﴾
 فَرِحِينَ بِمَا آتَاهُمُ اللَّهُ مِنْ فَضْلِهِ ۚ وَتَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ أَلَّا
 خَوْفٌ عَلَيْهِمْ وَلَا هُمْ يَحْزَنُونَ ﴿۱۶۹﴾ يَسْتَبْشِرُونَ بِنِعْمَةِ اللَّهِ وَفَضْلِهِ وَأَنَّ اللَّهَ لَا
 يُضِيعُ أَجْرَ الْمُؤْمِنِينَ ﴿۱۷۰﴾

[۱۶۹] او ته (هر څوک چې يې او يا اي پيغمبره) په هغو کسانو باندې د مرو گومان مه کوه چې هغوی د الله ﷻ په لاره کښې وژل شوي وي بلکې دوی د خپل رب په نزد ژوندي دي چې (په داسې توگه) دوی ته روزي ورکوله کېږي (لکه څنگه چې ژونديو ته روزي ورکوله کېږي).

[۱۷۰] حال دا چې - دی په هغه شي باندې خوشاله دي چې الله ﷻ دوی ته ورکړی دی چې هغه د ده ﷻ فضل دی. او په هغو کسانو باندې هم خوشالېږي چې دوی پسې وروسته لا نه دي پیوسته شوي (ژوندي دي) د دې کبله چې په هغوی باندې هم نه ډار شته او نه به غمژن شي (البته کله چې هغوی شهیدان او يا وفات شي).

[۱۷۱] شهیدان د الله ﷻ د پلوه په لوی نعمت باندې (لکه شهادت) او په فضل (د الله ﷻ په دیدار) باندې هم خوشالېږي او هم په دې چې بې شکه الله ﷻ د مؤمنانو اجر و نه ضائع کوي (برابره خبره ده چې شهیدان شي او که وفات شي).

شان نزول

د ذکر شوو ایتونو په شان نزول کښې داسې روایات هم راغلي دي چې د بدر د شهیدانو یا د بدر معونه د شهیدانو په باره کښې نازل دي^(۱). مگر د عبد الله بن عباس رضی الله عنهما او د نورو لویانو روایات دا دي چې دا ایتونه د احد د شهیدانو په هکله نازل شوي دي چې کله الله ﷻ ورته نعمتونه ورکړه نو هغوی الله ﷻ ته سوال وکړ چې ای الله! مونږ بهرته دنیا ته واستوه ترڅو ستا په لار کښې د دوهم ځل دپاره شهیدان شو. نو کله چې د دوی دا سوال د الله ﷻ په دربار کښې منظور نه شو نو بیا یې د الله ﷻ څخه وغوښتل چې ای ربه! زموږ دغه ښه حالت او خوشالي زموږ پاتې ژونديو وروڼو ته ورسوه ترڅو هغوی په جهاد کښې سستي ونه کړي او د شهادت د گټلو هڅې وکړي. نو الله ﷻ ذکر شوي ایتونه رانازل کړه^(۲).

مونږ وايو چې د روایتونو ترمنځ څه منافات او تکرار نشته ځکه چې ټول شهیدان د ذکر شوو ایتونو مصداقونه گڼل کېږي او په مصداقونو باندې د شان نزول اطلاق څه لرې نه دی.

(۱) زاد المسیر ج ۲ ص ۵۵

(۲) صحیح مسلم ج ۲ ص ۱۲۵

ارتباط

په وړاندېنيو ايتونو کښې منافقان پوهول شوي وه چې يوه ورځ به ضرور په تاسو باندې د (اموات) مړو نوم ايښودل کېږي. او په دې ايتونو کښې هغه چاره ښودله شوې ده چې د هغې برکت باندې خلک د ذکر شوي نوم د ايښودلو څخه نجات پيدا کوي او دايمي ژوند يې په برخه کېږي چې هغه د الله ﷻ په لار کښې د شهادت مقام دی. نو د معنی حاصل يې داسې کېږي:

د مطلب خلاصه

۱- يعنې ای انسانه! هرڅوک چې يې، هيڅکله په شهيدانو باندې دا گومان قدرې هم مه کوه (پاتې خو لا يقين شو) چې دوی د خپل رب په نزد باندې هم مړه دي لکه څنگه چې د دنياوي حالاتو په اعتبار سره مړه دي چې مال يې وارثان وړي او ښځه يې بل مېړه کولی شي بلکې دوی د خپل رب ﷻ په نزد باندې ژوندي دي. د دوی ژوند داسې خاص ژوند دی چې د شهيدانو څخه پرته د بل چا نه په برخه کېږي. او هم د شهيدانو ژوند يوازې روحي او برزخي ژوند نه دی چې هر يو مړی په هغه ژوند سره ژوندی دی بلکې د دوی ژوند جسمي ژوند دی، که څه هم جسم يې منحل شي او انسان يې په دنياوي حواسو باندې درک نه شي کولی، هم دوی ته د ژونديو غوندې خاصه روزي ورکوله کېږي.

۲- نو ای انسانه! پام کوه چې ستا خيال ته درنه شي چې شهيدان به په دنياوي ژوند باندې خپه وي چې د لاسه يې وتلی دی، بلکې هغوی د الله ﷻ په فضل باندې ډېر خوشاله دي چې په شهادت باندې يې مشرف کړي دي او نور مادي او معنوي نعمتونه يې ورکړي دي، چې کيفيت يې د الله ﷻ څخه په غير بل چا نه معلوم نه دي.

۳- نو تاسو د هغوی په شهادت باندې مه غمژن کېږئ ځکه چې هغوی په خپل شهادت باندې خوشاله دي او حتی د خپلو دوستانو په شهادت باندې هم خوشالېږي چې کله دوی ته خبر ورکړی شي چې فلانی دوست به دې تا پسې د شهادت په گټلو سره درشي. او دا ځکه چې دوی پوهېږي چې په دوی باندې به هم زمونږ په شان نه ډار وي او نه به غمژن شي. نو کله چې هغوی ستاسو په باره کښې د شهادت په خبر باندې خوشالېږي نو تاسو ولې د دوی په شهادت باندې غمژن ياست.

۴- علاوه په دې، دوی د الله ﷻ په لوی نعمت او لوی فضل باندې خوشالېږي چې همدوی ته او هم د دوی دوستانو ته د الله ﷻ د پلوه ورعنايت کېږي.

او هم دوی په دې خوشالېږي چې الله ﷻ د مؤمنانو اجر نه ضائع کوي، برابره خبره ده چې هغوی شهيدان شوي وي او که په خپل مرگ باندې مړه شوي وي. او دا ځکه چې دوی پوهېږي چې ايماندارانو ته هم الله ﷻ ډېر لوی اجر و نه ساتلي دي که څه هم دوی شهيدان نه شي.

۵- لنډه دا چې په شهيدانو باندې بايد هيڅوک حسرت او غم ونه کړي ځکه چې دوی د خپلو خانو په شهادت او هم د نورو دوستانو په شهادت باندې خوشالېږي. او هم په دې خوشالېږي چې د دوی دوستان د دنيا د حقيرو نعمتونو څخه د ايمان په درلودلو سره لاس په سر شي او وفات شي.

توضیحات

۱- د شهیدانو په اړه مونږ د [البقرة: ۱۵۴] ایت لاندې څه بحثونه لیکلي دي نو دلته یې بیا لیکلونه ضرورت نه وینو، یوازې لاندې څو وضاحتونه وراضافه کوو.

د شهیدانو فضائل

۲- د شهیدانو د فضائلو په باره کښې زښت ډېر احادیث روایت کړي شوي دي چې دلته راانقلول یې د دې کتاب د حوصلې څخه وتلي دي. که څوک یې شوق لري نو هیله ده ځینو اوږدو کتابونو ته مراجعه وکړي^(۱) او ویاړ ورباندې ترلاسه کړي.

د "فرح" معنی

۳- د ﴿فَرِحِينَ﴾ کلمه د "فرح" څخه اخستله شوې ده، فرح هغې خوشالۍ ته وایي چې په عاجل لذت سره حاصله شي، خو اکثره په بدني لذتونو کښې استعمالېږي^(۲).

دا د یو پلوه، او د بله پلوه د ﴿فَرِحِينَ﴾ د کلمې څخه څرگندېږي چې شهیدان ښه الله ﷻ په عالم برزخ کښې په معنوي نعمتونو باندې د پامه بدني او مادي نعمتونه هم ورکوي لکه چې د ﴿يُرْزُقُونَ﴾ کلمه ورباندې دلالت کوي.

هو! دا بېله خبره ده چې مونږ ورباندې شعور نه لرو لکه چې الله ﷻ فرمایي: ﴿وَلَكِنْ لَا تَشْعُرُونَ﴾ [البقرة: ۱۵۴]. په دې دنیا کښې مونږ د آخرت په کیفیتونو باندې نه شو پوهېدلی او نه ورباندې مکلف یاستو چې ځانونه ورباندې پوه کړو.

"استبشار" څه معنی؟

۴- د ﴿يَسْتَبْشِرُونَ﴾ کلمه د "استبشار" څخه اشتقاق شوې ده، استبشار دې ته وایي چې سړی هغه شی ترلاسه کړي په کوم باندې چې ورته خوشالي (فرح) حاصلېږي^(۳)، چې مفسرینو کرامو په دې مقام کښې د "استبشار" لاندې معناوې کړې دي^(۴):

الف: کله چې الله ﷻ د شهیدانو کرامات او عزتونه په نبی کریم ﷺ باندې نازل کړه نو د همدې نزول خبر یې شهیدانو ته هم ورکړ چې ستاسو په پیغمبر ﷺ باندې مې ستاسو د اعزاز ایتونه ورنازل کړه. نو هغوی په دې باندې لا زیات خوشاله شوه چې دا ایتونه به د مسلمانانو مینه د جهاد سره لا زیاته کړي او شهادتونه به یې په نصیب شي.

(۱) تفسیر ابن کثیر ج ۱ ص ۴۲۶: تفسیر القرطبي ج ۴ ص ۲۷۶: الدر المنثور ج ۲ ص ۳۷۶

(۲) مفردات الراغب ص ۳۸۹

(۳) مفردات الراغب ص ۴۵

(۴) زاد المسیر ج ۲ ص ۵۶: تفسیر الطبري ج ۴ ص ۱۷۵

ب. کله چې شهیدانو ته لوړې درجې ورکړې شي نو دوی په دې لا زیات خوشالېږي چې که زمونږ وروسته پاتې وروڼه شهیدان شي نو هغوی ته به هم زمونږ غوندې درجې ورکړې شي.

ج. شهید ته د شهادت څخه وروسته یو کتاب ورکول کېږي چې په هغه کې مفصل معلومات لیکلي شوي دي چې ستا خپلوان او دوستان به فلانی په فلانی ورځ تاته وصل شي او فلانی به په فلانی ورځ درشي، نو شهید به د هغه د ورتللو په خبر باندې داسې خوشالېږي چې د چا کوم یو خپلوان د سفر څخه ورستون شي.

سوال جواب

۵. که څوک وايي چې: په دې مقام کې د ﴿يَسْتَبْشِرُونَ﴾ کلمه دوه ځله استعماله شوې ده نو په تکرار کې يې څه حکمت دی؟

مونږ وايو چې: د اول څخه د شهیدانو هغه خوشالي مطلب ده چې دوی ته د نورو وروڼو په ورتللو او هم په شهید کېدلو باندې حاصلېږي. او په دوهم ځل ذکر کې د هغوی په خپلو ځانونو باندې خوشالي مراده ده.

که څه هم په ﴿فَرِحِينَ﴾ کلمه کې هم د دوی په خپلو ځانونو باندې خوشالي مطلب وه خو (لکه څنګه چې مخکې وویل شوه) هلته د شهیدانو د مادي نعمتونو خوشاليو ته اشاره ده. لکه خوراک، څښاک او داسې نور، او دلته يې معنوي نعمتونو ته اشاره کېږي لکه په شهادت باندې کامیاب کېدل، د گناهونو مغفرت او داسې نور.

یوه پوښتنه او د هغې جواب

که څوک وايي چې: په دې تقدیر د ﴿بِنِعْمَةِ رَبِّكَ﴾ ټکی ټولو معنوي نعمتونو ته شامل دی نو په ﴿وَفَضْلٍ﴾ کې څه شی مراد دی؟

مونږ وايو چې: د ﴿وَفَضْلٍ﴾ ټکی د الله ﷻ اعلم د الله ﷻ دیدار ته اشاره ده، لکه چې په بل ځای کې ترې په ﴿وَزِيَادَةٍ﴾ سره تعبیر شوی الله ﷻ فرمایي: ﴿لِّلَّذِينَ أَحْسَنُوا الْحُسْنَىٰ وَزِيَادَةٌ﴾ [یونس: ۲۶] یعنی: خاص هغو کسانو ته چې نیکو کاران دي، نیکې درجې دي او زیادت (د الله ﷻ دیدار) ورته هم دی.^(۱)

﴿الَّذِينَ اسْتَجَابُوا لِرَبِّهِمْ وَالرَّسُولِ مِنْ بَعْدِ مَا أَصَابَهُمُ الْقَرْحُ لِلَّذِينَ أَحْسَنُوا مِنْهُمْ وَاتَّقُوا أَجْرٌ عَظِيمٌ﴾ ﴿الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ

(۱) تفسیر تعبیر الرحمن ج ۱ ص ۲۲۵

فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ ﴿١٧٢﴾ فَانْقَلَبُوا بِنِعْمَةِ مِّنَ اللَّهِ وَفَضْلٍ لَّمْ يَمَسَّسْهُمْ سُوءٌ وَاتَّبَعُوا رِضْوَانَ اللَّهِ وَاللَّهُ ذُو فَضْلٍ عَظِيمٍ ﴿١٧٣﴾ إِنَّمَا ذَالِكُمُ الشَّيْطَانُ خُوفٌ أُولِيَاءُهُ فَلَا تَخَافُوهُمْ وَخَافُونِ إِنْ كُنْتُمْ مُؤْمِنِينَ ﴿١٧٤﴾

[۱۷۲] (مؤمنان) هغه کسان دي چې دوی د الله ﷻ او د پیغمبر ﷺ (د حکم) دپاره اجابت (قبولتیا) وکړه، (البته) د هغه څخه وروسته چې دوی ته (یوه ورځ مخکښې د اُحد د غزا) زخمونه رسېدلي وه.

نو خاص هغو کسانو لره چې دوی نیکی او تقوا کوي (چې د دوی ټولو څخه عبارت دی) لوی اجر دی.

[۱۷۳] (دوی) هغه کسان دي چې دوی ته خلکو (د عبد القیس قوم جوړه والو) وویلې چې بې شکه تاسو ته خلک راغونډ شوي دي (چې په تاسو باندې حمله وکړي) نو دوی یې وډار کړه (مگر دوی ونه ډار شوه) نو دغې خبرې دوی د ایمان (عقیدې) د حیثه لا قوي کړه او ویې ویلې چې الله ﷻ مو بس دی او همدې ښه کار سازی دی.

[۱۷۴] نو دوی د الله ﷻ د پلوه په لوی نعمت او فضل سره بهرته راستانه شوه چې هیڅ بدې ورته ونه رسېده (مشکلات ورته پېښ نه شوه) او د الله ﷻ د رضا پسې لاړه. او الله ﷻ د لوی فضل خاوند دی.

[۱۷۵] یقیناً دغه (خبرې کوونکي) شیطان دی چې د خپلو دوستانو څخه (تاسو) ډاروي. نو د دوی څخه مه ډارېږئ او خاص زما څخه وډار شئ که تاسو (رښتیاڼي) ایمان درلودونکي یاست.

شان نزول

د ذکر شوو ایتونو په شان نزول کښې لاندې دوه ډوله روایتونه روایت شوي دي:

۱- اکثره مفسرین کرام وايي چې دغه ایتونه د حمراء الاسد د غزا په باره کښې نازل شوي دي^(۱) چې لنډ مضمون یې دا دی:

کله چې د اُحد د غزا توده لمبه سره شوه او د کافرانو لښکر د مکې معظمې په لور روان شو نو د یو پلوه نبي کریم ﷺ ته دا خیال پیدا شو هسې نه چې کافران بهرته راتاو شي. نو د اُحد د غزا په دوهم ورځ یې د جهاد نفیر اعلان کړ، مجاهدینو هم ناځواني ونه کړه او په داسې حال چې تازه زخمونه یې خوړلي وه (په اصطلاح وینې ترې خڅېدلې) د قریشي لښکر په تعقیب روان شوه، ترڅو چې حمراء الاسد مقام ته ورسېده چې د مدینې منورې په اته میله فاصله کښې واقع دی. په همدې مقام کښې د نبي کریم ﷺ سره معبد الخزاعي ولیده، که څه هم معبد تر هغه وخته

(۱) تفسیر ابن کثیر ج ۱ ص ۴۲۸

پورې نه وه مسلمان شوی مگر د مسلمانانو سره یې اخلاص درلود، نوموړي (معبد) نبي کریم ﷺ ته وعده ورکړه چې زه به د قریشي لښکر پښو ته تیرې ورواچوم چې بېرته راستانه نه شي^(۱). او د بله پلوه، د قریشي لښکر د مشر (ابو سفیان) سره چې په هغه وخت کې د رضي الله عنه لائق نه وه په "الروحاء" مقام کې دا خیال پیدا شو چې باید بېرته ورستانه شو او د مسلمانانو بېخ وباسو.

په همدې مقام کې د قریشي لښکر سره نوموړي معبد الخزاعي ولیده او د خپلې ژمنې په اساس یې ورته د مسلمانانو د قوت ډېرې خبرې وکړې ترڅو چې هغوی د بېرته ورستېدلو څخه پښېمانه شوه.

خو په عین حال کې دوی غوښتل چې په مسلمانانو خپل رعب او ډار کښنوي نو د عبد القیس قوم جوړه والو ته یې څه رشوت ومانه او دا وعده یې ترې واخستله چې نبي کریم ﷺ او د ده ملګري غازيانو ته د دروغو خبر ورسوي چې قریشي لښکر درېسې بېرته درستیډونکی دی ترڅو تاسو پوښا کړي.

ذکر شوي جوړه د نبي کریم ﷺ سره په حمراء الاسد کې ملاقي شوه (چرته چې نبي کریم ﷺ او صحابه کرام ﷺ د جهاد په انتظار ناست وه) او د قریشي لښکر زیات ساز او سامان یې بیان کړ او د خپلې وعدې په اساس یې دا خبره هم وکړه چې هغوی ستاسو دپاره په ټولونه بوخت دي او ډېر ژر به په تاسو باندې دوهمه حمله پیل کړي. نو په همدغه وخت کې اسلامي غازيانو په یوه خوله وویل چې: **حَسْبُنَا اللَّهُ وَنِعْمَ الْوَكِيلُ** الله مو بس دی او دی ﷻ ډېر ښه کار سازی دی.

۲- لنډه دا چې کله غازيان د کافرانو په بېرته ورستېدلو باندې خبر شوه نو ځانونه یې الله ﷻ ته وسپارل او هود یې لا پسې پیاوړی شو. مګر بالمقابل چې کافرانو ته د غازيانو د تعقیب خبر ورسېده نو وارخطا شوه او د مکې معظمې په لور وتښتېدل. دا وه د الله ﷻ د دوستانو او شیطان د دوستانو یو بارز توپیر.

۳- ځینې مفسرین کرام وايي چې دا ایتونه د بدر الصغری د غزا په باره کې نازل شوي دي چې لنډه مضمون یې دا دی:

کله چې د احد د غزا څخه قریشي لښکر وغوښتل چې بېرته ستانه شي نو د دوی مشر (ابو سفیان) په نبي کریم ﷺ باندې غږ وکړ چې که خوښه دي وي په راتلونکي کال کې به د بدر په مقام کې سره مقابلې وکړو، په اصطلاح هلته به زور ازمایي وکړو. نو نبي کریم ﷺ ورته وویل چې: **«ذَلِكَ بَيْنَنَا وَبَيْنَكَ إِنْ شَاءَ اللَّهُ»**^(۲) یعنی: که د الله ﷻ رضا وي نو زموږ او ستاسو په منځ کې همدا وعده شوه.

(۱) سيرة النبي لابن هشام ج ۳ ص ۵۲

(۲) تفسیر البغوي ج ۱ ص ۳۷۴

نو کله چې بل کال ته د وعدې وخت راورسېده نو قریشي لښکر د مکې معظمې څخه د بدر په لور روان شو. خو چې "مَرَّ الظَّهْرَانُ" ته ورسېده، په خپله لښکر کشۍ باندې پښېمانه شوه. مگر د یو پلوه ورتد دا خبره سخته ښکارېده چې خپل عهد مات کړي او بېرته ستون شي په داسې حال کې چې مقابل طرف به یې په عهد کلک ولاړ وي او په موعده کې به د دوی د ورتللو انتظار کوي، او د بله پلوه یې په زړونو کې رعب ننوتلی وه او جرئت یې نه شو کولی چې د بدر د مقام په لور وړاندې لاړ شي چرته یې چې تقریباً دوه کاله وړاندې غټ- غټ مشران او یا تنه اسیران شوي او د اويا کسانو جسدونه یې په څا کېنې اچولي شوي وه او تر اېده پورې هملته پاتې شوه.

خو په عین حال کې یې یو چل جوړ کړ ترڅو بېرته ستانه شي او پرې په مسلمانانو غازیانو باندې واچوي چې تاسو د بدر مقام ته حاضر نه شؤ.

د ابو سفیان چل

۴- د قریشي لښکر مشر (ابو سفیان) یوه سړي ته چې نعيم بن مسعود الاشجعي نومېده- ښه غټ رشوت ومانه چې مدينې منورې ته لاړ شه او غازیانو ته زمونږ قوت او سازو سامان وستایه ترڅو هغوی جرئت ونه کړي چې موعده ته راشي او ترڅو پرې په دوی باندې ولوبېږي او مونږ د جنگ څخه خلاص شو.

نوموړی رشوتخور مدينې منورې ته لاړ او د مسلمانانو پښو ته یې ډېرې تیرې ورواچولې چې پام کوئ بدر ته د جنگ دپاره لاړ نه شئ، هغوی ډېر قوي تجهیزات نیولي دي او چټي په چټي به پرې ځانونه سټ کړئ. څه لرې نه ده چې د ذکر شوي "نعيم" سره به ځینو منافقانو هم د خبرې لکۍ تاوه کړې وي او په لا شعوري ډول به پکېنې ځینې ساده لوحه مسلمانان هم شریک شوي وي، نو د همدې کبله نبي کریم ﷺ وفرمایل چې زما دې په خپل رب ﷻ قسم وي چې زه به د بدر مقام ته ورشم «وَلَوْ وَجَدْتِي» اگر که یوازې وم.

لنډه دا چې په دغه وخت کې مجاهدین تللو ته تیار شوه او په خولو باندې یې دا کلمه جاري وه چې «حَسْبُنَا اللَّهُ وَنِعْمَ الْوَكِيلُ» ﷻ الله مو بس دی او همدی ډېر ښه کارساز دی.

نو نبي کریم ﷺ د یونیم زړه (۱۵۰۰) تنه غازیانو سره^(۱) د بدر مقام ته لاړ او هلته یې اته شپې وکړې خو د نېکه مرغه همدا وخت داسې وخت وه چې هر کال به په همدې وخت کې هلته سیار بازار جوړېده او د هره ځایه به ورته تجاران ورتولېده، نو صحابه وو کرامو ﷺ په دې عوض چې هلته د کافرانو سره جهاد وکړي د تجارانو سره یې راکړه ورکړه پیل کړه چې په نتیجه کې یې هم دنیاوي گټې وکړې او هم یې د الله ﷻ رضا حاصله کړه.

ذکر شوي ایتونه په همدې کېنې نازل شوي دي.

تبصره

په ذکر شوو ایتونو کښې د دواړو نظرونو د خاوندانو دپاره اشارات موندل کېږي، لاندې اشاراتو ته متوجه شئ:

د لومړي نظر تائید

۱- د ﴿مِنْ بَعْدِ مَا أَصَابَهُمُ الْقَرْحُ﴾ څخه متبادر تازه زخمونه دي. نو د دې څخه معلومېږي چې دلته د حمراء الأسد غزا مراده ده. ځکه چې دا غزا د احد د غزا په دوهمه ورځ پیل شوې ده او ښکاره ده چې په یوه ورځ کښې زخمونه نه جوړېږي.

که څه هم د بدر الصغری په غزا باندې هم دا جمله صادق ده چې غازیانو د الله ﷻ او د ده رسول ﷺ د امر مننه وکړه، د هغه څخه وروسته چې دوی یو کال مخکښې زخمونه خوړلي وه. مگر دا معنی سړي ته په تبادر سره ذهن ته نه ورځي.

۲- د ﴿الَّذِينَ قَالَ لَهُمُ النَّاسُ﴾ څخه هم همدغه غزا معلومېږي ځکه چې په همدې غزا کښې ابو سفیان د عبد القیس د جویه والاوو څخه د جاسوسی کار اخستی وه چې هغوی غټه ډله وه او په ایت شریف کښې په ﴿النَّاسُ﴾ سره تعبیر شوی دی، اما د بدر الصغری په غزا کښې خو دغه کار یوازې یو سړي (نُعیم) کړی وه.

مگر کېدلی شي چې په یوه سړي باندې هم د "الناس" اطلاق د دې کبله شوی وي چې په مدینه منوره کښې د هغه په خبره کښې منافقانو هم اشتراک کړی وي او هغوی هم د قریشي لښکر سازو سامان ستایلی وي.

د دوهم نظر تائید

۱- د ﴿فَأَنْقَلَبُوا بِنِعْمَةٍ مِّنَ اللَّهِ وَفَضْلٍ﴾ څخه معلومېږي چې دلته د بدر الصغری غزا مراده ده.

ځکه چې په همدې غزا کښې مجاهدینو مالي گټې هم وکړې چې په تجارتي سیار بازار کښې یې اته ورځې تېرې کړې او تجارتي مالونه یې تبادله کړه، د حمراء الأسد مقام خو تجارتي مرکز نه وه. او دا ځکه چې ځینو مفسرینو کرامو په دې ایت شریف کښې "فضل" په مادي گټو باندې تفسیر کړی دی^(۱)، مگر دا هم امکان لري چې "فضل" دلته هم په معنوي گټو باندې تفسیر شي لکه چې په [۱۷۱] ایت کښې ترې معنوي فوائد اخستلی شوي دي. نو په دې تقدیر به ترې د حمراء الأسد غزا مراد ول هم څه لرې نه وي.

۲- د ﴿إِنَّمَا ذَلِكُمُ الشَّيْطَانُ﴾ څخه هم معلومېږي چې دلته د بدر الصغری غزا مراده ده ځکه چې هلته د قریشي لښکر د پلوه یوه سړي (نُعیم) د جاسوسی وظیفه اخستې وه او په حمراء الأسد

(۱) تفسیر امی السعدي ج ۲ ص ۱۱۴

کښې خو دغه کار جوړه والاوو کړې وه چې د هغې څخه باید په جمعې (الشياطين) باندې تعبیر شوی وي، نه په مفرد سره.

هو! که د ﴿الشَّيْطَانُ﴾ څخه د همدې جوړې اصلي استاذ (ابليس) مراد کړې شي او یا ټوله ډله د یوه شیطان په نامه ځکه یاده شوې وي چې د ټولو هدف یو وه، نو بیا د حمراء الأسد د غزا مراد ول هم لرې نه دي.

زمونږ نظر

څرنگه چې صالحینو سلفو د ایتونو مصداقات هم د شان نزول په نامه یادول^(۱) نو زموږ نظر دا دی ښه الله ﷻ اعلم چې [۱۷۲] ایت به د حمراء الأسد په باره کښې نازل شوی وي او د بدر الصغری غزا یې ځکه شان نزول گڼلی شوی دی چې هغه یې هم یو مصداق وه. او متبقي درې ایتونه به د بدر الصغری په متعلق نازل شوي وي او د حمراء الأسد غزا ته یې ځکه شان نزول ویل شوی دی چې هغه یې هم یو مصداق دی.

نو په دې تقدیر د ټولو مفسرینو کرامو تفسیرونه سره تطبیق مومي او اختلاف یې د منځه پورته کېږي.

ارتباط

د ایتونو ارتباط دلته پوره واضحه دی ځکه چې وړاندیني ایتونه په دې تمام شوي وه چې الله ﷻ د مؤمنانو اجر نه ضائع کوي او په دې ایتونو کښې یې د نه ضائع کولو وجه ذکر شوې ده چې اجرونه به یې ولې ضائع کوي په داسې حال کښې چې دوی په خپل رب ﷻ باندې دومره قوي اعتماد لري او په نېک عمل کښې دومره اخلاص لري چې مثالونه یې په حمراء الأسد او بدر الصغری کښې د هیڅا څخه پټ نه دي.

د مطلب خلاصه

۱- یعنې الله ﷻ به د مؤمنانو اجر ولې ضائع کوي چې دوی په ډېرو مشکلو شرانطو کښې هم د الله ﷻ او د پیغمبر ﷺ د امر مننه کوي او په داسې حال کښې غزا ته روان دي چې د زخمونو څخه یې وینې څاڅي البته هغه زخموڼه چې یوه ورځ مخکښې د الله ﷻ په لار کښې دوی ته رسیدلي وه. دوی په خپلو زخمونو افتخار کوي او د الله ﷻ څخه یې اجرونه غواړي، نه شکایت کوي او نه په الله ﷻ باندې احسان اچوي.

نو دوی ټول نېکان او متقیان دي، دوی ته د الله ﷻ په دربار کښې د استحقاق څخه اضافه ډېر لوی اجرونه دي چې د الله ﷻ څخه په غیر د هیڅا په اندازه کښې نه راځي.

۲- په دې باندې علاوه، مؤمنان هغه کسان دي چې په الله ﷻ باندې یې اعتماد دومره قوي دی

(۱) تفسیر الفاسي ج ۱ ص ۲۷

چې هیڅوک پکښې ضعف او کمزوري نه شي اچولی. دوی ته چې شیطانانو خلکو هرڅومره ډار ورواچاوه چې په مقابل کښې مو دومره دښمنان ټول شوي دي چې باید په خلکو سره ترې تعبیر وشي، ځکه چې د ډېروالي د کبله یې سر بسر معلوم نه دی؛ نو د دوی په هغه اعتماد کښې چې په الله ﷻ باندې یې درلود هیڅ ضعف او کمزوري واقع نه شوه، بلکې عقیدې یې په الله ﷻ باندې لا قوي شوې او ویې ویلې چې زموږ الله ﷻ بس دی او د الله ﷻ څخه په غیر بل څوک ښه کارسازی نشته، موږ ستاسو په چل او فریب باندې نه غولېږو او هم تاسو زموږ په ارادو کښې تزلزل نه شی واقع کولی.

نو دوی د خلکو د خبرو سره سره د جنگ په موعده کښې څو ورځې او شپې منتظر وه چې په نتیجه کښې دوی خپلو کورونو ته د الله ﷻ د نعمت سره ورستانه شوه چې د غزا اجرونه یې وگټل او هم یې د الله ﷻ فضل (حلاله گټه) لاس ته راوړه او د هیڅ مشقت (جنگ) او جدل سره مخامخ نه شوه.

۳- برسېره په دې ټولو باندې، د الله ﷻ رضا پلټنه یې وکړه او هغه یې ترلاسه کړه، ذکر شوي احسانات یوازې د همدوی پورې مختص نه دي بلکې الله ﷻ د لوی فضل خاوند دی، د قیامت د ورځې پورې یې د ټولو مخلصو بندګانو سره کوي او د آخرت احسانات خو یې ورته ساتلي دي.

۴- نو ای مؤمنانوا! هغه کسان چې ستاسو پښو ته تیرې درېږي چې جهاد ته لار نه شي او یا په هغه اعتماد کښې چې په الله ﷻ باندې یې لرې څه قصور واقع کړی، دا شیطانان دي او غواړي چې تاسو د خپلو دوستانو څخه وډار کړي چې تاسو یې د مقابلې څخه لاس واخلي؛ نو که تاسو رښتیا مؤمنان یاست د دوی څخه مه ډارېږئ، د دوی د لاسه هیڅ شی نه کېږي، زما څخه وډار شی چې هر څه زما واک او قدرت کښې دي او بس.

توضیحات

۱- دغه جمله: **حَسْبُنَا اللَّهُ وَنِعْمَ الْوَكِيلُ** ابراهیم عليه السلام په هغه وخت کښې ویلي وه چې نمرود په اور کښې واچاوه نو الله ﷻ ورباندې اور گل گلزار جوړ کړ. او نبي کریم ص د حمراء الأسد په غزا کښې وویلې، چې الله ﷻ د دنیا او آخرت دواړه نعمتونه ورپېرزو کړه او د ده د دښمن په زړه کښې یې رعب واچاوه چې د جنگ ته د ورتللو اراده یې سلبه شوه.^(۱)

نو هیله ده دغه جمله مؤمنان په سختو ځایونو کښې هېره نه کړي چې الله ﷻ ورباندې اساني راولي او د مشکلاتو څخه یې خلاص کړي.

څلور اجرونه

۲- کله چې مؤمنانو په ذکره شوې غزا کښې زیات اخلاص ښکاره کړه او د شیطانانو خبرو ورباندې څه تاثیر ونه کړ نو الله ﷻ لاندې څلور اجرونه ورکړه:

(۱) صحیح البخاري ج ۲ ص ۶۵۵: تفسیر ابن کثیر ج ۱ ص ۴۳۰

الف: نعمت، یعنی ثبات او د ایمان قوت.

ب: فضل، یعنی حلاله گټه او حلال مال.

ج: عافیت، چې د کافرانو زړونه رعب ونيوه او د جنگ جرئت یې ونه کړ.

د: رضوان الله، یعنی الله ﷻ ترې راضي شو که څه هم دوی څه سخت او دروند عبادت ترسره نه کړ مگر الله ﷻ د دوی اخلاص د خپلې رضا سبب جوړ او محض سفر یې په غزا مجرا کړ.

دا د یو پلوه، او د بله پلوه د ﴿وَاللَّهُ ذُو فَضْلٍ عَظِيمٍ﴾ د تعقیب څخه څرگندېږي چې د قیامت د ورځې پورې چې هر څوک په ډېر اخلاص سره نېک عمل ته وړاندې کېږي همدغسې اجر و نه به ترلاسه کوي.

د الله ﷻ څخه ډارېدل څه معنی؟

۳- د الله ﷻ څخه خوف (ډار) دې ته وايي چې سړی د هغو شيانو څخه اجتناب وکړي چې په هغو کېږي د الله ﷻ د تعذیب خطر وي. نو هغه څوک چې د الله ﷻ د ډاره ژاري خو د معاصیو څخه اجتناب نه کوي، د الله ﷻ څخه په ډارېدونکو کېږي نه شمېرل کېږي.^(۱)

د بدر دوه غزاګانې

۴- د بدر مقام ته مجاهدین دوه ځلې د جهاد دپاره ورغلي دي:

الف: د هجرت په دوهم کال چې جنگ واقع شو او کافرانو سخته ماتې وخوړه. دې ته بدر الکبری (د بدر لویه غزا) وايي.

ب: د هجرت په څلورم کال مجاهدین هلته ورغله. مګر مقابل لوری حاضر نه شو ترڅو جنگ واقع شوی وي. نو الله ﷻ د صحابه وو کرامو ﷺ محض سفر په غزا باندې مجرا کړ. دې ته بدر الصغری (د بدر وړه غزا) وايي.

﴿وَلَا تَحْزَنْكَ الَّذِينَ يُسْرِعُونَ فِي الْكُفْرِ إِنَّهُمْ لَن يَضُرُّوا اللَّهَ شَيْئًا يُرِيدُ اللَّهُ أَلَّا يَجْعَلَ لَهُمْ حِطًّا فِي الْآخِرَةِ وَلَهُمْ عَذَابٌ عَظِيمٌ﴾ (۱۷۶) ﴿إِنَّ الَّذِينَ اشْتَرُوا الْكُفْرَ بِالْإِيمَانِ لَن يَضُرُّوا اللَّهَ شَيْئًا وَلَهُمْ عَذَابٌ أَلِيمٌ﴾ ﴿وَلَا تَحْسَبَنَّ الَّذِينَ كَفَرُوا أَنَّمَا نُمَلِّ لَهُمْ خَيْرٌ لِّأَنفُسِهِمْ إِنَّمَا نُمَلِّ لَهُمْ لِيَزَادُوا إِثْمًا وَلَهُمْ عَذَابٌ مُّهِينٌ﴾

[۱۷۶] او تا دې (ای پیغمبره!) هغه کسان غمزن نه کړي چې هغوی په کفر کېږي تاند وهي (ځکه چې) یقیناً دوی به هیڅکله الله ﷻ ته د هیڅ شي ضرر ونه شي رسولی. (الله ﷻ چې دوی ته د تاند

وهلو وخت ورکړی دی دا ځکه چې) الله ﷻ اراده لرې چې دوی لره په آخرت کښې هیڅ برخه ونه ټاکي (په کفر باندې مړه شي). او دوی لره لوی عذاب دی.

[۱۷۷] بې شکه هغه کسان چې په ایمان باندې یې کفر اخستی دی دوی به هم هیڅکله الله ﷻ ته د هیڅ شي ضرر ونه شي رسولی. او دوی لره دردناک عذاب دی.

[۱۷۸] او هغه کسان دې چې کافر شوي دي دا گومان نه کوي چې دوی ته زمونږ مهلت ورکول د دوی د خانو دپاره گټور دي (او مونږ ورته گټه رسو).

بې شکه مونږ دوی ته د دې دپاره مهلت ورکوو چې دوی (پکښې) د گناه د حیثه ښه زیات شي (او د جنايتو پټتې یې ښه درانه شي). او دوی لره سپکوونکی عذاب دی.

شان نزول

که څه هم مفسرینو کرامو د ذکر شوو ایتونو مختلف وجوهات بیان کړي دي چې^(۱):

الف: نبي کریم ﷺ د منافقانو په منافقت باندې ډېر خفه شوی وه چې دوی هیڅ یوه دلیل ته غوږ نه نیسي او د اسلام په تخریب کښې یې د مشرکانو سره یې لاس یو کړی دی.

ب: نبي کریم ﷺ د ځینو مرتدینو د ارتداد د کبله د خپلکان سره مخامخ شوی وه.

ج: نبي کریم ﷺ د یهودانو د مشرانو د اوږدو هلو ځلو څخه غمگین شوی وه چې د اسلام د پرمختګ په لار کښې خنډ واقع کېدل.

د: بالاخره، د قریشو کافرانو نبي کریم ﷺ غمژن کړی وه چې د اسلام په تخریب پسې یې پښې لوڅې کړې وې.

مګر مونږ ته دا ښه ښکاري چې ذکر شوي څلور واړه وجوهات یو تربله سره څه منافات نه لري، څه لرې نه ده چې د ټولو وجود د کبله غمژن شوی وي او الله ﷻ د ده د تسکین او اطمینان دپاره ذکر شوي ایتونه نازل کړي وي.

د ایتونو اړوند

د [آل عمران: ۱۲۱] ایت څخه را په دې خوا د احد په غزا کښې بحث راروان دی او د همدې غزا په مختلفو اړخونو باندې په ډول-ډول اسالیبو سره رڼا اچولې شوې ده، آن تردې چې په وړاندېنیو ایتونو کښې الله ﷻ مؤمنانو ته توصیه وکړه چې ﴿فَلَا تَخَافُوهُمْ وَخَافُواْ إِن كُنتُمْ مُّؤْمِنِينَ﴾ یعنې: کله چې زه ستاسو ملګری یم او په ماباندې مو په واقعي ډول سره عقیده کلکه وي نو بیا د هیڅا څخه مه ډارېږئ او مه غمژن کېږئ چې د اسلام د ترقۍ مخه به ونیسي.

نو په دې ایتونو کښې الله ﷻ د خبرو مخ نبي کریم ﷺ ته اړولی دی چې ته هم مه غمژن کېږه چې کافران به اسلام د منځه یوسي، لکه چې د دوی زړه دی، او مسلمانان به پوښا کړي، لکه چې دوی ورته نیت کړی دی.

(۱) تفسیر القرطبي ج ۴ ص ۲۸۴: زاد السیر ج ۲ ص ۶۰

یعنی دومره حسرت او خپګان ورباندې مه کوه چې بالکل خان د هلاکت د خطر سره مخامخ کړي.
ج: چې د دې کبله پرې سړی خپه شي چې هسې نه چې دوی د اسلام د پرمختګ ونیسي او یا یې بالکل د منځه یوسي.

نو په دې مقام کېنې وروستني دواړه ډولونه مراد دي چې کافران نه اسلام د منځه وړلی شي او نه یې د وړاندې تګ مخه نیولی شي او نه یې په الله ﷻ باندې زور رسېږي چې څه ضرر ورته ورسولی شي.

یوه پوښتنه او د هغې جواب

۲- که څوک وایي چې: ایا د کافرانو سره دا خیال وه چې الله ﷻ ته ضرر ورسوي چې الله ﷻ رد کړي؟

مونږ وایو چې:

الف: څرنگه چې الله ﷻ غواړي چې د اسلام دین ته د ټولې دنیا په ادیانو باندې غلبه ورکړي لکه چې فرمایي: ﴿لِيُظْهِرَهُ عَلَى الدِّينِ كُلِّهِ﴾ [الفتح: ۲۸] یعنی: ترڅو د اسلام دین ته په ټولو ادیانو باندې غلبه ورکړي، او کافران غواړي چې د اسلام دین د منځه یوسي، نو دا کار داسې وګڼل شو لکه چې کافرانو نیت کړی وي چې الله ﷻ ته ضرر ورسوي او د ارادې مخه یې بنده کړي.

ب: الله ﷻ مسلمانانو ته ضرر رسول داسې وګڼل لکه چې پخپله الله ﷻ ته څوک ضرر رسوي ترڅو د یو پلوه کافران پوه کړي چې مسلمانانو ته ضرر رسول (د دوی بالکل د منځه وړل) الله ﷻ ته ضرر رسول دي، نو څرنگه چې تاسو دا کار نه شئ کولی نو مسلمانان به هم پوښنا نه کړي شئ: او د بله پله مسلمانان ډاډه او مطمئن کړي شوه چې ستاسو کار زما کار دی او ستاسو لار زما لار ده، ډاډه اوسېږئ زه ستاسو ملګری یم.

سوال جواب

۳- که څوک وایي چې: د ایت شریف څخه څرګندېږي چې کافران هیڅکله او هیڅ ډول ضرر مسلمانانو ته نه شي رسولی لکه چې فرمایي: ﴿لَنْ يَضُرُّوا اللَّهَ شَيْئًا﴾ یعنی: دوی به هیڅکله او د هیڅ شي ضرر الله ﷻ ته ونه شي رسولی. حال دا چې کافرانو او یا (۷۰) کسه په احد کېنې شهیدان کړه او څه نور یې زخمیان کړه. برسېره په دې د تاریخ په اوږدو کېنې ډا ډول واقعات ډېر پېښ شوي دي او ډېر به لا پېښ شي؟

مونږ وایو چې:

الف: دلته خاص ضرر مطلب دی (چې د اسلام او مسلمانانو بالکل د منځه وړل دي) لکه څنګه چې د کافرانو آرزو ده^۱، همدې مضمون ته په [الفتح: ۲۸] ایت کېنې اشاره شوې ده.

(۱) البحر المحیط ج ۳ ص ۱۲۱

ب دلته عام ضرر مراد دی لږ وي او که ډېر. ځکه چې هر څه د الله ﷻ په ارادې پورې تړلي دي، دا ځه په غزا او يا په نورو غزاگانو کښې چې مسلمانانو ته څه مشکل پېښ شوی دی او يا پېښېږي هغه د الله ﷻ په اراده صورت نیولی دی او په څه حکمتونو پورې ارتباط لري. نو د دې جواب حاصل دا دی چې کافران مسلمانانو ته په خپله اراده باندې هيڅ ضرر نه شي رسولی، ځه چې دوی ته رسېږي هغه د الله ﷻ اراده ده او الله ﷻ د مسلمانانو دوست دی، د دوست د لاسه هر څه خوندور وي.

د ایمان خرڅوونکي څوک دي؟

۴- که څه هم د **إِنَّ الَّذِينَ آسَرُوا الْكَافِرَ بِأَلَيْمٍ** څخه په اول نظر کښې څرگندېږي چې دلته به یوازې مرتدان مراد وي ځکه چې دوی ایمان درلود خو په کفر باندې یې تبدیل کړ. مگر په دقیق نظر سره په ټولو کافرانو باندې دا مضمون صادقېږي ځکه چې ^(۱) الف: مرتدانو خو خپل بالفعل ایمان په کفر باندې بدل کړی دی. ب: اهل الکتابو کافرانو خپل قریب استعدادي ایمان په کفر باندې تبدیل کړ ځکه چې دوی خو نبی کریم ﷺ په خپلو کتابونو کښې پېژانده، نو د هر چا څخه په دوی کښې نژدې استعداد وه چې ایمان یې ورباندې راوړی وي. نو کله چې دوی ایمان رانه وړ، داسې وگڼل شوه لکه چې استعدادي ایمان یې په کفر باندې خرڅ کړی وي. ج: د ټولو کافرانو سره د ایمان د راوړلو فطري استعداد شته چې همدغه استعداد په انفيسي او آفاقي دلایلو سره تقویه شوی دی خصوصاً د نبوت د معجزاتو په لیدلو سره خو لا زیات قوي شوی دی. نو کله چې دوی ایمان رانه وړي، داسې گڼل کېږي لکه چې دغه فطري ایمان یې په کفر باندې ورتبدیل کړي.

تبصره

۵- د پورتنی تفصیل څخه څرگندې چې په دې مقام کښې ټول کافران مطلب دي ځکه چې ټولو خپل ایمانونه خرڅ کړي دي البته د درجو په تفاوت سره، چې چا فعلي ایمان او چا استعدادي او چا فطري ایمان په کفر باندې بدل کړی دی. همدارنگه په لومړني ایت شریف **إِنَّ الَّذِينَ يُسْرِغُونَ فِي الْكُفْرِ** کښې هم ټول کافران شامل دي ځکه چې ټول د کفر په ترقی او د اسلام په تخریب کښې د مراتبو په تفاوت سره تاند وهي. نو په دواړو ایتونو کښې د ټولو کافرانو دوه ناکاره صفتونه (د ایمان تبدیل او د اسلام تخریب) ذکر شوی دی ترڅو مسلمانان ښه پوه شي او اعتماد ورباندې ونه کړي.

ایا ډېر عمر بهتر دی؟

۶- نبی کریم ﷺ د عمر اوږدوالی او لنډوالی په یوه حدیث کښې په ډېر ښه توګه بیان کړی دی چې د ذکر شوي درېم ایت شریف ته بهترین تفسیر واقع کېږي، هغه حدیث دا دی چې:

یوه ورځې د نبی کریم ﷺ څخه یوه سړي پوښتنه وکړه چې: ای د الله ﷻ پیغمبره! په خلکو کښې څوک بهتر دی؟ نو نبی کریم ﷺ جواب ورکړ چې: «مَنْ طَالَ عُمُرُهُ وَحَسُنَ عَمَلُهُ» یعنې: هغه څوک چې عمر یې اوږد وي او عمل یې ښک وي. بیا یې ترې پوښتنه وکړه چې: په خلکو کښې څوک بدتر دی؟ جواب یې ورکړ چې: «مَنْ طَالَ عُمُرُهُ وَسَاءَ عَمَلُهُ»^(۱) یعنې: هغه څوک چې عمر یې اوږد وي او عمل یې بدوي.

نو څرنگه چې د کافرانو عقیده فاسده ده نو ښک عمل یې هم په درد باندې نه خوري نو د هر یوه کافر چې څومره عمر اوږد شي او په کفر باندې مړ شي په هماغې اندازه به د سپکوونکي عذاب سره مخامخ شي. نو دوی دې د جنایتونو سره سره د عمرونو په اوږدوالي او د نعمتونو په ډېروالي باندې نه خوشالېږي او نه دې ورباندې استدلال کوي چې مونږ په حقه لاره باندې روان یاستو.

﴿ مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ ۚ وَمَا كَانَ اللَّهُ لِيُطْلِعَكُمْ عَلَى الْغَيْبِ وَلَٰكِنَّ اللَّهَ يَجْتَبِيٰ مِنْ رُّسُلِهِ ۚ مَنْ يَشَاءُ ۚ فَعَامِنُوا بِاللَّهِ وَرُسُلِهِ ۚ وَإِنْ تَوَلَّوْا فَتَقَافُوا فَلَكُمْ أَجْرٌ عَظِيمٌ ۝﴾

[۱۷۹] الله ﷻ داسې نه دی چې مؤمنان په هغه حالت باندې پرېږدي چې تاسو (مؤمنان او منافقان) ورباندې یاست (چې هغه ګډوډ حالت دی) ترڅو چې الله ﷻ پلټي (منافق) د پاکیزه (مؤمن) څخه جدا کړي.

او الله ﷻ داسې هم نه دی چې تاسو (ټول) ته په غیبو باندې اطلاع درکړي (چې هر یو یې په وحې سره وپېژني) مګر الله ﷻ هغه څوک غوره کوي چې اراده یې وشي چې هغوی د ده ﷻ د پیغمبرانو علیه السلام څخه عبارت دی (نو هغوی ته وحې کوي او بس).

نو تاسو په الله ﷻ او د ده ﷻ په پیغمبرانو علیه السلام باندې خپل ایمان ته ادامه ورکړئ. او که تاسو ایمان ته دوام ورکړئ او هم تقوی ته دوام ورکړئ نو تاسو لره لوی اجر دی.

ارتباط او شان نزول

۱- ځینو مفسرینو کرامو د ذکر شوي ایت شریف د شان نزول په باره کښې څو متعدد روایات لیکلي دي^(۲)، که څوک یې د لوستلو شوق لري نو هیله ده هملته مراجعه وکړي.

(۱) جامع الترمذي ج ۲ ص ۵۹

(۲) زاد المسیر ج ۲ ص ۶۱

مگر مونږ ته یې د وړاندېنیو ایتونو سره اړوند داسې ښکاري:

۲- د [آل عمران: ۱۲۱] ایت څخه را په دې خوا د احد د غزا په مختلفو اړخونو باندې بحث شوی دی مگر په مختلفو اسالیبو سره په دې خبره باندې زیات زور اچولی شوی دی چې په نوموړې غزا سره د منافقانو پټې څېرې راڅرګندې شوې او چا چې د مسلمان په لباس کښې د اسلام تخریب کاوه هغه رابښکاره شو.

نو امکان لري چې د چا په ذهن کښې ګرځېدلي وی چې اول خو د منافقانو جدا کول څه ضرور وه؟ تردې چې د همدې مطلب دپاره د احد غزا واقع شوه او هلته مسلمانانو ماتې وخوړه، ایا دا به ښه نه وه چې منافقان همداسې پټ پاتې شوي وی او مسلمانانو ماتې نه وی خوړلې؟

او دوهمه دا چې هر کله الله ﷻ د منافقانو او د مؤمنانو په منځکښې ضرور بېلتون واقع کاوه نو د جدا کولو خو همدا یوه لار نه وه چې په مؤمنانو باندې مصیبت نازل شو او په دې مصیبت باندې منافقانو خپل مخونه رالوځ کړه. ایا داسې به ښه نه وه چې الله ﷻ د وحې په ذریعې سره منافقان د مؤمنانو څخه جدا کړي وی چې فلانی منافق دی او فلانی مؤمن؟

نو دغه دواړه اشتباهګانې الله ﷻ جواب کړې او ذکر شوی ایت شریف یې نازل کړ. برسېره په دې، څه لرې نه ده چې د ارتباط وجه دا هم وګڼله شي چې په مخکني ایت کښې د منافقانو اخروي عذاب بیان شوی وه او په دې ایت کښې یې دنیاوي عذاب بیانېږي چې رسوایي او فضیحت دی.

د مطلب خلاصه

۱- یعنې د ډېرو حکمتونو په بناء الله ﷻ داسې نه کوي چې پاک او ناپاک سره ګډوډ پرېږدي. یا په بل عبارت: الله ﷻ ضرور په دنیا کښې منافقان او مؤمنان سره جدا کوي. هو! دا کار الله ﷻ د وحې په ذریعې هم کولی شو چې خپلو پیغمبرانو عليهم السلام ته یې وحې کړې وی چې هغه منافق دی او هغه مؤمن دی.

خو دا طریقه یې ځکه خوښه نه کړه چې په دې طریقه باندې یوازې د نبی کریم ﷺ په متبرکه زمانه کښې نوموړی تمیز ممکن وه چې وحې جاري وه او نبی کریم ﷺ ژوندی وه.

که بالفرض الله ﷻ دا طریقه غوره کړې وی نو په کار وه چې تاسو ټولو ته مو په هره زمانه کښې وحې درنازله کړې وی او په غیبو باندې مو خبر کړي وی، په اصطلاح په دې تقدیر باید نبوت ختم نه شي او په هر مؤمن وحې نازلې شي. خو الله ﷻ داسې نه کوي بلکې څوک یې چې د همدې کار دپاره غوره کړي دي وحې همغوی پورې مختصه ده چې هغه د پیغمبرانو عليهم السلام ډله ده او بس.

۲- نو ای مؤمنانو! مستقیماً د علم الغیب تمه مه کوئ بلکې په الله ﷻ او د ده ﷻ په پیغمبرانو عليهم السلام باندې خپل ایمان ته ادامه ورکړئ چې په غیبو باندې د پوهېدلو همدغه یوه لار ده او بس. د پیغمبرانو وظیفه ده چې خلک په هغې اندازې په غیبی علومو باندې خبر کړي چې دوی ورته ضرورت لري لکه قرآن کریم، جنت، دوزخ، بالاخره د الله ﷻ د رضا د حاصلولو طریقه او داسې نور.

۳- نو ای مؤمنانو! که تاسو په همدې توگه ایمان ته ادامه ورکړئ او د بې خایه شیطاني وهمونو څخه ځانونه وساتئ نو برسېره په دې چې تاسو ته په آخرت کې لوی اجر دی، په دنیا کې به هم د تشویشونو څخه بچ شئ.

توضیحات

۱- په دنیا کې د حوادثو په ذریعه د منافقانو د جدا کولو حکمتونه دا دي:

الف: که منافقان جدا نه کړی شي نو مؤمنانو ته په داخل کې سخت ضرر رسولى شي، په اصطلاح دوى د لستونې ماران دي چې ځان بچ کول ترې گران کار دی.

ب: کله چې دوى په حوادثو جدا شي نو د ناندريو مخه یې نیوه کېږي او دا بهانه نه شي کولى چې مونږ خو سم ایمان لرو خو تاسو راته د منافقانو لقب راکوئ. همدارنگه په آخرت کې یې هم د استدلال خوله ماتېږي چې مونږ ډېر ښه مخلص مؤمنان وو.

ج: په حوادثو او مصیبتونو، خصوصاً په جهاد او هجرت باندې بېلتون راوستل ځکه بهتر دي چې د یو پلوه عمومیت لري، د پیغمبر ﷺ په زمانه پورې مختص نه دي، او د بله پلوه مؤمنانو ته هم هر یوه ته د خپل خپل ایمان وزن معلومېږي چې زه څومره اخلاص لرم او فلانى څومره مخلص دی.

د: که څه هم په نوموړې طريقې سره منافقان څه ناڅه پېژندل کېږي مگر کفر یې په شریعت کې رسمیت نه پیدا کوي، د مسلمانانو د قطاره نه اوڅي چې د وسلوال جهاد څخه خلاص وي، په غزاگانو کې اشتراک کولى شي او په غنیمت کې هم بې برخې نه پاتې کېږي.

بالآخره، د جوماتونو دروازې ورته بېرته دي او تکفین او تجهیز یې په شرعي توگه زمونږ په زمانه کې صورت نیسي چې د کفر قاطع حکم ورباندې نه شو کولى.

نو د یو پلوه لري نه ده چې د مسلمانانو د نېکې گوزارې د اغېز لاندې راشي او سم مسلمان شي او د بله پلوه یې مسلمانانو ته منافقت ښکاره شي او د ضرر څخه یې ځانونه وساتي.

د همدې کبله نبي کریم ﷺ د خپلې زمانې منافقان د کافرانو په صف کې نه وه ودرولي او د کافرانو غوندې معامله یې ورسره نه کوله، که څه هم په نوموړې طريقې سره یې ښه پېژاندلي وه، ترڅو چې الله ﷻ ورته توصیه وکړه چې: ﴿وَلَا تُصَلِّ عَلَىٰ أَحَدٍ مِّنْهُمْ مَّا تَأْتِيكَ بِهِ يَدَاكَ وَلَا تَقُمْ عَلَىٰ قَبْرِهِ﴾ [التوبة: ۸۴] یعني: او هیڅکله د منافقانو څخه په یوه باندې هم د جنازې لمونځ مه کوه او مه یې په قبر باندې ودرېږه.

سوال جواب

۲- که څوک وايي چې: د ایت شریف څخه څرگندېږي چې الله ﷻ د منافقانو د خبرو څخه د وحې په ذریعه پرده نه پورته کوي، حال دا دی چې تاسو د [البقرة: ۹] ایت لاندې لیکلي دي چې نبي کریم ﷺ په یوه مجلس کې شپږ دېرش (۳۶) تنه منافقان په گوته کړه. او ښکاره ده چې دا کار د وحې څخه په غیر بل شی نه وه؟

مونږ وايو چې ايت شريف د منافقانو د بنوداني عمومي فارمول (قانون) بيان كړي دي چې د دې سره په ځينو خاصو حالاتو كښې د وحې په ذريعه بنودانه څه منافات نه لري ځكه شاذ او نادر په هر قانون كښې تحقق موندلی شي.

همدارنگه ځينو خاصو كسانو ته په وحې سره د هغوی بنودانه هم ورسره منافات نه لري لكه چې نبي كريم ﷺ خاص يوه صحابي (حذيفه بن ځمر) ته د منافقانو نومونه بنودلي وه^(۱).

يادونه

۳- په دې مقام كښې الله ﷻ د منافق څخه په خبيث (پليت) سره او د مؤمن څخه يې په طيب (پاكيزه) سره تعبير وكړ ترڅو د جدا كولو وجې ته اشاره وكړي شي. يعنې الله ﷻ منافق ځكه د مؤمن څخه جدا كوي چې د پليت او پاكيزه گډون ډېر نامناسبه كار دی.

كه بالفرض داسې نازل شوی وي چې "لَيَمَيِّزُ اللَّهُ الْمُؤْمِنُ مِنَ الْمُنافِقِ" نو ذكره شوې وجه به پته پاتې وي، او هم به مؤمنان د منافقت څخه ځان ساتلو ته نه وي هڅولي شوي.

ايا علم غيب پيغمبرانو عليهم السلام پورې مختص دی؟

۴- كه څوك وايي چې: د ايت شريف څخه څرگندېږي چې غيبي علوم د الله ﷻ د پلوه پيغمبرانو عليهم السلام څخه په غير بل چا ته نه ورکول کېږي او حال دا چې ځينې اهل الكشف اولياء عليهم الرحمه هم د غيبي علم څخه بې برخې نه دي؟!

مونږ وايو چې: اول خو د اهل الكشف علم يقين ته نه رسېږي، په هر وخت كښې ورسره دا اشتباه وي چې دا شيطاني نه وي. او په ايت شريف كښې يقيني علم مطلب دی.

او بيا دا وايو چې كه بالفرض دوی ته يقيني كشف هم وشي نو هغه به ضرور د نبي كريم ﷺ د متابعت د كبله وي او په كامل اطاعت سره به كشف ته رسېدلي وي چې دې ته وراثي علم وايي^(۲).

د دې مثال داسې دی لكه چې د سليمان عليه السلام په متابعت سره د هغه وخت يو سړي ته يو خاص علم ورکړی شوی وه لكه چې الله ﷻ فرمايي: ﴿قَالَ الَّذِي عِنْدَهُ عِلْمٌ مِّنَ الْكِتَابِ﴾ [النمل: ۴۰] يعنې:

هغه چا وويلې د كوم سره چې د كتاب څخه څه خاص علم موجود وه.

نو څرنگه چې نوموړي سړي ته د سليمان عليه السلام په متابعت سره خاص علم ورکړی شوی وه نو سليمان عليه السلام نوموړی علم د خپل ځان دپاره امتحان وباله، لكه چې الله ﷻ د ده دخولې څخه فرمايي:

﴿قَالَ هَذَا مِنْ فَضْلِ رَبِّي لِيَتْلُوَنَ أَشْكُرْ أَمْ أَكْفُرُ﴾ [النمل: ۴۰] يعنې: ده وويلې چې دا زما د رب د فضل يوه څنډه ده چې ما امتحان كړي چې زه شكر كوم او كه ناشكري كوم.

لنډه دا چې د اولياء الله كشفې علم د ثبوت په تقدير سره د پيغمبرانو عليهم السلام د غيبي علم د توابعو څخه گڼل کېږي او د ايت شريف سره څه منافات نه لري.

(۱) صحيح البخاري ج ۱ ص ۵۳۰

(۲) روح المعاني ج ۴ ص ۱۳۸

یوه عجیبه قیصه

۵- وایي چې حجاج بن یوسف یوه ورځې څو شگې (گټکې) په موتي کښې ونيولې خو شمېر یې ورته معلوم وه. نو یوه نجومی ته یې وویلې چې: زما په موتي کښې څو گټکې دي؟
نجومی وویل: ستا په موتي کښې دومره گټکې دي. البته هغه اندازه چې حجاج په موتي کښې نیولې وې.

حجاج بیا څو نورې گټکې په موتي کښې ونيولې خو ده ته یې هم شمېر معلوم نه وه او ورته یې وویلې چې دا څو دي؟

نجومی یو ځل دوه ځله خپل علم په کار واچاوه خو په هر ځل خطا کېده او رښتیا نې عدد یې نه شو ښودلی. نو بیا یې حجاج ته مخ ورواړاوه او ورته یې وویلې چې ای پاچا! گومان کوم چې ته پخپله هم د گټکیو په شمېر باندې علم نه لرې چې څو دي.

حجاج وویلې: هو! زه یې هم دا ځل په شمېر باندې پوه نه یم، خو دا راته ووايه چې زما پوهه ستا په پوهه څه تاثیر اچوي؟

نجومی جواب ورکړ: کله چې په اول ځل کښې تا د خپل موتي گټکې شمېرلې وې او تاته معلومې وې نو ستا د علم څخه زما علم څه رڼا واخستله او شمېر مې ټیک وښودلی شو. اما په دوهم ځل کښې تا په گټکیو باندې علم نه درلود نو په هغو باندې علم راوستل علم غیب وه او علم غیب خو د الله ﷻ خاصه ده نو ما ونه کړې شو چې ورباندې پوه شم.

﴿وَلَا تَحْسَبَنَّ الَّذِينَ يَبْخُلُونَ بِمَا ءَاتَهُمُ اللَّهُ مِنْ فَضْلِهِ هُوَ خَيْرًا لَّهُمْ بَلْ هُوَ شَرٌّ لَّهُمْ

سَيُطَوَّقُونَ مَا يَخْلُوا بِهِ يَوْمَ الْقِيَمَةِ ۚ لِلَّهِ مِيرَاثُ السَّمَوَاتِ وَالْأَرْضِ ۚ وَاللَّهُ بِمَا

تَعْمَلُونَ خَبِيرٌ ﴿۱۸۰﴾

[۱۸۰] او هیڅکله دې هغه کسان گومان نه کوي چې هغوی په هغه شي باندې بخل کوي چې الله ﷻ ورته د خپل فضل څخه ورکړی دی (داسې گومان چې) همدا بخل ورته بهتر دی. بلکې دا ورته شر دی چې ډېر ژر به د قیامت په ورځ هغه شی د دوی په غاړو کښې ورواچولی شي چې دوی پرې بخل کاوه. او (دوی ته په کار نه ده چې بخل وکړي ځکه چې) خاص الله ﷻ لره د اسمانونو او ځمکو پاتې کېدل دي او الله ﷻ په هغه شي باندې خبردار دی چې دوی یې کوي (ښه وي او که بد).

ارتباطونه

۱- ذکر شوی آیت که د هغو شپېتو (۶۰) ایتونو څخه وشمېرل شي چې د احد په غزا پورې مربوط دي او د [آل عمران: ۱۲۱] ایت څخه پیل شوی دی، نو د تړون وجه یې دا کېږي چې د دې

څخه مخکښې په جهاد کښې د سرښندنې بحث وه او دلته د مال ښندنه بیانې شوې ده چې جهاد دواړو ډولونو ته اړتیا لري.^(۱)

۲- او که د هغو ایتونو څخه ونه شمېرل شي نو د ارتباط وجه یې دا ده چې هلته د کافرانو دپاره د مهلت په ورکولو باندې د خیر گومان کول غلط ښودلې شوي دي، او دلته په بخل باندې دا اټکل یې ځایه معرفي شوی دی.

۳- او یا دا ده چې هلته په دې خبره باندې زور اچولی شوی وه چې خبیث به ضرور د طیب څخه بېلتون مومي، او دلته یې د بېلتون یو صورت ښودلی شوی دی چې خبیثان د الله ﷻ په فضل باندې بخل کوي او خپل ځان په لوی لاس په دنیا او آخرت کښې د پاکیزه خلکو څخه جدا کوي.^(۲)

۴- مگر مونږ ته یې د ارتباط قوي وجه دا ښکاري چې د [آل عمران: ۱۲۱] ایت څخه مخکښې بحث په یهودانو پورې مربوط وه چې هغوی به هیڅکله ستاسو دوستان نه شي او همېشه ستاسو دپاره په شر او فساد کښې کوښښ کوي، همدې مطلب باندې یې د احد غزا شرحه کړه او د یهودانو او منافقانو خبرې یې پکښې ځای په ښای څرگندې کړې.

خو څرنگه چې د احد د غزا بحث یای ته ورسېد نو د ایتونو مخه بېرته اصلي مطلب ته وراوړلې شوې ده او د یهودانو لازم صفت بیان کړی شوی دی چې خلاصه یې داسې کېږي:

د مطلب خلاصه

یعنې: یهودان خو بخل کوي او د الله ﷻ ورکړی شوی فضل د خلکو څخه منعه کوي، نه په درست صورت باندې د تورات محتویات څرگندوي او نه په خپلو مالونو کښې د سخاوت څخه کار اخلي بلکې په حق باندې خولې پټوي او د ورکړې څخه خپل لاسونه تړي.

او دا ځکه چې دوی ته د صدقاتو ورکول اتلاف ښکاري نو طبعي ده چې په بخل باندې د خیر (ښېگڼې) گومان وکړي چې ډېر ښه کار کوي او ځانونو ته گټه رسوي مگر دغسې نه ده همدا کار به ورته د غاړې غاړکۍ جوړه شي او د گناهونو پېټی به یې په غاړو کښې ولوېږي چې هیڅکله به ترې د قیامت په ورځ ځانونه بچ نه شي کړی.

اسمانونه او ځمکې د الله ﷻ مخلوق دي او همده ﷻ ته به پاتې وي، ضرور به دا دنیا په یو وخت کښې د غټو- غټو حارصانو څخه خالي کېږي او هیڅوک به یې د ځانه سره یونه سي، نن پرې د آخرت سودا لاس ته راځي خو سبا به یې عوضه پاتې وي.

هو! هرڅوک به د خپلو کړو وړو پېټي د ځانگړيوسي او بس. که د دوی څخه هر وي د الله ﷻ څخه نه هېرېږي او که دوی ترې ناخبره وي نو الله ﷻ ترې ناخبره نه دی او په ټولو باندې خبردار دی.

(۱) التفسیر الکبیر ج ۹ ص ۱۱۳

(۲) روح المعانی ج ۴ ص ۱۳۹

توضیحات

۱- د ﴿يَتَخَلَّوْنَ﴾ کلمه د 'بخل' څخه اخستله شوې ده او بخل دې ته وايي چې سړی د واجب شي د ورکړې څخه ډډه وکړي^(۱). لکه:
 اول: په خپل ځان باندې د مال نه مصرف کول.
 دوهم: خپلو اقاربو ته (چې نفقه یې په سړي باندې واجبه وي) څڅه نه ورکول.
 درېم: د زکات نه ورکول.
 څلورم: یو مضطر انسان ته خواړه نه ورکول چې د اضطار څخه پرې خلاص شي او داسې نور.

د 'بخل' او 'شح' توپیر

۲- کله چې بخل ښه قوي شي او حرص هم ورسره ملګری شي نو بیا د شح په نامه یادېږي، چې څه ورسره وي په هغو باندې یې مټی کدک کړی وي او د نورو په لاس ته راوړنه کښې هم افراطي هڅه کوي^(۲).

'فضل' څه ته وايي؟

۳- د هغه شي ورکړې ته فضل ويل کېږي چې په ورکونکي باندې یې ورکړه واجبه نه وي، برابره خبره ده چې علم وي، که مال او که بل شی^(۳). د الله ﷻ ورکړه ټول فضل دی ځکه چې په ده ﷻ باندې څه شی واجب نه دی.
 هو! دا بېله خبره ده چې الله ﷻ په خپل ځان باندې څه شی واجب وګرځوي لکه چې فرمايي:
 ﴿وَكَانَ حَقًّا عَلَيْنَا نَصْرُ الْمُؤْمِنِينَ﴾ [الروم: ۴۷] يعني: په مونږ باندې د مومنانو نصرت حق دی.

دلته کوم بخیلان مراد دي؟

۴- دلته مفسرین کرام د بخیلانو په باره کښې د نظر اختلاف لري^(۴).
 الف: د عبد الله بن عباس رضی الله عنهما څخه روایت دی چې دلته یهودان مراد دي ځکه چې هغوی ته الله ﷻ د خپل فضل څخه د نبي کریم ﷺ په نبوت او صفاتو باندې علم ورکړی وه خو هغوی پرې بخل وکړ او علاوه په پټولو باندې یې تحریف هم ورکړ.
 ب: د عبد الله بن مسعود رضی الله عنه څخه روایت دی چې دلته هغه کسان مراد دي چې هغوی په زکات باندې بخل کوي. همدا نظر امام البخاري رحمه الله غوره کړی دی چې ذکر شوی ایت شریف یې د زکات په نه ورکونکو باندې تفسیر کړی دی، لکه چې لږ وروسته ان شاء الله راځي.

(۱) التفسیر الکبیر ج ۹ ص ۱۱۳

(۲) تفسیر القرطبي ج ۴ ص ۲۹۳

(۳) مفردات الراغب ص ۳۹۶

(۴) زاد المسیر ج ۲ ص ۶۳، تفسیر المنار ج ۲ ص ۲۵۸

تبصره

۵۔ په دې کښې شک نشته چې د ایت شریف مفهوم عام دی، د زکات نه ورکونکو او یهودانو ټولو ته شامل دی. خو مونږ ته داسې ښکاري چې په یهودانو باندې به په عبارة النص سره دلالت کوي، لکه چې راتلونکي ایتونه ورته اشاره کوي، ځکه چې هلته خو یقیناً یهودان مراد دي. او په زکات خورو باندې به په اشاره النص سره دلالت کوي.

نو د همدې قاعدې په بناء مونږ وایو چې دغه ایت په یهودانو کښې نص دی چې د همدوی په باره کښې په قصدي توګه نازل شوی دی، او د زکات خورو په باره کښې ظاهر دی ځکه چې په مفهوم کښې یې دوی هم په څرګنده توګه شامل دي. نو په دې تقدیر د نظریاتو منافات د منځه ځي او د روایتو تطبیق لاس ته راځي.

"طوق" څه معنی؟

۶۔ د ﴿سَيُطَوَّقُونَ﴾ کلمه اصلاً د "طَوَّقَ" څخه اخستله شوې ده او طوق هغه شي ته ویل کېږي چې هغه په غاړه کښې اچول کېږي^(۱)، لکه د سرو زرو یا سپینو زرو هار چې زنانه یې په غاړو کښې اچوي. همدارنګه هغه رنګه کرښه هم د هار په نامه یادېږي چې د ځینو حیواناتو په غاړو کښې پیدایښي جوړ شوی وي، لکه د پیل مرغ یا د زرکو د غاړو خطونه. نو د معنی حاصل یې داسې کېږي چې د قیامت په ورځ به بخیلانو ته همغه شی د غاړې هار جوړ کړی شي چې دوی ورباندې بخل کاوه.

دا څنګه غاړکۍ ده؟

۷۔ ځینې مفسرین کرام وایي چې دلته غاړکۍ (د غاړې هار) د ګناه څخه کنایه ده^(۲)، یعنې بخیلان به د بخل د ګناه څخه په هیڅ ډول خلاصون ونه مومي ته به وایي چې ګناه ورته غاړکۍ جوړه شوې ده. نو څرنگه چې ګناه دوزخ ته د داخلېدلو سبب دی نو ځکه ترې د اور په غاړکۍ سره هم تعبیر کړی شوی دی^(۳).

مګر بهتره دا ده چې غاړکۍ د متبادرې معنی څخه په څنګ نه کړی شي چې په زبنتو ډېرو احادیثو کښې ورباندې صراحت کړی شوی دی^(۴)، د هغو ټولو احادیثو څخه مونږ د لنډون په غرض لاندې یو حدیث رانقلوو:

(۱) مفردات الراغب ص ۳۲۰

(۲) تفسیر المنارج ۴ ص ۲۵۹

(۳) زاد المبرج ۲ ص ۶۴

(۴) تفسیر ابن کثیر ج ۱ ص ۴۳۳

د ابو هريره ۷ په روايت نبي کریم ﷺ يوه ورځې وفرمايل چې: «مَنْ آتَاهُ اللَّهُ مَالًا فَلَمْ يُؤَدِّ زَكَاتَهُ مِثْلَ
لَهُ مَالُهُ شَجَاعًا أَفْرَغَ لَهُ زَيْبَتَانِ يَطْوُقُهُ يَوْمَ الْقِيَامَةِ يَأْخُذُ بِلَهْزِمَتَيْهِ يَقُولُ أَنَا مَالِكٌ أَنَا كُنُزُكَ لَمْ تَلَّا هَذِهِ الْآيَةَ»^(۱)
يعني: هغه څوک چې هغه ته الله ﷻ مال ورکړی وي خو زکات يې ورنه کړي نو د قيامت په ورځ به
همدې مالدار ته خپل مال گنجی مار جوړ کړی شي (چې د زهرو د شدت او د عمر د ډېروالي د کبله
به يې سر گنجی وي) دغه مار به د سترگو د پاسه دوه تور-تور خالونه ولري (چې دا په مارانو کښې
ډېره خبیثه نوعه ده)، دغه مار به د مالدار دواړه وښکي (په خوله باندې) نيسي او ورته به وايي چې
زه خو ستا مال يم، زه خو ستا خزانه يم (اوس دې ولې نه خوښېږم).
بيا نبي کریم ﷺ ذکر شوی آيت شريف (د استشهاد په توگه) ولوست.
هو! د دې باک نشته چې فعلا يې مونږ په کيفيت باندې ښه نه پوهېږو. او دا ځکه چې آخرت
بېله دنيا ده او کوائف يې هم بېل دي، په اصطلاح ورپه شې خبر به شې.
په دې باندې علاوه د دې تفسير سره اول تفسير هم څه منافات نه لري چې برسېره په غاړکۍ د
گناه څخه به يې هم خلاصون ونه مومي.

سوال جواب

۸_ که څوک وايي چې: مخکښې تاسو وليکل چې مفسرينو کرامو د ﴿ مِنْ فَضْلِهِ ﴾ کلمه په دوه
معناوو باندې تفسيره کړې ده چې يو علم دی او بل مال. مال خو مادي شى دی نو څه لرې نه ده چې
د قيامت په ورځ ترې مار جوړ کړی شي او د مالدار د غاړې هار شي، اما علم خو معنوي څيز دی
نو د مار جوړېدنه ترې لږ لرې برېښي؟
مونږ وايو چې: الله ﷻ په هر شي باندې قادر دی، ټوله دنيا يې د نشت څخه پيدا کړې ده نو د
ده ﷻ د قدرت سره دا خبره هيڅ لرې نه ده چې معنوي شى د مادي شي په څېره باندې د قيامت په
ورځ ښکاره کړي.
دا خبره په هغه حديث کښې ډېره ښه واضحه شوې ده چې د قيامت په ورځ به هر ځانن لره د
خيانت څخه بېرغ جوړ شي او د خيانت په اندازه به يې په کوناتي باندې رېږي^(۲)، نو دلته اگر که
خيانت معنوي شى دی خو د قيامت په ورځ به ترې مادي بېرغ جوړ کړی شي.

ټوله دنيا الله ﷻ ته پاتې ده

۹_ که څه هم د "ميراث" کلمه اصلا په هغه مال کښې استعمالېږي چې مالک يې وفات شي او
ملکيت يې غير مالک ته ورا انتقال شي، خو په دې مقام کښې د هغه حالت څخه په ميراث باندې

(۱) صحيح البخاري ج ۲ ص ۶۵۵

(۲) جامع الترمذي ج ۱ ص ۲۸۷

تعبیر کړی شوی دی چې ټول مخلوقات مړه شي او الله ﷻ د خپل ځانه سره ووايي چې: ﴿لَعَنَ الْمَلَكُ
الْيَوْمَ لِلَّهِ الْوَاحِدِ الْقَهَّارِ﴾ [غافر: ۱۶] يعني: نن ورځ پاچاهي چا لره ده؟ خاص الله ﷻ لره ده چې
واحد (لا شریک) او غالب دی. او دا ځکه چې په دغې ورځ کبښې د خلکو ظاهري تصرفات اختتام
مومي او هيڅوک د ملکیت دعوه نه شي کولی، لکه چې د مړي ټول تصرفات ختم او خوله يې په
مرگ باندې بنده شي چې د ظاهري ملکیت دعوه هم نه شي کولی.

په همدې ځای دوهم ټوک د الله ﷻ په توفیق ختم شو.

د دوهم ټوک

محتویات

دوهم ټوک	۵۷۵	محتویات
د گناه په لحاظ د طلاق ډولونه	۶	د "نیز" معنی
د حیض په حالت کې طلاق ورکونکي دپاره	۶	د "عزم" معنی
څه مناسب دي؟	۶	سوال جواب
د وقوع په لحاظ د طلاق اقسام	۷	متعه څه ته وايي؟
رجعي طلاق	۷	صحیحہ خلوت کوم خلوت دی
خفیف بائن	۷	د نکاح عقد چا په لاس کېږي دی؟
د خلعي په ارتباط وضاحتونه	۷	سوال جواب
غلیظ بائن طلاق او حکم یې	۹	یوه ورکۍ قیصه
د تحلیل په غرض د نکاح صحت	۱۰	د لمانځه حفاظت
"تَلَقُّنْ" څه معنی؟	۱۲	"الْوُسْطَى" د کوم لمانځه نوم دی؟
سوال جواب	۱۲	قنوت څه معنی؟
د الله ﷻ په ایتونو باندې استهزاء څه معنی؟	۱۴	صلاة الخوف وپېژنئ
وعظ څه ته وايي؟	۱۴	"صلاة المایفه" کوم لمونځ دی؟
د بل مېړه د منعې ډولونه	۱۶	دوه ډوله تفسیر
د تي ورکولو موده څومره ده؟	۲۰	عشمانی ترتیب او نزولي ترتیب
په مور باندې د تي ورکړه حق دی	۲۱	دلته کومې مطلقې مرادې دي؟
یوه پوښتنه او د هغې جواب	۲۱	د زرگونو خلکو مړه کېدل او رازوندي کېدل
"لَا تُضَارَّ" څه صیغه ده؟	۲۳	دا قیصه خیالي نه ده واقع ده
وارث یعنې څوک؟	۲۳	د دغه تاویلي تفسیر د رد دلایل
سوال جواب	۲۴	زرگونو خلکو د جهاد څخه فرار کړی وه
د دې ایت ارشادات	۲۴	قرض او صدقه څه فرق لري؟
د کونډې عدت او د عدت پیل یې	۲۶	د صدقاتو چندانو
د امیدوارې ښځې عدت	۲۷	د ډېرو عوضونو د ورکولو شرط
ایا د کونډې خان سنگارول جواز لري	۲۸	د عزت بنیاد اتفاق دی
ایا مطلقې ته سنگار جواز لري؟	۲۸	دلته علمي رویت مطلب دی
د کونډې نفقه په چا ده؟	۲۸	د "عسی" د کلمې معنی
د عدت تېرولو بهتر صورت	۲۸	څومره کسان جهاد ته تیار شوه؟
د کونډې په عدت کې څه حکمت دی؟	۲۹	د خلکو په نزد پاچاهۍ شرطونه
د ایت شریف ارشادات	۲۹	د پاچاهۍ معیار څلور صفات دي
"جُنَاحٌ" څه معنی؟	۳۲	د امیر د ټاکلو طریقه
تعریض څه وايي؟	۳۲	سوال جواب
سوال جواب	۳۳	یوه پوښتنه او د هغې جواب
خطبه څه معنی؟	۳۳	

۱۰۴..... سوال جواب	۶۹..... د تابوت په هکله معلومات
۱۰۵..... یوه پوښتنه او د هغې جواب	۷۱..... د سکینه او بقیه معناوې
۱۰۸..... د نمرود سره د ابراهیم عليه السلام مجادله	۷۴..... د امتحان دپاره د ویاړې د تخصیص حکمت
۱۰۹..... څلور پاچاهان	۷۴..... سوال جواب
۱۰۹..... د مفرینو کرامو نظر	۷۴..... د امتحان نتیجه
۱۱۰..... د اسمان د ربوبیت دعوه هیچا نه ده کړې	۷۵..... دا د چا خبره ده؟
۱۱۰..... یوه کمزورې توجیه	۷۶..... په کمزورۍ کېنې غلبه
۱۱۳..... دا د کومې زمانې او کوم ځای قیصه ده؟	۷۶..... په امتحان کېنې ناکامۍ کفر نه دی
۱۱۴..... ژوندی کړی شوی سړی څوک وه؟	۷۶..... "لقاء الله" څه معنی؟
۱۱۷..... سوال جواب	۷۹..... داود څوک وه؟
۱۱۸..... یوه پوښتنه او د هغې جواب	۸۰..... هم پاچا او هم پیغمبر
۱۱۸..... طعام او شراب څه شیان وه؟	۸۱..... سوال جواب
۱۱۹..... یو ضرفي تحلیل	۸۱..... هغه علوم چې داود عليه السلام ورکړي شوي وه
۱۱۹..... سوال جواب	۸۶..... د پیغمبرانو عليهم السلام ترمنځ د فضائلو تفاوت
۱۲۲..... دا تمثیل نه دی واقعیت دی	۸۷..... یوه پوښتنه او د هغې جواب
۱۲۲..... د ابو مسلم د قول رد	۸۷..... "بیع" څه معنی؟
۱۲۴..... د مرغانو د معجزې باعث	۸۸..... د دې ایت ارشاد
۱۲۵..... یوه پوښتنه او د هغې جواب	۸۸..... سوال جواب
۱۲۵..... سوال جواب	۸۹..... کافران یعنې څوک؟
۱۲۶..... یوه پوښتنه او د هغې جواب	۹۳..... حیات متعددې معناوې لري
۱۲۶..... څو نکات	۹۴..... قیوم څه معنی؟
۱۲۷..... څلور مرغان راژوندي شوه	۹۴..... د "سنة" معنی
۱۲۷..... دا تجربه او غرونه	۹۴..... کرسی څه ته وايي؟
۱۲۸..... د ایت شریف ارشادات	۹۵..... دا اضافت د تعظیم دپاره دی
۱۳۰..... صدقاتو فضائل	۹۶..... د ایتونو ترمنځ تفاضل شته
۱۳۱..... د غنمو حاصلات	۹۶..... د ایت کرسی فضائل
۱۳۱..... زراعت په اسلام کېنې	۹۹..... په دېن کېنې اکراه (زور) نشته
۱۳۳..... فی سبیل الله خرڅونه	۱۰۱..... د جهاد اهداف
۱۳۴..... "مَن" څه معنی؟	۱۰۲..... د مرتد مسئله
۱۳۴..... د "أَذَى" معنی	۱۰۳..... د "رشد" او "غی" معناوې
۱۳۵..... سوال جواب	۱۰۳..... طاغوت د چا لقب دی؟
۱۳۵..... یادونه	۱۰۴..... نور او ظلمات

دوهم ټوک	۵۷۷	محتویات
۱۳۶.....	يوه پوښتنه او د هغې جواب	۱۵۶.....
۱۳۷.....	کبيره گناه ټول د نېک اعمال نه باطلوي	۱۵۸.....
۱۳۸.....	رياکاري کفر نه دی	۱۵۹.....
۱۴۰.....	زېږونه څه معنی؟	۱۶۰.....
۱۴۰.....	د "وابل" او "طل" معناوې	۱۶۲.....
۱۴۲.....	د "جَنَّة" دوه معناوې	۱۶۳.....
۱۴۲.....	"اعصار" څه معنی؟	۱۶۳.....
۱۴۴.....	فرضي اتفاق که نفلي؟	۱۶۴.....
۱۴۵.....	په یاد ولری	۱۶۴.....
۱۴۵.....	هېر مو نه شي	۱۶۴.....
۱۴۵.....	د طیب او خبیث معناوې	۱۶۵.....
۱۴۶.....	سوال جواب	۱۶۵.....
۱۴۶.....	يوه پوښتنه او د هغې جواب	۱۶۶.....
۱۴۶.....	د ځمکې په حاصلاتو کښې مطلقاً عشر	۱۶۶.....
۱۴۷.....	واجب دی	۱۶۷.....
۱۴۹.....	د "وعد" او "وعید" فرق	۱۶۷.....
۱۴۹.....	سوال جواب	۱۶۷.....
۱۴۹.....	فحشاء څه معنی؟	۱۶۹.....
۱۴۹.....	حکمت څه ته وايي؟	۱۷۱.....
۱۵۰.....	يادونه	۱۷۲.....
۱۵۰.....	نذر څه ته وايي؟	۱۷۲.....
۱۵۰.....	هېر مو نه شي	۱۷۴.....
۱۵۱.....	د نذر احکام او مسائل	۱۷۴.....
۱۵۲.....	سوال جواب	۱۷۶.....
۱۵۳.....	د صدقاتو ښکاره ورکول	۱۷۶.....
۱۵۳.....	د صدقاتو پټ ورکول	۱۷۷.....
۱۵۴.....	د ښکاره خيرات احاديث	۱۷۷.....
۱۵۴.....	د پټ خيرات احاديث	۱۷۷.....
۱۵۴.....	په دې باره کښې قرآني فيصله	۱۸۰.....
۱۵۴.....	سوال جواب	۱۸۰.....
۱۵۴.....	علماء څه ته وايي؟	۱۸۱.....
۱۵۵.....	تحقيقي خبره	۱۸۱.....

دوهم ټوک	۵۷۸	محتويات
۱۸۲..... د قرض غلامان	۲۰۴..... دا ایت عام دی	
۱۸۲..... سوال جواب	۲۰۵..... محاسبه په دوه ډوله ده	
۱۸۳..... سود د تجارت دپاره	۲۰۵..... سوال جواب	
۱۸۴..... په انسان باندې درې مرحلې ورځي	۲۰۶..... تبصره	
۱۸۴..... د قرآن کریم وروستنی نازل شوی ایت	۲۱۰..... کسب او اکتساب څه معنی؟	
۱۸۷..... د قرآن کریم ډېر اوږد ایت	۲۱۱..... خطا او نسیان	
۱۸۸..... دین څه ته وايي؟	په سهوې او خطا باندې ځینې دنیاوي احکام	
۱۸۸..... سوال جواب	۲۱۲..... ترتب مومي	
۱۸۹..... د دین توثیق	۲۱۲..... "إِصْرٌ" څه معنی؟	
۱۸۹..... دین او لیکنه	۲۱۳..... "طَاقَةٌ" څه معنی؟	
۱۹۱..... دین او شاهدان	۲۱۴..... د "عَفْوٌ، مَغْفِرَةٌ، رَحْمَةٌ" معناوې	
۱۹۱..... یو سړی یا دوه ښځې	۲۱۴..... خو تنبیهاو	
۱۹۲..... الله ﷻ ښځې هوښیارې نه دي ګرځولې	۲۱۵..... یو تذکر	
۱۹۳..... یادونه		
۱۹۳..... هره وږه او غټه ولیکي	آل عمران (۳)	
۱۹۴..... لاس په لاس معامله	۲۱۷..... سریزه	
۱۹۴..... یو تذکر	۲۲۲..... څلور سورتونه په "آلِمَ" باندې پیل شوي	
۱۹۴..... لیکونکی او شاهد مه خپه کوي	۲۲۳..... فرقان څه معنی؟	
۱۹۵..... یادونه	۲۲۳..... انتقام څه ته وايي؟	
۱۹۵..... که کاتب نه وه؟	۲۲۳..... د تورات او انجیل تحلیل	
۱۹۵..... ایا د ګروۍ دپاره سفر شرط دی؟	۲۲۴..... په یاد ولری	
۱۹۶..... رهان څه وايي؟	۲۲۴..... سوال جواب	
۱۹۶..... ایا په مرهونه فائده اخستل جواز لري؟	۲۲۷..... قرآن کریم متشابه او محکم دی	
۱۹۶..... د دې مقام ښه وضاحت	۲۲۸..... د محکم او متشابه لغوي معناوې	
۱۹۸..... سوال جواب	۲۲۸..... د محکم او متشابه اصطلاحی معناوې	
۱۹۸..... یوه پوښتنه او د هغې جواب	۲۲۹..... د متشابه ډولونه	
۱۹۸..... امانت څه ته وايي؟	۲۳۰..... ایا د متشابهاتو علم په الله پورې خاص دی؟	
۱۹۹..... سوال جواب	۲۳۰..... د اقلیت دلایل	
۲۰۱..... ایا دا ایت منسوخ دی؟	۲۳۰..... یادونه	
۲۰۱..... سوال جواب	۲۳۱..... د اکثریت دلایل	
۲۰۲..... دلته نسخه د قبول وړ نه ده؟	۲۳۲..... د متشابهاتو حکمتونه	
۲۰۲..... یوه پوښتنه او د هغې جواب	۲۳۳..... سوال جواب	
۲۰۳..... دا ایت مخصوص البعض دی	۲۳۳..... یوه پوښتنه او د هغې جواب	

دوهم نوم	۲۳۴
تاویل څه معنی؟	۲۳۴
د متشابها تو څو مثالونه	۲۳۶
دآب څه معنی؟	۲۴۰
لږ لږ ښکاره کوي او ډېر لږ	۲۴۱
سوال جواب	۲۴۲
د بحث نتیجه	۲۴۲
یوه پوښتنه او د هغې جواب	۲۴۵
کوم محبت	۲۴۵
سوال جواب	۲۴۶
په ښځو باندې ازموینه	۲۴۶
ښځې د ارتداد باعثې جوړېږي	۲۴۷
د مېرمنو او مېړونو فسق	۲۴۷
په زامنو باندې ازموینه	۲۴۸
یادونه	۲۴۸
قطار څه معنی؟	۲۴۹
یادونه	۲۴۹
خپل څه معنی؟	۲۵۰
یادونه	۲۵۰
انعام څه ته وايي؟	۲۵۰
یادونه	۲۵۰
یو تذکر	۲۵۰
د بلاغت دوه وجې	۲۵۲
د جنتي نعمتونو ترتیب	۲۵۳
د العباد څخه څوک مطلب دی؟	۲۵۳
د دنیاوي او اخروي نعمتونو مقایسه	۲۵۴
په جنت کېنې توالد نشته	۲۵۵
سحر د کوم وخت نوم دی؟	۲۵۵
د سهار وخت او استغفار	۲۵۸
سوال جواب	۲۵۸
اولو العلم څوک دی؟	۲۵۸
یوه پوښتنه او د هغې جواب	۲۵۹
د شهادة معنی	۲۵۹
د اهل الکتابو جواب	۲۶۱
زمونږ په نظر	۲۶۲
امیان څوک دي؟	۲۶۲
کفار داعیان وژني	۲۶۳
هېر مونه شي	۲۶۴
دلته د کتاب الله څخه کوم کتاب مطلب دی؟	۲۶۶
یادونه	۲۶۷
د تولى او اعراض تر منځ فرق	۲۶۷
یهودان د څو ورځو په عذاب قائل وه؟	۲۶۷
هغه دروغ چې یهود ورباندې تېر وتلي وه	۲۶۸
سوال جواب	۲۶۸
عاصي مؤمن ابدي دوزخي نه دی	۲۶۹
سوال جواب	۲۷۰
د اللهم تحلیل	۲۷۳
د ملک معنی	۲۷۳
یوه پوښتنه او د هغې جواب	۲۷۴
هیر مونه شي	۲۷۴
سوال جواب	۲۷۴
د شپې او ورځې تداخل	۲۷۵
د مري او ژوندي تخرج	۲۷۶
چرګه مشره ده او که هګۍ؟	۲۷۶
دون څه معنی؟	۲۸۰
اولیاء څه معنی؟	۲۸۰
د کفارو سره د موالاة ډولونه	۲۸۱
سوال جواب	۲۸۱
یوه پوښتنه او د هغې جواب	۲۸۲
د ثقاة د کلمې تحلیل	۲۸۳
تقیه او شرعي حکم	۲۸۳
یادونه	۲۸۵
اهل التشیع څه وايي؟	۲۸۶
ایا اعمال حاضرېدلی شي؟	۲۸۶

دوهم ټوک	۵۸۰	محتويات
د "ابد" او "آمد" فرق..... ۲۸۹	د "اقلام" څخه څه شی مراد دی؟..... ۳۱۳	
د الله ﷻ د محبت مظهر..... ۲۸۹	د عیسی ﷺ څخه څلور تعبیرات..... ۳۱۶	
دلته کوم عمران مراد دی؟..... ۲۹۱	سوال جواب..... ۳۱۷	
د "ذُرِّيَّة" کلمه..... ۲۹۲	عیسی ﷺ وجیه وه..... ۳۱۸	
د "مریمې" د مور نوم..... ۲۹۵	کهل څه معنی؟..... ۳۱۸	
ایا د ماشوم نذر کول جواز لري؟..... ۲۹۵	یادونه..... ۳۱۸	
سوال جواب..... ۲۹۶	یوه پوښتنه او د هغې جواب..... ۳۱۸	
مریم څه معنی؟..... ۲۹۶	په طفولیت کښې د عیسی ﷺ خبرې..... ۳۱۸	
قبول حسنه څه معنی؟..... ۲۹۷	سوال جواب..... ۳۱۸	
محراب څه ته وايي؟..... ۲۹۷	یادونه..... ۳۱۹	
غیبي رزق څه شی وه؟..... ۲۹۷	یو تذکر..... ۳۱۹	
د مریمې رضاعتها د کراماتو څخه..... ۳۰۰	دلته د کتاب او حکمت څه معنی؟..... ۳۲۳	
"هَٰذَا لَكَ" څه معنی؟..... ۳۰۰	سوال جواب..... ۳۲۳	
سوال جواب..... ۳۰۱	د بني اسرائيلو پیغمبر..... ۳۲۴	
یادونه..... ۳۰۲	د خټې مرغه به والوزي..... ۳۲۴	
د "یحیی" د کلمې لغوي معنی..... ۳۰۲	سوال جواب..... ۳۲۵	
په "کلمه الله" باندې تصدیق څه معنی؟..... ۳۰۲	"اُكْمَه" څه معنی؟..... ۳۲۶	
سوال جواب..... ۳۰۴	د ناروغانو رغېدل..... ۳۲۶	
"خَصُور" څه معنی؟..... ۳۰۴	عیسی ﷺ څومره مري ژوندي کړي دي؟..... ۳۲۶	
د "نَیْد" معنی؟..... ۳۰۵	دېره عجیبه قیصه..... ۳۲۷	
سوال جواب..... ۳۰۵	عیسی ﷺ او د خوراک او څښاک معلومات..... ۳۲۸	
نکاح بهتره ده که نفلي عبادت..... ۳۰۵	بني اسرائيل او تورات..... ۳۲۹	
عجیبه پوښتنه او د هغې جواب..... ۳۰۶	یوه پوښتنه او د هغې جواب..... ۳۲۹	
یوه عجیبه نښه..... ۳۰۷	یادونه..... ۳۲۹	
"رَمَز" څه معنی؟..... ۳۰۷	څه معلومات..... ۳۳۰	
څلور بشخې کمال ته رسېدلې دي..... ۳۰۹	د عیسی ﷺ د رسالت دوره..... ۳۳۰	
مریمه رضاعتها مطهره وه..... ۳۱۰	د عیسی ﷺ هجرت ځای..... ۳۳۲	
په لمانځه باندې ماموریت..... ۳۱۰	یادونه..... ۳۳۲	
یادونه..... ۳۱۱	د "حواري" د کلمې تحلیل..... ۳۳۲	
یو تذکر..... ۳۱۱	حواریان څوک او څومره وه؟..... ۳۳۳	
هېر مونه شي..... ۳۱۲	مکر څه معنی؟..... ۳۳۳	
د مریمې رضاعتها د قرعه کشۍ باعث..... ۳۱۳	د کافرانو دسیسه شننه شوه..... ۳۳۴	
	د عیسی ﷺ په هکله متعددې خبرې..... ۳۳۶	

دوهم لړۍ	۵۸۱	محتويات
خوښکات	۳۳۹	د عهد ماتوني جزاگانې ۳۷۰
د عیسی ﷺ تابغان یعنې څوک؟	۳۳۹	خو تبصرې ۳۷۱
سوال جواب	۳۴۳	نصارا وو هم انجیل تحریف کړی وه ۳۷۲
ابتهال څه ته وايي؟	۳۴۴	”لَيِّ الْبَاسَان“ څه معنی؟ ۳۷۳
اجتماعي غوښتنه	۳۴۵	د تحریف ډولونه ۳۷۳
نبي کریم ﷺ مېاهلې ته تیار شو	۳۴۵	قرآن کریم او نور کتابونه ۳۷۴
یادونه	۳۴۵	معجزه یا صرفه ۳۷۵
مېاهله عملي نه شوه	۳۴۵	سوال جواب ۳۷۶
هېر مونه شي	۳۴۶	”عَبَاد“ د څه شي جمعه ده؟ ۳۷۸
ایا اوس مېاهله جواز لري؟	۳۴۶	د ”رَبَّانِي“ د کلمې تحلیل ۳۷۸
د ”كَلِمَةٍ سَوَاءٍ“ معنی څه ده؟	۳۴۸	د ”درس“ او ”تعلیم“ فرق ۳۷۹
ربوبیت څه معنی؟	۳۴۸	د علماء سوء ډولونه ۳۷۹
تحلیل او تحریم د چا حق دی؟	۳۴۹	درې ډوله عهدونه ۳۸۲
سوال جواب	۳۵۰	یادونه ۳۸۲
ابراهیم ﷺ څومره پخوا تېر شوی دی؟	۳۵۳	دوه پوښتنې او د هغو جوابونه ۳۸۲
ابراهیمي دین د صحت معیار دی	۳۵۳	یادونه ۳۸۴
سوال جواب	۳۵۳	”لَام“ په قسم دلالت کوي ۳۸۵
په یاد ولری	۳۵۴	د ”طَوْعًا“ او ”كَرْهًا“ تفسیرونه ۳۸۷
یو تذکر	۳۵۵	یادونه ۳۸۸
د اهل الکتابو علماء	۳۵۷	توبه څه ته وايي؟ ۳۹۲
د خپلو ځانونو گمراه کول	۳۵۷	سوال جواب ۳۹۲
د اهل الکتابو شهادت	۳۵۸	هېر مونه شي ۳۹۳
یوه تبصره	۳۵۹	په کومو شيانو باندې کفر تقویه کېږي؟ ۳۹۴
د دې عصر دسائنس	۳۶۲	یوه پوښتنه او د هغې جواب ۳۹۵
زړه دسیسه بیا تازه شوه	۳۶۲	د ایتونو تازه مصداق ۳۹۶
مشکل التفسیر ایت	۳۶۳	عجیب منظر ۳۹۷
په اهل الکتابو کښې هم امانتگر شته	۳۶۷	د ”وَلَوْ“ د توري قانون ۳۹۷
سوال جواب	۳۶۷	یوه پوښتنه او د هغې جواب ۳۹۷
د ”قنطار“ او ”دینار“ معناوې	۳۶۸	یو تذکر ۳۹۹
د ”مَا دُمْتُ عَلَيْهِ قَائِمًا“ څه معنی؟	۳۶۸	”بَر“ څه معنی؟ ۴۰۱
مصداق یا شانزول	۳۶۹	سوال جواب ۴۰۱
عهد او یمین	۳۶۹	یوه پوښتنه او د هغې جواب ۴۰۱

سوال جواب ۴۰۲.....	سوال جواب ۴۲۸.....
هېر مونه شي ۴۰۳.....	د دواړو نظرونو تطبيق ۴۲۹.....
يادونه ۴۰۳.....	د دعوت مراحل ۴۲۹.....
دلته كوم طعام مراد دى؟ ۴۰۶.....	د دعوت طريقه ۴۳۰.....
په دې باره كېنې زمونږ شريعت ۴۰۷.....	سوال جواب ۴۳۰.....
د اهل الكتابو جنايات ۴۰۷.....	دا هم څه لري نه ده ۴۳۱.....
يوه بله معجزه ۴۰۷.....	د "تَفَرَّقُوا" او "اِخْتَلَفُوا" معناوې ۴۳۲.....
د عبادت دپاره اولنۍ كوته كعبه ده ۴۱۰.....	دوه اويا فرقې ۴۳۲.....
سوال جواب ۴۱۰.....	يو تذکر ۴۳۳.....
يوه پوښتنه او د هغې جواب ۴۱۱.....	په ياد ولړئ ۴۳۳.....
بكه او مكه ۴۱۱.....	سوال جواب ۴۳۳.....
كعبه شريفه بركتناكه ده ۴۱۲.....	"كُنْتُمْ خَيْرَ أُمَّةٍ" څه معنى؟ ۴۳۷.....
كعبه شريفه هدايت دى ۴۱۳.....	ايا د خير كلمه اسم تفضيل ده؟ ۴۳۸.....
مقام ابراهيم عليه السلام د كوم ځاى نوم دى؟ ۴۱۳.....	محمدي امت بهتر امت دى ۴۳۹.....
سوال جواب ۴۱۳.....	سوال جواب ۴۳۹.....
كعبه د امن ځاى دى ۴۱۵.....	يوه پوښتنه او د هغې جواب ۴۴۰.....
د امن ډولونه ۴۱۵.....	يادونه ۴۴۰.....
يوه مسئله ۴۱۵.....	دا اُمت فاضل او افضل لري ۴۴۱.....
سوال جواب ۴۱۶.....	د الله ﷻ خبره رښتيا شوه ۴۴۱.....
د حج فرضيت ۴۱۶.....	أمة الدعوة او أمة الإجابة ۴۴۱.....
يادونه ۴۱۶.....	سوال جواب ۴۴۲.....
استطاعت څه ته وايي؟ ۴۱۷.....	جبل الله او جبل الناس څه فرق لري؟ ۴۴۳.....
سوال جواب ۴۱۷.....	سوال جواب ۴۴۳.....
يوه مسئله ۴۱۷.....	دغه ډله څومره كسان وه ۴۴۷.....
يوه پوښتنه او د هغې جواب ۴۱۸.....	د سجدې څخه لمونځ مراد دى ۴۴۷.....
ايا د حج نه كول كفر دى؟ ۴۱۸.....	"صِرُّ" څه معنى؟ ۴۴۹.....
"ثِقَاتٌ" څه معنى؟ ۴۲۳.....	سوال جواب ۴۵۰.....
اعتصام او جبل الله ۴۲۳.....	ټول كفار د مومنانو دښمنان دي ۴۵۳.....
يوه پوښتنه او د هغې جواب ۴۲۴.....	"يَطَّانَةٌ" څه معنى؟ ۴۵۴.....
د مجتهدينو اختلاف ۴۲۴.....	مسلمانان بارحمه وي ۴۵۴.....
هېر مونه شي ۴۲۵.....	يوه پوښتنه او د هغې جواب ۴۵۵.....
د امر بالمعروف او نهى عن المنكر ټولگى ۴۲۸.....	د اُحد موقعيت ۴۵۸.....
ايا اسلامي دعوت فرض كفائي دى؟ ۴۲۸.....	

دوهم ټوک	۵۸۳	محتويات
د احد د غزا سبب	۴۵۸	يوه پوښتنه او د هغې جواب
نبي کریم ﷺ د مجاهدين مجهز کړه	۴۵۸	د نبي کریم ﷺ وفات
سوال جواب	۴۵۹	نبي کریم ﷺ د دفن کړی شو
د احد په غزا کېنې د مجاهدينو شمېر	۴۶۰	د نبي کریم ﷺ د جنازې کيفيت
يادونه	۴۶۰	سوال جواب
صحابه کرامو څو د جهاد سره مينه درلوده	۴۶۱	"خلوة" څه معنی؟
"بدر" د کوم ځای نوم دی؟	۴۶۴	سوال جواب
يوه پوښتنه او د هغې جواب	۴۶۴	هېر مونه شي
د احد په غزا کېنې ملائک نازل شوي وه	۴۶۷	په جنگ کېنې الله ﷻ سوالونه قبلوي
د بدر د ملائکو علامات	۴۶۷	د "ريئون" د کلمې تحليل
ملائک او غزاگانې	۴۶۸	د "استکائوا" د کلمې تحليل
"قور" څه معنی؟	۴۷۰	اسراف څه معنی؟
د يوه ايت شان نزول	۴۷۱	سوال جواب
تبصره	۴۷۲	"رعب" څه معنی؟
د عربيت يو تحليل	۴۷۲	دوه عجيبې خبرې
"اضعاف" څه معنی؟	۴۷۷	يادونه
سوال جواب	۴۷۷	سوال جواب
يوه پوښتنه او د هغې جواب	۴۷۸	"حسن" څه ته وايي؟
د جنت عرض څه معنی؟	۴۷۸	صحابه کرام ﷺ او دنيا
سوال جواب	۴۷۹	"اصعاد" څه معنی؟
د "الضراء او الرءاء" معناوې	۴۷۹	د غم د پاسه غم
غيظ او غضب څه فرق لري؟	۴۸۰	د الله ﷻ يو نوم ستار دی
د "فاحشه" او "ظلم" معناوې	۴۸۰	د احد غزا او منافقان
سوال جواب	۴۸۱	عام مفسرين کرام څه وايي؟
"سنن" څه معنی؟	۴۸۵	تبصره
يادونه	۴۵۸	نعاس څه ته وايي؟
د "بيان، هداية، موعظة" معناوې	۴۸۶	تبصره
د "وهن" معنی	۴۸۶	يوه پوښتنه او د هغې جواب
مؤمنان هميشه عالي دي	۴۸۷	ذات الصدور څه معنی؟
سوال جواب	۴۸۷	د ايتونو ارشاد
يوه پوښتنه او د هغې جواب	۴۸۷	دا د خطاب "ل" نه دی
سوال جواب	۴۸۷	"اخوانهم" څه معنی؟
يادونه	۴۸۸	سوال جواب

۵۵۵..... تبصره	۵۲۴..... دا "ل" څه معنی؟
۵۵۵..... د لومړي نظر تائید	۵۲۶..... دلته د "ما" کلمه په عظمت دلالت کوي
۵۵۵..... د دوهم نظر تائید	۵۲۶..... د "فظ" او "غليظ القلب" معناوې
۵۵۶..... زموږ نظر	۵۲۷..... "شوری" څه ته وايي؟
۵۵۷..... د "حسبنا الله" فضائل	۵۲۷..... د شوری اهمیت
۵۵۷..... څلور اجرone	۵۲۸..... د نبي کریم ﷺ د شوراگانو مثالونه
۵۵۸..... د الله ﷻ څخه ډار څه معنی؟	ایا په نبي کریم ﷺ باندې مشوره کول واجب وه؟
۵۵۸..... د بدر دوه غزاګانې	۵۲۸..... سوال جواب
۵۶۰..... د نبي کریم ﷺ د غمژن کېدلو اسباب	۵۲۹..... د شوری غړي باید څومره وي؟
۵۶۱..... په کفر باندې خفه کېدل په درې ډوله دي	۵۳۰..... اهل التشیع څه وايي؟
۵۶۲..... یوه پوښتنه او د هغې جواب	۵۳۰..... د شوری غړي باید څنګه وي؟
۵۶۲..... سوال جواب	۵۳۲..... سوال جواب
۵۶۳..... ایمان څرخوونکي څوک دي؟	۵۳۲..... د شوری د اختلاف حل لاره
۵۶۳..... تبصره	۵۳۳..... یوه پوښتنه او د هغې جواب
۵۶۴..... ایا ډېر عمر بهتر دی؟	۵۳۳..... په شوری ټګي کول خیانت دی
۵۶۶..... د منافقانو پېژندل	۵۳۳..... د ګود تیمور شوری
۵۶۶..... سوال جواب	۵۳۶..... "غلول" څه معنی؟
۵۶۷..... یادونه	یوه مسئله
۵۶۷..... ایا علم غیب پیغمبرانو پورې مختص دی؟	۵۳۷..... حرام مال به د حرامخور په شا وي
۵۶۸..... یوه عجیبه قصه	۵۳۷..... درجات او درجات څه فرق لري
۵۷۰..... بخل څه ته وايي؟	د "مصیر" او "رجع" فرق
۵۷۰..... بخل او شح څه فرق لري؟	۵۳۸..... مصیبت مو د خپله لاسه دی
۵۷۰..... فضل څه ته وايي؟	۵۴۳..... سوال جواب
۵۷۰..... دلته کوم بخیلان مراد دي؟	۵۴۵..... راشي دفاع وکړئ
۵۷۱..... تبصره	۵۴۵..... موږ په جنگ نه پوهېږو
۵۷۱..... طوق څه معنی؟	۵۴۶..... یوه پوښتنه او د هغې جواب
۵۷۱..... دا څنګه غاړکی ده؟	۵۴۷..... د شهیدانو فضائل
۵۷۲..... سوال جواب	۵۵۰..... د "فرح" معنی
۵۷۲..... ټوله دنیا الله ﷻ ته پاتې ده	۵۵۰..... استبشار څه معنی؟
	۵۵۰..... سوال جواب
	۵۵۱..... یوه پوښتنه او د هغې جواب
	۵۵۱..... د ابو سفیان چل



